

بِسْمِ اللَّهِ الرَّحْمَنِ الرَّحِيمِ
أَحْسَنُ الْبَيِّنَاتِ
فِي


تَفْسِيرِ الْقُرْآنِ


عَلَى مَذْهَبِ الشَّافِعِيِّ

بِالْمَسْنُونِ


أَدَاؤُهُ خَدَمَةُ الْقُرْآنِ وَالسُّنَّةِ

شَاهِدٌ عَلَى مَنْ رَأَى





www.maktabah.org



www.maktabah.org

اِنَّ هٰذَا الْقُرْآنَ يَنْهٰدِي الَّذِيْنَ هُمْ وَيُسَبِّحُوْنَ اَلْحَمْدَ
تَعْقِيْبُ فِيْ قُرْآنِ هَدِيَّتِ كَرِيْمِيْ تُوْلُوْنَ (اَوَاتِ) اَلْاَجِيْعَا صَفَا سَدِّيْ اِيْمِيْ اِيْمَانِ وَارِنْ
کي خوشخبري دي تو

لَحْسَنُ الْبَيِّنَاتِ فِي تَفْسِيْرِ الْقُرْآنِ

حَضْرَتِ الْحَاجِّ مَوْلَانَا مُحَمَّدِ اَدْرِيسِ ذَاهِي

ناشر:

اِدَارَةُ خِدْمَةِ الْقُرْآنِ وَالسُّنَّةِ

شاہپور جہانیاں ضلع نوابشاہ

احسن البیان فی تفسیر القرآن

نالو :

شیخ التفسیر والحديث

مفسر :

حضرت الحاج مولانا محمد ادریس ڈاھری

مہتمم جامعہ محمدیہ مدیر ادارہ خدمۃ القرآن
والسنتہ - شاہپور جہانیاں

0244-314244 - 0300-3028840

0301-3814120 - 03342822660

تاریخ اشاعت : 2006

چپائینڈر : ادارہ خدمۃ القرآن والسنتہ

شاہپور جہانیاں ضلع نواب شاہسند

پرلیس : ضیاء القرآن پبلیکیشنز لاہور

صاحبزادہ عاشق حسین ڈاھری

صاحبزادہ حافظ احسان اللہ ڈاھری

صاحبزادہ قاری محمد اسد اللہ ڈاھری

زیرنگرانی :

ملٹ جوهنت


جامعہ محمدیہ

شاہپور جہانیاں ضلع نواب شاہسند

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ (الاسراء)

تحقيق هيء قرآن هدايت ڪري ٿو ان (وات) لاء جيڪا صفا سڌي آهي

۽ ايمان وارن کي خوشخبري ڏي ٿو



الحسن البيان في تفسير القرآن

مفسر:

حضرت الحاج مولانا محمد ادریس ڏاهري نقشبندی

ناشر:

اداره خدمت القرآن والسنت شاهپور جهانپان ضلع نوابشاہ

Sajjad Sunder Khaskheli

www.maktabah.org

کتاب جو نالو:..... احسن البیان فی التفسیر القرآن

مفسر:..... شیخ التفسیر والحديث حضرت علامہ الحاج مولانا

محمد ادريس ڈاهري نقشبندی

فون: 0244-314244 موبائل: 0334-2822660...0301-3814120

سرپرست اعلي: جامعہ محمدیہ

و مدیر

ادارہ خدمۃ القرآن والسنة شاپور جہانیاں

ناشر:..... ادارہ خدمۃ القرآن والسنة شاپور جہانیاں نوابشام

تعداد:..... ہک ہزار

ہدیو:.....

ملن جوهنت:

جامعہ محمدیہ شاپور جہانیاں تعلق دولت پور

ضلع نواب شام

مضمونن جي فهرست

نمبر	مضمون	صفحہ	نمبر	مضمون	صفحہ
1	سورت الشوریٰ جو تعارف	۱	30	فائدا آیت 26 کان 30 تفسیر	۶۹-۷۰
2	آیت 1 کان 9 تفسیر	۳-۵	31	فائدا	۷۱
3	فائدا	۸	32	آیت 31 کان 35 تفسیر	۷۲-۷۳
4	آیت 10 کان 12 تفسیر	۹-۱۰	33	فائدا	۷۵
5	فائدا	۱۱	34	آیت 36 کان 45 تفسیر	۷۶-۷۷
6	آیت 13 کان 14 تفسیر	۱۲-۱۳	35	فائدا	۸۱
7	متحد رہڻ لاءِ نبوي ارشاد	۱۴	36	آیت 46 کان 56 تفسیر	۸۲-۸۴
8	فائدا	۱۶	37	فائدا	۸۷
9	سوال جواب _ سوال جواب	۱۷	38	آیت 57 کان 66 تفسیر - شان نزول	۸۸-۸۹
10	آیت 15 کان 18 تفسیر	۱۸-۱۹	39	حضرت عیسیٰ جي متعلق هڪ اهم عقیدو	۹۲
11	شان فزل _ فائدا	۲۱	40	فائدا	۹۴
12	آیت 19 کان 22 تفسیر	۲۲-۲۴	41	آیت 67 کان 73 تفسیر	۹۵-۹۶
13	بهشت وارن تي پلايون	۲۵	42	سوال - جواب	۹۸
14	فائدا آیت 23 کان 26 تفسیر	۲۶-۲۷	43	آیت 74 کان 80 تفسیر	۹۹-۱۰۰
15	فائدا آیت 27 کان 35 تفسیر	۳۱-۳۳	44	فائدا - آیت 81 کان 89 تفسیر فائدا	۱۰۲-۱۰۴
16	فائدا	۳۵	45	سورت الدخان جو تعارف	۱۰۷
17	آیت 36 کان 43 تفسیر فائدا	۳۶-۳۷	46	آیت 1 کان 9 تفسیر	۱۱۰-۱۱۱
18	آیت 44 کان 50 تفسیر	۴۱-۴۳	47	آیت 10 کان 16 تفسیر	۱۱۳-۱۱۴
19	فائدا	۴۵	48	فائدا	۱۱۶
20	آیت 51 کان 53 تفسیر	۴۶-۴۷	49	آیت 17 کان 33 تفسیر	۱۱۷-۱۱۸
21	شان نزول	۴۸	50	فائدا	۱۱۲
22	فائدا	۵۱	51	آیت 34 کان 42 تفسیر	۱۲۲-۱۲۳
23	سورت "زخرف" جو تعارف	۵۲	52	ڪجهه تبع جي متعلق	۱۲۴
24	آیت 1 کان 8 تفسیر	۵۵-۵۶	53	فائدا - آیت 43 کان 50 تفسیر	۱۲۷-۱۲۸
25	فائدا	۵۸	54	فائدا - آیت 51 کان 59 تفسیر	۱۲۹-۱۳۰
26	آیت 9 کان 14 تفسیر	۵۹-۶۰	55	فائدا	۱۳۲
27	فائدا	۶۱	56	سورت الجاثیه جو تعارف	۱۳۳
28	آیت 15 کان 25 تفسیر	۶۲-۶۴	57	آیت 1 کان 5 تفسیر	۱۳۶-۱۳۷
29	هڪ غور طلب ڳالهه	۶۷	58	فائدا	۱۳۸

59	آيت 6 کان 11 تفسیر	۱۳۹-۱۴۰	92	سورت مُحَمَّد جو تعارف	۲۰۵
60	فائدا	۱۴۲	93	آيت 1 کان 3 تفسیر	۲۰۶
61	آيت 12 کان 15 تفسیر	۱۴۴-۱۳۵	94	فائدا	۲۱۰
62	فائدا - آيت 16 کان 20 تفسیر	۱۴۷-۱۴۹	95	آيت 5 کان 11 تفسیر	۲۱۲
63	فائدا	۱۵۱	96	فائدا	۲۱۴
64	آيت 21 کان 23 تفسیر	۱۵۲-۱۵۳	97	آيت 12 کان 15 تفسیر	۲۱۹
65	فائدا	۱۵۴	98	فائدا	۲۲۳
66	آيت 24 کان 26 تفسیر	۱۵۶	99	آيت 16 کان 18 تفسیر	۲۲۵
67	فائدا	۱۵۷	100	قیامت جون نشانیون	۲۲۷
68	آيت 27 کان 29 تفسیر	۱۵۸-۱۵۹	101	فائدا	۲۲۸
69	فائدا	۱۶۰	102	آيت 19 کان 28 تفسیر	۲۲۹
70	آيت 30 کان 37 تفسیر	۱۶۱-۱۶۲	103	آيت 29 کان 31 تفسیر	۲۳۱
71	فائدا	۱۶۵	104	فائدا	۲۳۷
72	سورت الاحقاف جو تعارف	۱۶۶	105	آيت 32 کان 38 تفسیر	۲۳۸
73	آيت 1 کان 6 تفسیر	۱۶۸-۱۶۹	106	فائدا	۲۴۲
74	فائدا	۷۱	107	سورت "الْفَتْحَ" جو تعارف	۲۴۵
75	آيت 7 کان 9 تفسیر	۱۴۳-۱۴۳	108	آيت 1 کان 3 تفسیر فتح مبین مان مراد چا آهي	۲۴۶
76	سوال - جواب	۱۴۴	109	آيت 4 کان 7 تفسیر	۲۴۸-۲۴۹
77	فائدا	۱۴۵	110	فائدا	۲۵۱
78	آيت 10 کان 14 تفسیر	۱۴۷-۱۴۷	111	آيت 8 کان 10 تفسیر	۲۵۲
79	شان نزول	۱۴۸	112	فائدا	۲۵۶
80	فائدا	۱۴۹	113	آيت 11 کان 14 تفسیر	۲۵۸-۲۵۹
81	آيت 15 کان 16 تفسیر	۱۸۰-۱۸۱	114	آيت 15 کان 17 تفسیر	۲۶۱-۲۶۱
82	فائدا - شان نزول	۱۸۴	115	شان نزول	۲۶۴
83	آيت 17 کان 20 تفسیر	۱۸۵-۱۸۶	116	فائدا	۲۶۵
84	فائدا	۱۸۸	117	آيت 18 کان 19 تفسیر بیت الرضون چا آهي	۲۶۶
85	آيت 21 کان 26 تفسیر	۱۸۹-۱۹۰	118	خیبر چا آهي؟ - فائدا	۲۷۰
86	فائدا	۱۹۴	119	حضرت عثمان جي مقبولیت	۲۷۱
87	آيت 27 کان 28 تفسیر فائدا	۱۹۵-۱۹۶	120	حضرت عليءَ جو کمال	۲۷۲
88	آيت 29 کان 32 تفسیر - شان نزول	۱۹۶-۱۹۷	121	سوال - جواب آيت 20 کان 24 تفسیر	۲۷۳-۲۷۴
89	سوال - جواب - فائدا	۱۹۹	122	جنگ جو مختصر احوال	۲۷۵
90	آيت 33 کان 35 تفسیر	۲۰۱-۲۰۲	123	فائدا	۲۷۸
91	فائدا	۲۰۳	124	آيت 25 کان 26 تفسیر	۲۸۹-۲۸۰

۲۵۱-۳۵۰	آیت 15 کان 23 تفسیر	158	۲۸۴	آیت 27- خواب کھڙو هو؟	125
۳۵۳	فائدا	159	۲۸۶	هڪ اهم وضاحت- مڪرم ۾ داخلا	126
۳۵۴	آیت 24 کان 30 تفسیر	160	۲۸۷	فائدا	127
۱۵۶	فائدا	161	۲۸۹-۲۸۸	آیت 28 کان 29 تفسیر	128
۳۵۸-۳۵۷	آیت 31 کان 37 تفسیر	162	۲۹۴-۲۹۳	رحمدليءَ جو حڪم- توجه طلب	12۹
۳۵۹	فائدا- آیت 38 کان 46 تفسیر	163	۲۹۵	فائدا	130
۳۶۲-۳۶۱	آیت 47 کان 51 تفسیر	164	۲۹۷	اصحابِ ڪرام جو شان- نبوي فرمان مان	131
۳۶۵-۳۶۴	آیت 52 کان 60 تفسیر	165	۲۹۸	سورت "الحجرات" جو تعارف	132
۳۶۸	سورت "الطور" جو تعارف	166	۳۰۱	آیت 1 کان 3 تفسیر	133
۳۷۱	آیت 1 کان 16 تفسیر	167	۳۰۴	فائدا	134
۳۷۵-۳۷۴	آیت 17 کان 28 تفسیر	168	۳۰۶	آیت 4 کان 5 تفسیر- شان نزول	135
۳۷۷	خادم اهڙا سهڻا آهن ته مخدوم ڇا هوندا؟	169	۳۰۹-۳۰۸	آیت 6 کان 8 تفسیر- شان نزول	136
۳۷۸	فائدا	170	۳۱۱	فائدا	137
۳۸۰-۳۷۹	آیت 29 کان 43 تفسیر	171	۴۱۳-۴۱۲	آیت 9 کان 10 تفسیر- شان نزول	138
۳۸۱	حضرت جبیر بن مطعم جو واقعو	172	۴۱۴	فائدا	139
۳۸۴-۳۸۳	فائدا- آیت 44 کان 49 تفسیر	173	۴۱۶	آیت 11 تفسیر- شان نزول	140
۳۸۵	فائدا	174	۴۱۸	فائدا- آیت 12 تفسیر	141
۳۸۷	سورت "النجم" جو تعارف	175	۴۱۹	گلا ڇا آهي؟	142
۳۹۱	آیت 1 کان 18 تفسیر	176	۴۲۰	فائدا- تفسیر- شان نزول	143
۳۹۹	نبی ڪريم ﷺ جن رب ڪريم جو پيلا رکيو هو	177	۴۲۳-۴۲۲	فائدا- آیت 14 کان 18 تفسیر	144
۴۰۳-۴۰۲	آیت 19 کان 26 تفسیر	178	۴۲۴	شان نزول	145
۴۰۶-۴۰۵	آیت 27 کان 32 تفسیر	179	۴۲۶	فائدا	146
۴۰۹	فائدا	180	۴۲۷	سورت "ق" جو تعارف	147
۴۱۱-۴۱۰	آیت 33 کان 55 تفسیر- شان نزول	181	۴۳۰	آیت 1 کان 5 تفسیر	148
۴۱۲	سوال- جواب	182	۴۳۲	فائدا- آیت 6 کان 11 تفسیر	149
۴۱۵	فائدا	183	۴۳۵-۴۳۴	فائدا- آیت 12 کان 15 تفسیر	150
۴۱۶	آیت 56 کان 62 تفسیر- شان نزول	184	۴۳۶	فائدا- آیت 16 کان 22 تفسیر	151
۴۱۷	تلاوت جي سجدي جو حڪم	185	۴۳۸-۴۳۷	فائدا- آیت 23 کان 30 تفسیر	152
۴۱۸	فائدا	186	۴۳۹-۴۳۸	آیت 31 کان 35 تفسیر	153
۴۱۹	سورت "القصم" جو تعارف	187	۴۴۲-۴۴۱	آیت 36 کان 45 تفسیر	154
۴۲۲	آیت 1 کان 8 تفسیر	188	۴۴۴	فائدا	155
۴۲۶	فائدا- سوال- جواب- سوال- جواب	189	۴۴۶	سورت "الذاريات" جو تعارف	156
۴۲۸-۴۲۷	آیت 9 کان 17 تفسیر	190	۴۴۸	آیت 1 کان 14 تفسیر- فائدا	157

۴۹۴	فائدا	224	۴۲۹	فائدا	191
۴۹۵-۱	آيت 7 کان 11 تفسیر	225	۴۳۱-۴۳۰	آيت 18 کان 32 تفسیر	192
۴۹۸	فائدا	226	۴۳۴	فائدا	193
۴۹۹-۱	آيت 12 کان 15 تفسیر	227	۴۳۵	آيت 33 کان 40 تفسیر	194
۵۰۲	فائدا۔ محشر میدان ۾ انڌيري ۽ روشنيءَ جا اسباب	228	۴۳۷	فائدا	195
۵۰۴-۵	آيت 16 کان 17 تفسیر	229	۴۳۹-۴۴۰	آيت 47 کان 55 تفسیر	197
۵۰۵	شان نزول	230	۴۴۱	فائدا	198
۵۰۷-۸	فائدا۔ آيت 18 کان 21 تفسیر	231	۴۴۳	سورت ”الرَّحْمٰن“ جو تعارف	199
۵۰۹	فائدا	232	۴۴۵	آيت 1 کان 13 تفسیر	200
۵۱۰-۱۱	آيت 22 کان 27 تفسیر	233	۴۴۶	شان نزول	201
۵۱۴	محملی امت لاءِ خصوصي هدايت۔ فائدا	234	۴۴۸	فائدا	202
۵۱۶	رہباني ڪنهن ڪل ڪيئن شروع ڪئي وڃي؟	235	۴۵۰	آيت 14 کان 25 تفسیر۔ سوال۔ جواب	203
۵۱۷-۸	آيت 28 کان 29 تفسیر	236	۴۵۲	فائدا	204
۵۱۹	فائدا	237	۴۵۳-۴۵۴	آيت 26 کان 36 تفسیر	205
۵۲۰	سورت ”المُجَادِلَة“ جو تعارف	238	۴۵۵	فائدا	206
۵۲۳	آيت 1 کان 4 تفسیر	239	۴۵۶	آيت 37 کان 45 تفسیر	207
۵۲۷	فائدا	240	۴۵۸-۴۶۰	فائدا۔ آيت 46 کان 78 تفسیر۔ شان نزول	208
۵۲۸	آيت 5 کان 7 تفسیر	241	۴۶۳	فائدا۔ هڪ نوجوان جو واقعو	209
۵۲۹	فائدا	242	۴۶۵	سورت ”الْوَاقِعَة“ جو تعارف	210
۵۳۰-۱	آيت 8 کان 11 تفسیر	243	۴۶۸	آيت 1 کان 12 تفسیر	211
۵۳۲-۳	شان نزول 1 کان 2	244	۴۶۹-۴۷۱	فائدا۔ آيت 13 کان 26 تفسیر	212
۵۳۵-۱	آيت 12 کان 13 تفسیر	245	۴۷۲-۴۷۳	فائدا۔ آيت 27 کان 40 تفسیر	213
۵۳۷-۹	فائدا۔ آيت 14 کان 22 تفسیر	246	۴۷۴	فائدا	214
۵۴۲	فائدا	247	۴۷۵	آيت 41 کان 56 تفسیر	215
۵۴۳	خدا واسطي محبت ۽ عداوت لاءِ جويي فرمان	248	۴۷۷-۴۷۸	آيت 57 کان 74 تفسیر	216
۵۴۵	سورت ”الْحَشَر“ جو تعارف	249	۴۸۱	فائدا	217
۵۴۷-۸	آيت 1 کان 5 تفسیر	250	۴۸۴	آيت 75 کان 7۷ تفسیر	218
۵۵۳	فائدا۔ آيت 6 کان 7 تفسیر	251	۴۸۴	فائدا	219
۵۵۴	ڪنهن جي حاصل ڪيل ملڪيت جن صورتن	252	۴۸۵-۴۸۶	آيت 7۸ کان 96 تفسیر	220
۵۵۶-۵	آيت 11 کان 17 تفسیر	253	۴۸۶	فائدا	221
۵۶۸-۹	فائدا۔ آيت 18 کان 20 تفسیر	254	۴۸۸	سورت ”الْحَدِيد“ جو تعارف	222
۵۷۰-۱	آيت 21 کان 24 تفسیر	255	۴۹۲-۴۹۳	آيت 1 کان 6 تفسیر	223

سورة "الشورى" جو تعارف

هن سورة پاڪ جي تعارف ۾ هي ست ڳالهيون ذهن نشين ڪرڻ نهايت ضروري آهن
نالو مبارڪ: هن جو نالو مبارڪ "الشورى" آهي جيڪو هن جي ٣٨ آيت ۾ مذڪور
آهي.

رڪوعن، آيتن، ڪلمن ۽ حرفن جو تعداد: هن سورة مبارڪ ۾ پنج رڪوع
ٿيون ۽ ٥٣ آيتون اٺ سو سٺ (٨٦٠) ڪلما ۽ ٽي هزار پنج سو اٺاڻسي (٣٥٨٨)
حرف آهن. (١)

مڪيه آهي يا مدينه؟ ابن مردويه حضرت ابن عباس ۽ حضرت ابن الزبير رضي
الله عنهم کان روايت آندي آهي ته هيءَ سورة "حمر عسق" مڪه مڪرمه ۾ نازل ٿي
آهي. (٢)

نزول: سورة "المؤمن" کان وٺي سورة "الاحقاف" تائين ست سورتون آهن جن جو
آغاز "حمر" سان ٿيل آهي انهن سڀني جي نزول جو وقت هڪ ٻئي کي ويجهو ويجهو
آهي ۽ هنن جي مضمونن جو هڪ جهڙو هجڻ ان جي تائيد ڪري ٿو هن جي مطالعي
مان معلوم ٿئي ٿو ته هيءَ سورة ان وقت نازل ٿي هئي جنهن وقت ڪافرن جو عناد ۽
مخالفت پنهنجي انتها کي پهتل هئا.


مضمون: مديني مهندار عليه الصلوة والسلام جن جڏهن نبوت جو اظهار فرمايو ته
مڪه مڪرمه جا رهاڪو حيران ٿي ويا ته هڪ انسان کي نبوت جي منصب تي
ڪيئن فائز ڪيو ويو؟ انهن جي ان حيرت جو ازالو هن طرح سان ڪيو ويو ته
انساني نوع مان ظاهر ٿيڻ وارو جيڪڏهن هي پهرمون نبي هجي ها ته اوهان حيران
ٿيڻ ۾ حق بجانب هئو پر هي نبوت جو سلسلو ته حضرت آدم علي نبينا وعليه
الصلوة والسلام کان شروع آهي انهن مان ڪنهن به نبي جي نبوت تي اوهان کي
اعتراض ناهي اعتراض آهي ته صرف هن هڪ، برحق نبي تي جيڪو اوهان جي ٻڌندڙ
پيڙيءَ کي ڪناري لڳائڻ آيو آهي الله جل شاناه جي توحيد جو انڪار، الله جل شاناه
جي نبي عليه الصلوة والسلام جو انڪار ۽ ڪيترن باطل معبودن جي پوڄا جو
سلسلو جيڪو اوهان شروع ڪري رکيو آهي ان جي تقاضا ته هيءَ هئي ته آسمان ڦاٽي
پوي ها ۽ جهان جو نظام درهم برهم ٿي وڃي ها ۽ اوهان جو نالو ۽ نشان باقي نه

رهي ها پر الله تعالى غفور رحيم آهي اهو اوهان کي هڪدم هلاڪ نه ٿو ڪري بلڪ اوهان کي مهلت ڏي ٿو ته غور ۽ فڪر ڪيو ۽ اهو به ٻڌايو ويو آهي ته الله جل مجدہ جيڪڏهن گهري ها ته ملائڪن وانگر سڀ انسان به ذڪر، فڪر، عبادت ۽ اطاعت ۾ سرگرم رهن ها ۽ کير هڪ وار برابر به انحرافي نه ڪري ها پر ان جي حڪمت جي تقاضا هئي ته انسان کي اختيار ۽ ارادي جي نعمت سان نوازيو وڃي تانت انهن بلندين ڏانهن وڃڻ وارو رستو انهن جي لاءِ هموار ٿئي جتي ڪنهن ٻيءَ مخلوق جي پهچ ناهي جيڪي ماڻهو پنهنجي مرضيءَ سان عقيدتي ۽ عمل ۾ گمراهي اختيار ڪن ٿا اهي پنهنجي ڪيل عمل جي سزا ضرور پوڳيندا. هن حقيقت تان به پردو ڪنيل آهي ته جيئن اهو اوهان جو خالق ۽ مالڪ آهي تيئن ان جو به شان آهي ته اهو اوهان جي لاءِ هڪ اهڙو نظام حيات تجويز فرمائي جنهن سان اوهان پنهي جهانن جو سعادتون ماڻهو جيئن ٻئي ڪنهن کي به خالق نه ٿو مڃي سگهجي اهڙي طرح ان کان بغير ان جي مخلوق جي لاءِ ڪنهن ٻئي کي ضابطه حيات مقرر ڪرڻ جو اختيار ناهي. سمورا انبياءَ عليهم الصلوة والسلام ابتداء کان هڪ ئي دين جي دعوت ڏيندا آيا آهن انهن انساني معاشري ۾ ڪڏهن به افتراق ۽ انتشار جو بڄ نه پوکيو البت انهن کان پوءِ اچڻ وارن پنهنجي سرداري بحال رکڻ جي لاءِ تفرقي بازي جو آغاز ڪيو. آيت ١٥ خصوصي طور توجهه سان سمجهڻ جي مستحق آهي جنهن ۾ ڏهه احڪام ڏنل آهن نبوت منهنجو ڪاروبار ناهي، ان جي ذريعي مان دولت ڪمائڻ نه ٿو گهران، مان ان محنت جو معاوضو طلب نه ٿو ڪيان، ها منهنجو هڪ مطالبو آهي ته اوهان هڪ ٻئي سان محبت ۽ مودت سان رهو هڪ ٻئي سان پيار ڪندا رهو تانت اوهان جي هيءَ زندگي هر قسم جي تڪليف ۽ بي چينيءَ کان محفوظ رهي ۽ اوهان هڪ دل تي پنهنجي رب جي عبادت ۽ ان جي مخلوق جي خدمت سرانجام ڏئي سگهو. رزق جي تقسيم اهڙي پنهنجي حڪيمانہ انداز سان ڪندو آهي جيڪڏهن سڀني کي ڪشادو رزق ملي ها ته ماڻهو سرڪش ۽ باغي ٿي وڃن ها کير خادم ۽ کير مخدوم رهي ها؟ مومنن جو ڪجهه خوبيون اول بيان ٿيون انهن مان هڪ هيءَ خوبي به بيان ٿي ته مومن پنهنجا گهريلو، معاشي ۽ سياسي سڀئي معاملها هڪ ٻئي جي صلاح ۽ مشوري سان طي ڪن ٿا اسلامي رياست جو هي اهو اصول آهي جنهن تي جيڪڏهن عمل

ڪيو وڃي ته اسلامي سوسائٽيءَ ۾ آمریت، چٽواڳي ۽ ڊڪٽيٽر شپ نه رهي ۽ آيت ٣٩ ۾ مومن جي اها خوبي به بيان ٿي آهي ته اهو بي غيرت ۽ بي حميت نه هوندو آهي جو مخالف ان کي ماريندو رهي ۽ هي خاموش ٿي ڪنڌ جهڪايو ويٺو رهي بلڪ اهو پنهنجي حق وٺڻ جي لاءِ اٿي کٽو ٿيندو آهي ۽ جيستائين ان کي حق نه ملندو تيستائين خاموش نه وهندو. ها دشمنن تي ڪنٽرول ڪرڻ کان پوءِ ان کي معاف ڪرڻ هي به مسلمان جو اخلاق آهي ۽ انهن مخلف طريقن جو به ذڪر ڪيو ويو آهي جن سان الله عزوجل پنهنجي نبي عليه الصلوة والسلام کي وحي موڪليندو آهي.

اڳيئن سورة سان ربط ۽ تعلق: جيئن اڳئين سورة ۾ قرآن پاڪ جي ذڪر ۽ ڪافرن جي طعنن کي دفع ڪرڻ سان حضور عليه الصلوة والسلام جن کي تسلي ڏني وئي هئي تيئن هن سورة ۾ به اهو سڀ ڪجهه موجود آهي. (١)

پلايون ۽ برڪتون: هيءَ سورة ان لحاظ سان ته الله جو ڪلام آهي شاندار ۽ برڪتن واري آهي پر علماءِ عاملين فرمايو آهي ته جيڪو ماڻهو هر روز بلاناغي هن سورة کي هڪ ڀيرو پڙهندو ته دشمنن تي غالب رهندو.



وَهِيَ ثَلَاثٌ وَخَمْسُونَ آيَةً	سُورَةُ الشُّورَى مَكِّيَّةٌ	وَحَمْسٌ رُّكُوعَاتٍ
۽ اها ٥٣ آيتون آهي	سورة الشورى مڪي آهي	۽ هن ۾ ٥ رڪوع آهن

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي.

حَمِّ (١) عَسَقَ (٢) كَذَلِكَ يُوحِي إِلَيْكَ وَإِلَى الَّذِينَ مِنْ قَبْلِكَ

ها، مير، عين، سين، قاف اهڙي طرح وحي موڪلي ٿو ته تودانهن ۽ انهن ڏانهن جيڪي توکان اڳي هئا

اللَّهُ الْعَزِيزُ الْحَكِيمُ (٣) لَهُ مَا فِي السَّمَوَاتِ وَمَا فِي الْأَرْضِ

الله، غالب، حڪمت وارو ان جوئي آهي جيڪو آسمانن ۾ آهي ۽ جيڪو زمين ۾ آهي

وَهُوَ الْعَلِيُّ الْعَظِيمُ (٤) تَكَادُ السَّمَوَاتُ يَتَفَطَّرْنَ مِنْ فَوْقِهِنَّ

۽ اهو بلند، وڏو آهي ويجهو آهي آسمان جو ڦاٽي پون مٿان پنهنجي ۽

وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ

ملائڪ تسبيح ڀڙهن پيا پنهنجي رب جي حمد سان ۽ مغفرت طلب ڪن ٿا انهن جي لاءِ جيڪي

رَفِيَ الْأَرْضِ إِلَّا أَنَّ اللَّهَ هُوَ الْغَفُورُ الرَّحِيمُ (٥) وَالَّذِينَ اتَّخَذُوا

زمين ۾ آهن خبردار بيشڪ الله اهوئي بخشگار، مهربان آهي ۽ جن ورتا

مَنْ دُونِهِ أَوْلِيَاءَ اللَّهُ حَفِيفٌ عَلَيْهِمْ وَمَا أَنْتَ عَلَيْهِمْ بِوَكِيلٍ (٦)

ان کان سواءِ دوست الله ننگهه بان آهي انهن تي ۽ ناهين تون انهن تي ذميدار

وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِتُنْذِرَ أُمَّ الْقُرَىٰ

۽ اهڙي طرح وحي ڪيوسون توڏانهن قرآن عربي تانت ڏيڃارين تون مڪه وارن کي

وَمَنْ حَوْلَهَا وَتُنْذِرَ يَوْمَ الْجُمُعِ لِأَرْيَبَ فِيهِ

۽ جيڪي ان جي چوڌاري آهن ۽ ڏيڃارين ڏينهن گڏ ٿيڻ جي کان جو ناهي ڪو شڪ ان ۾

فَرِيقٌ فِي الْجَنَّةِ وَفَرِيقٌ فِي السَّعِيرِ (٧) وَلَوْ شَاءَ اللَّهُ لَجَعَلَهُمْ

هڪ ٽولي جنت ۾ ۽ ٻي ٽولي جهنم ۾ (هوندي) ۽ جيڪڏهن گهري ها الله ته البت ڪري ها انهن کي

أُمَّةً وَاحِدَةً وَلَكِنْ يَدْخُلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ

امت هڪڙي ۽ پر داخل ڪري ٿو جنهن کي گهري پنهنجي رحمت ۾ ۽ ظالم ناهي انهن لاءِ

مَنْ وَلِيَ وَلَا نَصِيرٍ (٨) أَمْ اتَّخَذُوا مِنْ دُونِهِ أَوْلِيَاءَ فَاللَّهُ

ڪو دوست ۽ نه ڪو مددگار ڇا ورتائون ان کان سواءِ ڪارساز؟ پوءِ الله

هُوَ الْوَلِيُّ وَهُوَ يُحْيِي الْمَوْتَى وَهُوَ عَلَى كُلِّ شَيْءٍ قَدِيرٌ (٩)

اهوئي ڪارساز آهي ۽ اهو جيئرو ڪري ٿو مئلن کي ۽ اهو هر شيءِ تي قادر آهي

تفسير:

اڳئين سورة جي آيتن ۾ بيان ٿيو ته قرآن ڪريم جي متعلق جيڪي شڪ ۾ هوندا آهي گمراهه آهن ۽ جڏهن ته قرآن ڪريم وحي الاهي آهي تڏهن هتي به ان وحي جو ذڪر ڪندي مقطعات حروف سان شروعات ڪئي وئي آهي فرمان الاهي آهي، ”حَمْزٌ عَسَقٌ“ حضرت مخدوم نوح هالائي عليه الرحمة هنن جي معنيٰ ڪندي لکيو آهي - بحق حلم ومجد و علم، وستاري وقدرت ما ”١“ يعني اسان جي حلم، بزرگيءَ، علم، ستاري ۽ قدرت جي واسطي سان - علامه جمال الدين قاسمي عليه الرحمة لکيو آهي ته صواب هي آهي ته هي حروف سورتن جا اوائل ۽ انهن جا نالا آهن ”حَمْزٌ عَسَقٌ“ هن سورة جا به نالا آهن ان جي ڪري جدا لکيا ويا آهن ۽ ٻه آيتون شمار ڪيون ويون آهن. ”٢“ كَذَلِكَ يُوحِي إِلَيْكَ وَالَّذِينَ مِنْ قَبْلِكَ اللَّهُ الْعَزِيزُ الْحَكِيمُ“ اهڙي طرح توڏانهن ۽ انهن ڏانهن جيڪي توکان اڳي هئا الله، غائب، حڪمت وارو وحي ڪري ٿو. يعني الله جل شاناه جيئن اڳين نبين عليهم الصلوة والسلام ڏانهن وحي موڪليو هو تيئن اوهان ڏانهن به اهو وحي موڪلي رهيو آهي. عالم علوي، سفلي، سڀ ان جي ملڪيت ۽ ان جي تدبير جي هيٺان آهن، تقدير ۽ تشريعي احڪام ان جا هلندڙ آهن اهو حڪمت جو مالڪ ۽ صاحب آهي ”لَهُ مَا فِي

السَّمَوَاتِ وَمَا فِي الْأَرْضِ وَهُوَ الْعَلِيُّ الْعَظِيمُ" ان جوئي آهي جيڪو ڪجهه آسمانن ۾
۽ جيڪو ڪجهه زمين ۾ آهي ۽ اهوئي مٿاهون، وڏو آهي۔ يعني آسمان ۽ زمين ۽ انهن
۾ موجودات ان جي ملڪيت آهي ۽ اهو ذات ۽ قدرت جي لحاظ سان گهڻو بلند ۽
عظمت جي لحاظ گهڻو وڏو آهي "١" تَكَادُ السَّمَوَاتُ يَتَفَطَّرْنَ مِنْ فَوْقِهِنَّ" ويجهي
آهي هي، ڳالهه جو آسمان پنهنجي مٿان ڦاٽي پون. يعني ڪافرن جي ان قول ته الله
جل شانہ کي اولاد آهي جي شومي، جي ڪري ۽ الله جل مجدہ جي عظمت ۽ جلال
کي ڏسي اها ڳالهه گهڻو قريب آهي ته آسمان مٿان ڦاٽي پون. "وَالْمَلَائِكَةُ يَسْبُحُونَ
بِحَمْدِ رَبِّهِمْ" ۽ ملائڪ پنهنجي رب جي حمد سان تسبيح پڙهن ٿا. يعني ملائڪ
الله جو حمد ڪندي سدائين ان جي شان جي خلاف ڳالهين کان ان جي پاڪائي بيان
ڪندا آهن "وَيَسْتَغْفِرُونَ لِمَنْ فِي الْأَرْضِ" ۽ زمين وارن جي لاءِ مغفرت طلب ڪن ٿا.
هي آيت جا الفاظ زمين ۾ رهندڙن جي لاءِ عام آهن پر ان مان مراد صرف مومن آهن
جيئن بي آيت ۾ آيو آهي "وَيَسْتَغْفِرُونَ لِلَّذِينَ آمَنُوا" ۲ ۽ مومنن جي لاءِ مغفرت
طلب ڪن ٿا "إِلَّا أَنْ اللَّهَ هُوَ الْغَفُورُ الرَّحِيمُ" خبردار بلاشڪ الله ئي بخشڻهار
مهربان آهي. يعني توبه ڪندڙ کي بخشيندڙ ۽ جيڪو ان توبه تي وفات ڪري ان تي
رحم ڪندڙ آهي. "وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ حَفِيفٌ عَلَيْهِمْ رَأًۢءٌ جن ان کان
سواءِ دوست بنايا الله انهن تي نگهبان آهي يعني ڪافر الله جل شانہ کان سواءِ باطل
معبودن بتن جي محبت ۾ مست ٿي الله جل شانہ سان انهن کي شريڪ بنائين ٿا. الله
انهن جي هر ڪردار جو رڪارڊ ٺاهي ان کي محفوظ رکندڙ آهي کين سندن عقائد ۽
اعمال جون سزائون چڱيون پونديون "وَمَا أَنْتَ عَلَيْهِمْ بِوَكِيلٍ" ۽ تون انهن جو
ذميدار ناهين يعني اوهان انهن کي هدايتون ڏنيون معجزا ڏيڪاريا پوءِ به نه ٿا مڃين
ته اوهان انهن تي غمگين نه ٿيو ۽ اوهان جي ذميداري اها ناهي ته اوهان انهن کي
هروپرو مڃايو اوهان صرف پيغام پهچايو. "وَكَذَٰلِكَ أَوْحَيْنَا إِلَيْكَ قُرْآنًا عَرَبِيًّا
لِتُنذِرَ أُمَّ الْقُرَىٰ وَمَنْ حَوْلَهَا" ۽ اهڙي طرح اسان توڏانهن عربي (بوليءَ ۾) وحي
ڪيو تانت تون مڪه وارن ۽ جيڪي ان جي آسپاس آهن انهن کي ڊيڄارين مطلب
ته اسان اوهان ڏانهن قرآن ڪريم عربي ٻوليءَ ۾ وحي ڪري ان جي لاءِ موڪليو

آهي ته اوهان مڪه مڪرمه ۽ ان جي آس پاس رهندڙ جيڪي عربي ٻوليءَ جا ماهر ۽ فصاحت وارا آهن اهي ان کي سمجهي ايمان آڻين. ”وَتُنذِرُ يَوْمَ الْجَمْعِ لَأَرِيْبَ فِيْهِ ؕ“ گڏ ٿيڻ جي ڏينهن کان ڊيڄارين جنهن ۾ ڪو شڪ ناهي ”يَوْمَ الْجَمْعِ“ مان مراد قيامت جو ڏينهن آهي. ”١“ جنهن ۾ الله تعالى مخلوق کي گڏ ڪندو. ”فَرِيقٌ فِي الْجَنَّةِ وَفَرِيقٌ فِي السَّعِيرِ“ (هڪ) ٽولي جنت ۾ ۽ (ٻي) ٽولي جهنم ۾ هوندي. يعني قيامت جي ڏينهن ماڻهن جي تقسيم عربي، عجمي، امير، غريب، گوري ۽ ڪاري رنگ جي بنيادن تي نه هوندي بلڪ صحيح ۽ غلط عقيدن ۽ اعمال جي بنياد تي هوندي. مومن نيڪوڪار جنت ۾ داخل ٿيندا ۽ مشرڪ ۽ بدڪار جهنم جي پڙ ڪندڙ باهه ۾ اڇلايا ويندا. ”وَلَوْ شَاءَ اللَّهُ لَجَعَلَهُمْ أُمَّةً وَاحِدَةً“ ۽ جيڪڏهن الله گهري ها ته انهن کي هڪ امت بنائي ها. مطلب ته جيڪڏهن الله جل جلاله انسان کي ارادي ۽ اختيار واري آزادي نه ڏي ها ته جيئن ٻي مخلوق جو حال آهي جيڪي ڪنهن چون چرا ڪانسواءِ ان جي احڪام جي تعميل ڪن پيا ته انسان به ائين ڪري ها پر الله عز وجل جي رحمت اهو پسند نه فرمايو ته ان جي تخليق واري صفت جو شاهڪار عمل جي آزاديءَ کان محروم هجي ۽ گڏهه ۽ خچر وانگر بي وس رهندي زندگي گذاري ان جي ڪري الله عز وجل انسان کي ارادي ۽ عمل جي هڪ قسم جي آزادي ڏئي تانت اهو حق جي رستي تي هلي ته پنهنجي مرضيءَ سان ۽ جيڪڏهن ڪفر ۽ گمراهيءَ تي پائبنڊ رهي ته به پنهنجي مرضيءَ سان ”وَلَكِنْ يَدْخُلُ مَنْ يَشَاءُ فِي رَحْمَتِهِ“ ۽ پر جنهن کي گهري ٿو ان کي پنهنجي رحمت ۾ داخل ڪري ٿو يعني الله جل شانہ حڪيم آهي اهوئي ڪندو آهي جنهن ۾ مصلحت هوندي آهي پوءِ جنهن ٻانهي ۾ هدايت اختيار ڪرڻ جي تڙپ ڏسندو آهي ته ان کي هدايت ڏئي پنهنجي رحمت ۽ جنت ۾ داخل ڪندو آهي ”وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ“ ۽ ظالم، انهن جي لاءِ نه ڪو دوست آهي ۽ نه ڪو مددگار - ظالمن مان مراد ڪافر آهن ”٢“ يعني ڪافرن جي لاءِ قيامت جي ڏينهن نه ڪو دوست هوندو جو دوستيءَ جي ناتن کين ڇڏائي ۽ نه ڪو مددگار هوندو جو ان ڌڪ جي گهڙيءَ ۾ سندن مدد ڪري ابو حيان اندلسي لکيو آهي ته: هن آيت ۾ رسول الله صلي الله

عليه وسلم جن کي تسلي ڏني وئي آهي ته اوهان پنهنجي قوم جي ڪفر کي ڏسي غمگين نه ٿيو سڀ ڳالهه الله جل جلاله جي مشيت ۽ ارادي سان ٻڌل آهي. جنهن جي مقدر ۾ سعادت آهي الله عز وجل ان کي پنهنجي رحمت دين اسلام ۾ داخل ٿيڻ جي نعمت نصيب ڪندو آهي. ”١“ أَمِ اتَّخَذُوا مِنْ دُونِهِ أَوْلِيَاءَ قَالَهُ هُوَ الْوَلِيُّ وَهُوَ يُحْيِي الْمَوْتَى وَهُوَ عَلَى كُلِّ شَيْءٍ قَدِيرٌ ڇا ان کان سواءِ ڪارساز بنايائون پوءِ الله ئي ڪارساز آهي ۽ اهو مٿن کي جيئرو ڪندو آهي ۽ اهو هر شيءِ تي قادر آهي. يعني ڪافرن الله جل مجده کان سواءِ ٻنن کي ڪارساز بنايو آهي؟ حالانڪ اهي ايترا بي وس ۽ عاجز آهن جو پنهنجي پاڻ کي به سنيالي نه ٿا سگهن انسان کي پنهنجو مستقبل ۽ حقيقي ڪارساز ان کي سمجهڻ ۽ مڃڻ گهرجي جيڪو هر قسم جي قدرت جو مالڪ ۽ مختار هجي ۽ اهو صرف ۽ صرف هڪ الله وحدہ لا شريڪ له آهي جيڪو مٿن کي جيئرو ڪري ٿو ۽ اهو هر شيءِ جيڪا سندس شان جي لائق آهي ان تي قادر آهي.

فائدو: مذڪوره آيتن مان هي فائدا ذهن ۾ اچن ٿا. ١: ”كَذَٰلِكَ يُوحِي إِلَيْكَ وَإِلَى الَّذِينَ مِنْ قَبْلِكَ“ اهڙي طرح (تو ڏانهن ۽ جيڪي توکان اڳي هئا انهن ڏانهن وحي ٿو موڪلي) سان به ڳالهيون معلوم ٿيون. ١ ته هي تشبيهه نفس وحي ۾ آهي. وحي جي ڪيفيت ۾ ناهي ٢ ته ”مِنْ قَبْلِكَ“ مان معلوم ٿيو ته وحي حضور پاڪ ۽ کانئن اڳي آيل نبين عليهم الصلوة والسلام ڏانهن موڪليل آهي کانئن بعد ڪو به نبي نه ايندو ٿيندو. جيڪڏهن کانئن بعد ۾ ڪو نبي اچڻ ممڪن هجي ها ته ان جي لاءِ وحي جو ذڪر به ٿئي ها. ان جي ڪري پاڻ خاتم النبيين - آخري نبي آهن - مرزا قادياني لعنة الله عليه ۽ کيس مڃڻ وارا نجا ڪافر، مرتد آهن.

٢: ”لَهُ مَا فِي السَّمٰوٰتِ وَمَا فِي الْأَرْضِ“ (آسمانن ۽ زمين ۾ جو ڪجهه آهي سڀ ان جو آهي) مان معلوم ٿيو ته هر شيءِ جو حقيقي مالڪ اهو آهي. ها - ان جي عطا سان ٻيو به مالڪ ٿي سگهي ٿو. ”تَوَاتَى الْمَلِكُ مَنْ تَشَاءُ“ (جنهن کي گهرين ٿو ملڪ ڏين ٿو) ان جو واضح دليل آهي. ان ئي لحاظ سان ڪيترا ماڻهو دنيوي شين جا مالڪ آهن ۽ ان ئي لحاظ سان حضرت حبيب ڪريم عليه الصلوة والسلام جن به

خدائي خزانن جا مالڪ آهن ۽ اهو مڃڻ ۽ چوڻ نه شرڪ آهي نه منع آهي.
 ٣: ”وَيَسْتَغْفِرُونَ لِمَنْ فِي الْأَرْضِ“ (۽ زمين وارن جي لاءِ مغفرت گهرن ٿا) ”مَنْ فِي الْأَرْضِ“ مان هتي مراد مسلمان آهن اهي ملائڪ مسلمانن جي لاءِ مغفرت گهرن ٿا. هن مان معلوم ٿيو ته ملائڪن جي شفاعت حق آهي ۽ کين ان جو اذن ملي چڪو آهي جيڪا مسلمانن جي لاءِ ڪري رهيا آهن. جڏهن ملائڪن جي شفاعت جاري آهي ته حضرت حبيب پاڪ عليه الصلوة والسلام جن جي شفاعت ۾ شڪ ڇو ڪيو وڃي؟ ۽ اهو به معلوم ٿيو ته الله عز اسمه جڏهن ٻانهن کي ڪا نعمت ڏيندو آهي ته مقبول ٻانهن جي واسطي ۽ وسيلي سان ڏيندو آهي ڏسو مسلمانن کي مغفرت ڏيڻ جو ارادو فرمايائين ته ملائڪن کي انهن جي مغفرت گهرڻ جو حڪم ڪري ڇڏيائين.

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ

۽ جيڪو اختلاف ڪيو اوهان ان ۾ ڪنهن شيءِ (جي باري) ۾ پوءِ ان جو حڪم الله جي (سپرد) آهي

ذَالِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ (١٠)

اهو الله منهنجو رب آهي مون ان تي توڪل ڪئي آهي ۽ ان ڏانهن ئي مان موٽان ٿو

فَاطِرُ السَّمٰوٰتِ وَالْاَرْضِ جَعَلَ لَكُمْ مِنْ اَنْفُسِكُمْ اَزْوَاجًا

پيدا ڪندڙ آسمانن جو ۽ زمين جو پيدا ڪيائين اوهان جي لاءِ اوهان مان زالون

وَمِنَ الْاَنْعَامِ اَزْوَاجًا يَذَرُوكُمْ فِيْهِ لَيْسَ كَمِثْلِهِ شَيْءٌ

۽ ڍورن مان جوڙا پڪي ٿري ٿو اوهان کي ان ۾ ٺاهي ان جهڙي ڪا شيءِ

وَهُوَ السَّمِيعُ الْبَصِيرُ (١١) لَهُ مَقَالِيدُ السَّمٰوٰتِ وَالْاَرْضِ

۽ اهوئي ٻڌندڙ ڏسندڙ آهي ان جون آهن ڪنجيون آسمانن ۽ زمين جون

يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ (١٢)

ڪشادو ڪري ٿو رزق جنهن لاءِ گهري ۽ تنگ ٿو ڪري بيشڪ اهو هر شيءِ ڄاڻندڙ آهي

تفسير:

اڳين آيتن ۾ ڪافرن جي طرفان الله جل شانہ کان سواءِ ٻين کي ڪارساز بنائڻ ۽ انهن جي پوڄا ڪرڻ جو بيان هيو ۽ هتي مومن کي الله عز برهانه ڏانهن ڪلي طرح متوجہ رهڻ ۽ ان جي حڪم هيٺان هلڻ جي هدايت ڪندي فرمان ٿي رهيو آهي ”وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ“ ۽ جنهن به شيءِ ۾ اوهان اختلاف ڪيو پوءِ ان جو حڪم الله جي حوالي آهي. يعني جنهن به امر يا معاملي ۾ اوهان جو پاڻ ۾ اختلاف ٿئي ته ان کي الله جي حڪم، قرآن ڪريم ۽ سندس نبي صلي الله عليه وسلم جي سنت جي روشنيءَ ۾ حل ڪيو ”١“ ”ذَالِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ“ اهو الله منهنجو رب آهي مون ان تي توڪل ڪئي آهي ۽ مان ان ڏانهن رجوع ڪيان ٿو يعني هر شيءِ جو حاڪم الله اهوئي منهنجو پالڻهار آهي مون سڀني ڪمن ۾ ان تي توڪل ڪئي آهي ۽ هر مهم جي حل لاءِ مان ان ڏانهن رجوع ڪيان ٿو ۽ گناهن کان توبه ڪري ان ڏانهن ئي موٽان ٿو. ”فَاطِرُ السَّمٰوٰتِ وَالْاَرْضِ“ آسمانن ۽ زمين جو پيدا ڪندڙ آهي هي به الله عز وجل جي صفتن جو بيان آهي ته اهو بلند آسمانن ۽ هيٺان لتاڙجندڙ زمين جو پيدا ڪندڙ آهي انهن کي رونق بخشيندڙ ۽ آباد رکندڙ به اهو آهي ”جَعَلَ لَكُم مِّنْ اَنْفُسِكُمْ اَزْوَاجًا وَمِنَ الْاَنْعَامِ اَزْوَاجًا يُدْرِكُمْ فِيْهَا“ اوهان جي لاءِ اوهان جي سرن (جنس) مان زالون پيدا ڪيائين ۽ ڍورن مان جوڙا پيدا فرمايائين اوهان کي ان ۾ پڪيڙي ٿو. يعني ان صرف حضرت آدم علي نبينا وعليه الصلوة والسلام کي پيدا نه ڪيو پر زندگيءَ جي جدوجهد ۾ ان جي دل کي ريجھائڻ ان جي حوصلن کي بلند رکڻ واريءَ، ان جي جنس مان حضرت بيبي حوا رضي الله عنها کي به پيدا فرمايائين ۽ نه صرف انسانن کي بلڪ هر جاندار جي

قسم ۾ به نر ۽ مادي پيدا فرمايائين ۽ ان طريقي سان اوهان کي زمين ۾ پکيڙي اوهان جي نسل کي عام ڪري رهيو آهي ”لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ“ ان جهڙي ڪابه شيءِ ناهي ۽ اهوئي ٻڌندڙ ڏسندڙ آهي. يعني ان جي ذات ۽ صفات ۾ ڪابه شيءِ ان جهڙي ناهي جو الله کي ڇڏي ان ڏانهن ويڃي الله جل شانہ جي رحمت کان سواءِ ٻي ڪابه شيءِ پناهہ ڏيڻ واري ناهي اهوئي پنهنجي مخلوق جون دانهون ٻڌندڙ، ورنائيندڙ ۽ ان جي دردناڪ حال کي ڏسندڙ آهي ”لَهُ مَقَالِيدُ السَّمَاوَاتِ وَالْأَرْضِ يَبْسُطُ الرِّزْقَ لِمَن يَشَاءُ وَيَقْدِرُ“ ان جون آهن آسمانن ۽ زمين جون ڪنجيون جنهن لاءِ گهري رزق ڪشادو ڪري ٿو ۽ تنگ ڪري ٿو. مطلب ته آسمانن ۽ زمين جي خزانن جون ڪنجيون الله جل شانہ جي قدرتي هٿ ۾ آهن رزق جي ڪشادي يا تنگ ڪرڻ جو ڪلي اختيار به ان وٽ آهي اهو جنهن کي گهري ته حساب کان وڌيڪ رزق ڏئي ڇڏي ٿو ۽ جنهن کي گهري ته ان جي لاءِ رزق تنگ ڪري ٿو ”إِنَّهُ بِكُلِّ شَيْءٍ عَلِيمٌ“ بلاشڪ اهو هر شيءِ جو علم رکندڙ آهي - ان کي علم آهي ته ڪنهن جي روزي ڪشادي ڪري ٿو ۽ ڪنهن جي تنگ ٿو ڪري ۽ ان کي اها به خبر آهي ته ڪير ڪهڙي شيءِ جولائق آهي.

فائدو: مذڪوره آيتن مان هي فائدا ذهن ۾ وهن ٿا. ١: ”فَحُكْمُهُ إِلَى اللَّهِ“ (پوءِ ان جو حڪم الله جي (حوالي) آهي) مان معلوم ٿيو ته مومن پنهنجي هر معاملي کي الله عزوجل جي حڪم جي تحت حل ڪرڻ پسند ڪندو ڇو نه ڀلي کيس ظاهر ۾ نقصان پوي ۽ جيڪو ٻين ڪيترين آيتن ۾ الله جل شانہ جي حڪم مڃڻ ۽ اطاعت سان گڏ نبي ڪريم عليه الصلوة والسلام جن يا اولي الامر جي اطاعت جو حڪم آهي اهو هن جي معارض يا مقابلي ۾ آيل ناهي اهو به هڪ حيثيت سان الله جو ئي حڪم آهي جيڪڏهن وحي يا قرآن و سنت جي نص سان آهي ته ان جو خداوندي حڪم هجڻ ته ظاهر آهي ۽ جيڪڏهن اجتهاد سان آهي ته ان جو مدار به قرآن ۽ سنت جي نصوص تي آهي ان جي ڪري اهو به هڪ حيثيت سان الله جو ئي حڪم آهي ۽ امت جي مجتهدن جا اجتهاد به ان حيثيت سان احڪام الاهيه ۾ داخل آهن ان جي ڪري

علماء فرمايو ته: عام ماڻهو جيڪو قرآن ۽ سنت جي سمجھڻ جي صلاحيت نه ٿو رکي ان جي حق ۾ مفتيءَ جي فتويٰ کي ئي شرعي حڪم سڏبو آهي ”١“
 ٢: ”جَعَلَ لَكُم مِّنْ أَنْفُسِكُمْ أَزْوَاجًا“ اوهان (جي جنس) مان اوهان لاءِ زالون پيدا فرمايائين) مان معلوم ٿيو ته انسان جي دنيا ۾ زال انسان ئي ٿيندي. ان سان نڪاح ڪندو. غير انسان جنن وغيره سان نڪاح نه ڪندو حورون جيڪي نور مان پيدا ٿيل آهن اهي جنت ۾ ملنديون نه دنيا ۾. اهي انسان نه آهن اهي ته انسان حضرت آدم علي نبينا وعليه الصلوة والسلام کان به اڳ ۾ پيدا ٿيل آهن. ”٢“

شَرَعَ لَكُم مِّنَ الدِّينِ مَا وَصَّىٰ بِهِ نُوحًا

مقرر ڪيائين اوهان جي لاءِ دين مان اهو جو حڪم ڪيائين ان جو نوح کي

وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ

۽ اهو جو وحي ڪيوسون توڏانهن ۽ اهو جو حڪم ڪيوسون ان جو ابراهيم کي

وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ

۽ موسيٰ کي ۽ عيسيٰ کي هي ته قائم ڪيو دين کي ۽ نه ٽولا ٽولا ٿيو ان ۾

كَبُرَ عَلَى الْمُشْرِكِينَ مَا تَدْعُهُمْ إِلَيْهِ اللَّهُ

وڏي ٿي مشرڪن تي اها ڳالهه جو سڏين ٿو انهن کي ان ڏانهن الله

يَجْتَبِي إِلَيْهِ مَن يَشَاءُ ۚ فَوَيْهٖ دَرَجَاتٌ

برگزيديونائي ٿو پاڻ ڏانهن جنهن کي گهري ۽ رهنمائي ٿو ڪري پاڻ ڏانهن

مَنْ يُنِيبُ (١٣) وَمَا تَفَرَّقُوا إِلَّا مِنْ بَعْدِ مَا جَاءَهُمْ

ان کي جيڪو موٽي ٿو ۽ نه ٽولا ٽولا ٿيا مگر ان کان بعد جو آيو انهن وٽ

الْعِلْمُ بَغِيًّا بَيْنَهُمْ وَلَوْلَا كَلِمَةٌ سَبَقَتْ

علم بغاوت ڪرڻ جي ڪري پاڻ ۾ ۽ جيڪڏهن نه هجي ها فرمان جيڪو اڳي ٿيو

مَنْ رَبِّكَ إِلَىٰ أَجَلٍ مُّسَمًّى لَّقَضَىٰ بَيْنَهُمْ

تنهنجي رب وٽان مدي مقرر ڪيل تائين ته البت فيصلو ڪيو وڃي ها انهن ۾

وَأَنَّ الَّذِينَ أُورِثُوا الْكِتَابَ مِنْ بَعْدِهِمْ لَقَدْ لَعَنَهُمُ الرَّبُّ (۱۴)

۽ بيشڪ جيڪي وارث ڪيا ويا ڪتاب جا انهن کان پوءِ البت شڪ ۾ آهن ان کان ڌوڪي ۾ وجهندڙ

تفسير:

اڳين آيتن ۾ بيان ٿيو ته اوهان جي اختلافن جو حل الله جل شانہ جي حڪم ۾ آهي ۽ هتي بيان ڪيو ٿو وڃي ته اهو حڪم اهاڻي شريعت آهي جنهن جو نبين سڳورن عليهم الصلوة والسلام ڏانهن وحي ڪيو ويو ۽ اي حبيب! عليه الصلوة والسلام اوهان ڏانهن به وحي ڪيو وڃي پيو. فرمان مبارڪ آهي ”شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ“ اوهان جي لاءِ دين مان اها (شريعت) مقرر ڪيائين جنهن جو نوح کي حڪم ڪيو هيائين ۽ جيڪو توڏانهن وحي ڪيو هيائين ۽ اهو جنهن جو اسان ابراهيم ۽ موسيٰ ۽ عيسيٰ کي حڪم فرمايو هو. مطلب ته الله جل شانہ اوهان جي لاءِ ان دين کي مقرر ۽ واضح ڪيو آهي جنهن جو حڪم ان حضرت نوح علي نبينا وعليه الصلوة والسلام کي ڏنو هو ۽ جنهن جي اي آخري نبي! عليك الصلوة والسلام وحي جي ذريعي اوهان کي به خبر ڏني وئي آهي ۽ اهوئي اهو دين آهي جنهن جي لاءِ اسان ابراهيم، موسيٰ ۽ عيسيٰ (علي نبينا وعليه الصلوة والسلام) کي حڪم ڏنو هو - رسالت جا هي چمڪندڙ ۽ روشن سج ۽ چنڊ آهن جن مان پهريون ۽ پويون رسول ۽ مختلف دورن ۽ زمانن ۾ تشریف فرما ٿيڻ وارا هي پيغمبر سڳورا عليهم الصلوة والسلام هڪ ئي دين ۽ هڪ ئي نظام حيات جا نه صرف داعي ۽ مبلغ هئا پر ان جو بنياد مضبوط

ڪري ان کي مٿي آڻيندڙ به هئا. انبياء ڪرام عليهم الصلوة والسلام نه هڪ ٻئي کي ڪوڙو سڏيو ۽ نه اسلام کان سواءِ ڪنهن ٻئي دين جي تائيد ڪئي بلڪ صرف ئي صرف اسلام جي لاءِ ڪوشش ڪندا رهيا. ”أَنْ أَقِيمُوا الدِّينَ وَلَا تَتَفَرَّقُوا فِيهِ“ ته دين کي قائم ڪيو ۽ ان ۾ ٽولا ٽولا نه ٿيو آيت جي پهرئين حصي کي سمجهڻ سان هي سوال دل ۾ اڀرڻ لڳو ٿي ته اهو ڇا آهي جنهن جو حڪم الله جل شانہ اولوالعزم رسولن عليهم الصلوة والسلام کي ڏنو هو فرمان ٿيو ته اهو هي آهي ته دين کي قائم ڪيو ۽ اهڙو مضبوط بنايو جو اهو ماڻهن جي عملي زندگيءَ ۾ رائج ٿي وڃي ۽ انهن جا اعمال ان دين جي مطابق هجن صرف زبان سان ان جي دعوت ڏيڻ ۽ ان جون خوبيون بيان ڪرڻ انبياء عليهم الصلوة والسلام جو فرض نه هو بلڪ انهن جي ذميداري هئي ته جتي به هي نظام حيات نافذ نهجي اتي نافذ ڪن ۽ جتي نافذ آهي اتي ان کي اڃان به مٿي آڻڻ جي ڪوشش ڪندا رهن ۽ انهن کي اهو به حڪم ڪيو ويو آهي ته اهي پنهنجي جمعي کي ٽوڙي ان ۾ ٽولا ٽولا نه ڪن ۽ هڪ امت کي متعدد فرقن ۾ ورهائي بي وقار نه ڪن چوڻ جيڪڏهن انهن پنهنجي وحدت ۽ يڪجهتيءَ کي فرقي بازيءَ جو نذر ڪيو ته پوءِ اهي دين کي قائم ڪرڻ واري فريضه کان آزاد نه ٿيندا. ان جي ڪري قرآن ڪريم متعدد مقامات ۾ متحد ۽ متفق رهڻ جون هدايتون ڏنيون آهن ۽ حضور سرور عالم صلي الله عليه وسلم جن به پنهنجي ارشادات عاليه ۾ بار بار بي اتفاقيءَ کان ڊيڄا ريو آهي.

متحد رهڻ جي لاءِ نبوي ارشادات

١: احمد ۽ ابوداؤد حضرت ابو ذر رضي الله عنه کان روايت ڪئي آهي ته: رسول الله صلي الله عليه وسلم جن فرمايو ”مَنْ فَارَقَ الْجَمَاعَةَ شِبْرًا فَقَدْ خَلَعَ رِبْقَةَ الْإِسْلَامِ مِنْ عُنُقِهِ“ جنهن جماعت کان هڪ گرانٽ جو قدر به جدائي ڪئي ان بلاشڪ پنهنجي ڳچيءَ مان اسلام جي رسي ڪڍي ڇڏي.

٢: ترمذيءَ سهڻيءَ سند سان حضرت عبد الله بن عباس رضي الله عنهما کان روايت ڪئي آهي ته رسول الله صلي الله عليه وسلم جن فرمايو ”يَكُ اللَّهُ عَلَى الْجَمَاعَةِ“ جماعت تي الله جو هٿ آهي.

٣: امام احمد حضرت معاذ بن جبل رضي الله عنه کان روایت آندي آهي ته رسول الله صلى الله عليه وسلم جن فرمايو ” اِنَّ الشَّيْطَانَ ذِئْبُ الْاِنْسَانِ كَذِئْبِ الْغَنَمِ يَأْخُذُ الشَّاذَةَ وَالْقَاسِيَةَ وَالنَّاحِيَةَ وَاَيَاكُمْ وَالشَّعَابَ وَعَلَيْكُمْ بِالْجَمَاعَةِ وَالْعَامَةِ “ بلاشڪ شيطان انسان جي لاءِ بگهڙ آهي جيئن بڪرين جي لاءِ بگهڙ هوندو آهي جيڪو جدا ٿيندڙ، پري ويندڙ ۽ پاسي تي رهندڙ کي وٺندو آهي ۽ پاڻ کي ٽولا ٽولا ٿيڻ کان بچايو ۽ جماعت ۽ عام ماڻهن کي لازم ڪري وٺو. سيدنا علي رضي الله عنه جو فرمان آهي ته : ٽولا ٽولا نه ٿيو جماعت رحمت آهي ۽ ٽولا ٽولا ٿيڻ عذاب آهي. ” ١ “ ” كَبُرَ عَلَى الْمُشْرِكِينَ مَا تَدْعُوهُمْ إِلَيْهِ “ مشرڪن تي اها ڳالهه وڏي آهي جنهن ڏانهن تون انهن کي سڏين ٿو. مطلب ته اي محبوب! (عليڪ الصلوة والسلام) اوهان جنهن حق جي دين ڏانهن مشرڪن کي سڏيو ٿا اهو انهن کي تمام گهڻو ڳرو ۽ وڏو ٽولڳي آهي ان کي قبول ڪرڻ جي لاءِ تيار ناهن. ” اَللّٰهُ يَجْتَبِيْ اِلَيْهِ مَنْ يَّشَاءُ وَيَهْدِيْ اِلَيْهِ مَنْ يَّيْتِبُ “ الله جنهن کي گهري پاڻ ڏانهن برگزيدو بنائي ٿو ۽ جيڪو موٽي ٿو ان کي پاڻ ڏانهن رهنمائي ڪرڻ فرمائي ٿو يعني جنهن کي الله گهرندو آهي ان کي پاڻ ڏانهن ويجهو ڪري پنهنجي اطاعت جي توفيق ڏيندو آهي. هن آيت ۾ الله جل شانہ جي فضل ۽ ڪرم جون ٻه صورتون بيان ڪيل آهن. ١ هيءُ آهي ته اهو ڪنهن کي پنهنجيءَ خالص مهربانيءَ سان پنهنجي قرب ۽ محبت جي لاءِ چونڊي ۽ ان کي مختلف انعامن ۽ احسانن سان سرفراز فرمائي. ٢ ته انسان هر طرف کان منهن موڙي الله جل شانہ کي راضي ڪرڻ جي لاءِ پنهنجي همت وقف ڪري ڇڏي. ۽ جڏهن ڪو ماڻهو نيت جي خلوص سان طلب جي واٽ وٺندو آهي ۽ آزمائش جي ابتدائي مرحلن ۾ سرخرو ٿيندو آهي ته الله عزوجل جي توفيق ان جي دستگيري ڪندي آهي ۽ ان کي منزل مقصود تي پهچائيندي آهي. علامه ثناء الله پاني پتي عليه الرحمة لکيو آهي ته: صوفياءَ ڪرام فرمايو آهي ته جنهن کي الله تعاليٰ پاڻ چونڊي ٿو ۽ پاڻ ڏانهن ڇڪي ٿو جنهن ۾ ان ٻانهي جي اختيار جو ڪو دخل ناهي ته اهو ٻانهو الله جي مراد هوندو آهي ۽ ان مقام وارا انبياءَ عليهم الصلوة والسلام ۽ صديقين آهن ۽ جيڪو ٻانهو الله عزوجل ڏانهن رجوع ڪندو آهي ته پوءِ الله تعاليٰ ان

جي رهنمائي فرمائيندو آهي ۽ اهو مريد آهي جيئن اولياءِ ڪرام ۽ بيا نيڪ، صالح بانها. ”١“ ”وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَيْنَهُمْ“ ۽ نه ٽولا ٽولا ٿيا مگر ان کان پوءِ جو انهن وٽ علم آيو پاڻ ۾ بغاوت ڪرڻ جي ڪري. يعني ماڻهو ان علم هوندي ته ٽولا ٽولا ٿيڻ گمراهي آهي پاڻ ۾ بغاوت ڪرڻ جي ڪري ٽولا ٽولا ٿي ويا. ”وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ“ ۽ جيڪڏهن اهو فرمان نه هجي ها جيڪو تنهنجي رب کان اڳي صادر ٿي چڪو آهي ته انهن ۾ فيصلو ڪيو وڃي ها. مطلب ته الله جل شانہ جي طرفان انهن کي مهلت ۽ دير ڏيڻ وارو فرمان جاري ٿيل نه هجي ها ته کين دنيا ۾ تڪڙو عذاب ۾ وجهي فيصلو ڪري ڇڏجي ها. ”وَأَنَّ الَّذِينَ أَوْرَثُوا الْكِتَابَ مِنْ بَعْدِهِمْ لَقَدْ شَكَّ مِنْهُ مُرِيبٌ“ ۽ بلاشڪ جيڪي انهن کان پوءِ ڪتاب جا وارث بنيا ويا ان جي متعلق ڌوڪي ۾ وجهندڙ شڪ ۾ آهن. مطلب ته هي مکه مڪرمه ۾ رهندڙ مشرڪ جن کي گذريل قومن جي تباهيءَ کان پوءِ قرآن حڪيم جهڙي ڪتاب جي وارث ٿيڻ جي سعادت ملي آهي ان ڌوڪي ۾ رکندڙ شڪ ۾ مبتلا آهن ته هي واقعي الله جل مجده جو نازل ڪيل ڪتاب آهي يانه؟

فائدو: مذڪوره آيتن مان هي فائدو به ذهن ۾ اچن ٿا. ١: ”وَصَّى بِهِ نُوْحًا“ (ان جو نوح کي حڪم ڪيائين) هتي حضرت نوح علي نبينا وعليه الصلوة والسلام جو اول ۽ خصوصيت سان ذڪر ان جي ڪري ڪيو ويو جو پاڻ پهريون صاحب شريعت نبي هو. پاڻ ئي پهريان ڪافرن کي تبليغ ڪئي هيائين، سندس ئي نافرمان امت تي پهريان عذاب آيو هو ۽ هن کان پوءِ حضرت ابراهيم، حضرت موسيٰ ۽ حضرت عيسيٰ علي نبينا وعليهم الصلوة والسلام جي خاص ذڪر ڪرڻ مان معلوم ٿيو ته سڀني آسماني دينن ۾ عقائد هڪ جهڙا آهن اعمال ۾ فرق آهي خيال ۾ رکڻ گهرجي ته عقائد کي دين ۽ اعمال کي مذهب سڏبو آهي ان جي ڪري هتي دين جو لفظ آندو ويو آهي. ”٢“ ”٢: “أَنْ أَقِيمُوا الدِّينَ“ (دين قائم ڪيو) جو مطلب آهي ته اصول عقائد ۾ اختلاف پيدا ٿيڻ نه ڏيو. ٣: هن آيت ۾ حضور جو ذڪر پوءِ ۽ حضرت نوح علي نبينا وعليه الصلوة والسلام جو اول آيو آهي ۽ سورة احزاب ۾ ”وَإِذْ أَخَذْنَا

مَنْ النَّبِيِّنَ مِثْلَهُمْ وَمِنْكَ وَمَنْ نُّوحٍ" ۾ حضور جو ذڪر اول ۽ حضرت نوح علي نبينا وعليه الصلوة والسلام جو آخر ۾ آهي - ان ۾ شايد ان طرف اشارو آهي ته نبي كريم عليه الصلوة والسلام جن جيتوڻيڪ ولادت ۽ بعثت جي لحاظ سان سڀني کان آخر ۾ آهن مگر اڙلي نبوت ۽ رسالت جي تقسيم ۾ سڀني کان مقدم آهن جيئن پاڻ هڪ حديث ۾ فرمايو اٿن ته: مان تخليق ((اڙلي) جي اعتبار سان) اول آهيان ۽ بعثت (جي اعتبار) سان آخر آهيان.

سوال ۱: سڀ کان پهريون نبي ته حضرت آدم آهي هتي نبين علي نبينا وعليهم الصلوة والسلام جو ذڪر ان سڙا ڇو نه شروع ڪيو ويو؟

جواب: دنيا ۾ اچڻ جي لحاظ سان حضرت آدم سڀني کان پهريون نبي آهي مگر ان جي زماني ۾ انسانن ۾ شرڪ ۽ كفر نه هو ڪفر ۽ شرڪ جو مقابلو حضرت نوح علي نبينا وعليه الصلوة والسلام ڪيو هو ان جي ڪري ان سان شروعات ڪيل آهي.

سوال ۲: " وَلَا تَتَفَرَّقُوا فِيهِ " (۽ ان ۾ ٽولا ٽولا نه ٿيو) مان معلوم ٿيو ته مجتهدن امامن مثلاً امام ابو حنيفه ، امام مالڪ ، امام شافعي ، امام احمد بن حنبل وغيره جا مسئلن ۾ اختلاف به غلط ۽ ناجائز آهن؟

جواب: مذڪوره آيت ۾ جنهن تفرق کان روڪيو ويو آهي اهو ان دين ۾ آهي جنهن تي سڀ انبياء عليهم الصلوة والسلام متفق ۽ مشترڪ هلندا عمل ڪندا آيا باقي فروع مسائل جن جو قرآن ۽ حديث ۾ ڪو واضح حڪم نه آهي يا قرآن ۽ سنت جي نصوص ۾ ڪو ظاهري تعارض آهي اتي مجتهدن امامن جو پنهنجي پنهنجي اجتهد سان ڪو حڪم مقرر ڪرڻ جنهن ۾ هڪ ٻئي سان راءِ ۽ نظر جي بنا تي اختلاف لازمي آهي هتي منع ڪيل تفرق سان ان جو ڪو تعلق ناهي اهڙو اختلاف اصحابن سڳورن ۾ خود عهد رسالت کان هلندو آيو آهي اهو فقهاء جي اتفاق سان رحمت آهي. " ۱ "

فَلِذَلِكَ فَادُعْ وَاسْتَقِمْ كَمَا أَمَرْتَ وَلَا تَتَّبِعْ أَهْوَاءَهُمْ

پوء ان جي لاء پوء سد ۽ استقامت ڪر جيئن امر ڪيو ويو آھين ۽ نہ تابعداري ڪر انهن جي سڌن جي

وَقُلْ أَمِنْتُ بِمَا أَنْزَلَ اللَّهُ مِنْ كِتَابٍ وَأَمْرٍ

۽ چؤ ته ايمان آندو مون ان تي جيڪو نازل ڪيو الله ڪتاب ۽ امر ڪيو ويس مان

لَأَعْلَى دَلَّ بَيْنَكُمْ اللَّهُ رَبُّنَا وَرَبُّكُمْ لَنَا

تانت عدل ڪيان اوهان ۾ الله اسان جو رب آهي ۽ اوهان جو رب آهي اسان جي لاء

أَعْمَ أَلْنَا وَلَكُمْ أَعْمَ أَلْكُمُ لَأَحْجَةَ بَيْنَنَا وَ

اسان جا عمل آهن ۽ اوهان جي لاء اوهان جا عمل آهن ناهي حجت اسان ۾ ۽

بَيْنَكُمْ اللَّهُ يَجْمَعُ بَيْنَنَا وَإِلَيْهِ الْمَصِيرُ (١٥) وَالَّذِينَ

اوهان ۾ الله گڏ ڪندو اسان کي ۽ ان ڏانهن ئي موٽڻ آهي ۽ اهي ٻانهي جيڪي

يُحَاجُّونَ فِي اللَّهِ مِنْ بَعْدِ مَا اسْتُجِيبَ لَهُ

جهڳڙو ڪن ٿا الله (جي باري) ۾ ان کان پوء جو قبول ڪيو ويو ان جي لاء

حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ

حجت انهن جي باطل آهي انهن جي رب وٽ ۽ انهن تي غضب آهي ۽ انهن جي لاء

عَذَابٌ شَدِيدٌ (١٦) اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ

عذاب سخت آهي الله اهو آهي جنهن نازل فرمايو ڪتاب حق سان ۽ ساهمي

وَمَا يُدْرِيكَ لَعَلَّ السَّاعَةَ قَرِيبٌ (١٧) يَسْتَعْجِلُ بِهَا

۽ ڪير ڄاڻائي ٿو توکي ته شايد قيامت ويجهي آهي تڪڙو گهرن ٿا اها

الَّذِينَ لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا

اهي جيڪي ايمان نه ٿا آئين ان تي ۽ جن ايمان آندو ڊڄندڙ آهن ان کان

وَيَعْلَمُونَ أَنَّهَا الْحَقُّ إِلَّا الَّذِينَ يَمَارُونَ فِي السَّاعَةِ

۽ ڄاڻن ٿا ته بلاشڪ اها حق آهي خبردار بيشڪ اهي شخص جيڪي شڪ ڪن ٿا قيامت ۾

لَفِي ضَلَالٍ بَعِيدٍ (١٨).

البت گمراهي پرائهي ۾ آهن

تفسير:

اڳين آيتن ۾ ديني وحدت قائم رکڻ ۽ ٽولا ٽولا نه ٿيڻ جو حڪم هو ۽ هتي ان تي استقامت سان رهڻ جو ارشاد ٿي رهيو آهي فرمان مبارڪ آهي ” فَلِذَلِكَ فَادْعُ وَاسْتَقِمْ كَمَا أُمِرْتَ ۚ پوءِ ان جي لاءِ پوءِ سڌ ۽ جيئن امر ڪيو ويو آهي ته تين استقامت ڪر ، يعني اي حبيب عليه الصلوة والسلام اوهان الله جل جلاله جي ان سڄي دين اسلام ڏانهن سڀني ماڻهن عرب ۽ عجم کي سڏيو جنهن کي الله عزوجل اوهان جي لاءِ مقرر ڪيو آهي ۽ اهوئي حضرت نوح، حضرت ابراهيم، حضرت موسيٰ ۽ حضرت عيسيٰ ڏانهن وحي ڪيو ويو هو ۽ ان تي جيئن اوهان کي امر ڪيو ويو آهي تين ان تي مضبوط ٿي رهو هيڏانهن هوڏانهن نه وڃو، ” وَلَا تَتَّبِعْ أَهْوَاءَ هَمَمِّ ۚ ۽ انهن جي خواهشات جي اتباع نه ڪر - يعني مشرڪن ۽ اهل ڪتاب جي چوڻ تي نه هلو انهن جي خواهشن جي پيروي نه ڪيو ” وَقُلْ آمَنْتُ بِمَا أَنْزَلَ اللَّهُ مِنْ كِتَابِهِ ۚ ۽ فرماء ته جيڪو ڪتاب الله نازل ڪيو آهي ان تي مون ايمان آندو آهي - مطلب ته

اها ڳالهه اوهان کولي کولي واضح الفاظ ۾ بيان فرمايو ته : الله تعالى وتقدس جيڪي به ڪتاب نازل ڪيا آهن منهنجو انهن سڀني تي ايمان آهي مان هڪڙن کي مڃيان ٻين جو انڪار ڪيان اهو ئي نه سگهندو ” ١ “ ” وَأَمَرْتُ لَأَعْدِلَ بَيْنَكُمَا “ ۽ مان امر ڪيو ويو آهيان تانت اوهان ۾ عدل ڪيان - مطلب ته جن ڳالهين ۾ اوهان جو اختلاف آهي مونکي امر ڪيل آهي ته مان اوهان ۾ انهن جي متعلق عدل ۽ انصاف ڪيان. اوهان جي عداوت يا بغض کي نه ڏسان ” اللَّهُ رَبُّنَا وَرَبُّكُمْ “ الله اسان جو به رب آهي ۽ اوهان جو به رب آهي اوهان ان جا اسان کان وڌيڪ حقدار ناهيو. ” لَنَا أَعْمَالُنَا وَلَكُمْ أَعْمَالُكُمْ “ اسانجي لاءِ اسان جا عمل آهن ۽ اوهان جي لاءِ اوهان جا عمل آهن يعني جيڪو به ڀلا يا برا عمل ڪندو اهو پنهنجي لاءِ ٿو ڪري ” لَاحِجَةً بَيْنَنَا “ اسان ۽ اوهان جي وچ ۾ ڪا حجت ناهي. مقصد ته جڏهن حقيقتون کلي سامهون آيون ۽ حق ۽ باطل، هدايت ۽ گمراهي واضح ٿي آيا آهن ته هاڻي جهيڙي، جهڳڙي ۽ بحث جي ڪا جاءِ نه رهي آهي. بحث تڏهن ٿئي ها جڏهن حق واضح نه هجي ها ” اللَّهُ يَجْمَعُ بَيْنَنَا وَالْيَوْمَ الْمَصِيرُ “ الله اسان ۾ ميلاپ ڪرائيندو ۽ ان ڏانهن ئي موٽڻ آهي يعني قيامت جي ڏينهن الله عز اسمه اسان سڀني کي گڏ ڪري اسان مان هر هڪ کي سندس ڪيل عمل جو بدلو ڏيندو سچا ۽ ڪوڙا پڌرا ٿيندا. ۽ سڀني کي ان ڏانهن ئي موٽي هڻڻو آهي ” ٢ “ ” وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتُجِيبَ لَهُ “ ۽ جيڪي ان کان پوءِ جو ان جو حڪم قبول ڪيو ويو الله جي متعلق جهڳڙو ڪن ٿا. يعني جڏهن الله جل شانہ قطعي آيتون ۽ روشن دلائل بيان فرمايا ۽ نهايت دانائن ۽ عقلمندن سندس حڪم قبول ڪيو ان کان پوءِ جيڪي شخص الله جي شان ۾ باطل حجتن ۽ متناقض شهن سان جهيڙو ڪن ٿا ” حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ “ انهن جي حجت سندن رب وٽ باطل آهي ۽ انهن تي غضب آهي ۽ انهن جي لاءِ سخت عذاب آهي مجازاً باطل ۽ فضول دليل کي ” حُجَّةٌ دَاحِضَةٌ “ چوندا آهن مطلب ته حق جي ترديد جي لاءِ اهي پنهنجي طرفان جيڪي دليل پيش ڪندا آهن اهي بالڪل غلط ۽ باطل آهن ۽ انهن تي خدائي غضب

آهي ۽ انهن جي لاءِ سخت عذاب آهي ” **اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ** ” الله اهو آهي جنهن حق سان ڪتاب لاتو ۽ ساهمي (به لائي آهي) ” **الْمِيزَانَ** ” مان مراد آهي ماڻهن ۾ عدل قائم ڪرڻ، مطلب ته الله عزوجل پنهنجن نبيين علي نبينا وعليهم الصلوة والسلام تي ڪتاب نازل فرمايائجن ۾ حق بيان ٿيل آهي اهي باطل کان پري آهن ۽ الله عزوجل عدل وارو قانون لاتو آهي تانت ماڻهن ۾ انصاف قائم رهي ۽ الله عزوجل جي حڪم مطابق فيصلو ڪيا وڃن. ” **وَمَا يُدْرِيكَ لَعَلَّ السَّاعَةَ قَرِيبٌ** ” ۽ توکي ڪير ٿو ڄاڻائي ته شايد قيامت ويجهي آهي. يعني قيامت ويجهي اچي وئي آهي ان جي ڪري قرآن ڪريم جي حڪم تي هلي شريعت تي عمل ڪيو ۽ عدل ۽ انصاف سان هلو قيامت اهڙو اوچتو قائم ٿيندي جو پوءِ ڪو موقعو نه ملندو ” **يَسْتَعْجِلُ بِهَا الَّذِينَ لَا يُؤْمِنُونَ بِهَا** ” ان کي تڪڙو آهي ٿا طلب ڪن جيڪي ان تي ايمان نه ٿا آڻين.

مطلب ته جن جو عقيدو آهي ته قيامت قائم نه ٿيندي آهي تڪڙ ڪن پيا ته جنهن قيامت جي اچڻ جا ڌڙڪا ڏيو ٿا اها ڪٿي آهي؟

شان نزول:

مقاتل جو قول آهي ته حضور عليه الصلوة والسلام جن وٽ مشرڪ ويٺا هئا ۽ پاڻ قيامت جي اچڻ جو ذڪر فرمايائون ته انهن انڪار ڪندي چيو ته قيامت ڪڏهن ايندي؟ انهن جي جواب ۾ مٿيون فرمان نازل ٿيو ” **١** ” ” **وَالَّذِينَ آمَنُوا مَشْفُوقُونَ مِنْهَا** ” **وَيَعْلَمُونَ أَنَّهَا الْحَقُّ** ” ۽ جن ايمان آندو ان کان ڊڄندڙ آهن ۽ ڄاڻن ٿا ته بلاشڪ اها حق آهي. يعني جن کي ايمان ۽ يقين جي دولت مليل آهي اهي هيبتناڪ منظر کان ڊڄن ۽ ڏڪن ٿا ۽ چڱيءَ طرح ڄاڻن ٿا ته اها ضرور اچڻ واري آهي ڪنهن جي ٿارڻ سان ٽرندڙ ناهي. ” **الْأَنَّ الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ** ” بلاشڪ جيڪي قيامت ۾ شڪ ڪن ٿا البت پرانهين ۽ گمراهي ۾ آهن يعني اهي گمراهي ۾ ايترو پري وڃي پهتا آهن جو حق ڏانهن اچڻ جو سوچي به نه ٿا سگهن.

فائدة: مذڪوره آيتن مان هي فائدو به ملن ٿا

١: "وَأَسْتَقِمَّ كَمَا أَمَرْتُ" (۽ جيئن امر ڪيو ويو آهين تيئن استقامت ڪر) مان معلوم ٿيو ته دين تي استقامت نهايت اهم امر آهي جو نبي پاڪ عليه الصلوة والسلام جن کي به ان جو تاڪيد ڪيو ويو آهي اولياءِ ڪرام فرمايو آهي ته استقامت ڪرامت کان بهتر، ڀلي ۽ مٿي آهي. ٢: "فَلِذَلِكَ فَادْعُ" (پوءِ ان جي لاءِ دعوت ڏي) مان معلوم ٿيو ته حضور عليه الصلوة والسلام جن قيامت تائين ساري مخلوق جا نبي آهن، آخري نبي آهن جو سندن دعوت ۾ ڪنهن به قسم جو، ڪنهن زمان ۽ مڪان جو قيد لڳل ناهي ۽ پاڻ ڪافرن کي ايمان جي، مومنن کي تقوىٰ جي، متصوفن کي معرفت جي هميشه دعوت ڏيندڙ آهن ڪير به سندن دعوت کان ٻاهر ناهي. ٣: "وَقُلْ آمَنْتُ بِمَا أَنْزَلَ اللَّهُ مِنْ كِتَابٍ" (۽ فرماءِ ته جيڪو ڪتاب الله نازل ڪيو آهي ان تي مون ايمان آندو آهي) مان واضح ٿيو ته پاڻ الله تعالىٰ جي هر ڪتاب تي ايمان رکن ٿا. اهو ايمان ڪڏهن آندو اٿن؟ ان جي وضاحت ڪندي علامه مفتي احمد يار نعيمی عليه الرحمة لکيو آهي ته: پاڻ نبوت جي اظهار کان پهريائين ايمان وارا (بلڪ نبي) هئا سندن هدايت تي هجڻ قرآن پاڪ جي نزول تي موقوف نه هو - سندن ايمان جي اعلان ڪرڻ مان واضح ٿيو ته شيعين وارو تقيه اسلام جي خلاف آهي مومنن کي سيرت، صورت قول ۽ فعل سان ايمان جو اعلان ڪرڻ گهرجي. "١"

اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ

الله مهربان آهي پنهنجن ٻانهن مان رزق ڏي ٿو جنهن کي گهري ۽ اهوئي سگهارو

الْعَزِيزُ (١٩) مَنْ كَانَ يُرِيدُ حَرْثَ الْآخِرَةِ نَزِدْ لَهُ

غالب آهي جيڪو ارادو ڪري ٿو آخرت جي پوک جو ته واڌارو ڪنداسون ان لاءِ

فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا

ان جي پوک ۾ ۽ جيڪو ارادو ڪندو دنيا جي پوک جو ته ڏينداسون ان کي ان مان

وَمَالَهُ فِي الْآخِرَةِ مَنْ نَصِيبٍ (٢٠) أَمْ لَهُمْ شُرَكَاءُ شَرَعُوا

۽ ناهي ان لاءِ آخرت ۾ ڪو حصو ڇا انهن جي لاءِ شريڪ آهن؟ جو مقرر ڪيائون

لَهُمْ مِنَ الدِّينِ مَلَأُوا يَأْذَنُ بِهِ اللَّهُ وَلَوْلَا

انهن جي لاءِ دين مان اهو جو نه مٽوڪل ڏني ان جي الله ۽ جيڪو ڏهن نه هجي ها

كَلِمَةً الْفَصْلِ لَقُضِيَ بَيْنَهُمْ وَإِنَّ الظَّالِمِينَ

فيصلي ڪرڻ جو وعدو (ڪيل) ته البت فيصلو ڪيو وڃي ها انهن ۾ ۽ بلاشڪ ظالم

لَهُمْ عَذَابٌ أَلِيمٌ (٢١) تَرَى الظَّالِمِينَ مُشْفِقِينَ مِمَّا

انهن جي لاءِ عذاب دردناڪ آهي ڏسندڙن ظالمن کي ڊڄندڙن ان کان جيڪي

كَسَبُوا وَهُوَ وَاقِعٌ بِهِمْ وَالَّذِينَ آمَنُوا وَعَمِلُوا

ڪيائون ۽ اهو انهن تي واقع ٿيندڙ آهي ۽ جن ايمان آندو ۽ ڪيائون

الصَّالِحَاتِ فِي رَوْضَةٍ الْجَنَّةِ لَهُمْ مَا يَشَاءُونَ عِنْدَ رَبِّهِمْ

صالح عمل بهشتن جي باغن ۾ هوندا انهن جي لاءِ اهو آهي جيڪي گهرندا سندن رب وٽ

ذَٰلِكَ هُوَ الْفَضْلُ الْكَبِيرُ (٢٢)

اهائي ڀلائي وڏي آهي

تفسير:

اڳين آيتن ۾ ڪافرن کي مهلت ڏيڻ ۽ تڪڙو عذاب نه ڪرڻ جو ذڪر هو ۽ هتي ان جو وجه بيان ڪندي ارشاد ٿي رهيو آهي ”اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ“ يعني الله عز وجل پنهنجن ٻانهن تي نهايت لطف ڪندڙ، مهربان آهي ان جي ڪري دنيا ۾ هر ڀلي ٻانهي ۽ بري کي روزي ڏيندو آهي ۽ اهو نه ان ڳالهه جو دليل آهي ته اهو ڪافرن کان راضي آهي ۽ نه ان جو ته هيءَ دنيا ئي اصل مقام آهي حڪومت وارا پنهنجي مخالف، دشمن کي جيل ۾ رکڻ جي باوجود کادو، پيتو ڏيندا آهن ڇا هيءَ ان سان راضي هجڻ جو دليل ڄڻبو؟ ۽ اهو صرف لطف ڪندڙ نه پر بد ڪارن ۽ سرڪشن کي سزا ڏيڻ تي به قادر آهي جو اهو قوت وارو، زبردست به آهي ان پوري آيت کي قيامت سان اهو تعلق به آهي ته الله جلّت صفاته جي لطف ۽ قوت جي صفت جي اها به تقاضا آهي ته اهو آخرت ۾ پنهنجيءَ مهربانيءَ سان نيڪن صالحن ٻانهن کي رزق ۽ ابدي سرور عطا ڪري ۽ بد ڪارن، شريرن، ظالمن کي قوت جبروت سان عذاب ۾ رکي پر دنيا ان جي اصل جاءِ ناهي اها ته نيڪيءَ ۽ برائيءَ جي حاصل ڪرڻ جي جاءِ آهي. ”مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ“ جيڪو دنيا جي پوک جو ارادو ڪندو ان جي پوک ۾ اسين وادارو آڻينداسون. حرت جي لغوي معنيٰ ڪمائڻ آهي چوندا آهن ”هُوَ يُحَرِّثُ لِعِيَالِهِ“ اهو پنهنجي عيال جي لاءِ ڪمائي ٿو ۽ ان جي معنيٰ زمين ۾ بچ ڇڻڻ بطور استعاره جي آهي جيڪو آخرت جي ڪمائيءَ جي ارادي سان ڪوشش ڪندو اسين ان جون نيڪيون وڌائينداسون ۽ ان جي لاءِ پلائيءَ جا رستا کولينداسون ”وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا“ ۽ جيڪو دنيا جي پوک جو ارادو ڪندو ان کي ان مان ڏينداسون. مطلب ته ان کي ان مان ڪجهه نه ڪجهه ڏينداسون اهو ناهي ته اهو جيترو حرص ڪري ان کي اوترو ڏنو وڃي. ”وَمَا لَهُ فِي الْآخِرَةِ مِنْ نَصِيبٍ“ ۽ ان جي لاءِ آخرت ۾ ڪو حصو ناهي ان مان مراد آهي ته الله عزوجل کان غافل ٿي، آخرت جو انڪار ڪري صرف دنيا لاءِ پاڻ پتوڙڻ واري جي لاءِ اتي ڪجهه به ناهي ”۱“ ”أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَلَكٌ يُأْذَنُ بِهِ اللَّهُ“ ڇا انهن جي لاءِ ڪي اهڙا

شريڪ آهن جن انهن جي لاءِ دين مان اهو مقرر ڪيو آهي جنهن جو الله اذن نه ڏنو آهي. مطلب ته جيڪو دين ٻانهن جي لاءِ الله جلت صفاته مقرر ڪيو آهي ان کي ته هي مڃين ئي ڪونه ٿا هر وقت ان جي قانون ۽ ضابطه حيات جي بي فرماني ڪندا آهن باقي جيڪي قانون انهن پاڻ مقرر ڪيا آهن جن جي الله عز اسمہ اجازت ئي نه ڏني آهي ڇا انهن جي طرفان مقرر ڪيلن باطل معبودن جن کي الله عز وجل جو شريڪ بنايو اٿن انهن اهي مقرر ڪري ڏنا اٿن؟ ”وَلَوْ لَا كَلِمَةُ الْفَصْلِ لَقُضِيَ بَيْنَهُمْ“ ۽ جيڪڏهن فيصلي ڪرڻ وارو فرمان نه هجي ها ته انهن ۾ (هينئر ئي) فيصلو ڪيو وڃي ها. مطلب ته الله تبارڪ اسمہ انهن جي فيصلي لاءِ ڏينهن مقرر ڪري ڇڏيو آهي تڏهن ته وڏائي ڪن ٿا نه ته انهن کي هينئر ئي سزا ڏجي ها ته خبر پئجي وڃي ها ”وَإِنَّ الظَّالِمِينَ لَهُمْ عَذَابٌ أَلِيمٌ“ ۽ بلاشڪ ظالم، انهن جي لاءِ دردناڪ عذاب آهي. يعني جن پنهنجا قانون ٺاهي الله مٿي جي احڪام کان روگرداني ڪري پنهنجن نفسن تي پاڻ ظلم ڪيو آهي انهن جي لاءِ جهنم جو دردناڪ عذاب تيار آهي ”تَرَى الظَّالِمِينَ مُشْفِقِينَ مِمَّا كَسَبُوا وَهُمْ وَقَعُ بِهِمْ“ ظالمن کي جيڪي ڪيائون ان کان ڊڄندڙ ڏسندڙن حالانڪ اهو انهن تي واقع ٿيندڙ آهي. يعني ڊڄن يا نه ڊڄن سندن ظالمانه ڪردار جي ڪري انهن تي عذاب ضرور واقع ٿيندو. ”وَالَّذِينَ آمَنُوا وَعَمِلُوا الصَّالِحَاتِ فِي رَوْضَاتِ الْجَنَّاتِ لَهُمْ مَا يَشَاءُونَ عِنْدَ رَبِّهِمْ ذَلِكَ هُوَ الْفَضْلُ الْكَبِيرُ“ ۽ جن ايمان آندو ۽ صالح عمل ڪيا بهشتن جي باغن ۾ هوندا. انهن جي لاءِ جيڪي گهرندا سندن رب وٽ (موجود) آهي اهوئي وڏو (فضل) آهي.

بهشت وارن تي پلايون

ابن جرير ابي ظبيه رضي الله عنه کان روايت آندي آهي ته: جنت وارن جي هڪ ٽولي تي ڪڪر ڇانو ڪري انهن کي چوندو ته: مان اوهان تي ڇا وسايان؟ پوءِ جنهن شيءِ جي به ڪو خواهش ڪندو اها ان کي ملندي تانجو ڪو ائين به چوندو ته اسان تي نوجوان هم عمر، بلند سينن واريون حورون وساءِ - ”١“ علامه صاوي لکيو آهي ته اهي نعمتون جن کي ڪائنات جو خالق وڏو فضل سڏي ٿو ٻيو ڪو انهن جي وصف ڪهڙي ڪري سگهندو؟ ”٢“

فائدا: مذڪوره آيتن مان هي فائدا ملن ٿا.

١: ” **اللَّهُ لَطِيفٌ بِعِبَادِهِ** ” (الله پنهنجن ٻانهن تي لطف ڪندڙ آهي) مان معلوم ٿيو ته الله جو لطف عام ۽ ڳڻڻ کان مٿي آهي ان جا ٻانهن جي سنڌ سنڌ تي اڻ ڪٽ احسان آهن. اسان جي گناهن کي ڏسڻ جي باوجود اهو روزي بند نه ٿو ڪري اسان جا عيب ڏيکي ٿو خوار نه ٿو ڪري اسان ان کي وساريو آهي اهو اسان کي ياد فرمائي ٿو ۽ خاص ٻانهن کي خاص لطف ايمان، عرفان ۽ ولايت ڏيڻ سان مهرباني ڪري رهيو آهي. ٢: ” **يَرْزُقُ مَنْ يَشَاءُ** ” (جنهن کي گهري ٿو رزق ڏي ٿو) مان جيڪڏهن جسماني روزي مراد آهي ته مطلب ٿيندو جنهن کي جيترو ڏيڻ گهري ٿو ڏئي ٿو ڇڏي هنر مند غريب ٿو رهي ۽ بي هنر کي دولت مند بنائي ڇڏي ٿو معلوم ٿيو ته رزق ان ذوالجلال والاکرام جي عطا آهي ۽ جيڪڏهن رزق مان مراد روحاني رزق ايمان ۽ تقوىٰ وٺبو ته به ڳالهه ظاهر آهي ته ايمان ۽ تقوىٰ عقل سان نه ان جي فضل سان ملندا آهن ابوجهل ظاهر ۾ عقلمند هو پر ڪافر رهيو حضرت بلال حبشي رضي الله عنه سادو هو پر عشق وارن جو اڳواڻ رهيو.

ذَٰلِكَ الَّذِي يُشِيرُ اللَّهُ عِبَادَهُ الَّذِينَ آمَنُوا وَعَمِلُوا

اهوئي آهي جنهن جي بشارت ڏني ٿو الله ٻانهن پنهنجن کي جن ايمان آندو ۽ ڪيائون

الصَّالِحَاتِ قُلْ لَا أَسْأَلُكُمْ عَلَيْهِ أَجْرًا إِلَّا الْمُوَدَّةَ فِي الْقُرْبَىٰ

صالح عمل فرماء ته نه ٿو گهران مان اوهان کان ان تي ڪو اجورو مگر محبت قرايتدارن ۾

وَمَنْ يَّقْتَرِفْ حَسَنَةً نَّزِدْ لَهُ فِيهَا حُسْنًا إِنَّ اللَّهَ

۽ جيڪو ڪمائي ٿو نيڪي ته وڌائينداسون ان جي لاءِ ان ۾ حسن بيشڪ الله

غَفُورٌ شَكُورٌ (٢٣) أَمْ يَقُولُونَ افْتَرَىٰ عَلَى اللَّهِ كَذِبًا فَإِنْ

بخشتهار، قدردان آهي ڇا چون ٿا ته ٺاهيائين الله تي ڪوڙ پوءِ جيڪڏهن

يَشَاءِ اللَّهُ يُخْتِمَ عَلَى قَلْبِكَ وَيَمَحُ اللَّهُ الْبَاطِلَ وَ

گهري الله ته مهر هئي دل تنهنجي، تي ۽ ميسي تي ٿو الله باطل کي ۽

يُحَقِّقُ الْحَقَّ بِكَلِمَاتِهِ إِنَّهُ عَلِيمٌ بِذَاتِ الصُّدُورِ (٢٤)

ثابت ڪري ٿو حق کي پنهنجن فرمانن سان بلاشڪ اهو ڄاڻندڙ آهي سيني واريون ڳالهيون

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو

۽ اهو ئي آهي جو قبول ڪري ٿو توبه پنهنجن ٻانهن کان ۽ معاف ڪري ٿو

عَنِ السَّيِّئَاتِ وَيَعْلَمُ مَا تَفْعَلُونَ (٢٥) وَيَسْتَجِيبُ الَّذِينَ

برايون ۽ ڄاڻي ٿو جيڪي ڪيوتيا ۽ قبول فرمائي ٿو انهن کي

أَمَنُوا وَعَمِلُوا الصَّالِحَاتِ وَيَزِيدُهُمْ مِّنْ فَضْلِهِ

جن ايمان آندو ۽ ڪيائون صالح عمل ۽ وڌائي ٿو انهن کي پنهنجي فضل مان

وَالْكَافِرُونَ لَهُمْ عَذَابٌ شَدِيدٌ (٢٦)

۽ ڪافر انهن جي لاءِ عذاب سخت آهي.

تفسير:

اڳين آيتن ۾ مومن صالحن کي بهشتي باغن ملڻ جو بيان هو ۽ هتي ٻڌايو ويو آهي ته اها مومن کي بشارت ڏيڻي آهي. ارشاد رباني آهي ”ذَلِكَ الَّذِي يُبَشِّرُ اللَّهُ عِبَادَهُ الَّذِينَ آمَنُوا وَعَمِلُوا الصَّالِحَاتِ“ اهو اهو ئي آهي جنهن جي الله پنهنجن انهن ٻانهن کي بشارت ڏي ٿو جن ايمان آندو ۽ صالح اعمال ڪيا. يعني هي عظيم خوشخبري نهايت اعلى آهي جنهن جي الله تعالىٰ صالحن مومن کي نبي ڪريم عليه الصلوة والسلام جن جي واسطي سان بشارت ڏئي رهيو آهي ”قُلْ لَا أَسْأَلُكُمْ عَلَيْهِ أَجْرًا إِلَّا

المَوَدَّةِ فِي الْقُرْبَىٰ“ فرماء ته مان اوهان کان ان تي ڪو اجورو نه ٿو گهران مگر قرابت دارن ۾ محبت - آيت مذڪوره ۾ هن فرمان جي متعلق مفسرن جا مختلف اقوال آهن. ١:- ته ان مان مراد آهي ته اي محبوب عليه الصلوة والسلام اوهان پنهنجن مخاطبن کي فرمايو ته: مان دين جي دعوت ۾ جيڪا محنت ڪيان ٿو ان جي بدلي ۾ اوهان کان ڪوبه اجورو نه ٿو گهران نه مون کي اوهان ۾ ڪا لالچ آهي مگر منهنجي هڪ خواهش ۽ اوهان کان طلب آهي ته اوهان پاڻ ۾ وڙهي قتل ۽ غارت ڪري تباهه ۽ برباد ٿي رهيا آهيو ان کان بچو ۽ باز اچو اوهان جون هڪ ٻئي ۾ قربتون، مائٽيون مٽيون آهن انهن تي نظر وجهي وڙهڻ جي بجاءِ هڪ ٻئي سان محبت ۽ مودت مضبوط ۽ قائم رکو. تانت اوهان جي زندگيءَ ۾ هڪ خوشگوار تبديلي اچي - ان قول وارن وٽ ”إِلَّا“ استثنا جو حرف ۽ مستثنى منقطع آهي مستثنى منه ۾ داخل ناهي - تانت آيت جو مطلب هي ٿئي ته: مان اوهان کان ٻيو ڪو اجورو نه ٿو گهران مگر هي ته اوهان پاڻ ۾ پيار ۽ محبت ڪيو. ٢:- قول هي آهي ته اوهان کان مان ڪو اجورو نه ٿو گهران مگر هي ته اوهان الله جل شانہ جي بارگاهه ۾ تقرب ۽ ويجهڙائي حاصل ڪرڻ سان محبت رکو ۽ ان ۾ اڳتي وڌو. ٣:- قول هي آهي ته ان مان مراد آهي ته اوهان منهنجي قرابت دارن سان محبت رکو ۽ اهو به مون اوهان جي فائدي لاءِ ڪيو آهي تانت اوهان کي انهن جي محبت ڪرڻ جو درجو ۽ ثواب ملي. مون عاجز محمد ادریس عفي عنه جو قارئین کرام جي خدمت ۾ عرض آهي ته ان مان اهائي مراد وٺڻ بهتر آهي. نبي اکرم عليه الصلوة والسلام جن جي قريبن سان محبت رکڻ جڏهن ته اسان اهل السنة والجماعت جو ايمان آهي ته ان جي طلب ڪرڻ عيب ناهي ان ۾ به اسان امتين جي پلائي آهي نبي پاڪ عليه الصلوة والسلام جن جي آل سان محبت جي متعلق ڪيتريون حديثون آيل آهن جن کي منهنجي لکيل ڪتاب ”فضائل اهلبيت“ ۾ پڙهي سگهو ٿا. هتي صرف ٽي روايتون لکجن ٿيون.

١:- سعيد بن جبیر حضرت ابن عباس رضي الله عنهما کان روايت آندي آهي ته جڏهن الله عزوجل مذڪور فرمان نازل ڪيو تڏهن اصحابن سڳورن عرض ڪيو

ته يا رسول الله! اهي ڪير آهن جن سان مودت (پيار) رکون؟ پاڻ فرمايائون ته (اهي) علي، فاطمة ۽ انهن جا پٽ حسن ۽ حسين آهن (رضي الله عنها وعنهم).

٢:- سيدنا علي رضي الله عنه کان روايت آهي ته پاڻ حضور عليه الصلوة والسلام جن سان شڪايت ڪيائين ته: ماڻهو مون سان حسد ڪن ٿا ته نبي ڪريم عليه الصلوة والسلام جن کيس فرمايو ” ڇا تون ان ڳالهه تي راضي ناهين جو تون چئن مان چوٿون هجين؟ جنت ۾ اول مان، تون، حسن ۽ حسين داخل ٿينداسون ۽ اسان جون گهر واريون اسان جن سڄن ۽ ڪنهن پاسن کان هونديون ۽ اسان جو (پيو) نسل اسان جي پويان هوندو.“

٣:- نبي پاڪ عليه الصلوة والسلام جن کان روايت آهي پاڻ فرمايائون ته: جنهن منهنجي اهل بيت تي ظلم ڪيو ۽ منهنجي عترت جي متعلق مون کي ايذايو ان تي جنت حرام آهي ۽ جنهن عبدالمطلب جي اولاد مان ڪنهن سان چڱائي ڪئي ۽ ان کيس ان جو بدلو نه ڏنو ته مان ان کي قيامت جي ڏينهن ان جو بدلو ڏيندس. ” ١ “ ” وَمَنْ يَقْتَرِفْ حَسَنَةً نَّزِدْ لَهُ فِيهَا حَسَنًا “ ۽ جيڪو نيڪي ڪمائيندو اسين ان جي لاءِ ان ۾ حسن وڌائينداسون. يعني جيڪو ڀلي ڪم ۾ رهندو ته اسين ان جي لاءِ ان ۾ حسن وڌائي ان کي وڌيڪ سهڻو بنائينداسون. ان مان مراد حضور پاڪ ۽ سندن آل ۽ نائين (عليه وعليهم الصلوة والسلام) جي محبت ۾ وڌڻ آهي ۽ اهو ان جي ڪري جو حضور عليه الصلوة والسلام جي آل (طريقت جي مشائخ) جي محبت سان حضور پاڪ جي محبت وڌندي آهي ۽ حضور پاڪ عليه الصلوة والسلام جي محبت سان الله عزوجل جي محبت وڌندي آهي. ” اِنَّ اللّٰهَ غَفُورٌ شَكُورٌ “ بلاشڪ الله بخشنهار، قدردان آهي. يعني جيڪي الله جي حبيب عليه الصلوة والسلام ۽ ان جي اولياء سان محبت رکندا الله عزوجل انهن جا گناهه بخشيندو. لِيَعْفِرَ لَكَ اللّٰهُ مَا تَقَدَّمَ مِنْ ذَنْبِكَ وَمَا تَاَخَّرَ “ مراد آهي ته تنهنجي ڪري تنهنجن دوستن ۽ محبت وارن جا گناهه بخش فرمائي ” ٢ “ ” اَمْ يَقُولُونَ افْتَرَىٰ عَلَى اللّٰهِ كَذِبًا “ ڇا چون ٿا ته الله تي ڪوڙ ٺاهي هنيو اٿس؟ يعني نبي پاڪ عليه الصلوة والسلام کي ڪوڙو چونڌڙ ايتري جرئت ڪندي ڪوڙ هڻندي ائين چون ٿا؟ اهي دراصل الله جل مجده کي ڪوڙو چون

١. "فَإِنْ يَشَأْ اللَّهُ يُخْتِمْ عَلَى قَلْبِكَ" پوء جيڪڏهن الله گهري ته تنهنجي دل تي مهر هڻي ڇڏي. يعني اوهان ته بالڪل سچا رسول آهيو پر جيڪڏهن بفرض محال ڪا هڪ ڳالهه به اوهان پنهنجي هٿان ناهي الله تي (معاذ الله ثم معاذ الله) بهتان ۽ ڪوڙ هڻو ها ته الله عز وجل کي هيءَ قدرت آهي ته اوهان جي دل تي مهر هڻي ڇڏي ها اوهان کان وڃي کي روڪي ڇڏي ها "١" پر جڏهن نه وڃي ڪٿيو ويو آهي ته مهر هڻڻ وٺي تڏهن صاف ۽ واضح ڳالهه آهي ته پاڻ بالڪل اهو حق ۽ سچ بيان ڪن ٿا جيڪو سندن طرف الله عزوجل جي طرفان وڃي ڪيو وڃي ٿو ۽ هڪ قول آهي ته: اوهان جي دل تي مضبوط رهڻ جي لاءِ اهڙي مهر هڻي ڇڏي ها جو اوهان انهن جي ايذاء تي خوشي سان صبر ڪيو ها. "٢" "وَيَمَحُ اللَّهُ الْبَاطِلَ وَيُحَقِّقُ الْحَقَّ بِكَلِمَاتِهِ إِنَّهُ عَلِيمٌ بِذَاتِ الصُّدُورِ" ۽ الله باطل کي مٽائي ٿو ۽ حق کي پنهنجن فرمانن سان ثابت ڪري ٿو بلاشڪ اهو سيني واريون ڳالهيون ڄاڻندڙ آهي. يعني الله جل مجده جو هي شان ۽ دستور آهي ته باطل کي ختم ڪندو ۽ پنهنجن فرمانن سان حق کي ثابت ڪري ڏيکاريندو آهي اهو سيني واريون ڳالهيون به ڄاڻندڙ آهي ان کان ڪابه ڳالهه لڪل ناهي. "وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ" ۽ اهوئي آهي جيڪو ٻانهن جي توبه قبول ڪري ٿو ۽ برايون معاف ڪري ٿو ۽ جيڪي ڪيو ٿا اهو ڄاڻي ٿو. ڪافرن جي شدت عليٰ الكفر کي بيان ڪرڻ کان پوءِ ٻڌايو ٿو وڃي ته الله مجده وٽ اڃان توبه جا دروازا کليا پيا آهن جيڪو به توبه ڪري ڪفر ڇڏي اسلام قبول ڪندو الله عز وجل ان جي توبه قبول ڪري ٿو ۽ برايون معاف فرمائي ٿو ۽ جيڪي اوهان ڪيو ٿا اهو ڄاڻي ٿو ان کي خبر آهي ته سچيءَ دل سان توبه ڪيو ٿا يا صرف زبان سان "٣" "وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ وَيَزِيدُهُمْ مِّنْ فَضْلِهِ" ۽ جن ايمان آندو ۽ صالح اعمال ڪيا انهن کي قبول ٿو فرمائي ۽ انهن کي پنهنجي فضل مان اڃان ان گهريل دعا کان به وڌائي ڏي ٿو. "٤" "وَالْكَافِرُونَ لَهُمْ عَذَابٌ شَدِيدٌ" ۽ ڪافرن جي لاءِ سخت عذاب آهي. مطلب ته مومنن جي لاءِ ثواب ۽ الله جو فضل هوندو ۽ انهن جي مقابلي ۾ ڪافرن

(١) الكشاف ص ٤٦٨ جلد ٣ (٢) المدراڪ ص ١٠٦ جز ٤ جلد ٢ (٣) تيسير الڪريم الرحمن ص ٣٩٩

جلد ٤ (٤) المظهر ص ٣٢٣ جلد ٨

جي لاءِ سخت عذاب هوندو.

فائدو: مذڪوره آيتن مان هي فائدا به ذهن ۾ اچن ٿا.

۱: ”ذَلِكَ الَّذِي يُبَشِّرُ اللَّهَ عِبَادَهُ“ (اهوئي آهي جنهن جي الله پنهنجن ٻانهن کي بشارت ڏي ٿو) مان معلوم ٿيو ته حضور پر نور عليه الصلوة والسلام جن جو ڪم الله جل مجده جو ڪم آهي. ڏسو بشارت ته نبي پاڪ عليه الصلوة والسلام پيا ڏين پر الله عزوجل ٻڌايو ته اها مان ٿو ڏيان. ۲: ”الَّذِينَ آمَنُوا وَعَمِلُوا الصَّالِحَاتِ“ (جن ايمان آندو ۽ صالح عمل ڪيائون) مان معلوم ٿيو ته عمل کان ايمان ائين مقدم آهي جيئن وضو نماز کان. بنا وضوءَ جي نماز قبول ناهي ۽ بنا ايمان جي عمل قبول ناهي. ۳: ”الْمُودَّةَ فِي الْقُرْبَى“ (مگر قرابت دارن سان محبت) مان معلوم ٿيو ته نبي پاڪ عليه الصلوة والسلام جي اهل بيت پاڪ، ازواج مطهرات، اولاد ۽ سڀني قريبن سان محبت رکڻ ايمان آهي نبي پاڪ عليه الصلوة والسلام ۽ سندن پيارن سان پيار ڪرڻ کان سواءِ ايمان نصيب نه ٿيندو.

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ

۽ جيڪڏهن ڪشادو ڪري ها الله رزق پنهنجن ٻانهن جي لاءِ ته البت بغاوت ڪن ها زمين ۾

وَالْكَنُ يُنَزِّلُ بِقَدَرٍ مَّا يَشَاءُ إِنَّهُ بِعِبَادِهِ خَبِيرٌ

۽ پر نازل ٿو ڪري اندازي سان جيڪي گهري بيشڪ اهو پنهنجن ٻانهن جي خبر رکندڙ

بَصِيرٌ (۲۷) وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ

ڏسندڙ آهي ۽ اهوئي آهي جيڪو لاهي ٿو مينهن ان کان پوءِ جو نااميد ٿيا ۽ پکيڙيندو آهي

رَحْمَتَهُ وَهُوَ الْوَلِيُّ الْحَمِيدُ (۲۸) وَمِنْ آيَاتِهِ خَلْقُ السَّمُوتِ

پنهنجي رحمت ۽ اهوئي ڪارساز، ساراھيل آهي ۽ ان جي نشانين مان آهي آسمانن

وَالْأَرْضِ وَمَا بَثَّ فِيهِمَا مِنْ دَابَّةٍ وَهُوَ عَلَىٰ جَمْعِهِمْ إِذَا

۽ زمين جو پيدا ڪرڻ ۽ اهو جيڪو پکيڙيائين انهن ٻنهي ۾ چرندڙن شين مان ۽ اهو انهن جي گڏ ڪرڻ

يَشَاءُ قَدِيرٌ (٢٩) وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ

تي جڏهن گهري قادر آهي ۽ جيڪا ٻهتي اوهان کي مصيبت پوءِ ان سببان جو ڪمايو هٿن اوهان جي

وَيَعْفُوا عَنْ كَثِيرٍ (٣٠) وَمَا أَنْتُمْ بِمُعْجِزِينَ فِي الْأَرْضِ وَمَالَكُمْ

۽ معاف ڪري ٿو گهڻا (گناه) ۽ ناهيو اوهان عاجز ڪندڙ زمين ۾ ۽ ناهي اوهان جي لاءِ

مَنْ دُونِ اللَّهِ مِنْ وَلِيٍّ وَلَا نَصِيرٍ (٣١) وَمِنْ آيَاتِهِ الْجَوَارِ

الله کان سواءِ ڪو ڪارساز ۽ نه ڪو مددگار ۽ ان جي نشانين مان آهن هلندڙ

فِي الْبَحْرِ كَالْأَعْلَامِ (٣٢) إِنْ يَشَأْ يُسْكِنِ الرِّيحَ فَيَظْلَلْنَ رَوَاكِدَ

ٻيڙيون سمنڊ ۾ جبلن وانگر جيڪڏهن گهري ته جهلي ڇڏي واءِ کي پوءِ ٿي پون بيٺل

عَلَىٰ ظَهْرِهِ إِنْ فِي ذَٰلِكَ لَآيَاتٍ لِّكُلِّ صَبَّارٍ شَكُورٍ (٣٣)

ان جي پٺيءَ تي بلاشڪ ان ۾ البت نشانينون آهن هر صبر ڪندڙ، شڪر ڪندڙ جي لاءِ

أَوْ يُوقِنُ بِمَا كَسَبُوا وَيَعْفُ عَنْ كَثِيرٍ (٣٤) وَيَعْلَمَ الَّذِينَ

يا هلاڪ ڪري انهن کي ان سببان جو ڪيائون ۽ معاف ڪري ٿو گهڻا (گناه) ۽ ڄاڻن ٿا اهي جيڪي

يُجَادِلُونَ فِي آيَاتِنَا مَا لَهُمْ مِنْ مَّحِيصٍ (٣٥)

جهيڙو ڪن ٿا اسان جي آيتن ۾ ته ناهي انهن جي لاءِ ڪا پناه ملڻ جي جاءِ

٣٣
ع ٢٤
پ ٢٥

تفسير:

اڳين آيتن ۾ الله سبحانه وتعالى بيان فرمايو ته جڏهن مومن ان ڏانهن رجوع ڪندا آهن ته اهو سندن رجوع قبول ڪندو آهي ۽ هتي ٻڌائي ٿو اهو انهن کي اهي جيترو گهرن اوترو ڪشادو رزق نه ڏيندو آهي. فرمان ايزدي آهي ”وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ يَنْزِلُ بِقَدَرٍ مَّا يَشَاءُ“ ۽ جيڪڏهن الله پنهنجن ٻانهن جي لاءِ رزق ڪشادو ڪري ها ته زمين ۾ بغاوت ڪن ها ۽ پر جيڪي گهرندو آهي اندازي سان لاهيندو آهي. يعني جيڪڏهن الله عزوجل هر هڪ ٻانهي کي دولت گهڻي ڏي ها ته اهي زمين ۾ سرڪشي ۽ بغاوت ڪري سمورو نظام درهم برهم ڪري ڇڏين ها فسق ۽ فجور جي بازار گرم ٿئي ها ۽ ساري زمين ۾ فتنن ۽ فساد جا شعلا ٻرن ها پر الله عزوجل جو هي خاص احسان آهي جنهن هر ٻانهي کي انداز ۽ مقدار سان رزق ڏئي ڪنهن کي زميندار ته ڪنهن کي هاري، ڪنهن کي حاڪم ته ڪنهن کي محڪوم رکيو آهي. ”أَنَّهُ يَعْزِمُ بِخَيْرٍ بِصِيرٍ“ بلاشڪ اهو پنهنجن ٻانهن جي خبر رکندڙ ڏسندڙ آهي. انهن جي چڱيءَ طرح خبر رکندڙ آهي ۽ انهن کي ڏسندڙ به آهي ان کي سڀ علم آهي ته ڪنهن جي لاءِ رزق وڌائڻ فائديمند آهي ۽ ڪنهن جي لاءِ مسڪيني ۽ تنگدستي مفيد آهي ”وَهُوَ الَّذِي يَنْزِلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ وَهُوَ الْوَلِيُّ الْحَمِيدُ“ ۽ اهوئي آهي جو جڏهن اهي نااميد ٿيندا آهن ته مڃين ۽ سائيندو آهي ۽ پنهنجي رحمت پکيڙيندو آهي ۽ اهوئي ڪارساز، ساراهيل آهي يعني جڏهن ماڻهو برسات وسڻ کان نااميد ٿيندا، آسرو لاهي وهندا آهن تڏهن الله جل جلاله ئي مٿن مينهن وسائي کين مايوسيءَ مان ڪڍندو ۽ پنهنجي رحمت پوري علائقي ۾ پکيڙي عام ۽ جام ڪندو آهي ۽ اهوئي ڪارساز آهي جيڪو پنهنجن ٻانهن تي احسان ڪري انهن جا ڪم ٺاهيندو آهي ۽ انهن رحمتن ۽ مهربانين ڪرڻ جي ڪري اهوئي ساراهيل آهي اهوئي حمد جو لائق آهي ”۱“ ”وَمِنْ آيَاتِهِ خَلْقَ السَّمَوَاتِ وَالْأَرْضِ وَمَابَتْ فِيهِمَا مِنْ دَابَّةٍ وَهُوَ عَلَىٰ جَمْعِهِمْ إِذَا يَشَاءُ قَدِيرٌ“ ۽ ان جي نشانين مٿان آسمانن ۽ زمين جو پيدا ڪرڻ ۽ جيڪي چرندڙ انهن ۾ پکيڙيا اٿس ۽ اهو جڏهن به گهري انهن جي گڏ ڪرڻ تي قادر آهي. يعني ان

جي عظيم قدرت تي دلالت ڪندڙ ڳالهين مان هي به آهي ته ان هيترا وڏا آسمان ۽
 ڪشادي زمين به پيدا ڪئي آهي ۽ انهن جو ايڏي وسعت آهر اهڙي مضبوطي سان
 بيهڻ سندس عظيم حڪمت تي دلالت ڪندڙ آهي جنهن مان واضح ٿئي ٿو ته اهوئي
 سچو ۽ حقيقي معبود آهي ۽ جڏهن اهي سڀ ان جي قدرت جا ثبوت اکين سان ڏسو
 ٿا ته هي ڳالهه به دل سان تسليم ڪيو ته اهو جڏهن سڀني کي هڪ جاءِ تي گڏ
 ڪرڻ گهرندو ته قادر آهي گڏ ڪري سگهي ٿو. ” وَمَا أَصَابَكُمْ مِّنْ مُّصِيبَةٍ فَبِمَا
 كَسَبَتْ أَيْدِيكُمْ وَيَعْفُوا عَنْ كَثِيرٍ ۖ ۽ جيڪا به مصيبت اوهان کي پهتي آهي اها اوهان
 جي هٿن جي ڪمائيءَ جي ڪري آهي ۽ گهڻو معاف ٿو ڪري. يعني اوهان کي اوهان
 جي جسم ۾، مال ۽ اولاد ۾ ۽ اوهان جي پيارن عزيزن وغيره ۾ جيڪا تڪليف
 پهچي ٿي اها اوهان جي ئي ڪمائيءَ جي سزا آهي ۽ الله گهڻيون برائيون ته معاف ٿو
 فرمائي جيڪڏهن سڀني جي سزا ڏي ته اوهان جو حال الاءِ ڪيئن ٿي وڃي ” وَمَا
 أَنْتُمْ بِمُعْجِزِينَ فِي الْأَرْضِ وَمَا لَكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ ” ۽ اوهان زمين ۾
 عاجز ڪندڙ ناهيو ۽ اوهان جو الله کان سواءِ ڪو ڪارساز ۽ مددگار ناهي. يعني
 اوهان الله جل مجده جي قدرت ۽ قوت کي عاجز ڪندڙ ناهيو جو ان کان ڀڄي ويندؤ
 ۽ الله کان سواءِ ٻيو ڪو اوهان جو نه حقيقي ڪارساز آهي نه حقيقي مددگار آهي.
 ” وَمِنْ آيَاتِهِ الْجَوَارِ فِي الْبَحْرِ كَالْأَعْلَامِ ” ۽ ان جي نشانين مان سمنڊ ۾ جبلن وانگر
 هلندڙ ٻيڙيون آهن.

يعني الله جل و علا جي رحمت ۽ ٻانهن تي عنايت جي نشانين مان هي به آهي
 جو ان سندن سهوليت جي لاءِ سمنڊ ۾ جبلن جيڏا وڏا ٻيڙا، لاڇون وغيره هلايا
 آهن، ” إِنْ يَشَأْ يُسْكِنِ الرِّيحَ فَيَظْلَلْنَ رَوَاكِدَ عَلَى ظَهْرِهِ ” جيڪڏهن گهري ته واءِ کي
 بند ڪري ڇڏي پوءِ اهي ان جي پٺيءَ تي بيٺا رهن. مطلب ته اهي ٻيڙا، لاڇون وغيره
 قدرتي هوا سان هلندا آهن جيڪڏهن الله عز اسمه هوا کي بند ڪري ڇڏي ته ٻيڙا
 وغيره سمنڊ جي پاڻيءَ جي مٿان بيهي وڃن. هلي نه سگهن ” إِنْ فِي ذَلِكَ لَآيَاتٍ
 لِّكُلِّ صَبَّارٍ شَكُورٍ ” بلاشڪ ان ۾ هر صبر ڪندڙ، شڪر ڪندڙ جي لاءِ نشانين
 آهن يعني جيڪي ماڻهو نفس جي تڪليف، عبادت ۾ پيش اچڻ واري محنت ۽

مشقت تي گهڻو صبر ڪندڙ، خوشحاليءَ ۽ نعمتن ۾ رب ڪريم جو گهڻو شڪر ڪندڙ آهن انهن جي لاءِ انهن ڳالهين ۾ قادر جي قدرت جون ڪئين نشانبيون آهن. ”أَوَيُّوبُ قَهْنٌ بِمَا كَسَبُوا وَيَعْفُ عَنْ كَثِيرٍ“ ياكين سندن ڪمائيءَ جي ڪري هلاڪ ڪري ڇڏي ۽ گهڻو معاف ٿو فرمائي. مطلب ته الله جل مجدہ مرضيءَ وارو آهي هوائون روڪي پيڙا ٻوڙي ماڻهن کي سندن ئي ڪيلن ڪمن جي ڪري هلاڪ ڪري ته به ڪري سگهي ٿو پر اهو مهربان آهي جو سندن گهڻا گناهه معاف فرمائي ٿو. ”وَيَعْلَمُ الَّذِينَ يُجَادِلُونَ فِي آيَاتِنَا مَا لَهُمْ مِنْ مَّخِصٍ“ ۽ جيڪي اسان جي آيتن (جي باري) ۾ جهيڙو ڪن ٿا ڄاڻن ته انهن جي لاءِ ڪا پناهه ملڻ جي جاءِ ناهي مطلب ته جيڪي اسان جي آيتن کي ڪوڙو چوندي جهيڙو، بحث وغيره ڪن ٿا جيڪڏهن هوائون روڪي پيڙا هڪ جاءِ تي سمنڊ جي پاڻيءَ جي مٿان بيهاري ڇڏجن ته انهن کي به اهو علم اچي ويندو ته انهن جي لاءِ ڪٿي به ۽ ڪا به پناهه ملڻ جي جاءِ نه رهي آهي.

فائدو: مذڪوره آيتن مان هي فائدو به ذهن نشين ٿين ٿا.

١: ”وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ“ (۽ جيڪڏهن الله (سڀني) ٻانهن جي لاءِ زمين ۾ رزق ڪشادو ڪري ها ته البت زمين ۾ فساد ڪن ها) مان معلوم ٿيو رزق، روزيءَ ۾ ماڻهن کي هڪ جهڙي نه رکڻ ۾ به باري تعاليٰ جون هن جهان جي نظام کي هلائڻ لاءِ ڪئين حڪمتون آهن. نه صرف رزق ۾ پر ٻين نعمتن ۾ سڀ هڪ جهڙا ناهن ڪو حسن وارو آهي ته ڪو صورت جو ڪو جهو آهي ڪو صحتمند آهي ته ڪو بيمار آهي وغيره وغيره. ٢: ”وَيَعْفُوا عَنْ كَثِيرٍ“ (۽ گهڻا معاف ٿو فرمائي) مان معلوم ٿيو ته مالڪ مٿو اسان جا گهڻا گناهه معاف ڪري اسان کي انهن جي سزا نه ڏيندو آهي. ترمذي ۽ ٻين محدثن حضرت علي رضي الله عنه کان روايت آندي آهي ان فرمايو ته: ڇا مان اوهان کي الله جي ڪتاب ۾ ڀلي آيت جي خبر نه ڏيان جنهن جي اسان کي رسول الله صلى الله عليه وسلم ڳالهه ٻڌائي هئي پاڻ ”وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ“ جي متعلق فرمايائون ته اها ڀلي آيت آهي اي علي! مان توکي ان جو بيان ٻڌايان ٿو ته: اوهان

کي جيڪا بيماري، عذاب ۽ مصيبت دنيا ۾ پهچندي آهي اها اوهان جي ڪردار جي ڪري هوندي آهي ۽ الله ان کان وڌيڪ ڪريم آهي جو اوهان کي آخرت ۾ وري عذاب ڪري ۽ جيڪي الله دنيا ۾ اوهان کي معاف فرمايو اهو ان کان وڌيڪ ڪريم آهي جو اوهان کي معاف ڪرڻ کان پوءِ ورائي عذاب ڪري "١".

فَمَا أُوتِيتُمْ مِّنْ شَيْءٍ فَمَتَاعُ الْحَيَاةِ الدُّنْيَا وَمَا عِنْدَ اللَّهِ خَيْرٌ

۽ جيڪا ڏنا ويا آهيو ڪا شيءِ، پوءِ دنيا جي حياتيءَ جو سامان آهي ۽ جيڪو الله وٽ آهي ڀلو

وَأَبْقَىٰ لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ (٣٦) وَالَّذِينَ يَحْتَنِبُونَ

۽ بچا وارو آهي انهن جي لاءِ جن ايمان آندو آهي ۽ پنهنجي رب تي توڪل ڪن ٿا ۽ جيڪي بچن ٿا

كَبِيرَ الْأَثَمِ وَالْفَوَاحِشِ وَإِذَا مَا غَضِبُوا هُمْ يَغْفِرُونَ (٣٧)

وڏن گناهن کان ۽ بي حياتين کان ۽ جڏهن ڪاوڙجن ٿا ته اهي بخش ڪن ٿا

وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَىٰ بَيْنَهُمْ

۽ جن حڪم مڃيو پنهنجي رب جو ۽ قائم ڪيائون نماز ۽ انهن جو امر صلاح سان آهي انهن ۾

وَمِمَّا رَزَقْنَاهُمْ يُنْفِقُونَ (٣٨) وَالَّذِينَ إِذَا أَصَابَهُمُ الْبَغْيُ

۽ ان مان جو رزق ڏنوسون انهن کي خرچ ڪن ٿا ۽ اهي جو جڏهن پهتي انهن کي زيادتي ته

هُمْ يَنْتَصِرُونَ (٣٩) وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا

اهي بدلو وٺن ٿا ۽ بدلو برائيءَ جو برائي آهي ان جي مثال پوءِ جنهن معاف ڪيو

وَأَصْلَحَ فَاجْرُهُ عَلَى اللَّهِ إِنَّهُ لَا يُحِبُّ الظَّالِمِينَ (٤٠)

۽ اصلاح ڪيائين پوءِ ان جو اجر الله وٽ آهي بلاشڪ اهو نه ٿو محبت رکي ظالمن سان

وَلَمَنْ أَنْتَصَرَ بَعْدَ ظُلْمِهِ فَأُولَئِكَ مَا عَلَيْهِمْ مِّنْ سَبِيلٍ^ط (٤١)

۽ البت جنهن بدلو ورتو مظلوم هجڻ ڪ — ان پوءِ اهي ناهي انهن تي ڪا واٽ

إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ

تحقيق واٽ انهن تي آهي جيڪي ظلم ڪن ٿا مائهن تي ۽ زيادتي ڪن ٿا زمين ۾

بِغَيْرِ الْحَقِّ^ط أُولَئِكَ لَهُمْ عَذَابٌ أَلِيمٌ (٤٢) وَلَمَنْ صَبَرَ وَ

ناحق اهي انهن جي لاءِ ع — ذاب دردناڪ آهي ۽ البت جنهن ص — بر ڪي — و ۽

غَفَرَ إِنَّ ذَلِكَ لَمِنْ عَزْمِ الْأُمُورِ^ع (٤٣)

بخش ڪي — و بي — شڪ اهو البت همت وارن ڪمن — ان آهي.

تفسير:

اڳين آيتن ۾ آسمانن ۽ زمين جي پيدا ڪرڻ ۽ سمنڊن ۾ ٻيڙن ۽ لاڇن هلائڻ جي ذڪر سان الله عزاسمه جي توحيد، قدرت جي عظمت ۽ سلطنت جو ذڪر ڪيو ويو ۽ هنن آيتن ۾ مٿين دليلن تي غور ڪري دنيا ڏانهن بي رغبتِي ۽ خالق جي محبت ڏانهن متوجه ڪيو ويو آهي. فرمان اقدس آهي ”فَمَا أُوتِيتُمْ مِّنْ شَيْءٍ فَمَتَاعُ الْحَيَاةِ الدُّنْيَا“ پوءِ اوهان جيڪا به شيءِ ڏنا ويا آهيو اها دنيوي حياتي ۽ جوسامان آهي يعني شاهوڪاري، رزق، مال ۽ اولاد ۾ وسعت دنيا جي حياتي ۽ جو نهايت ٿورڙو ۽ فاني سامان آهي جنهن سان اوهان ٿورڙي مدت نفعو وٺندؤ پوءِ نه اوهان رهندؤ نه اهو سامان رهندو. ”وَمَا عِنْدَ اللَّهِ خَيْرٌ وَأَبْقَى“ ۽ جيڪو الله وٽ آهي پلو ۽ بقا وارو آهي. يعني الله عزوجل وٽ جيڪي ثواب ۽ نعمتون آهن اهي دنيوي حياتي ۽ جي شين کان ڀليون بقا واريون ۽ سرمدي آهن اتي ڪابه ختم ٿيڻ واري نعمت نه هوندي ”لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ“ انهن جي لاءِ جن ايمان آندو ۽ پنهنجي رب تي توڪل ڪن ٿا. يعني جن الله جل مجده ۽ ان جي پيارن پيغمبرن تي ايمان آندو ۽ پنهنجي

پالٿهار، محسن ۽ مهربان تي توڪل رکن ٿا پنهنجا ڪم ان جي حوالي ڪن ٿا ۽ ان جي غير تي حقيقي اعتماد نه ٿا رکن. ”وَالَّذِينَ يَحْتَبِئُونَ كِبْرُ الْأَيْمِ وَالْفَوَاحِشَ“ ۽ جيڪي وڏن گناهن ۽ بيحيائين کان بچن ٿا مقصد ته وڏن گناهن جيئن قتل، زنا، چوري وغيره ۽ فواحش، اهي قول ۽ فعل جن کان شريعت روڪي ٿي ۽ عقل ۽ سليم طبع به انهن کان متنفر آهن هي انهن کان پري رهن ٿا. ”وَإِذَا مَا غَضِبُوا هُمْ يَغْفِرُونَ“ ۽ جڏهن ڪاوڙجن ٿا ته اهي بخش ڪن ٿا. مطلب ته ڪاوڙ ڪائڻ، عفو و درگذر ڪرڻ سندن شيو آهي ”وَالَّذِينَ اسْتَجَابُوا لِرَبِّهِمْ“ ۽ جن پنهنجي رب جي حڪم کي قبول ڪيو، يعني جنهن ڪم جي لاءِ الله جل مجده، انهن کي سڏي ٿو ته جيءَ جيءَ چئي قبول ڪري عمل ڪن ٿا. ”وَأَقَامُوا الصَّلَاةَ“ ۽ نماز قائم ڪن ٿا يعني الله جل شانہ جي طرفان فرض ڪيل نمازون پنهنجي پنهنجي وقت تي نهايت ڪامل نموني ادا ڪن ٿا ۽ هتي نماز کي خصوصي طور ٻين فرضن کان سواءِ ان جي ڪري ذڪر ڪيو ويو آهي. ان جو تزڪيه نفس ۽ تصفيه قلوب ۾ ۽ ظاهري، باطني براين کان روڪڻ ۾ وڏو تاثير آهي. ”١“ ”وَأَمْرُهُمْ شُورَى بَيْنَهُمْ“ ۽ سندن ڪم پاڻ ۾ صلاح سان هوندو آهي. ”شُورَى“ بشرى جي وزن تي مصدر آهي ان جي اڳيان ”ذو“ لفظ مقدر آهي مراد هيءَ آهي ته جن اهم ڪمن ۾ شريعت جو ڪو خاص مقرر حڪم ناهي ان کي طي ڪرڻ ۾ هڪ ٻئي سان مشوري کان ڪم وٺندا آهن اهم جو قيد خود امر جي لفظ مان مستفاد آهي چوٽه عرف ۾ امر اهڙي ڪم کي چئبو آهي جنهن جي اهميت هجي ۽ ان اهم امور ۾ مملڪت ۽ حڪومت جا ڪم به داخل آهن ته عام اهم معاملن به. علامه ابن ڪثير لکيو آهي ته مملڪت جي اهم امور ۾ مشورو ڪرڻ واجب آهي اسلام امير جو انتخاب مشوري تي موقوف ڪري جاهليت واري دور جي شخصي بادشاهين کي ختم ڪيو آهي ”٢“ ”وَمِمَّا رَزَقْنَاهُمْ يُنفِقُونَ“ ۽ ان مان جيڪو اسان انهن کي رزق ڏنو آهي خرچ ڪن ٿا - يعني الله عزوجل جي عطا ڪيل روزيءَ مان ان جي وات ۾ خرچ ڪن ٿا. ”وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ“ ۽ اهي جو جڏهن انهن کي زيادتي پهچي ٿي ته بدلو وٺن ٿا. يعني جيڪڏهن ڪو ظالم انهن سان ظلم ڪري ٿو ته ان جي اڳيان جهڪڻ

جي بجاء ان سان مڙس ٿي مقابلو ڪري ان کان ان ظلم جو بدلو وٺڻ ٿا اهي پسند نه ٿا ڪن ته پاڻ کي ايترو ذليل رکن جو فاسق ۽ فاجر مٿن زيادتيون ڪندا رهن ۽ هي ماڻ ۾ هجن ” وَجَزَاؤُ سَيِّئَةٍ سَيِّئَةٍ مِّثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ ۚ ۽ برائي جو بدلو ان جهڙي برائي آهي پوءِ جنهن معاف ڪيو ۽ اصلاح ڪيو ته پوءِ ان جو اجر الله تي آهي. يعني ظالم کان بدلي وٺڻ ۾ ايتري زيادتي نه ڪجي جو مظلوم خود ظالم بنجي پر جيتري هن برائي ڪئي آهي اوتري ان سان به ڪجي ته گناهه ناهي پر جيڪو ان کي معاف ڪري اصلاح ڪندو ته ان جو اجر الله عزوجل جي ذمي آهي اهو کيس ان جو اجر عطا ڪرڻ فرمائيندو. ” اِنَّهُ لَا يُحِبُّ الظَّالِمِينَ “ بلاشڪ اهو ظالم سان محبت نه ٿو رکي. جيڪو ماڻهو بي رحم ٿي الله جل و علا جي مخلوق تي ظلم ڪري ٿو الله عزوجل ان سان محبت نه ٿو رکي ” وَلَمَّا اَنْتَصَرَ بَعْدَ ظُلْمِهِ فَأُولَٰئِكَ مَا عَلَيْهِمْ مِّنْ سَبِيلٍ ۚ ۽ جنهن ظلم ٿيڻ کان پوءِ پلاند ورتو انهن تي ڪا به واٽ ناهي. بعضي ماڻهو ضرورت کان وڌيڪ امن پسند هوندا آهن مظلوم جيڪڏهن ظالم جي ظلم واري هٿ کي ڪٽڻ جي لاءِ تلوار مياڻ مان ڪڍندو آهي ته اهي شور مچائڻ شروع ڪندا آهن ۽ جوابي ڪاروائي تي ان جي ملامت ڪندا آهن حقيقت ۾ اهڙن ئي ماڻهن جي ڪري ظالم جو حوصلو وڌندو آهي ۽ اهو دل کولي ماڻهن تي ظلم ڪندو رهندو آهي قرآن ڪريم جو اهو فيصلو ناهي قرآن پاڪ صاف اعلان ڪري رهيو آهي ته ظالم کان بدلي وٺڻ جي لاءِ جيڪڏهن مظلوم اعتدال جي حد ۾ رهندي جيڪا ڪاروائي ڪندو ان تي ڪنهن به قسم جي ڪا ملامت نه هوندي. ” اِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ ۚ وَاتَّ تَه صرف انهن تي آهي جيڪي ماڻهن سان ظلم ڪن ٿا ۽ زمين ۾ ناحق زيادتي ڪن ٿا يعني الاهي عذاب ۽ دنيوي سزا جي لاءِ واٽ ۽ رستو ته انهن تي کليل آهي جيڪي شروعات ظلم سان ڪري زمين ۾ ناحق زيادتي ۽ فساد برپا ڪن ٿا ” اُولَٰئِكَ لَهُمْ عَذَابٌ اَلِيمٌ “ اهي انهن جي لاءِ دردناڪ عذاب آهي يعني ظلم ۽ ناحق زيادتي جي ڪري اهي خوش نه ٿين انهن جي لاءِ دردناڪ عذاب تيار آهي ” وَلَمَّا صَبَرَ وَغَفَرَ اِنَّ ذَٰلِكَ لَمِنْ اَمْرِ الْمُؤْمِنِ ۚ ۽ البت جنهن صبر ڪيو ۽ معاف ڪيو

ته بلاشڪ اهو وڏي همت وارن ڪمن مان آهي. جنهن ڪم جي ڪرڻ جو دل ۾ پڪو ارادو هوندو آهي ان کي عزم سڏبو آهي. علامه حقي عليه الرحمة لکيو آهي ته: صبر ۽ مغفرت اهڙن امرن مان آهن جن کي ٻانهو پنهنجي لاءِ ضروري سمجهي چو ته الله جلّت صفاته وٽ گهڻو پسند ڪيل آهن. ”١“ ۽ ان صفتن سان موصوفن مان مراد حضرت ابوبڪر صديق، حضرت عمر، حضرت عثمان، حضرت علي، حضرت ابو عبیده بن الجراح، مصعب بن عمير ۽ سڀئي بدرجي جنگ ۾ اچڻ وارا اصحابي آهن رضوان الله عليهم اجمعين. ”٢“

فائدو: مذڪوره آيتن مان هي فائدا ملن ٿا.

١: ”وَعَلَىٰ رَبِّهِمْ يَتَوَكَّلُونَ“ (۽ پنهنجي رب تي توڪل ڪن ٿا) سيدنا علي المرتضى رضي الله عنه فرمايو ته: جڏهن حضرت ابوبڪر صديق رضي الله عنه سمورو مال الله عزوجل جي واٽ ۾ صدقو ڪيو ته ماڻهن کيس ملامت ڪندي چيو ائين ڇو ڪيئي؟ تڏهن هيءَ آيت نازل ٿي ”٣“ ۽ ثابت ٿيو ته حضرت ابوبڪر صديق رضي الله عنه نهايت متوڪل ۽ متقي شخصيت آهن - علامه مفتي احمد يار خان نعيمي عليه الرحمة جن هن آيت جي تفسير ۾ لکيو آهي ته حضرت ابوبڪر رضي الله عنه قرآن ڪريم جي ارشادات ”وَلَا يَأْتَلِ أُولَٰو الْفَضْلِ“ ۽ ”وَسَيَجْنِبُهَا الْأَتَقَى“ جي روشنيءَ ۾ انبياء عظام عليهم الصلوة والسلام کان پوءِ سڀني کان افضل آهي جيئن الله عزاسمه جي توحيد ۽ حضور عليه الصلوة والسلام جي نبوت تي ايمان آڻڻ ضروري آهي تيئن حضرت ابوبڪر صديق رضي الله عنه جي افضل ۽ مومن ۾ اعلم هجڻ تي ايمان آڻڻ به ضروري آهي اهي سڀ ڳالهيون قرآن ڪريم مان ثابت آهن. ”٤“

”وَلَمَّا أَتَصَرَّ بَعْدَ ظُلْمِهِ“ (۽ جنهن ظلم ٿيڻ کان پوءِ بدلو ورتو) مان معلوم ٿيو ته مظلوم جيڪڏهن ظالم کان پنهنجو پلاند وٺي ته اهو مجرم ناهي مسلمان ان جي مدد ڪن. ها جن ظلمن جون سزائون حاڪم کي ڏيڻيون آهن جيئن قاتل کان قصاص وٺڻ يا زانيءَ کي سنگسار ڪرڻ اهي سزائون مظلوم پاڻ نه ڏيندو. ”٥“

(١) روح البيان ص ٢٢٦ جلد ٨ (٢) القرطبي ص ٤٤ جلد ١٦ (٣) روح البيان ص ٢٢٦ (٤) نور العرفان ص

٧٧٧ (٥) ساڳيو حوالو ص ٧٧٨

وَمَنْ يُضْلِلِ اللَّهُ فَمَا لَهُ مِنْ وَلِيٍّ مِّنْ بَعْدِهِ

۽ جنهن کي گمراه ڪري ٿو الله پوءِ ناهي ان جي لاءِ ڪو ڀرجهلو ان کان پوءِ

وَتَرَى الظَّالِمِينَ لَمَّا رَأَوُا الْعَذَابَ يَقُولُونَ هَلْ إِلَىٰ مَرَدٍّ مِّنْ

۽ ڏسندين تون ظالمن کي جڏهن ڏسندا ۽ عذاب چوندا ڇا موٽڻ ڏانهن ڪا

سَبِيلٌ (٤٤) وَتَرَاهُمْ يُعْرَضُونَ عَلَيْهَا خَشِيعَتٍ مِّنَ الذُّلِّ

واٽ آهي؟ ۽ ڏسندين انهن کي پيش ڪيا ويندا ان تي عاجزي ڪندڙ خوريءَ کان

يَنْظُرُونَ مِنْ طَرْفٍ خَفِيٍّ وَقَالَ الَّذِينَ آمَنُوا إِنَّ الْخَسِرِينَ الَّذِينَ

ڏسندا اڪ لڪ واريءَ کان ۽ چوندا ايمان وارا بلاشڪ نقصان وارا آهي آهن

خَسِرُوا أَنْفُسَهُمْ وَأَهْلِيَهُمْ يَوْمَ الْقِيَامَةِ إِلَّا الَّذِينَ

جن خساري ۾ وڌو سرن پنهنجن کي ۽ اهل پنهنجي کي قيامت جي ڏينهن خبردار بيٺڪ

الظَّالِمِينَ فِي عَذَابٍ مُّقِيمٍ (٤٥) وَمَا كَانَ لَهُمْ مِّنْ أَوْلِيَاءَ

ظالم هميشه واري عذاب ۾ هوندا ۽ نه هوندا انهن جي لاءِ ڪي ڀرجهلا

يَنْصُرُونَهُمْ مِّنْ دُونِ اللَّهِ وَمَنْ يُضْلِلِ اللَّهُ فَمَا لَهُ

جيڪي مدد ڪندا انهن جي الله کانسواءِ ۽ جنهن کي گمراه ڪري ٿو الله پوءِ ناهي ان جي لاءِ

مِّنْ سَبِيلٍ (٤٦) اسْتَجِيبُوا لِرَبِّكُمْ مِّنْ قَبْلِ أَنْ يَأْتِيَ يَوْمٌ لَّا مَرَدَّ

ڪا واٽ قبول ڪيو (حڪم) پنهنجي رب جو ان کان اڳي جو اچي اهو ڏينهن جو ناهي موٽڻ

لَهُ مِنَ اللَّهِ مَالَكُم مِّنْ مَّلَجَا يَوْمَ إِذِ

ان جي لاءِ الله جي طرف ————— ان ناهي اوهان جي لاءِ ڪا پناهه جي جاءِ ان ڏينهن

وَمَالَكُم مِّنْ تَكْيِيرٍ (٤٧) فَإِنْ أَعْرَضُوا فَمَا أَرْسَلْنَاكَ

۽ ناهي اوهان جي لاءِ ڪو انڪار پوءِ جيڪڏهن منهن موڙيندا پوءِ نه موڪليو سون توکي

عَلَيْهِمْ حَفِيظًا إِنْ عَلَيْكَ إِلَّا الْبَلَاغُ وَإِنَّا إِذَا أَذَقْنَا الْإِنْسَانَ

انهن تي نگهبان ڪندڙ ناهي توتي مگر پيغام پهچائڻ ۽ بيشڪ اسان جڏهن چڪائي انسان کي

مِنَّا رَحْمَةً فَرِحَ بِهَا وَإِنْ تُصِبُّهُمْ سَيِّئَةٌ بِمَا قَدَّمَتْ

پاڻ وٽان رحمت ته خوش ٿيو ان سان ۽ جيڪڏهن پهچي ٿي انهن کي تڪليف ان سببان جو اڳي ڪري موڪليو

أَيْدِيهِمْ فَإِنَّ الْإِنْسَانَ كَفُورٌ (٤٨) لِلَّهِ مُلْكُ السَّمُوتِ

هٿن انهن جي پوءِ بيشڪ انسان بي شڪر آهي الله جي لاءِ آهي بادشاهي آسمانن

وَالْأَرْضِ يَخْلُقُ مَا يَشَاءُ يُهَبِّ لِمَنْ يَشَاءُ إِنَاثًا وَيَهَبُ

۽ زمين جي پيدا ڪري ٿو جيڪي گهري بخشي ٿو ڏي جنهن لاءِ گهري نياڻيون ۽ بخشي ٿو ڏي

لِمَنْ يَشَاءُ الذُّكُورَ (٤٩) أَوْ يَزْوَجَهُمْ ذُكْرَانًا وَإِنَّا وَجَعَلُ

جنهن لاءِ گ — هري پٽ يا جوڙا جوڙا ڪري ٿو ڏي پٽ ۽ ڌيئرون ۽ ڪري ٿو

مَنْ يَشَاءُ عَقِيمًا إِنَّهُ عَلِيمٌ قَدِيرٌ (٥٠)

جنهن کي گهري سنڍ بيشڪ اهو ڄاڻندڙ، قادر آهي.

تفسير:

اڳين آيتن ۾ ظالمن ۽ زمين ۾ ناحق بغاوت ڪندڙن جي لاءِ دردناڪ عذاب جو ذڪر ڪيو ويو ۽ هتي انهن جي گمراهه هجڻ ۽ گمراهي جي ڪري عذاب ڏسڻ کان پوءِ دنيا تي موٽڻ جي سوچ جو بيان ٿي رهيو آهي فرمان الاهي آهي ”وَمَنْ يُضِلِلِ اللَّهُ فَمَا لَهُ مِنْ وَلِيٍّ مِّنْ بَعْدِهِ“ ۽ جنهن کي الله گمراهه ڪري ٿو ان کان پوءِ ان جي لاءِ ڪو پرجهلو ناهي. يعني الله عزوجل جي مشيت ۽ فيصلو نهايت اهم آهي جنهن جي غلط سوچ جي ڪري الله تبارڪ وتعالیٰ و تقدس ان کي سڌي واٽ نصيب نه ٿو ڪري ان جي لاءِ ان کان پوءِ ڪوبه پرجهلو ۽ حق ڏانهن رهنمائي ڪندڙ ناهي. ”وَتَرَى الظَّالِمِينَ لَمَّا رَأَوُا الْعَذَابَ يَقُولُونَ هَلْ إِلَىٰ مَرَدٍّ مِّنْ سَبِيلٍ“ ۽ ظالمن کي ڏسندين جڏهن (اهي) عذاب ڏسندا ته چوندا ڇا موٽڻ لاءِ ڪا واٽ آهي. يعني الله جل جلاله جو انڪار ڪندڙ ڪافر جن پنهنجي مٿان ظلم ڪري پاڻ کي خداوندي غضب جي هيٺان آندو جڏهن پنهنجي لاءِ مقرر ڪيل عذاب ۽ سزا ڏسندا ته دنيا ڏانهن واپس ورتڻ جي تمنا ڪري چوندا ته ڇا واپس موٽڻ جي لاءِ ڪا واٽ آهي؟ ”وَتَرَاهُمْ يُعْرَضُونَ عَلَيْهَا خَشِيعَةً مِّنَ الدِّلِّ“ ۽ انهن کي ڏسندين ذلت جي ڪري نهايت عاجزي ڪندڙ باهه جي اڳيان آندا ويندا. ان وقت کين ڪا عزت ۽ اهميت نه هوندي. ”يَنْظُرُونَ مِّنْ طَرَفٍ خَفِيِّ“ لڪل اک سان نهاريندا - يعني ان پڙ ڪندڙ باهه جي عذاب ڏانهن لڪ ۾ ۽ چوري چوري ۽ پيا نهاريندا جيئن ڪنهن کي قتل جي لاءِ پيش ڪيو وڃي ۽ اهو ڏيڍي، اک سان ان تلوار ڏانهن نهاريندو رهي جنهن سان کيس قتل ڪيو ويندو. ”وَقَالَ الَّذِينَ آمَنُوا إِنَّ الْخَاسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ“ ۽ ايمان وارا چوندا ته بلاشڪ نقصان وارا اهي آهن جن پنهنجن سرن ۽ پنهنجي اهل کي قيامت جي ڏينهن نقصان ۾ وڌو. مطلب ته مومن قيامت جي ڏينهن ڪافرن کي سخت عذاب جي حالت ۾ ڏسي چوندا ته وڌ ۾ وڌ نقصان وارا ڪافر آهن جيڪي پاڻ ۽ سندن اهل و عيال الاهي عذاب جي حوالي ٿي ويا. ”الْأَرْأَفُ الظَّالِمِينَ فِي عَذَابٍ مُّقِيمٍ“ خبردار بلاشڪ ظالم هميشه واري عذاب ۾ هوندا. مطلب ته کين عارضي سزا نه ملندي دائمي عذاب ۾ هوندا جنهن مان ڪڏهن به

ٽيندو آهي. يعني ان کي صحت شاهوڪاري ۽ امن جهڙين نعمتن سان نوازيندا آهيون ته ان تي خوش ٿيندو آهي. مفسر کاشفيءَ فرمايو ته: دنياوي نعمت کڻي ڪيتري به وڏي هجي اها آخرت جي نسبت سان ائين آهي جيئن سمنڊ مان ڪوڦڙو هجي ان جي ڪري ان کي اذاقه (چڪڻ) سڏيو ويو آهي ”وَلَنْ تَصْبَهُمْ سَيِّئَةً اِمَّا قَدَّمَتْ اَيْدِيَهُمْ فَاِنَّ الْاِنْسَانَ كَفُورٌ“ ۽ جيڪڏهن انهن کي ان جي ڪري جيڪو سندن هٿن اڳتي لاءِ ڪري موڪليو تڪليف پهچي ٿي ته پوءِ بلاشڪ انسان بي شڪر آهي: هتي انسان جي ڪم همتي ۽ ڪريل طبيعت جو ذڪر ٿي رهيو آهي ته اهو عجيب قسم جي طبيعت جو صاحب آهي جيڪڏهن کيس ڪا نعمت ملي ته گل وانگر ٽڙي ٿو پوي ۽ جيڪڏهن کيس سندس ئي برن عقيدن ۽ بچڙن عملن جي ڪري سزا ملي ٿي ته بي شڪر بنجي الله عزوجل جي سڀني نعمتن جو بي شڪر بنجي ٿو ”لِلّٰهِ مُلْكُ السَّمٰوٰتِ وَالْاَرْضِ يَخْلُقُ مَا يَشَاءُ“ آسمانن ۽ زمين ۾ بادشاهي الله جي آهي چڪي گهري ٿو پيدا ڪري ٿو. مطلب ته آسمانن ۽ زمين ۾ بادشاهي به ان جي آهي ته تصرف به ان جو هلي ٿو جيڪي گهري ٿو پيدا ڪري ٿو. ڪنهن جو پانهن کي علم آهي ته ڪنهن جي کين ڪا خبر به نه آهي ته ڇا پيدا ٿئي پيو ڇا ٿيندو. ”يَهْبُ لِمَنْ يَّشَاءُ اِنَّا نَاثِرٌ وَيَهْبُ لِمَنْ يَّشَاءُ الذَّكُورَ اَوْ اِزْوَاجَهُمْ ذَكَرًا نَّارًا“ جنهن کي گهري ٿو نياڻيون ڏي ٿو ۽ جنهن کي گهري ٿو پٽ ڏي ٿو يا کين پٽ ۽ نياڻيون گڏي ڏي ٿو. مطلب ته پٽ يا نياڻيون ڏيڻ ان جو شان آهي جيڪي پيدا ڪري جنهن کي جو گهري عطا ڪري مرضيءَ جو مالڪ آهي. ”وَيَجْعَلُ مَنْ يَّشَاءُ عَقِيمًا اِنَّهُ عَلِيمٌ قَدِيرٌ“ ۽ جنهن کي گهري سنڍ بنائي بلاشڪ اهو ڄاڻندڙ، قادر آهي. مطلب اهو پنهنجي حڪمت سان هر هڪ کي هلائي ٿو ڪنهن کي بي اولاد رکي ته به ان جي مرضي آهي بلاشڪ اهو علم وارو، قدرت رکندڙ آهي جيڪي مناسب سمجهي ٿو اهو ڪري ٿو.

فائدو: مذڪوره آيتن مان هي فائدو ذهن ۾ اچن ٿا.

١: ”فَمَالَهُ مِنْ وَلِيٍّ مَنْ بَعْدَهُ“ (پوءِ ان جي لاءِ ان کان پوءِ ڪوبه) الله جي مقابلي ۾ (مددگار نه هوندو) هن مان معلوم ٿيو ته گمراهه، بدعقيدي جو ڪو مددگار نه هوندو پر الله عزوجل جي سچن مومن، مخلص پانهن جا قيامت جي

ڏينهن ڪيترا مددگار هوندا (باذن الله تعالى) ۲: ” وَمَنْ يُضْلِلِ اللَّهُ “ (۽ جنهن کي الله گمراهه ٿو ڪري) مان واضح ٿيو ته الله جل جلاله ٻانهي جي بد ڪارين ۽ برائين جي ڪري ان ۾ گمراهي پيدا ڪري ٿو جيئن ڪنهن جانور کي ڪهڙ جي ڪري ان ۾ موت پيدا ڪري ٿو اهو مطلب ناهي ته الله جل شانہ ان کي اول کان گمراهه ڪري ٿو ۽ وري ان کي گمراهي جي سزا به ڏي ٿو. ۳: ” يَهْبِلُنْ يَشَاءُ اَنَاثًا وَيَهْبِلُنْ يَشَاءُ الذَّكَورَ “ (جنهن کي گهري ته نياڻيون ڏي ۽ جنهن کي گهري ٿو پٽ ڏي ٿو) مان واضح ٿيو ته پٽ يا نياڻيون ڏيڻ وارو الله تعالى آهي پر ڪي ڪي ماڻهو بزرگن ڏانهن نسبت ڪري چوندا آهن فلاڻي بزرگ مون کي پٽ ڏنو ان مان مراد آهي ته ان جي دعا سان الله عزوجل پٽ ڏنو. ان طرح چوڻ واري کان وضاحت طلب ڪبي ته ائين ئي چوندو. هروڀرو ان کي ڪافر چوڻ کان احتياط ڪجي.

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحِيًّا أَوْ مِنْ

۽ ناهي ڪنهن انسان جي لاءِ هي ته ڳالهائي ان سان الله مگر الهام سان

وَرَأَى حِجَابٍ أَوْ يُرْسِلَ رَسُولًا فَيُوحِيَ بآذَنِهِ مَا

يا پردي جي پويان يا موڪلي ڪو قاصد پوءِ وحي موڪلي ٿو پنهنجي اذن سان جيڪو

يَشَاءُ إِنَّهُ عَلَىٰ حَكِيمٍ (٥١) وَكَذَٰلِكَ أَوْحَيْنَا

گهري بلاشڪ اهو مٿاهون حڪمت وارو آهي ۽ اهڙي طرح وحي موڪليو اسان

إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ

توڏانهن روح پنهنجي امر مان نه ٿي (عقل سان) سمجهيو تو ته ڇا آهي ڪتاب

وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ

۽ نه شرعي احڪام جو تفصيل ۽ پر ڪيو اسان ان کي نور هدايت ڪيون ٿا اسين ان سان

مَنْ نَشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ

جنهن کي گھرون پنهنجن ٻانهن مان ۽ بلاشڪ تون البت هدايت ڪرين تـو وات

مُسْتَقِيمٌ (٥٢) صِرَاطِ اللَّهِ الَّذِي لَهُ مَا فِي السَّمٰوٰتِ

سڌيءَ ڏانهن الله جي وات جنهن جي ملڪيت آهي جيڪو ڪجهه آسمانن ۾ آهي

وَمَا فِي الْأَرْضِ إِلَّا إِلَى اللَّهِ تَصِيرُ الْأُمُورُ (٥٣)

۽ جيڪو ڪجهه زمين ۾ آهي خبردار الله ڏانهن ٿا موٽن امر

تفسير:

اڳين آيتن ۾ ٻانهن کي جسماني نعمتن جي ڏيڻ جو بيان هو ۽ هتي کين الله عزوجل جي طرفان روحاني نعمتن جي عطا ڪرڻ جو ذڪر ڪندي ارشاد ٿي رهيو آهي ”وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِ حِجَابٍ أَوْ يُرْسِلَ رَسُولًا فَيُوحِيَ بآذُنِهِ مَا يَشَاءُ“ ۽ ڪنهن به بشر جي لاءِ مناسب ناهي جو ان سان الله ڳالهائي مگر وحي جي ذريعي يا پردي کان پويان يا قاصد موڪلي پوءِ اهو ان جي اذن سان جيڪي اهو گهري وحي ڪري. الله جل وعلا هتي بيان ڪيو آهي ته ماڻهو هتي پنهنجي رب پاڪ سان ستوستئون ڳالهائي نه سگهندا ڇو ته ماده جي جهان ۾ آهن ۽ الله عزاسمه ان کان هر طرح پاڪ آهي پر جنهن جا حجاب سنها ٿي ويا ۽ (دنيوي تعلقات کان) ان جو نفس آزاد ٿي ويو ۽ ان جي لاءِ ملا اعليٰ سان اتصال آسان بڻيو اهو تن طريقن مان هڪ طريقي سان ڳالهائڻ جو شرف حاصل ڪري سگهي ٿو.

١:- اهڙيون معنائون محسوس ڪري جيڪي سندس قلب ۾ القاء ڪيون وڃن يا خواب ۾ احڪام حاصل ڪري جيئن حضرت ابراهيم علي نبينا وعليه الصلوة والسلام کي پت جي قربان ڪرڻ جو حڪم ٿيو هو. ٢:- پردي کان پويان ڳالهائڻ ٻڌي جيئن حضرت موسيٰ علي نبينا وعليه الصلوة والسلام جن ٻڌو هو پر ڳالهائيندڙ جي ديدار جي دولت حاصل نه ڪيائون. ٣:- الله جل وعلا ان ڏانهن ملائڪ کي

قاصد بنائي موڪلي پوءِ اهو ملائڪ الله جي طرفان عطا ڪيل احڪام ان تائين پهچائي. مطلب هي ٿيو ته ڪو به بشر پنهنجي عنصري وجود ۽ ان ۾ موجود قوتن جي اعتبار سان اها طاقت نه ٿو رکي جو هن دنيا ۾ الله جل شانہ سان ان جي سامهون اچي مشافهه ٿي ڳالهائي ۽ برداشت ڪري سگهي ان جو علو ۽ بي مثال هجڻ ان کان مانع آهي پر سندس حڪمت جي تقاضا آهي ته مذڪوره ٽن طريقن مان هڪ طريقي سان انبياءِ ڪرام عليهم الصلوة والسلام تائين پنهنجا احڪام ۽ فرمان پهچائي ۽ ان ئي ڪرم نوازيءَ جي تجليءَ سان ڪڏهن ڪڏهن اولياءِ عظام تي به الهام جا دروازا کوليا ويندا آهن پر انبياءِ ڪرام عليهم الصلوة والسلام جي لاءِ اهي آيل احڪام قطعي ۽ يقيني آهن ۽ اولياءِ ڪرام جي لاءِ الهام ظني دليل هوندو آهي.

شان نزول:

مفسرن سڳورن لکيو آهي ته يهودين حضور پر نور عليه الصلوة والسلام جي خدمت عاليه ۾ حاضر ٿي چيو ته: جيئن حضرت موسيٰ (علي نبينا وعليه الصلوة والسلام) الله جل جلاله جو ديدار ڪري ان سان ڳالهائيو هو تيئن اوهان ان جو ديدار ڪري ان سان چونه ٿا ڳالهائيو؟ حضور عليه الصلوة والسلام جن انهن کي فرمايو ته حضرت موسيٰ ته الله عزوجل کي بالڪل نه ڏٺو هو. انهن جي متعلق هي آيت نازل ٿي ”١“ **”اِنَّهُ عَلٰى حَكِيمٍ“** بلاشڪ اهو مٿاهون، حڪمت وارو آهي يعني اهو مخلوقات جي صفات کان مٿاهون ۽ حڪمت وارو آهي. ائين ڪندو آهي جيئن سندس حڪمت جي تقاضا هوندي آهي ”٢“ **”وَكَذٰلِكَ اَوْحَيْنَا اِلَيْكَ رُوحًا مِّنْ اَمْرِنَا“** اهڙي طرح اسان توڏانهن پنهنجي امر مان روح کي وحي ڪرڻ فرمايو. مفسرن پلارن لکيو آهي ته هتي ”رُوحًا“ مان مراد خود قرآن ڪريم آهي جنهن کي ان جي ڪري روح سڏيو ويو جو جيئن روح سان انسان جي زندگي قائم هوندي آهي تيئن قرآن ڪريم جي تاثير سان مثل دليون زنده ٿينديون آهن ۽ انسان کي ابدي حياتي نصيب ٿيندي آهي ڏسو ته جيڪي قومون ڪفر ۽ شرڪ، فسق ۽ فجور جي ڪري تباهه ۽ حقيقي حياتيءَ کان محروم هيون قرآن ڪريم انهن کي ڪيڏي سهڻي زندگي ڏئي ڇڏي ”٣“ **”مَا كُنْتَ تَدْرِي مَا الْكِتَابُ وَلَا الْاِيْمَانُ“** نه ڄاتو ٿي تو ته

ڪتاب ڇا آهي ۽ نه ايمان - يعني اوهان اصل ايمان سان ته موصوف هيا پر ايمان ۽ ايماني اعمال جا تفصيل جيڪي اوهان کي هاڻي وحي الاهي سان معلوم ٿيا اهي هن کان اڳي اوهان جي ذهن مبارڪ ۾ نه هيا. "۱" مفتي شفيع ديوبندي صاحب لکيو آهي ته هتي ايمان کي نه ڄاڻڻ مان مراد آهي ته ايماني اعمال جا تفصيل ۽ ايمان جو اعلى مقام جيڪو اوهان کي وحي جي نزول کان پوءِ حاصل ٿيو آهي اهو پهريان اوهان جي دريافت ۾ نه هو. باقي نه ته امت جي اجماع سان هي ۽ ڳالهه ثابت آهي ته الله جل شانہ پنهنجن نبين عليهم الصلوة والسلام جي خلقت ئي ايمان سان ڪئي آهي نبوت جي اظهار ۽ وحي جي نزول کان پهريان ئي اهي پڪا مومن هوندا آهن ايمان جا اصول انهن جي فطرت ۽ خلقت ۾ داخل هوندا آهن اهوئي وجه آهي جو جڏهن سڀني نبين عليهم الصلوة والسلام تي سندن قومن مخالفت جي ڪري الزام لڳايا ته پيا لڳايا پر ڪنهن امتي ۽ به ڪنهن نبي سڳوري جي لاءِ ائين ڪونه چيو ته اوهان به ته نبوت جي اعلان کان اڳي اسان وانگر بتن جي پوڄا ڪندا هئو.

"۲" علامه قرطبي لکيو آهي ته حضرت يحيٰ جي لاءِ فرمان الاهي آهي "وَاتَّبِعْهُ الْحُكْمَ صَبِيًّا" (۽ اسان انکي ٻار هجڻ جي حالت ۾ حڪم عطا فرمايو) ۽ حضرت عيسىٰ ننڍپڻ ۾ ڳالهائي ٻڌايو ته: "إِنِّي عَبْدُ اللَّهِ إِنِّي أَلْتَمَسْتُ الْكِتَابَ وَجَعَلَنِي نَبِيًّا" مان الله جو ٻانهو آهيان ان مون کي ڪتاب ڏنو آهي مون کي نبي بنايو آهي. اهڙا پيا به ڪيترا دلائل بيان ڪندي مفسر موصوف ثابت ڪيو آهي ته الله عزوجل جا انبيا ۽ علي نبينا وعليهم الصلوة والسلام پيدائشي پڪا مومن هئا جڏهن انهن نبين علي نبينا وعليهم الصلوة والسلام جو اهو مقام هو ته انهن سڀني جي سردار حضرت حبيب ڪريم عليه الصلوة والسلام جي لاءِ ڪيئن ٿو چئي سگهجي ته کين ايمان ۽ علم جي خبر نه هئي سندن نبوت جي اعلان کان اڳ واري زندگيءَ کي مطالعو ڪجي ٿو ته ان مان به سندن پيدائشي نبي هجڻ ثابت آهي. علامه قرطبي جا هي الفاظ پڙهي ايمان مضبوط بنايو الصواب اهو ته معصوم قبل النبوة من الجهل بالله وصفاته والتشكك في شيء من ذلك وقد تعاضدت الاخبار والآثار عن الانبياء بتنزيههم عن هذه النقيصة منذ ولدوا ونشأوا تهتم على التوحيد والايمان على اشراق

انوار المعارف ونفحات الطاف السعادة ومن طالع سيرهم منذ صباهم الى مبعثهم حقق كذالك "١" مطلب ته صحيح هي آهي ته انبياء كرام عليهم الصلوة والسلام نبوت (جي اظهار ۽ اعلان) کان اڳي ان ڳالهه کان معصوم (پاک) آهن ته آهي الله عزوجل ۽ ان جي صفات کان جاهل هجن يا انهن مان انهن کي ڪنهن ڳالهه ۾ شڪ هجي. اهڙيون حديثون ۽ آثار گهڻي تعداد ۾ موجود آهن جن مان ثابت آهي ته انبياء کرام عليهم الصلوة والسلام ننڍپڻ کان ئي انهن عيبن کان پاڪ آهن ۽ انهن جي خلقت ۽ نشوونما توحيد ۽ ايمان تي هوندي آهي بلڪ انهن تي معرفت جا انوار تجليات وجهندڙ هوندا آهن ۽ سعادت مندي جي مهربانين جي مهڪ سان آهي معطر هوندا آهن جن انهن جي سيرتن کي مطالعه ڪيو آهي انهن وٽ اها ڳالهه تسليم ٿيل آهي. جڏهن حقيقت حال اها آهي ته پوءِ آيت جو مطلب آهي ته اسان جي انعام ۽ احسان کان سواءِ اوهان آهي ڳالهيون نه ڄاڻو ها. اوهان جو انهن ڳالهين کي ڄاڻڻ اسان جو احسان ۽ انعام آهي "٢" "وَلَكِنْ جَعَلْنَاهُ نَوْراً يُهْدِي بِهِ مَنْ يَشَاءُ مِنْ عِبَادِنَا" ۽ پر اسان ان کي نور بنايو پنهنجن ٻانهن مان جنهن کي گهرون ٿا ان کي ان سان هدايت ڪيون ٿا. مطلب ته قرآن پاڪ نور آهي ان سان اسان جي ٻانهن مان ان کي هدايت ۽ روشني نصيب ٿيندي آهي جنهن کي اسين گهرندا آهيون "وَأَنَّكَ لَتَهْدِيَ إِلَى صِرَاطٍ مُسْتَقِيمٍ" ۽ بلاشڪ تون سڌي واٽ ڏانهن هدايت ڪرين ٿو. مطلب ته اوهان به صراط مستقيم ڏانهن هدايت ڪيو ٿا سڀني ٻانهن کي الله جل شانہ جي طرف وڃڻ واري سڌي واٽ ٻڌايو ٿا ڪو هلي يا نه هلي ان جي نصيب جي ڳالهه آهي "صِرَاطَ اللَّهِ الَّذِي لَهُ مَا فِي السَّمُوتِ وَمَا فِي الْأَرْضِ" ان الله جي واٽ جو جيڪو ڪجهه آسمانن ۽ جيڪو ڪجهه زمين ۾ آهي ان جي ملڪيت آهي. هتي الله عزوجل جي جلالت شان جو ذڪر آهي ته آسمانن ۽ زمين ۾ جو ڪجهه به آهي سڀ جو خالق به اهو آهي ته مالڪ به اهو آهي ۽ اهوئي انهن ۾ هر قسم جو تصرف ڪندڙ آهي "أَلَا إِلَى اللَّهِ تَصِيرُ الْأُمُورُ" خبردار الله ڏانهن ئي سڀ امر وري اچن ٿا. هن ۾ اطاعت ڪندڙ ۽ فرمانبردار ٻانهن جي لاءِ بشارت ۽ سرڪش ۽ بي فرمانن جي لاءِ تنبيهه آهي ٻڌايو ويو آهي ته مخلوقات جا دنياوي ۽ اخروبي سڀ امور الله

عزوجل جي بارگاه ۾ ٻڌي، ٿيندا آهن ۽ هر ننڍي يا وڏي ڪم جي اهوئي تدبير فرمائيندو آهي.“ ١

فائدو: مذڪوره آيتن مان هي فائدا ذهن ۾ رچن ٿا.

١: آيت ٥١ مان معلوم ٿيو ته ڪير به هن ڌرتيء تي رهندي حجاب کان سواءِ الله عزوجل سان همڪلام ٿي نه ٿو سگهي. حضور پاڪ عليه الصلوة والسلام جن جيڪو الله عزوجل سان حجاب کان سواءِ ڳالهائيو ۽ همڪلام ٿيا اهو لامڪان تي هو. ٢: ”اَوْحَيْنَا“ (اسان وحي ڪيو) هن مان اشاري طور اهو معلوم ٿيو ته حضور عليه الصلوة والسلام جن کان بعد ڪوبه نبي نه ايندو ڇو ته ان ڏانهن وحي جو ذڪر نه ٿيو. جيڪڏهن ٻئي نبي جو اچڻ ممڪن هجي ها ته الله جل شانہ فرمائي ها وحي ڪيوسون ۽ ڪنداسون. ٣: ”مَا كُنْتَ تَدْرِي مَا الْكِتَابُ وَلَا الْاِيْمَانُ“ (اوهان خبر نه ٿي رڪي ته ايمان ڇا آهي ۽ نه ڪتاب جي خبر رڪي هيو) هتي اٽڪل سان خبر رکڻ جي نفِي آهي. الله عزوجل جي احسان ۽ انعام سان خبر رکڻ جي نفِي ناهي جيئن مذڪوره آيت جي تفسير ۾ تفصيل سان لکي آيا آهيون.

الحمد لله جو مون گنهگار مالڪ مٺي جي فضل ۽ حبيب پاڪ عليه الصلوة والسلام جي نگاه ڪرم سان سورة الشورى جو تفسير اڄ بمورخه ١١ - ٣ - ١٤٢٥ هـ الموافق ١ - ٥ - ٢٠٠٤ ع تي ڇنڇر جي رات بوقت ١١ لڳي ١٠ منٽن تي پنهنجي گهر واريءَ لائبريريءَ ۾ لکي پورو ڪيو الله عزوجل جي بارگاه ۾ نهايت عجز ۽ انڪساريءَ سان التجا آهي ته باقي رهيل تفسير به پنهنجي رحم، ڪرم ۽ خاص لطف سان پنهنجي حبيب عليه الصلوة والسلام جي صدقي جلد کان جلد لکي پورو ڪرڻ نصيب فرمائي. آمين يا الله العلمين بحرمة النبي الامين عليه وعلي آله واصحابه الصلوات والتسليمات الى يوم الدين - ڪٽبه الملتجي الى الله المغيث محمد ادريس الداھري نسباً السني عقيدتاً الحنفي مذهباً النقشبندي مشرباً.

سورة زخرف جو تعارف

هن سورة مبارڪه جي تعارف ۾ هي ست (٧) ڳالهيون ذهن نشين ڪرڻ ضروري آهن.

نالو مبارڪ: هن ڀلاريءَ سورة جونالو ”زخرف“ آهي جيڪوهن جي آيت ٣٥ ۾ ذڪر ڪيل آهي.

مڪيه آهي يا مدينه؟: ابن مردويه حضرت ابن عباس رضي الله عنهما کان روايت آندي آهي ته هيءَ سورة مڪه (مڪرمه) ۾ نازل ٿي هئي. ”١“

رڪوعن، آيتن، ۽ حرفن جو تعداد: هن پاڪ سورة ۾ ست (٧) رڪوع، اوڻاڻوي (٨٩) آيتون ۽ ٽي هزار چار سؤ (٣٤٠٠) حرف آهن. ”٢“

اڳيئن سورة سان ربط ۽ مناسبت: هن سورة پاڪ جي اڳيئن سورة سان مناسبت اها آهي جو هن جي شروعات اڳيئن سورة جي پڇاڙيءَ سان ملي جلي ٿي ”٣“

نزول جو زمانو: هيءَ به انهن ستن سورتن مان آهي جن جي ابتداء ”حمر“ سان ڪيل آهي ۽ هن جي نزول جو زمانو به انهن سورتن جي نزول جي زماني جي قريب آهي. ”٤“

مضمون: ائين ته قرآن ڪريم جي هر سورة وانگر هن سورت جي هر آيت به نور جي شمع آهي جيڪا حياتيءَ جي هر لمحہ کي روشن ڪري رهي آهي جڏهن اوهان ان جي مطالعہ ڪندؤ ته اها ڳالهہ خود بخود ملحوظ ٿيندي البت ڪجهہ اهڙيون ڳالهيون آهن جيڪي اوهان جي خصوصي توجه ڏيڻ جون مستحق آهن. ١:- عام طور تي ائين ٿيندو آهي ته جيڪڏهن ڪنهن محسن جي احسان جو شڪريو ادا نه ڪيو ويندو آهي بلڪ رهندو بي شڪري ڪئي ويندي آهي ته اهو محسن پنهنجي احسان ڪرڻ جو سلسلو بند ڪري ڇڏيندو آهي. ماڻهن جي هدايت جي لاءِ الله عزوجل پنهنجي لطف ۽ احسان سان انبياءِ عظام عليهم الصلوٰة والسلام جي

(١) الدرالمشور ص ٣٦٥ جلد ٧ (٢) خازن ص ١٠١ جلد ٤ (٣) المراغي ص ٦٧ جز ٢٥ جلد ٩ (٤) ضياء القرآن ص جلد ٤

بعثت ۽ وحي نازل ڪرڻ جو سلسلو جاري ڪيو تانت ماڻهو هدايت جي واٽ تي هلن پر ان نعمت جي قدر ڪرڻ جي بجاءِ ڪافرن انهن تي چٽرون ڪيون هجن ته ائين ڪيندو هو ته انهن جي بي شڪريءَ جي ڪري هي سلسلو بند ڪيو وڃي ها ۽ انهن کي ڪفر ۽ شرڪ جي انڌيرن ۾ ڌڪي ڇڏجي ها پر الله عزوجل فرمايو ته اي انسانو! اوهان کي نفس ۽ شيطان جي رحم ۽ ڪرم تي ڇڏي نه ڏبو بلڪ اوهان جي لاءِ قرآن ڪريم کي نازل ڪيو جيڪو اوهان جي حياتيءَ لاءِ هدايت جو سج ٿي چمڪندو رهندو تانت جيڪو به شخص پنهنجيءَ منزل ڏانهن وڌڻ گهري ته ان جي روشنيءَ مان فائدو وٺندي وڌندو رهي اسين اوهان کان اوهان جي سرڪشي جي ڪري ناراض ٿي اوهان کان اها نعمت نه ڪسيندا سون. ۲:- اوهان پاڻ مڃيو ٿا ته آسمانن ۽ زمينن کي پيدا ڪرڻ وارو هڪ الله عزوجل آهي ته پوءِ انڌن ۽ ٻوڙن بتن جي عبادت ڇو ٿا ڪيو؟ ان جي جواب ۾ اهي چوندا هئا ته هائو اسين اهو ڪيون ٿا جيڪو الله عزوجل گهري ٿو جيڪڏهن اهو نه گهري ته اسان جي ڪهڙي مجال آهي جو انهن بتن ڏانهن اک کڻي ناهاري سگهون اسان تي اهو اعتراض نه ڪيو اسان جي خدا تي ڪيو جو اسين ان جي ارادي ۽ مشيت جا پائيند آهيون. انهن جي ان غلط سوچ کي هي چوندي رد ڪيو ويو آهي ته اها اوهان جي خالص جهالت ۽ حماقت آهي جيڪڏهن ائين چوڻ صحيح هجي ها ته پوءِ ٻيا مجرم، زنا، قتل، فرمار وارا به اهوئي بهانو پيش ڪندا اصل ڇا هو ته اهي جاهل رضا ۽ مشيت ۾ فرق ڪري نه ٿي سگهيا ۽ نه اڃا تائين ڪري سگهن ٿا، ۳:- انهن کي ان ڳالهه تي به سخت اعتراض هو ته نبوت جي لاءِ اهڙي شخصيت کي ڇو منتخب ڪيو ويو آهي جنهن وٽ نه مال آهي نه زر نه ماڻهن جو مضبوط تعداد جيڪي سندس مڪمل حفاظت ۽ مدد ڪري سگهن. اهي چوندا هئا ته عرب جي جزيري ۾ مشهور شهر به آهن. (۱) مڪه مڪرمه (۲) طائف. انهن ٻنهي شهرن ۾ وڏا وڏا رئيس اثر رسوخ ۽ مال زر وارا موجود آهن جن جي امير هجڻ ۽ دٻدٻي جي انهن شهرن جي گرد و نواح ۾ به ڌوم لڳل آهي جن جي اثر ۽ اقتدار جي اڳيان ڪنهن کي ڏاڍيان ساهه کڻڻ جي به جرئت

ناهي انهن مان جيڪڏهن ڪنهن کي هن منصب جي لاءِ چونڊيو وڃي ها ته اهو پيغام نهايت تيزي سان عرب ملڪ جي ڪنڊ ڪنڊ ۾ پهچي وڃي ها انهن جي اعتراض کي هي چوندي رد ڪيو ويو آهي ته نبوت الله عزوجل جو انعام آهي ان کي عطا ڪرڻ جو ٻئي ڪنهن کي ڪوبه حق ناهي الله جل شانہ ئي ڄاڻي ٿو ته ان ”نعمت عظمى“ جي اهليت ڪنهن ۾ موجود آهي ۽ ان انعام جو لائق ڪير آهي هن سورة ۾ اهو به ٻڌايو ويو آهي ته اي حبيب! هي مقدس ڪتاب، رشد ۽ هدايت جو صحيفه جيڪو اسان اوهان تي نازل فرمايو آهي ان جو نزول اوهان ۽ اوهان جي ساري قوم جي لاءِ عزت ۽ شرف جو باعث آهي ان جي برڪت سان اوهان کي بي حساب پلايون نصيب ٿينديون ان جي فيض سان انسانيت جي قافلي جي قيادت جو منصب اوهان کي ملندو ان کي بار نه سمجهو ان جي تعليمات کي پنهنجي ترقيءَ جي واٽ ۾ رڪاوٽ نه پانيو بلڪ ڪليءَ دل ان کي قبول ڪري خوشيءَ سان ان تي عمل ڪندا هلو ان ضمن ۾ حضرت ابراهيم، حضرت موسيٰ ۽ حضرت عيسيٰ علي نبيناهن وعلیهم الصلوٰة والسلام جي حالات ڏانهن به مختصر اشارو ڪيل آهي تانت مصيبتن جي هجوم وقت انهن جي اولوالعزمي ۽ استقامت تسڪين قلب جو باعث بڻجي.

پلايون ۽ برڪتون

هن جو قرآن ڪريم جي سورة هجڻ وارو شرف ۽ شان به گهٽ ناهي پر اوراد ۽ وظائف پڙهڻ وارا علماء عاملين لکن ٿا ته جيڪو به سورة زخرف کي مهمات ۽ مقاصد جي حصول لاءِ ست ڀيرا پڙهندو ته انشاء الله العزيز اهي ڪيس يقيناً حاصل ٿيندا جيڪڏهن هيءَ سورة لکي بيمار کي پياري ويندي ته (باذن الله) شفاياب ٿيندو جيڪڏهن هن جو نقش لکي پاڻ سان رکندو ته حاڪمن جي ظلم ۽ قهر کان محفوظ رهندو.

وَسِعَ رُكُوعَاتِ	سُورَةُ الزُّخْرَفِ مَكِّيَّةٌ	وَهِيَ تِسْعٌ وَثَمَانُونَ آيَةً
۽ ست ركوع آهي	سورة الزخرف مڪي آهي	۽ اها ۸۹ آيتون

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪرڻ وارو آهي

حَمْزٌ (۱) وَالْكِتَابِ الْمُبِينِ (۲) إِنَّا جَعَلْنَاهُ قُرْآنًا عَرَبِيًّا لَّعَلَّكُمْ

حا - مير - قسم آهي ڪتاب مبين جو بلاشڪ اسان ڪيو ان کي قرآن عربي ٿانت اوهان

تَعْقِلُونَ (۳) وَإِنَّهُ فِي أُمِّ الْكِتَابِ لَدَيْنَا لَعَلَىٰ حَكِيمٌ (۴)

جائو ۽ بلاشڪ اهو لوح محفوظ ۾ اسان وٽ البت بلند، حڪمت وارو آهي

أَفَضْرِبُ عَنْكُمْ الذِّكْرَ صَفْحًا أَنْ كُنْتُمْ قَوْمًا مُّسْرِفِينَ (۵)

ڇاپوءَ جهلينداسون اوهان کان ذڪر ان جي ڪري جو آهيو اوهان قوم حد کان لنگهندڙ

وَكَمْ أَرْسَلْنَا مِنْ نَبِيِّ فِي الْأَوَّلِينَ (۶) وَمَا يَأْتِيهِمْ مِنْ نَبِيٍّ

۽ گهڻائي موڪليا اسان نبي پهرين ۾ ۽ نه ٿي آيو انهن وٽ ڪو نبي

إِلَّا كَانُوا بِهِ يَسْتَهْزِؤْنَ (۷) فَاهْلَكْنَا أَشَدَّ مِنْهُمْ

مگر جو ان سان چٽر ڪندا هئا پوءِ هلاڪ ڪيو اسان سخت ڪي انهن مان

بَطْشًا وَمَضَىٰ مَثَلُ الْأَوَّلِينَ (۸)

سگهه ۾ ۽ گذريو مثال پهرين جو.

تفسير:

هن کان اڳيئن سورة جي پڇاڙيءَ ۾ ڪتاب جو بيان هو ۽ هتي به ان ڪتاب جوئي بيان ڪندي ارشاد ٿي رهيو آهي ”حَمْر“ هي مقطعات حروف آهن جن جو اڳ ۾ ذڪر ٿي آيو آهي ۽ علامه اسماعيل حقي عليه الرحمة لکيو آهي ته ”حَمْر“ الله عزوجل جي ٻن وڏن نالن مبارڪن حنان ۽ منان ڏانهن اشارو آهي حنان اهو آهي جيڪو منهن موڙيندڙ ٻانهي ڏانهن به لطف و ڪرم سان متوجه ٿيندو آهي ته شايد وري پوي ان جي معنيٰ آهي مهربان ۽ منان اهو آهي جو گهرڻ ۽ سوال ڪرڻ کان اڳي عطا ڪندو آهي ۽ بيت الله جي اندران جيڪي ٣ ٽنپ آهن انهن جي به انهن ٽن نالن ڏي نسبت ڪيل آهي ١ اسطوانة الحنان ٢ اسطوانة المنان ٣ اسطوانة الديان. ۽ اها نسبت انهن جي تعظيم جي لاءِ ڪيل آهي جيئن بيت الله، نفاقة الله وغيرهما، ۽ هنن ٽن نالن ڏانهن نسبت ڪرڻ ۾ اهو به اشارو آهي ته رحيم، دنيا ۾ عطا ڪرڻ وارو ۽ آخرت ۾ بدلو ڏيڻ وارو به آهي ۽ اها به ان جي رحمت آهي جو قرآن ڪريم نازل فرمايائين ”١“ ”وَالْكِتَابِ الْمُبِينِ“ ڪتاب مبین جو قسم آهي. مبین جون ٻه معنائون آهن ١ انهن جي لاءِ (حق) بيان ڪندڙ جن ڏانهن اول نازل ڪيو ويو آهي چوٽه انهن جي زبان ۽ ٻوليءَ ۾ آهي ٢ مبین اهو آهي جنهن گمراهيءَ کان جدا ڪري هدايت بيان ڪئي آهي ۽ هر ڳالهه مجمل لفظن ۾ هجڻ جي باوجود تفصيل سان ٻڌائي آهي. ”٢“ ”إِنَّا جَعَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ“ بيشڪ اسان ان کي قرآن عربي ڪيو تانت اوھان ڄاڻو ”ڪتاب مبین“ جو قسم کڻي هتي ان جو جواب آئي ذڪر ڪيو ويو آهي ته اي قرآن پاڪ جا پهريان مخاطبوا! اسان هن ڪتاب کي اوھان جي مادري زبان عربي ۾ نازل ڪيو آھي تانت اوھان ان جي ان حقائق ۽ معارف کي سهڻي نموني سمجھو ۽ ذهن ۾ وھاريو جن جي مٿان اوھان جي سعادت منديءَ جو مدار آهي ”وَإِنَّهُ فِي أُمِّ الْكِتَابِ لَدَيْنَا لَعَلِّي حَكِيمٌ“ ۽ بلاشڪ اهو اسان وٽ لوح محفوظ ۾ البت بلند، حڪمت وارو آهي. ام الڪتب مان مراد لوح محفوظ آهي چوٽه اهو هر ڪتاب جو اصل آهي حضرت ابن عباس رضي الله عنهما فرمايو ته: الله عزوجل اول قلم پيدا ڪري پوءِ ان کي فرمايو ته پاڻ جنهن جي پيدا

ڪرڻ جو ارادو ٿو فرمائي اهي لکي. پوءِ ان وٽ ئي ڪتاب آهي.. ”لَدَيْنَا“ (اسان وٽ) مان مراد اسان جي قرب ۾ آهي ۽ اها عنديت نه مڪاني آهي نه ڪنهن سمجهه ۾ اچڻ واري ڪيفيت ۾ آهي ان کي الله جل مجدہ پاڻ ڄاڻي ٿو. ”لَعَلَّي“ مان مراد رفيع الشان آهي جنهن کي ڪوبه پروڙي ۽ پهچي نه ٿو سگهي يا مراد آهي ته آسماني ڪتابن ۾ بلند شان وارو آهي جو هي نبي پاڪ عليه الصلوة والسلام جن جو معجزو آهي ٻيا ڪتاب معجزو نه هئا حضرت امام رباني مجدد (الف ثاني عليه الرحمة) فرمايو آهي ته قرآن سڀني آسماني ڪتابن ۾ ائين آهي جيئن دائره ۾ مرڪز - اهو ڪشف جي نظر سان ڏٺو ويندو آهي پوءِ مرڪز دائره جو اصل ۽ اجمال آهي بلڪ اهو سڄي دائره کان افضل ۽ اوسع آهي ۽ پر ڪشف جي نظر ۾ نهايت مختصر نظر ايندو آهي ڇو ته گهڻو مٿي آهي. ”١“ ”حَكِيمٌ“ مان به مرادون آهن ١: ته حڪمت وارو آهي. ٢: ته محڪم آهي جنهن کي ٻيو ڪو منسوخ نه ڪندو ”أَفْضَرِبْ عَنْكُمْ الذِّكْرَ صَفْحًا إِنْ كُنْتُمْ قَوْمًا مُّسْرِفِينَ“ ڇا پوءِ اسين اوهان کان ان جي ڪري ذڪر (نصيحت) جهلي ڇڏينداسون. جيڪڏهن اوهان حد کان لنگهندڙ قوم آهيو همزه انڪار جو آهي ۽ ”ف“ محذوف تي عطف ڪرڻ جي لاءِ آهي اصل مراد هيءُ آهي ته: ڇا اسين اوهان کي بيڪار بنائي اوهان کان اوهان جي ئي روگرداني جي ڪري نصيحت (قرآن پاڪ) روڪي ڇڏينداسون اوهان کڻي حد کان لنگهندڙ قوم آهيو پر اسان جي رحمت، رافت ۽ شفقت جي تقاضا اها آهي ته اوهان کي حق ۽ سچ ڏانهن سڏينداهون اوهان قبول ڪيو يانه ڪيو ”وَكَمْ أَرْسَلْنَا مِنْ نَبِيِّ فِي الْأَوَّلِينَ“ ۽ اسان پهرين ۾ به گهڻائي نبي موڪليا هئا. هن آيت ۾ الله جلّت صفاته پنهنجي حبيب عليه الصلوة والسلام جي پاڪ دل مبارڪ کي تسلي ڏيندي فرمايو آهي ته اوهان سان ڪافرن جو نامعقول رويو ڪا نئين ڳالهه ناهي اسان اوهان کان اڳي پهرين امتن ۾ به گهڻا نبي علي نبينا وعليهم الصلوة والسلام موڪليا هئا ته انهن جي امتن به پنهنجن پيغمبرن علي نبينا وعليهم الصلوة والسلام سان اهوئي رويو رکيو هو. هن آيت ۾ آيل لفظ ”كَمْ“ استفهام جي لاءِ ناهي اها (خبريه) آهي ”وَمَا يَأْتِيهِمْ مِنْ نَبِيٍّ إِلَّا كَانُوا بِهِ يَسْتَهْزِؤْنَ“ ۽ انهن وٽ ڪوبه نبي نه ايندو هو مگر ان

سان چتر ڪندا هئا. مطلب ته جنهن به نبي سڳوري تشریف فرما ٿي انهن کي هدايت ٿي ڪئي حق جو ڪلمو چئي سڌي وات ڏانهن سڏيو ٿي ته هي ان کي مڃڻ جي بجاءِ ان تي چترن ۽ توڪون ڪندا هئا پوءِ جيئن اهي نبي سڳورا علي نبينا وعلیهم الصلوة والسلام برداشت ڪندي، صبر کان ڪم وٺندي رب العزة جل شانہ جي دين جي دعوت ڏيندا رهيا تيئن اي حبيب پاڪ! عليه الصلوة والسلام اوهان به اهو سلسلو جاري رکو ڪاميابي اوهان جي آهي. ” فَاهْلُكُنَا اَشَدَّ مِنْهُمْ بَطْشًا “ پوءِ اسان ان کي هلاڪ ڪري ڇڏيو جيڪو انهن مان قوت جي لحاظ سان سخت هو. يعني جڏهن انهن جو عناد ۽ سرڪشي حد ٽپي وئي ۽ انهن جا هدايت تي اچڻ جا سمورا امڪان ختم ٿي ويا ته اسان انهن کي تباهه ڪري ڇڏيو عوام ويچارو ته ڇا هي جيڪي وڏي طاقت وارا هئا پاڻ کي الاءِ ڇا سمجهندا هئا اهي به صفا هلاڪ ٿي ويا ” وَمَضَىٰ مَثَلُ الْأَوَّلِينَ “ ۽ پهرين جو مثال گذري ويو. يعني قرآن پاڪ جي ڪيترين آيتن ۾ پهرين قومن جي حالتن جا بيان اچي چڪا آهن انهن جو جيڪو عبرتناڪ حشر ٿيو اهو به ٻڌي ۽ پڙهي ڏٺو اٿن ان جي ڪري الله جل شانہ کان ڊڄي ايمان آڻي مومن بنجن ته ڀلو آهي. ” ١ “

فائدو: مذڪوره آيتن مان هي فائدو ذهن ۾ اچڻ ٿا.

١: ” وَالْكِتَابِ الْمُنِيرِ “ (ڪتاب مبین جو قسم آهي) ” مُبِينِ “ (بيان ڪندڙ) مان معلوم ٿيو ته قرآن پاڪ مسلمانن جي لاءِ بالخصوص ۽ ٻين جي لاءِ بالعموم هدايت جي وات بيان ڪندڙ آهي ۽ حضور ڀرپور عليه الصلوة والسلام جي لاءِ سمورا غيب بيان ڪندڙ آهي. جيئن ارشاد رباني آهي ” نَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ “ ” ٢ “ اسان اوهان تي ڪتاب نازل ڪيو آهي جيڪو هر شيءِ جو بيان آهي. ٢: آيت نمبر ٤ مان واضح ٿيو ته قرآن ڪريم لوح محفوظ ۾ موجود هو اتاهين کان آهستي آهستي ٢٣ سالن ۾ حضور پاڪ عليه الصلوة والسلام جن تي ٿورو ٿورو ٿي نازل ٿيندو رهيو ۽ اهو به معلوم ٿيو ته قرآن ڪريم ٻين سڀني آسماني ڪتابن کان وڌيڪ شرف ۽ شان وارو آهي. ٣: ” كَمْ أَرْسَلْنَا مِنْ نَبِيٍّ فِي الْأَوَّلِينَ “ پهرين ۾ گهڻا نبي موڪليا هئاسين) مان معلوم ٿيو ته حضرت حبيب ڪريم عليه الصلوة والسلام

جن کان پهريان نبي سڳورا آيا پر کائنن بعد ڪنهن به قسم جو ڪوبه نبي اچڻ ممڪن ئي ناهي ڇوته جيڪڏهن ممڪن هجي ها ته بعد ۾ اچڻ واري جو ذڪر به هتي ٿئي ها.

وَلَكِنْ سَأَلْتَهُمْ مَنْ خَلَقَ السَّمُوتِ وَالْأَرْضَ لَيَقُولُنَّ خَلَقَهُنَّ

۽ البت جيڪڏهن پڇندين انهن کان ته ڪنهن پيدا ڪيا آسمان ۽ زمين ته البت ضرور چوندا پيدا ڪيو

الْعَزِيزُ الْعَلِيمُ^٩ (٩) الَّذِي جَعَلَ لَكُمْ الْأَرْضَ مَهْدًا وَجَعَلَ

انهن کي غالب، ڄاڻندڙ اهو (الله) جنهن کي اوهان لاءِ زمين کي وڇاڻو ۽ ڪيائين

لَكُمْ فِيهَا سُبُلًا لَّعَلَّكُمْ تَهْتَدُونَ^(١٠) وَالَّذِي نَزَّلَ مِنَ السَّمَاءِ

اوهان جي لاءِ ان ۾ واٽون تانت اوهان سڌو رستو وٺو ۽ اهو (الله) جنهن لائو آسمان مان

مَاءً بِقَدَرٍ فَأَنشَرْنَا بِهِ بَلْدَةً مَّيْتًا كَذَلِكَ تُخْرَجُونَ^(١١) وَالَّذِي

پاڻي اندازي سان پوءِ آباد ڪيو اسان ان سان شهر ويران اهڙي طرح ڪڍيا ويندو اوهان ۽ جنهن

خَلَقَ الْأَزْوَاجَ كُلَّهَا وَجَعَلَ لَكُمْ مِنَ الْفُلْكِ وَالْأَنْعَامِ

پيدا ڪيا جوڙا سمورا ۽ ڪيائين اوهان جي لاءِ ٻيڙين ۽ چوپاين مان

مَاتَرُكُمْ^(١٢) لَتَسْتَوُوا عَلَى ظُهُورِهِ ثُمَّ تَذْكُرُوا

اهي جو انهن تي سواري ڪيو تاتانت سڌا ٿي وهو انهن جي پٺين تي ان کان پوءِ ياد ڪيو

نِعْمَةَ رَبِّكُمْ إِذَا اسْتَوَيْتُمْ عَلَيْهِ وَتَقُولُوا الَّذِي سَخَّرَ لَنَا

پنهنجي رب جي نعمت جڏهن برابر ٿي وهو ان تي ۽ چئو ته پاڪ آهي اهو (الله) جنهن مطيع ڪيو اسان

هَذَا وَمَا كُنَّا لَهُ مُقَرَّنِينَ^(١٣) وَإِنَّا إِلَىٰ رَبِّنَا لَمُنْقَلِبُونَ^(١٤)

لاءهن کي ۽ نه هئاسون اسپن ان تي طاقت رکندڙ ۽ بيشڪ اسپن پنهنجي رب ڏانهن البت موٽندڙ آهيون.

تفسير:

اڳين آيتن ۾ ڪافرن جو قرآن ڪريم کان منهن موڙڻ جو ذڪر هو ۽ هتان انهن جي هڪ حال تي نه هجڻ جو ذڪر ڪندي ارشاد ٿي رهيو آهي ” وَلَئِنْ سَأَلْتَهُمْ مَنْ خَلَقَ السَّمٰوٰتِ وَالْاَرْضَ لَيَقُولُنَّ خَلَقْنَهُنَّ الْعَزِيزُ الْعَلِيمُ ” ۽ البت جيڪڏهن انهن کان پڇندين ته آسمان ۽ زمين ڪنهن پيدا فرمايا آهن ته البت ضرور چوندا انهن کي غالب، گهڻو ڄاڻندڙ پيدا فرمايو آهي. يعني اي پيارا رسول! (عليڪ الصلوة والسلام) پنهنجي قوم مان مشرڪن کان جيڪڏهن پڇندؤ ته هي آسمان ۽ زمين ڪنهن پيدا فرمايا آهن؟ ته جواب ڏيندي چوندا ته انهن کي ان (الله) پيدا فرمايو آهي جيڪو پنهنجي سلطنت ۽ دشمنن کان انتقام وٺڻ ۾ غالب ۽ جيڪو ڪجهه آسمانن ۽ زمين ۾ آهي انهن کي چڱي طرح ڄاڻندڙ آهي. خلاصو ڳالهه جو هي آهي ته اهي ان جي مڃڻ جي باوجود ته آسمانن ۽ زمين جو خالق الله آهي ان کانسواءِ ٻين جي عبادت ڪن ٿا ” الَّذِي جَعَلَ لَكُمُ الْاَرْضَ مِهْدًا وَجَعَلَ لَكُمْ فِيهَا سُبُلًا لَّعَلَّكُمْ تَهْتَدُونَ ” (الله) جنهن اوهان جي لاءِ زمين کي وڇاڻو بنايو ۽ اوهان جي لاءِ ان ۾ رستا ڪيا تانت اوهان سڌو رستو وٺو. يعني الله عز و جل ئي اوهان جي لاءِ زمين کي نهايت نرم وڇاڻو بنايو آهي جنهن کي پنهنجن پيرن سان لتاڙيو پيا ۽ اوهان جي لاءِ ان ۾ اهڙيون واٽون ڪيون اٿس جن جي ذريعي اوهان هڪ جاءِ کان ٻيءَ جاءِ ڏانهن هڪ شهر کان ٻئي شهر ڏانهن اچو وڃو ٿا. اهي سڀ سهوليتون اوهان کي الله جل و علا ڏنيون آهن. ” وَالَّذِي نَزَّلَ مِنَ السَّمَاءِ مَاءً بِقَدَرٍ فَاَنْشَرْنَا بِهِ بَلْدَةً مَّيْتًا ” ۽ الله اهو آهي جنهن آسمان مان اندازي سان پاڻي لاتو پوءِ اسان ان سان ويران شهر کي آباد بنايو. يعني هي به ان الله جو فضل ۽ ڪرم آهي جنهن آسمان کان اندازي سان پاڻي لاتو ۽ ان سان ويران شهر کي آباد ڪيو. نه تمام گهڻو لاتائين جو حضرت نوح علي نبينا وعليه الصلوة والسلام جي طوفان وانگر تباهي مچائي ڇڏي

۽ نه وري ايترو ٿورڙو جو پوکڻ ۽ سلڻ جي لاءِ اڻ پورو هجي ۽ اوهان بک جي ڪري هلاڪ ٿي وڃو. ”كَذَٰلِكَ تُخْرَجُونَ“ اهڙي طرح اوهان به ڪڍيا ويندؤ يعني جيئن اسين مينهن سان ويران علائقا آباد ڪندا آهيون زمين مان پوکون ۽ ساوا سلا ڪيندا آهيون تيئن اوهان کي قبرن مان جيئرو ڪري ٻاهر ڪڍڻ تي به قادر آهيون ”وَالَّذِي خَلَقَ الْأَزْوَاجَ كُلَّهَا“ ۽ اهو (الله) جنهن سمورا جوڙا پيدا فرمايا. يعني الله عزوجل قسمن قسمن مخلوق پيدا ڪئي آهي هر شيءِ ۾ جوڙا جوڙا آهن ڪا شيءِ مٺي آهي ته ڪا ڪوڙي، ڪا سفيد آهي ته ڪا ڪاري رنگ واري ڪا بي ساه آهي ته ڪا ساه واري ڪا نر آهي ته ڪا مادي ۽ اهو نمونو ايترو وسيع ۽ دلچسپ آهي جو انسان ان ۾ جيترو غور ڪندو اوترو الله جي قدرت ۽ حڪمت تي ان جو ايمان مضبوط ۽ پڪو ٿيندو. ”وَجَعَلَ لَكُم مِّنَ الْفَلَائِكِ وَالْأَنْعَامِ مَا تَرَكُونَ لَا ۽ ڪيائين اوهان جي لاءِ ٻيڙين ۽ چوپاين مان اهي جن تي سوار ٿيو ٿا. يعني الله تعاليٰ اوهان جي سواريءَ جو سمنڊ، دريائن ۽ پتن ۾ به انتظام ڪرڻ فرمايو آهي سمنڊ وغيره ۾ ٻيڙين تي سوار ٿيو ٿا ۽ برپت ۽ ميدان ۾ چوپاين اٿن، گهوڙن، خچرن، گڏهن تي سواري ڪندا آهيو ۽ گاڏيون، بسون، ڪارون وغيره سڀ پٽ وارين سوارين ۾ داخل آهن ”وَلْيَسْتَأْذِنُوا عَلَىٰ ظُهُورِهِمْ تَرَدُّدًا كَرُوًا نِّعْمَةً رَّبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَانَ الَّذِي سَخَّرَ لَنَا هَٰذَا وَمَا كُنَّا لَهُ مُقْرِنِينَ“ تانت اوهان انهن جي پٺين تي ٺهي ويهو ان کان پوءِ پنهنجي رب جي نعمت کي ياد ڪيو جڏهن انهن تي ٺهي ويهو ۽ چئو پاڪ آهي اهو (الله) جنهن اسان جي لاءِ هي مسخر بنايو ۽ اسين ان تي قدرت رکندڙ نه هئاسون. يعني اوهان جڏهن انهن سوارين جي مٿان ٺهي ويهو ۽ پنهنجي منزل مقصود ڏانهن روانا ٿيو ته اوهان ان ڪريم جي نعمت کي ياد ڪندي چئو ته: پاڪ آهي اهو الله جنهن اسان جي لاءِ هنن وڏن وڏن جانورن کي مطيع ۽ فرمانبردار ڪيو جيڪڏهن اهو ائين نه ڪري ها ته اسان جي ڪهڙي قدرت ۽ طاقت هئي جو انهن کي مطيع بنايون ها. هي سڀ اسلام جي جامعيت آهي جو ان جي روشنيءَ سان زندگيءَ جا سڀ شعبا روشن آهن هن آيت ۾ ڪنهن به سواريءَ تي سوار ٿيڻ جا آداب سيکاريو ويا آهن.

فائدو: ابوداؤد، ترمذي، نسائي ۽ بغوي حضرت علي رضي الله عنه کان روايت

آندي آهي ته ” پاڻ پنهنجي سواريءَ تي سوار ٿيندي رڪيب ۾ پير وجهڻ وقت چيائين ” بِسْمِ اللَّهِ ” جڏهن ٺهي ويٺو ته چيائين ” اَلْحَمْدُ لِلَّهِ ” ان کان پوءِ : سَبَّحَنَ الَّذِي سَخَّرَ لَنَا . پڇاڙي آيت تائين پڙهيائين ان کان بعد ۳ ڀيرا الحمد لله ۳ ڀيرا الله اڪبر ان کان پوءِ ” لَا إِلَهَ إِلَّا أَنْتَ ظَلَمْتُ نَفْسِي فَاغْفِرْ لِي ذُنُوبِي فَإِنَّهُ لَا يَغْفِرُ الذُّنُوبَ إِلَّا أَنْتَ ” پڙهي ڪلڻ لڳو. کيس عرض ڪيو ويو ته: اي امير المؤمنين! چوڻا ڪلو؟ فرمايائين ته مون رسول الله صلى الله عليه وسلم جن کي ائين ڪندي ڏٺو هو جيئن مون ڪيو آهي ۽ پاڻ ائين فرمايائون جيئن مون چيو آهي ۽ پاڻ ان کان بعد ڪليائون اسان عرض ڪيو ته ” يا رسول الله! چوڻا ڪلو؟ پاڻ فرمايائون ته ” جڏهن ٻانهو هي الفاظ چوي ٿو ” رَبِّ اغْفِرْ لِي ” ته الله عزوجل ان جا اهي الفاظ ٻڌي خوش ٿو ٿئي ۽ تعجب جو اظهار ڪري فرمائي ٿو ” منهنجو ٻانهو اها حقيقت تسليم ڪري ٿو ته گناهه بخشيندڙ مان آهيان ٻيو ڪير ناهي. ” ۱

وَجَعَلُوا لَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُبِينٌ (١٥)

۽ ڪيائون ان جي لاءِ ان جي ٻانهن مان ٿڪرا بيشڪ انسان البت کليل بي شڪر آهي

أَمِ اتَّخَذَ مِمَّا يَخْلُقُ بَنَاتٍ وَأَصْـفُـفْكُمْ بِالْبَنِينَ (١٦)

ڇا ورتائين (پاڻ) ان مان جو پيدا ٿو ڪري ڌيئرون ۽ برگزيدو ڪيائين اوهان کي پٽن سان

وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا

۽ جڏهن خوشخبري ڏنو ويو هڪڙو انهن مان ان سان جو نسبت ڪيائين الله جي لاءِ مثال ته

ظَلَّ وَجْهَهُ مُسْوَدًّا وَهُوَ كَظِيمٌ (١٧) أَوْ مَنْ يَنْشَأُ فِي الْحِلْيَةِ

تي پيو منهن ان جو ڪارو ۽ اهو ڪاوڙ ۾ ڀريل آهي ڇا جيڪو پاليو وڃي ٿو زيورن ۾

وَهُوَ فِي الْخِصَامِ غَيْرُ مُبِينٍ (١٨) وَجَعَلُوا الْمَلَائِكَةَ الَّذِينَ هُمْ

۽ اهو جهي ٻڌي ۾ ناهي واضح ڪندڙ ۽ ڪيائون ملائڪن کي جيڪي اهي

عِبَادُ الرَّحْمَنِ اِنَّا اَشْهَدُوْا خَلَقَهُمْ سَتُكْتَبُ

رحمنن جا ٻانهن آهن عورتون ڇا موجود هئا انهن جي ييدائين وقت جلد لکي ويندي

شَهَادَتُهُمْ وَيُسْأَلُونَ (١٩) وَقَالُوا لَوْ شَاءَ الرَّحْمَنُ مَا عَبَدْنَاهُمْ

شاهدي انهن جي ۽ پڇاڪيائيندا ۽ چون پيائون جيڪڏهن گهري هارحمن ته نه عبادت ڪيون ها انهن

مَالَهُمْ بِذَلِكَ مِنْ عِلْمٍ اِنْ هُمْ اِلَّا يَخْرُصُونَ (٢٠)

جي ناهي انهن کي ان جو ڪو علم ناهن اهي مگر ٿا اٽڪل سان ٻڌا هجي ڪن

اَمْ اَتَيْنَهُمْ كِتَابًا مِّنْ قَبْلِهِ فَهُمْ بِهِ مُسْتَمْسِكُونَ (٢١)

ڇا ڏنوسون انهن کي ڪو ڪتاب ان کان اڳي پوءِ اهي ان کي مضبوطيءَ سان وٺندڙ آهن

بَلْ قَالُوا اِنَّا وَجَدْنَا ابَاءَنَا عَلٰى اُمِّيَةٍ وَّانَّا

بلڪ چيائون ته بلاشڪ اسان لڌو اسان پنهنجن ابن ڏاڏن کي هڪ رستي تي ۽ بيشڪ اسان

عَلٰى اٰثَرِهِمْ مُّهْتَدُونَ (٢٢) وَكَذٰلِكَ مَا اَرْسَلْنَا مِنْ قَبْلِكَ

انهن جي پيرن جي نشانن تي هدايت وارا آهيون ۽ اهڙي طرح نه موڪليو اسان توکان اڳي

فِي قَرْيَةٍ مِّنْ نَّذِيرٍ اِلَّا قَالَ مُتْرَفُوهَا اِنَّا وَجَدْنَا

ڪنهن ڳوٺ ۾ ڪو ڊيڄاريندڙ مگر چيو آسودن انهن مان بلاشڪ اسان لڌوسون

أَبَاءَنَا عَلَى أُمَّةٍ وَإِنَّا عَلَى آثَارِهِم مُّقْتَدُونَ (٢٣)

ابن ڏاڏن پنهنجن کي هڪ رستي تي ۽ بيشڪ اسين انهن جي پيرن جي نشانن جي اقتدا، ڪندڙ آهيون

قَالَ أَوْلَوْ جِبْتُكُمْ بِأَهْدَىٰ مِمَّا وَجَدْتُمْ عَلَيْهِ آبَاءُكُمْ

فرمايائين جيتوڻيڪ آڻيان مان اوهان وٽ وڌيڪ سڌو دين ان کان جو لڌو اوهان ان تي ابن ڏاڏن

قَالُوا إِنَّا بِمَا أُرْسِلْتُمْ بِهِ كُفَرُونا (٢٤)

پنهنجن کي چيائون ته بلاشڪ اسان ان ڳالهه جو جنهن سان اوهان موڪليا ويا آهيو ڪفر ڪندڙ آهيون

فَانْتَقَمْنَا مِنْهُمْ فَأَنْظِرْ كَيْفَ كَانَ عَاقِبَةُ الْمُكَذِّبِينَ (٢٥)

پوءِ بدلو ورتسون انهن کان پوءِ ڏس ته ڪهڙي طرح هئي پڇاڙي ڪوڙو چونڌڙن جي

تفسير:

اڳين آيتن ۾ بيان ٿيو ته ڪافر به مڃين ٿا ته آسمانن ۽ زمين جو پيدا ڪندڙ الله آهي ۽ هتي بيان ڪيو ٿو وڃي ته اهي ان مڃڻ جي باوجود الله جل شانہ جي لاءِ عام مخلوق واريون ڳالهيون مڃين ٿا. فرمان مبارڪ آهي ” وَجْعَلُوا لَهُ مِنْ عِبَادِهِ جُزْءًا “ ان جي لاءِ ان جي پانهن مان جزء (ٽڪرا) ثابت ڪيائون جزء (ٽڪري) مان مراد اولاد آهي يعني ڪافرن الله عزوجل جي لاءِ اولاد ٺاهيو آهي جو چون ٿا ته ملائڪ الله جل جلاله جون ڌيئرون آهن ” اِنَّ الْاِنْسَانَ لَكَفُورٌ مُّبِينٌ “ بلاشڪ انسان البت کليل بي شڪر آهي يعني انسان تي جيڪي الله نعمتون ڪيون آهن انهن جو ڪلي طرح بي شڪر آهي ” اِمِ اتَّخَذِ مِمَّا يَخْلُقُ بِنْتٍ وَاصْفُكُم بِالْبَنِينَ “ ڇا جيڪي پيدا ٿو ڪري ان مان پاڻ ڌيئرون پسند ڪري ورتائين ۽ اوهان کي پٽن سان برگزيدو بنايائين. يعني فيصلو به عجيب آهي جو الله جل شانہ جيڪو سڀني جو خالق آهي ان ئي ڌيئرون ۽ پٽ پيدا ڪيا آهن ان پنهنجي لاءِ ڌيئرون پسند ڪيون ۽ اوهان کي چونڊي برگزيدو بنائي پٽ ڏنائين. ڪڏهن به ائين ناهي الله عزوجل جيئن پٽن کان

٢٥

پاک آهي تيئن ڏيئرن کان به پاڪ آهي. "وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ كَظِيمٌ" ۽ جڏهن انهن مان هڪڙو ان سان بشارت ڏنو ٿو وڃي جيڪا وصف رحمن جي لاءِ ٿو بيان ڪري ته ان جو منهن ڪارو ٿي وڃي ٿو ۽ اهو ڏک ۾ پريل آهي. مطلب ته انهن جي پنهنجي حالت اها آهي جو جيڪڏهن ان کي خوشخبري طور ٻڌايو ٿو وڃي ته تنهن جي گهر ڌيءَ ڄائي آهي ته اهو ڪاوڙ ۾ پرجي وڃي ٿو ۽ ان جي ڪري ان جو منهن ڪارو ٿي ٿو وڃي. پر حيرت جي ڳالهه آهي جو انهن ڏيئرن جي نسبت الله تعاليٰ ڏانهن ڪرڻ وقت انهن کي ڪو حياءُ نه ٿو ٿئي "أَوْ مَنْ يَنْشَوِّفِي الْحُلِيِّۦ وَهُوَ فِي الْخِصَامِ غَيْرُ مُبِينٍ" ڇا جيڪو زيورن ۾ پاليو ٿو وڃي ۽ اهو جهيڙي ۾ ڳالهه واضح ڪندڙ ناهي؟ يعني ڇا الله جل شانہ ڏيئرن کي اولاد رکندو جيڪي زيورن ۾ پلجي وڌن ۽ بحث مباحثي جي دوران ڳالهه واضح ڪري بيان نه ٿيون ڪن. ڇا اهي الله عزوجل جي مملڪت کي صحيح نموني سنڀالي سگهنديون؟ يا اهي جنگ يا ڳالهين جي ميدان ۾ لهي ميدان ملهائينديون؟ اهڙي اولاد جي الله تعاليٰ کي ضرورت ڪهڙي آهي؟ "وَجَعَلُوا الْمَلَائِكَةَ الَّذِينَ هُمْ عِبُدُ الرَّحْمَنِ أَنْثَاءً" ۽ ملائڪن کي جيڪي الله جا ٻانها آهن عورتون بنايائون. مطلب ته اهي سندن ڊاڙون ۽ خبرون حقيقت جي بلڪل برخلاف آهن ملائڪ ته الله عزوجل جا ٻانها آهن جيڪي هر وقت ان جي ذڪر ۾ محو رهن ٿا ۽ ان جي سڀني احڪام جي چون چرا ڪانسواءِ اطاعت ڪن ٿا ظالمن انهن کي عورتون، الله جون ڏيئرون سڏڻ شروع ڪيو آهي اها ڪيتري ناانصافي ۽ ڪيترو ظلم آهي. "أَشْهَدُوا خَلَقَهُمْ سَتُكْتَبُ شَهَادَتُهُمْ وَيُسْأَلُونَ" ڇا انهن جي پيدا ٿيڻ وقت موجود هئا جلد انهن جي شاهدي لکي ويندي ۽ پڇا ڪيا ويندا مطلب ته اهڙي ڳالهه ڪرڻ جو انهن وٽ ڪهڙو ثبوت آهي ڇا اهي ملائڪن جي پيدا ٿيڻ وقت اتي موجود هئا جو ذاتي مشاهدي جي بنا تي انهن کي ڏيئرون سڏين ٿا جيڪڏهن اهڙي ڳالهه آهي ته اهي شاهدي پيش ڪن سندن اها شاهدي قلمبند ڪئي ويندي ۽ قيامت جي ڏينهن انهن کان ان جو پڇاڻو ڪيو ويندو. "وَقَالُوا لَوْ شَاءَ الرَّحْمَنُ مَا عَبَدْنَاهُمْ" ۽ چون پيا ته جيڪڏهن رحمن گهري ها ته اسين انهن جي عبادت نه ڪيون ها مطلب ته

جيڪڏهن انهن کي ملائڪن يا بتن وغيره جي عبادت کان روڪجي ٿو ته چون ٿا ته اسان پراڻي دور کان انهن جي پوڄا ڪندا آيا آهيون ڀلا جيڪڏهن اها الله عزوجل کي پسند نه هجي ها ته اسان کي ڪهڙي مجال هئي جو انهن جي عبادت ڪندا رهون ها اهو اسان کي روڪي سگهي پيو پر ان جي طرفان اسان کي جبراً نه روڪڻ ان ڳالهه جو دليل آهي ته هي اسان جو ڪردار ان کي پسند آهي. "مَالَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ" انهن کي ان جو ڪو علم ناهي ناهن اهي مگر اٽڪل سان ڳالهائڻ ٿا. يعني اهي بالڪل اڻ پڙهيل جاهل آهن انهن کي ان حقيقت جي متعلق ڪوبه نه علم آهي نه فهم صرف اٽڪل سان ڳالهه ٻولهه ڪري ان کي پنهنجو دليل ٿا بنائين "أَمْ أَتَيْنَهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ" ڇا اسان انهن کي ان کان اڳي ڪو ڪتاب ڏنو آهي پوءِ اهي ان کي مضبوطيءَ سان وٺندڙ آهن؟ يعني ڇا اسان انهن کي ڪو اهڙو ڪتاب ڏنو آهي جنهن ۾ انهن کي شرڪ جي اجازت مليل آهي يارسمن ۽ رواجن کي مضبوطيءَ سان وٺڻ جو حڪم ٿيل آهي؟ جيڪڏهن آهي ته ان کي پيش ڪن ته هميشه جي لاءِ هي جهيڙو ختم ٿي وڃي ۽ دنيا کي معلوم ٿئي ته انهن جا عقائد ۽ اعمال ان ڪتاب جي مطابق آهن جيڪو کين عطا ڪيل آهي "بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّهْتَدُونَ" بلڪ چيائون ته بلاشڪ اسان پنهنجن ابن ڏاڏن کي هڪ طريقي تي لڌو هو ۽ بلاشڪ اسين انهن جي قدمن جي نشانن تي هلندي هدايت وارا آهيون مطلب ته انهن وٽ ان ڪفر وارن عقيدن ۽ برن عملن جي لاءِ نه ڪو عقلي دليل آهي نه نقلي جڏهن هر طرح ۽ هر طرف کان عاجز ۽ لاجواب ٿين ٿا ته پوءِ پنهنجن گمراهن ابن ڏاڏن جو سهارو وٺي چون ٿا ته جنهن طريقي تي اسان پنهنجن ابن ڏاڏن کي هلندي ڏٺو آهي اسين اهو ڇڏڻ جي لاءِ ڪنهن به قيمت ۾ تيار ناهيون "أُمَّةٌ" جي معنيٰ طريقي ۽ دين آهي "۱" "وَكَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِنْ نَذِيرٍ إِلَّا قَالَ مُتْرَقُهَا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّقْتَدُونَ" ۽ اهڙي طرح اسان اوهان کان اڳي ڪنهن ڳوٺ ۾ ڪو ڊيجاريندڙ نه موڪليو مگر ان جي آسودن چيو ته اسان پنهنجن ابن ڏاڏن کي هڪ طريقي تي لڌو هو ۽ بلاشڪ اسين انهن جي قدمن جي

نشانن جي تابعداري ڪندڙ آهيون يعني اي پيارا حبيب عليك الصلوة واد لام اهو صرف اهل مڪه جو ذهن ناهي انهن کان اڳي به جيڪي گمراه ۽ ڪافر گذريا انهن وٽ به جڏهن اسان جو موڪليل ڪو نبي پهچندو هوته انهن مان به جيڪي مالي لحاظ سان آسودا هوندا هئا چوندا هئا ته اسان جنهن طريقي ۽ مذهب تي پنهنجن ابن ڏاڏن کي ڏٺو هو ان تي مضبوط رهندي انهن جي ئي قدمن جي نشانن تي هلون ٿا انهن جي ئي اقتدا ۽ پيروي ڪيون ٿا.

هڪ غور طلب ڳالهه

هيءَ ڳالهه نهايت غور طلب آهي ته انبياء ڪرام عليهم الصلوة والسلام جي اصلاحي تحريڪن جي مزاحمت ڪرڻ وارا هميشه خوشحال طبقي جا عيش پرست ماڻهو ڇوڻين ٿا؟ هئڻ ته ائين گهرجي جو جڏهن اهي معاش جي فڪر کان آزاد آهن معاشري ۾ هر شخص انهن جو احترام ڪندو آهي انهن کي پنهنجي راءِ جي اظهار ۾ هر طرح جي آزادي ميسر آهي انهن کي گهرجي ته اڳتي وڌي حق جو جهنڊو هٿ ۾ کڻن ها ته سابقين اولين ۾ انهن جو نالو سرفهرست هجي ها ۽ انهن کي حق تي هلندي ڏسي پيا ماڻهو به باطل کان تعلق ٽوڙي هدايت کي قبول ڪن ها انهن جي اثر رسوخ ۽ ڪوشش سان سارو معاشرو گمراهيءَ جي انڌيرن مان نڪري هدايت ۽ حق جي روشنيءَ ۾ اچي ها، پر اهي ان جي بجاءِ اهل حق سان محاذ آرائي شروع ڪري ڏين ٿا ۽ پنهنجن چيلن کي برغلائي اهل حق جي خلاف بدتميزيءَ جو طوفان برپا ڪري ڏين ٿا آخر ان جو وجه ڇا آهي؟ ان جي لاءِ قارئین ڪرام جي خدمت ۾ عرض آهي ته ان جا ڪيترا وجه آهن ۱۔ ته انهن وٽ پيسا گهڻا هوندا آهن ۽ ان جي ڪري اهي ڪنهن جو مطيع ۽ فرمانبردار ٿيڻ پنهنجي شان جي گهٽتائي سمجهندا آهن اهي جنهن سرداريءَ جي مسند تي ويٺل هوندا آهن ان کي ٻئي ڪنهن جي لاءِ خالي ڪرڻ انهن تي ڳرو گذرندو آهي ۲۔ ته معاشري ۾ جيڪا ڦرمار جي گرم بازاری هوندي آهي ان ۾ اهي برابر جا شريڪ هوندا آهن غريب طبقي جو معاشي استحصال انهن جي دولت ڪمائڻ جو سرچشمو هوندو آهي جيڪڏهن اهي معاشره جي اصلاح جي انهن ڪوششن ۾ مصلحن جو ساٿ ڏين ته جنهن عيش ۽

آرام واري زندگيءَ جا اهي عادي ٿي چڪا آهن ان جو تڏوئي ويڙهجي ويندو سڀ کان وڏو وجه شايد هي آهي جو اهي دين ۽ مذهب کي مسڪينن ۽ مفلسن جو ڏندو سمجهندا آهن جن کي رهڻ جي لاءِ آرام وارا بنگلا، سواريءَ جي لاءِ بهترين ڪارون ۽ نفس جي هوس کي دفع ڪرڻ جي لاءِ بي حساب دولت ميسر هجي انهن کي لاچارئي ڪونه آهي ته اهي مذهب جي باري ۾ سوچين اهڙي طرح ٻيون به ڪيتريون رڪاوٽون انهن ماڻهن جي رستي ۾ جبل بنجي بيهي ٿيون رهن اهي پاڻ ۾ تبديلي آڻڻ واري تڪليف ڏيندڙ عمل جي بجاءِ اها ڳالهه وڌيڪ آسان سمجهن ٿا ته حق جي ڳالهه کي سختيءَ سان دٻائي ڇڏين ۽ حق وارن کي آسانيءَ سان اڀرڻ نه ڏين جيتوڻيڪ نيٺ اهي ان ڪوشش ۾ بري طرح ناڪام ٿيندا آهن.

”قَالَ اُولُو حِجَّتِكُمْ بَاھْدٰی مِمَّا وَجَدْتُمْ عَلَیْهِ اٰبَآءُكُمْ قَالُوْٓا اِنَّا بِمَا اُرْسِلْتُمْ بِهِ کٰفِرُوْنَ“ فرمايائين ته جيتوڻيڪ مان اوهان وٽ جنهن تي اوهان پنهنجن پيڙن کي لڌو ان کان وڌيڪ هدايت وارو امر آڻيان ڇوڻ لڳا ته اسان جنهن امر سان اوهان موڪليا ويا آهيو ان جو ڪفر ڪندڙ آهيو يعني نبي سڳوري علي نبينا وعلیه الصلوة والسلام انهن کي فرمايو ته اوهان جي ابن ڏاڏن جي گمراهيءَ واري وات کان مان اوهان کي وڌيڪ هدايت واري وات وٺايان؟ اوهان جي ابن ڏاڏن وارو عقيدو ته اوهان جي ذهني مادي ۽ روحاني ترقيءَ ۾ وڏي رڪاوٽ آهي ۽ اسان جو پروگرام اوهان جي لاءِ نهايت اهم، مفيد ۽ ڪارائتو آهي ته اهي انڪار ڪندي چون ٿا ته اوهان ڇا به ڪيو ڪيترا به دليل ڏيو اسين اوهان جي پيغام ۽ پروگرام جا بالڪل منڪر ۽ ڪافر آهيو هرگز نه مڃينداسون ”فَانْتَقَمْنَا مِنْهُمْ فَانْظُرْ كَيْفَ كَانَ عَاقِبَةُ الْمُكْذِبِيْنَ“ پوءِ اسان انهن کان بدلو ورتو پوءِ ڏس ته ڪوڙو چونڌڙن جي پڇاڙي ڪيئن ٿي يعني جڏهن انهن جي سڌڙن ۽ مڃڻ جا امڪان نه رهيا ته اسان انهن کان کين هلاڪ ۽ تباھ ڪرڻ سان بدلو ورتو. پوءِ اوهان ڏسو ته نبي سڳوري کي ڪوڙو چونڌڙ جي پڇاڙي ڪيئن ٿي ۽ اي پيارا حبيب عليك الصلوة والسلام جيڪي اوهان کي نه ٿا مڃين انهن کان ائين بدلو وٺنداسون اوهان انهن جي ڪوڙي ڇوڻ جي ڪري ڪو غم ۽ فڪر نه ڪيو ”١“

فائدو: مذڪوره آيتن مان هي فائدا ذهن ۾ اچن ٿا:

١: وَجَعَلُوا لَهُ مِنْ عِبَادِهِ جُزْءًا (۱) ان جي لاءِ سندس ٻانهن مان جزء بنايائون (اولاد جي لاءِ جزء جو لفظ اختيار ڪري مشرڪن جي ان باطل دعويٰ جي عقلي ترديد ڏانهن اشارو ڪيو ويو آهي ته: جيڪڏهن الله جل شانہ جو ڪو اولاد هجي ته اهو ان جو جزء هوندو ڇو ته پٽ پيءُ جو جزء هوندو آهي ۽ اهو عقلي قاعدو آهي ته هر ڪل پنهنجي وجود ۾ جزء جو محتاج هوندو آهي ته ان مان لازم ٿئي ٿو ته معاذ الله الله به پنهنجي اولاد جو محتاج آهي ظاهر آهي ته ڪنهن به قسم جي محتاجي الله جي شان الوهيت جي خلاف آهي ٢٠: ”وَهُوَ فِي الْخِصَامِ غَيْرُ مُبِينٍ“ (۱) اهو جهيڙي ۾ بيان ڪندڙ ناهي) جي تفسير مان معلوم ٿيو ته عورت ڳالهائڻ جي قوت گهٽ رکي ٿي حالانڪ ڪي عورتون ڳالهائڻ ۾ ايتريون هوشيار هونديون آهن جو مرد به انهن جو مقابلو ڪري نه سگهندو آهي پر مفسرن ان جي وضاحت ڪندي لکيو آهي ته اهو اڪثريتي حڪم آهي جو اڪثر عورتون اظهار مافي الضمير ۾ مردن جي برابر نه هونديون آهن ڪي ڪي هونديون ته ان سان آيت جي مفهوم تي ڪو اثر نه ٿو پوي ”١“

وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي

۽ جڏهن چيو ابراهيم پنهنجي پيءُ (چاچي) کي ۽ پنهنجي قوم کي ته بلاشڪ مان

بَرَاءٌ مِّمَّا تَعْبُدُونَ (٢٦) إِلَّا الَّذِي فَطَرَنِي

بيزار آهيان انهن کان جن جي عبادت ڪيو ٿا مگر جنهن پيدا ڪيو مون کي

فَإِنَّهُ سَيَهْدِينِ (٢٧) وَجَعَلَهَا كَلِمَةً

پوءِ بلاشڪ اهو جلد هدايت ڪندو مون کي ۽ ڪيائين ان کي (توحيد جو) ڪلمو

بَاقِيَةً فِي عَقِبِهِ لَعَلَّهُمْ يَرْجِعُونَ (٢٨) بَلْ مَتَّعْتُ هَؤُلَاءِ وَآبَاءَهُمْ

باقي رهندڙ پنهنجي اولاد ۾ تانت اهي موئن بلڪ نفعو ڏنو مون هنن کي ۽ سندن ابن ڏاڏن کي

حَتَّى جَاءَهُمُ الْحَقُّ وَرَسُولٌ مُّبِينٌ (٢٩) وَلَمَّا جَاءَهُمُ الْحَقُّ

تانجو آيو انهن وٽ حق ۽ رسول ڪولي بيان ڪندڙ ۽ جڏهن آيو انهن وٽ حق

قَالُوا هَذَا سِحْرٌ وَإِنَّا بِهِ كَافِرُونَ (٣٠)

ته چيائون هيءُ جادو آهي ۽ بيشڪ اسين ان جو ڪفر ڪندڙ آهيون

تفسير:

اڳين آيتن ۾ ٻڌايو ويو ته ڪافرن جو صرف اهو دليل هوتو اسان جيئن پنهنجن ابن ڏاڏن کي ڏنو آهي اهو ڪنداسون ٻئي ڪنهن جي ڪا ڳالهه نه مڃينداسون ۽ هتي انهن جي سمجهاڻ جي لاءِ حضرت ابراهيم علي نبينا وعليه الصلوة والسلام جو ذڪر ڪندي انهن کي چيو ٿو وڃي ته جيڪڏهن هروڀرو ابن ڏاڏن جي طريقي تي هلڻ جو ضد ڪيو بيٺا آهيو ته پوءِ حضرت ابراهيم علي نبينا وعليه الصلوة والسلام جي طريقي ۽ مذهب تي چونه ٿا هلو جيڪو اوهان جي ابن ڏاڏن کان وڌيڪ شرف ۽ شان وارو آهي فرمان الاهي آهي ”وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ“ (ياد فرمايو) جڏهن ابراهيم پنهنجي پيءُ (چاچي) ۽ پنهنجي قوم کي فرمايو ته بلاشڪ مان انهن کان بيزار آهيان جنجي اوهان عبادت ڪيو ٿا. يعني اي مشرڪو! اوهان پنهنجي ڏاڏي ۽ نهايت شرف ۽ شان واري ڏاڏي حضرت ابراهيم علي نبينا وعليه الصلوة والسلام جي نسل هجڻ تي ناز ڪرڻ وارو ان وانگر چونه ٿا ڪيو جو جڏهن پنهنجي چاچي آزر ۽ قوم وارن کي غلط، گمراهه ۽ مشرڪ ڏٺائين ته انهن کي کلي چيائين ته مان اوهان ۽ اوهان جي باطل معبودن بتن کان بيزار آهيان- ۽ جڏهن اهو بيزار ٿيو ته اوهان به انهن باطل معبودن کان بيزار ٿي سڄي معبود، الله عزوجل جي عبادت چونه ٿا ڪيو؟ ”إِلَّا الَّذِي فَطَرَنِي فَإِنَّهُ سَيَهْدِينِ“ مگر

جنهن مون کي پيدا ڪيو آهي پوءِ بلاشڪ اهوئي مون کي جلد هدايت ڪندو. مطلب ته صرف ان جي عبادت ڪندس جنهن مون کي وجود ڏنو آهي اهوئي جلد منهنجي اڳتي رهنمائي ڪندو. ”وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ“ ۽ ان کي پنهنجي اولاد ۾ باقي رهندڙ ڪلمو بنايائين تانت اهي موٽن. مطلب ته ان توحيد جي عقيدي کي صرف پنهنجي ذات تائين محدود نه رکيو بلڪ پنهنجي اولاد کي به ان عقيدي تي قائم رهڻ جي وصيت ڪري ويو ۽ سندس اولاد ۾ الله عزوجل کي هڪ مڃڻ وارن جو وڏو تعداد موجود هو بلڪ حضور عليه الصلوة والسلام جن جي بعثت تائين مڪه مڪرمه ۽ ان جي گردو نواح ۾ اهڙا سليم الفطرت حضرات موجود هئا جيڪي صدين گذرڻ کان پوءِ به حضرت ابراهيم علي نبينا وعليه الصلوة والسلام جي اصلي دين تي قائم هئا. ”١“ ”بَلْ مَتَّعْتُ هَؤُلَاءِ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ“ بلڪ مون هنن کي ۽ سندن ابن، ڏاڏن کي نفعاً ڏنا تانجو انهن وٽ حق ۽ کولي بيان ڪندڙ رسول آيو مطلب ته انهن ماڻهن گهڻي عرصي کان حضرت ابراهيم علي نبينا وعليه الصلوة والسلام جي ملت کي ڇڏي ڏنو هو هجڻ ته ائين ڪپندو هو ته انهن کي ان ڪردار جي سزا ڏئي تباھ ڪري ڇڏجي ها پر اسان وري به انهن تي رحم فرمايو جو دنياوي سامان ۽ عيش عشرت سان مزا ماڻيندا رهيا ۽ تمام گهڻي عرصي کان پوءِ هاڻي انهن وٽ محبوب عليه الصلوة والسلام جلوه گر ٿيو آهي ته انهن کي گهريو هو ته ان تي ايمان آڻي ان جي نور مان روشن ٿين ها ۽ سندن حياتي بخشيندڙن فرمانن ۽ روح پرور ارشادن تي عمل ڪن ها پر انهن ائين ڪرڻ جي بجاءِ انڪار ڪيو ”وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ“ ۽ جڏهن انهن وٽ حق آيو ته چيائون هي جادو آهي ۽ بلاشڪ اسين ان جو ڪفر ڪندڙ آهيون يعني عناد ۽ وڏائي سان سينا ويڪرا ڪندي چوڻ لڳا ته هي الله جل جلاله جو ڪلام ناهي جادو آهي ۽ اسين ان جو انڪار ڪيون ٿا نه مڃيون ٿا ۽ نه ان تي ايمان آڻيندا سون ”٢“

فائدا: مذڪوره آيتن مان هي فائدا به ذهن ۾ اچن ٿا.

١: ”فَإِنَّهُ سَيَهْدِينِ“ (پوءِ بلاشڪ اهو جلد مون کي هدايت ڪندو) هتي اهو مطلب ناهي ته حضرت ابراهيم علي نبينا وعليه الصلوة والسلام اڳي هدايت تي نه

هو هاڻي الله ان کي هدايت ڪندو بلڪ ان مان به معنائون مراد آهن ۱ ته الله عز وجل مون کي جلد هجرت ڪرڻ واري جاءِ ڏسيندو جيڏانهن مان هجرت ڪري ويندس ۲ ته مون کي جلد هدايت ڪندو يعني مون کي هر دم رهنمائي ڪندو رهندو ۽ هدايت تي هميشگي ۽ دوام نصيب ڪرڻ فرمائيندو انبياءِ ڪرام عليهم الصلوة والسلام هڪ گهڙيءَ جي لاءِ گمراه نه ٿي سگهندا جڏهن پاڻ اتنديئي فرمائي رهيو هو ته ”مان اوهان جي معبودن کان بيزار آهيان ته ان جي هدايت تي هجڻ ۾ ڪهڙو شبهو رهيو هن آيت جو تفسير اها آيت آهي“ ”إِنِّي ذَاهِبٌ إِلَىٰ رَبِّي سَبِّحْهُنَّ“ بلاشڪ مان پنهنجي رب ڏانهن ويندڙ آهيان (اهو) مون کي جلد هدايت ڪندو. ۲: ”وَجَعَلَهَا كَلِمَةً بَاقِيَةً فِي عَقِبِهِ“ (۽ ان کي ان جي اولاد ۾ باقي رهندڙ ڪلمو بنائين) مان مراد آهي ته حضرت ابراهيم علي نبينا وعليه الصلوة والسلام جواهو باطل معبودن کان بيزاري وارو اعلان ان کان پوءِ اچڻ وارن نبين علي نبينا وعليهم الصلوة والسلام ۽ صالحن، بزرگن، اوليائن ۽ عالمن ۾ به جاري رهيو.

۳: ”رَسُولٌ مِّنْهُ“ (بيان ڪندڙ رسول) الله عزوجل لوح محفوظ کي به مڃين سڏيو، قرآن ڪريم کي به ۽ سهڻي حبيب پاڪ عليه الصلوة والسلام جن کي به مڃين سڏيو ڇو ته پاڻ الله جل و علا جي عطا سان غيبن کي بيان ڪندڙ آهن ۽ سندن نبوت بالڪل ظاهر آهي سندن معجزا سندن حقانيت جو ڪليل دليل آهن. ”۱“

وَقَالُوا لَوْلَا نَزَّلَ هَذَا الْقُرْآنُ عَلَىٰ رَجُلٍ مِّنَ الْقُرَيْتَيْنِ

۽ چيائون ته ڇو نه نازل ڪيو ويو هي قرآن ڪنهن مڙس تي بن ٻڌڻ مان

عَظِيمٍ (۳۱) أَهْمُ يَقْسِمُونَ رَحْمَتَ رَبِّكَ نَحْنُ قَسَمْنَا

وڏي تي ڇا اهي ورهائن ٿا تنهنجي رب جي رحمت اسان ورهايو

بَيْنَهُمْ مَّعِيشَتُهُمْ فِي الْحَيَاةِ الدُّنْيَا وَرَفَعْنَا بَعْضَهُمْ

انهن ۾ گذران انهن جو دنيا واري حياتيءَ ۾ ۽ بلند ڪيو ۽ ڪي ٻين کي

فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُخْرِيًّا وَرَحْمَتُ

بين جي مٿان درجن ۾ تانت وٺڻ هڪڙا انهن مان ٻين کي حڪم بردار ۽ تنهنجي

رَبِّكَ خَيْرٌ مِّمَّا يَجْمَعُونَ (۳۲) وَلَوْلَا اَنْ يَّكُونَ النَّاسُ

رب جي رحمت ڀلي آهي ان کان جيڪو گڏ ڪن ٿا ۽ جيڪڏهن نه هجي ها جو ٿي وڃن ماڻهو

أُمَّةٌ وَاحِدَةٌ لَّجَعَلْنَا لِمَنْ يَّكْفُرُ بِالرَّحْمَنِ

جماعت هڪ - (ڪافر) ته البت ڪيون ها انهن جي لاءِ جيڪي ڪفر ڪن ٿا رحمن جو

لَبِئْسَ لَهُمْ سُقْفًا مِّنْ فَضَّةٍ وَمَعَارِجَ عَلَيْهَا يَظْهَرُونَ (۳۳)

سندن گهرن جون چٽيون چانديءَ مان ۽ ڏاڪڻيون جو انهن تي چڙهن ها

وَلَبِئْسَ لَهُمْ أَبْوَابًا وَسُرُرًا عَلَيْهَا يَتَكَبَّرُونَ (۳۴) وَزُخْرَفًا

۽ سندن گهرن جا دروازا ۽ تخت جو انهن تي ٿيڪ ڏئي وهن ها ۽ سونا

وَأَنْ كُلُّ ذَالِكٍ لَّمَّا مَتَاعُ الْحَيَاةِ الدُّنْيَا وَالْآخِرَةُ

۽ ناهي سمورو اهو مگر سامان حياتيءَ دنيا واريءَ جو ۽ آخرت

عِنْدَ رَبِّكَ لِلْمُتَّقِينَ (۳۵)

تنهنجي رب وٽ پرهيزگارن جي لاءِ آهي.

تفسير:

اڳين آيتن ۾ بيان ٿيو ته ڪافرن وٽ جڏهن رسول مبین آيو ته ان جو انڪار ڪيائون ۽ هتي وري انهن جو ٻيو ذهن بيان ڪندي ارشاد ٿي رهيو آهي ” وَقَالُوا لَوْلَا نَزَّلَ هَذَا الْقُرْآنُ عَلَى رَجُلٍ مِّنَ الْقُرَيْنَيْنِ عَظِيمٍ “ ۽ چيائون ته هي قرآن ٻن ڳوٺن مان

منصب جنهن سان الله عزوجل اوهان کي نوازيو آهي ان جي مقابلي ۾ سموري دنيا جي قارونن جي خزانن جي ڪا حيثيت ناهي ”رَحْمَةُ رَبِّكَ“ تنهنجي رب جي رحمت - هنن لفظن ۾ ڪيترو لطف آهي يعني اهورب ته سڀني جهانن جو آهي پر اي جيب ان جي شان ربوبيت جي جيڪا خاص نسبت اوهان جي ذات سان آهي اها ڪنهن ٻئي کي نصيب ناهي. ”وَلَوْلَا اَنْ يَّكُونَ النَّاسُ اُمَّةً وَّاحِدَةً جَعَلْنَا لِمَنْ يَّكْفُرْ بِالرَّحْمٰنِ لِبُيُوتِهِمْ سُقْفًا مِّنْ فِصَّةٍ وَمَعَارِجَ عَلَيْهَا يَظْهَرُونَ وَلِبُيُوتِهِمْ اَبْوَابًا وَسُرَرًا عَلَيْهَا يَتَكَبَّرُونَ وَزُخْرَفًا“ جيڪڏهن هي خيال نه هجي ها ته ماڻهو هڪ جماعت (ڪافره) ٿي ويندا ته انهن جي لاءِ جيڪي رحمن جو ڪفر ٿا ڪن سندن گهرن جون چٽيون چانديءَ جون ڪيون ها ۽ ڏاڪڻيون (ب) جن تي اهي چڙهن ٿا ۽ سندن گهرن جا دروازا ۽ تخت جن تي ٿيڪ ڏئي وهن ٿا (اهي به چانديءَ جا ڪيون ها) ۽ سونا - مطلب ته جيڪڏهن اهو خيال نه هجي ها جو ماڻهو سڀ ڪافر ٿي ويندا ۽ سمجهندا ته ڪافر حق تي آهن ته اسين ڪافرن کي ايتري دولت ڏيون ها جو انهن جي گهرن جون چٽيون، دروازا، ڏاڪڻيون ۽ ٿيڪ ڏئي وهڻ وارا تخت سڀ چانديءَ جا ۽ سون جا هجن ها. دنيا دولت جيڪا اسان جي قدرتي نگاهه ۾ ڪا اهميت نه ٿي رکي انهن نالائقن جي حوالي ڪري ڇڏيون ها ”وَاَنْ كُلَّ ذٰلِكَ لَمَّا مَتَاعُ الْحَيٰوةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِينَ“ ۽ ناهي سمورو اهو مگر دنيا واري حياتيءَ جو سامان ۽ آخرت تنهنجي رب وٽ پرهيزگارن جي لاءِ آهي. مطلب ته اهو سمورو سامان عارضي ۽ فاني آهي اعتماد جي لائق ناهي ۽ آخرت ۾ الله وٽ انهن جي لاءِ ڀلائي ۽ بهتري آهي جيڪي متقي هوندا. شرڪ ۽ گناهن کان پري رهي صاف ٿي بارگاهه ايزدي ۾ پيش ٿيندا.

فائدو: مذڪوره آيتن مان هي فائدا ذهن نشين ٿين ٿا.

١: ”عَلَى رَجُلٍ مِّنَ الْقُرَيْتَيْنِ عَظِيمٍ“ (ٻن ڳوٺن مان هڪ وڏي مرد تي) هن مان معلوم ٿيو ته الله عزوجل جي نبين عليهم الصلوة والسلام کي عظيم نه سمجهڻ، دنيا دار کي عظيم سمجهڻ ڪافرن جو ڪم آهي سڀ کان وڌيڪ عظمت ۽ عزت وارو نبي عليه الصلوة والسلام آهي ۽ ان تي ايمان آڻيندڙ به عزت وارا آهن جيئن

ارشاد خداوندي آهي ” اَلْعِزَّةُ لِلَّهِ وَلِرَسُولِهِ وَلِلْمُؤْمِنِينَ ” عزت الله جي ۽ ان جي رسول جي ۽ مومن جي آهي. ٢٠: ” لِيَتَّخِذَ بَعْضُهُمْ بَعْضًا سَخِرِيًّا ” (تانت هڪڙا انهن مان ٻين کي حڪم بردار بنائين) مان معلوم ٿيو ته هڪڙن کي ٻين کان بلند ڪرڻ ۾ رب پاڪ جون ڪئين حڪمتون آهن جيڪي مالي لحاظ سان بلند آهن اهي پاڻ کان گهٽ وارن کان ڪم ڪار وٺي سگهن ان جي ڪري سڀني کي عالم، ولي ۽ نبي نه بنائين. ٣٠: آيت ٣٣ کي سمجهڻ مان معلوم ٿيو ته مال ۽ دولت جو گهڻو هجڻ ڀلي هجڻ جو دليل ناهي. هاجن اعلى اوصاف جو هجڻ نبوت لاءِ ضروري هو اهي سڀ جو سڀ اوصاف حضرت حبيب ڪريم عليه التحية والتسليم ۾ على وجه الكمال موجود آهن.

وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَیْطَانًا

۽ جيڪو غافل رهندو رحمن جي ذڪر کان ته مقرر ڪنداسون ان جي لاءِ شيطان

فَهُوَ لَهُ قَرِينٌ (٣٦) وَإِنَّهُمْ لَيَصُدُّونَهُمْ عَنِ السَّبِيلِ

پوءِ اهو ان جي لاءِ ساٿي آهي ۽ بي شک اهي البت روڪين ٿا انهن کي واٽ کان

وَيَحْسَبُونَ أَنَّهُمْ مُّهْتَدُونَ (٣٧) حَتَّىٰ إِذَا جَاءَنَا

۽ ڀائين ٿا ته بلاشڪ اهي هدايت وارا آهن تانجو جڏهن اسان وٽ

قَالَ يَلَيْتَ بَيْنِي وَبَيْنَكَ بُعْدَ الْمَشْرِقَيْنِ

چوندو اي ڪاش! منهنجي وچ ۽ تنهنجي وچ ۾ پر انهن هجي ها اوڀر، اولهه جي ٽري

فَبِئْسَ الْقَرِينُ (٣٨) وَلَنْ يَنْفَعَكُمُ الْيَوْمَ إِذْ ظَلَمْتُمْ

پوءِ بچڙو سنگتي آهين ۽ هرگز نفعو نه ڏيندي اوهان کي اڄ جڏهن ظلم ڪيو اوهان

أَنْكُمْ فِي الْعَذَابِ مُشْتَرِكُونَ (۳۹) أَفَأَنْتَ تَسْمَعُ الصَّمْرَ

بلاشڪ اوهان عذاب ۾ شريڪ ٿيڻ وارا آهيو ڇا پوءِ تون ٻڌائيندي ٻوڙن کي

أَوْ تَهْدِي الْعُمَىٰ وَمَنْ كَانَ فِي ضَلَالٍ مُّبِينٍ (۴۰) فَاِمَا

يا وات ڏيکاريندي انڌن کي ۽ ان کي جيڪو وڌيل گمراهي ۾ آهي پوءِ جيڪڏهن

نَذْهَبَنَّ بِكَ فَإِنَّا مِنْهُمْ مُنْتَقِمُونَ (۴۱) أَوُنِّرِيكَ

وٺي وڃون اسين توکي پوءِ بيشڪ اسين انهن کان بدلو وٺندڙ آهيون يا ڏيکاريون توکي

الَّذِي وَعَدْنَاهُمْ فَإِنَّا عَلَيْهِمْ مُّقْتَدِرُونَ (۴۲)

اهو جو وعدو ڏنو آهيون انهن کي پوءِ بيشڪ اسان انهن تي وس وارا آهيون

فَأَسْتَمْسِكْ بِالَّذِي أُوحِيَ إِلَيْكَ إِنَّكَ عَلَىٰ صِرَاطٍ مُسْتَقِيمٍ (۴۳)

پوءِ مضبوطيءَ سان وٺ ان کي جيڪو وحي ڪيو وڃي ٿو تودانهن بلاشڪ تون وات سڌيءَ تي آهين

وَأَنَّهُ لَذِكْرٍ لَّكَ وَلِقَؤْمَلِكُمْ وَسَوْفَ تُسْأَلُونَ (۴۴)

۽ بيشڪ اهو البت شرف آهي تولا ۽ تنهنجي قوم جي لاءِ ۽ جلد پڇا ڪيا ويندو

وَسُئِلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ

۽ پڇ تون انهن کان جيڪي موڪليا اسان تو کان اڳي پنهنجن رسولن ميان ڇاڪيا اسان

الرَّحْمَنِ إِلَهًا يُعْبَدُونَ (۴۵)

رحمن کان سواءِ معبود جو عبادت ڪيا وڃن.

تفسير:

اڳين آيتن ۾ بيان ٿيو ته مال ملڪيت دنيوي عارضي سامان آهي جيڪو جلد فنا ٿي ويندو ۽ هتي ٻڌايو ويو آهي ته جيڪو مال جي محبت ۾ رهي الله جي ذڪر کان منهن موڙيندو اهو شيطان جو ساٿي بنجندي. فرمان مبارڪ آهي ” وَمَنْ يَعْشُرْ عَنْ ذِكْرِ الرَّحْمَنِ نَقِيضٌ لَهُ شَيْطَانًا فَهُوَ لَهُ قَرِينٌ “ ۽ جيڪو رحمن جي ذڪر کان غافل رهندو اسين ان جي لاءِ هڪ شيطان مقرر ڪنداسون پوءِ اهو ان جو ساٿي هوندو. مطلب ته جيڪو شخص سڄي نصيحت ۽ الله جل شانہ جي ذڪر کان روگرداني ڪندو ان تي خصوصي طرح هڪ شيطان مقرر ڪيو وڃي ٿو جيڪو ان جو ساٿي بنجي هر وقت ان کي گمراه ڪندو ۽ دل ۾ وسوسا وجهندو رهي ٿو ۽ اهو دوزخ ۾ وڃڻ تائين ان جو ساٿ نه ڇڏيندو ” ١ “ ” وَاتَّهَمُوا لِيَصَدَّقُوهُمْ عَنْ السَّبِيلِ وَيَحْسَبُونَ أَنَّهُمْ مُّهْتَدُونَ “ ۽ بلاشڪ اهي انهن کي وات کان روڪين ٿا ۽ سمجهن ٿا ته بلاشڪ اهي هدايت وارا آهن يعني شيطان انهن غافلن کي هدايت جي وات کان روڪين ٿا ۽ الله جل شانہ جي ذڪر کان غافل رهڻ وارا سمجهن ٿا ته اهيئي هدايت وارا آهن. ” ٢ “ ” حَتَّىٰ إِذَا جَاءَنَا قَالَ يَلَيْتَ بَيْنِي وَبَيْنَكَ بَعْدَ الْمَشْرِقَيْنِ فَيَبْسُ الْقَرِينُ “ تانجو جڏهن اسان وٽ آيو ته چيائين اي ڪاش! منهنجي ۽ تنهنجي وچ ۾ اوڀر اولهه جيتري پُرانهين هجي ها پوءِ ڀڄڻو ساٿي آهي. يعني جڏهن غافل شخص اسان وٽ ان حال ۾ پيش ٿيندو جو ان جو ساٿي شيطان ان سان گڏ هڪ زنجير ۾ جڪڙيل هوندو ته اهو غافل ان شيطان کي چونڊو ته اي ڪاش! تون مون کان ايترو پري هجين ها جيترو اوڀر اولهه کان پري آهي تون ته نهايت برو ساٿي آهين. ” الْمَشْرِقَيْنِ “ مان مراد اوڀر ۽ اولهه آهن هتي اولهه تي به مشرق جولفظ تغليباً ڳالهايو ويو آهي ۽ مثلي جي صيغي ۾ آئي ” بَعْدَ “ کي انهن ڏانهن مضاف ڪيو ويو آهي. حضرت ابو سعيد خدری رضی اللہ عنہ فرمايو ته ڪافر جڏهن محشر جي ميدان ۾ آندو ويندو ته سندس ساٿي شيطان به ان جو جوڙ بنايو ويندو تانجو جهنم جي باهه ۾ پهچندا ته به گڏ هوندا. ” ٣ “ ” وَلَنْ يَنْفَعَكُمُ الْيَوْمَ إِذْ ظَلَمْتُمْ أَنْكُرٌ فِي الْعَذَابِ مُشْتَرِكُونَ “ ۽ هرگز نفعو نه ڏيندو اوهان کي اڄ جڏهن اوهان ظلم ڪيو بلاشڪ اوهان عذاب ۾

شريڪ آهيو. يعني عذاب ۾ گڏ هجڻ اوهان کي ڪنهن به قسم جو فائدو نه ڏيندو. جڏهن اوهان ظلم ڪيو ۽ ظلم ۾ به اوهان گڏ هيو ته عذاب ۾ شريڪ رهو. دنيا ۾ جيڪڏهن ڪنهن تڪليف ۾ به گڏ ٿيندا هئا ته اها هلڪي ٿيندي هئي قيامت جو نظام ان کان نرالو آهي. ”۱“ ”اَفَاَنْتَ تَسْمَعُ الصَّخْرَ اَوْ تَهْدِي الْعُمْى وَمَنْ كَانَ فِي ضَلَالٍ مُّبِينٍ“ ڇا پوءِ تون ٻوڙي کي ٻڌائيندي يا انڌي کي واٽ ڏيکاريندي ۽ ان کي جيڪو کليل گمراهي ۾ هوندو. نبي پاڪ عليه الصلوة والسلام جن ڪافرن جي نه مڃڻ ۽ انڪار ڪرڻ تي غمگين ٿيندا هئا انهن کي الله جل شانہ مطمئن ڪرڻ جي لاءِ فرمايو ته - اي حبيب! عليك الصلوة والسلام! جيڪڏهن هي ٻوڙا نه ٿا ٻڌن ته اوهان انهن کي ڪيئن ٻڌائيندا يا هي انڌا اوهان جي چمڪندڙ سج کي نه ٿا ڏسن يا هدايت جي هوندي کليل گمراهي ۽ ۾ آهن ته اوهان انهن کي ڪهڙي رهنمائي ڪندؤ. اهي ازلي بدبخت ڪا ڳالهه قبول ڪرڻ جي لاءِ تيار ناهن ته انهن جي متعلق ڪو غم ۽ فڪر نه ڪيو ”فَاَمَّا نَذَهَبْ بِكَ فَأَنَا مِنْهُمْ مُنْتَقِمُونَ“ پوءِ جيڪڏهن اسين اوهان کي وٺي وڃون ته پوءِ بلاشڪ اسين انهن کان بدلو وٺندڙ آهيون ”اَوْ نُرِيَنَّكَ الَّذِي وَعَدْنَاهُمْ فَأَنَا عَلَيْهِمْ مَّقْتَدِرُونَ“ يا اسين توکي اهو ڏيکاريون جيڪو اسان انهن کي وعدو ڏنو آهي پوءِ بلاشڪ اسين انهن تي قدرت رکندڙ آهيون. مطلب ته اي محبوب! عليك الصلوة والسلام انهن ڪافرن کي سندن ڪفر جي سزا ضرور ملندي پوءِ اها اوهان کي پاڻ ڏانهن گهرائي، رحلت ڪرائي پوءِ ڏيون، انهن کان انتقام وٺون يا اوهان جي هوندي انهن کي وعدو ڏنل سزا ڏيون ۽ اوهان کي اها دنيا ۾ به ڏيکاريو اسين انهن تي هر طرح قدرت رکندڙ آهيون اهي اسان جي قدرتي ڪنٽرول کان ٻاهر ٿي نه سگهندا. ”فَاسْتَمْسِكْ بِالَّذِي اُوْحِيَ اِلَيْكَ اِنَّكَ عَلَى صِرَاطٍ مُسْتَقِيمٍ“ پوءِ ان کي مضبوطيءَ سان وٺ جيڪو توڏانهن وحي ڪيو ويو آهي بلاشڪ تون سڌي واٽ تي آهين. مطلب ته اي پيارا رسول! (عليك الصلوة والسلام) اوهان ڪافرن جي شرارتن ڏانهن توجهه نه ڏيو اوهان ڏانهن جيڪو الله عزوجل جي طرفان وحي ڪيو وڃي تون ان کي مضبوطيءَ سان وٺي جهليو ان ۾ ڪو به شڪ ناهي ته اوهان سڌي واٽ تي آهيو. ڪاميابي اوهان کي ملندي ”وَإِنَّهُ لَذِكْرُ لَكُمْ وَلِقَوْمِكُمْ وَسَوْفَ

تَسْأَلُونَ" ۽ بلاشڪ اهو تنهنجي لاءِ ۽ تنهنجي قوم جي لاءِ شرف آهي ۽ جلد پڇا
 ڪيا ويندو. ذڪر مان مراد هتي شرف آهي علامه قرطبي لکيو آهي ته: والصحيح انه
 شرف لمن عمل به "١" ۽ صحيح هي آهي ته قرآن ڪريم ان جي لاءِ شرف آهي
 جنهن ان تي عمل ڪيو. مطلب ته قرآن ڪريم ڪا معمولي شيءِ ناهي هي اهڙي
 عظميٰ نعمت آهي جو اي حبيب! اوهان جي لاءِ عزت ۽ شرف جو باعث آهي ۽ اوهان
 جي امت جي لاءِ به هي افتخار ۽ ناز ڪرڻ جو سرمايو آهي ۽ اي مصطفيٰ ڪريم عليه
 الصلوة والسلام جا امتيو! اڳتي هلي اوهان کان پڇا ڪئي ويندي ته اوهان ان بي بها
 نعمت جو ڪهڙو قدر ڪيو ۽ ان شرف ۽ شان جو ڇا شڪر ادا ڪيو. طبراني ۽ ابن
 مردويه حضرت عدي بن حاتم رضي الله عنه کان روايت آندي آهي ته مان رسول الله
 صلى الله عليه وسلم جن وٽ ويٺو هوس ته پاڻ فرمايائون "خبردار! الله کي اهو علم
 آهي ته منهنجي منهنجيءَ قوم سان دلي محبت آهي پوءِ مون کي انهن جي باري ۾
 خوشخبري ڏني اٿس ۽ فرمايو اٿس ته "وَأَنَّهُ لَذِكْرُ لَكَ وَلِقَوْمِكَ" ۽ بلاشڪ اهو
 تنهنجي لاءِ ۽ تنهنجي قوم جي لاءِ شرف آهي. پوءِ منهنجي قوم جي لاءِ پنهنجي
 ڪتاب (قرآن ڪريم) ۾ شرف ۽ ذڪر ڪيائين. الحديث هن روايت مان معلوم ٿيو
 ته قوم مان مراد قريش آهن. ۽ حضرت امام حسن بصري فرمايو ته قوم مان مراد
 سندن امت آهي "٢" "وَسُئِلَ مَنْ أَرْسَلْنَا مِنْ قَبْلِكَ مَنْ رُسُلِنَا أَجَعَلْنَا مِنْ دُونِ
 الرَّحْمَنِ إِلَهًا يَعْبُدُونَ" ۽ انهن کان پڇ جيڪي توکان اڳي پنهنجي رسولن مان
 موڪليا هياسون ته ڇا اسان رحمن کان سواءِ ڪي معبود ٺاهيا آهن جيڪي عبادت
 ڪيا وڃن. اڳين رسولن عليهم الصلوة والسلام کان ڪيئن پڇن؟ ان جي متعلق
 مفسرن جا مختلف اقوال آهن ١ ته انهن جي سڄن امتين کان پڇو ايتيءَ کان
 پڇڻ انهن جي نبي علي نبينا وعليه الصلوة والسلام جي پڇڻ جي بجاءِ هوندو. هي
 خود ٻڌائيندا ته ڪنهن به آسماني دين ۾ شرڪ جي اجازت نه هئي نه آهي. ٢ ته
 ان پڇڻ مان مراد خود نبين ۽ مرسلين علي نبينا وعليه الصلوة والسلام کان پڇڻ
 آهي جڏهن به انهن سان ملاقات ٿئي جيئن معراج واري رات ٿي هئي يا انهن تي نازل
 ڪيل ڪتابن مان تحقيق ڪيو بهرحال جيڪي تحقيق ۽ تفتيش جا ذرائع آهن انهن

ڪي استعمال ڪيو اها ڳالهه ڪلي سامهون ايندي ته ڪنهن به آسماني دين ۾ شرڪ جي اجازت ناهي "١" ۽ حضرت ابن عباس ابن جبير، زهري ۽ ابن زيد کان روايت آهي ته آيت جي ظاهري معنيٰ مراد آهي ته اڳين مرسلن علي نبينا وعليهم الصلوة والسلام کان پڇو ۽ اهو معراج واري رات جو موقعو هو جڏهن سڀ انبياء عليهم الصلوة والسلام بيت المقدس ۾ گڏ ٿيا هئا پر پاڻ انهن کان ڪونه پڇيائون. ۽ بعض آثار ۾ آيو آهي ته ميڪائيل جبريل کي چيو ته: ڇا محمد عليه الصلوة والسلام اڳين مرسلن کان پڇيو هو؟ جبريل فرمايو ته - حضور عليه الصلوة والسلام جن يقين ۾ اعظم ۽ ايمان ۾ اوثق هجڻ جي ڪري نه پڇيو "٢"

فائدو: مذڪوره آيتن مان هي فائدو به ذهن ۾ ويهڻ ٿا.

١: "وَمَنْ يَعْشُ عَنْ ذِكْرِ الرَّحْمَنِ" الاية (۽ جيڪو الله جي ذڪر کان غافل رهندو) مان معلوم ٿيو ته الله عزوجل جي ذڪر کان غافل هجڻ جي دنيا ۾ اها سزا ملي ٿي جو سٺي صحبت کان انسان محروم ٿيو وڃي ۽ شيطان پوءِ اهي جنن مان هجن يا انسانن مان تي غالب ٿي وڃن ٿا ۽ ان کي ڀلائين کان پري ۽ برائين کي ويجھو ڪن ٿا اهو انسان سمورا ڪم گمراهي جا ڪندو آهي پر سمجهندو آهي ته تمام ڀلا ڪم ڪري رهيو آهي.

٢: "وَإِنَّهُ لَذِكْرٌ لَّكَ وَلِقَوْمِكَ" (۽ بلاشڪ اهو تنهنجي لاءِ ۽ تنهنجي قوم جي لاءِ شرف آهي) هتي "ذڪر" مان مراد نالي مبارڪ جي شهرت به آهي علامه رازي عليه الرحمة لکيو آهي ته هن مان معلوم ٿيو ته نيڪي ۽ شهرت هڪ رغبت جي قابل امر آهي ان جي ڪري الله عزوجل ان کي هتي احسان طور بيان فرمايو آهي ۽ ان جي ڪري حضرت ابراهيم علي نبينا وعليهم الصلوة والسلام دعا گهري هئي "وَأَجْعَلْ لِّي لِسَانَ صِدْقٍ فِي الْآخِرِينَ" (۳) (۽ منهنجي لاءِ پونين ۾ سهڻي زبان ڪر) "٤".

٣: "يَلَيْتَ بَيْنِي وَبَيْنَكَ بَعْدَ الْمَشْرِقَيْنِ" اي ڪاش! منهنجي ۽ تنهنجي وچ ۾ اوڀر ۽ اولهه جيتري دوري هجي ها) جي وضاحت ڪندي مفسرن لکيو آهي ته ڪافر اتي شيطان کي ان جي اصلي شڪل ۾ ڏسندو جيڪا نهايت ڊپ جهڙي هوندي

تڏهن ائين چوندو جيئن زڪواة نه ڏيندڙ کي سندس مال هڪ نانگ جي صورت ۾ اچي پٽيندو.

وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ

۽ البت تحقيق موڪليو اسان موسيٰ کي پنهنجين نشانين سان فرعون ڏانهن

وَمَلَأْنَاهُ فَقَالَ إِنِّي رَسُولُ رَبِّ الْعَالَمِينَ (٤٦)

۽ ان جي سردارن ڏانهن پوءِ چيائين ته بيشڪ مان رسول آهيان جهانن جي رب جو

فَلَمَّا جَاءَهُمْ بِآيَاتِنَا إِذَا هُمْ مِنْهَا

پوءِ جڏهن آيو انهن وٽ اسان جي نشانين سان ته ان وقت اهي انهن تان

يَضْحَكُونَ (٤٧) وَمَا نُرِيهِمْ مِّنْ آيَةٍ إِلَّا هِيَ أَكْبَرُ

ڪلن پيا ۽ نه ٿا ڏيکاريون اسين انهن کي ڪا نشاني مگر اها گهڻو وڏي آهي

مِنْ أُخْتِرَها وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ (٤٨)

ان جي پيڻ کان ۽ پڪڙيو اسان انهن کي عذاب سان تانت اهي موٽن

وَقَالُوا يَا أَيُّهَا السَّاحِرُ ادْعُ لَنَا رَبَّكَ بِمَا عَهِدَ

۽ چيائون ته اي جادوگر! دعا گهر اسان جي لاءِ پنهنجي رب کان ان عهد جي ڪري

عِنْدَكَ إِنَّا لَمُهْتَدُونَ (٤٩) فَلَمَّا كَشَفْنَا عَنْهُمْ

جو تو وٽ آهي بيشڪ اسين البت هدايت وارا آهيون پوءِ جڏهن تاريو اسان انهن تان

الْعَذَابَ إِذَا هُمْ يَنْكُثُونَ (٥٠) وَنَادَىٰ فِرْعَوْنُ فِي قَوْمِهِ

عذاب ته ان وقت اهي وعدو ٿوڙي ويا ۽ پڙهو ڏياريو فرعون پنهنجي قوم ۾

قَالَ يٰقَوْمِ اَلَيْسَ لِي مُلْكٌ مِّصْرَ وَهَذِهِ اَنْهَارُ

چيائين ته اي منهنجي قوم ڇا ناهي منهنجي لاءِ مصر (ملڪ) جي بادشاهي ۽ هي نهرون

تَجْرِي مِنْ تَحْتِيْ اَفَلَا تُبْصِرُونَ (٥١) اَمْ اَنَا خَيْرٌ مِّنْ هٰذَا

وهن ڀيون هيئن ان منهنجي ڇا پوءِ نه ٿا ڏسو بلڪ مان ڀلو آهيان هن کان

الَّذِيْ هُوَ مَهِينٌ وَلَا يَكَادُ يٰبِئْسَ (٥٢) فَلَوْلَا اَلْقَىٰ

جيڪو اهو ضعيف آهي ۽ نه ٿو ويجهو ٿئي جو ڳالهائي سگهي پوءِ چون ٿا ويا

عَلَيْهِ اَسْوَرَةٌ مِّنْ ذَهَبٍ اَوْجَاءَ مَعَهُ الْمَلٰٓئِكَةُ مُقْتَرِنِينَ (٥٣)

ان تي ڪنگڻ سون يا آيا ان سان گڏ ملائڪه گڏجي

فَاَسْتَخَفَّ قَوْمَهُ فَاَطَاعُوْهُ اِنَّهُمْ كَانُوْا

پوءِ بي عقل بنايائين قوم پنهنجيءَ کي پوءِ فرمان مڃيائون ان جو بيشڪ اهي هئا

قَوْمًا فٰسِقِيْنَ (٥٤) فَلَمَّا اَسْفَوْنَا اِنْتَقَمْنَا مِنْهُمْ

قوم فاسق پوءِ جڏهن ڪاوڙيائون اسان کي ته بدلو ورتسون انهن کان

فَاَغْرَقْنَاهُمْ اَجْمَعِيْنَ (٥٥) فَجَعَلْنَاهُمْ سَلَفًا وَمَثَلًا لِّلْاٰخِرِيْنَ (٥٦)

پوءِ ٻوڙيوسون انهن مڙني کي پوءِ ڪيوسون انهن کي اڳواڻ (ڪافرن جو) ۽ مثال پونين جي لاءِ.

تفسير:

اڳين آيتن ۾ ذڪر ڪيو ويو ته قريشي ڪافرن حضرت حبيب ڪريم عليه الصلوة والسلام جي نبوت ۾ اهو طعنو هنيو هو ته پاڻ (ظاهري طرح) مالدار ناهن نه سندن ڪو وڏو راج آهي ۽ هتي بيان ڪيو ٿو وڃي ته فرعون به اهو ساڳيو اعتراض حضرت موسيٰ علي نبينا وعليه الصلوة والسلام تي ڪيو هو. جيئن آيتن جي تفسير ۾ اچي رهيو آهي فرمان ايزدي آهي ”وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ الْعَالَمِينَ“ ۽ البت تحقيق اسان موسيٰ کي پنهنجين نشانين سان فرعون ۽ ان جي سردارن ڏانهن موڪليو پوءِ فرمايائين ته مان جهانن جي رب جو رسول آهيان. حضرت موسيٰ علي نبينا وعليه الصلوة والسلام کي جڏهن رسالت جو پيغام پهچائڻ جو حڪم مليو ته پاڻ فرعون وٽ ان وقت تشريف فرمائي جنهن وقت ان وٽ حڪومت جا اهم عهديدار ۽ قومن جا سردار ويٺا هئا پاڻ انهن کي فرمايائين ته ”مان جهانن جي رب جو رسول آهيان“ منهنجي ڳالهه ٻڌو ۽ پنهنجي رب کي سڃاڻو ۽ ان جي اطاعت کي پنهنجو شعار بنايو - انهن سندس ڳالهه کي نه مڃيو رهندو مٿس ٽوڪون ۽ مذاقون ڪرڻ لڳا ۽ کانئس مطالبو ڪيائون ته تو وٽ تنهنجي دعويٰ جي سچي هجڻ جو جيڪو ثبوت آهي اهو پيش ڪر ”١“ ”فَلَمَّا جَاءَ هُمْ بِآيَاتِنَا إِذَا هُمْ مِنْهَا يَضْحَكُونَ“ پوءِ جڏهن انهن وٽ اسان جي نشانين کي آندائين ته ان وقت اهي انهن تان ڪلن پيا.

مطلب ته جڏهن انهن وٽ الله عزوجل جي توحيد ۽ باطل معبودن جي عبادت کي ڇڏڻ جي لاءِ دليل پيش ڪيائين ته فرعون ۽ سندس دربار ۾ موجود ماڻهون انهن تان ڪلون ڪرڻ لڳا. ۽ سندس هٿن مبارڪن تي ظاهر ٿيندڙ معجزن کي جادو سڏڻ لڳا ”٢“ ”وَمَا نُرِيهِمْ مِنْ آيَةٍ إِلَّا هِيَ أَكْبَرُ مِنْ أُخْتِهَا وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ“ ۽ اسين انهن کي ڪابه نشاني نه پيا ڏيکاريون مگر اها ان جي پيڻ کان وڏي آهي ۽ اسان انهن کي عذاب سان پڪڙيو تانت اهي موٽي پون - هتي آيات نشانين مان مراد ڏڪار وغيره وارا نو (٩) معجزا آهن ۽ هڪ معجزو ٻئي کان وڏو هو ان مان مراد سڀني جو وڏو هجڻ آهي هي هڪ محاوره آهي جڏهن گهڻين شين جو

ڪمال بيان ڪرڻو هوندو آهي ته ائين چئبو آهي هڪ کان مٿي پيو ”١“ ”وَآخَذْنَاهُمْ بِالْعَذَابِ لَعَلَّهُمْ يَرْجِعُونَ“ اسان انهن کي عذاب سان پڪڙيو تانت اهي موٽي پون - يعني اسان انهن کي مختلف قسمن جي عذابن ڏڪار، ڏيڏرن ۽ جون وغيره سان پڪڙيو انهن تي ماکڙ وغيره کي موڪليو تانت اهي اسان ڏانهن رجوع ڪن ۽ غفلت جي ننڊ مان بيدار ٿين ”وَقَالُوا يَا أَيُّهَا السَّاحِرُ ادْعُ لَنَا رَبَّكَ بِمَا عَهِدَ عِنْدَكَ إِنَّنَا لَمُهْتَدُونَ“ ۽ چيائون ته اي جادوگر! اسان جي لاءِ پنهنجي رب کان ان عهد جي ڪري جيڪو توسان ان ڪيو آهي دعا گهر بلاشڪ اسين هدايت وارا بنجندڙ آهيون - مفسرن پلارن لکيو آهي ته انهن جڏهن خداوندي عذاب ڏٺو تڏهن حضرت موسيٰ علي نبينا وعليه الصلوة والسلام کي اهو عرض ڪيائون پر ساحر چوڻ انهن وٽ مروج هوندو هو- وڏن وڏن عالمن کي به ساحر سڏيندا هئا ان جي ڪري حضرت موسيٰ علي نبينا وعليه الصلوة والسلام کي ساحر چوندي دعا جي لاءِ چيو هيائون - ساحر انهن جي نظر ۾ وڏو ماڻهو ۽ تعظيم جي لائق هوندو هو ”بِمَا عَهِدَ عِنْدَكَ“ مان مراد آهي ته الله عزوجل توسان عهد ڪيو آهي ته جيڪڏهن اسان ايمان آندو ته پوءِ عذاب بند ڪندو اسين ايمان آڻڻ جي لاءِ تيار آهيون ۽ هدايت جي واٽ وٺندڙ آهيون. ”٢“ ”فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُثُونَ“ پوءِ جڏهن اسان انهن تان عذاب تاريو ته ان وقت اهي وعدو توڙين پيا. يعني جڏهن حضرت موسيٰ علي نبينا وعليه الصلوة والسلام دعا گهري ۽ اسان ان جي دعا جي برڪت سان انهن تان اهي آيل عذاب تاريا ته اهي وعدو ڀڄي ويٺا ۽ ايمان نه آندائون. ”وَنَادَىٰ فِرْعَوْنُ فِي قَوْمِهِ قَالَ يُقَوْمِ أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ“ ۽ فرعون پنهنجي قوم ۾ پڙهو ڏياري چيو ته اي منهنجي قوم! ڇا منهنجي لاءِ مصر جي بادشاهي ناهي؟ ۽ هي نهرون منهنجي هيٺا وهن پيون ڇا پوءِ اوهان ڪونه ٿا ڏسو؟ يعني فرعون پڙهو ڏياري اعلان ڪرايو ته ڇا منهنجي لاءِ مصر ملڪ جي بادشاهي ناهي مطلب ته آهي ۽ هي نيل وغيره مصر جي ملڪ جون مشهور نهرون منهنجي محلات ۾، منهنجي باغن ۾، منهنجي امر سان وهن پيون ڇا اوهان ڪونه ٿا ڏسو ته منهنجي عظمت ۽ بادشاهي ڪيتري مضبوط آهي ”٣“ ”أَمْ أَنَا“

خَيْرٌ مِّنْ هَذَا الَّذِي هُوَ مَهِينٌ ۖ وَلَا يَكَادُ يَمِينٌ ۚ بَلْكَ مَا نَ هِنَ كَانَ يَلُو آهِيَانِ جِيڪو
 ضعيف آهي ۽ (ڪا ڳالهه) کولي بيان ڪري نه ٿو سگهي ”مَهِينَ“ جي معنيٰ
 ضعيف ”١“ مطلب ته جيڪو مالي ۽ وسائل جي لحاظ کان ضعيف آهي ۽ ان جي
 ڳالهائڻ ۾ هٻڪ آهي ڇٽو ۽ صاف نه ٿو ڳالهائي سگهي مان ان کان پلو آهيان ان
 جي ڪري منهنجي اطاعت ڪيو ” فَلَوْلَا الْقِيَّ عَلَيْهِ اسُورَةُ مِّنْ ذَهَبٍ اَوْ جَاءَ مَعَهُ
 الْمَلَائِكَةُ مُقْتَرِنِينَ “ پوءِ ان تي سونا ڪنگڻ چون ۽ اڇلايا ويا يا ان سان گڏ ملائڪ
 گڏجي چون آيا؟ مصر وارن ۾ دستور هو ته جنهن کي بادشاهه يا سربراهه بنائيندا
 هئا ته ان جي هٿن ۾ سونا ڪنگڻ ۽ ڳچيءَ ۾ سون جو هار پارائيندا هئا ۽ اهي ان
 جي بادشاهه هجڻ جون نشانيون هيون. ۽ اڄ تائين اهو طريقو هندن راجائن ۽ انهن
 جي پيروي ڪندي ڪٿي ڪٿي مسلمانن ۾ به مروج آهي ”٢“ فرعون جي ان چوڻ
 جو مطلب هو ته حضرت موسيٰ علي نبينا وعليه الصلوة والسلام وٽ جڏهن اهي
 شيون ناهن ته ان سان ملائڪ ته گڏجي اچن ها جڏهن اهي به گڏ نه آيا اٿس ته
 پڪ ڄاڻو ته اهو الله عزوجل جو نبي ناهي. ” فَاسْتَحَفَّ قَوْمَهُ فَاطَاعُوهُ اَنَّهُمْ كَانُوا قَوْمًا
 فَسِقِينَ “ پوءِ پنهنجيءَ قوم کي بي عقل بنايائين پوءِ ان جي اطاعت ڪيائون بلاشڪ
 اهي فاسق قوم هئا. قرآن ڪريم جي هنن لفظن ڇڙواڳ بادشاهن، آمرن ۽ ڊڪيٽرن
 جي نفسيات جا پرڏا کولي ڇڏيا. يعني فرعون اهي ڳالهيون ان جي ڪري نه ڪيون
 هيون ته اهو انهن کي حقيقت ۽ سچ مڃيندو هو يا اهو پنهنجي قوم جو خير خواه
 هو ۽ پنهنجي قوم کي حضرت موسيٰ علي نبينا وعليه الصلوة والسلام کان ان جي
 ڪري نه ٿي روڪيائين ته خراب يا تباهه ٿي ويندا پر ان کي صرف پنهنجي اقتدار
 جو فڪر هو تڏهن اهي ڳالهيون ڪري پنهنجيءَ قوم کي بيوقوف بنائي انهن جون
 همدرديون حاصل ڪري رهيو هو اڄ به وقت جي جابر بادشاهن ظالمن، ڊڪيٽرن
 جو اهڙي دستور رهيو آهي ۽ جيستائين انهن جي چار ۾ ڦاٿل رهندا ته اهي اهڙي
 چالبازي ڪندا رهندا. فرعون جي ان ڳالهه کي ماڻهن مڃيو ۽ اهي فاسق قوم هئا.
 جن حق نه سڃاتو ” فَلَمَّا اَسْقَوْا اَنْتَقَمْنَا مِنْهُمْ فَاغْرَقْنَاهُمْ اَجْمَعِينَ “ پوءِ جڏهن اسان
 کي ڪاوڙايائون ته انهن کان بدلو ورتوسون پوءِ اسان انهن سڀني کي ٻوڙي ڇڏيو.

مطلب ته انهن جي ڪافرانہ ۽ معاندانہ رويي جي ڪري اسان انهن کان انتقام ورتو ۽ انهن سمورن ڪافرن کي ٻوڙي ماري ڇڏيونسين. ”فَجَعَلْنَاهُمْ سَلَفًا وَمَثَلًا لِّلْآخِرِينَ“ پوءِ اسان انهن کي اڳواڻ ۽ پونين جي لاءِ مثال بنايو. يعني اسان انهن کي سزا ملڻ ۾ اڳواڻ ۽ پونيان اچڻ وارن جي لاءِ عبرت بنايو ”١“

فائدو: مذڪوره آيتن مان هي فائدا به ذهن نشين ٿين ٿا.

١: ”وَلَقَدْ ارْسَلْنَا مُوسٰى - الاية“ (۽ البت تحقيق اسان موسيٰ کي موڪليو) حضرت موسيٰ علي نبينا وعليه الصلوة والسلام جو ذڪر ڪيترا ڀيرا اڳي اچي چڪو آهي سورة الاعراف ۾ ته تفصيل سان آيل آهي هتي ان جي ياد ڏيارڻ مان مقصدهي آهي ته مڪه مڪرمه وارن جيڪو حضور پر نور عليه الصلوة والسلام جي نبوت تي سندن ظاهري طرح مالدار نه هجڻ جو شبهو ڪيو هو اهو ڪو نئون نه آهي فرعون ۽ ان جي قوم وارن حضرت موسيٰ علي نبينا وعليه الصلوة والسلام تي به اهڙا شبها ڪيا هئا پر جيئن اهي ناڪام رهيا تيئن هي، ناڪام رهندا.

٢: ”وَلَا يَكَادُ يَبِينُ“ (۽ ڪلي بيان ڪري نه ٿو سگهي) جيتوڻيڪ حضرت موسيٰ علي نبينا وعليه الصلوة والسلام جي دعا سان سندس زبان جي هٻڪ ختم ٿي وئي پر فرعون ان پراڻي ڳالهه کي ياد ڪري ائين چيو هو يا فرعون جي مراد هئي ته ان وٽ مون کي مطمئن ڪرڻ جيترا دليل ناهن ”٢“ پر اها به ان تهمت هنئي هئي اهو ڪيترا ڀيرا حضرت موسيٰ علي نبينا وعليه الصلوة والسلام جي قطعي دلائل اڳيان لاجواب ٿي چڪو هو.

٣: ”وَمَا نُرِيهِمْ مِّنْ آيَةٍ“ (۽ نه ٿا ڏيکاريون اسين انهن کي ڪو معجزو) مان معلوم ٿيو ته محبوب ۽ پياري ٻانهي جي ڪم کي الله عزوجل پنهنجو ڪم سڏيو آهي اهي معجزا ته حضرت موسيٰ علي نبينا وعليه الصلوة والسلام ٿي ڏيکاريا پر الله عزوجل فرمايو ته: اسان ڏيکاريو.

وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ

۽ جڏهن بيان ڪيو ويو مريم جي پٽ جو مثال ته ان وقت قوم تنهنجي ان کان

يَصِدُّونَ (٥٧) وَقَالُوا ۚ إِلَهْتُنَا خَيْرٌ أَمْ هُوَ مَا ضَرَبُوهُ

ڪلن ٿا ۽ چيائون ته ڇا اسان جا معبود ڀلا آهن يا اهو نه بيان ڪيائون ان کي

لَكَ إِلَّا جَدَلًا بَلْ هُمْ قَوْمٌ خَصِمُونَ (٥٨) إِنْ هُوَ إِلَّا عَبْدٌ أَنْعَمْنَا

تو سان مگر جهيڙي لاءِ بلڪ اهي قوم جهيڙا ڪار آهن ناهي اهو مگر ٻانهو جو نعمت ڪئي اسان

عَلَيْهِ وَجَعَلْنَاهُ مَثَلًا لِّبَنِي إِسْرَآئِيلَ (٥٩) وَلَوْ نَشَاءُ لَجَعَلْنَا

ان تي ۽ ڪيو اسان ان کي مثال بني اسرائيل جي لاءِ ۽ جيڪڏهن گهرون ها ته البت ڪيون ها

مِنْكُمْ مَّلَآئِكَةً فِي الْأَرْضِ يَخْلُفُونَ (٦٠) وَإِنَّهُ لَعِلْمٌ لِّلسَّاعَةِ

اوهان مان ملائڪن زمين ۾ نائب ٿين ها ۽ بيشڪ اهو البت نشاني آهي قيامت جي

فَلَا تَمْتَرُنَّ بِهَا وَاتَّبِعُون ۚ هَذَا صِرَاطٌ مُّسْتَقِيمٌ (٦١)

پوءِ هرگز نه شڪ ڪيو ان جو ۽ منهنجي تابعداري ڪيو هي، وات سڌي آهي

وَلَا يَصُدُّكُمْ الشَّيْطَانُ إِنَّهُ لَكُمْ عَدُوٌّ مُّبِينٌ (٦٢)

۽ هرگز نه روڪي اوهان کي شيطان بيشڪ اهو اوهان جو دشمن ڪليل آهي

وَلَمَّا جَاءَ عِيسَىٰ بِالْبَيِّنَاتِ قَالَ قَدْ جِئْتُكُمْ

۽ جڏهن آيو عيسيٰ چئن دليلن سان ته چيائين تحقيق آيس مان اوهان وٽ

بِالْحِكْمَةِ وَلَا بَيْنَ لَكُمْ بَعْضَ الَّذِي تَخْتَلِفُونَ فِيهِ

حڪمت سان ۽ تانت بيان ڪيان اوهان جي لاءِ بعض اهو جو اختلاف ڪيو ٿا ان ۾

فَاتَّقُوا اللَّهَ وَأَطِيعُوا (۶۳) إِنَّ اللَّهَ هُوَ رَبِّي وَرَبُّكُمْ فَأَعْبُدُوهُ

پوءِ ڊڄو الله کان ۽ اطاعت ڪيو منهنجي بيشڪ الله اهو ئي رب منهنجو ۽ رب اوهان جو آهي پوءِ ان جي

هَذَا صِرَاطٌ مُسْتَقِيمٌ (۶۴) فَاخْتَلَفَ الْأَحْزَابُ مِنْ بَيْنِهِمْ

عبادت ڪيو هيءُ واٽ سڌي آهي پوءِ اختلاف ڪيو ۽ ٽولن پاڻ ۾

فَوَيْلٌ لِلَّذِينَ ظَلَمُوا مِنْ عَذَابٍ يَوْمَ إِلِيمٍ (۶۵)

پوءِ ويل آهي انهن جي لاءِ جن ظلم ڪيو ۽ عذاب ڏينهن دردناڪ جي ڪان

هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ (۶۶)

نه ٿا انتظار ڪن مگر قيامت جو ته اچي انهن وٽ اوچتو ۽ اهي نه ٿا خبر رکن.

تفسير:

اڳين آيتن ۾ الله جل جلاله جي نبي حضرت موسيٰ علي نبينا وعليه الصلوة والسلام جو بيان هو ۽ هتي وري حضرت عيسيٰ علي نبينا وعليه الصلوة والسلام جو ذڪر آندو ويو آهي پر ان جي وضاحت ڪرڻ کان اڳ ۾ هنن آيتن جو شان نزول پڙهو.

شان نزول:

هنن جي شان نزول جي متعلق مفسرن ٽي روايتون آنديون آهن ۱ احمد، ابن ابي حاتم، طبراني ۽ ابن مردويه حضرت ابن عباس رضي الله عنهما کان روايت آندي هي ته: (سيدنا) رسول الله صلى الله عليه وسلم جن قريشين کي فرمايو ته: الله کان سواءِ جنهن جي به عبادت ڪئي وڃي ٿي ان ۾ ڀلائي ناهي ته انهن دانهون ۽ شور

۽ بي ساهم بت جن ۾ ڪنهن قسم جي ڪا طاقت ناهي ۽ ڪيڏانهن اهو الله جل و علا جو مقبول ٻانهو جنهن تي الله عزوجل خاص فضل فرمايو ۽ ان کي بني اسرائيل جي هدايت ڪرڻ جي لاءِ ميدان ۾ آندو ” مَا ضَرَبُوهُ لَكَ إِلَّا جَدَلًا ۚ تَهْنِئَاتٌ مِّمَّنْ شَالُوا تَوَلَّوْا مَگر جهيڙي لاءِ - يعني اهي صرف اوهان سان زباني جهيڙي جي لاءِ ائين چئي رهيا آهن حالانڪ کين به خبر آهي ته ” اِنۡكُمۡ وَمَا تَعْبُدُوۡنَ مِنْ دُوۡنِ اللّٰهِ ۙ ۾ ما غير ذوي العقول جي لاءِ هجڻ جي ڪري سيدنا حضرت عيسيٰ ۽ حضرت عزيز علي نبينا وعليهما الصلوة والسلام ان ۾ داخل ناهن ” بَلْ هُمۡ قَوْمٌ خَصِمُوۡنَ “ بلڪ اهي جهيڙو ڪندڙ قوم آهن مطلب ته هدايت حاصل ڪرڻ جي بجاءِ هروڀرو وينا چيڙ چاڙ ڪندا بحث چيڙيندا. ” اِنْ هُوَ اِلَّا عَبْدٌ اُنۡعَمۡنَا عَلَیْهِ “ ناهي اهو مگر هڪ ٻانهو جو اسان ان تي نعمت ڪئي هئي. يعني حضرت عيسيٰ علي نبينا وعليهما الصلوة والسلام هڪ ٻانهو آهي جنهن کي اسان رسالت ۽ نبوت سان نوازي مٿس هڪ اعلى نعمت ڪرڻ فرمائي هئي. ” وَجَعَلْنَاهُ مِثۡلًا لِّبَنِيۡ اِسْرَآءِیۡلَ ۙ ۽ اسان ان کي بني اسرائيل جي لاءِ مثال بنايو يعني اسان ان کي ان ڳالهه جو دليل ۽ حجت بنايو ته اسين جيڪڏهن گهرون ته اوهان مان به ملائڪ پيدا ڪيون جيڪي اوهان جا جاءِ نشين (۽ نائب) ٿين. هن آيت جو تفسير ڪندي علامه احمد مصطفى المراغي لکيو آهي ته ” اي ولو نشاء لجعلنا ذريتكم ملائكة يخلفونكم في الارض كما يخلفكم اولادكم “ ” ۱ “ علامه محمد بن محمد العمادي المتوفي ه ۹۵۱ لکيو آهي ” لجعلنا “ اي لخلقنا بطريق التوالد ” مِنْكُمۡ “ وَاَنْتُمْ رِجَالٌ لِّیْسَ مِنْ شَانِكُمُ الْوِلَادَةُ ” ملائكة “ ڪما خلقنهم بطريق الابداع ” فِي الْاَرْضِ “ مستقرين فيها ڪما جعلنهم مستقرين في السماء ” يَخْلُقُوۡنَ “ اي يخلفونكم مثل اولادكم - الخ ” ۲ “ ٻنهي عبارت جي مطلب هي آهي ته جيڪڏهن اسين گهرون ته اوهان مردن مان ملائڪ پيدا ڪري سگهون ٿا جيڪي اوهان جا صحيح جاءِ نشين ٿين ۽ اوهان جا نائب ٿي ڪم ڪن جيئن اوهان جو انسان اولاد ڪم ڪندو آهي مفسر قرآن علامه ابو البرڪات نسفي ۽ ٻين عليهم الرحمة لکيو آهي ته: هن ۾ به قول آهن. (۱) ته ” وَمِنْكُمۡ ۾ من بدل جي آهي معنی اوهان جي جاءِ تي الله تعالیٰ ملائڪ رکي جيڪي اوهان جا

جاء نشين ٢ ته ان جي معنيٰ آهي ” لولدنا منكم يا رجال ملائكة يخلفونكم في الارض كما يخلف اولادكم الخ “ ١ يعني اي مردو! جيڪڏهن اسين گهرون ته اوهان مان ملائڪن کي ڄڻايون جيڪي اوهان جا ائين جاءِ نشين ٿين جيئن اوهان جو اولاد اوهان جو جانشين هوندو آهي، علامه ثناء الله پاني پتي قدس سره لکيو آهي ته يعني ان حال عيسىٰ و ان کان عجيبا فنحن قادرون بما هو اعجب منه وان الملائكة مثلکم من حيث انها ذوات ممكنة يحتمل خلقها توليدا كما جاز خلقها ابداعا ” ٢ “ يعني (حضرت) عيسىٰ علي نبينا وعليه الصلوة والسلام جو حال به خلقت جي لحاظ سان عجيب آهي پر اسان ان کان وڌيڪ عجيب طريقي سان پيدا ڪرڻ تي به قادر آهيون ۽ ملائڪ اوهان وانگر ممڪن وجود آهن جن کي جيئن ڄڻڻ کان سواءِ نور مان پيدا ڪيو اٿئون تيئن انهن کي ڄڻڻ جي ذريعي به جيڪڏهن گهرون ته پيدا ڪري سگهون ٿا. اهڙي طرح ڪيترن ٻين مفسرن پلارن به لکيو آهي ” وَإِنَّهُ لَعَلَّمَ لِلسَّاعَةِ ” ۽ بلاشڪ اهو البت قيامت (اچڻ) جي نشاني آهي. مطلب ته قيامت جي قريب هجڻ جي نشانين مان حضرت عيسىٰ علي نبينا وعليه الصلوة والسلام جو آسمان کان نزول به نشاني آهي . ” فَلَا تَمْتَرُنَّ بِهَا وَاتَّبِعُون ” ٣ پوءِ ان ۾ هرگز شڪ نه ڪيو ۽ منهنجي اتباع ڪيو - مطلب ته ان ۾ ڪنهن به قسم جو ڪو شڪ نه ڪيو اها ضرور اچڻي آهي ۽ جيڪو ڪجهه مان اوهان کي چوان ان ۾ منهنجي تابعداري ڪيو ” هَذَا صِرَاطٌ مُسْتَقِيمٌ ” هي سڌي واٽ آهي. يعني جيڪو پيغام مون اوهان کي ڏنو آهي ته عبادت صرف هڪ الله جل شانہ جي ڪيو اهائي سڌي واٽ آهي.

حضرت عيسىٰ علي نبينا وعليه الصلوة والسلام زنده، آسمان تي موجود آهي قيامت جي قريب لهندو اهو قطعي عقيدو آهي.

سڀني مسلمانن جو اهو قطعي ۽ يقيني عقيدو آهي ته حضرت عيسىٰ علي نبينا وعليه الصلوة والسلام قيامت جي قريب آسمان کان لهندو ۽ سندس نزول قيامت جي قرب جي نشاني آهي ۽ اهو متواتر حديثن سان ثابت آهي ان جو انڪار ڪرڻ خالص ۽ صريح ڪفر آهي ” ٣ “ هن مسئلي جي متعلق تفصيل سورة العمران جي آيت

"وَرَأَيْتُكَ إِلَيَّ" جي تفسير ۽ ڪجهه سورة المائدة ۾ بيان ٿيل آهي اتي به ڏسي
 سگهجي ٿو. انشاء الله العزيز ان موضوع تي سنو تحقيق راقم جي ڪتاب تنبيه
 السفیه المنکر لنزول المسيح ۾ به موجود آهي. "وَلَا يَصْدَقُكُمْ الشَّيْطَانُ إِنَّهُ لَكُمْ عَدُوٌّ
 مُّبِينٌ" ۽ هرگز نه روڪي اوهان کي شيطان بلاشڪ اهو اوهان جو ڪليل دشمن آهي
 يعني شيطان اوهان کي منهنجي اطاعت کان نه روڪي، ان جي چوڻ تي نه هلو اهو
 اوهان جو پڌرو، چتو ۽ ڪليل دشمن آهي "۱" "وَلَمَّا جَاءَ عِيسَىٰ بِالْبَيِّنَاتِ قَالَ قَدْ
 جِئْتُكُمْ بِالْحِكْمَةِ وَلِأُبَيِّنَ لَكُمْ بَعْضَ الَّذِي تَخْتَلَفُونَ فِيهِ فَأَتَقُوا اللَّهَ وَاطِيعُونَ" ۽ جڏهن
 عيسى روشن نشانين سان آيو فرمايائين ته تحقيق مان اوهان وٽ حڪمت سان آيو
 آهيان ۽ تانت مان اوهان جي لاءِ ان مان ڪجهه بيان ڪيان جنهن ۾ اوهان اختلاف
 ڪيو پيا پوءِ الله کان ڊڄو ۽ منهنجي اطاعت ڪيو. الله جل مجده حضرت عيسى
 علي نبينا وعليه الصلوة والسلام کي معجزا ڏئي بني اسرائيل ڏانهن موڪليو ان وقت
 بني اسرائيل جي اها حالت هئي جو هڪ ٻئي جي خلاف مذهبي بحث ۽ مناظرا سندن
 مشغلو هو دين انهن جي لاءِ اتحاد ۽ اتفاق جو مرڪز نه رهيو هو حضرت عيسى
 علي نبينا وعليه الصلوة والسلام انهن وٽ پهچي معجزا ڏيکاري کين فرمايو ته مان
 اوهان وٽ حڪمت خداوندي جو نور کڻي آيو آهيان جيڪڏهن اوهان هروڀرو ضد
 نه ڪندؤ ته مان اوهان جا ڪيترا اختلافي مسائل به اوهان کي بيان ڪري
 سمجهايندس. اوهان جا هڪ ٻئي سان جهيڙا ختم ٿي ويندا. ان سان گڏ کين اها
 به تنبيه ڪيائين ته الله جل جلاله کان ڊڄو ۽ منهنجي اطاعت ڪيو. تڏهن فائدو
 حاصل ڪندؤ. "إِنَّ اللَّهَ هُوَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ" بلاشڪ الله
 منهنجو به رب آهي ۽ اوهان جو به رب آهي پوءِ ان جي عبادت ڪيو هي سڌي وات
 آهي. حضرت عيسى علي نبينا وعليه الصلوة والسلام پنهنجي امت کي انهن غلطين
 کان ته عيسى الله يا الله جو پٽ آهي وغيره وغيره اڳي متنبه ڪيو ته: منهنجو رب
 به الله آهي ۽ اوهان جو رب به الله آهي. مان نه الله آهيان نه الله جو پٽ آهيان (معاذ
 الله) سڌو رستو ۽ حق جي وات اها آهي. "فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ
 ظَلَمُوا مِنْ عَذَابِ يَوْمِ الْيَمِّ" پوءِ ٽولن پاڻ ۾ اختلاف ڪيا پوءِ جن ظلم ڪيو انهن

جي لاءِ دردناڪ ڏينهن جي عذاب جو ويل آهي. يعني پوءِ نصارن مختلف ٽولن ۾ ورهائجي ويا ڪي چوڻ لڳا ته (حضرت عيسيٰ (علي نبينا وعليه الصلوة والسلام) الله جو پٽ آهي ڪن چيو ته الله ۽ عيسيٰ پنهنجي ماءُ سميت ئي خدا آهن. الله عز وجل ان جي ڪري فرمايو ته انهن ظالمن جي لاءِ دردناڪ ڏينهن واري عذاب مان ويل آهي سخت ۽ نهايت اڏائيندڙ عذاب ۾ وڌا ويندا. ” ١ “ ” هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ “ ۽ نه ٿا انتظار ڪن مگر قيامت جو ته اچي انهن وٽ اوچتو ۽ اهي نه ٿا خبر رکن. مطلب ته اهي ڪليل معجزا ڏسي به ايمان نه ٿا آڻين هاڻي صرف اوچتو قيامت جي اچڻ جا منتظر آهن اها اوچتو ايندي ۽ ڪين خبر به نه پوندي پوءِ ته اکين سان ڏسي مڃيندا پوءِ اهو مڃڻ ڪم جو نه رهندو. ان جي ڪري عقل واري کي ڪيپي ته گناهن کان بچي ۽ هر ڪيل گناهه کان توبه ڪري. ” ٢ “

فائدا: مذڪوره آيتن مان هي فائدو به ذهن ۾ ويهڻ ٿا.

١: ” اِنْ هُوَ إِلَّا عَبْدٌ “ (ناهي اهو مگر ٻانهو) جي حصر مان حضرت عيسيٰ علي نبينا وعليه الصلوة والسلام جي الوهيت جي نفی ڪيل آهي پر ان کي عطا ڪيل ٻين صفتن جي نفی ڪيل ناهي جيئن روح الله، ڪلمة الله، نبي الله، رسول الله، صاحب ڪتاب هجڻ وغيره وغيره هن آيت ۾ عيسائين جو به رد آهي جيڪي چوندا آهن ته حضرت عيسيٰ الله، يا الله جو پٽ آهي (معاذ الله) ۽ يهودين جو به رد آهي جيڪي حضرت عيسيٰ علي نبينا وعليه الصلوة والسلام کي نبي به نه مڃيندا آهن ۽ هن آيت مان اهو به معلوم ٿيو ته بارگاهه ايزدي جي مقبول ٻانهن جي طرفداري ڪرڻ سنت خداوندي آهي.

٢: ” وَاتَّهَ لَعَلَّ السَّاعَةَ “ (۽ بلاشڪ اهو قيامت جي نشاني آهي) هن مان معلوم ٿيو ته قيامت جي قريب حضرت عيسيٰ (علي نبينا وعليه الصلوة والسلام) جو لهڻ حق آهي ۽ ان کي آسمان تي زنده نه مڃڻ وارو هن آيت جو منڪر ۽ ڪافر آهي پر سندس اهو اچڻ اسان جي نبي عليه الصلوة والسلام جي هڪ امتي جي حيثيت سان هوندو الله جلت صفاته جو هي نبي نبوت جي صفت سان به موصوف

هوندو پر اچڻ سان اهو اسلام جو مجتهد هوندو جيئن هڪ حاڪم ڪنهن ٻئي حاڪم جي ڪچهريءَ ۾ شاهد طور پيش ٿئي ته پنهنجي طور حاڪم ته هوندو پر هتي حاڪم جي حيثيت سان نه آيو هوندو. ”١“

٣ ”فَوَيْلٌ لِلَّذِينَ ظَلَمُوا الْاِيَةَ“ (پوءِ جن ظلم ڪيو انهن جي لاءِ ويل آهي) مان واضح ٿيو ته مسئلن ۾ اختلاف ڪرڻ دوران جيڪي ظالم، ناحق ڪندا هروڀرو ضد ڪري ناحق تي هلندا انهن جي لاءِ جهنم جو ويل آهي جيڪي اختلاف ۾ به حق مڃيندا حق تي هلندا اهي جنت ۾ ويندا.

الْاِخْلَاءُ يَوْمَئِذٍ بَعْضُهُمْ لِبَعْضٍ عَدُوٌّ اِلَّا الْمُتَّقِينَ (٦٧)

دوست ان ڏينهن هڪ ٻئي سان ٻين جا دشمن هوندا مگر پرهي زگار

لِعِبَادٍ لَا خَوْفٌ عَلَيْكُمُ الْيَوْمَ وَلَا اَنْتُمْ تَحْزَنُونَ (٦٨)

اي منهنجا ٻانهن اها ناهي ڪو خوف اوهان تي اڃا نه اوهان غمگين ٿيندؤ

الَّذِينَ اٰمَنُوا بِاٰتِنَا وَكَانُوا مُسْلِمِينَ (٦٩) اَدْخُلُوا الْجَنَّةَ اَنْتُمْ وَ

جن ايمان آندو اسان جي آيتن تي ۽ هئا مسلمان داخل ٿيو بهشت ۾ اوهان ۽

ازْوَاجُكُمْ تُحْبَرُونَ (٧٠) يُطَافُ عَلَيْهِمْ بِصِحَافٍ مِّنْ ذَهَبٍ

اوهان جون زالون عزت ڪيا ويندؤ ڦيرايون وينديون انهن تي رڪيبيون سون جون

وَآكُوبًا وَفِيهَا مَا تَشْتَهِيهِ الْاَنْفُسُ وَتَلَذُّ الْاَعْيُنُ وَاَنْتُمْ

۽ وڏا گلاس ۽ ان ۾ اهو هوندو جيڪو سندن سر خواهش ڪندا ۽ لذت وٺنديون اڪيون ۽ اوهان

فِيهَا خَالِدُونَ (٧١) وَتِلْكَ الْجَنَّةُ الَّتِي اُورِثْتُمُوهَا بِمَا كُنْتُمْ

انهن ۾ هميشه رهندؤ هوندؤ ۽ اهو بهشت اهو آهي جو وارث ڪيا ويئو اوهان ان جان عمل جي ڪري

تَعْمَلُونَ (٧٢) لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ (٧٣)

جو اوهان ڪندا هيئو اوهان جي لاءِ ان ۾ ميوو گهڻا آهن انهن مان ڪائيندؤ.

تفسير:

اڳين آيتن ۾ بيان ٿيو ته قيامت اهڙو اوچتو ايندي جو اوهان کي خبر ئي نه پوندي ۽ هتي ان جي حالات کي بيان ڪندي ٻڌايو ويو آهي ته ان ڏينهن دوست دوستن جا سڄڻ نه رهندا. فرمان مبارڪ آهي ”الْأَخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ“ دوست ان ڏينهن هڪٻئي مان ٻين جا دشمن هوندا مگر متقي ٻانهن. يعني هر دوستي ان ڏينهن دشمنيءَ سان تبديل ٿي ويندي مگر اها دوستي قائم رهندي جيڪا الله جي واٽ ۾ الله جي رضا جي لاءِ هوندي. اها متقي ٻانهن جي دوستي آهي اهي قيامت جي ڏينهن به دوستي ملهائيندا. انهن جي محبت ڪامياب رهندي امام مسلم حضرت ابو هريرة رضي الله عنه کان روايت آندي آهي ته رسول الله صلى الله عليه وسلم جن فرمايو ”بلاشك الله قيامت جي ڏينهن فرمائيندو ته“ ”منهنجي جلال جي ڪري هڪ ٻئي سان محبت رکندڙ ڪٿي آهن؟ اڄ مان انهن تي پنهنجي (قدرتي) چانو سان چانو ڪندس اڄ منهنجي (قدرتي) چانو کان سواءِ ڪا چانو ناهي. بيهقيءَ شعب الايمان ۾ حضرت ابو هريرة رضي الله عنه کان روايت آندي آهي ته رسول الله صلى الله عليه وسلم جن فرمايو: جيڪڏهن ٻن ٻانهن هڪ ٻئي سان الله جي رضا لاءِ محبت رکي هڪڙو مشرق ۾ آهي ۽ ٻيو مغرب ۾ ته قيامت جي ڏينهن الله انهن ٻنهي کي گڏي فرمائيندو هيءُ اهو آهي جنهن سان تو منهنجي ڪري محبت رکي هئي.“ ”١“ يَعْبَادِ لَا خَوْفَ عَلَيْكُمُ الْيَوْمَ وَلَا أَنْتُمْ تَحْزَنُونَ“ اي منهنجا ٻانهن! نه اوهان تي اڄ ڪو خوف آهي ۽ نه اوهان غمگين ٿيندؤ ”عِبَادِ“ جي واحد متڪلم جي ”ي“ ڏانهن اضافت ڪرڻ سان ٻانهن جي تخصيص پيدا ٿي. يعني اي منهنجا مومن متقي ٻانهن! نه اڄ اوهان کي تڪليفن درپيش اچڻ جو خوف آهي نه مقاصد جي فوت ٿيڻ جو غم.“ الَّذِينَ آمَنُوا بِآيَاتِنَا وَكَانُوا مُسْلِمِينَ“ جن اسان جي

آيتن تي ايمان آندو ۽ مسلمان رهيا. هي ”الَّذِينَ آمَنُوا بِآيَاتِنَا“ عباد جي صفت آهي يعني مومن ٻانهـا. جيڪي مسلمان به رهيا ۽ پنهنجو وجود اسان جي اطاعت جي حوالي ڪري ڇڏيائون. ”١“ ”ادخلوا الجنة انتم وازواجكم تحبرون“ جنت ۾ داخل ٿيو اوهان ۽ اوهان جون زالون خوش ڪيا ويندو. انهن خوش نصين کي چيو ويندو اوهان به جنت ۾ داخل ٿيو اوهان جون زالون به. اوهان اتي اهڙا خوش ٿيندو جو اوهان جي خوشيءَ جا آثار اوهان جي منهن ۾ نظر ايندا ”٢“ ”يُطَافُ عَلَيْهِمْ بِصُحَافٍ مِّنْ ذَهَبٍ وَّاَكْوَابٍ وَفِيهَا مَا تَشْتَهِيهِ الْاَنفُسُ وَتَلَذُّ الْاَعْيُنُ وَاَنْتُمْ فِيهَا خَالِدُونَ“ انهن تي سون جون رڪيبيون ۽ گلاس ڦيرايا ويندا ۽ ان ۾ اهو هوندو جيڪو سندن سرخواست ڪندا ۽ اکيون لذت واريون ٿينديون ۽ اوهان ان ۾ هميشه رهندڙ هوندو. مطلب ته بهشت ۾ رهڻ وارا خادم بهشتين جي اڳيان بهشتي کائڻ پيئڻ واريون شيون سون جي رڪين ۽ گلاس ۾ کنيو انهن جي مٿان پيا ڦيرائيندا. حديث پاڪ ۾ آهي ته جڏهن حبيب پاڪ عليه الصلوة والسلام جي شفاعت قبول پوندي ته کين چيو ويندو ته پنهنجن انهن امتين کي جن تي حساب ناهي جنت جي سڄي پاسي واري دروازي کان بهشت ۾ داخل ڪيو ۽ ٻيا مسلمان ته ٻين دروازن کان داخل ٿيندا. حديث پاڪ ۾ حضور عليه الصلوة والسلام جن جو اهو ارشاد به آهي ته ”

تيسٽائين بهشت سڀني نبين علي نبينا وعليهم الصلوة والسلام تي حرام آهي جيستائين ان ۾ اول مان داخل ٿيان ”٣“ اهي نعمتون سندن اڳيان موجود هونديون جن جي سندن سرخواست ڪندا ۽ اهي ديدار نصيب ٿيندن جن سان سندن اکين کي لذت ملندي ۽ ٺري پونديون. حديث پاڪ ۾ آهي ته جيڪو شخص سڀني کان پڇاڙيءَ ۾ دوزخ مان ڪڍي جنت ۾ داخل ڪيو ويندو ان کان سندس دل جي مراد پڇي ويندي ته هو اول کان آخر تائين سڀ دنياوي نعمتون طلب ڪندو الله عزوجل ان کي سندس گهر ۽ خواهش کان ڏهوڻيون نعمتون عطا ڪندو جيڪي ڪڏهن ان جي خيال ۾ به نه آيون هونديون ۽ ان جي لاءِ اهو سلسلو هميشه جاري رهندو چوٽه الله جل مجده جو شان بي انتها آهي. حديث پاڪ ۾ آهي ته جنت ۾ رهندڙ گهٽ درجي واري کي به اهڙو نوازيو ويندو جو ان جي لاءِ سو سو ميلن تائين واقع ٿيندڙ

سون جون ماڙيون ۽ موتين جا محل تيار هوندا ۽ انهن جي چوڌاري هڪ گرانٿ جيتري جاءِ به بيڪار پيل نه هوندي ان جي اڳيان صبح ۽ شام ستر هزار رکيبيون ۽ گلاس پيش ڪيا ويندا جن ۾ مختلف قسمن جي ڪاڻڻ ۽ پيئڻ جون شيون پيل هونديون هر هڪ جو رنگ به مت ته ڏاڻقو ۽ لذت به جدا هوندي. حضرت ابوهريرة حضرت ابوامامه رضي الله عنهما کان ان نبي پاڪ عليه الصلوة والسلام جن کان روايت آندي آهي: پاڻ فرمايائون ته ” مون کي قسم آهي خالق عزوجل جو جنهن جي قدرتي قبضي ۾ مون محمد (عليه الصلوة والسلام) جي جان آهي ته ” اوهان مان ڪو هڪڙو بهشتي طعام جو هڪ گرم وات ۾ وجهي ٻئي طعام جي خواهش ڪندو ته اهو وات ۾ وڌل گرم بدلي اهو خواهش ڪيل طعام ٿي ويندو ” (ائين فرمائڻ کان پوءِ) پاڻ مذڪوره آيت تلاوت ڪيائون بهشتي ماڻهن کي دنيا واريون زالون ته ملنديون پر انهن کان سواءِ (گهٽ ۾ گهٽ درجي واري کي) ٻاهتر حورون، وڏين اکين واريون به عطا ٿينديون. ” ١ ” ۽ اوهان ان ۾ هميشه هوندا. نه ان مان ٻاهر ڪڍيا ويندؤ ۽ نه ان ۾ موت هوندو. ” وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ” ۽ اهو بهشت اهو آهي جنهن جا انهن عملن جي ڪري وارث بنايا ويا آهيو جيڪي ڪندا هيو. مفسرن پلارن لکيو آهي ته جنت ۾ دخول ته خالص خدا جي فضل ۽ لطف سان ٿيندو پر ان ۾ درجا اعمال جي لحاظ سان ملندا.

سوال: ” أُورِثْتُمُوهَا ” ان جا وارث بنايا ويا آهيو. مان معلوم ٿيو ته انهن کي

جنت ڪنهن جي وارث هجڻ جي لحاظ سان ملندي - اهي ڪنهن جا وارث هوندا؟

جواب: هتي نڪ عمل جي بدلي کي عامل جو ورثو سڏيو ويو آهي عمل خود

ته ٿي ويو هاڻي نه رهيو پر ان جي ثواب جو هي وارث آهي هن کي اهو عطا ٿيو آهي ۽ حضرت عبدالله بن عباس رضي الله عنهما فرمايو ته ” الله هر انسان جي لاءِ جنت ۽ دوزخ ۾ جاءِ پيدا ڪئي آهي پوءِ ڪافر مومن جي جهنم واري جاءِ جو وارث ٿيندو ۽ مومن ڪافر جي جنت واري جاءِ جو وارث بنجندي ” ٢ ” ” لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ ” اوهان جي لاءِ ان ۾ گهڻا ميوا آهن انهن مان اوهان ڪائيندؤ. يعني اوهان جي لاءِ جنت ۾ پاڻيءَ ۽ طعام کان سواءِ مختلف قسمن جا ميوا مختلف ڏاڻقن

وارا، طبيعت کي موافق ايندڙ هوندا جن مان اوهان کائيندا.

فائدو: ١:- ”الْأَخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ“ (دوست ان ڏينهن هڪڙا

بين جا دشمن هوندا) هن مان معلوم ٿيو ته دنيوي دوستيون قيامت جي ڏينهن دشمنين ۾ تبديل ٿي وينديون بلڪ مومن پيءُ پنهنجي ڪافر پٽ جو دشمن ٿي بيهندو. انسان جا عضوا به سندس مٿان شاهد ٿي بيهندا. دنيا فاني آهي ته ان جي دوستي به فاني.

٢:- ”إِلَّا الْمُتَّقِينَ“ (مگر متقي ٻانها) هن مان معلوم ٿيو ته مومن، متقي ٻانهن جون دوستيون ۽ قربتون مومن کي فائدو ڏينديون. لهذا نبي عليه الصلوة والسلام ۽ ولي جي قربت ۽ محبت ضرور ڪم ايندي. (انشاء الله العزيز) حضرت علي رضي الله عنه فرمايو آهي ته: جڏهن ٻن مومن دوستن مان هڪ مري وڃي ٿو ته اهو الله عزوجل جي بارگاهه ۾ عرض ٿو ڪري ته يا الله! منهنجو فلاڻو دوست مون کي سٺا مشورا ڏيندو هو ۽ ٻرن ڪمن کان روڪيندو هو. يا الله! منهنجي وفات کان پوءِ ان کي گمراهه ٿيڻ کان بچائجان. ۽ (مرڻ کان پوءِ) ان جي اهڙي عزت ڪجانءِ جهڙي منهنجي ڪيئي. ۽ ٻن ڪافرن دوستن مان جيڪڏهن هڪڙو مري ٿو وڃي ته الله جل شاناهه کي عرض ڪري ٿو ته يا الله! فلاڻو شخص مون کي (ايمان ۽ بين) سٺن ڪمن کان روڪيندو هو ۽ ٻرن ڪمن جا مشورا ڏيندو هو تون ان کي هلاڪ ڪري ڇڏ ”١“ الغرض ته دنيوي غلط محبت ۾ نقصان ئي نقصان آهي.

إِنَّ الْمُجْرِمِينَ فِي عَذَابٍ جَهَنَّمَ خِلْدُونَ^ص (٧٤) لَا يَفْتَرُ عَنْهُمْ

بلاشڪ مجرم جهنم جي عذاب ۾ هميشه رهندڙ آهن نه هلڪو ڪيو ويندو انهن تان،

وَهُمْ فِيهِ مُبْلِسُونَ^ص (٧٥) وَمَا ظَلَمْنَاهُمْ وَلَكِنْ كَانُوا هُمْ

۽ اهي ان ۾ نااميد هوندا ۽ نه ظلم ڪيو اسان انهن تي ۽ پر هئا اهي پاڻ

الظَّالِمِينَ (٧٦) وَنَادَوْا يُمْلِكْ لِيَقْضِ عَلَيْنَا رَبُّكَ

ظالم ۽ سڏيندا اي مالڪ! ڀل ته موت جو حڪم ڪري اسان تي تنهنجو رب

قَالَ إِنَّكُمْ مِكْثُونَ (٧٧) لَقَدْ جِئَكُمْ بِالْحَقِّ

چوندو بلاشڪ اوهان هميشه رهن وارا آهيو البت تحقيق آندو اسان اوهان وٽ حق

وَلَكِنَّ أَكْثَرَكُمْ لِلْحَقِّ كِرْهُونَ (٧٨) أَمْ أَبْرِمُوا أَمْرًا

۽ پر گهڻا اوهان مان حق کي ناپسند ڪندڙ آهن ڇا رٿيائون ڪو ڪم

فَإِنَّا مُبْرِمُونَ (٧٩) أَمْ يَحْسَبُونَ أَنَّا لَنَسْمَعُ

پوءِ بي شڪ اسين به رٿ ڪندڙ آهيون ڇا پائين ٿا ته بلاشڪ اسين نه ٿا ٻڌون

سِرَّهُمْ وَنَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ (٨٠)

گجهيون ڳالهيون انهن جون ۽ صلاحون انهن جون هائو ۽ اسان جا قاصد انهن وٽ لکن پيا.

تفسير:

هن کان اڳ ۾ جنت وارن کي ملندڙ نعمتن جو بيان هو ۽ هتي ڪافرن کي ملندڙ دردناڪ عذاب جو ذڪر ڪندي ارشاد ٿي رهيو آهي ”إِنَّ الْمَجْرِمِينَ فِي عَذَابٍ جَهَنَّمَ خَالِدُونَ“ بلاشڪ مجرم جهنم جي عذاب ۾ هميشه رهندڙ هوندا. هتي ”الْمَجْرِمِينَ“ مان مراد جرم ۾ مضبوط رهندڙ، ڪافر آهن ”۱“ يعني جيڪي سڄي عمر جرم ڪندي، خداوند ڪريم سان بغاوت جو علم بلند ڪندي، سرڪش بنجي الله عزوجل جي رسولن عليهم الصلوة والسلام جي دل آزاريءَ کي پنهنجو شعار بنائي رهيا آهي جهنم جي عذاب ۾ هميشه هوندا. ”لَا يَفْتَرُ عَنْهُمْ وَهُمْ فِيهِ مُبْسَوْنَ“ نه هلڪو ڪيو ويندو انهن تان ۽ اهي ان ۾ نااميد هوندا ”مبسون“ جي معنيٰ، ”آئسون“ نااميد - مطلب ته اهو عذاب انهن تان ترندو ته ڪونه پر هلڪو به نه

ڪيو ويندو. ڪين اتي مايوسي کان سواءِ ڪجهه نصيب نه ٿيندو. ”وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ“ ۽ اسان انهن تي ظلم نه ڪيو ۽ پر اهي پاڻ ظالم هئا مطلب ته اسان انهن تي ڪا زيادتي نه ڪئي هئي انهن کي عقل ۽ فهم جون قوتون ڏنيون سين انهن ڏانهن رسول عليهم الصلوة والسلام موڪلياسون انهن کي ڪيترو وقت سوچڻ سمجهڻ جي لاءِ مهلت ڏني سون پر اهي پاڻ ظالم ٿي بيٺا ڪابه ڳالهه قبول نه ڪيائون. ”وَنَا دَوًّا يَمْلِكُ لِيَقْضَ عَلَيْنَا رَبُّكَ“ ۽ سڏيندا اي مالڪ! ڀلي تنهنجو رب اسان جي مٿان (موت جو) حڪم جاري ڪري يعني دوزخ جي مٿان مقرر ٿيل داروغي کي جيڪو مالڪ جي لقب سان معروف هوندو سڏي چوندا ته ڀلي تنهنجو رب اسان جي موت جو حڪم جاري ڪري ته مرڻ کان پوءِ هن عذاب کان آزاد ٿيون پيو ته ڪو رستو ئي ناهي ”قَالَ اَنْتُمْ مَّا كُنْتُمْ“ چوندو ته اوهان هميشه رهڻ وارا آهيو. اوهان جي نڪرڻ جو سوال ئي نه ٿو پيدا ٿئي. ابن ابي حاتم حضرت عبدالله بن عباس رضي الله عنهما کان روايت آندي آهي ته: اهو ملائڪ انهن کي هزار سالن کان پوءِ اهو جواب ڏيندو ”١“ ”لَقَدْ جِئْتُمْ بِالْحَقِّ وَلَكِنْ اَكْثَرَكُمْ لِلْحَقِّ كُرْهُونَ“ بلاشڪ اسان اوهان وٽ حق آندو ۽ پر اوهان مان گهڻا حق کي پسند ڪندڙ ناهن يعني اسان اوهان جي لاءِ حق کي واضح ڪري کولي بيان ڪيو پر اوهان نه حق کي قبول ڪيو نه پسند ڪيو. باطل کي پسند ڪري ان جا پوئلڳ ٿي بيٺو. ”اَمْ اَبْرَمُوْا اَمْرًا فَاَنَّا مُبْرَمُوْنَ“ ۽ ڇا ڪا پڪي رت رٿي اٿن پوءِ اسين به پڪي رت رٿيندڙ آهيو. يعني ڇا مڪه مڪرمه جي رهاڪو ڪافرن رسول الله صلى الله عليه وسلم جي تڪليف لاءِ ڪا مضبوط رت رٿي آهي ته پوءِ انهن جي رت ايتري مضبوط ناهي بلاشڪ اسين وري انهن جي خلاف پڪي رت رٿيندڙ آهيو جنهن جي مقابلي ۾ هي ناڪام رهندا. اها رت اها هئي جيڪا دارالندوة ۾ سڀني ڪافرن گڏ ٿي رٿي هئي ”٢“ ”اَمْ يَحْسَبُوْنَ اَنَّا لَا نَسْمَعُ سِرَّهُمْ وَنَجْوَاهُمْ بَلَى وَاَرْسَلْنَا لَدِيْهِمْ يَكْتُبُوْنَ“ ۽ ڇا پڙهين ٿا ته اسين انهن جون ڳجهيون ڳالهيون ۽ صلاحون نه ٿا ٻڌون؟ هاڻو ۽ اسان جا قاصد انهن وٽ لکن پيا. يعني ڇا ڪافر اهو خيال ڪن ٿا ته اهي جيڪي ڳجهيون ڳالهيون ۽ پاڻ ۾ نبي پاڪ عليه الصلوة والسلام جي

خلاف پروگرام بنائين ٿا اسين اهي نه ٿا ٻڌون. اسين ته ٻڌون پيا پر سندن هر محفل ۾ اسان جا ملائڪ موجود هوندا آهن جيڪي سندن هر هڪ قول لکن ويٺا انهن جو ڪوبه راز اسان کان لڪل ناهي.

فائدو: مذڪوره آيتن مان هي فائدو به ذهن نشين ٿين ٿا:

١: ”لَا يَفْقَرُ عَنْهُمْ“ (انهن کان هڪو نه ڪيو ويندو) مان معلوم ٿيو ته ڪافرن تان جهنم جو عذاب نه واقع ۾ هڪو ڪيو ويندو نه احساس طور جيئن عذاب جي شدت کين اول ۾ محسوس ٿي هوندي اها هميشه هوندي.

٢: ”وَهُمْ فِيهِ مُبْلِسُونَ“ (اهي ان ۾ نااميد هوندا) مان معلوم ٿيو ته ڪافرن کي جهنم مان نڪرڻ جو ڪو آسرو نه هوندو پر مومنن کي الله جلّت صفاته جي رحمت ۽ حضور پرنور عليه الصلوة والسلام جي شفاعت سان ٻاهر نڪرڻ جو آسرو ۽ اميد هوندي.

٣: ”يَمْلِكُ لِيَقْضِ عَلَيْنَا رَبُّكَ“ (اي مالڪ! تنهنجو رب ڀلي اسان جي مٿان موت جو حڪم جاري ڪري) مان به مسئلا معلوم ٿيا. ١ ته الله عزوجل کانسواءِ مجازي طور ٻئي کي مالڪ سڏڻ به جائز آهي جيئن هتي قرآن ڪريم ۾ جهنم جي داروغي جي لاءِ مالڪ جو لفظ ترديد ڪرڻ کانسواءِ آيل آهي. ٢ ته جيڪي دنيا ۾ وسيلي جا منڪر هوندا اهي به قيامت ۾ وسيلي جا قائل بنجندا. ڪافر به الله عزوجل کان ان داروغي جي وسيلي سان اها ڳالهه ميجرائڻ جي خواهش ڏيکاريندا.

قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبِيدِ (٨١)

فرماء ته جيڪڏهن هجي هارحمن (الله) جي لاءِ اولاد ته پوءِ مان (ان جي) عبادت ڪندڙن ۾ پهريون مڃان ها.

سُبْحَنَ رَبِّ السَّمَاوَاتِ وَالْأَرْضِ رَبِّ الْعَرْشِ عَمَّا يَصِفُونَ (٨٢)

پاڪائي آهي آسمانن ۽ زمين جي رب جي عرش جي رب جي ان کان جو بيان ڪن ٿا

فَذَرَهُمْ يَخُوضُوا وَيَلْعَبُوا حَتَّى يُلَاقُوا يَوْمَهُمُ الَّذِي

پوء چڏ انهن کي ته اجايون ڳالهيون ٺاهين ۽ راند روند ڪن تانجو ملن پنهنجي ان ڏينهن کي جنهن جو

يُوعَدُونَ (٨٣) وَهُوَ الَّذِي فِي السَّمَاءِ إِلَهُ وَفِي الْأَرْضِ إِلَهُ

وعدو ڏنا وڃن ٿا ۽ اهوئي آهي جيڪو آسمان ۾ معبود آهي ۽ زمين ۾ معبود آهي

وَهُوَ الْحَكِيمُ الْعَلِيمُ (٨٤) وَتَبَارَكَ الَّذِي لَهُ مَلَكُ السَّمُوتِ

۽ اهوئي حڪمت وارو، ڄاڻندڙ آهي ۽ برڪت وارو آهي اهو جنهن جي بادشاهي آسمانن ۾

وَالْأَرْضِ وَمَا بَيْنَهُمَا وَعِنْدَهُ عِلْمُ السَّاعَةِ وَإِلَيْهِ

۽ زمين ۾ آهي ۽ ان ۾ آهي جيڪو انهن جي وچ ۾ آهي ۽ ان وٽ قيامت جو علم آهي ۽ ان ڏانهن

تُرْجَعُونَ (٨٥) وَلَا يَمْلِكُ الَّذِينَ يَدْعُونَ مِنْ دُونِهِ الشَّفَاعَةَ

موتايا ويندڙ ۽ نه مالڪ ٿيندا آهي جن جي ان کان سواءِ عبادت ڪن ٿا شفاعت جا

إِلَّا مَنْ شَهِدَ بِالْحَقِّ وَهُمْ يَعْلَمُونَ (٨٦) وَلَئِنْ سَأَلْتَهُمْ مَنْ

مگر جنهن شاهدي ڏني حق جي ۽ اهي ڄاڻن ٿا ۽ البت جيڪڏهن پڇندين انهن کان ته ڪنهن

خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ (٨٧) وَقِيلَ لِلرَّبِّ

پيدا ڪيو انهن کي ته البت ضرور چوندا الله پوء ڪيڏانهن ڦيرايا وڃن ٿا ۽ (قسم آهي) ان جي چوڻ جو

إِنَّ هَؤُلَاءِ قَوْمٌ لَا يُؤْمِنُونَ (٨٨) فَاصْفَحْ عَنْهُمْ وَقُلْ سَلَامٌ

ته اي منهنجا رب! بيشڪ هي قوم آهن جيڪي ايمان نه ٿا آڻين پوء منهن موڙ انهن کان ۽ چؤ سلام

فَسَوْفَ يَعْلَمُونَ (٨٩)

پوء جلد ڄاڻندا.

تفسير:

اڳين آيتن ۾ ڪافرن کي هميشه جهنم ۾ رکڻ جو بيان هو ۽ هتي انهن ئي ڪافرن کي سمجھائڻ جي لاءِ حضور عليه الصلوة والسلام جن کان هڪ ارشاد بيان ڪرايو وڃي ٿو. ارشاد رباني آهي ”قُلْ اِنْ كَانَ لِلرَّحْمٰنِ وَلَدٌ فَاَنَا اَوَّلُ الْعٰبِدِيْنَ“ فرماء ته جيڪڏهن رحمن (الله) جي لاءِ اولاد هجي ها ته مان (ان جي) اول عبادت ڪندڙ هجان ها. مطلب ته جيڪڏهن صحيح برهان ۽ قوي حجت سان الله جل وعلا جي لاءِ اولاد ثابت ٿئي ها ته ان جو پهريون عبادت ڪندڙ مان هجان ها پر جيئن اهو ڪنهن جي اولاد هجڻ کان پاڪ آهي تيئن پيءُ هجڻ کان به پاڪ آهي ”سُبْحٰنَ رَبِّ السَّمٰوٰتِ وَالْاَرْضِ رَبِّ الْعَرْشِ عَمَّا يَصِفُوْنَ“ آسمانن ۽ زمين جي رب ۽ عرش جي رب جي انهن نامناسب ڳالهين کان پاڪائي آهي جيڪي بيان ڪن ٿا. مطلب ته ڪافر الله عزوجل جي لاءِ اولاد وغيره واريون جيڪي صفتون بيان ڪن ٿا اهو انهن کان پاڪ آهي. آسمانن، زمين ۽ عرش جو رب آهي ”فَذَرُهُمْ يَخَوتُوا وَيَلْعَبُوْا حَتّٰى يَلْقَوُا يَوْمَهُمُ الَّذِي يُوْعَدُوْنَ“ پوءِ انهن کي ڇڏي ڏي ته اجايون ڳالهيون ٺاهين ۽ راند روند ڪن تانجو ان ڏينهن کي ملن جنهن جو وعدو ڪيا ويا آهن. يعني اي محبوب! عليه الصلوة والسلام! اوهان انهن کي نظر انداز ڪري ڇڏيو انهن جي متعلق ڪوفڪر نه ڪيو ڀلي هت جون ڳالهيون ٺاهي بيان ڪن راندروند ۾ عمر برباد ڪن. انهن جون اڪيون تڏهن کلنديون جڏهن الله عزوجل جي طرفان وعدي ڪيل ڏينهن کي ڏسندا. ”وَهُوَ الَّذِي فِي السَّمَاءِ اِلٰهُ فِي الْاَرْضِ وَهُوَ الْحَكِيْمُ الْعَلِيْمُ“ ۽ اهو (الله) اهو آهي جيڪو آسمان ۾ معبود آهي ۽ زمين ۾ معبود آهي ۽ اهو ئي حڪمت وارو، ڄاڻندڙ آهي، يعني جنهن جي آسمان ۽ زمين ۾ عبادت ڪئي وڃي ٿي اهو ئي الله آهي اهو ئي حڪمت ۽ علم وارو آهي. ”وَبَرَكَ الَّذِي لَهُ مُلْكُ السَّمٰوٰتِ وَالْاَرْضِ وَمَا بَيْنَهُمَا وَعِنْدَهُ عِلْمُ السَّاعَةِ“ ۽ برڪت وارو اهو (الله) آهي جنهن جي آسمانن ۽ زمين ۽ انهن جي وچ ۾ بادشاهي آهي ۽ ان وٽ قيامت جو علم آهي ۽ ان ڏانهن ئي اوهان موٽايا ويندؤ. يعني آسمانن، زمين ۽ انهن جي وچ ۾ جيڪي ڳڻڻ کان مٿي جهان آهن، جن جي حقيقت ان کي ئي معلوم آهي

انهن سڀني جواهو هڪ حقيقي بادشاهه آهي ۽ ان وٽ ئي (ذاتي طرح) قيامت جو علم آهي اهوئي ان کي بيان ڪري سگهي ٿو ۽ اوهان سڀ ان ڏانهن موٽايا ويندؤ. پوءِ هر ڪنهن کي اهو بدلو ڏيندو جنهن جو اهو لائق هوندو ”وَلَا يَمْلِكُ الَّذِينَ يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ بِالْحَقِّ وَهُمْ يَعْلَمُونَ“ ۽ جن جي الله کان سواءِ عبادت ڪن ٿا اهي شفاعت جا مالڪ نه ٿيندا مگر جنهن حق جي شاهدي ڏني ۽ اهي ڄاڻن ٿا. يعني اهي ڪافر جن بتن ۽ ٻين باطل معبودن جي عبادت ڪن ٿا اهي هنن جي لاءِ سندن شفاعت به نه ڪري سگهندا جيئن هي خيال ڪيو ويٺا آهن. پر جيڪي الله جي توحيد ۽ رسولن عليهم الصلوة والسلام جي رسالت جي، حق جي شاهدي ڏيندا ڪين اهو علم به آهي انهن جي شفاعت ٿيندي ۽ اهي ٻين جي به شفاعت ڪري سگهندا (باذن الله عزوجل) ”وَلَنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ“ ۽ البت جيڪڏهن تون انهن کان پڇندين ته ڪين ڪنهن پيدا ڪيو آهي ته ضرور چوندا الله (پيدا ڪيو آهي) پوءِ ڪيڏانهن (اونڌا) ڦيرايا وڃن ٿا. مطلب ته هي عجيب قسم جا احمق ماڻهو آهن جو پڇڻ تي اقرار به ڪن ٿا ته ڪين الله عزوجل پيدا ڪيو آهي پوءِ به ڪيئن اونڌا ڦري الله عزوجل کانسواءِ ٻين جي عبادت ڪن ٿا. وَقِيلَ لِرَبِّ إِنْ هَؤُلَاءِ قَوْمٌ لَا يُؤْمِنُونَ ۽ قسم آهي ان جي قول جو ته اي منهنجا رب! بلاشڪ هي نه ايمان آڻڻ واري قوم آهي. الله جل جلاله پنهنجي حبيب عليه الصلوة والسلام جي مخلصانه التجا ۽ درد پريي آواز واري گفتگو جو قسم کڻي فرمايو ته: منهنجي محبوب جي ان قول جو ته بلاشڪ هي ايمان نه آڻڻ واري قوم آهي قسم آهي (جنهن جو نتيجو اهو آهي ته) الله جل شانہ ضرور سندن مدد ڪندو ۽ ڪين پنهنجي ۽ رحمت سان غالب ٻڌائيندو. ” فَاصْفَحْ عَنْهُمْ وَقُلْ سَلَامٌ فَسَوْفَ يَعْلَمُونَ“ پوءِ انهن کان منهن موڙ ۽ فرماءِ سلام پوءِ جلد ڄاڻندا. يعني وڌيڪ پريشان نه ٿيو حق جو پيغام پهچائي انهن کي الوداع جو سلام فرمائي انهن کان پنهنجو منهن مبارڪ ڦيرائي ڇڏيو آهي جلد ڄاڻندا ته سندن حال ڪهڙو ٿو رهي ” ۱“

فائدا: ” فَأَنَا أَوَّلُ الْعَابِدِينَ“ (پوءِ مان پهريون عبادت ڪندڙ آهيان) هن جو هڪ تفسير ته اڳ ۾ لکي آيا آهيون ٻيو هي آهي ته: جيڪڏهن الله عزوجل جو اولاد

هجي ها ته مان ان جي اول عبادت ڪيان ها چوته خلقت ۾ اول منهنجو نور هو. حضرت امام جعفر صادق رضي الله عنه فرمايو ته هر شيء کان اڳي الله عزوجل (حضرت) محمد صلي الله عليه جن جي نور کي پيدا فرمايو ۽ حضور عليه الصلوة والسلام جن ئي اول الله جل شانہ جي توحيد جو اقرار ڪرڻ فرمايو ۽ قلم به اول ”لا اله الا الله محمد رسول الله“ لکيو. پوءِ ”أَنَا أَوَّلُ الْعَابِدِينَ“ مان مراد آهي ته الله جي توحيد ۽ ان جي ذڪر جو وڌيڪ حقدار مان آهيان ”١“

الحمد لله جو مون گنهگار اڄ جمعة المبارڪ جي رات بوقت اٺ لڳي ويهن منٽن تي بمؤرخه ٢٩ ربيع الثاني سنه ١٤٢٥هـ الموافق ١٧ جون سنه ٢٠٠٤ ع تي پنهنجي گهر واريءَ لائبريريءَ ۾ ويٺي هن سورة جو تفسير لکي پورو ڪيو. رب العزة جل شانہ جي بارگاہ ۾ عاجزانہ التجا آهي ته باقي رهيل تفسير به جلد لکي پورو ڪرڻ نصيب فرمائي. آمين يا الله العلمين بجاء النبي الامين عليه وعلى آله الصلوات والتسليمات الى يوم الدين - حرره الفقير الى الله المغيٿ.

محمد ادریس الداهري النقشبندی عفی عنہ



سورة الدَّخَانِ جو تعارف.

هن شاندار سورة جي تعارف ۾ هي ست (٧) ڳالهيون ذهن نشين ڪرڻ ضروري آهن.

نالو مبارڪ: هن جو نالو ”الدَّخَانِ“ آهي جيڪو هن جي آيت ع ١٠ ۾ ذڪر ڪيل آهي.

رڪوعن، آيتن، ڪلمن ۽ حرفن جو تعداد: هن ۾ ٽي رڪوع اوڻهٺ (٥٩) آيتون ٽي سؤ ڇائيتاليهه (٣٤٦) ڪلما ۽ هڪ هزار چار سؤ ايڪٽيهه (١٤٣١) حرف آهن. (١)

مڪيه آهي يا مدينه؟ ابن مردويه حضرت ابن عباس ۽ حضرت عبدالله بن زبير رضي الله عنهما کان روايت آندي آهي ته سوره الدخان مڪه (مڪرمه) ۾ نازل ٿي هئي. (٢)

اڳئين سورة سان مناسبت ۽ ربط: اڳئين سورة الزخرف کي عذاب جي ذڪر سان پورو ڪيو ويو ۽ هن کي ان عذاب کان ڊيچارڻ سان شروع ڪيو ويو آهي. اڳئين سورة ۾ رسول الله صلى الله عليه وسلم جن جو قول ”إِنَّ هَؤُلَاءِ قَوْمٌ لَا يُؤْمِنُونَ“ (بلاشڪ هي ايمان نه آڻڻ واري قوم آهن) ذڪر ڪيو ويو ۽ هن ۾ حضرت موسىٰ علي نبينا وعليه الصلوة والسلام جو قول ”إِنَّ هَؤُلَاءِ قَوْمٌ مُّجْرِمُونَ“ (بلاشڪ هي مجرم قوم آهن) بيان ٿيو آهي. (٣)

نزول جو زمانو: جيڪي سورتون ”حمر“ سان شروع ڪيل آهن انهن سڀني جي نزول جو زمانو قريب قريب آهي. اسان وٽ جيتوڻڪ انهن جي نزول جي سال ۽ مهيني جو ڪو قطعي دليل ناهي پر سورة ”الدخان“ ۾ جنهن واقعي جو ذڪر ٿيو آهي ان سان هن جي نزول واري زماني جو اندازو لڳائي سگهجي ٿو. جڏهن ڪافرن جو عناد ۽ اسلام سان انهن جي عداوت ايتري وڌي جو اسلام قبول ڪرڻ وارن غريبن ۽ مسڪينن تي نهايت گهڻو ظلم ۽ تشدد شروع ڪري ڏنائون ان حالت کي ڏسندي حضرت حبيب ڪريم عليه الصلوة والسلام جن رب العزت جي بارگاهه ۾ دعا گهري ته: ياالله! انهن کي حضرت يوسف (علي نبينا وعليه الصلوة والسلام) جي

دور واري ڏڪار جهڙي ڏڪار ۾ مبتلا ڪر تائين سندن دماغن مان دولت جو نشو
نڪري ۽ مسلسل بڪ ۾ رهڻ جي ڪري شڪايد سندن دليون نرم ٿين ۽ اهي حق کي
قبول ڪن الله جل جلاله پنهنجي حبيب عليه الصلوة والسلام جن جي دعا قبول
ڪئي مينهن وسڻ بند ٿي ويو ڏڪار جي ڪري هر طرف کان مٽي اڏامن لڳي کاڌي
جون شيون بازار مان اڻ لڀ ٿي ويون ۽ اهي مجبور ٿي مٿل جائور کائڻ لڳا. پوءِ
انهن کي پڪ ٿي ته هي حضور ڀرپور عليه الصلوة والسلام جن جي طرفان ڏڪار لاءِ
گهريل دعا جو اثر آهي ۽ وري جيستائين سندن هٿ مبارڪ پلائيءَ جي دعا جي لاءِ
نه ڪجندا اهو ڏڪار دفع نه ٿيندو پوءِ سندن متڪبر سردارن جو هڪ وفد جنهن ۾
ابوسفيان به شامل هو بارگاه نبوت ۾ حاضر ٿيا ۽ کين عرض ڪيائون ته: اوهان
الله عزوجل کان دعا گهرو ته اسان کي هن ڏڪار کان نجات ڏي ته اسين ضرور
ايمان آڻينداسون محبوب ڪريم عليه الصلوة والسلام جن دعا جي لاءِ هٿ مبارڪ
ڪنيا ته ڏڪار دفع ٿي ويو.

مضمون: مڪه مڪرمه جا رهاڪو جن ڪفر، شرڪ ۽ براين جي پراڻين

بيمارين ۾ مبتلا هئا هتي انهن جو علاج مقصود آهي اهي قرآن ڪريم کي الله
عزوجل جو ڪلام تسليم ڪرڻ جي لاءِ تيار نه هئا ان سلسلي ۾ اهي شڪن ۽
شبهن جا اتيار لڳائي ڇڏيندا هئا انهن شبهن ۽ شڪن کي دور ڪرڻ جي لاءِ ارشاد
ٿيو ته: هي ڪتاب مبين آهي ان جي بيان جو انداز، ان جا حڪمت سان ڀريل
مضمون خود ٻڌائي رهيا آهن ته هي الله عزوجل جو ڪلام آهي ائين سمجهڻ ته هن
قرآن ڪريم جي نزول جي ڪري اسان قسمن قسمن ڏکڻ ۾ مبتلا ٿيا آهيون
بلڪل غلط آهي ائين هرگز ناهي هي ڪتاب ته خير ۽ برڪت جو سرچشمو آهي
جنهن رات ۾ هي نازل ٿيو اها رات ٻين راتين کان شان ۾ بلند ٿي وئي جڏهن سال
کان پوءِ اها رات ايندي آهي ته الله عز اسه جي رحمت جي درياءُ کي جوش ايندو
آهي ۽ ڳڻڻ کان وڌيڪ مسلمانن کي مغفرت سان نوازيو ويندو آهي. اهي شخص
شرڪ ۾ اهڙا مبتلا هئا جو سندن وجود ۾ طاقت جو هڪ ذرو به نه رهيو هو هن
سورة ۾ انهن جو ان جي علاج ڏانهن توجه ڇڪايو ويو آهي ته جن بتن کي اوهان

پنهنجو معبود بنايو آهي اهي ته ڪم ۾ نه اچڻ وارا پتر آهن اهي اوهان کي نه نفعو ڏيندا نه نقصان پهچائي سگهندا. ڪافرن کي مخاطب بنائي چيو ويو آهي ته اوهان پنهنجي دولت ۽ اثر رسوخ تي نازل ڪندڙ آهيو ۽ پنهنجي حالاتن کان پوري طرح مطمئن آهيو اوهان جو اهو خيال آهي ته اوهان کي پنهنجي اصلاح جي لاءِ ڪنهن نبي جي دعوت جي ضرورت ناهي ۽ اوهان جو رستو بالڪل سڌو رستو آهي ان جي ڪري اوهان آيات الاهي ۾ غور ڪرڻ جي لاءِ به تيار ناهيو. اها وڏائي اوهان کي بالڪل مهانگي پوندي اوهان کان پهريان فرعون به اهو طريقو اختيار ڪيو هو پر ان جي پڇاڙي ڪيئن ٿي ان کان به اوهان بي خبر ناهيو. اهي قيامت جي اچڻ جا منڪر هئا. هن سورة ۾ ان جي اچڻ جي حڪمت به بيان ڪئي وئي آهي ته جيڪڏهن قيامت جو عقيدو نه رکجي ته هي جهان هڪ راند ۽ تماشو رهجي ويندو جنهن ۾ ڪير ڪنهن تي رحم نه ڪندو چوڻ ان کي پڇاڻي جو ڊپ نه هوندو.

پلايون ۽ برڪتون: هن سورة مبارڪه جو شان نبوي احاديث ۾ آيل آهي

جن مان پڙهندڙن جي لاءِ ڪجهه هتي لکجن ٿيون. ۱- ترمذي، محمد بن نصر، ابن مردويه ۽ شعب الايمان ۾ بيهقي حضرت ابوهريره رضي الله عنه کان روايت آندي آهي ته: رسول الله صلي الله عليه وسلم جن فرمايو: "مَنْ قَرَأَ حَمْرَ الدُّخَانِ فِي لَيْلَةٍ أَصْبَحَ يَسْتَغْفِرُ لَهُ سَبْعُونَ أَلْفَ مَلِكٍ" يعني جنهن حم الدخان سورة رات جو پڙهي ته صبح جو ستر هزار (۷۰۰۰۰) ملائڪ ان جي مغفرت لاءِ دعا گهرندا. ۲- مذڪوره ساڳين محدثن ساڳئي حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو "مَنْ قَرَأَ حَمْرَ الدُّخَانِ فِي لَيْلَةٍ جُمُعَةٍ أَصْبَحَ مَغْفُورًا لَهُ" جنهن جمعي جي رات حم الدخان سورة پڙهي ته صبح جو ان حال ۾ اٿندو جو سندس گناهه بخش ڪيل هوندا.

۳- ابن مردويه حضرت ابوامامه رضي الله عنه کان روايت آندي ته رسول الله صلي الله عليه وسلم جن فرمايو "مَنْ قَرَأَ حَمْرَ الدُّخَانِ فِي لَيْلَةٍ جُمُعَةٍ أَوْ يَوْمِ جُمُعَةٍ بَنَى اللَّهُ لَهُ بَيْتًا فِي الْجَنَّةِ" (۱) جنهن جمعي جي رات يا جمعي جي ڏينهن حم الدخان (سورة) پڙهي ته الله ان جي لاءِ جنت ۾ گهر ٺاهيندو.

وَهِيَ تِسْعٌ وَخَمْسُونَ آيَةً	سُورَةُ الدُّخَانِ مَكِّيَّةٌ	وَتِلْكَ رُكُوعَاتٍ
۽ اها اوڻهٽ آيتون	سورة دخان مڪي آهي	۽ ٽي رکوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

حَمْرٌ (١) وَالْكِتَابِ الْمُبِينِ (٢) إِنَّا أَنْزَلْنَاهُ فِي لَيْلَةِ مُبَارَكَةٍ إِنَّا كُنَّا

حا - مير - قسم آهي ڪتاب مبين جو بيشڪ اسان نازل ڪيو ان کي رات برڪت واريءَ ۾ بيشڪ اسين

مُنْذِرِينَ (٣) فِيهَا يُفْرَقُ كُلُّ أَمْرٍ حَكِيمٍ (٤) أَمْرًا مِّنْ عِنْدِنَا

هئاسين ڊيجاريندڙ ان ۾ فيصلو ڪيو وڃي ٿو هر امر حڪمت وارو امر ٿي اسان وٽان

إِنَّا كُنَّا مُرْسِلِينَ (٥) رَحْمَةً مِّنْ رَبِّكَ إِنَّهُ هُوَ السَّمِيعُ الْعَلِيمُ (٦)

بيشڪ اسين هئاسين موڪليندڙ رحمت ٿي تنهنجي رب وٽان بيشڪ اهوئي ٻڌندڙ، ڄاڻندڙ آهي

رَبِّ السَّمَوَاتِ وَالْأَرْضِ وَمَا بَيْنَهُمَا إِنْ كُنْتُمْ مُوقِنِينَ (٧)

رب آسمانن جو ۽ زمين جو ۽ ان جو جيڪو انهن ٻنهي جي وچ ۾ آهي جيڪڏهن آهيو يقين ڪندڙ

لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ آبَائِكُمُ الْأَوَّلِينَ (٨)

ناهي ڪو عبادت جو لائق ان کان سواءِ جيئرو ڪري ٿو ۽ ماري ٿو اوهان جو رب ۽ اوهان جن پهرين

بَلْ هُمْ فِي شَكٍّ يَلْعَبُونَ (٩)

ابن ۽ ڏاڏن جو رب بلڪ اهي شڪ ۾ راند پيا ڪن.

تفسير.

اڳين سورة جي آخري آيت ۾ ڪافرن کان منهن موڙڻ جو حڪم هو ۽ هن سورة جي شروعات ۾ قرآن پاڪ جو ذڪر آندو ويو آهي جنهن جي روشن دلائل سان ڪفر جون خرابيون ظاهر ٿين ٿيون. فرمان ايزدي آهي. ”حَمَّٰجٌ هِيَ مَقْطَعَاتُ حُرُوفِ اَهْنِ جَن جَو ذَكَرْ هَن كَانَ اِڳِي ڪيترا ڀيرا اچي چڪو آهي ۽ بعض علماء جو قول آهي ته حاء ”حي“ ڏانهن ۽ ميم ”قيوم“ ڏانهن اشارو آهي. (۱) ”وَالْكِتَابِ الْمُبِينِ“ ۽ ڪتاب مبين جو قسم آهي. يعني جن ڳالهين ۽ احڪام جو حلال ۽ حرام جي لحاظ سان انسان محتاج آهي هي ڪتاب اهي سڀ بيان ڪندڙ آهي. (۲) ”اَنَا اَنْزَلْنَاهُ فِي لَيْلَةِ مَبَارَكَةٍ“ اسان ان کي برڪت واري رات ۾ نازل ڪيو آهي. يعني هن ڪتاب مبين کي اسان ئي نازل ڪيو آهي نه هي انسانن ۽ جن مان ڪنهن جي تصنيف آهي ۽ نه هن جو مسودو دانشورن ۽ اديبن جي ڪنهن بورڊ تيار ڪيو آهي هي نهايت خير ۽ برڪت واري رات ۾ نازل ٿيو آهي. اها ڪهڙي رات آهي ان جي متعلق ٻه قول آهن. ۱- ته اها رمضان المبارڪ مهيني جي ليله القدر آهي. ۲- ته اها شعبان جي پندرهن تاريخ واري رات آهي. ۽ ان جا چار نالا آهن. ۱- الليله المباركة. ۲- ليلة البراءة آزاد ٿيڻ جي رات. ۳- ليلة الصلح. ۴- ليلة القدر. ۽ ان کي ليلة مبارڪه انهن برڪتن، پلاين ۽ ثواب جي ڪري سڏيو ٿو وڃي جيڪي الله جل جلاله ان ۾ نازل فرمائيندو آهي. حضرت حبيب عليه الصلوة والسلام جن جي ارشاد مبارڪ مان معلوم ٿئي ٿو ته حضرت ابراهيم علي نبينا وعليه الصلوة والسلام جا صحيفا رمضان جي پهرين رات نازل ٿيا هئا ۽ توراۃ رمضان جي ڇهين تاريخ نازل ٿيو هو ۽ زبور رمضان جي ٻارهين تاريخ ۽ انجيل رمضان جي اٺين تاريخ نازل ٿيو هو. (الحديث) ۽ عڪرمه جو قول آهي ته ان مان مراد شعبان جي پندرهن تاريخ جي رات آهي. مفسرن ان کي ترجيح نه ڏني آهي قتادة ۽ ابن زيد فرمايو ته: قرآن پاڪ سمورو ليلة القدر ۾ لوح محفوظ کان لهي پهرين آسمان تي بيت العزة ۾ پهتو اناهيڻ کان پوءِ ۲۳ سالن تائين ٿورو ٿورو ٿي نبي پاڪ عليه الصلوة والسلام جن تي واقعات ۽ ضرورتن کي سمجھائڻ جي لاءِ نازل ٿيندو رهيو. (۳) ”اِنَّا كُنَّا مُنْذِرِينَ“

بلاشڪ اسين ڊيڄاريندڙ آهيون. يعني اسين ماڻهن کي شرعاً نفعو ڏيندڙ ۽ نقصان ڏيندڙ شيون ٻڌائي ڊيڄاريون ٿا تانته انهن تي حجت قائم رهي. ”فِيهَا يُفَرَّقُ كُلُّ أَمْرٍ حَكِيمٍ“ ان ۾ هر حڪمت وارو امر فيصلو ڪيو وڃي ٿو. يعني انهيءَ برڪت واري رات ۾ لوح محفوظ ۾ لکيل امر ملائڪن جي حوالي ڪيو وڃي ٿو ۽ پوري سال ۾ تيندڙ ڪم کين سمجهايا وڃن ٿا ته فلاڻي جي حياتي هيتري آهي فلاڻي جي روزي هيتري آهي. اها مراد ابن عمر مجاهد، ابي مالڪ، ضحاک، ۽ ٻين سلف صالحن کان روايت ڪيل آهي. (١) ۽ ”حَكِيمٍ“ جي معنيٰ مستحڪم جنهن ۾ نه ڪا تبديلي اچي نه ڦيرڦار. ”أَمْرًا مِّنْ عِنْدِنَا“ امر ٿي اسان وٽان. يعني اهو اسان جي علم سان ٿيندو آهي. ”إِنَّا كُنَّا مُرْسِلِينَ“ بلاشڪ اسين موڪليندڙ آهيون. مطلب ته ماڻهن ڏانهن پيغمبر عليه الصلوة والسلام کي، اسين موڪليندڙ آهيون تانته انهن جي اڳيان الله عزوجل جون روشن آيتون پڙهي، چو ته ان جي کين ضرورت آهي. رَحْمَةً مِّنْ رَبِّكَ“ تنهنجي رب وٽان رحمت آهي. يعني رسول عليه الصلوة والسلام جن جو موڪلڻ تنهنجي رب جي طرفان رحمت آهي ان جي ذريعي ئي کين نفعي ۽ نقصان ڏيندڙ شين جي ڄاڻ ملي ٿي. (٢) ”إِنَّهُ هُوَ السَّمِيعُ الْعَلِيمُ“ بلاشڪ اهو ئي ٻڌندڙ ڄاڻندڙ آهي يعني الله عزوجل پنهنجن ٻانهن جا اقوال ٻڌندڙ ۽ سندن اعمال ڄاڻندڙ آهي. (٣). ”رَبِّ السَّمُوتِ وَالْأَرْضِ وَمَا بَيْنَهُمَا“ اَن ڪُنتُمْ مُوقِنِينَ“ آسمانن ۽ زمين جو ۽ جيڪو ڪجهه انهن ٻنهي جي وچ ۾ آهي انهن سڀني جو رب آهي جيڪڏهن اوهان يقين رکندڙ آهيو. مطلب ته جيڪڏهن اوهان ۾ ڪنهن شيءِ تي يقين رکڻ جي صلاحيت آهي ته سڀ کان يقين رکڻ جي لاءِ اهم الله عزوجل جي عام ربوبيت آهي جنهن جي قدرت جاذري ذري ۾ سج کان وڌيڪ روشن آثار موجود آهن. لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ آبَائِكُمُ الْأَوَّلِينَ“ ان کان سواءِ ڪوبه عبادت جي لائق ناهي جيئرو ڪري ٿو ۽ ماري ٿو اوهان جو ۽ اوهان جن پهرين ابن ڏاڏن جو رب آهي. يعني جنهن جي قدرتي قبضي ۾ مارڻ، جيارڻ، وجود ۽ عدم جي واڳ آهي ۽ اوهان ۽ اوهان جن ابن ۽ ڏاڏن جو رب به اهو آهي ڇا ان کان سواءِ ڪنهن ٻئي جي عبادت ۽ بندگي ڪرڻ جائز آهي؟ ڪڏهن به جائز ناهي. ”بَلْ هُمْ فِي شَكٍّ يَلْعَبُونَ“

بلڪ اهي شڪ ۾ راند ڪن پيا. يعني انهن واضح نشانين ۽ روشن دلائل جي اقتضا تہ هيءَ هئي جو ماڻهو مڃي ايمان آڻين ها پر پوءِ بہ نٿا مڃين شڪ ۾ رهن ٿا. ۽ ان ڌوڪي ۾ آهن تہ هيءَ دنيا هميشه هيئن هوندي پاڻ ۾ راند روند ڪندا رهندا کين آخرت جو ڪو فڪر ناهي.

فائدو: مذڪوره آيتن جي تفسير مان هي فائدا ذهن نشين ٿين ٿا.

۱- آيت ع ۴ مان معلوم ٿيو تہ ليلة القدر ۾ سڀ ڪم ورهائي ملائڪن جي حوالي ڪيا وڃن ٿا هر ڪم تي مقرر ڪيل ملائڪ کي ان جي ڊيوٽيءَ وارا ڪم ڏنا وڃن ٿا. ان مان معلوم ٿيو تہ انهن ملائڪن کي سڄي سال ۾ واقع ٿيندڙن ڪمن جي اڳي ئي خبر ڏني وڃي ٿي، ملڪ الموت کي اهو علم ملي ٿو تہ هي هي ماڻهو هن هن وقت تي وفات ڪندا. ۽ جڏهن ملائڪن کي اڳ ۾ ئي انهن ڪمن جو علم ملي ٿو تڏهن نبي پاڪ عليه الصلوة والسلام جن کي انهن شين جي علم ملڻ تي اعتراض چو آهي؟ کين تہ اولين ۽ آخرين جا علم عطا ڪيل آهن.

۲- ”إِنَّا كُنَّا مُرْسِلِينَ رَحْمَةً مِّن رَّبِّكَ“ (بلاشڪ اسين موڪليندڙ آهيون تنهنجي رب جي طرفان رحمت). مان معلوم ٿيو تہ الله جل شانہ سڀني جهانن جو رب آهي حضور عليه الصلوة والسلام جن انهن سڀني لاءِ رحمت آهن، شاهه عبدالعزيز محدث دهلوي عليه الرحمة سورة والضحيٰ جي لفظ ”فَتَرَضَىٰ“ جي تفسير ۾ لکيو آهي تہ ”حضور ڪريم صلي الله عليه وسلم جن مملڪت الهيہ جا وزيراعظم آهن، ان جي ڪري سندن ڪلمو هر جاءِ تي پڙهيو وڃي ٿو دنيا ۾ پنهنجو ڪلمو پڙهائيندڙ نبي سڳورا بہ آخرت ۾ حضور پرنور عليه الصلوة والسلام جن جو ڪلمو پڙهندا. (۱)

فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ (۱۰) يَغْشَى النَّاسُ

پوءِ انتظار ڪر ان ڏينهن جو (جنهن ۾) آئيندو آسمان ڏونهون صاف ڍڪي ڇڏيندو ماڻهن کي

هَذَا عَذَابٌ أَلِيمٌ (۱۱) رَبَّنَا اكْشِفْ عَنَّا الْعَذَابَ

هي عذاب دردناڪ آهي، اي اسان جا رب! پري ڪر اسان کان عذاب

إِنَّا مُؤْمِنُونَ (١٢) أَنَّى لَهُمُ الذِّكْرَى وَقَدْ جَاءَهُمْ رَسُولٌ

بلاشڪ اسين ايمان آڻيندڙ آهيون ڪٿي آهي انهن جي نصيحت حاصل ڪرڻ ۽ تحقيق آيو انهن وٽ رسول

مُبِينٌ (١٣) ثُمَّ تَوَلَّوْا عَنْهُ وَقَالُوا مُعَلِّمٌ مِّثْلُ نَجْوَى (١٤)

روشن ان کان پوءِ منهن موڙيائون ان کان ۽ چيائون ته پڙهايل، چريو آهي

إِنَّا كَاشِفُو الْعَذَابِ قَلِيلًا إِنَّكُمْ عَائِدُونَ (١٥) يَوْمَ نَبْطِشُ

بيشڪ اسين پري ڪندڙ آهيون عذاب ٿورو وقت بيشڪ اوهان موٽندڙ آهيو ان ڏينهن پڪڙينداسون

الْبَطْشَةَ الْكُبْرَى إِنَّا مُنتَقِمُونَ (١٦)

اسين پڪڙ سخت بلاشڪ اسين بدلو وٺندڙ آهيون.

تفسير.

اڳين آيتن ۾ ڪافرن جو حال بيان ڪيو ويو آهي ته انهن الله جل مجده جي رحمت جي بي شڪري ڪندي نه قرآن ڪريم مان فائدو ورتو نه صاحب قرآن مان ۽ هتي مالڪ مٺي پنهنجي محبوب عليه الصلوة والسلام کي انهن کي ملندڙ سزا جي لاءِ انتظار ڪرڻ جو امر ڪندي ارشاد فرمايو ”فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ“ پوءِ ان ڏينهن جو انتظار ڪر جنهن ڏينهن آسمان چٽو ڏونهون آڻيندو.

ابن مردويه حضرت ابن مسعود رضي الله عنه کان روايت آندي آهي ته ”الدخان“ مان مراد ڏڪار آهي جيڪو انهن وٽ آيو هو ۽ اهڙو سخت هو جو بک جي سختيءَ جي ڪري سمجهندا هئا ته آسمان ۽ سندن وچ ۾ ڏونهون اچي ويو آهي. (١) جڏهن نبي پاڪ عليه الصلوة والسلام جن مڪه مڪرمه مان هجرت ڪري مدينه منوره ۾ تشریف فرما ٿيا ته مڪه مڪرمه ۽ ان جي آس پاس رهندڙن کي ڏڪار اهڙو ورتو جو بک جي ڪري مردار جانور ۽ ڪتا ڪاٺي پيٽ پالڻ لڳا.

ندين وڏن گڏجي بتن جي اڳيان درد مند انه التجائون ڪيون پر سڀ بي سود
 رهيون نيٺ (حضرت) ابوسفیان - (جيڪو پوءِ مسلمان ۽ اصحابي بڻيو هو رضي الله
 تعالیٰ عنه) حضرت حبيب ڪريم عليه الصلوة والسلام جن جي خدمت عاليه ۾ آيو ۽
 کين عرض ڪيائين ته اوهان اهو خيال فرمايو ٿا ته اوهان کي رحمت بنائي موڪليو
 ويو آهي. اوهان جي قوم بک ۾ هلاڪ ۽ برباد ٿي رهي آهي اوهان دعا گهرو ته الله
 عزوجل اسان کي هن مصيبت کان نجات ڏي پوءِ پاڻ دعا گهريائون ته برسات
 وسي. (١) هي حضرت ابن عباس جو هڪ ۽ مقاتل ۽ مجاهد جو قول آهي رضي الله
 عنهم، ۽ حضرت ابن عباس جو پيو قول ۽ حضرت علي، ابن عمر، ابوهريرة، زيد بن
 علي ۽ حسن رضي الله عنهم جو قول آهي ته اهو مذڪور دونهن آخر زماني ۾ ظاهر
 ٿيندو اوپر کان اولهه تائين ساري دنيا ان سان ڀريل هوندي اهو قيامت جي قرب جي
 نشاني هوندو، زمين کان آسمان تائين دونهن ئي دونهن نظر ايندو ۽ چاليهه
 ڏينهن ۽ چاليهه راتيون رهندو. مؤمنن کي زڪام وانگر محسوس ٿيندو ڪافر نشي
 ڪندڙ وانگر بڻجندو ۽ ان دونهن سان ان جو پيٽ پرڄي پوندو ۽ اهو سندس نڪ
 جي ٻن سوراخن ۽ ڪنن ۽ پائڻن نڪرڻ واري جاءِ مان (سرڙاٽ ڪري) نڪرندو ۽
 سڄي دنيا هڪ گهر وانگر ٿي ويندي جنهن ۾ باهه ٻاري وئي هجي. پر مفسرن
 پلارن پهرئين قول کي ترجيح ڏني آهي. (٢) "يَغْشَى النَّاسَ هَذَا عَذَابٌ أَلِيمٌ" ڊڪي
 ڇڏيندو ماڻهن کي هي دردناڪ عذاب آهي. هتي ماڻهن مان مراد اهل مڪه آهن
 گويا هيءَ هڪ پيشن گوئي هئي جيڪا "فَارْتَقِبْ" امر مان معلوم ٿي رهي آهي. (٣)
 "رَبَّنَا اكْشِفْ عَنَّا الْعَذَابَ إِنَّا مُؤْمِنُونَ" اي اسان جا رب! اسان کان عذاب پري ڪر
 يقيناً اسان ايمان آڻيندڙ آهيون. يعني ان عذاب ۾ مبتلا ٿي هيئن چوندا ته اي اسان
 جا پرودگار! اسان کي هن عذاب کان نجات ڏي اسان هاڻي ڪفر کان توبه ڪري
 پڪا مؤمن بڻجڻ ٿا، ڪابه شرارت نه ڪنداسون پڪا مسلمان ٿي رهنداسون.
 "أَنَّى لَهُمُ الذِّكْرَى وَقَدْ جَاءَهُمْ رَسُولٌ مُّبِينٌ تَوَلَّوْا عَنْهُ وَقَالُوا مُعَلَّمٌ مَجْنُونٌ"
 ڪٿي آهي انهن جي لاءِ نصيحت حاصل ڪرڻ ۽ حالانڪ تحقيق انهن وٽ روشن
 رسول آيو ان کان پوءِ ان کان منهن موڙيائون ۽ چيائون ته سيڪاريل، چريو آهي.

مطلب ته هاڻي انهن جي لاءِ سمجهڻ ۽ نصيحت مان فائدو وٺڻ جو موقعو ڪٿي آهي؟ ان وقت ته انهن ڪونه مڃيو جڏهن کين ايمان جي روشن دليلن واري رسول ڪريم عليه الصلوة والسلام جن اچي سمجهايو هو، پر مڃڻ جي بجاءِ ڪنهن وقت چون پيا ته ڪنهن جو سيڪاريل آهي ۽ ڪنهن وقت چون پيا ته چريو آهي. اهڙن متعصبين کان نصيحت حاصل ڪرڻ جي ڪهڙي توقع رکي سگهبي؟

بلاشڪ اسين ٿورو وقت عذاب پري ڪندڙ آهيون بيشڪ اوهان موٽندڙ آهيو. مطلب ته اسين ٿوري عرصي جي لاءِ ڪٿي عذاب هٽايون ٿا پر اوهان وري به ڪفر ڏانهن موٽندؤ. ايمان تي مضبوط ۽ مستحڪم نه رهندؤ. ”يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ“

جنهن ڏينهن اسين سختيءَ سان پڪڙينداسون اسين بدلو وٺندڙ آهيون. انهن ڪافرن کي اها پڪڙ ڪڏهن ۽ ڪٿي ٿيندي يا ٿي ان ۾ به قول آهن. ١- حضرت ابن مسعود رضي الله عنه ۽ ڪجهه ٻين جو قول آهي ته ان مان مراد بدر جي ڏينهن واري مسلمانن جي فتح ۽ ڪاميابي آهي. ۽ حضرت ابن عباس کان عوفيءَ جي روايت مطابق ۽ حضرت ابي بن ڪعب رضي الله عنهم جو قول آهي ته ان مان مراد بدر واري ڏينهن سان گڏ قيامت جي ڏينهن واري پڪڙ به آهي. اصح الروايتن مطابق حضرت حسن بصري ۽ عڪرمه جو قول به اهو آهي. (١)

فائدو: مذڪوره آيتن جي تفسير مان هي فائدو معلوم ٿين ٿا. ١- فقط جي حالت ۾ ابوسفیان جو حضور ڪريم عليه الصلوة والسلام جن جي خدمت ۾ اچڻ مان معلوم ٿيو ته مشڪل جي حل لاءِ نبوي بارگاہ ۾ اچي نبي عليه الصلوة والسلام جن کان دعا گهرائجي. چوٽه جڏهن ڪافرن تي سندن دعا سان ڀلائي ٿي ته مؤمنن مسلمانن تي ته انشاءالله العزيز ضرور ٿيندي. ٢- اهو به معلوم ٿيو ته عذاب ڏسي ايمان آڻڻ ان جي ڪري مقبول ناهي جو ان ۾ الله جل شانہ جي نبي ڪريم عليه الصلوة والسلام جي زبان تي اعتماد نه هوندو آهي. دراصل ايمان پيغمبر عليه الصلوة والسلام جي زبان تي اعتماد ڪرڻ جو نالو آهي اهوئي ايمان بالغيب آهي. ٣- ”مُعَلِّمٌ، مَّجْنُونٌ“ (سيڪاريل، چريو) هن مان واضح ٿيو ته ڪافر

صفا احمق هئا جو اهي حضرت نبي پاڪ عليه الصلوة والسلام جن کي ديوانو به چوندا هئا ته سيڪاريل، پڙهايل به سڏيندا هئا حالانڪ چريو شخص پڙهايو نه ويندو آهي ۽ نه اهو پڙهندو آهي.

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ (١٧)

۽ البتہ تحقيق آزمايوسون انهن کان اڳي فرعون جي قوم کي ۽ آيو انهن وٽ رسول معزز

أَنْ أَدُّوا إِلَيَّ عِبَادَ اللَّهِ إِنِّي لَكُمْ رَسُولٌ أَمِينٌ (١٨)

ته حوالي ڪيو منهنجي الله جا بانهه بيشڪ مان اوهان لاءِ رسول امانت وارو آهيان

وَأَنْ لَا تَعْلَمُوا عَلَى اللَّهِ إِنِّي آتِيكُمْ بِسُلْطَنِ مُبِينٍ (١٩)

۽ هي ته نه بلندي ڏيکاريو الله جي (مقابلي) ۾ بيشڪ مون آندو اوهان وٽ دليل روشن

وَأَنِّي عَزُوتُ بِرَبِّي وَرَبِّكُمْ أَنْ تَرْجُمُونِ (٢٠)

۽ بيشڪ مون پناهه ورتي پنهنجي رب ۽ اوهان جي رب سان هن کان ته سنگسار ڪيو مون کي

وَأِنْ لَّمْ تُوْمِنُوا لِي فَأَعْتَزِلُونِ (٢١) فَدَعَا رَبَّهُ

۽ جيڪڏهن نٿا اعتبار ڪيو مون تي پوءِ پاسو ڪيو مون کان پوءِ دعا گهريائين پنهنجي رب کان ته

أَنْ هَؤُلَاءِ قَوْمٌ مُّجْرِمُونَ (٢٢) فَاسْرِ بِعِبَادِي لَيْلًا إِنَّكُمْ

بيشڪ هي قوم مجرم آهن پوءِ وٺي هل منهنجن بانهن کي رات جو بيشڪ اوهان

مُتَّبِعُونَ (٢٣) وَاتْرِكِ الْبَحْرَ رَهْوًا إِنَّهُمْ جُنْدٌ مُّغْرَقُونَ (٢٤) كَمْ

پويان پيل آهيون ۽ ڇڏ تون سمنڊ کي بيٺل پائي بيشڪ اهي لشڪر ٻڌل آهن گهٽائي

تَرْكُومًا مِنْ جَنَّتٍ وَعُيُونٍ^{۲۵} وَزُرُوعٍ وَمَقَامٍ كَرِيمٍ^{۲۶}

چڏيائون باغ ۽ چشما ۽ پوکيون ۽ جايون ۽ زرت واريون

وَنِعْمَةٍ كَانُوا فِيهَا فَاكِهِينَ^{۲۷} كَذَلِكَ وَأَوْرَثْنَاهَا قَوْمًا

۽ نعمتون جو هئا انهن ۾ عيش ڪندڙ اهڙي طرح ۽ وارث ڪيوسون انهن جو قوم

اٰخَرِينَ^{۲۸} فَمَا بَكَتْ عَلَيْهِمُ السَّمَاءُ وَالْأَرْضُ وَمَا كَانُوا

بئس ڪي پوءِ نه رنوا انهن تي آسمان ۽ زمين ۽ نه هئا

مُنْظَرِينَ^{۲۹} وَلَقَدْ نَجَّيْنَا بَنِي إِسْرَآئِيلَ مِنَ الْعَذَابِ الْمُهِينِ^{۳۰}

مهلت ڏنل ۽ البتہ تحقيق چڏايوسون بني اسرائيل کي عذاب خوار ڪندڙ کان

مَنْ فِرْعَوْنُ إِنَّهُ كَانَ عَالِيًا مِّنَ الْمُسْرِفِينَ^{۳۱} وَلَقَدْ اخْتَرْنَاهُمْ

فروعن کان بيشڪ اهو هو مٿانهون حد کان لگهندڙن مان ۽ البتہ تحقيق برگزيديو بنايو اسان انهن کي

عَلَىٰ عِلْمٍ عَلَىٰ الْعَلَمِينَ^{۳۲} وَآتَيْنَاهُمْ مِّنَ الْآيَاتِ مَا فِيهِ

چاڻي وائي جهانن کان ۽ ڏنيوسين انهن کي نشانين ۽ اوتريون جو انهن ۾

بَلَّوْا مُبِينًا^{۳۳}

آزمائش کليل آهي.

تفسير.

اڳين آيتن ۾ بيان ٿيو ته مڪه مڪرمه جا رهاڪو مشرڪ ڪفر تي قائم رهندي مؤمن نه بڻيا هتي ٻڌايو وڃي ٿو ته اها ڳالهه نئين ناهي اڳين قومن مان به ڪيترا هئا جن پنهنجن رسولن علي نبينا وعليهم الصلوة والسلام کي نه مڃيو هو

جن مان هڪڙي حضرت موسيٰ سڳوري جي قوم به هئي جن جو بيان ٿي رهيو آهي. فرمان مبارڪ آهي ”وَلَقَدْ فْتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ أَنْ أَدُّوا إِلَيَّ عِبَادَ اللَّهِ إِنِّي لَكُمْ رَسُولٌ أَمِينٌ“ ۽ البته تحقيق اسان انهن کان اڳي فرعون جي قوم کي آزمايو ۽ انهن وٽ عزت وارو رسول آيو ته الله جا ٻانها منهنجي حوالي ڪيو بيشڪ مان اوهان جي لاءِ امانت وارو رسول آهيان. يعني اسان مڪه مڪرمه جي رهاڪو مشرڪن کان اڳي فرعون جي قوم کي آزمايو هو جيڪي سرڪشي، عناد، غرور ۽ وڌائي ۾ اوهان جي قوم جهڙا هئا اسان انهن ڏانهن نهايت عزت ۽ احترام واري رسول حضرت موسيٰ (علي نبينا وعليه الصلوة والسلام) کي موڪليو جنهن اچي کين فرمايو ته: جيڪي الله جا پيدا ڪيل ٻانها بني اسرائيل اوهان وٽ قيد ۽ عذاب ۾ آهن اهي منهنجي حوالي ڪيو مون کي ڏيو مان الله عزوجل جو رسول آهيان جيڪو ان جو پيغام اوهان کي پهچايان ٿو ان ۾ امانت وارو آهيان. ”وَأَنْ لَا تَعْلُوا عَلَى اللَّهِ إِنِّي آتِيكُمْ بِسُلْطَنِ مُبِينٍ“ ۽ الله جي اڳيان بلندي نه ڪيو بلاشڪ مان اوهان وٽ روشن دليل آڻيان ٿو. مطلب ته الله عزوجل جي حڪم جي مقابلي ۾ مقابلو ڪندي بغاوت ۽ وڌائي نه ڪيو ان جي فرمان جو انڪار نه ڪيو ان جي حڪم جي انحرافي ۽ بي فرماني نه ڪيو ڇو ته مان جيڪا اوهان جي اڳيان رسالت ۽ نبوت جي دعوى ڪيان ٿو ان تي روشن دليل به پيش ڪيان ٿو.

۽ مان پنهنجي رب ۽ اوهان جي رب کان هن ڳالهه جي پناهه ٿو وٺان جو مون کي سنگسار بنايو. جڏهن حضرت موسيٰ علي نبينا وعليه الصلوة والسلام فرعون ۽ ان جي قوم کي حق جو ڪلمو ٻڌايو ته اهي سخت ناراض ٿيا ۽ کيس ڌمڪيون ڏيڻ لڳا ته کين جواب ڏيندي فرمايائين اوهان جي ڌمڪين جي پرواهه ناهي اوهان جي پٿرن هڻڻ کان مان ان رب پاڪ جي پناهه ٿو وٺان جيڪو منهنجو ۽ اوهان سڀني جو رب آهي جيڪڏهن مون ڏانهن بري ارادي سان هٿ ڪڍندو ته ان جي سخت سزا جي لاءِ تيار رهو.

”وَأَنْ لَّمْ تَوْمِنُوا لِي فَأَعْتَزِلُوهُنَّ“ ۽ جيڪڏهن مون تي ايمان نه آڻيندو ته پوءِ مون کان پري ٿيو. يعني پلو آهي ته اوهان منهنجي ڳالهه مڃيو ايمان آڻيو ان ۾

اوهان جي ڀلائي ۽ دارين جي سعادت آهي پر جيڪڏهن نٿا ايمان آڻيو ته پوءِ مون
 کان پري رهو منهنجي رستي ۾ رڪاوٽ نه بڻجو. ”فَدْعَا رَبَّكَ اَنْ هُوَ لَاءَ قَوْمٌ
 مُّجْرِمُونَ“ پوءِ پنهنجي رب کان دعا گهريائين ته هي مجرم قوم آهن. يعني هي ايترا
 جرائم ڪرڻ جا عادي آهن جو منهنجي نصيحت ٻڌڻ ۽ مڃڻ جي لاءِ بالڪل تيار
 ناهن وڌيڪ جيڪو تون مالڪ ڪريم حڪم ڪرين. ”فَاسِّرْ بِعِبَادِي لِيَلَّا اِنكُمْ
 مُتَّبِعُونَ“ پوءِ منهنجن ٻانهن کي راتئون رات وٺي روانو ٿي بلاشڪ اوهان پويان پيل
 آهيو. مطلب ته رات جو پنهنجي قوم کي وٺي اٿاهين نڪرو پر اها ڳالهه به ذهن ۾
 رکو ته فرعوني اوهان جي پويان پوندا. تعاقب ڪندا ۽ اوهان کي پهچڻ جي
 ڪوشش ڪندا. رات جي سفر ۾ ٻه حڪمتون ٿي سگهن ٻيون. ١- ته گهرن مان
 نڪرندي ئي گرفتار نه ٿي وڃن. ٢- ته ڏينهن جو گرميءَ ۾ سفر ڪرڻ ڏکيو
 ٿيندو. رات جي ٿڌڪار ۾ سفر ڪري آسانيءَ سان منزل مائي ويندا.
 ”وَاَتْرٰكَ الْبَحْرَ رَهَوًا ۽ سَمْنَدَ كِي بِيٺل ڀاڻي ڪري ڇڏ. جڏهن حضرت موسيٰ
 علي نبينا وعليه اسلوة والسلام ۽ کيس مڃڻ وارا خير و عافيت سان سمنڊ پار
 ڪري آيا ته پاڻ خيال ڪيائين ته وري لٽ هڻي سمنڊ کي پهرين حالت تي موٽائي
 متان فرعون ۽ سندس لشڪر جيڪي پٺيان تڪڙا اچي رهيا هئا انهن ئي رستن سان
 لنگهي کين پهچي وڃن الله جل شانہ کيس فرمايو ته اي موسيٰ! سمنڊ کي ائين ئي
 رهڻ ڏي اوهان ڪو فڪر نه ڪيو انهن مان ڪوبه سلامت نه رهندو اسين سڀني کي
 ٻوڙي ڇڏينداسون. ”اَنهَرُ جَنَدٌ مُّعْرِفُونَ“ بلاشڪ اهي ٻوڙيل لشڪر آهن. انهن جي
 غرق ڪرڻ جو فيصلو پڪو ٿي چڪو آهي ”كَمْ تَرَكُوا مِنْ جَنَّتٍ وَعَيُونٍ وَزُرُوعٍ
 وَمَقَامٍ كَرِيمٍ وَنَعْمَةٍ كَانُوا فِيهَا فَاكِهِينَ“ ڪيترا باغ ۽ چشما ۽ ڀوڪون ۽ ڀليون جايون
 ۽ نعمتون جن ۾ لذتون وٺندڙ هئا ڇڏي ويا يعني اهي سندن ڪيترا باغ، چشما ڀلا
 ڀلا فصل، ڀوڪون، بلند ۽ نهايت آرام ڏيندڙ جايون ۽ نعمتون جن ۾ مزا مائيو
 لذتون وٺيو ويٺا هوندا هئا ڇڏي ويا. ”كَذٰلِكَ“ اهڙي طرح. يعني جيئن اسان انهن
 کي تباھ، برباد ۽ هلاڪ ڪيو جن اسان جي رسولن کي ڪوڙو چيو هو تيئن ٻين نه
 مڃڻ وارن کي به سزا ڏينداسون ”وَاَوْرَثْنٰهَا قَوْمًا اٰخَرِينَ“ ۽ اسان ان جو ٻي قوم

ڪي وارث بنايو. يعني اسان انهن جي پوئتي ڇڏيلن شين جو ٻي قوم کي وارث بنايو جيڪي نه سندن مٿ مائت هئا نه عزيز. قريب ۽ واسطي دار هئا ”فَمَا بَكَتْ عَلَيْهِمُ السَّمَاءُ وَالْأَرْضُ وَمَا كَانُوا مُنْظَرِينَ“ پوءِ نه انهن تي آسمان ۽ زمين رنو ۽ نه مهلت ڏنل هئا. مطلب ته هي ڪافر پاڻ کي وڏو معظم ۽ معزز سمجهندا هئا ۽ خيال ڪندا هئا ته سندن مرڻ کان پوءِ ماڻهو ته سندن جي لاءِ روئندا پر آسمان ۽ زمين به روئندا مگر ائين ٿيو ڪونه. ۽ نه وري کين توبه ڪرڻ جي لاءِ مهلت ملي. (١)

”وَلَقَدْ نَجَّيْنَا بَنِي إِسْرَآئِيلَ مِنَ الْعَذَابِ الْمُهِينِ“ ۽ البتہ تحقيق بني اسرائيل کي خوار ڪندڙ عذاب کان ڇڏايوسين. يعني انهن جي پتن کي ڪهندا ۽ انهن جون عمرتون جيئريون ڇڏيندا هئا اهو خوار ڪندڙ عذاب هو. ”مَنْ فِرْعَوْنُ أَنَّهُ كَانَ عَلِيًّا مِنَ الْمُسْرِقِينَ“ فرعون کان بلاشڪ اهو (پاڻ کي) مٿاهون سمجهندڙ. حد کان لنگهندڙن مان هو. ”مَنْ فِرْعَوْنُ“ لفظ ”الْعَذَابِ الْمُهِينِ“ کان بدل آهي ڇڻ ته فرعون پنهنجي سر پاڻ عذاب هو چوڻ بني اسرائيل کي عذاب ڪرڻ ۽ ذليل رکڻ ۾ نهايت حد کان ٿيندڙ هو. (٢)

”وَلَقَدْ اخْتَرْنَاَهُمْ عَلَىٰ عِلْمٍ عَلَى الْعَالَمِينَ“ ۽ البتہ تحقيق اسان ڄاڻي وائي انهن کي جهانن کان برگزيڊو بنايو. يعني اسان بني اسرائيل کي پنهنجي علم ۽ ڄاڻ سان سندن زماني جي جنن ۽ انسانن کان ڀلو بنايو اهو ان جي ڪري جو انهن ۾ انبياء عليهم الصلوة والسلام گهڻا پيدا ٿيا هئا. ”وَأَتَيْنَهُم مِّنَ الْآيَاتِ مَا فِيهِ بَلَاءٌ مُّبِينٌ“ ۽ اسان انهن کي نشانين مان اهو ڏنو جنهن ۾ کليل آزمائش هئي. يعني اهي نشانينون کين عطا ڪيوسين جنهن ۾ واضح ۽ روشن آزمائش هئي. انهن نشانين مان سمنڊ جو چيرجڻ ۽ مٿن ڪڪر جي چانو ڪرڻ ۽ ميدان تيه ۾ مٺ ۽ سلوٽي لاهڻ آهي اهي سڀ نشانينون انهن کي آزمائڻ جي لاءِ هيون ته انهن تي الله عزوجل جو شڪر ڪن ٿا يا نه. (٣)

فائدو: مذڪوره آيتن جي تفسير مان هي فائدا به ملن ٿا.

١: ”وَلَقَدْ فَتَنَّا قَبْلَهُمْ قَوْمَ فِرْعَوْنَ“ (البتہ تحقيق اسان انهن کان اڳي فرعون جي قوم کي آزمايو) مان معلوم ٿيو ته دنياوي نعمتون رب العزة جل شانہ جي

طرفان آزمائش آهن انهن کي ڏسي نه غافل ٿجي نه انهن تي غرور ڪجي.

٢: ”وَجَاءَهُمْ رَسُولٌ كَرِيمٌ“ ۽ انهن وٽ عزت وارو رسول آيو. مان واضح ٿيو ته انبياء ڪرام عليهم الصلوة والسلام نسب جي لحاظ سان به مشرف ۽ شان وارا هوندا آهن ته اخلاق جي لحاظ سان به عمدا اعلى هوندا آهن اهي الله عزوجل ۽ ان جي پيارن ٻانهن جي نظر ۽ عقيدتي ۾ تعظيم ۽ توقير جا مستحق هوندا آهن.

٣- ”أَنْ أَدُّوا إِلَيَّ عِبَادَ اللَّهِ“ الله جا ٻانهن منهنجي حوالي ڪيو. مان معلوم ٿيو ته ٻانهن کي الله جل و علا جون رحمتون سندس پيارن نبين عليهم الصلوة والسلام جي ذريعي پهچنديون آهن. ٤- ”فَأَسْرِ بِعِبَادِي لَيْلًا“ (پوءِ منهنجن ٻانهن کي راتئون رات وٺي هل). اها رات جمعي جي هئي ۽ تاريخ محرم شريف جي ڏهين هئي. (١) ”فَمَا بَكَتْ عَلَيْهِمُ السَّمَاءُ وَالْأَرْضُ“ (پوءِ انهن تي آسمان ۽ زمين رنو نه هو) چو ته انهن زمين تي اهڙو عمل نه ڪيو هو جو سندن مرڻ سان زمين روئي ۽ نه انهن جو ڪو نيڪ عمل آسمان تائين پهتو هو جو آسمان روئي. ۽ اها ڳالهه متعدد حديثن ۾ آيل آهي ته ڪنهن نيڪ ٻانهي جي مرڻ تي آسمان ۽ زمين روئندا آهن. (٢)

إِنَّ هَؤُلَاءِ لَيْقٌ قَوْلُونَ (٣٤) إِنْ هِيَ إِلَّا مَوْتَتُنَا الْأُولَى

بيشڪ اهي البتہ چون ٿا ته ناهي اهو مگر مرڻ اسان جو پهريون

وَمَا نَحْنُ بِمُنْشَرِينَ (٣٥) فَاتُّوا بِآبَائِنَا إِنْ كُنْتُمْ صَادِقِينَ (٣٦)

۽ ناهيون اسين اٿاريل پوءِ اٿيو اسان جا ابا ڏاڏا جيڪڏهن آهيون سچا

أَهُمْ خَيْرٌ أَمْ قَوْمُ تُبَّعٍ وَالَّذِينَ مِنْ قَبْلِهِمْ

ڇا اهي ڀلا آهن يا تبع جي قوم ۽ جيڪي انهن کان اڳي هئا

أَهْلَكْنَاهُمْ إِنَّهُمْ كَانُوا مُجْرِمِينَ (٣٧) وَمَا خَلَقْنَا

هلاڪ ڪيو سون انهن کي بلاشڪ اهي هئا گنهگار ۽ نه پيدا ڪيو اسان

السَّمُوتِ وَالْأَرْضِ وَمَا بَيْنَهُمَا الْعِبِينَ (٣٨)

آسمانن کي ۽ زمين کي ۽ جيڪو انهن ٻنهي جي وچ ۾ آهي راند ڪندڙ ٿي

مَا خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ (٣٩) إِنَّ يَوْمَ

نه پيدا ڪيو اسان انهن ٻنهي کي مگر حق سان ۽ پر گهڻا انهن مان نٿا ڄاڻن بيشڪ

الْفَصْلِ مِيقَاتُهُمْ أَجْمَعِينَ^١ (٤٠) يَوْمَ لَا يَغْنَىٰ مَوْلَىٰ عَنْ

فيصلي جو ڏينهن انهن سڀني جي وعدي جو وقت آهي جنهن ڏينهن نه فائدو ڏيندو ڪو ساٿي ڪنهن

مَوْلَىٰ شَيْئًا وَلَا هُمْ يُنصَرُونَ^٢ (٤١) إِلَّا مَنْ رَحِمَ اللَّهُ

ساٿيءَ جي طرفان ڪجهه به نه آهي مدد ڪيا ويندا مگر جنهن تي رحم ڪري الله

إِنَّهُ هُوَ الْعَزِيزُ الرَّحِيمُ^٣ (٤٢)

بيشڪ اهو ئي غالب مهربان آهي.

تفسير.

اڳين آيتن ۾ قريشي ڪافرن جي متعلق بيان هو ته ”بَلَّ هُمْ فِي شَكٍّ يَلْعَبُونَ“ (بلڪ اهي شڪ ۾ راند ڪن ٿا) ان کان بعد انهن جو ڪفر تي اصرار بيان ٿيو ۽ اهو به ٻڌايو ويو ته اهي فرعون جي قوم وانگر ڪفر تي هميشگي ڪندڙ آهن ۽ هتي وري انهن قريشي ڪافرن جي قبر مان اٿڻ واري عقيدې جي انڪار کي بيان ڪندي ارشاد ٿي رهيو آهي. ”إِنَّ هَؤُلَاءِ لَيَقُولُونَ إِنَّ هِيَ إِلَّا مَوْتَتُنَا الْأُولَىٰ وَمَا نَحْنُ بِمُنشَرِينَ“ تحقيق هي البتہ چون ٿا ته اهو صرف اسان جو پهريون مرڻ آهي ۽ اسين اٿاريل ناهيون. يعني مڪه مڪرمه جا رهاڪو مشرڪ قبرن مان جيئرو ٿي اٿڻ جو انڪار ڪندي چون ٿا ته موت جيڪو پهريون ڀيرو آيو هاڻي ان کان بعد وري زندگي ملڻ جو سوال ئي پيدا نٿو ٿئي ۽ نه اسين قبرن مان جيئرا ڪري اٿاريا

وينداسون. "فَاتُوا بِآبَائِنَا إِنْ كُنْتُمْ صَادِقِينَ" پوء جيڪڏهن سچا آهيو ته اسان جا ابا ڏاڏا (جيئرا ڪري) آڻيو. يعني اهي مسلمانن کي چوڻ لڳا ته جيڪڏهن مرڻ کان بعد قبرن مان ڇيئرو ٿي اٿڻ حق آهي ته پوءِ اسان جا ابا ڏاڏا جيڪي مري ويا آهن انهن کي جيئرو ڪري آڻيو ته اسين اوهان جي ان عقيدي کي مڃڻ جي لاءِ تيار آهيون. ياد رکڻ گهرجي ته انهن جو اهو مطالبو بالڪل ناحق هو. چوڻ هُن دنيا ۾ جيئري ڪرڻ جو کين ڪنهن چيو هو. اهو قبرن مان اٿڻ ته قيامت جي ڏينهن ٿيندو. "أَهْمُ حَيْرًا أَمْ قَوْمٌ تُبَعِّدُوا هَهُنَا وَلَئِنْ كُنْتُمْ إِلاَّ فِتْيَانًا لَّيْسَ لَكُم مِّنْهُنَّ عِلْمٌ شَيْءٌ" گهرجي ته جيئن ايران جي بادشاهه کي ڪسريءَ ۽ چين جي بادشاهه کي خاقان چوندا هئا تيئن يمن ۽ حضرت موت جي حاڪم جو لقب تبعا هو. هي علائقو ان وقت آبپاشيءَ جي ان وقت ترقي يافتہ نظام جي ڪري گهڻو آباد ۽ زرخيز هو هتي جا ماڻهو ملڪيت وارا ۽ خوشحال هوندا هئا ۽ هتي جي بادشاهه جا خزانا ڀريل رهندا هئا سندن رعب، ۽ دٻڊي جي ڪري سندن دور جي بادشاهن وٽ انهن جي عزت ۽ اهميت گهڻي هوندي هئي ۽ ٻيا هنن کان ڊڄندا هئا. هتي مڪه مڪرمه جي رهاڪو ڪافرن کي چيو وڃي ٿو ته اوهان ايترا لاپرواهه ٿي چوڻا هلو اوهان وٽ آهي ڇا؟ تبعا جي قوم اوهان کان وڌيڪ دولت مند ۽ طاقتور هئي پر جڏهن انهن سڌي واٽ کان منهن موڙيو ۽ اسان جا بي فرمان ٿيا ته اسان انهن کي تباھ ڪري ڇڏيو. "وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ" ۽ جيڪي انهن کان اڳي هئا اسان انهن کي هلاڪ ڪيو بلاشڪ اهي مجرم هئا. مطلب ته تبعا جي قوم ۽ انهن کان اڳي جيڪي به ڪافر ۽ بي فرمان رهيا اسان انهن کي هلاڪ ڪري ڇڏيو.

ڪجهه تبعا جي متعلق.

قرآن پاڪ جي مفسرن پلارن لکيو آهي ته ان خاندان مان هڪ تبعا مسلمان ٿيو هو ان جو نالو ابوبڪر بنديو وڃي ٿو ان ئي سڀني کان اول ڪعبه شريف تي غلاف چاڙهيو هو جڏهن ان جو مدينه منوره جي سرزمين کان گذر ٿيو ته سندس لشڪر ۾ موجود علماء کيس ٻڌايو ته هيءَ سرزمين آخري زماني ۾ اچڻ واري نبي ڪريم عليه الصلوة والسلام جن جي هجرت گاهه آهي ان فضا ۾ ان کي اهڙي ڪشش ۽ روحاني جاذبيت محسوس ٿي جو ان نبي ڪريم عليه الصلوة والسلام

جن جي نالي هڪ عرضنامو لکيو جنهن ۾ ان پنهنجي ايمان آڻڻ جو ذڪر ڪندي
کين محبت سان عرض ڪيو ته سندس ايمان قبول ٿئي ۽ قيامت جي ڏينهن کيس
شفاعت کان محروم نه ڪيو وڃي. (١)

ان جو هڪ شعر هي آهي.

”شهدت على احمد انه“

”رسول من الله باري التسم“

مان احمد (عليه الصلوة والسلام) جي لاءِ هيءَ شاهدي ٿو ڏيان ته بلاشڪ اهو
الله، نسلن کي پيدا ڪندڙ جي طرفان رسول آهي.

”فلومد عمرى الى عمره“

”لكنت وزيرا له وابن عم“

پوءِ جيڪڏهن ان جي تشريف آوريءَ تائين منهنجي عمر وڌائي وئي ته مان ان
جو وزير ۽ ساٿي رهندس.

سڀني مفسرن ۽ مؤرخن جو اتفاق آهي ته اهو تبع مسلمان هو ۽ ان جي قوم
وارا ڪافر هئا ان جي ڪري ان جي سر جي نه ان جي قوم جي هلاڪت ۽ بربادي
بيان ڪئي وئي آهي. (٢)

مفسرن سڳورن هق واقعي کي نهايت تفصيل سان لکيو آهي، علامه قرطبي ان
جي خط کي به لکيو آهي جنهن جا آخري الفاظ هي آهن (٣) ۽ جيڪڏهن مان اوهان
(جي دور مبارڪ) کي نه پهچان ته پوءِ مون لاءِ شفاعت ڪرڻ فرمائجو ۽ مون کي
قيامت جي ڏينهن نه وسارجو بلاشڪ مان اوهان جن پهرين امتين مان آهيان. ان
سان گڏ جيڪي علماء هئا انهن مان هڪ گروهه اتي رهڻ جي اجازت گهري بادشاهه
نه صرف انهن کي رهڻ جي اجازت ڏني پر انهن جي لاءِ رهڻ جون جايون به
ٺهرايون ۽ سندن زندگيءَ جي ضرورتن جو به انتظام ڪرڻ فرمايو ۽ انهن مان
جيڪو وڌيڪ معزز عالم هو پنهنجو خط ان جي حوالي ڪيائين ۽ کيس فرمايائين ته
جيڪڏهن توکي سندن زيارت نصيب ٿئي ته هي عريضو سندن خدمت اقدس ۾ پيش
ڪجانءِ ۽ جيڪڏهن نه ته پنهنجن پوئين کي وصيت ڪري ڇڏجانءِ ته اهي هن
کي سنڀاليندي سندن خدمت ۾ پيش ڪرڻ جي سعادت حاصل ڪن.

تَبَعَ جَوْزَ مَانُو

اهو نبي پاڪ عليه الصلوة والسلام جن جي تشریف آوري واري دور کان هڪ هزار (۱۰۰۰) سال اڳي هو جڏهن نبي پاڪ عليه الصلوة والسلام جن هجرت ڪري مدينه منوره ۾ تشریف فرما ٿيا ته جنهن گهر جي سامهون سندن ڏاچي مبارڪ ويٺي هئي اهو حضرت ابو ايوب انصاري رضي الله عنه جو گهر مبارڪ هو ۽ هي ان عالم جي اولاد مان هو جنهن کي هي خط مليو هو. ان اهو خط پيش ڪيو ۽ حضرت حبيب پاڪ عليه الصلوة والسلام جن حضرت علي رضي الله عنه کي حڪم فرمايو ته اهو پڙهي ٻڌائي. محبوبن ڪريمن عليه الصلوة والسلام جن اهو خط ٻڌي ان جو ايمان قبول فرمايو ۽ سندن لاءِ شفاعت جي درخواست به منظور ڪئي. (۱)

۽ اهو جڏهن يمن کان مدينه منوره آيو ۽ وري وطن واپس ٿيو هو ته يمن کان مدينه منوره اچڻ وڃڻ جي لاءِ رستو ٺهرايو هيائين جنهن سان ايندو ويندو هو. ۽ انهن کي ”تبع“ ان جي ڪري سڏيندا هئا جو گهڻا ماڻهو سندن تابعدار هوندا هئا اهل عرب سندن عظمت ۽ شان کان چڱي طرح واقف هئا بلڪ ”تبع“ جي عظمت ۽ جلال انهن وٽ مثال طور پيش ڪيو ويندو هو. هي خاندان اڏائي سؤ سالن تائين حڪمران رهيو. (۲)

”وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لَعِينِينَ“ ۽ اسان آسمان ۽ زمين کي راند ڪندڙ ٿي نه پيدا ڪيو آهي يعني اسان هيڏا جهان اجايا راند ڪندي پيدا نه ڪيا آهن. ”مَا خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ“ اسان انهن ٻنهي کي نه پيدا ڪيو آهي مگر حق سان ۽ پر انهن مان گهڻا ڄاڻن نٿا يعني اسان انهن کي حق جي اظهار جي لاءِ وجود ڏنو آهي تانته ماڻهو اسان جي وحدانيت جو عقيدو رکن ۽ انهن تي اطاعت کي واجب ڪيون پوءِ مطيع کي ثواب ڏيون ۽ بي فرمان کي عذاب ڪيون. پر ماڻهو نظر ۽ فڪر جي قلت ۽ دنيا ۾ منهنج هجڻ جي ڪري اها ڳالهه نٿا ڄاڻن. (۳) ”إِنَّ يَوْمَ الْفَصْلِ مِيقَاتُهُمْ أَجْمَعِينَ لَا بَلَّاشَ فِصْلِي وَارُو ذَيْنَهُنَّ أَنْهَنْ سِينِي جِي وَعَدِي جُو وَتِ اهي. يعني ان ڏينهن هڪ ئي وقت سڀني جو حساب ڪيو ويندو. ”يَوْمَ لَا يَنْفَعُنِي مَوْلَى عَنْ مَوْلَى شَيْئًا وَلَا هُمْ يُنصَرُونَ“ جنهن ڏينهن ڪو رفيق

ڪنهن رفيق جي پاران ڪجهه به فائدو نه ڏيندو ۽ نه اهي مدد ڪيا ويندا. يعني ڪافرن کي ڪنهن جي طرفان به مدد نه پهچندي. ”إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ“ مگر جنهن تي الله رحم ڪري بلاشڪ اهوئي غالب، مهربان آهي. يعني مگر جنهن کي الله عزوجل جي رحمت پهچي اهو بچندو. (١)

فائدا- مذڪوره آيتن مان هي فائدا حاصل ٿين ٿا. ١- ”فَأَنذَرْتُكُمْ يَوْمَ الْبَاقِ“ (پوءِ اسان جا ابا، ڏاڏا آڻيو جيڪڏهن اوهان سچا آهيو) مان معلوم ٿيو ته ڪافر نهايت ڪج فهم ۽ بي عقل هئا. قرآن ڪريم اها دعويٰ نه ڪئي هئي ته هاڻي ٿا اوهان جن مري ويلن کي جيئرو ڪيون. ان جو بيان هو ته اوهان کي ۽ اوهان جن ابن ڏاڏن کي قيامت جي ڏينهن زنده ڪري اٿارينداسون. (٢) ”يَوْمَ لَا يَنفَعُ مَوْلَىٰ عَنْ مَوْلَىٰ شَيْئًا وَلَا هُمْ يُنصَرُونَ“ (ان ڏينهن ڪو رفيق ڪنهن رفيق کي ڪجهه به فائدو نه ڏيندو) مان معلوم ٿيو ته ڪافرن جي ڪير مدد نه ڪندو. مؤمنن جي لاءِ انهن جا ننڍڙا ٻچا، انبياء ڪرام عليهم الصلوة والسلام ۽ صالح ٻانهن معاون، مددگار ۽ شفاعت ڪندڙ هوندا. جيئن اڳيان ”إِلَّا مَنْ رَحِمَ اللَّهُ“ (مگر جنهن تي الله رحمت ڪري) مان واضح آهي.

إِنَّ شَجَرَةَ الزَّقُّومِ لَا (٤٣) طَعَامُ الْإِنْسَانِ (٤٤) كَالْمُهْلِ يَغْلِي

بيشڪ ٿوهر جو وڻ ڪاڏو آهي گنهگار جو ٽامي وانگر ٽچڪندو

فِي الْبُطُونِ لَا (٤٥) كَغَلِي الْحَمِيمِ (٤٦) خَذُوهُ فَاعْتَلُوهُ

پيئن ۾ مثل ٽچڪڻ گرم پاڻي جي وٺو ان کي پوءِ گهليو ان کي

إِلَىٰ سَوَاءٍ الْجَحِيمِ (٤٧) ثُمَّ صُبُّوا فَوْقَ رَأْسِهِ مِنْ عَذَابٍ

وچ جهنم ڏانهن ان کان پوءِ پلٽايو ان جي مٿي تان عذاب

الْحَمِيمُ (٤٨) ذُقْ إِنَّكَ أَنْتَ الْعَزِيزُ الْكَرِيمُ (٤٩)

گرم پاڻيءَ جو چڪ تون بي — شڪ تون ئي — عزت وارو م — ان وارو آهين

إِنَّ هَذَا مَا كُنْتُمْ بِهِ تَمْتَرُونَ (٥٠)

بيشڪ هي اهو آهي جنهن ۾ شڪ ڪندا هئو.

تفسير.

اڳين آيتن ۾ فيصلو واري ڏينهن جو ذڪر هو ۽ هتي ان ڏينهن ۾ گنهگار کي ملڻ واري کاڌي جو ذڪر ڪندي ارشاد ٿي رهيو آهي ”إِنَّ شَجَرَةَ الزَّقُّومِ طَعَامُ الْأَثِيمِ“ بلاشڪ توهن جو وڻ گنهگارن جو کاڌو آهي. زقوم جو وڻ نهايت خبيث، نهايت ڪوڙو، نهايت ناپسند ڪيل آهي. ”الْأَثِيمِ“ مان مراد ابو جهل ۽ سندس ساٿي آهن. (١) ڪنهن ادنيٰ مشابھت جي ڪري ان کي زقوم (توهر) سڏيو ويو آهي نه ته دوزخ جي زقوم جي اصل ڪيفيت الله عزوجل ئي ڄاڻي ٿو. ”كَأَلْهِلٍ يَّغْلَى فِي الْبُطُونِ“ ڪغلي الحميم ” پگهاريل ٽامي وانگر پيئن ۾ گرم ڪيل پاڻيءَ وانگر ٽچڪندو يعني اهو توهر پگهاريل ٽامي وانگر هوندو جيڪو گنهگارن جي پيئن ۾ ائين ٽچڪندو جيئن نهايت گرم پاڻي گرميءَ جي شدت جي ڪري ٽچڪندو آهي. ”خَذُوهُ فَاَعْتََلُوهُ إِلَى سَوَاءِ الْجَحِيمِ“ ان کي وٺو پوءِ ان کي جهنم جي وچ ڏانهن گهليو. اهو حڪم انهن فرشتن کي ٿيندو جيڪي جهنم ۾ عذاب ڪرڻ جي لاءِ مقرر ڪيل هوندا آهن. ”ثُمَّ صَبُّوا فَوْقَ رَأْسِهِ مِنْ عَذَابِ الْحَمِيمِ“ ان کان پوءِ انهن جي مٿي جي مٿان گرم پاڻيءَ جي عذاب کي پٽايو. اهو پاڻي دماغ مان لهندو انهن جي آنڊن کي ڪٽيندو ٻاهر نڪري ايندو. ”ذُقْ إِنَّكَ أَنْتَ الْعَزِيزُ الْكَرِيمُ“ چڪ تون بلاشڪ تون ئي عزت وارو مان وارو آهين. يعني تون اهوئي آهين جيڪو دنيا ۾ وڏو معزز، مڪرم سمجهيو ويندو هئڻ ۽ پاڻ کي سردار سڏائي خوشيءَ ۾ نه مايندو هئڻ. هاڻي تنهنجي اها عزت ۽ سرداري ڪيڏي وئي؟ (٢) ”إِنَّ هَذَا مَا كُنْتُمْ بِهِ

تَمْتَرُونَ“ بيشڪ هي اهو آهي جنهن ۾ اوهان شڪ ڪندا هيئو. يعني هي اهو عذاب آهي جنهن جي ملڻ ۾ اوهان شڪ ڪندي مسلمانن سان جهيڙو ۽ بحث ڪندا هيئو. ۽ ان ساڳئي حڪم ۾ بعض احڪام شرعي جو انڪار به داخل آهي نبي پاڪ عليه الصلوة والسلام جن جو فرمان آهي ته ”وَيْلٌ لِلشَّاكِرِينَ فِي اللَّهِ“ الله ۾ شڪ ڪندڙن جي لاءِ ويل آهي. (۱)

فائدا- مذڪوره آيتن مان هي فائدا به ذهن ۾ ويهن ٿا. ۱- ”إِنَّ شَجَرَةَ الزَّقُّومِ طَعَامُ الْأَثِيمِ“ (بلاشڪ توهه جو وڻ گنهگار جو کاتو آهي) اهو دوزخ وڻو توهه ايترو ڪوڙو هوندو جيڪڏهن ان جي عرق جو هڪ ڦڙو زمين تي هاريو وڃي ته ان تي رهندڙن سڀني جي زندگي تلخ (ڪوڙي) بڻجي وڃي. جيئن حديث پاڪ ۾ آيل آهي- اهو توهه دوزخين جي غذا هوندو. ۽ هتي گنهگارن مان مراد دل جو گنهگار ڪافر آهي. (۲)

۲- ”خُذُوهُ فَاعْتَلُوهُ إِلَى سَوَاءِ الْجَحِيمِ“ (ان کي وٺو پوءِ ان کي جهنم جي وچ ڏانهن گهليو) هي به ڪافر جي لاءِ حڪم هوندو ڪو مؤمن جيڪڏهن جهنم ۾ ويندو به پر ان نموني ذليل نه ڪيو ويندو. اها ذلت ۽ خواري ڪافرن جي لاءِ هوندي. ۳- ”إِنَّكَ أَنْتَ الْعَزِيزُ الْكَرِيمُ“ (بيشڪ تون عزت و دارو آهين) مان معلوم ٿيو ته دين جي دشمنن تان توک ۽ چتر ڪرڻ جائز آهي. ملائڪ ابوجهل ۽ ان جي ساٿين کي اهي الفاظ توک ڪندي چوندا اها ڪا خبر ڪرڻ نه هوندي جو ان ۾ سچ ۽ ڪوڙ جو احتمال هجي. قيامت جي ڏينهن منافقن کي حضور عليه الصلوة والسلام جن شرمائڻ جي لاءِ فرمائيندا ته هي منهنجا ساٿي آهن؟ حالانڪ اهي هوندا منافق.

إِنَّ الْمُتَّقِينَ فِي مَقَامٍ أَمِينٍ (۵۱) فِي جَنَّتٍ وَعُيُونٍ (۵۲)

بيشڪ پرهي زگوار جاءِ امن واري ۾ هوندا باغن ۽ چشمن ۾

يَلْبَسُونَ مِنْ سُنْدُسٍ وَإِسْتَبْرَقٍ مُتَقَابِلِينَ (۵۳)

ڍڪيندا سنهي ريشم ۽ ٿلهي ريشم مان (ڪپڙا) هڪ ٻئي کي سامهون وهندڙ

(۱) روح البيان ص ۴۲۸ جلد ۸ (۲) المراغي ص ۱۳۴ جز ۲۵ جلد ۹

كَذَٰلِكَ وَزَوَّجْنَاهُمْ بِحُورٍ عِينٍ^{٥٤} يَدْعُونَ فِيهَا بِكُلِّ فَاكِهَةٍ

اهڙي طرح ۽ پڙائينداسون انهن کي حورن وڏين اکين وارين سان طلب ڪندا ان ۾ هر ميوو

اُمِينِ^{٥٥} لَا يَذُقُونَ فِيهَا الْمَوْتَ إِلَّا الْمَوْتَةَ الْأُولَىٰ وَوَقَّعَهُمْ

امن وارا تـينـدڙ نه چڪندا ان ۾ موت مگر موت پهرين ۽ بچائين انهن کي

عَذَابَ الْجَحِيمِ^{٥٦} فَضَلًا مِّن رَّبِّكَ ذَٰلِكَ هُوَ الْفَوْزُ

عذاب دوزخ جي کان فضل ٿي تنهنجي رب جي طرفان اها ئي ڪاميابي

الْعَظِيمِ^{٥٧} فَإِنَّمَا يَسَّرْنَاهُ بِلِسَانِكَ لَعَلَّهُمْ يَتَذَكَّرُونَ^{٥٨}

وڏي اهي پوءِ آسان ڪيوسون ان کي تنهنجي زبان سان تائين اهي نصيحت حاصل ڪن

فَارْتَقِبْ إِنَّهُمْ مُّرْتَقِبُونَ^{٥٩}

پوءِ انتظار ڪر بلاشڪ اهي به انتظار ڪندڙ آهن.

تفسير.

اڳين آيتن ۾ جهنم وارن جو ذڪر هو ۽ هتي جنت وارن جو ذڪر ڪندي ارشاد ٿي رهيو آهي ”اِنَّ الْمُتَّقِينَ فِيْ مَقَامٍ اَمِيْنٍ لَا يَشْكُ پرهيزگار امن واري جاءِ ۾ هوندا. هتي ان لطف ۽ ڪرم جو بيان ٿي رهيو آهي جنهن سان الله عزوجل کان ڊڄندڙن ۽ تقوىٰ وارن کي نوازيو ويندو. يعني متقين کي جنتن جاءِ ۾ رهايو ويندو اها نهايت پر امن پر سڪون هوندي اتي کين ڪنهن به قسم جو انديشو نه هوندو نه بيماريءَ جو نه تنگدستي جو ۽ نه ڪنهن ٻئي ڳالهه جو - صحيح مسلم ۾ حضرت ابوهريره ۽ حضرت ابوسعيد خدرى رضى الله عنهما کان روايت آهي ته رسول مڪرم صلى الله عليه وسلم جن فرمايو ”اهل جنت کي چيو ويندو ته اوهان هتي هميشه تندرست رهندؤ ڪڏهن بيمار نه ٿيندؤ هميشه زنده رهندؤ ڪڏهن نه مرندؤ

هميشه خوشحال هوندؤ كڏهن پريشان حال نه هوندؤ هميشه ان ۾ هوندؤ كڏهن به پوڙها نه ٿيندؤ. (١) ”فِي جَنَّتٍ وَعَيْنٍ لَا يَلْبَسُونَ سُنْدِسٍ وَاسْتَبْرَقٍ مُّتَقَابِلِينَ“ بهشتن ۽ چشمن ۾ سنهي ۽ ٿلهي ريشم مان (ڪپڙا) ڍڪي هڪ ٻئي جي سامهون ويهندا. ”سُنْدِس“ سنهي ريشم ۽ ”اسْتَبْرَق“ ٿلهي ريشم کي سڏيندا آهن مطلب ته اهي بهشتي باغن ۽ چشمن ۾ هوندا. سنهي ۽ ٿلهي ريشم جا نهايت سهڻا ڪپڙا ڍڪي هڪ ٻئي جي سامهون ويٺا هوندا. اتي بغض ۽ ڪينو نه هوندو جو هڪ ٻئي کان نفرت ڪندي هڪ ٻئي کي پٺي ڏيئي نه ويهندا. هڪ ٻئي ڏانهن پيار ۽ محبت جي نگاه سان نهاريندا رهندا. ابن ابي حاتم ۽ ابن ابي الدنيا حضرت ڪعب کان روايت آندي آهي ته ”جيڪڏهن بهشت وارن جي ڪپڙن مان هڪ ڪپڙو اڄ هتي دنيا ۾ ڍڪيو وڃي ته ان ڏانهن جيڪو ناهاري بيهوش ٿي وڃي ۽ ماڻهن جون اکيون ان کي برداشت ڪري نه سگهن“ ۽ حضرت عڪرمه کان روايت آهي ته ”بيشڪ جنت وارن مان هڪ مرد هڪ وڳو پائيندو ته ان مان هڪ ئي ڪلاڪ ۾ ستر رنگ نظر ايندا. (٢) ”كَذَٰلِكَ وَزَوَّجْنَاهُمْ بِحُورٍ عِينٍ“ اهڙي طرح ۽ اسين انهن کي وڏين اکين وارين حورن سان پرڻائينداسون. يعني اهي باغ ۽ بهشت جا چشما، ڀلا لباس ته کين ملندا پر وڏين اکين وارين نهايت سهڻين حورن سان سندن شاديون ڪرايون وينديون. ابن ابي الدنيا صفة الجنة ۾ ۽ ابن ابي حاتم حضرت انس رضي الله عنه کان روايت آندي آهي ته

”لَوْ أَنَّ حُورًا بَزَقَتْ فِي بَحْرِ لُجِّي لَعَذِبَ ذَٰلِكَ الْبَحْرُ مِنْ عَذُوبَةِ رَبِّهَا“ جيڪڏهن (جنت جي) حور ڪاري سمنڊ ۾ ٿڪ ڇڏي ته ان جي وات واري پاڻيءَ جي ڪري اهو سمنڊ مٽو بڻجي وڃي. ابن مردويه ۽ ديلمي حضرت عائشه رضي الله عنها کان روايت آندي آهي ته رسول الله صلى الله عليه وسلم جن فرمايو ”حُورُ الْعَيْنِ خَلَقْنَهُنَّ مِنْ تَسْبِيحِ الْمَلَائِكَةِ“ (الله تعاليٰ) وڏين اکين وارين حورن کي ملائڪن جي تسبيح مان پيدا فرمايو. ابن ابي شيبة مجاهد کان آندو آهي ته جنتي حور جي جسم جي خوشبوءِ پنج سؤ سال جي پنڌ تي محسوس ٿيندي. (٣) ”يَدْعُونَ فِيهَا بِكُلِّ فَاكِهَةٍ آمِنِينَ“ ان ۾ هر ميوو طلب ڪندا آهن وارا ٿيندڙ. يعني جيڪو ميوو طلب ڪندا سو

کين ملندو نه مقدار ۾ گهٽ هوندو نه ختم ٿيڻ جو انديشو هوندن. ”لَا يَذُوقُونَ فِيهَا الْمَوْتَ الْأُولَىٰ“ ان ۾ پهرين موت کان سواءِ موت نه چڪندا. يعني جيڪو موت پهريان اچڻو هو سو اچي ويو وري موت نه ايندن هميشه ان عيش ۽ آرام ۾ هوندا. ”وَوَقَّهْمُ عَذَابَ الْجَحِيمِ فَضْلًا مِّن رَّبِّكَ ذَٰلِكَ هُوَ الْفَوْزُ الْعَظِيمُ“ ۽ انهن کي دوزخ جي عذاب کان بچايائين اهو منهنجي رب جي طرفان هوندو. اهائي وڏي ڪاميابي آهي. مطلب ته الاهي عذاب کان محفوظ هوندا اهو انهن تي تنهنجي رب جي طرفان فضل هوندو ۽ ابد الآباد ان ۾ هوندا اها وڏي ڪاميابي آهي ان کان وڌيڪ ڪهڙي ڪاميابي ٿيندي؟ ”فَإِنَّمَا يَسَّرْنَاهُ بِلِسَانِكَ لَعَلَّهُمْ يَتَذَكَّرُونَ“ پوءِ اسان ان کي تنهنجي زبان (بوليءَ) سان آسان ڪيو تانته اهي نصيحت حاصل ڪن. يعني قرآن ڪريم اوهان جي مادري عربي آسان زبان ۾ نازل ڪيو اٿئون تانته اهي نصيحت حاصل ڪن ۽ سولائيءَ سان ياد ڪري سگهن ”فَارْتَقِبْ إِنَّهُمْ مُّرْتَقِبُونَ“ پوءِ انتظار ڪريو بيشڪ اهي انتظار ڪندڙ آهن. مطلب ته قرآن ڪريم کي عربي آسان بوليءَ ۾ نازل ڪرڻ جي باوجود اهي نصيحت حاصل نه ٿاڪن ته اوهان به انتظار ڪيو اهي به انتظار ڪن جڏهن انهن جي لاءِ هلاڪت جو مقرر ڪيل وقت ايندو ته اوهان به ڏسجو اهي به ڏسندا ته کين ڪيئن سزا ملي رهي آهي.

فائدا- مذڪوره آيتن مان هي فائدا ذهن ۾ اچن ٿا. ۱- ”رَفِئَ جَنَّتٍ وَعَمِيونَ“

(باغن ۽ چشمن ۾) هن مان معلوم ٿيو ته پرهيزگارن کي ڪير، ماکيءَ ۽ شراباڻا طهورًا جا وهندڙ چشما ملندا ڇو ته انهن دنيا ۾ شريعت ۽ طريقت جي چشمن مان ڍڳ ڪيا هوندا.

۲- ”بَلِّسَانِكَ“ (اوهان جي زبان سان) هن مان معلوم ٿيو ته الله عزوجل کي

محبوب عليه الصلوة والسلام جن جي بولي تمام گهڻي پياري آهي ان جي ڪري قرآن پاڪ به عربيءَ ۾ نازل فرمايائين. اها عرشي نعمت فرش وارن کي سندن واسطي ۽ ذريعي سان ملي آهي. (۱) الحمد لله ثم الحمد لله جو مون عاجز گنهگار اڄ آچر جي ڏينهن شام جو سوا ستين بجي بمؤرخ ۲۸-۶-۱۴۲۵ الموافق ۱۵-۸-۲۰۰۴ ع تي پنهنجي گهر ۾ ويٺي سورة الدخان جو تفسير لکي پورو ڪيو.

سورة الجاثية جو تعارف

هن سورة مبارڪه جي تعارف ۾ هي ست (۷) ڳالهيون ذهن ۾ ويهارڻ ضروري آهن.

نالو مبارڪ: هن ڀلاري سورة جو نالو ”الْجَاثِيَّة“ آهي جيڪو هن جي آيت ۲۸ ۾ ذڪر ڪيل آهي. ۲- سورة الشريعة- ۳- سورة الدهر چوٽه ان ۾ انهن جو ذڪر آهي. ”۱“

رڪوعن، آيتن، ڪلمن ۽ حرفن جو تعداد: هن سورة ۾ چار رڪوع، ستٽيهه آيتون، چار سئو اٺاڻسي (۴۸۸) ڪلما ۽ ٻه هزار هڪ سئو ايڪانوي (۲۱۹۱) حرف آهن. ”۲“

مڪيه آهي يا مدينه؟: ابن مردويه حضرت عبدالله بن عباس ۽ حضرت عبدالله بن زبير رضي الله عنهم کان روايت آندي آهي ته هيءَ سورة مڪه (مڪرمه) ۾ نازل ٿي هئي. ”۳“

نزول جو زمانو: هيءَ سورة ڀلاري سورة الدخان کان پوءِ نازل ٿي هئي. ”۴“

مضمون: هن سورة پاڪ ۾ سندس پڙهندڙن کي انهن روشن نشانين ڏانهن متوجه ڪيو ويو آهي جيڪي توحيد جي عقيدتي کي تسليم ڪرڻ جي لاءِ الله عزوجل جي حڪمت بالغه، قدرت ڪامله ۽ ان جي علم محيط جي شاهدي ڏئي رهيون آهن ۽ سمجھائي رهيون آهن ته پنهنجون اڪيون کولي زمين ۽ آسمان جي عجائب کي ڏسو خود پنهنجي وجود ۽ ان ۾ ڪيترين قدرتي ڳالھين کي سوچيو حيوانات جي بي شمار قسمن ۽ نمونن تي نگاهه وجهو رات ۽ ڏينهن جي نهايت اونهي نظام ۾ غور ۽ فڪر ڪيو ته اوهان کي هر هڪ شيءِ ان قادر، قدير، خالق ۽ علیم جي ڄاڻ ڏيندي جيڪو هر شيءِ تي قدرت رکندڙ آهي ۽ وحده لاشريڪ له به آهي، پر ڪوڙا ۽ بدڪار ماڻهو قدم قدم تي چمڪندڙ هن روشن قنديلن کي نه ڏسي ٿا سگهن ۽ نه ان مان فائدو حاصل ٿا ڪن. ان کان پوءِ انهن مزيد احسانن جو ذڪر ڪيل آهي جن سان الله عزوجل انسان کي بهرور بنايو آهي، گڏو گڏ اهو

(۱) روح المعاني ص ۱۲۸ جز ۲۵ جلد ۹ (۲) ضياء القرآن ص ۴۴۷ جلد ۴ (۳) الدرالمشور ص ۴۲۲ جلد ۷

(۴) صفوة التفاسير ص ۱۸۰ جلد ۳

به بيان فرمايائين ته ان جو قدر ۽ مرتبو اهيئي ماڻهو ڄاڻي سگهن ٿا جيڪي فڪر ۽
 تدبر جا عادي آهن. بني اسرائيل تي جيڪي بي حساب ڀلايون ڪيون ويون هيون
 اهي به بيان ڪيل آهن ته اسان انهن کي ڪتاب، نبوت ۽ حڪومت جهڙيون بي بها
 نعمتون عطا ڪيون ۽ انهن عنايتن جي ڪري کين ان زماني جي سڀني قومن تي
 فضيلت ۽ برتري بخشي پر ڪجهه وقت کان پوءِ انهن ۾ حسد ۽ عداوت جي وبا
 نڪري پئي ۽ اهي هڪ ٻئي کي هيٺ ڏيکارڻ جي لاءِ مختلف ڌڙن ۾ ورهائجي ويا ۽
 انهن ان آسماني دين کي اهڙي طرح ٽڪرا ٽڪرا ڪيو جو اهو سندن اجتماعي
 زندگيءَ ۾ رهنمائيءَ جي قوت کان محروم رهجي ويو. هن سورة ۾ الله عزوجل پنهنجي
 حبيب پاڪ عليه الصلوة والسلام جن کي به ارشاد فرمايو ته: اسان اوهان کي هڪ
 شريعت، هڪ جامع نظام حيات عطا فرمايو آهي اوهان تي ان جي اتباع ڪرڻ لازم
 آهي ۽ اوهان انهن جاهلن، نادانن جي اطاعت نه ڪيو جيڪي پنهنجي نفساني
 خواهشات جا غلام آهن، جيڪڏهن (بفرض محال) اوهان ائين ڪيو ته پوءِ دنيا جي
 ڪابه طاقت اوهان کي اسان جي گرفت کان بچائي نه سگهندي. هن انتهائي حڪم
 ٻڌڻ کان پوءِ ڇا اسان جي مملڪت جي سربراهن ۽ قانون ساز ادارن ۽ انهن جي
 مقرر ڪيل ارڪانن کي زياده متنبيه ڪرڻ جي ضرورت آهي؟ هن سورة مبارڪه ۾
 صاف صاف ٻڌايو ويو آهي ته اسان جي شريعت جي اتباع ڪيو نه ته اوهان جي
 نجات جون سڀ واٽون بند آهن. آيت - عه ٢٣ تي به غور ڪرڻ گهرجي جنهن ۾
 ارشاد آهي ته جيڪو اسان جي قانون تي عمل نه ٿو ڪري اهو ڄڻ ته اسان کي خدا
 ڪري نه ٿو مڃي ۽ جيڪو نفس جي هر خواهش ۽ فرمائش کي پورو ڪري ٿو ان
 گويا ان کي پنهنجو خدا ۽ معبود بنايو آهي. اهڙو شخص ڀلي سراسر علم ۽ فضل
 چو نه هجي سڌي واٽ کان ٽڙي سگهي ٿو. اهڙي بدبخت کان فهم ۽ تدبر جون
 قوتون سلب ڪيون وينديون آهن ۽ ان جي هدايت قبول ڪرڻ جو امڪان ئي ختم
 ٿي ويندو آهي. ڪافرن جو عقيدو هو ته بس هيءُ ئي حياتي آهي، زماني جي گردش
 موت آئي ٿي ته قيامت ايندي ۽ نه ٻيو ڀيرو جيئرو ٿي اٿڻ جو سوال پيدا ٿئي ٿو. اهو

عقيدو انهن کي ابن، ڏاڏن کان ورثي ۾ مليو هو اهي ڪنهن به قيمت تي ان کان دستبردار ٿيڻ جي لاءِ تيار نه هئا. سورة جي پوري ٿيڻ کان پهريان انهن کي ان ڪن مان ٻاهر ڪڍڻ جي لاءِ وري به متوجه ڪيو ويو ۽ ارشاد ٿيو ته قيامت جو قائم ٿيڻ عقل جي خلاف ناهي بلڪ عين حڪمت آهي ۽ عقل جي تقاضا سان بالڪل متفق آهي اهو ڪيئن ٿو ٿي سگهي جو هڪ شخص جنهن سڄي حياتي تقوىٰ ۽ خوف خدا ۾ گذاري ۽ اهو شخص جنهن عياشي ۽ برائيءَ ۾ عمر پوري ڪئي پئي برابر هجن؟ پر دنياوي عيش ۽ عشرت انهن جي اکين تي پئي ٻڌي ڇڏي آهي نه ته اهي هن روشن حقيقت کان انڪار نه ڪن ها.

اڳينءَ سورة سان ربط: اڳين سورة ۾ ”فَاِنَّمَا يَسَّرْنٰهُ بِلِسَانِكَ“ (پوءِ اسان ان کي تنهنجيءَ زبان (ٻوليءَ) سان آسان ڪيو) ۾ قرآن ڪريم جو ذڪر هو ۽ هن ۾ به ”تَنْزِيلُ الْكِتَابِ“ سان قرآن ڪريم جو ذڪر ڪيل آهي.

پلايون ۽ برڪتون: علامه بيضاوي لکيو آهي ته جيڪو سورة ”حمر“ الجاثيه پڙهندو رب پاڪ ان جا عيب اگهاڙا نه ڪندو ۽ قيامت جي ڏينهن ان جي دل کي سڪون عطا فرمائيندو. ”١“ علماء عاملين لکيو آهي ته ”جيڪڏهن ڪو ماڻهو سڪرات جي سختيءَ ۾ مبتلا آهي سورة ”جاثيه“ پڙهي ان تي دم ڪجي ته رب العزة جل شانہ ان کي سڪرات جي سختيءَ کان نجات ڏيندو ۽ انشاء الله العزيز ان جو خاتم خير سان ٿيندو هيءَ سورة مبارڪه لکي ٻار جي ڳچيءَ ۾ ٻڌجي ته الله جل شانہ جي اذن سان سڀني آفتن کان محفوظ رهندو.



وَهِيَ سَبْعٌ وَثَلَاثُونَ آيَةً	سُورَةُ الْجَاثِيَةِ مَكِّيَّةٌ	وَأَرْبَعٌ رُّكُوعَاتٍ
۽ اها ستتيه آيتون	سورة جاثيه مكيه آهي	۽ چار رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

حَمْ (١) تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ (٢)

ح- ميم ڪتاب جو نازل ڪرڻ الله، غالب ڪم ڪم واري جي طرفان آهي

إِنَّ فِي السَّمُوتِ وَالْأَرْضِ لَآيَاتٍ لِّلْمُؤْمِنِينَ (٣) وَفِي خَلْقِكُمْ

بيشڪ آسمانن ۽ زمين ۾ البت نشانيون آهن، مؤمنن جي لاءِ ۽ اوهان جي پيدا ڪرڻ ۾

وَمَا يَبْتُ مِنْ دَابَّةٍ إِلَّا لِقَاكُمْ يَوْمَ يُوْقِنُونَ (٤)

(۽ ان ۾) جيڪي پکيڙي ٿو چرندڙن مان نشانيون آهن ان قوم جي لاءِ جيڪي يقين رکن ٿا

وَاخْتِلَافِ اللَّيْلِ وَالنَّهَارِ وَمَا أَنزَلَ اللَّهُ مِنَ السَّمَاءِ

۽ ڦرڻ رات ۽ ڏينهن جي ۾ ۽ ان ۾ جيڪو نازل ڪيو الله آسمان مان

مِنْ رِّزْقٍ فَأَحْيَا بِهِ الْأَرْضَ بَعْدَ مَوْتِهَا

رزق پوءِ آباد ڪيائين ان سمن زمين کي ان جي برباد هجڻ کان پوءِ

وَتَصْرِيفِ الرِّيحِ إِلَّا لِقَاكُمْ يَوْمَ يَعْلَوْنَ (٥)

۽ ڦيرائڻ هوائن جي ۾ نشانيون آهن ان قوم جي لاءِ جيڪي عقل رکن ٿا.

تفسير.

جيڪي اڳيئن سورة ۾ اغراض ۽ مقاصد بيان ٿيا هئا اهي ساڳيا هتي به بيان ڪندي ارشاد ٿي رهيو آهي. ”حَمْر“ هن مقطعات حرفن جي معنيٰ ڪندي حضرت مخدوم نوح هلائي عليه الرحمة لکيو آهي. ”تقدير ڪرده شد آنچه بودني است“

”١“ جيڪي هجڻ وارو آهي اهو تقدير ۾ اچي چڪو آهي. علامه اسماعيل حقي لکيو آهي. حاءِ - اذلي، متقدم حب ڏانهن اشارو آهي ان جي ڪري ان کي اڳ ۾ آندائين ۽ ميم معرفت ابدية متاخره ڏانهن اشارو آهي ”٢“ ”تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ“ ڪتاب جو نازل ڪرڻ الله غالب حڪمت واري جي طرفان آهي، يعني هي ڪتاب ان الله جلّت صفاته نازل فرمايو آهي جيڪو هر شيءِ تي غالب ۽ قاهر آهي پنهنجي مخلوق جي تدبير ۾ حڪمت وارو آهي، جو مادي ۽ روحي جهانن تي قاهر هجڻ جي باوجود انهن ۾ حڪمت سان تصرف ڪندو آهي، جيئن ستن، حيوانن، انساني جسمن، آسماني ستارن جي ڦيرڦار ۽ انهن جي سير جي انتظام ۾ مشاهدو ڪيو وڃي ٿو. ”٣“ ”إِنَّ فِي السَّمَوَاتِ وَالْأَرْضِ لَآيَاتٍ لِلْمُؤْمِنِينَ“ بلاشڪ آسمانن ۽ زمين ۾ مؤمنن جي لاءِ البت نشانيون آهن. يعني ستن آسمانن جن مان مينهن وسي ٿو ۽ زمين جنهن مان ڪيتري مخلوق نڪري ٿي حجتن ۾ تامل ڪري تصديق ڪندڙن، مؤمنن جي لاءِ ڪيتريون نشانيون آهن جن سان فڪر ۽ عقل وارا الله جلّت عظمته جي وحدانيت جا دليل وٺي ٿي ٻين کي به سمجهائين ٿا ”وَفِي خَلْقِكُمْ وَمَا يَبُتُّ مِنْ دَابَّةٍ آيَاتٍ لِّقَوْمٍ يُوقِنُونَ“ ۽ اوهان جي پيدا ڪرڻ ۽ ان ۾ جيڪي چرندڙ پکڙيل آهن ان قوم جي لاءِ نشانيون آهن جيڪي يقين رکن ٿا. مقصد ته اوهان کي مختلف نمونن سان مختلف مرحلن مان گذاري ”أَحْسَنَ تَقْوِيمٍ“ بنائي پيدا ڪرڻ ۾ ۽ جيڪا ٻي چرندڙ ڪائنات آهي ان ۾ ان قوم جي لاءِ نشانيون، حجتون ۽ دلائل آهن جيڪي شين جي صحت جي علم کان پوءِ ان جي حقائق جو يقين رکن ٿا ۽ تسليم ڪن ٿا ته هن مخلوق جو حقيقي خالق هڪ الله وحده لا شريڪ له آهي. ”وَإِخْتِلَافِ اللَّيْلِ وَالنَّهَارِ وَمَا أَنزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ مَوْتِهَا“

وَنَصْرِيْفَ الرِّيحِ اَيُّ لِقَوْمٍ يَعْقِلُونَ" ۽ رات ۽ ڏينهن جي ڦرڻ ۾ ۽ جيڪي الله پاڪ آسمان مان رزق لاتو پوءِ ان سان زمين کي ان جي برباد هجڻ کان پوءِ آباد ڪيائين ۽ هوائن جي ڦيرائڻ ۾ ان قوم جي لاءِ نشانين آهن جيڪي عقل رکڻ ٿا. مطلب ته اوهان جي مٿان رات ۽ ڏينهن جي هڪ ٻئي جي پٺيان اچڻ، رات نهايت اوندهه ۽ اٿڻ ٿي ٿي ته ڏينهن نور ۽ روشنيءَ کي ٿو آڻي ۽ الله آسمان مان رزق (مينهن) لاهي ان سان ويران زمين کي سرسبز، شاداب ۽ آباد ڪري ٿو، ان ۾ ۽ هوائن جي ڦرڻ ۾ ڪنهن مهل ڏکڻ جي هوا ته ڪنهن مهل اتر جي هوا ۽ ڪڏهن اوڀر جي ٿي لڳي ته ڪڏهن اولهه جي. ڪائنات جي انهن سڀني نظارن ۾ عقلمندن جي لاءِ نشانين ۽ دليل آهن اهي انهن کي ڏسي غور ڪري ايمان آڻيندا ته اهي سڀ ان خالق پيدا ڪيا آهن جيڪو وحده لا شريك له آهي. مذڪوره آيتن جو خلاصو هي آهي ته اول اول الله عزوجل ۽ پٺيان ايمان وارين شين تي ايمان آڻڻ جو مرتبو آهي پوءِ جڏهن شين جي دقائن ۽ عظامن ۾ ڪنهن جو علم ۽ تحقيق وڌيو ته ان جو يقين ڪامل ٿيندو ۽ جڏهن تحقيق ۾ ترقي ڪندو ته ان جو عقل هن ڪائنات جي اسرار جي دريافت ۽ فهم ۾ به وڌندو ۽ سوچيندو ته الله عزوجل ئي هيءَ ڪائنات انسان جي لاءِ مسخر ڪئي آهي ۽ اهو سمورو نظام عبث ۽ اجايو ناهي اهي سڀ شيون ظاهري يا باطني، علوي يا سفلي، ارضي يا سماوي نوري يا ظلماتي سڀ انسان جي نفعي ڏيڻ لاءِ پيدا ٿيون آهن پوءِ ڄڻ ته الله عزوجل فرمايو: "اسان اوهان کي هن جهان ۾ نظر ڪرڻ جو امر ڪيو آهي تانت اوهان ايمان آڻيو، پوءِ جڏهن اوهان علم ۾ وڌندا ته اوهان جو يقين ڪامل ٿيندو ۽ ان سان اوهان جي عقلن جي اهڙي تربيت ٿيندي جو اهو بشري طاقت جي انتهائي حدن تائين ڪامل بنجي ويندو." ۱

فائدا:- مذڪوره آيتن مان هي فائدا ذهن ۾ اچن ٿا. ۱- "تَنْزِيلُ الْكِتَابِ"

(ڪتاب جو نازل ڪرڻ) هتي آيل لفظ "تَنْزِيلُ" مان معلوم ٿيو ته قرآن ڪريم نبي ڪريم عليه الصلوة والسلام جن جي پاڪ ذات تي ٿورو ٿورو ٿي لٿو. جنهن جي مدت ٽيويهه (۲۳) سال جي قريب هئي. ۲- آيت ع ۳ ۾ "لَا يَأْتِيَنَّكَ الْمُؤْمِنِينَ" ۽ آيت ع ۴ ۾ "اَيُّ لِقَوْمٍ يُوقِنُونَ" ۽ آيت ع ۵ ۾ "اَيُّ لِقَوْمٍ يَعْقِلُونَ" (مؤمنن جي لاءِ

نشانينون، يقين رڪندڙ قوم جي لاءِ نشانينون عقل رڪندڙ قوم جي لاءِ نشانينون آهن). ان ۾ ان طرف اشارو آهي ته انهن نشانين مان پوري طرح فائدو ته اهي وٺي سگهن ٿا جيڪي مؤمن آهن پر ٻئي نمبر تي هي انهن ماڻهن جي لاءِ مفيد ٿي سگهن ٿيون، جيڪي هڪدم ته ايمان نه ٿا آڻين پر انهن جي دل ۾ يقين پيدا ٿي وڃي ته هي شيون توحيد تي دلالت ڪندڙ آهن، چوٽه اهو يقين ڪنهن ۾ ڪنهن ڏينهن انهن جي ايمان آڻڻ جو سبب بڻجي سگهي ٿو ۽ ٽئين نمبر ۾ انهن ماڻهن جي لاءِ مفيد آهن، جيڪي في الحال نه مؤمن آهن نه يقين رکڻ وارا پر اهي عقل سليم رڪن ٿا انهن شين ۾ بصيرت سان غور ڪندا ته نيٺ انهن ۾ يقين ۽ ايمان پيدا ٿيندو.

پر جيڪي ماڻهو نه عقل سليم رڪن ٿا ۽ نه غور ۽ فڪر ڪرڻ جي تڪليف ڪن ٿا انهن جي اڳيان هزارين دلائل ڏيو ته سڀ ناڪافي آهن. ”١“ ٣- ”فَاحْيَاهِ الْأَرْضَ بَعْدَ مَوْتِهَا“ (پوءِ ان سان زمين کي ان جي برباد هجڻ کان پوءِ زندهه ڪيائين) هن ۾ ظاهري آباديءَ جو ذڪر آهي پر جيئن الله عزوجل ظاهري آسمان مان مينهن لاهي زمين کي آباد ڪندو آهي تيئن ان مالڪ مٿي حضرت محمد عليه الصلوة والسلام جن جي نبوت واري آسمان کان مٿل دلي تي قرآن پاڪ جو مينهن وسائي انهن کي ايمان ۽ عرفان سان سرسبز بنايو آهي. ”٢“

تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ فَبِأَيِّ

اهي الله جون آيتون آهن پڙهون ٿا اهي توتي حق سان پوءِ ڪهڙي

حَدِيثٍ بَعْدَ ذَلِكَ وَآيَاتِهِ يُؤْمِنُونَ (٦) وَيَلْ

ڳالهه — تي الله ڪهڙا ۽ ان جي آيتن ڪهڙا پوءِ ايمان آڻيندا، هلاڪت آهي

لِكُلِّ أَفَّاكٍ أَثِيمٍ (٧) يَسْمَعُ آيَاتِ اللَّهِ تُتْلَى

واسطي هر وڏي بهتان هٽندڙ، گنهگار جي لاءِ جيڪو ٻڌي ٿو الله جون آيتون جيڪي پڙهيون وڃن ٿيون

عَلَيْهِ ثُمَّ يُصِرُّ مُسْتَكْبِرًا كَأَن لَّمْ يَسْمَعْهَا

ان تي ان کان پوءِ هميشه آهي هٽ ڪندڙ جن ته نه ٻڌائين انهن کي

فَبَشِّرْهُ بِعَذَابٍ أَلِيمٍ (٨) وَإِذَا عَلِمَ مِنْ آيَاتِنَا

پوءِ خوشخبري ڏي ان کي عذاب دردناڪ جي. ۽ جڏهن ڄاڻائين اسان جي آيتن مان

شَيْئًا اتَّخَذَهَا هُزُوًا أُولَٰئِكَ لَهُمْ عَذَابٌ مُّهِينٌ (٩)

ڪجهه ته وٺندو آهي انهن کي نٿو ڪري اهي انهن جي لاءِ عذاب خوار ڪندڙ آهي

مَنْ وَرَأَاهُمْ جَهَنَّمَ وَلَا يُغْنِي عَنْهُمْ مَّا كَسَبُوا شَيْئًا

انهن جي پٺيان جهنم آهي ۽ نه فائدو ڏيندو ان ڏينهن انهن کان جيڪي ڪيائون ڪجهه به

وَلَا مَا اتَّخَذُوا مِنْ دُونِ اللَّهِ أُولَٰئِكَ وَلَهُمْ عَذَابٌ عَظِيمٌ (١٠)

۽ نه انهن (جن کي) بنايائون الله کان سواءِ مددگار ۽ انهن جي جي لاءِ عذاب وڏو آهي

هَذَا هُدًى وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ

هي هدايت آهي ۽ جن کفر ڪيو پنهنجي رب جي آيتن جو انهن جي لاءِ عذاب آهي.

مَنْ رَجَزَ أَلِيمٌ (١١).

سخت عذاب مان دردناڪ.

تفسير.

هن کان اڳي قرآن ڪريم جي آيتن جو ذڪر هو ۽ هتي انهن آيتن جي مرتبي جي بلندي ۽ درجي جي رفعت ٻڌائيندي ارشاد ٿي رهيو آهي، ”تِلْكَ آيَاتُ اللَّهِ تَتْلُوهَا عَلَيْكَ بِالْحَقِّ“ تِلْكَ جي معنيٰ هُذه هي الله جون آيتون آهن، اهي اسين توتي حق سان

پڙهون ٿا. يعني هي حجتن ۽ روشن دليلن جي ڪري حق تي شامل آهن. ”۱“ ”فَبَآيَ
 حَدِيثٍ بَعْدَ اللَّهِ وَآيَتِهِ يُؤْمِنُونَ“ پوءِ الله ۽ ان جي آيتن کان پوءِ ڪهڙي ڳالهه تي ايمان
 آڻيندا؟ يعني جيڪا ڳالهه الله عزوجل پنهنجي رسول عليه الصلوة والسلام تي نازل
 ڪئي ۽ ان کان بعد ان جي حق ۽ سچ هجڻ لاءِ نشانيون، حجتون ۽ دلائل به بيان
 فرمايائين ان تي به ڪافر ايمان نه ٿا آڻين ته ٻئي ڪهڙي ڳالهه تي ايمان آڻيندا؟
 سچ اڀريل هجي ان جي انوار سان زمين جي هر ڪنڊ ڪڙڇ روشن رهي پوءِ به
 جيڪڏهن ڪنهن کي ڪجهه نظر نه اچي ته اهڙي ماڻهوءَ جي رستي ۾ ڏيو ٻارڻ
 ڪهڙي ڪم جو ٿيندو؟ ”وَيْلٌ لِّكُلِّ أَفَّاكٍ أَثِيمٍ لَا يَسْمَعُ آيَاتِ اللَّهِ تُتْلَىٰ عَلَيْهِ ثُمَّ يَصُرُّ
 مُسْتَكْبِرًا كَأَن لَّمْ يَسْمَعْهَا فَبَشِيرُهُ بَعْدَآبِ الْإِيمِ“. هر بهتان هڻندڙ گنهگار جي لاءِ ويل
 آهي جيڪو الله جون ان جي اڳيان پڙهيل آيتون ٻڌي ٿو ان کان پوءِ به تڪبر تي
 هميشگي ڪندڙ ٿي اهڙي نموني رهي ٿو جڏهن ته اهي ڪونه ٻڌائين پوءِ ان کي
 دردناڪ عذاب جي بشارت ڏي.

هن آيت ۾ ڪافرن جي هڪ ٽولي جو طرز عمل بيان ڪيو ويو آهي ته اهي
 قرآن ڪريم جي آيتن کي مڃڻ ۽ ايمان آڻڻ جي لاءِ نه پر انهن کي ڪوڙو چوڻ جي
 لاءِ ٻڌن ٿا. سندن اهو طي ٿيل پروگرام آهي ته اهي قرآن پاڪ جي آيتن کي ڪڏهن
 به نه مڃيندا پر اهي ٻڌي انهن مان عيب ڪڍڻ جي ڪوشش ڪندا، انهن سان
 مذاق ڪندا. اهڙن ماڻهن کي اها خوشخبري ٻڌايو ته اهي نهايت دردناڪ عذاب ۾
 گرفتار ڪيا ويندا جنهن کان سندن بچاءِ ناممڪن هوندو. ”وَإِذَا عَلِمَ مِنْ آيَاتِنَا
 شَيْئًا اتَّخَذَهَا هُزُوًا أُولَٰئِكَ لَهُمْ عَذَابٌ مُّهِينٌ“ ۽ جڏهن اسان جي آيتن مان ڪجهه ٻڌي
 ٿو ته ان کي ٺٺول ڪري وٺي ٿو انهن جي لاءِ خوار ڪندڙ عذاب آهي. مطلب ته الله
 جل شانہ جي پاڪ ڪلام قرآن ڪريم جي ڪابه آيت کيس علم ۾ اچي ٿي ته ان
 سان ٽوڪ ٺٺول ۽ مذاق ڪري ٿو. ائين ڪندڙن جي لاءِ قيامت جي ڏينهن خوار
 ڪندڙ عذاب آهي. روايت ۾ آهي ته ابوجهل جڏهن ”إِنَّ شَجَرَةَ الزَّقُّومِ طَعَامُ الْأِيمِ“
 (بلاشڪ گنهگارن جو ڪاڌو ٿوهر جو وڻ آهي) آيت ٻڌي ته ڪارڪون ۽ مڪڻ
 گهرائي ۽ پنهنجن ساٿين کي سڏي چوڻ لڳو ته هي ڪاڌو. جنهن زقوم جي ڳالهه

(حضرت) محمد (عليه الصلوة والسلام) ڳالهه ڪري ٿو اهو هي آهي، ۽ جڏهن الله جل مجده جو فرمان ”عَلَيْهَا تِسْعَةَ عَشَرَ“ (ان جهنم تي اوڻويهه (١٩) ملائڪ مقرر آهن). ٻڌائين ته چيائين جيڪڏهن اوڻويهه آهن ته مان اڪيلو انهن سان منهن ڏيندس. ”١“ ”مِنْ وَرَائِهِمْ جَهَنَّمُ وَلَا يُغْنِي عَنْهُمْ مَّا كَسَبُوا شَيْئًا وَلَا مَا اتَّخَذُوا مِنْ دُونِهِ أَوْلِيَاءَ وَلَهُمْ عَذَابٌ عَظِيمٌ“ پويان انهن جي جهنم آهي ۽ جيڪي ڪمايائون اهو سندن طرفان ڪجهه به فائدو نه ڏيندو ۽ نه اهي فائدو ڏيندا جن کي الله کان سواءِ مددگار ورتائون ۽ انهن جي لاءِ وڏو عذاب آهي. هتي ”مِنْ دُونِهِ أَوْلِيَاءَ“ مان مراد ڪافرن جا باطل معبود بت آهن. ”٢“ يا اهي رئيس، سردار ۽ سياسي ليڊر جن جي خوشامد ۾ هر طرح جون ڪريل حرڪتون ڪندا هئا تانجو قرآن پاڪ ۽ ان جي نازل ڪندڙ جي بي فرماني سندن شعار بڻجي وئي هئي. ”٣“ مطلب ته هي ڪلي طرح براين ڏانهن متوجه آهن ۽ سندن پويان ڪين سزا طور ملڻ جي لاءِ جهنم تيار آهي ڪين نه سندن ڪمايل مال فائدو ڏيندو ۽ نه اهي باطل معبود ۽ رئيس وغيره انهن کي ڪو فائدو ڏئي ڇڏائيندا، انهن جي لاءِ وڏو عذاب تيار آهي. ”هَذَا هَدًى“ هي هدايت آهي. يعني هي قرآن پاڪ خالص هدايت آهي جيڪو ان جي ٻڌايل وات تي هلندو اهو منزل مقصود ماڻيندو. ”وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجْزِ الْيَمِّ“ ۽ جن الله جي آيتن جو انڪار ڪيو انهن جي لاءِ سخت ترين عذاب مان عذاب آهي. هن آيت ۾ ”رَّجْزِ“ جو لفظ غور طلب آهي، علامه ابن منظور ان جي تحقيق ڪندي لکيو آهي ”الرجز في القرآن هو العذاب المقلقل لشدة وله قلقلة شديدة.“ يعني قرآن پاڪ ۾ ذڪر ڪيل ”رجز“ جي لفظ جي معنيٰ آهي اهڙو عذاب جيڪو پنهنجي سختيءَ جي ڪري پريشان ڪندڙ هجي ان جا جهٽڪا نهايت سخت ۽ لاڳيتا هجن. مطلب هي آهي ته جيڪي بدبخت الله جل جلت صفاته جي نازل ڪيل آيتن جو انڪار ڪن ٿا انهن کي عذاب مان نهايت سخت عذاب ۾ رکيو ويندو.

فائدا: ١- مذڪوه آيتن جي تفسير مان هي فائدا به ذهن ۾ اچن ٿا- ”تَتْلُوهَا

عَلَيْكَ بِالْحَقِّ“ (اهي اوهان تي حق سان تلاوت ڪيون ٿا) مان معلوم ٿيو ته حضور ڪريم عليه الصلوة والسلام جن الله عز اسمه کان فيض حاصل ڪرڻ وارا آهن ۽

سڄو جهان کانئن فيض حاصل ڪرڻ وارو آهي. جنهن کي قرآن رب پاڪ پاڻ پڙهائي ان جي علم جي متعلق چاڻو چئي سگهجي؟ ۲- ”فَبِأَيِّ حَدِيثٍ بَعْدَ اللَّهِ وَآيَاتِهِ يُؤْمِنُونَ“ (الله ۽ ان جي آيتن کان پوءِ ڪهڙي ڳالهه تي ايمان آڻيندا؟) مان معلوم ٿيو ته جنهن کي قرآن ڪريم ۽ حضور پاڪ عليه الصلوة والسلام جن کان هدايت نه ملي ان کي ٻئي ڪنهن کان به هدايت نه ملندي چو ته نه قرآن پاڪ کان پوءِ ڪو آسماني ڪتاب ايندو ۽ نه حضور ڪريم عليه الصلوة والسلام جن کان پوءِ ڪنهن نبي جو اچڻ ممڪن آهي. حضور عليه الصلوة والسلام جن ئي هدايت جو آخري وسيلو آهن. هي استفهام انڪاري آهي. ”۱“ ۳- ”وَيْلٌ لِّكُلِّ أَفَّاكٍ أَثِيمٍ“ (هر بهتان هڻندڙ، گنهگار جي لاءِ هلاڪت آهي). هڪ قول مطابق هيءَ آيت نصر بن حارث جي متعلق نازل ٿي هئي. ”۲“ جيڪو ماڻهن کي عجمي بادشاهن جا قصا ٻڌائي قرآن ڪريم کان روڪيندو هو آيت جو نزول ڪئي ان جي متعلق هو پر هن عذاب جي وعدي ۾ هر اهو شخص داخل آهي جيڪو بهانا بنائي ماڻهن کي ايمان ۽ قرآن کان روڪي. ۴- ”مُسْتَكْبِرًا“ (هٿ ڪندڙ). هن مان معلوم ٿيو ته ٽڪبر، هٿ ۽ وڌائي ايمان کان روڪيندڙ شيون آهن. ۵- ”أُولَئِكَ لَهُمْ عَذَابٌ مُّهِينٌ“ (اهي انهن جي لاءِ خوار ڪندڙ عذاب آهي). هن ۾ قبر جي عذاب ثابت ڪرڻ جو دليل آهي. چو ته دوزخ جو ذڪر هن جي پويان آهي، قبر ۾ ڪجهه عذاب قبر وارا هوندا، جيئن قبر جي تنگي انڌيرو وغيره ته ڪجهه عذاب جهنم جا هوندا، جو دوزخ کان ٻاهر رهندي ان جي گرمي وغيره قبر ۾ پهچندي ۽ قيامت ۾ قبر کان ٻاهر نڪرڻ حساب وغيره کان پوءِ دوزخ جو عذاب هوندو. ۶- ”وَلَا يُعْنِي عَنْهُمْ مَا كَسَبُوا شَيْئًا وَلَا مَا اتَّخَذُوا مِنْ دُونِهِ أَوْلِيَاءَ“. ۽ جيڪي ڪمايائون اهو انهن کان ڪجهه به دفع نه ڪندو ۽ نه اهي جن کي ان (الله) کان سواءِ حمايتي بنايو هيائون) مان واضح ٿيو ته ڪافرن کي نه سندن مال نفعو ڏيندو نه سندن بت ڪم ايندا پر مؤمنن کي رب پاڪ جي رضا جي لاءِ خرچ ڪيل مال نفعو ڏيندو ۽ اولاد شفاعت ڪندو. ”هَذَا هُدًى“ (هي هدايت آهي). مان معلوم ٿيو ته قرآن ڪريم جا احڪام، قصا، الغرض هر حرف هدايت حاصل ڪرڻ جو ذريعو. ايمان ۽ عرفان جو رهبر آهي.

٧- "وَالَّذِينَ كَفَرُوا" کان "مِنْ رَّجْزِ الْيَمِّ" تائين آيت مان معلوم ٿيو ته مؤمنن تي ايترو سخت عذاب نه هوندو. "١"

اللَّهُ الَّذِي سَخَّرَ لَكُمُ الْبَحْرَ لَتَجْرِيَ الْفُلُكُ فِيهِ

الله ئي آهي جنهن مطيع ڪيو اوهان جي لاءِ درياءَ تان ته هلن پيڙهيون ان ۾

بِأَمْرِهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ (١٢)

ان جي امر سان ۽ تان ته طلب ڪيو ان جي فضل مان ۽ تان ته اوهان شڪر ڪيو

وَسَخَّرَ لَكُم مَّا فِي السَّمٰوٰتِ وَمَا فِي الْأَرْضِ جَمِيعًا مِنْهُ

۽ مطيع ڪيائين اوهان جي لاءِ جيڪو آسمانن ۾ آهي ۽ جيڪو زمين ۾ آهي سمورو ان کان آهي

إِنَّ فِي ذَٰلِكَ لَآيٰتٍ لِّقَوْمٍ يَّتَفَكَّرُونَ (١٣) قُلْ لِلَّذِينَ

بلاشڪ ان ۾ البت نشانيون آهن ان قوم جي لاءِ جيڪي فڪر ڪن ٿا فرمائ انهن کي جن

أٰمَنُوا يَغْفِرُ لِّلَّذِينَ لَا يَرْجُونَ أَيَّامَ اللَّهِ لِيَجْزِيَ

ايمان آندو ته ٿارو ڪن انهن کان جيڪي اميد نٿا رکن الله جي ڏينهن جي تانت بدلو

قَوْمًا بِمَا كَانُوا يَكْسِبُونَ (١٤) مَنْ عَمِلَ صَالِحًا فَلِنَفْسِهِ

ڏي قوم کي ان جو جيڪي ڪمايو هيائون جنهن ڪيان ڪ عمل پوءِ پنهنجي سر جي لاءِ

وَمَنْ أَسَاءَ فَعَلِيهِ لَآئِمٌ إِلَىٰ رَبِّكُمْ تَرْجَعُونَ (١٥)

۽ جنهن برائي ڪئي پوءِ ان تي آهي ان کان پوءِ پنهنجي رب ڏانهن موٽايا ويندو.

تفسير:

اڳين آيتن ۾ الله عزوجل پنهنجي ربوبيت ۽ وحدانيت جا دلائل ارشاد فرمايا ۽ هتي انهن جا آثار بيان ڪيا وڃن ٿا: فرمان مبارڪ آهي ”اللَّهُ الَّذِي سَخَّرَ لَكُمُ الْبَحْرَ لَتَجْرِيَ الْفُلُكُ فِيهِ بِأَمْرِهِ وَلِتَسْتَغَوُوا مِنْ فَضْلِهِ وَلِعَلَّكُمْ تَشْكُرُونَ“ الله اهو آهي جنهن اوهان جي لاءِ درياءَ مسخر بنايو تانت ان جي امر سان ان ۾ پيڙيون هلن ۽ تانت ان جي فضل مان طلب ڪيو ۽ تانت اوهان شڪر ڪيو. يعني الله عزوجل جنهن جي وجود ۽ وحدانيت تي دليل قائم ڪيا ويا آهن اهو آهي جنهن اوهان جي سهوليت جي لاءِ پنهنجي ارادي امر ۽ قدرت سان سمنڊ ۾ پيڙين جو نظام قائم ڪيو آهي، تانت اوهان انهن ۾ سوار ٿي تجارت جا سامان وغيره هڪ هنڌ کان ٻئي هنڌ ڏانهن منتقل ڪري روزي ڪمايو جيڪا الله عزوجل جو فضل آهي ۽ ان نعمت ملڻ تي شڪر ڪندا رهو. ”١“ ”وَسَخَّرَ لَكُم مَّا فِي السَّمَوَاتِ وَمَا فِي الْأَرْضِ جَمِيعًا مِّنْهُ إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ“ ۽ جيڪو ڪجهه آسمانن ۽ زمين ۾ آهي اهو اوهان جي لاءِ مطيع بنائين سڀ ڪجهه ان جي طرفان آهي بلاشڪ ان ۾ ان قوم جي لاءِ نشانيون آهن جيڪي فڪر ڪن ٿا. مطلب ته جن شين سان اوهان جون مصلحتون ۽ ضرورتون وابسته آهن اهي اوهان جي لاءِ مطيع ڪيائين. آسمان ۾ هوندڙ سج ۽ چنڊ، چمڪندڙ، تارا، مينهن، ڪڪر ۽ هوائون اوهان جي خدمت ۾ مصروف آهن ۽ زمين ۾ رهندڙ چوپايا، وڻ ۽ جبل ۽ سمنڊ ۾ هلندڙ پيڙيون سڀ اوهان جي ضرورتن کي پورو ڪرڻ ۾ مشغول آهن. جيڪو به انهن ۾ غور ۽ فڪر ڪندو تدبر ۽ سوچ رکندو ان جي لاءِ انهن ۾ ان ڳالهه جا دلائل موجود آهن ته الله عزوجل وحده لاشريڪ له ٿي انهن سڀني جو خالق، مطيع بنائيندڙ آهي ۽ اهوئي عبادت جو حقدار ۽ لائق آهي.

نبي پاڪ صلى الله عليه وسلم ڄا جي گهر اٿي جو علم.

حضرت طاووس عليه الرحمة کان روايت آهي ته ”هڪ شخص حضرت عبدالله بن عمرو بن العاص رضي الله عنه وٽ آيو ۽ ان کان سوال ڪيائين ته ”مخلوق ڇا مان پيدا ڪئي وئي آهي؟ ان فرمايو ته، پاڻي، نور، انڌيري، هوا ۽ مٽيءَ مان. ان

وري سوال ڪيو ته ”اهي ڇا مان پيدا ڪيل آهن؟ فرمايائين ته مون اڳي خبر ناهي.
 ان کان پوءِ اهو شخص حضرت عبدالله بن زبير رضي الله عنه وٽ آيو ۽ اهو ساڳيو
 سوال ان کان ڪيائين ته ان به اهو جواب ڏنو، وري حضرت عبدالله بن عباس رضي
 الله عنهم وٽ آيو ان کان پهريون سوال ڪيائين ته ان ساڳيو جواب ڏنو. جڏهن ان
 کان ٻيو سوال ڪيائين ته ان هيءَ آيت پڙهي. ”وَسَخَّرَ لَكُم مَّا فِي السَّمُوتِ“
 ”الاية“ اها ٻڌي ان چيو ته اهو جواب نبوت جي گهراڻي سان تعلق رکندڙ مرد کان
 سواءِ ڪير به نه ڏيندو. حضرت ابن عباس رضي الله تعالى عنهما نبي ڪريم عليه
 الصلوة والسلام جن جو سوٽ هو ان جي ڪري ان گهراڻي جو آهي. هيءَ روايت
 عبدالرزاق، عبد بن حميد، ابن المنذر، حاکم صحيح چوندي، ۽ بيهقي، الاسماء
 والصفات“ (ڪتاب ۾) حضرت طاؤس رضي الله عنه کان آندي آهي. ”١“ ذهن ۾
 وهارڻ گهرجي ته هي سمورو جهان جن ته هڪ جسم وانگر آهي جنهن جو هر
 جزء ٻئي جزء جي ضرورت محسوس ڪري ٿو. مينهن سج جي گرمي گهرندو آهي،
 بيزيون هلڻ جي لاءِ هوا گهرنديون آهن، اهڙي طرح هر شيءِ ڪنهن نه ڪنهن شيءِ
 جي هجڻ جي خواهش رکندي آهي. ”قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ
 لِيَجْزِيَ قَوْمًا بِمَا كَانُوا يَكْسِبُونَ“ جن ايمان آندو آهي انهن کي فرمائ ته جيڪي الله
 جي ڏينهن جي اميد نٿا رکن انهن کان درگذر ڪن، تانت (الله) ان قوم کي سندن
 ڪمائيءَ جو بدلو ڏي.

اڳين آيتن ۾ مالڪ مٿي پنهنجن ٻانهن کي توحيد، قدرت ۽ حڪمت جا دلائل
 سيکاريائين هتي انهن کي سهڻن اخلاقن جي تعليم ڏيڻ لاءِ محبوب ڪريم عليه
 الصلوة والسلام جن کي حڪم ڪيو ويو آهي ته: اوهان ايمان وارن کي فرمايو ته
 جيڪڏهن اوهان کي انهن ڪافرن ۽ مشرڪن کان تڪليف پهچي جيڪي قيامت
 قائم ٿيڻ کي ڪونه ٿا مڃين ته اوهان انهن کي معاف ڪري ڇڏيو انهن کان انتقام
 ۽ بدلو وٺڻ جي لاءِ ڪوشش نه ڪيو اوهان جي بلند مقام جي لاءِ اهوئي مناسب
 آهي. رهيو انهن کي سندن ڪردار جو بدلو سو کين الله عزوجل پاڻ ڏيندو. يا مراد
 آهي ته جيڪي مؤمن درگذر ڪندا انتقام نه وٺندا، انهن کي سندن ان سهڻي

کردار جو سهڻو بدلو الله عزوجل پاڻ ڏيندو ”مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا ثُمَّ إِلَىٰ رَبِّكُمْ تُرْجَعُونَ“ جنهن صالح عمل ڪيا پوءِ ان اهي پنهنجي لاءِ ڪيا ۽ جنهن برائي ڪئي پوءِ اها ان تي آهي ان کان پوءِ اوهان پنهنجي رب ڏانهن موٽايا ويندو. مطلب ته جنهن ماڻهوءَ الله جلّت صفاته جي اطاعت ڪئي سٺا ۽ سهڻا عمل ڪيا ته اهي پنهنجي سر لاءِ ٿو ڪري جو انهن جو ثواب ان کي ملندو ۽ جيڪو برايون ڪندو ۽ پنهنجي پروردگار جي بي فرماني ڪندو ته ان جو گناهه ان تي ئي رهندو ۽ ان کي ئي سزا ملندي. اوهان سڀني جو الله تعاليٰ ڏانهن موٽڻ آهي ان جي بارگاهه ۾ پيش ٿيندو. پوءِ خبر پوندي.

فائدو- مذڪوره آيتن جي تفسير مان هي فائدا به ذهن نشين ٿين ٿا! ”سَخَرَ لَكُمْ الْبَحْرَ“ (اوهان جي لاءِ درياءُ مطيع ڪيائين) ۾ درياءُ جي مطيع ڪرڻ جو هڪ مقصد اهو به آهي ته الله عزوجل اوهان لاءِ اهڙا ذريعا پيدا ڪيا آهن جن سان اوهان درياءُ يا سمنڊ مان ڪئين قيمتي شيون ڪڍي سگهو ٿا جديد سائنس جي خيال سان سمنڊ ۾ ايتري قدر معدني ذخيرا آهن جو ايترا سڪي زمين ۾ به ناهن. ۲- ”يَعْرِفُوا لِلَّذِينَ لَا يُرْجُونَ أَيَّامَ اللَّهِ“ (جيڪي الله جي ڏينهن جي اميد نٿا رکن انهن کي معاف ڪن)

هن آيت جي متعلق بعض مفسرن جو قول آهي ته هيءُ آيت جهاد جي حڪم سان منسوخ ٿيل آهي پر گهڻن محقق مفسرن جو قول آهي ته هن آيت جو جهاد سان ڪو تعلق ناهي، هيءُ ته عام معاشري ۾ ٿورين ٿورين ڳالهين تي انتقام نه وٺڻ جو درس آهي ان جي ڪري ان کي منسوخ قرار ڏيڻ درست ناهي. ”۱“

وَلَقَدْ آتَيْنَا بَنِي إِسْرَٰئِيلَ الْكِتَابَ وَالْحُكْمَ وَالنَّبُوءَۃَ

۽ البت تحقيق ڏٺو اسان بني اسرائيل کي ڪتاب ۽ حڪم ۽ نبوت ۽

وَرَزَقْنَاهُمْ مِّنَ الطَّيِّبَاتِ وَفَضَّلْنَاهُمْ عَلَىٰ الْعَالَمِينَ (۱۶)

رزق ڏنو اسان انهن کي پاڪ شيون ۽ فضيلت ڏني اسان انهن کي جهانن تي

وَاتَيْنَهُمْ بَيِّنَاتٍ مِّنَ الْأَمْرِ فَمَا اخْتَلَفُوا إِلَّا

۽ ڏنا سون انهن کي روشن دليل امر مان پوءِ نه اختلاف ڪيائون مگر

مِنْ بَعْدٍ مَّا جَاءَهُمُ الْعِلْمُ بَغْيًا بَيْنَهُمْ

ان کان پوءِ جو آيو انهن وٽ علم سبب ان بغاوت ڪرڻ جي پاڻ ۾

إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا فِيهِ

بيشڪ تنهنجو رب في صلو ڪندو انهن ۾ قيامت جي ڏينهن ان ۾ جنهن ۾

يَخْتَلِفُونَ (١٧) ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ

اختلاف ٿي ڪيائون ان کان پوءِ ڪيو اسان توکي شريعت تي امر مان

فَاتَّبِعُهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ (١٨)

پوءِ ان جي اتباع ڪري نه تابعداري ڪر انهن جي سڌن جي جيڪي نه ٿا ڄاڻن

إِنَّهُمْ لَن يَغْنَوْا عَنْكَ مِنَ اللَّهِ شَيْئًا وَإِنَّ الظَّالِمِينَ

بيشڪ اهي هرگز نه دفع ڪندا توکان الله جي طرفان آيل ڪجهه به ۽ بيشڪ ظالم

بَعْضُهُمْ أَوْلَىٰ بِبَعْضٍ وَاللَّهُ وَلِيُّ الْمُتَّقِينَ (١٩)

هڪ ٿا انهن مان دوست آهن ٻين جا ۽ الله دوست آهي پرهيزگارن جو

هَذَا بَصَائِرُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ (٢٠)

هي چٽا دليل آهن ماڻهن جي لاءِ ۽ هدايت ۽ رحمت ان قوم جي لاءِ جيڪي يقين رکن ٿا

تفسير.

اڳين آيت ۾ بيان ٿيو ته جنهن صالح عمل ڪيا ان پنهنجي لاءِ ڪيا ۽ جنهن برائيءَ ڪئي اها ان تي پوندي ۽ هتي اهڙي قوم جو بيان ٿي رهيو آهي جن الله عزوجل جي نعمتن جي بي قدري ڪري برائي ڪئي.

فرمان مبارڪ آهي: ”وَلَقَدْ آتَيْنَا بَنِي إِسْرَائِيلَ الْكِتَابَ وَالْحُكْمَ وَالنُّبُوَّةَ وَرَزَقْنَاهُمْ مِّنَ الطَّيِّبَاتِ وَفَضَّلْنَاهُمْ عَلَى الْعَالَمِينَ ۚ ۽ البت تحقيق اسان بني اسرائيل کي ڪتاب ۽ حڪم ۽ نبوت ڏني ۽ انهن کي پاڪ شين مان رزق ڏنوسون ۽ اسان انهن کي جهانن تي فضيلت ڏني. ڪتاب مان مراد توراۃ ۽ حڪم مان مراد، نظريه، عملي حڪمت ۽ دين جو فقه يا ماڻهن جي اختلافن جا فيصلا ڪرڻ آهن، جڏهن انهن کي بادشاهه هجي.“ ١ ”نبوة ته معروف شيءِ آهي. مطلب ته اسان انهن ۾ توراۃ جهڙو عظيم ڪتاب عطا فرمايو ۽ کين حڪومت به ڏني تانت اهي الهي احڪام کي جاري ڪري سگهن ۽ خداوندي ارشاد جي مطابق پنهنجن مقدمات جو فيصلو ڪري سگهن يا مراد آهي ته اسان انهن کي عطا ڪيل ڪتاب جو فهم ۽ ان جي مطلب جو ادراڪ به عطا ڪيو هو تانت ان جي اسرار ۽ معارف کي سمجهن. هي هيون انهن کي عطا ڪيل ديني نعمتون ۽ انهن کي دنيوي نعمتون به عطا ڪيون ويون هيون جن مان هڪ پاڪيزه رزق ۽ روزي به آهي جيستائين اهي ”تيه“ نالي ميدان ۾ رهيا ته کين ”مَن“ ۽ ”سَلَوٰى“ لاهي ڪارايو ويو ۽ جڏهن شام ملڪ ۽ فلسطين ۾ سندن حڪومت قائم ٿي ته اتي جي سرسبز ۽ شاداب زمين کين مالا مال ڪري ڇڏيو. ۽ ان وقت جي سڀني جهانن کان کين پلو بنايو ويو. ”وَأَتَيْنَاهُمُ بَيْنَتٍ مِّنَ الْأَمْرِ ۽ اسان انهن کي امر جا روشن دليل ڏنا.“ ”الامر“ مان مراد نبي پاڪ عليه الصلوة جن جو امر آهي يعني اسان بني اسرائيل کي نبي ڪريم عليه الصلوة جن جي متعلق پوري معلومات ڏني، روشن ڳالهيون ۽ دلائل ٻڌايا ته ”تهامه کان هجرت ڪري يثرب ڏانهن ايندو، ۽ يثرب وارا ان جا انصار، مددگار بنجندا، ۽ هڪ قول آهي ته ”بَيِّنَاتٍ مِّنَ الْأَمْرِ“ مان حلال ۽ حرام جي متعلق واضح شريعت ۽ معجزا مراد آهن.“ ٢ ”فَمَا اخْتَلَفُوا إِلَّا مِّنْ بَعْدِ مَا جَاءَهُمُ الْعِلْمُ لَا يُوْءِ نه اختلاف ڪيائون مگر ان کان پوءِ جو

انهن وت علم آيو. هتي ”الْعَلَمُ“ مان مراد حضرت يوشع بن نون علي نبينا وعليه الصلوة والسلام آهي جڏهن اهو تشریف فرما ٿيو ته هڪڙن ان تي ايمان آندو ۽ ٻين ان جو انڪار ڪيو. ۽ هڪ قول آهي ته العلم مان مراد نبي پاڪ عليه الصلوة والسلام جن جي نبوت آهي ان ۾ انهن اختلاف ڪيو، ڪي سچو پيا چون ته ڪي تصديق نه پيا ڪن ”بَغْيًا بَيْنَهُمْ“ پاڻ ۾ بغاوت ڪرڻ جي ڪري. هن مان به مرادون آهن. ١- ته انهن نبي ڪريم عليه الصلوة والسلام جن سان حسد ڪيو ان جي ڪري انهن ۾ اختلاف رهيو. ٢- ته برتري ۽ بادشاهيءَ جي طلب ۾ هڪ ٻئي سان اختلاف ڪيائون ۽ الله جل مجده جي نينن عليهم الصلوة والسلام کي شهيد ڪيائون ”إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ“ بلاشڪ تنهنجو رب انهن ۾ قيامت جي ڏينهن انهن ڳالهين جو فيصلو ڪرڻ فرمائيندو جن ۾ اختلاف ڪندا هئا. يعني دنيا ۾ رهڻ وقت جن معاملن ۾ سندن اختلاف هئا. الله جل شانہ قيامت جي ڏينهن سندن انهن معاملن جا فيصلا ڪرڻ فرمائيندو. ”١“ ”ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ“ ان کان پوءِ اسان توکي امر مان شريعت تي ڪيو آهي پوءِ ان جي تابعداري ڪر ۽ انهن جي خواهش جي تابعداري نه ڪر جيڪي نٿا ڄاڻن. لغت ۾ شريعت نهر يا درياءَ جي ان جاءِ کي چوندا آهن جتي ويهي ماڻهو آسانيءَ سان پاڻي پيئندا آهن، غسل وغيره ڪندا آهن اهڙي طرح اهو رستو جيڪو منزل جي طرف وٺي هلي ان کي شارع چوندا آهن هتي شريعت مان مراد اهي عقائد، اعمال ۽ معاملات آهن جيڪي الله عز و جل پنهنجن ٻانهن لاءِ مقرر ڪيا آهن جن جي پابنديءَ سان اهي الله جا شڪر گذار ٻانهن سڏيا ويندا آهن ۽ انهن جو وجود سندن لاءِ ۽ ساري معاشري جي لاءِ برڪت جو باعث بڻجندو آهي. مطلب هي آهي ته اي محبوب ڪريم! عليه الصلوة والسلام اسان اوهان کي دين جي معاملي ۾ هڪ واضح شريعت عطا ڪئي آهي جنهن ۾ ڪنهن به قسم جو نقص ناهي، ديني دنياوي سڀني ضرورتن کي پورو ڪرڻ واري آهي ۽ ان تي عمل ڪرڻ وارو هڪ فرد هجي يا پوري امت دارين جي فلاح جي شرف سان مشرف ٿيندا. ”٢“ جاهلن، بي علم، فاسقن ۽ فاجرن جي خواهشتات جي

اتباع نه ڪريو ۽ نه انهن جي چوڻ تي هلي شريعت جي خلاف ورزي ڪيو ”انهم لن يَغْنَوْا عَنْكَ مِنَ اللَّهِ شَيْئًا“ بلاشڪ اهي الله جي طرفان آيل عذاب کي اوهان تان ڪجهه به دفع نه ڪندا. يعني اهي اوهان کي تنگ ۽ پريشان ان جي ڪري ڪن ٿا ته اوهان تنگ ٿي دين جي دعوت بند ڪري ڇڏيو سو اوهان کان اهو ممڪن نه ناهي پر بفرض محال جيڪڏهن اوهان ائين ڪيو ته اهي اوهان کي الله عز وجل جي مقابلي ۾ ڪجهه به ڪم نه ايندا ۽ نه اوهان تان ڪا تڪليف دفع ڪري سگهندا. ان جي ڪري انهن جي ڪا به اتباع نه ڪرڻ فرمايو ”١“ ”وَالْظَالِمِينَ بَعْضُهُمْ أَوْلِيَاءُ بَعْضٍ وَاللَّهُ وَلِيُّ الْمُتَّقِينَ“ ۽ بيشڪ ظالم انهن مان هڪڙا ٻين جا دوست آهن ۽ الله متقين جو دوست آهي. مطلب ته انهن جاهلن جي خواهشات جي اتباع اهو ڪندو جيڪو انهن جهڙو هوندو. ظالم ظالمن جا دوست هوندا آهن ۽ الله عز وجل پنهنجن تقوى وارن ٻانهن جو دوست آهي جيڪي ان کان ڊڄندڙ، پرهيزگار شريعت تي عمل ڪندڙ هوندا آهن ۽ اوهان انهن جا اڳواڻ آهيو. ”هَذَا بَصَائِرُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ“ هي ماڻهن جي لاءِ بصيرت افروز ڳالهيون آهن ۽ ان قوم جي لاءِ هدايت ۽ رحمت آهي، جيڪي يقين رکن ٿا. مطلب ته هي قرآن ڪريم انهن سڀني ماڻهن جي لاءِ بصيرت آهي جيڪي ان مان فائدو وٺڻ جي ڪوشش ڪندا ۽ يقين رکڻ واري قوم جي لاءِ هدايت ۽ رحمت آهي. ان جي ارشادات تي عمل ڪرڻ وارو ڪڏهن به سڌي واٽ کان نه تڙندو.

فائدا- مذڪوره آيتن مان هي فائدا ذهن نشين ٿين ٿا: ١- آيت ع ١٦ جي تفسير ۾ بعض مفسرن آندو آهي ته هتي ”الْكِتَابُ“ ”الْحُكْمُ“ ۽ ”الْتَّبُوءُ“ مان مراد انهن جي جنس آهي يعني اسان بني اسرائيل کي آسماني ڪتاب تورا، انجيل، زبور ڏنا ۽ انهن کي بادشاهي عطا ڪئي ۽ انهن ۾ انهن مان نبي سڳورا علي نبينا وعليهم الصلوة والسلام موڪليا، خيال ۾ رهي ته حضرت اسحاق علي نبينا وعليه الصلوة والسلام کان پوءِ سڀ پيغمبر سڳورا علي نبينا وعليهم الصلوة والسلام بني اسرائيل مان آيا صرف اسان جا حبيب ڪريم عليه الصلوة والسلام جن حضرت اسماعيل عليه السلام جي اولاد مان تشریف فرما ٿيا سڀ تارا اسرائيلي آسمان تي

چمڪيا ۽ نبوت جو سج اسماعيلي آسمان تي جلوہ گر ٿيو. ”٢“ ”عَلَى شَرِيعَةٍ“
(شريعت تي) مان معلوم ٿيو ته الله عزوجل کي راضي ڪرڻ ۽ ان جي مقرب بڻجڻ
جو رستو شريعت آهي. ان کان سواءِ ڪابه ڳالهه نه وٺي بنائيندي نه مقرب هجڻ جو
شرف بخشيندي، مسلمانن کي قرآن پاڪ جو هي ارشاد ذهن ۾ وهارڻ ضروري آهي.

أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ

ڇا ڀانيو انهن جن ڪيون برائيون ته ڪنداسون اسين انهن کي انهن وانگر جن

أَمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ

ايمان آندو ۽ ڪيائون صالح عمل برابر آهي جيئن انهن جو ۽ مرن انهن جو برو آهي

مَا يَحْكُمُونَ^٤ (٢١) وَخَلَقَ اللَّهُ السَّمَوَاتِ وَالْأَرْضَ بِالْحَقِّ

جيڪو فيصلو ڪن ٿا ۽ پيدا ڪيو الله آسمانن کي ۽ زمين کي حق سان ۽

وَلَتُجْزَى كُلُّ نَفْسٍ بِمَا كَسَبَتْ وَهُمْ لَا يُظْلَمُونَ (٢٢)

تانت بدلو ڏنو وڃي هر نفس ان سان جيڪي ڪمايائين ۽ اهي نه ظلم ڪيا ويندا

أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ

ڇا پوءِ ڏٺو تون کي جنهن بنايو معبود پنهنجو پنهنجي خواهش کي ۽ گمراه ڪيو ان کي الله

عَلَى عِلْمٍ وَخَتَمَ عَلَى سَمْعِهِ وَقَلْبِهِ وَجَعَلَ عَلَى

علم هوندي ۽ مهر هنيائين ان جي ڪنن تي ۽ ان جي دل تي ۽ ڪيائين ان جي

بَصَرِهِ غِشَاوَةً فَمَنْ يَهْدِيهِ مَنْ بَعْدَ اللَّهِ أَفَلَا تَذَكَّرُونَ (٢٣)

اکين تي پردو پوءِ ڪير هدايت ڪندو ان کي، الله کان پوءِ ڇا پوءِ نصيحت ٿئا وٺو؟

تفسير.

اڳين آيت ۾ واضح ڪيو ويو ته ظالم ظالمن جا دوست آهن ۽ الله متقين جو دوست آهي ۽ هتي ٻڌايو وڃي ٿو ته اهي برابر ناهن. فرمان مبارڪ آهي ”أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ“ ڇا جن برايون ڪيون پائڻن ٿا ته انهن کي انهن وانگر ڪنداسون جن ايمان آندو ۽ صالح عمل ڪيا انهن جو مرڻ ۽ جيئڻ برابر آهي، برو آهي جيڪو فيصلو ڪن ٿا. ذهن نشين ڪرڻ گهرجي ته مشرڪ عرب قيامت تي ايمان نه رکندا هئا سندن زندگيءَ جو مقصد هي هوندو هو ته اهي عيش، عشرت سان هيءَ حياتي گذارين هن معاشري ۾ ماڻهو کين احترام جي نظر سان ڏسن (جيئن موجوده دور جا وڏيرا سوچيندا آهن) ته اهو ڪوڙ آهي جڏهن اسلام انهن جي اڳيان قيامت ۾ ٿيڻ وارو حساب بيان ڪيو ته انهن ۾ جيڪي سرڪش هئا اهي کليءَ طرح چوڻ لڳا ته اول ته قيامت قائم نه ٿيندي ان جو قائم ٿيڻ عقل جي خلاف ۽ محال آهي پر جيڪڏهن بفرض محال اها قائم ٿي ته به اهوئي الله جل شانہ اتي هوندو جيڪو هتي آهي، جڏهن ان هتي اسان کي قسمن قسمن نعمن سان نوازيو آهي ته اهو اتي به اسان تي فضل فرمائيندو، انهن جي ان غلط فهميءَ کي هتي دور ڪندي ارشاد ٿي رهيو آهي ”أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ“ ڇا جن برايون ڪيون انهن کي انهن جهڙو ڪنداسون جن ايمان آندو ۽ صالح اعمال ڪيا انهن جو مرڻ ۽ انهن جو جيئڻ هڪ جهڙو آهي جيڪو فيصلو ڪن ٿا اهو برو آهي. يعني بدڪار ۽ نيڪوڪار هڪ جهڙا نه رکيا ويندا. نه هرگز نه ائين ڪڏهن به نه ٿيندو اطاعت ڪندڙن ۽ فرمانبردارن کي جنت الفردوس ۾ سهڻا مقام ملندا ۽ مشرڪن ۽ ڪافرن کي جهنم ۾ داخل ڪيو ويندو. انهن ڪافرن جو مرڻ ۽ جيئڻ برابر آهي. ”۱“ يعني جيئن ڪافر دنيا ۾ ذليل، رسوا، خوار ۽ اخلاقي پستيءَ ۾ آهن تيئن مرڻ کان پوءِ به الله جي لعنت ۽ هميشه رهندڙ عذاب ۾ هوندا. دنيوي ظاهري عيش ۽ آرام کي اخروي عيش ۽ آرام جو دليل بنائڻ نهايت برو فيصلو

آهي. "١" "وَخَلَقَ السَّمُوتِ وَالْأَرْضَ بِالْحَقِّ" ۽ الله آسمانن ۽ زمين کي حق سان پيدا فرمايو آهي. يعني الله عزوجل آسمانن ۽ زمين کي ظلم ۽ ناحق ڪرڻ جي لاءِ پيدا نه فرمايو آهي پر عدل ۽ انصاف، حق ۽ سچ کي قائم رکڻ جي لاءِ وجود ڏنو آهي ۽ عدل جي تقاضا آهي ته نيڪوڪار ۽ بدڪار هڪ جهڙا نه رکيا وڃن، دنيا توڙي آخرت ۾ انهن جا مقام مختلف رهندا "وَلَيَجْزِي كُلُّ نَفْسٍ بِمَا كَسَبَتْ وَهُمْ لَا يُظْلَمُونَ" ۽ تانت هر نفس ان جو بدلو ڏنو وڃي جيڪي ڪمايائين ۽ اهي ظلم نه ڪيا ويندا. يعني هر عمل ڪندڙ جو جهڙو عمل هوندو اهڙو ان کي بدلو ڏنو ويندو ۽ انهن سان ظلم نه ڪيو ويندو ان جي ڪري نيڪوڪار جو ثواب نه گهٽايو ويندو ۽ بدڪار کان سندس براين جو حساب چڪايو ويندو. "أَفَرَأَيْتَ مَنِ اتَّخَذَ إِلَهَهُ هَوًى وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشًوَةً. ۱۰" اوهان ان کي ڏنو جنهن پنهنجي خواهش کي پنهنجو معبود بنايو ۽ ان کي علم هوندي الله گمراه ڪيو ۽ ان جي ڪنن ۽ دل تي الله مهر هڻي ۽ ان جي اکين تي پردو ڪري ڇڏيائين. مطلب ته اوهان ان ڏانهن ته نهاريو جنهن پنهنجي نفساني خواهشات جي پيرويءَ کي ايتري اهميت ڏني آهي جو چڻ ته اهي ان جو معبود آهن جيڪو سندس نفس گهري اهو ڪري ٿو ۽ جيڪو سندس نفس نٿو گهري اهو نٿو ڪري. ان کي علم هوندي الله گمراه ڪيو، جو مطلب آهي ته الله عزوجل کي اول ئي اهو علم آهي ته هي شخص صرف پنهنجي نفساني خواهشات جي پيروي ڪندو، يا مطلب آهي ته اهو علم ۽ ڄاڻ هوندي ته هدايت ڇا آهي، گمراه ٿي ٿو. "٢" "فَمَنْ يَهْدِيهِ مِنْ بَعْدَ اللَّهِ أَفَلَا تَذَكَّرُونَ" پوءِ الله کان بعد ان کي ڪير هدايت ڪندو ڇا پوءِ نصيحت نٿا وٺو. "مَنْ بَعْدَ اللَّهِ" جي معنيٰ "من بعد ما اضره الله" ٣ يعني ان کان پوءِ جو ان کي الله گمراه ڪيو. مطلب ته جنهن ماڻهو جو اهو حال آهي جيڪو بيان ٿي چڪو ان کي ڪير به هدايت نه ڪندو.

فائدا- مذڪوره آيتن مان هي فائدا حاصل ٿين ٿا! آيت ع ٢١- مان واضح ٿيو

ته ڀلا عمل ۽ برا عمل برابر نه آهن ۽ ڪافر، فاسق ۽ فاجر مؤمن متقي، صالح جهڙا نه آهن، مؤمن ۽ ڪافر زندگيءَ ۾ به مختلف آهن، جيڪو مؤمن پنهنجي

صورت ۽ سيرت ڪافرن جهڙي بنائي اهو بيوقوف آهي، پاڻ کي هلاڪ ۽ برباد ڪري رهيو آهي، مؤمن کي مشرڪ کان ممتاز هجڻ گهرجي، مؤمن جي زندگي رب جي اطاعت ۾ ڪافر جي بي فرمانيءَ ۾ گذرندي آهي، ڪافر جو موت ندامت تي هوندو آهي، مؤمن جو موت بشارت ۽ ڪرامت تي ٿيندو آهي، ڪافر جو حشر شيطان سان ٿيندو ته مؤمن جو انشاءِ الله تعاليٰ ايمان تي حضور ڪريم عليه الصلوة والسلام جن سان ٿيندو. ڪافر قيامت ۾ ذليل ٿيندو، مؤمن عزت سان بهشت ۾ داخل ٿيندو. ۲- ”وَلَخَقَّ اللَّهُ السَّمَوَاتِ وَالْأَرْضَ بِالْحَقِّ“ (۽ الله آسمان ۽ زمين حق سان پيدا فرمايا) هن مان معلوم ٿيو ته اهي سڀ پيدا ڪيل ته الله عزوجل جا آهن پر هڪ جهڙا ناهن، زمين جا سڀ طبقا برابر ناهن، آسمان زمين برابر ناهن، بلڪه آسمان جا به سڀ حصا برابر ناهن عام زمين جو حال جدا آهي ته بيت الله شريف واري زمين جو شان جدا آهي، پائخاني جي زمين کان مسجد واري زمين جو شان وڏو آهي، جڏهن زمين ۽ آسمان برابر ناهن ته مؤمن ۽ ڪافر ڪيئن برابر ٿيندا؟ ان مان اهي ماڻهو عبرت وٺن جيڪي نبي پاڪ عليه الصلوة والسلام جن ۽ عام ماڻهن کي برابر سمجهندا ۽ چوندا آهن.

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا

۽ چيائون ته ناهي اها مگر اسان جي حياتي دنياوي مرون ٿا ۽ زندهه رهون ٿا ۽

يُهْلِكُنَا إِلَّا الدَّهْرُ وَمَا لَهُم بِذَلِكَ مِنْ عِلْمٍ

ٿو هلاڪ ڪري اسان کي مگر زمانو ۽ ناهي انهن کي ان جو ڪو علم

إِنْ هُمْ إِلَّا يَظُنُّونَ (۲۴) وَإِذَا تُتْلَىٰ عَلَيْهِمْ آيَاتُنَا

ناهن اهي مگر گمان ڪن ٿا ۽ جڏهن پڙهيون وڃن ٿيون انهن تي اسان جون آيتون

بَيِّنْتَ مَا كَانَ حُجَّتَهُمْ إِلَّا أَنْ قَالُوا اتُّوْا بِآبَائِنَا

روشن ٽه نه هئي حجت انهن جي مگر هي جو چيائون ته آٿيو اسان جا ابا ڏاڏا

إِنْ كُنْتُمْ صَادِقِينَ (٢٥) قُلِ اللَّهُ يُحْيِيكُمْ ثُمَّ يُمِيتُكُمْ

جيڪڏهن آهيو سچا فرماء ته الله جيئرو ڪيو اوهان کي ان کان بعد ماري ڇڏيو اوهان کي

ثُمَّ يَجْمَعُكُمْ إِلَى يَوْمِ الْقِيَامَةِ لَا رَيْبَ فِيهِ

ان کان پوءِ گڏ ڪندو اوهان کي قيامت جي ڏينهن جو ناهي ڪو شڪ ان ۾

وَلَكِنَّ أَكْثَرَ النَّاسِ لَا يَعْلَمُونَ (٢٦)

۽ پر گهڻا ماڻهو نٿا ڄاڻن.

تفسير.

اڳين آيتن ۾ ڪافرن جي ان ڪفر جو بيان هو ته انهن پنهنجين نفساني خواهشن کي پنهنجو معبود بنايو آهي ۽ هتي انهن جي ڪفر جي ٻئي قسم کي بيان ڪيو وڃي ٿو ته اهي قبر مان اٿڻ جا به انڪاري آهن. فرمان ايزدي آهي ”وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ“ ۽ چون ٿا ته ناهي اها مگر اسان جي دنياوي حياتي مرون پيا ۽ زنده رهون پيا ۽ اسان کي نٿو هلاڪ ڪري مگر زمانو. يعني عرب جي ڪافرن جي ذهني تي پهتي هئي جو اهي نه صرف قيامت ۽ مرڻ کان پوءِ زنده ٿيڻ جا منڪر هئا بلڪ اهي الله عز و جل جي ان مقدس هستي جا به منڪر هئا جيڪو هن ساري جهان جو خالق آهي ۽ ان ۾ واقع ٿيندڙ واقعات، تبديلات ۽ احوال جو حقيقي پيدا ڪندڙ آهي، حياتي ۽ موت، فتح ۽ شڪست، عروج ۽ زوال ان جي قدرتي قبضي ۾ آهي انهن جو نظريو هو ته زمانو ئي حقيقي مؤثر آهي، ڏک ۽ سڪ، خوشبختي ۽ بدبختي، ڪاميابي ۽ ناڪامي، صحت ۽ بيماري، بهار ۽ خزان سڀني جو تعلق فلڪ الافلاڪ جي گردش سان آهي جڏهن اهي ڪائنات جي پيدا

ڪندڙ جا ئي منڪر هئا ته انهن جو رسالت، قيامت ۽ وحي جي نزول تي ايمان ڪيئن هوندو؟ مطلب ته مشرڪن مذڪور ڪفر به عقيدو بيان ڪيو هو. ”وَمَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ“ ۽ انهن کي ان جو ڪو علم ناهي اهي ته صرف گمان ڪن ٿا، يعني مرڻ کان بعد اٿڻ ۽ ڪائنات جي خالق جي وجود جي باطل هجڻ جي لاءِ انهن وٽ ڪو صحيح ثبوت، علم ۽ ڄاڻ ناهي اهي صرف گمان جا تابع آهن ”وَإِذَا تَنَلَّيَ عَلَيْهِمْ آيَاتُنَا بَيِّنَاتٍ مَّا كَانَ حُجَّتُهُمْ إِلَّا أَنْ قَالُوا أَبَاءُنَا إِنْ كُنْتُمْ صَادِقِينَ“ ۽ جڏهن انهن تي اسان جون روشن آيتون تلاوت ڪيون وڃن ٿيون ته انهن جي حجت نه هئي مگر جو چيائون ته جيڪڏهن سچا آهيو ته اسان جا ابا ڏاڏا آڻيو- يعني مشرڪن جي اڳيان قيامت جي وقوع جي ضروري هجڻ ۽ عين حڪمت جي لاءِ اهڙا دلائل ۽ روشن حجتون بيان ڪجن ٿيون جن کي رد ڪري نٿا سگهن. پر پوءِ به انڪار ڪن ٿا حالانڪ کين ڪوبه دليل ڪونه ٿو ملي بس اهو چون ٿا ته جيڪڏهن اوهان جيئرو ٿي قبرن مان اٿڻ واري عقيدو ۾ سچا آهيو ته اسان جي ابن ڏاڏن کي هاڻي جو هاڻي جيئرو ڪري آڻيو. حالانڪ مسلمانن جي دعوى مٿن کي قيامت جي ڏينهن جيئرو ڪري اٿارڻ جي آهي. ”قُلِ اللَّهُ يُحْيِيكُمْ ثُمَّ يَمِيتُكُمْ ثُمَّ يَجْمَعُكُمْ إِلَى يَوْمِ الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا يَعْلَمُونَ“ فرماء ته الله اوهان کي جيئرو ڪري ٿو ان کان پوءِ اوهان کي ماري ٿو ان کان پوءِ اوهان کي قيامت جي ڏينهن گڏ ڪندو جنهن ۾ ڪوبه شڪ ناهي ۽ پر گهڻا ماڻهو نٿا ڄاڻن. مشرڪن جي سمورن عقيدن جي ترديد ڪئي ٿي وڃي. انهن کي ٻڌايو ويو آهي ته جنهن زماني يا فلڪ الا فلڪ کي اوهان حقيقي مؤثر قرار ڏنو آهي اهو خود مخلوق ۽ محتاج آهي ان جي صبح ۽ شام ان جي بهار ۽ بيون موسمون ان جي خالق جي اشاري تي هلن ٿيون ان ۾ نه شعور آهي نه ادراڪ، نه قدرت نه اختيار اهو ڇا ٿو ڪري سگهي اوهان کي زمانو نه پر زماني جو خالق ۽ مالڪ جيئرو ڪري ٿو ان کان بعد اوهان کي ماري وري قيامت جي ڏينهن اٿاريندو ان ۾ ڪوبه شڪ ناهي، ناواقف ۽ بي علم ماڻهو ئي ان جو انڪار ڪندا.

فائدو- مذڪوره آيتن مان هي فائدا ذهن ۾ وهن ٿا: ١- ”وَمَا يُهُلِكُنَا“

إِلَّا الدَّهْرُ (۱) ۽ ٽٽو هلاڪ ڪري اسان کي مگر زمانو هن مان معلوم ٿيو ته مشرڪ ۽ ڪافر زماني جي گردش کي ئي ساري ڪائنات ۽ ان جي سموري حالات جي علت قرار ڏيندا هئا ۽ ان ڏانهن ئي منسوب ڪندا هئا، جيئن هن آيت ۾ ذڪر ڪيل آهي حالانڪ هي سڀ ڪم الله جل و علا جي قدرت ۽ ارادي سان ٿين ٿا ان جي ڪري صحيح حديثن ۾ دهر (زماني) کي برو چوڻ جي منع آيل آهي چوڻ ڪافر جنهن قوت کي دهر جي لفظ سان ذڪر ڪندا هئا حقيقت ۾ اها قوت ۽ قدرت الله جل جلاله جي آهي. ”١“ احمد، بخاري، مسلم، ابوداؤد، نسائي، ابن جرير ۽ ابن مروديه حضرت ابوهريرة رضي الله عنه کان روايت آندي آهي ته رسول الله صلى الله عليه وسلم جن فرمايو ته ”الله فرمائي ٿو ته“ يُؤْذِنِي ابْنُ آدَمَ يَسْبُ الدَّهْرَ وَأَنَا الدَّهْرُ بِيَدِي الْأَمْرُ أَقْلَبُ اللَّيْلُ وَالنَّهَارُ.“ ٢ انسان مون کي ايڏائي ٿو زماني کي گاريون ڏي ٿو حالانڪ زمانو (ان ۾ تصرف ڪندڙ) مان آهيان، منهنجي هٿ ۾ امر آهي مان ئي رات ۽ ڏينهن کي ڦيرايان ٿو. مطلب هي آهي ته هي جاهل جنهن ڪم کي دهر (زماني) جو ڪم سڏين ٿا اهو درحقيقت الله جل شانہ جي قوت ۽ قدرت جو ڪم آهي، زمانو ڪا شيءِ ناهي. ان ۾ اهو لازم ناهي ته دهر الله عزوجل جي نالن مان هڪ نالو آهي، چوڻ هتي الله عزوجل کي دهر مجازاً سڏيو ويو آهي. ”٣“

٢- ”وَمَا لَهُمْ بِذَلِكَ مِنْ عِلْمٍ“ (۽ انهن کي ان جو ڪو علم ناهي) مان معلوم ٿيو ته دهرين ڪافرن جو اهو عقيدو ڪنهن نبوي تعليم تي بڻ ڪيل نه هو ۽ نه آهي اهي صرف سندن خام خيال ۽ گمان آهن.

وَلِلَّهِ مُلْكُ السَّمٰوٰتِ وَٱلْأَرْضِ وَيَوْمَ تَقُومُ السَّاعَةُ

۽ الله جي آهي بادشاهي آسمانن ۽ زمين ۾ ۽ جنهن ڏينهن قائم ٿيندي قيامت

يَوْمَئِذٍ يَخْسَرُ الْمُبْطِلُونَ (٢٧) وَتَرَىٰ كُلُّ أُمَّةٍ جَٰثِيَةً كُلُّ أُمَّةٍ

ان ڏينهن نقصان ۾ پوندا باطل وارا ۽ ڏسندين تون هر امت کي گوڏن ڀر ويٺل هر امت

تُدْعَى إِلَى كِتَابِهَا الْيَوْمَ تُجْزَوْنَ مَا كُنْتُمْ تَعْمَلُونَ (۲۸)

سڌي ويندي پنهنجي ڪتاب ڏانهن اڃ بدلجو ڏنا ويندو اوهان ان جو جيڪي ڪندا هيئو

هَذَا كِتَابُنَا يَنْطِقُ عَلَيْكُمْ بِالْحَقِّ إِنَّا كُنَّا نَسْتَنْسِخُ

هي اسان جو ڪتاب آهي بيان ٿو ڪري، اوهان تي حق بيشڪ اسين لکندا هئاسون

مَا كُنْتُمْ تَعْمَلُونَ (۲۹)

جيڪي اوهان ڪندا هيئو

تفسير.

اڳين آيتن ۾ ثابت ڪيو ويو ته جيئن الله عزوجل پنهنجي مخلوق کي پهريون وجود ڏيڻ تي قادر هو تيئن انهن کي وري زنده ڪرڻ تي به قادر آهي ۽ هتي ان جو ٻيو دليل پيش ڪندي بيان ٿي رهيو آهي. ”وَلِلّٰهِ مُلْكُ السَّمٰوٰتِ وَالْاَرْضِ“ ۽ الله جي آسمانن ۽ زمين ۾ بادشاهي آهي. يعني الله جل شانہ علوي، سفلي جهانن جو مالڪ آهي، انهن ۾ ان جو حڪم جاري آهي ڪافرن جي باطل معبودن بتن وغيره جو حڪم هلندڙ ناهي ”وَيَوْمَ تَقُومُ السَّاعَةُ يُحْسِرُ الْمَبْطُلُونَ“ ۽ جنهن ڏينهن قيامت قائم ٿيندي ان ڏينهن باطل پرست نقصان ۾ ويندا يعني باطل پرستن، ڪافرن جو نقصان ۾ هجڻ ان ڏينهن کلي طرح سامهون ايندو جنهن ڏينهن ماڻهو قبرن مان اٿاري رب العزة جلّت صفاته جي بارگاه ۾ حساب جي لاءِ پيش ڪيا ويندا، ابدي عذاب جي لاءِ جهنم ۾ داخل ڪيا ويندا. ذهن نشين ڪرڻ گهرجي ته حياتي، صحت ۽ عقل ڇڻ ته اصل مال آهن ۽ انهن ۾ اخروي سعادت جي طلب لاءِ تصرف ڪرڻ کي هڪ تجارت قرار ڏنو ويو آهي جنهن سان مال مان ڪمائي طلب ڪئي ويندي آهي. ڪافرن انهن کي گناهن ۾ استعمال ڪري نقصان حاصل ڪيو جنهن کي قيامت جي ڏينهن اکين سان ڏسندا. ”وَتَرَىٰ كُلُّ اُمَّةٍ جَاثِيَةً“ ۽ هر امت کي گوڏن ۾ ڪريل ڏسندو. يعني حساب جي شدت ۽ سخت پڇاڻي جي ڊپ کان ماڻهو

ايترا ڊنل ۽ پريشان هوندا جو انهن لاءِ سڌو بيھڻ مشڪل هوندو، وڏا وڏا سرڪش ماڻهو گوڏن ڀر ڪريل هوندا. ”ڪُلْ اُمّةٌ تَدْعِي اِلَى كِتَابِهَا“ هر امت پنهنجي ڪتاب ڏانهن سڏي ويندي. هتي ڪتاب مان مراد هڪ اهو الله عزوجل جو نازل ڪيل ڪتاب آهي جيڪو هر امت جي نبي علي نبينا وعليه الصلوة والسلام تي نازل ٿيو هوندو. ۽ ٻيو انهن جي عملن وارو دفتر آهي جيڪو انهن تي ويٺل ملائڪن لکيو هو. هر امت کي سڏي پنهجي ڪتابن کي پيڻيو ويندو ۽ ڏٺو ويندو ته ڪنهن جا اعمال الله جل جلاله جي ڪتاب ۾ آيل احڪام جي موافق آهن جنهن جا اعمال ان سان موافق ٿيندا اهو جنتي بنجن ٿا، جنهن جا نه ٿيندا اهو جهنمي هوندو. ”الْيَوْمَ تُجْزَوْنَ مَا كُنْتُمْ تَعْمَلُونَ“ اڄ ان عمل جو بدلو ڏنا ويندو جيڪو ڪندا هيو. مطلب ته انهن کي بارگاه ايزدي ۾ پيش ٿيڻ لاءِ سڏڻ وقت چيو ويندو ته اڄ اوهان کي اوهان جي اعمال جي مطابق جزا يا سزا ملندي. ”هَذَا كِتَابُنَا يَنْطِقُ عَلَيْكُمْ بِالْحَقِّ“ هي اسان جو ڪتاب آهي جيڪو اوهان جي مٿان حق بيان ڪري رهيو آهي. يعني اسان جي طرفان تيار ڪرايل هي دفتر جيڪو اوهان تي ويٺل ملائڪن لکيو آهي، سراسر حق ۽ انصاف بيان ڪري ٿو ان ۾ نه گهٽتائي آهي نه وڌاڻو آهي. ”اَنَّا كُنَّا نَسْتَنْسِخُ مَا كُنْتُمْ تَعْمَلُونَ“ اسين اهو لکندا هئاسون جيڪو اوهان ڪندا هيو. يعني اسان ملائڪن کي اوهان جي ڪيلن عملن جي لکڻ لاءِ امر ڪيو هو جن اوهان جا اعمال لکي پيش ڪيا آهن. ”١“

فائدا- مذڪوره آيتن مان هي فائدا ذهن ۾ اچن ٿا ١- ”وَتَرَىٰ كُلَّ اُمّةٍ جَاثِيَةً“

(۽ هر امت کي گوڏن ڀر ڪريل ڏسندڙين) مان معلوم ٿيو ته قيامت جي ڏينهن حضور پرنور عليه الصلوة والسلام جن دهشت ۽ خوف ۾ نه هوندا پاڻ ٻين جي حال جو مشاهدو فرمائيندا. پاڻ سجدي ۾ ويندا ۽ شفاعت ڪرڻ فرمائيندا. ٢- ”ڪُلْ اُمّةٌ تَدْعِي اِلَى كِتَابِهَا“ (هر امت پنهنجي اعمالنامي ڏانهن سڏي ويندي) هن مان معلوم ٿيو ته ان ڏينهن ان پڙهيل ڪير نه هوندو سڀني جي زبان عربي هوندي چوڻه اعمالنا به عربيءَ ۾ هوندا. ”٢“

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ

پوء پر جن ايمان آندو ۽ ڪيائون صالح عمل پوء داخل ڪندو انهن کي سندن رب

فِي رَحْمَتِهِ ذَلِكَ هُوَ الْفَوْزُ الْمُبِينُ (٣٠) وَأَمَّا الَّذِينَ كَفَرُوا

پنهنجي رحمت ۾ اها ئي ڪاميابي ڇڏي آهي ۽ پر جن ڪفر ڪيو

أَفَلَمْ تَكُنْ أُولَئِكَ تَتْلَىٰ عَلَيْهِمْ قُرْآنًا

ڇا پوء نه هيون منهنجون آيتون جو پڙهيون ويون ٿي اوهان تي پوء تڪبر ڪيو اوهان

وَكُنْتُمْ قَوْمًا مُّجْرِمِينَ (٣١) وَإِذَا قِيلَ إِنَّ وَعْدَ اللَّهِ

۽ هيءُ اوهان قوم گنهگار ۽ جڏهن چيو ٿي ويو ته بيشڪ الله جو وعدو

حَقٌّ وَالسَّاعَةُ لَارِيبُ فِيهَا قُلْتُمْ مَّآ نَذَرِ

حق آهي ۽ قيامت ناهي ڪوشڪ ان ۾ ته چيو اوهان نٿا ڄاڻون اسين ته

مَّا السَّاعَةُ إِلَّا نَظْنُ الْأَظْنَاءِ وَمَا نَحْنُ بِمُستَيْقِينَ (٣٢)

ڇا آهي قيامت نٿا ڄاڻيون اسين مگر ٿورو گمان ۽ ناهيون اسين يقين ڪندڙ

وَبَدَا لَهُمْ سَيِّئَاتُ مَا عَمِلُوا وَحَاقَ

۽ ظاهر ٿينديون انهن جي لاءِ مڊايون انهن جون جيڪي عمل ڪيا هيائون ۽ گهيڙي ۾

بِهِمْ مَّا كَانُوا بِهِ يَسْتَهْزِءُونَ (٣٣) وَقِيلَ الْيَوْمَ نَنسُكُكُمْ

وٺندي انهن کي اها شيءِ جنهن سان چٽيون ڪندا هئا چيو ويندو اڄ وسارينداسون اوهان کي

كَمَا نَسِيتُمْ لِقَاءَ يَوْمِكُمْ هَذَا وَمَا وَكُمُ النَّارُ

جيئن وساريو هو اوهان ملاقات هن ڏينهن پنهنجي کي ۽ اوهان جي جاء باهه آهي

وَمَا لَكُمْ مِّنْ نَّصِيرِينَ (٣٤) ذَالِكُمْ بَأَنكُمْ

۽ ناهن اوهان جا کي مددگار اهو ان سبب ان جو بيشڪ اوهان

اتَّخَذْتُمْ آلِهَتِ اللَّهِ هُزُؤًا وَغَرَّتْكُمْ الْحَيَاةُ الدُّنْيَا

بنايو الله جي آيتن کي ناسول ۽ مغرور بنايو اوهان کي حياتي دنيا واريءَ

فَالْيَوْمَ لَا يَخْرَجُونَ مِنْهَا وَلَا هُمْ يُسْتَعْتَبُونَ (٣٥) فَلِلَّهِ الْحَمْدُ

پوءِ اڄ نه نڪرندا ان مان ۽ نه اهي عذر طلب ڪرڻ ڏنا ويندا پوءِ الله جي لاءِ حمد آهي جيڪو

رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ (٣٦) وَلَهُ الْكِبَرِيَاءُ

آسمانن جو رب ۽ زمين جو رب، جهـ انن جو رب آهي ۽ ان جي لاءِ وڏائي آهي

فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ (٣٧)

آسمانن ۾ ۽ زمين ۾ اهوئي غالب حڪمت وارو آهي.

تفسير.

اڳين آيتن ۾ قيامت ۾ حساب وغيره جو ذڪر آندو ويو ۽ هتي حساب کان پوءِ صالحن مؤمنن جي جنت ۾ داخل ڪرڻ ۽ ڪافرن جي عذاب ۾ داخل ڪرڻ جو بيان ٿي رهيو آهي، ارشاد عالي آهي ”فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ ذَلِكَ هُوَ الْفَوْزُ الْمُبِينُ“ پوءِ پر جن ايمان آندو ۽ صالح عمل ڪيا پوءِ انهن کي سندن رب پنهنجي رحمت ۾ داخل ڪندو اهائي چئي ڪاميابي آهي. يعني اهي مؤمن جيڪي سموري زندگي صراط مستقيم تي هلندا رهيا نفس ۽ شيطان جي مڪر

۾ نه آيا، الله جلّت صفاته انهن کي پنهنجن رحمت وارن بهشتن ۾ داخل ڪرڻ فرمائيندو، ۽ اها نهايت کليل ۽ چٽي ڪاميابي آهي. حديث مبارڪ آهي ته الله جلّ شانہ جنت کي فرمايو ”اَنْتَ رَحْمَتِي اَرْحَمُ بِكَ مِنْ اَشَاءِ“ ۱ ”تون منهنجي رحمت آهين جنهن کي گهرندس تو (۾ داخل ڪرڻ) سان رحم ڪندس.“ وَأَمَّا الَّذِينَ كَفَرُوا اَفَلَمْ تَكُنْ اِيَّائِي تَتْلِي عَلَيْهِمْ فَاسْتَكْبَرْتُمْ وَكُنْتُمْ قَوْمًا مَّجْرُمِينَ ۽ پر جن ڪفر ڪيو ڇا منهنجون آيتون اوهان تي پڙهيون نٿي ويون پوءِ اوهان تڪبر ڪيو ۽ اوهان مجرم قوم هيو. الله تعاليٰ ڪافرن کي تنبيه ڪرڻ جي لاءِ قيامت ۾ فرمائيندو ته ڇا اوهان جي اڳيان منهنجون آيتون پڙهيون نه ويون هيون؟ پوءِ انهن تي عمل ڪرڻ کان وڌائي ڪندي پاسو ڪيو ۽ اوهان دين ۾ انهن کي ڪوڙو چوڻ سان ڪڏ اعمال ۽ افعال ۾ مجرم هيو. ”وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَارِيبٌ فِيهَا“ ۽ جڏهن چيو ٿو وڃي ته الله جو وعدو حق آهي ۽ قيامت ۾ ڪو شڪ ناهي. مطلب ته جڏهن مؤمنن اها ڳالهه ڪئي ”قُلْتُمْ مَا نَدْرِي مَا السَّاعَةُ“ اوهان چيو ته اسين نٿا ڄاڻون ته قيامت ڇا آهي؟ ”أَنْ نُّظَنُّ إِلَّا ظَنًّا وَمَا نَحْنُ بِمُتَّقِينَ“ اسين ته صرف گمان ئي ڪيون ٿا اسين يقين ڪندڙ ناهيون. مطلب ته اسان کي قيامت جي اچڻ جو شڪ ۽ گمان آهي ته ايندي پر يقين ناهي. ”وَبَدَّلَهُمْ سَيِّئَاتِ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِئُونَ“ ۽ انهن جي لاءِ جيڪي ڪيو هيائون ان جون مديون ظاهر ٿينديون ۽ جنهن سان چٽر ڪندا هئا اهو (عذاب) انهن کي وڪوڙي ويندو. يعني چٽئي طرفن کان عذاب جي گهيري ۾ هوندا. ”وَقِيلَ الْيَوْمَ نَسُكُمُ كَمَا نَسِيتُمْ لِقَاءَ يَوْمِكُمْ هَذَا وَمَا لَكُمْ النَّارَ وَمَا لَكُمْ مِنْ نَصْرِينَ“ ۽ چيو ويندو ته اڄ اسين اوهان کي ائين وساريون ٿا جيئن اوهان هن پنهنجي ڏينهن جي ملاقات کي وساريو هو ۽ اوهان جي جاءِ جهنم آهي ۽ اوهان جا مددگار ناهن. يعني انهن تي عذاب ۾ سختي ڪندي چيو ويندو ته جيئن اوهان هن ڏينهن جي ملڻ کي وساريو هو تيئن اسين به اوهان کي وساري ڇڏيون ٿا اوهان جي جاءِ جهنم جي باهم آهي ۽ اوهان جا ڪير به مددگار ناهن جو اوهان کي ان عذاب کان آزاد ڪن. ڳالهه جو خلاصو هي آهي ته اهي عذاب جي ٽن قسمن ۾ مبتلا هوندا. ۱- انهن کان رحمت ڪٽيل هوندي. ۲- انهن جي جاءِ جهنم

هوند ٣- انهن جو ڪوبه مددگار نه هوندو. "١" "ذَالِكُمْ بِأَنكُم مِّنْ أَتَّخَذْتُمُ آيَاتِ اللَّهِ هُزُوًا وَغَرَبْتُمْ حَيَوٰةَ الدُّنْيَا ۖ أَهٰوَان سببان جو اوهان الله جي آيتن کي نٿول بنايو ۽ اوهان کي دنيا واري حياتيءَ مغرور ڪيو. يعني اوهان تي آيل عذاب جو سبب هي آهي جو اوهان الله جل مجده جي حجتن ۽ ان جي طرفان سندس رسول عليه الصلوة والسلام تي نازل ڪيل آيتن کي نٿول بنايو ۽ اوهان کي دنيوي حياتيءَ جي عيش، آرام سونهن ۽ سينگار ڏوڪي ۾ رکيو جو اوهان عذاب کان ڇڏائيندڙ عمل ڇڏي ان کي اختيار ڪيو ان گمان ۾ رهندا هيو ته هن حياتيءَ کان پوءِ نه ڪا حياتي آهي نه قبرن مان اٿڻ آهي نه حساب آهي. "قَالِيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ" پوءِ اڃا نه ان مان ٺڪرندي ۽ نه اهي عذر پيش ڪرڻ جي لاءِ مهلت ڏنا ويندا. "يُسْتَعْتَبُونَ" الاستعتاب کان ورتل آهي ان جي معنيٰ آهي ڪنهن بدڪار کان هي مطالبو ڪرڻ ته اهو بدڪاريءَ کان رجوع ڪري، مقصد ته جڏهن مجرم جي اڳيان قيامت جي ڏينهن حقيقت کلي سامهون ايندي ۽ پنهنجين اکين سان دوزخ جي پڙڪندڙ باهه ڏسندا تڏهن رب پاڪ کي راضي ڪرڻ جي لاءِ توبه ڪرڻ جي مهلت طلب ڪندا پر اها ڪين نه ملندي. "فَلِلَّهِ الْحَمْدُ رَبِّ السَّمٰوٰتِ وَرَبِّ الْأَرْضِ رَبِّ الْعَالَمِينَ" پوءِ الله آسمانن جي رب ۽ زمين جي رب، جهانن جي رب جي لاءِ حمد (ثابت) آهي يعني انهن مضمونن جي ٻڌڻ کان پوءِ نتيجو اهو نڪتو ته هر حمد ان الله عزوجل جي لاءِ آهي جيڪو آسمانن جو رب ۽ زمين جو رب، صرف انهن جو نه پر سمورن جهانن جو رب آهي پوءِ صرف ان جي عبادت ڪريو چو ته اهوئي اوهان کي نعمتن سان نوازيندڙ، اوهان تي پلايون ۽ پال ڪندڙ آهي. "وَلَهُ الْكِبْرِيَاءُ فِي السَّمٰوٰتِ وَالْأَرْضِ" ۽ صرف ان جي آسمانن ۽ زمين ۾ وڏائي آهي، يعني جلال، عظمت عالم علوي ۽ عالم سفلي ۾ سلطنت ڪنهن جي عطا ڪان سواءِ صرف ان جي آهي. امام احمد، مسلم، ابوداؤد، ابن ماجه ۽ ابن ابی شيبه حضرت ابوهريرة رضي الله عنه کان، ان حضور پر نور عليه الصلوة والسلام جن کان روايت آندي آهي ته: "يقول الله تعالى: الكبرياء رداي، والعظمة ازارني، فمن نازعني واحدا منهما اسكنته ناري" "٢" الله تعاليٰ فرمائي ٿو ته وڏائي منهنجي چادر آهي ۽ عظمت منهنجي ٻي

چادر آهي پوءِ جنهن مون سان انهن ۾ جهيڙو ڪيو مان ان کي پنهنجي (جهنم جي) باهه ۾ رهائيندس. ”وَهُوَ الْعَزِيزُ الْحَكِيمُ“ ۽ اهوئي غالب، حڪمت وارو آهي. يعني اهو اهڙو غالب آهي جنهن کان ٻيو ڪير به غالب ٿي نٿو سگهي، اهڙو حڪيم آهي جنهن جو ڪوبه ڪم حڪمت کان خالي ناهي. مقصد ته ان جي لاءِ حمد آهي ته اوهان به ان جو حمد ڪيو ان لاءِ وڏائي آهي ته ان جي عظمت دل ۾ وهاريو، اهو عزيز حڪيم آهي ته صرف ان جي عبادت ڪيو.

فائدا- مذڪوره آيتن مان هي فائدا ذهن ۾ اچن ٿا:

١- آيت ع ٣٠ مان معلوم ٿيو ته ايمان سان گڏ صالح اعمال ۽ تقوىٰ به ضروري آهي ۽ اهو به معلوم ٿيو ته ڪوبه شخص الله عزوجل جي رحمت کان سواءِ صرف نيڪين جي ڪري جنت ۾ داخل نه ٿيندو. ٢- ”وَمَا نَحْنُ بِمُستَيِقِينَ“ (۽ اسين يقين رکندڙ ناهيون) مان معلوم ٿيو ته قيامت جي متعلق صرف گمان رکڻ ڪافي ناهي نه ڪو نبي پاڪ عليه الصلوة والسلام کي ڇڏي ٻين دليلن سان مڃڻ ڪافي آهي ايمان هي آهي ته الله عزوجل ۽ سڀني ايمان وارين شين کي ان لاءِ مڃي ته اهي سڀ نبي ڪريم عليه الصلوة والسلام جن ٻڌايون آهن. ٣- ”وَمَا لَكُمْ مِّنْ نَّصْرَيْنَ“ (۽ اوهان جا ڪي مددگار ناهن) مان معلوم ٿيو ته قيامت ۾ مددگارن جو نه هجڻ ڪافرن جي لاءِ عذاب آهي، گنهگارن مؤمنن کي نيڪوڪار جنتي سفارش ڪرائي جهنم مان ڪڍرائيندا. ”١“

الحمد لله جو مون عاصي، عاجز، الله عزوجل جي توفيق، ڪرم، رحم ۽ احسان سان اڄ بمؤرخه ٧-٧ - ١٤٢٥هـ الموافق ٢٤-٨-٢٠٠٤ ع تي اڱاري جي ڏينهن صبح جو سوا ڏهين بجه پنهنجي گهر ۾ ويٺي سورة الجاثية جو تفسير لکي پورو ڪيو، مالڪ مٺي جي بارگاهه ۾ عاجزانه التجا آهي ته باقي رهيل تفسير به جلد کان جلد لکي پورو ڪرڻ جي سعادت نصيب فرمائي، آمين يا ارحم الراحمين بحرمة نبيل الامين عليه وعلى آله واصحابه الصلوات والتسليمات الى يوم الدين.

الفقير محمد ادریس الداهري

النقشبندی غفر له.

سورة الاحقاف جو تعارف.

هن سورة ڀلاريءَ جي تعارف ۾ هي ست (٧) ڳالهيون ذهن نشين ڪرڻ نهايت اهم آهن.

نالو مبارڪ: هن سورة پاڪ جو نالو: ”الاحقاف“ هن جي ئي آيت ع ٢١ مان ورتل آهي.

رڪوعن، آيتن، ڪلمن ۽ حرفن جو تعداد: هن ڀلاري سورة ۾ چار رڪوع، پنجتيهه (٣٥) آيتون، ڇهه سئو چوئيتاليهه (٦٤٤) ڪلما ۽ ٻه هزار پنج سو ۽ پنجانوئي (٢٥٩٥) حرف آهن. ”١“

مڪيه آهي يا مدينه؟ ابن مردويه حضرت عبدالله بن عباس رضي الله تعالى عنهما کان ۽ حضرت ابن الزبير رضي الله عنهما کان روايت آندي آهي ته سورة ”الاحقاف“ مڪه مڪرمه ۾ نازل ٿي هئي. ”٢“

نزول جو زمانو: هيءَ سورة هجرت کان ڪجهه وقت اڳي مڪه مڪرمه ۾ نازل ٿي هئي، هن جي آخري آيت ”فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ“ (اي حبيب! ڪريم صلي الله عليه وسلم) (ائين صبر ڪر جيئن اولوالعزم پيغمبرن صبر ڪيو هو) جا ڪلمات صاف بيان ڪري رهيا آهن ته هيءَ حضور عليه الصلوة والسلام جي مڪي زندگيءَ جي ان دؤر ۾ نازل ٿي هئي جڏهن ڪافرن جي تشدد ۽ ظلم جي انتها تي چڪي هئي ۽ اهي اسلام جي تيزيءَ سان وڌڻ کي ڏسي سخت ڪاوڙ ۾ هئا اهي هر قيمت تي هن شمع کي وسائڻ جي پويان هئا، قربات، مائٽي ۽ پاڙيسري هجڻ جي سڀني تعلقات کي ته وساري ويٺا هئا پر کين هڪ قوم ۽ هم وطن هجڻ جو به احساس نه رهيو هو، تانجو انهن مڪه مڪرمه جي سڀني ڪافر قبيلن کي گڏ ڪري بنو هاشم ۽ مسلمانن سان معاشرتي قطع تعلق (سوشل بائڪاٽ) جو لکڻ ۾ معاهدو ڪيو هو ۽ ان کي هڪ ننڍڙي صندوق ۾ وجهي وڌي حفاظت سان ڪعبه شريفه ۾ رکي ڇڏيو هيائون، ان معاهدي ۾ هي لکيل هو ته سڀئي قبيلو بنو هاشم سان ڌيڻي لڀي، شادي ۽ غمي جو سلسلو مڪمل طور ڪٽي ڇڏيندا، کاڌي پيئي جو سامان به انهن کي نه ڏيندا تن سالن تائين نبي ڪريم عليه

الصلوة والسلام جن پنهنجي خاندان ۽ پنهنجن جان نثارن سان گڏ ”شعب ابي طالب“ ۾ محصور رهيا. المقصد ته ڪافرن ايڏائڻ ڏيڻ سان حد ڪري ڇڏي هئي محبوب پاڪ عليه الصلوة والسلام جن جي مڪي زندگيءَ جا هي آخري سال هئا جڏهن هن سورة پاڪ جو نزول ٿيو هو.

مضمون: هن سورة ۾ باطل معبودن جي بي وس هجڻ کي بيان ڪندي الله عزوجل جي وحدانيت تي دليل ورتا ويا آهن، قيامت جي متعلق اهي جن شبهن ۾ مبتلا هئا انهن کان نڪرڻ جي لاءِ کين رستو ٻڌايو ويو آهي. ان سان گڏوگڏ سندن بيمار ذهن جنهن پاڻ پڌائڻ جي مرض ۾ مبتلا هئا ان کي ظاهر ڪيو ويو آهي، عام ماڻهو اسلام جي سچي تعليمات کان متاثر ٿي، ۽ سرڪار دوجهان صلي الله عليه وسلم جي پاڪيزه سيرت ۽ صورت کان اثر ۾ اچي اسلام ڏانهن راغب ٿيڻ لڳا ٿي هي انهن سادي طبع ماڻهن کي هي چئي اسلام کان ڦيرائڻ جي ڪوشش ڪندا هئا ته ”اسان کي ڏسو هن شهر ۾ هن ساري علائقي ۾ علم ۽ فهم ۾ ٻيو ڪير به اسان جي مرتبي وارو ناهي ڪو اهڙو ماڻهو آهي جنهن کي اسان کان وڌيڪ دنيا جي حالات جو تجربو هجي اوهان کي خبر آهي ته جنگ يا صلح جي هر حالت ۾ اسان جي راءِ ئي صحيح هوندي آهي، جيڪڏهن اسلام سٺو ۽ صحيح دين هجي ها ته ايتري فهم ۽ فراست هوندي اسين ان کي قبول ڪيون ها؟ اسان کان ٻيا ان ۾ اڳرائي نه ڪن ها. ان جي ڪري سمجهو ته هي دين صحيح ناهي. (معاذ الله) هي انهن جي نهايت بي عقلي هئي جو پاڻ ته اسلام مان فيضياب نه ٿيا پر ٻين کي به ان کان پري ڪندا رهيا. اسلام جي پاڪيزه تعليم جنهن روح پرور انقلاب سان پنهنجي مڃڻ وارن کي نوازيو ان جي وضاحت ٻن ماڻهن جي خيالات جي تذڪري سان ڪيل آهي.

١- مؤمن. ٢- ڪافر. آيت ع ١٥ ۾ جيڪا دعا آهي ان جي آئيني ۾ اوهان کي مؤمن ٻانهي جي تمنا جو سهڻو عڪس نظر ايندو، ۽ آيت ع ١٧ ۾ هڪ بدخلق ڪافر جي بي سمجهيءَ جي تصوير صاف صاف نظر ايندي. مڪه مڪرمه جي رهاڪن کي عاد جي قوم مان سبق حاصل ڪرڻ جي لاءِ چيو ويو آهي ته اهي طاقتور هوندي به خداوندي عذاب کان بچي نه سگهيا، ڪفر جي ڪري تباهه ۽ برباد ٿي ويا. ڪافرن ۽ مشرڪن جي طرفان ملندڙ تڪليفن تي حضور ڪريم صلي

الله عليه وسلم جن کي صبر جي تلقين ڪيل آهي. ”فَاصْبِرْ كَمَا صَبَرَ أُولُو الْعِزِّ مِنَ الرُّسُلِ“ واقعي صبر نهايت ڪامياب هٿيار هو ۽ آهي جنهن تي نبي پاڪ صلي الله عليه وسلم جن عمل ڪندي الله عزوجل جي پيغام کي پوري دنيا ۾ عام ڪيو.

اڳيئن سورة سان تعلق ۽ ربط: اڳيئن سورة جي آخر ۾ ٻڌايو ويو ته

الله عزوجل آسمانن زمين ۽ سڀني جهانن جو رب آهي، ۽ هتي بيان ٿيو ته انهن سڀني جو خالق به اهو آهي ان اهي سڀئي حق سان پيدا فرمايا آهن. ”١“

پلايون ۽ برڪتون: قرآن ڪريم جي سورة، هجڻ جي حيثيت سان ته هيءَ

سورة به شاندار آهي ۽ علماء عاملين لکيو آهي ته: جيڪڏهن ڪنهن کي جن، ديو پري وغيره ايڏائي يا تنگ ڪري ته هن سورة پاڪ جي پڙهڻ سان اها تڪليف دور ٿي ويندي.

وَهِيَ خَمْسٌ وَثَلَاثُونَ آيَةً	سُورَةُ الْاَحْقَافِ مَكِّيَّةٌ	وَارْبَعٌ رُّكُوعَاتٍ
۽ اها پنجٿيه آيتون	سورة الاحقاف مڪي آهي	۽ چار رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

حُمَ (١) تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ (٢) مَا خَلَقْنَا

حـا- ميم- نازل ڪرڻ ڪتاب جو الله، غالب حڪمت واري وٽان آهي، نه پيدا ڪيا اسان

السَّمٰوٰتِ وَالْاَرْضِ وَمَا بَيْنَهُمَا اِلَّا بِالْحَقِّ

آسمان ۽ زمين ۽ جيڪو انهن ٻنهي جي وچ ۾ آهي مگر حق سان

وَاَجَلٍ مُّسَمًّى وَالَّذِينَ كَفَرُوا عَمَّا اُنْذِرُوا مُّعْرِضُونَ (٣)

۽ مدي مقرر سان ۽ جن ڪفر ڪيو ان کان جو ڊيڄاريا ويا منهن موڙيندڙ آهن

قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا

فرماء تہ خبر ڏيو انهن کان جن جي عبادت ڪيو ٿا الله کان سواءِ ڏيکاريو مون کي ڇا آهي اهو

خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ

جيڪو پيدا ڪيائون زمين مان يا انهن جو پائڻ وارو آهي آسمانن ۾

أَيُّتُونِي بِكِتَابٍ مِّنْ قَبْلِ هَذَا أَوْ أَثَرَةٍ مِّنْ عِلْمٍ إِن

آڻيو مون وٽ ڪتاب (آيل) اڳي هن کان يا ڪو ثبوت علمي جيڪڏهن

كُنْتُمْ صَادِقِينَ (٤) وَمَنْ أَضَلُّ مِمَّن يَدْعُوا مِنْ

آهي وسڃا ۽ ڪير وڌيڪ گمراهه آهي ان کان جيڪو سڏي ٿو

دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَامَةِ

الله کان سواءِ ان کي جو نٿو قبول ڪري ان لاءِ قيامت جي ڏينهن تائين

وَهُمْ عَنْ دُعَائِهِمْ غَفُلُونَ (٥) وَإِذَا حُشِرَ النَّاسُ كَانُوا

۽ آهي سندن سڏڻ کان بي خبر آهن ۽ جڏهن گڏ ڪيا ويندا ماڻهو ته هوندا

لَهُمْ أَعْدَاءٌ وَكَانُوا بِعِبَادَتِهِمْ كُفَرِينَ (٦)

انهن جا دشمن ۽ هوندا انهن جي عبادت جو انڪار ڪندڙ.

تفسير.

اڳيئن سورة جي آيت ع ٣٥ ۾ بيان ٿيو ته ڪافرن الله عزوجل جي آيتن سان
ٺٺوليون ڪيون ٿي ۽ هتي ٻڌايو ويو آهي ته اهي جن آيتن تان ٺٺول ڪن ٿا اهي
جنهن ڪتاب جون آهن اهو الله عزوجل جي طرفان نازل ڪيل آهي. فرمان مبارڪ

آهي ”حَمَرٌ“ حا- ميم- يعني هن سورة جو نالو ”حمر“ آهي بعض جو قول آهي ته حا توحيد وارن جي حمايت ڏانهن اشارو آهي ۽ ميم انهن کان الله عزوجل جي مرصاة (راضي ٿيڻ) ڏانهن اشارو آهي، مزيد مهربانيءَ يعني رب پاڪ جي ديدار جي دولت ملڻ سان گڏ. ۽ بعض جو قول آهي ته ”حَمَرٌ“ مان مراد آهي ته جن تي منهنجي عنايت آهي انهن جي دلين کي برن خيالن کان بچائيندي سندن حمايت ڪئي وئي آهي جنهن جي ڪري اهي يقين جي نور سان روشن آهن. ”١“ ”تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ“ الله، غالب حڪمت واري جي طرفان هي ڪتاب نازل ڪيل آهي. يعني هي ان الله عزوجل جو ڪتاب آهي جيڪو عزيز به آهي ۽ حڪيم به آهي. هن قرآن جي هر آيت ان جي عزت ۽ ان جي حڪمت جي شاهدي ڏيئي رهي آهي، تَنْزِيلٌ مصدر آهي ۽ اسم مفعول مُنْزَلٌ جي معنيٰ ۾ استعمال ڪيل آهي. ”٢“ ”مَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ“ اسان آسمانن ۽ زمين کي ۽ جيڪو انهن ٻنهي جي وچ ۾ آهي حق کان سواءِ پيدا نه ڪيو آهي يعني آسمانن ۽ زمين جو پيدا ڪرڻ راند روند بي مقصد ۽ اجايو ناهي، بلڪه ان ۾ ڳڻڻ کان مٿي تڪويني ۽ تشريعي حڪمتون آهن. ”٣“ ”وَأَجَلٌ مُّسَمًّى“ ۽ مقرر ڪيل مدي تائين. يعني هن جهان جي ڪابه شيءِ هميشه رهڻ واري ناهي، الله عزوجل هر شيءِ کي پيدا ڪري ان جو مدو مقرر ڪيو آهي جنهن تي پهچي اها فنا ٿي ويندي ”وَالَّذِينَ كَفَرُوا عَمَّا أُنْذِرُوا مُّعْرِضُونَ“ ۽ جن ڪفر ڪيو جنهن کان ڊيڄاريو ويا ان کان منهن موڙيندڙ آهن. يعني ڪافر قرآن کان منهن موڙيندڙ آهن، جنهن ۾ کين عذاب کان ڊيڄاريو ويو آهي، ان عذاب جي اچڻ ۾ نه عقلاً فڪر ڪن ٿا ۽ نه ان جي ضروري هجڻ تي نقلاً معجزا وغيره ڏسي سوچين ٿا، ۽ هرو ڀرو غيرالله جي عبادت ڪن ٿا. ”٤“ ”قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونَنِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ“ فرمائي ته جن جي الله کان سواءِ عبادت ڪيو ٿا انهن جي خبر ڏيو جيڪي زمين ۾ پيدا ڪيو اٿن اهو مون کي ڏيکاريو يا انهن جو آسمانن ۾ ڪو حصو آهي؟ يعني الله جل شانہ ته آسمان، زمين ۽ ساري خدائي پيدا فرمائي اوهان ٻڌايو اوهان

(١) روح البيان ص ٤٦١ جلد ٨ (٢) ضياء القرآن ص ٤٧١ جلد ٤ (٣) روح المعاني ص ٤ جز ٢٦٠ جلد ٩

(٤) المظهر ص ٣٩٣ جلد ٨

جي باطل معبودن به ڪو زمين يا آسمان جو ٽڪرو پيدا ڪيو آهي يا پيدا ڪري سگهي ٿو؟ جڏهن ناهي ته پوءِ انهن جي پوڄا ڇو ٿا ڪيو؟

”اَيُّنَّوْنِي بِكِتَابٍ مِّنْ قَبْلِ هٰذَا اَوْ اَثَرٍ مِّنْ عِلْمٍ اِنْ كُنْتُمْ صٰدِقِيْنَ“ جيڪڏهن سچا آهيو ته مون وٽ هن کان اڳي (نازل ڪيل) ڪو ڪتاب يا علمي ثبوت آيو. مطلب ته جيڪڏهن شرڪ جي دعويٰ ۾ سچا آهيو ته ڪنهن آسماني ڪتاب جي سند يا ڪو اهڙو علمي ثبوت آيو جيڪو عقلمندن وٽ تسليم ڪيل هجي. جڏهن ناهي ته پوءِ اهڙي ڳالهه ڇو تسليم ڪجي جيڪا عقلاً ۽ نقلاً ڪو وجود نٿي رکي. ”وَمَنْ اٰضَلُ مِمَّنْ يَدْعُوْا مِّنْ دُونِ اللّٰهِ مَن لَّا يَسْتَجِيبُ لَهٗ اِلٰى يَوْمِ الْقِيٰمَةِ وَهُمْ عَن دُعَائِهِمْ غٰفِلُوْنَ.“ ۽ ان کان وڌيڪ ڪير گمراهه آهي جيڪو الله کان سواءِ انهن کي (معبود سمجهي) سڏي ٿو جيڪي قيامت تائين ان جو سڏ نه ورنائين ٿا ۽ اهي سندس سڏ کان بي خبر آهن. يعني ان کان وڌيڪ بي وقوفي ۽ گمراهي ڇا هوندي؟ جو الله جل مجده کي ڇڏي هڪ اهڙي بي ساهه يا بي اختيار شيءِ کي سڏيو وڃي جيڪا پنهنجي مستقل اختيار سان ڪنهن جي سڏ تي نٿي پهچي بلڪه، اها انهن جي سڏ کان بالڪل بي خبر آهي. پٿر ۽ بتن جي ڳالهه ڇا ملائڪ ۽ انبياء عليهم الصلوة والسلام به اهو ڪم ڪري سگهن ٿا جنهن جي کين الله عزوجل طرفان اجازت ۽ قدرت عطا ٿيل هوندي آهي. ”١“

”وَ اِذَا حُشِرَ النَّاسُ كَانُوْا لَهُمْ اَعْدَآءٌ وَ كَانُوْا بِعِبَادَتِهِمْ كٰفِرِيْنَ“ ۽ جڏهن ماڻهو (قيامت جي لاءِ) گڏ ڪيا ويندا ته انهن جا دشمن بنجندا ۽ انهن جي عبادت جو انڪار ڪندڙ هوندا. يعني محشر ۾ جتي مدد ۽ مهرباني جي زياده ضرورت هوندي هي باطل معبود پنهنجن پوڄارين جي مدد ته ڇا ڪري سگهندا پر دشمن ٿي سندن سامهون اچي سندن پوڄا ڪرڻ جو انڪار ڪندا ۽ سخت بيزار ٿيندا.

فائدا- مذڪوره آيتن مان هي فائدا به ذهن ۾ اچن ٿا- ”تَنْزِيْلُ الْكِتٰبِ“ (ڪتاب جو نازل ڪرڻ) تنزيل جي لفظ مان واضح ٿيو ته قرآن ڪريم ٿورو ٿورو ٿي لٿو آهي.

٢- ”الْعَزِيْزُ“ مان معلوم ٿيو ته ڪتاب به عزت وارو آهي ڇو ته نازل ڪندڙ

عزت وارو آهي ۽ جنهن نبي عليه الصلوة والسلام تي نازل ٿيو اهو به عزت وارو آهي. قرآن پاڪ سڀني آسماني ڪتابن کان شان ۾ بلند آهي. ”قُلْ اَرَايْتُمْ مَّا تَدْعُونَ مِنْ دُونِ اللّٰهِ“ فرماء ته انهن جي خبر ڏيو جن کي الله کان سواءِ (معبود سمجھي) سڏيو ٿا. هن ۾ مشرڪن جي شرڪ واري دعوىٰ کي باطل ثابت ڪرڻ جي لاءِ انهن کان ان دعوىٰ تي دليل طلب ڪيو ويو آهي چوٽه ڪابه دعوىٰ دليل کان سواءِ عقلاً يا نقلاً ٻڌڻ جي قابل ناهي ۽ هن ۾ الله عزوجل جي پيارن نبين علي نبينا وعليهم الصلوة والسلام ۽ ولين سڳورن کي داخل ڪرڻ غلط آهي چوٽه ڪوبه ڀڪو مسلمان انهن کي معبود نٿو سمجھي ۽ نه معبود سمجھي سڏي ٿو. الله عزوجل جو پيارو ۽ وسيلو سمجھي انهن کي عرض ڪرڻ شرڪ ناهي. (والدلائل في المبسوطات)

وَإِذَا تُلِيٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا

۽ جڏهن پڙهيون وڃن ٿيون انهن تي اسان جو آيتون روشن ته چيو انهن جن ڪفر ڪيو

لِلْحَقِّ لَمَّا جَاءَهُمْ هَٰذَا سِحْرٌ مُّبِينٌ (٧) أَمْ يَقُولُونَ افْتَرَاهُ

حق جي لاءِ جڏهن آيو انهن وٽ ٿي جادو ڪليل آهي بلڪه چون ٿا ته ٺاهيو اٿس ان کي

قُلْ إِنْ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا

فرماء ته جيڪڏهن ٺاهيو آهي مون ان کي پوءِ اوهان نٿا مالڪ ٿيو مون لاءِ الله کان ڪنهن شيءِ جا

هُوَ أَعْلَمُ بِمَا تُفِيضُونَ فِيهِ كَفَىٰ بِهِ شَهِيدًا بَيْنِي وَبَيْنَكُمْ

اهو وڌيڪ ڄاڻندڙ آهي ان کي جو لڳا ٿا روهان ۾ ڪافي ٿيو اهو شاهد ٿي منهنجي ۽ اوهان جي وچ ۾

وَهُوَ الْغَفُورُ الرَّحِيمُ (٨) قُلْ مَا كُنْتُ بِدْعًا مِّنَ الرُّسُلِ

۽ اهوئي بخششهار، مهربان آهي فرماء ته ٺاهيان مان نئون رسولن مان

وَمَا أَدْرِى مَا يُفْعَلُ بِي وَلَا بِكُمْ إِنْ أَتَّبِعُ إِلَّا

۽ ٻڌو (اتڪل سان) ڄاڻان ته ڇا ڪيو ويندو مون سان ۽ نه اوهان سان ٿيو تابعداري ڪيان مان مگر ان

مَا يُوحَىٰ إِلَىٰ وَمَا أَنَا إِلَّا نَذِيرٌ مُّبِينٌ (٩)

جي جيڪو وحي ڪيو ٿو وحي مون ڏانهن ۽ ناهيان مان مگر ڊيڄاريندڙ ٻڌرو.

تفسير.

اڳين آيتن ۾ توحيد جي ثبوت ۽ شرڪ جي باطل هجڻ تي گفتگو هئي ۽ هتان کان رسالت ۽ ان سان گڏ قرآن پاڪ جي آيتن جي متعلق ارشاد ٿي رهيو آهي. فرمان گرامي آهي ”وَإِذَا تُلِيٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلْحَقِّ لَمَّا جَاءَهُمْ هَذَا سَحَرٌ مُّبِينٌ“ جڏهن انهن تي اسان جون روشن آيتون تلاوت ڪيون وڃن ٿيون ته جن ڪفر ڪيو انهن حق جي لاءِ چيو جڏهن انهن وٽ آيو ته هي کليل جادو آهي. يعني جڏهن هنن مشرڪن تي اسان جون اسان جي ڪتاب ۾ نازل ڪيل آيتون تلاوت ڪجن ٿيون جن ۾ توحيد جا دلائل ۽ حجتون صاف صاف بيان ڪيل آهن ته ڪافر ان حق کي نه مڃيندي چون ٿا ته هي کليل جادو آهي جيڪو دٻين کي ڇڪي ٿو ”أَمْ يَقُولُونَ افْتَرَاهُ“ بلڪه چون ٿا ته هٿ سان ٺاهيون اٿس. يعني ٻي ڳالهه ڇڏيو سندن هي نه مڃڻ جهڙو قول ٻڌو جو چون پيا ته هو ڪلام هٿ سان ٺاهي پڙهي ٻڌائي ٿو. ”قُلْ إِنْ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا“ فرمائي ته جيڪڏهن مون ان کي ٺاهيو هوندو ته پوءِ اوهان منهنجي لاءِ الله کان ڪنهن به شيءِ جا مالڪ ناهيو. مطلب ته الله عزوجل تي ڪوڙ هڻڻ نهايت وڏو گناهه آهي، جيڪڏهن (خدا نه ڪندو) مان اهڙي جرات ڪيان ته گويا ڄاڻي وائي پاڻ کي الله عزوجل جي غضب ۽ ان جي سخت عذاب جي حوالي ڪري رهيو آهيان ۽ اوهان مون کي ان جي عذاب کان ڇڏائڻ لاءِ ڪجهه به ڪري نٿا سگهو.

”هُوَ أَعْلَمُ بِمَا تُفِيضُونَ فِيهِ“ ڪافي به شهيد آڻين ٿا ۽ ٻين ڪمڙا اهو ان کي وڌيڪ ڄاڻندڙ آهي جنهن ۾ اوهان لڳا رهو ٿا اهو اوهان ۽ منهنجي وچ ۾ شاهدي ڏيندڙ

كافي آهي. مطلب ته اوهان جنهن مذاق ۾ مبتلا آهيو ۽ ان ۾ لڳا رهو ٿا الله جل مجده ان کي به چڱي طرح ڄاڻي ٿو ان جي اوهان کي سزا ڏيندو، مان حق تي آهيان يا اوهان جي شاهدي ڏيڻ لاءِ الله عزوجل کافي آهي ان جي شاهدي کان پوءِ ٻئي ڪنهن شاهدي جي ڪا ضرورت ناهي. ”وَهُوَ الْغَفُورُ الرَّحِيمُ“ ۽ اهوئي بخششگر، مهربان آهي. جو جيڪڏهن هيئن به رجوع ڪندؤ ته اوهان کي بخشي اوهان تي رحم ڪندو ان جي ئي اها مهرباني ۽ ڪرم نوازي آهي جو قدرت ۽ قوت هوندي اوهان کي تڪڙي سزا نٿو ڏي. ”قُلْ مَا كُنْتُ بِدْعًا مِّنَ الرِّسَالِ“ فرماء ته مان رسولن مان نئون ناهيان. يعني منهنجن ڳالهين کان ايترو ڀڄو چوٿا مان ڪو نئون رسول ته ناهيان مون کان پهريان به دنيا تي رسالت ۽ نبوت جو سلسلو جاري رهيو آهي جيڪڏهن نبوت جي دعوى صرف مون ڪئي آهي ۽ اوهان اهڙي دعوى ڪڏهن ٻڌي ناهي ته اوهان جي ڳالهه ۾ وزن هجي ها پر جڏهن ته مون کان اڳي ڪيترا نبي اچي چڪا آهن ته پوءِ منهنجو انڪار ڇو ٿا ڪيو؟ ”وَمَا أَدْرِى مَا يُفَعِّلُ بِيْ وَلَا يَكْمُرُ اَنْ اَتَّبِعُ اِلَّا مَا يُوْحٰى اِلَيَّ وَمَا اَنَا اِلَّا نَذِيْرٌ مُّبِيْنٌ“ ۽ مان (اتڪل سان) نٿو ڄاڻان ته مون سان ۽ اوهان سان ڇا ڪيو ويندو مان ته صرف ان جي اتباع ڪيان ٿو جيڪو مون ڏانهن وحي ڪيو وڃي ٿو ته مان صرف کليل ڊيڄاريندڙ آهيان.

سوال: هن آيت مان معلوم ٿيو ته حضور ڪريم عليه الصلوة والسلام جن

کي نه پنهنجي عاقبت جي خبر هئي نه ٻين جي؟

جواب: اهو عقيدو ۽ ذهن رکڻ بالڪل غلط ۽ صحيح ناهي. اوهان هن آيت جي متعلق اهل السنة والجماعة جو تحقيق ڏسو ۽ پڙهو ته اوهان کي صحيح ڳالهه سمجھ ۾ ايندي. آيت جو لفظ ”ادري“ جو تحقيق ڪندي علامه راغب اصفهاني المفردات ۾ لکيو آهي ”الدراية المعرفة المدركة بضرب من الختل“ ”١“ درايت جي معنيٰ آهي اٽڪل جي ڪنهن طريقي سان حاصل ٿيندڙ ڄاڻ. ان جي ڪري الله عزوجل تي ان جو اطلاق جائز ناهي. علامه ابن عابدين شامي عليه الرحمة دراية جي لفظ جي تشريح ڪندي لکيو آهي، الدراية اي ادراك العقل بالقياس على غيره. ”٢“ يعني عقل جو قياس جي ذريعي سان ڪنهن شيء کي ڄاڻڻ. هنن تصريحات سان ثابت ٿيو ته

درايت (جنهن مان ادري ورتل آهي) جي معنيٰ آهي اٽڪل سان ڪنهن شيءِ جي ڄاڻ حاصل ڪرڻ. هتي ان جي نفِي آهي ۽ اڳيان ”اَنْ اَتَّبِعَ اِلَّا مَا يُوْجِىْ اِلَيْ“ (مان صرف ان جي اتباع ڪيان ٿو جيڪو مون ڏانهن وحي ڪيو ويو آهي) مان ان علم ۽ ڄاڻ جو ثبوت ملي رهيو آهي جيڪو کين الله عزوجل وحي يا ڪنهن ٻئي ذريعي سان عطا ڪرڻ فرمايو آهي. علامه آلوسي بغدادي عليه الرحمة به ان مراد کي پسند فرمايو آهي. ”١“ مفتي محمد شفيع ديوبندي لکيو آهي ته ”جناب رسول الله صلى الله عليه وسلم ڪي علم غيب ڪي متعلق تقاضا، ادب به هڪ ڪيون نه ڪها ڄاڻي ڪي آپ غيب نهين ڄاڻي ته بلڪ ڪيون ڪها ڄاڻي ڪي الله تعاليٰ نه رسول الله صلى الله عليه وسلم ڪو امور غيب ڪا بهت ٻڌا علم ڏيا ته ڪو انبيا، مين سي ڪسي دوسري ڪو نهين ملا. ”٢“

قرآن ڪريم جي ڪيترين آيتن ۽ حضور ڪريم صلى الله عليه وسلم جن جي حديثن مان اها ڳالهه واضح آهي ته الله عزوجل نبي پاڪ صلى الله عليه وسلم جن کي مقام محمود، شفاعت ڪبري، حوض ڪوثر وغيره عطا ڪيو آهي، اهو ڪيئن ٿو ٿي سگهي ته انهن سڀني نعمتن ملڻ جي باوجود کين پنهنجي عاقبت جي خبر نه هئي (معاذ الله ثم معاذ الله) بلڪ پاڻ عشره مبشره جي جنتي هجڻ جو ٻڌايائون. سيدة فاطمه کي جنتي عورتن جو ۽ حسنين ڪريمين کي جنتين جو سَردار سڏيائون. (رضي الله عنها وعنهما) انهن سڀني ڳالهين تي غور ڪندڙ اهو فيصلو ضرور ڏيندو ته کين پنهنجي ۽ پنهنجن امتين جي عاقبت جي خبر هئي. آيت ۾ بيان ٿيل نفِي اٽڪل ۽ گمان سان ڄاڻڻ جي نفِي آهي.

فائدا:- مذڪوره آيتن مان هي فائدا به ذهن ۾ اچن ٿا:

- ١- ”هَذَا سِحْرٌ مُّبِينٌ“ هي (قرآن) کليل جادو آهي. مان معلوم ٿيو ته قرآن پاڪ جي تاثير جا ڪافر به قائل هئا پر ان کي الله عزوجل جو ڪلام مڃڻ جي بجاءِ ان کي سحر سڏيندا هئا. ٢- ”اَمْ يَقُولُونَ افْتَرَاهُ“ (بلڪ چون ٿا ته اهو پاڻ ٺاهيو اٿس) هيءُ اهڙي بيهوده ڳالهه هئي جنهن کي اهي پاڻ به غلط مڃيندا هئا پر ضد ۾ اچي ائين چوندا هئا. ٣- ”كُفِيَ بِهِ شَهِيدًا“ (ڪافي آهي اهو شاهد) مان معلوم ٿيو

ته حضور ڪريم صلى الله عليه وسلم جن الله عزوجل جي توحيد جا شاهد آهن ۽
الله جل مجده سندن رسالت ۽ نبوت جو شاهد آهي.

قُلْ أَرَأَيْتُمْ إِنْ كَانَ مِنْ عِنْدِ اللَّهِ وَكَفَرْتُمْ بِهِ وَشَهِدَ شَاهِدٌ

فرماء ته خبر ڏيو جيڪڏهن هجي الله وٽان ۽ ڪفر ڪيو اوهان ان جو ۽ شاهدي ڏني شاهد

مِّنْ بَنِي إِسْرَآئِيلَ عَلَىٰ مِثْلِهِ فَأَمَنَ وَاسْتَكْبَرْتُمْ إِنَّ اللَّهَ

بني اسرائيل مان اهڙي (ڪتاب) تي پوءِ ايمان آندائين ۽ تڪبر ڪيو اوهان بيشڪ الله

لَا يَهْدِي الْقَوْمَ الظَّالِمِينَ^ع (١٠) وَقَالَ الَّذِينَ كَفَرُوا لِلَّذِينَ آمَنُوا

نٿو هدايت ڪري قوم ظالم کي ۽ چيو انهن جن ڪفر ڪيو انهن لاءِ جن ايمان آندو

لَوْ كَانَ خَيْرًا مَّا سَبَقُونَا إِلَيْهِ وَإِذْ لَمَّا يَهْتَدُوا

جيڪڏهن هجي ها ڀلو ته اڳرائي ڪن ها اسان کان ان ڏانهن ۽ جڏهن نه هدايت وارا ٿيا

بِهِ فَسَيَقُولُونَ هَذَا أَفْكَ قَدِيمٌ (١١) وَمِنْ قَبْلِهِ كِتَابُ مُوسَىٰ

ان سان پوءِ جلد چوندا ته هي بهتان پراڻو آهي ۽ ان کان اڳي ڪتاب موسيٰ جو هو

إِمَامًا وَرَحْمَةً وَهَذَا كِتَابٌ مُّصَدِّقٌ لِّسَانًا عَرَبِيًّا لِّنِّذِرِ الَّذِينَ ظَلَمُوا^ع

اڳواڻ ۽ رحمت ۽ هي ڪتاب (ان کي) سچو ڪندڙ ٻوليءَ عربيءَ ۾ آهي تانته ڏيچاري انهن کي جن ظلم

وَبَشِّرِ لِلْمُحْسِنِينَ^ع (١٢) إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا

ڪيو ۽ خوشخبري آهي محسنن جي لاءِ بيشڪ جن چيو ته اسان جو رب الله آهي ان کان پوءِ استقامت

فَلَا خَوْفٌ عَلَيْهِمْ وَلَا هُمْ يَحْزَنُونَ^ع (١٣) أُولَٰئِكَ أَصْحَابُ الْجَنَّةِ

ڪيائون پوءِ ناهي ڪو خوف انهن تي ۽ نه اهي غمگين ٿيندا. اهي بهشتي آهن

خَالِدِينَ فِيهَا جزاءُ بما كانوا يعملون (١٤)

هميشه رهندڙ ان ۾ بدلو آهي انهن جو جيڪي ڪندا هئا.

تفسير.

اڳين آيتن ۾ ڪافرن جي طرفان الله عزوجل جي ڪتاب سان چتر ڪرڻ جو ذڪر هو ۽ هتي انهن کي متنبه ڪيو ويو آهي ته جيڪڏهن اهو الله عزوجل جو ڪلام هوندو ته پوءِ اوهان جي طرفان انڪار ڪرڻ جو ڇا حال ٿيندو. فرمان مبارڪ آهي: ”قُلْ اَرَأَيْتُمْ اَن كَانَ مِنْ عِنْدِ اللّٰهِ وَكُفِّرْتُمْ بِهِ“ فرماءِ ته خبر ڏيو جيڪڏهن الله وٽان هوندو ۽ اوهان ان جو انڪار ڪيو ”يعني اوهان انهن کي فرمايو ته اي ڪافرو! جيڪڏهن اهو قرآن الله جو نازل ڪيل آهي ۽ اوهان ان کي نٿا مڃيو ته پوءِ ڪڏهن سوچيو اٿو ته اوهان جي سزا ڪيتري سخت هوندي؟“ ”وَشَهِدَ شَٰهَدٌ مِّنْ بَنِي إِسْرَٰئِيلَ عَلَىٰ مِثْلِهِ فَاَمَنَ وَاسْتَكْبَرَتْ مُرْدٌ“ بني اسرائيل مان هڪ شاهد ان جهڙي تي شاهدي ڏني. ان زماني ۾ عرب جاهل مشرڪ بني اسرائيل جي علم ۽ فضيلت کان ڊنل هوندا هئا جڏهن حضور ڪريم پاڪ عليه الصلوة والسلام جن جي نبوت مشهور ٿي ته مشرڪن ان جي متعلق بني اسرائيل جي علماء کان اندازو لهڻ جي ڪوشش ڪئي انهن جو غرض اهو هو ته بني اسرائيل حضور پاڪ عليه الصلوة والسلام جن جي تڪذيب ڪن ته هڪ ڳالهه هت اچي ويندي ۽ چوندا سين ته اهل ڪتاب اهل علم به سندن ڳالهين کي ڪوڙو چون ٿا پر اهي ان مقصد ۾ هميشه ناڪام رهيا. الله عزوجل انهن بني اسرائيل جي زبان کان ئي حضور ڪريم عليه الصلوة والسلام جن جي تصديق ۽ تائيد ڪرائي نه صرف ان ڳالهه سان ته اهي ماڻهو به توراۃ وانگر قرآن ڪريم کي آسماني ڪتاب ۽ حضرت موسيٰ وانگر حضور ڪريم عليه الصلوة والسلام کي نبي چوندا هئا ۽ اهڙي طرح حضور پاڪ صلي الله عليه وسلم جي رسالت جي دعويٰ ۽ مٿن قرآن پاڪ جو وحي جي ذريعي نزول ڪا حيران ڪن ڳالهه نه رهي هئي بلڪه اهڙي طرح جو يهودين جي بعض عالمن صراحت سان اقرار ڪيو ۽ شاهدي ڏني ته بيشڪ اسان وٽ هن ملڪ عرب ۾ هڪ

عظيم الشأن رسول الله صلى الله عليه وسلم ۽ ڪتاب جي اچڻ جي خبر ڏنل آهي ۽ هي اهوئي رسول معلوم ٿي رهيو آهي ۽ هي ڪتاب به اهوئي آهي جنهن جي خبر ڏنل هئي يهودين جي علماء جون اهي شاهديون در حقيقت انهن پيشن گوئين تي مبني هيون. جيڪي هزارين تبديلين ۽ تحريفن جي باوجود اڄ به توراۃ وغيره ۾ ملي رهيون آهن. جن مان واضح ٿئي ٿو ته بني اسرائيل جو سڀ کان وڏو شاهد حضرت موسيٰ عليه السلام پاڻ هزارين سال اڳ ۾ شاهدي ڏئي چڪو آهي ته بني اسماعيل مان ان وانگر هڪ رسول ايندو. اهوئي وجه هو جو يهودين جي بعض حق پرست عالمن مثلاً حضرت عبدالله بن سلام وغيره حضور ڪريم صلى الله عليه وسلم جن جو منهن مبارڪ ڏسڻ شرط چيو هو ته ”اِنَّ هَذَا لَوَجْهٌ لَّيْسَ بِوَجْهِ كَاذِبٍ“ هي ڪوڙي جو منهن ناهي انهن قرآن ڪريم واضح الاعجاز ڪتاب جي حق هجڻ جي به شاهدي ڏني هئي پوءِ جڏهن موسيٰ عليه السلام هڪ هستيءَ جي تشريف آوريءَ تي هزارين سال اڳ ۾ ايمان رکي ۽ يهودي علماء ان جي سچي هجڻ جي شاهدي ڏين ۽ انهن مان ڪجهه زبان ۽ دل سان شاهدي ڏئي، اسلام سان مشرف ٿين ۽ انهن سڀني شاهدين جي هوندي اوهان وڌائي ۽ غرور ڪندي ان کي قبول نه ڪيو ته ان کان وڌيڪ ظلم ۽ گناهه ڪهڙو هوندو؟ ۽ اهڙي ظالم جي نجات جي توقع ڪهڙي رکي؟ ”اِنَّ اللَّهَ لَا يَهْدِي الْقَوْمَ الظَّالِمِينَ“ بلاشڪ الله ظالم قوم کي هدايت نٿو ڪري. هتي ظالمن مان مراد اهي ڪافر آهن جيڪي ايتري شاهدين هوندي نبي پاڪ صلى الله عليه وسلم جن کي مڃڻ لاءِ تيار نه ٿيا. ”وَقَالَ الَّذِينَ كَفَرُوا لِلَّذِينَ آمَنُوا لَوْ كَانَ خَيْرًا مَّا سَبَقُونَا إِلَيْهِ“ ۽ جن ڪفر ڪيو انهن ايمان وارن جي لاءِ چيو ته جيڪڏهن ڀلو هجي ها ته اسان کان ان ڏانهن اڳرائي نه ڪن ها.

شان نزول: ابن جرير قتادة کان روايت آندي آهي ان فرمايو ته مشرڪن مان

ماڻهن چيو ته اسين وڌيڪ عزت وارا ۽ ڀلا آهيون جيڪڏهن اسلام ڀلو هجي ها ته اهي مسڪين ۽ ڪمزور مسلمان اسان کان ان ڏانهن اڳرائي نه ڪن ها پوءِ هيءَ آيت نازل ٿي. ابن المنذر عون بن ابي شداد کان روايت آندي آهي ته اسلام قبول ڪرڻ کان اڳي عمر بن خطاب جي زنين نالي هڪ ٻانهي هئي، جنهن اسلام قبول

ڪيو هو پوءِ ان کي اسلام ڇڏائڻ جي لاءِ عمر ماريندو هو ۽ قريشي ڪافر چوندا هئا ته جيڪڏهن اسلام ڀلو هجي ها ته زنين اسان کان ان ڏانهن اڳرائي نه ڪري سگهي ها ان جي باري ۾ اها آيت نازل ٿي. ”١“ مطلب واضح آهي: ”وَأَدْلَمَ يَهْتَدُوا بِهِ فَسَيَقُولُونَ هَذَا أَفْكَ قَدِيمٌ“ ۽ جڏهن ان سان هدايت وارا نه ٿيا ته پوءِ جلد چوندا هي پراڻو بهتان آهي. يعني جيئن مؤمن هدايت وارا ٿيا جڏهن هنن کي اهڙي هدايت نصيب نه ٿي ته جلد چوندا هي پراڻو بهتان ۽ پراڻيون آڪايون آهن. ”٢“

”وَمَنْ قَبْلِهِ كَتَبَ مُوسَىٰ إِمَامًا وَرَحْمَةً وَهَذَا كِتَابٌ مُصَدِّقٌ لِّسَانِ عَرَبِيٍّ لِّبْدَرِ الَّذِينَ ظَلَمُوا وَبُشْرَىٰ لِلْمُحْسِنِينَ“ ۽ ان کان اڳ موسيٰ جو ڪتاب اڳواڻ ۽ رحمت هو ۽ هي ڪتاب عربي، زبان، ۾ (ان جي) تصديق ڪندڙ آهي تانته انهن کي ڊيڄاري جن ظلم ڪيو ۽ نيڪو ڪارن جي لاءِ بشارت آهي. ڪافرن جي رد ۾ الله عزوجل فرمايو ته هي پراڻو بهتان ۽ ڪوڙ ناهي پر قديم سچ آهي اهڙو سچ جنهن کي هر زماني جي صاف ۽ پاڪ ذهن وارن ماڻهن قبول ڪيو آهي. قرآن پاڪ کان اڳي اسان حضرت موسيٰ تي تورا نازل ڪيو جنهن بعيه اها ئي دعوت ڏني جيڪا قرآن ڪريم ڏني رهيو آهي جيئن اهو ڪتاب رهنما ۽ رحمت هو تيئن هي به رهنما ۽ رحمت آهي قرآن ڪريم عربي زبان ۾ آهي، تورا جي تصديق ڪندڙ آهي، ۽ ظالمن کي نهايت خطرناڪ انجام کان ڊيڄاري ٿو ۽ نيڪو ڪارن پرهيڙگارن، متقين جي لاءِ بهشت جي بشارت ڏيندڙ آهي. ”إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفٌ عَلَيْهِمْ وَلَا هُمْ يَحْزَنُونَ“ ۽ جيڪو جن چيو ته اسان جو رب الله آهي ان کان پوءِ استقامت ڪيائون پوءِ انهن تي نه ڪو خوف آهي ۽ نه اهي غمگين ٿيندا. يعني انهن کي نه موت کان بعد تڪليف پهچڻ جو خوف آهي نه محبوب جي نه ملڻ جو غم آهي. ”٣“ ”أُولَٰئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ“ اهي بهشتي آهن ان ۾ هميشه رهندڙ هوندا هي بدلوان جو آهي جيڪي ڪندا هئا. يعني سندن علمي، عملي نيڪين ۽ ڀلاين جو بدلو اهو هوندو.

فائدو: مذڪوره آيتن مان هي فائدو به ذهن ۾ اچن ٿا. ١- ”لَوْ كَانَ خَيْرًا مَّا سَبَقُونَا إِلَيْهِ“ (جيڪڏهن ڀلو هجي ها ته اسان کان ان ڏانهن اڳرائي نه ڪن ها) مان

معلوم ٿيو ته تڪبر ۽ غرور انسان جي عقل کي هٽائي ٿو ڇڏي متڪبر ماڻهو سڀ
ڪجهه پاڻ کي سمجهي ٿو جيڪا به ڳالهه ان جي سمجهه جي خلاف هوندي آهي ان
کي برو سمجهندو آهي. هن آيت ۾ ڪافرن جي ان غرور ۽ تڪبر جو ذڪر ڪيو
ويو آهي. ۲- هَذَا اِفْكٌ قَدِيمٌ هي پراڻو ڪوڙ ۽ بهتان آهي. صوفياء ڪرام فرمايو
آهي ته جنهن کي قرآن کان هدايت ملي ٿي اهو قرآن جو باطن ڏسي ٿو جنهن کي
هدايت نٿي ملي اهو صرف ظاهر ٿو ڏسي ۽ ان کي جادو وغيره ٿو سڏي. حضرت
رومي عليه الرحمت فرمايو آهي.

ظاهر قرآن چوشخص آدمي است

ڪم نقوشش ظاهر و جانش خفي است

قرآن جو ظاهر انسان جي وجود وانگر آهي جنهن جا نقش (صورت وغيره)
ظاهر ۽ ساه لڪل آهي. ۳- ”مُصَدِّقُ“ (تصديق ڪندڙ) مان معلوم ٿيو ته قرآن
ڪريم اڳين ڪتابن جي تصديق ڪندڙ آهي جن ٻڌايو هو ته حضور ڪريم صلي الله
عليه وسلم جن تشریف فرما ٿيندا. ۴- ان مان اهو به معلوم ٿيو ته قرآن پاڪ کان
پوءِ ڪو ڪتاب نه لهندو ۽ حضور پاڪ عليه الصلوة والسلام جن کان بعد ڪو نبي
نه ايندو ڇو ته قرآن پاڪ صرف تصديق ڪندڙ آهي ڪنهن نبي جي اچڻ جي بشارت
ڏيندڙ ناهي.

وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ

۽ اسان انسان کي حڪم ڏنو پنهنجن والدين سان احسان جو ڪنڀو ان کي ان جي ماءُ تڪليف سان ۽ ڄڻائين

كُرْهًا وَحَمَلَهُ وَفِصْلُهُ ثَلَاثُونَ شَهْرًا حَتَّىٰ إِذَا بَلَغَ

ان کي تڪليف سان ۽ ان جو ڪڻ ۽ کير کان جدا ٿيڻ ٽيهه مهينا آهي تان جو جڏهن پهتو پنهنجي

أَشُدَّهُ وَبَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ

جوانيءَ کي ۽ پهتو چاليهن سالن کي ته ڄڻائين اي منهنجا رب توفيق ڏي مون کي ته شڪر ڪيان مان تنهنجي ان نعمت

الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا

جو جيڪا نعمت مون تي ڪئي اٿئي ۽ منهنجي پيءُ ماءُ تي ۽ هي ته ڪيان مان نيڪ ڪم جو

تَرْضَاهُ وَأَصْلِحْ لِي فِي ذُرِّيَّتِي إِنِّي تُبْتُ إِلَيْكَ وَإِنِّي

راضي ٿين ٿون ان کان ۽ سڌار مون لاءِ منهنجو اولاد بيشڪ مون توبه ڪئي توڏانهن ۽ بيشڪ مان

مِنَ الْمُسْلِمِينَ (١٥) أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا

مسلمانن مان آهيان اهي ئي آهن جو قبول ڪيون ٿا انهن کان سھڻا هي عمل جو ڪيائون

وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعْدَ الصِّدْقِ الَّذِي

۽ درگذر ڪيون ٿا انهن جي براين کان بهشت وارن ۾ هوندا وعدو سچ جو جيڪو

كَانُوا يُوعَدُونَ (١٦).

وعدو ڪيا ويا هئا.

تفسير.

اڳين آيتن ۾ ”رَبُّنَا اللَّهُ“ فرمائي پنهنجي ربوبيت جي اقرار ڪندڙن تي ٿيندڙ مهرباني بيان ڪيائين ۽ هتي والدين جي حق جو ذڪر ڪيائين چوڻه اهي به تربيت ڪن ٿا. فرمان الاهي آهي ”وَوَصَّيْنَا الْإِنْسَانَ بِوَالِدَيْهِ إِحْسَانًا“ ۽ اسان انسان کي سندس والدين سان احسان ڪرڻ جو حڪم ڪيو آهي. انهن سان نيڪي ۽ پلائي ڪرڻ پلو عمل آهي ۽ انهن جي بي فرماني ڪرڻ وڌو گناهه آهي. ان متعلق آيتون ۽ گهڻيون حديثون شاهد آهن. (١) ”حَمَلَتْهُ أُمُّهُ كُرْهًا وَوَضَعَتْهُ كُرْهًا“ ان کي سندس ماءُ تڪليف سان ڪنيو ۽ تڪليف سان ڄڻيو. مفسرن سڳورن لکيو آهي ته هن آيت مان صراحت سان ثابت آهي ته ماءُ جو حق پيءُ کان ڪئين حصا وڌيڪ آهي ۽ هتي

انهن تڪليفن جو تفصيل سان ذڪر آهي جيڪي ٻچي جي سلسلي ۾ صرف ماءُ برداشت ڪري ٿي جڏهن ٻار ماءُ جي پيٽ ۾ جاءِ وٺي ٿو ته ان جي پرورش ۽ نگهداشت ۾ ماءُ جون جسماني سڀ قوتون صرف ٽين ٽيون ۽ ان جي پنهنجي صحت جو نظام نهايت بري طرح متاثر ٿئي ٿو ان جي ننڊ ۽ بک جي نظام ۾ وڏو فرق اچي ٿو ان جي طبيعت ڳري ۽ مايوس رهي ٿي ۽ آهستي آهستي انهن تڪليفن ۾ اضافو ٿيندو ويندو آهي. ٻار جي ڄمڻ وقت ته ماءُ ويجاري جو ساهه ڀيو نڪرندو آهي، انهن سڀني تڪليفن کان پوءِ وري کير پيارڻ، صبح ۽ شام سنڀالڻ بيماريءَ جي صورت ۾ سڄي رات ان لاءِ جاڳڻ سڀني سان لائڻ ان جي لاءِ ننڊون ڦٽائڻ صرف ماءُ جو حصو آهي. انهن سڀني مشقتن کي بيان ڪرڻ سان ماءُ جي حق جي اهميت واضح ڪئي وئي آهي. هڪ شخص حضور ڪريم صلي الله عليه وسلم جن جي خدمت ۾ عرض ڪري پڇيو ته: يارسول الله! ڪنهن سان چڱائي ڪيان؟ پاڻ فرمايائون ته ”ماءُ سان“ وري عرض ڪيائين ته ”ڪنهن سان چڱائي ڪريان؟“ فرمايائونس ته: ”ماءُ سان“ وري عرض ڪيائين ته ”ڪنهن سان چڱائي ڪيان؟“ فرمايائونس ته ”ماءُ سان“ چوٿون ڀيرو عرض ڪيائين ته ”ڪنهن سان چڱائي ڪريان؟“ فرمايائونس ته ”بيءُ سان“ ”١“ ”وَحَمْلُهُ وَفِصْلُهُ ثَلَاثُونَ شَهْرًا“ ۽ ان جو ڪڻ ۽ ان جو کير ڇڏائڻ تيهه مهينا آهي. هن آيت مان علم وارن هي مسئلو ڪڍيو آهي ته حمل جي گهٽ ۾ گهٽ مدت ڇهه مهينا آهي چوٽه حمل ۽ کير ڇڏائڻ جي مڪمل مدت تيهه مهينا آهي ۽ کير پيئڻ جي مدت ٻي آيت ۾ ٻه سال آيل آهي. يعني چوويهه مهينا. باقي رهيا ٦ مهينا ۽ اها حمل جي گهٽ ۾ گهٽ مدت آهي خلافت فاروقيءَ جي دؤر ۾ هڪ عورت حضرت عمر رضي الله عنه جي خدمت ۾ پيش ڪئي وئي جنهن شاديءَ کان ڇهه مهينا پوءِ ٻار ڄڻو هو، حضرت عمر ان جي متعلق اصحابن سڳورن رضي الله عنهم سان مشورو ڪيو ته سيدنا علي ڪرم الله وجهه فرمايو ”ان تي ڪا سزا ناهي ڇا اوهان الله جو فرمان ملاحظو نه ڪيو آهي ته ”حَمْلُهُ وَفِصْلُهُ ثَلَاثُونَ شَهْرًا“ (ان جو ٻار کي ڪڻ ۽ کير کان جدا ڪرڻ تيهه مهينا آهي) ۽ کير کان جدا ڪرڻ جي لاءِ ٻي آيت ۾ فرمان آهي ”وَفِصْلُهُ

فِي عَامَيْنِ“ (۱) ان جو کير کان جدا ڪرڻ ٻن سالن ۾ آهي) ان کان بعد حمل جي لاءِ صرف ۶ مهينا بچن ٿا. ۽ هن عورت جي حمل کي به ڇهه مهينا گذريا آهن. ان جي ڪري ان تي ڪابه سزا ناهي. اهو ٻڌي حضرت عمر، فاروق اعظم رضي الله عنه ان عورت کي ڪجهه نه چيو. ”۱“

”حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً لَا تَأْجُو جَذَنَ يَنْهَجِي جَوَانِيءَ كِي يَهْتَوِ ۽ چاليهن سالن کي پهتو. مطلب ته ڄمڻ کان پوءِ ان کي والدين پاليو تانجو جڏهن جوانيءَ کي پهتو ۽ چاليهن سالن جو ٿيو ان عمر ۾ انسان جون جسماني ۽ ذهني قوتون پوري عروج تي هونديون آهن ۽ انهن قوتن جي لاءِ اهو وقت گهڻو معتدل هوندو آهي. ”قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ“ چيائين ته اي منهنجا رب! مون کي توفيق ڏي ته مان تنهنجي ان نعمت جو شڪر ڪيان جيڪا مون تي ۽ منهنجي والدين تي ڪئي اٿئي. جن مون کي ننڍو ڪري نپايو. ”وَأَنْ أَعْمَلَ صَالِحًا تَرْضَاهُ وَأَصْلِحَ لِي فِي ذُرِّيَّتِي“ ۽ مان صالح عمل ڪيان جنهن کان تون راضي ٿين ۽ منهنجي لاءِ منهنجي اولاد کي سڌار. يعني منهنجي اولاد ۽ نسل کي صالح بناء. ”۲“

”إِنِّي تُبَّتَ إِلَيْكَ وَإِنِّي مِنَ الْمُسْلِمِينَ“ بيشڪ مون توڏانهن رجوع ڪيو ۽ بيشڪ مان مسلمانن مان آهيان. مؤمن ٻانهي جي عقائد، نظريات، افڪار ۽ سوچ جو اندازو، ان جي آرزو ۽ اميد، منزل ۽ مقصود جو عڪس ڄميل هن آيت جي آئيني ۾ ڏسي سگهجي ٿو، سڀ کان اول اهو انهن انعامن ۽ احسانن جو اعتراف ڪري ٿو جيڪي ان تي ڪيا ويا آهن جن سان نه صرف اهو پاڻ پر سندس والدين به نوازا ويا آهن ۽ صرف نعمتن جي اعتراف تي بس نٿو ڪري پر انهن جي ڪما حقه شڪر ادا ڪرڻ جي توفيق به گهري رهيو آهي. اها ”وَنَقِّنِي“ جي لفظ سان نه پر ”أَوْزِعْنِي“ جي لفظ سان طلب ڪئي وئي آهي ان لفظ سان توفيق طلب ڪرڻ سان گڏوگڏ هي به معلوم ٿي رهيو آهي ته جنهن شيءِ جي توفيق گهري ٿي وڃي ان جي دل ۾ ان جو لڳاءُ گهڻو آهي ان کان پوءِ صالح عمل ڪرڻ جي توفيق ملڻ جي دعا

گهري وئي آهي پر اهو اهڙو هجي جنهن کان تون راضي رهين ۽ ان سان گڏ اولاد جي اصلاح ۽ ستاري جي به دعا گهري وئي آهي. دعا جي آخري جملي ۾ انتهائي تسليم ۽ رضا جو اظهار ڪيل آهي ته مون سڀني کان منهن موڙي توڏانهن رجوع ڪيو آهي ۽ مان مڃڻ وارن مان آهيان.

”أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ“ اهي ئي آهن جن کان سندن نهايت سهڻا عمل ڪيل قبول ڪيون ٿا ۽ سندن براين کان درگذر ڪيون ٿا جنت وارن مان آهن. يعني مٿين مذڪوره ٻانهن جا سهڻا عمل قبول ڪيون ٿا ۽ سندن غلطيون معاف ڪيون ٿا اهي جنت وارن ۾ هوندا جن کي اسان عفو ۽ غفران سان نوازيو آهي. ”وَعَدَ الصِّدِّيقِ الَّذِي كَانُوا يُوعَدُونَ.“ وعدو سچ جو جيڪو وعدو ڏنا ويا هئا. پهريان بندگيءَ جي شان جو بيان هو ۽ هتي بنده نوازي جو بيان ٿي رهيو آهي جيڪڏهن اهو مقام انسان کي ملي ته ٻيو ڇا گهرجي.

فائدا: مذڪوره آيتن مان هي فائدا ذهن ۾ اچن ٿا. ١- ”آيت ع ١٥ مان معلوم ٿيو ته اولاد تي والدين جي خدمت ڪرڻ خداوندي حڪم آهي، چونه ڪٿي اهي ڪافر هجن ۽ اهو به معلوم ٿيو ته خدمت جو حق ٻيءَ کان به ماءُ جو زياده آهي چوته ماءُ ٻچي کي رت جي قرباني ڏيئي پاليو آهي.“ ١

٢- حمل جي ٿوري مدت ۽ ڪير جي اڪثر مدت بيان ڪيل آهي ان ۾ هي اشارو آهي ته حمل جي گهٽ ۾ گهٽ مدت ٦ مهينا متعين آهي ان کان گهٽ مدت ۾ صحيح سالم ٻار پيدا نٿو ٿي سگهي پر زياده کان زياده ڪيتري مدت ٻار ماءُ جي پيٽ ۾ رهي سگهي ٿو، اهو متعين ناهي چوته ان ۾ عادتون مختلف آهن اهڙي طرح ڪير ڇڏائڻ جي وڌ ۾ وڌ مدت ٻه سال آهي گهٽ ۾ گهٽ مدت متعين ناهي چوته بعضي عورتن ۾ ڪير هوندو ئي ناهي، بعضي عورتن جو ڪير ٻن ٽن مهينن ۾ خشڪ ٿي ويندو آهي، ڪٿي وري ٻار ماءُ جو ڪير نه پيئندو آهي يا ان کي نقصان ڏيندو آهي.

شان نزول- آيت ع ١٥ جي شان نزول جي متعلق ابن مردويه حضرت ابن

عباس رضي الله عنهما كان روايت آندي آهي ته هيء آيت حضرت ابوبڪر صديق رضي الله عنه جي باري ۾ نازل ٿي هئي چوڻه ان جي دعا الله عزوجل اهڙي قبول فرمائي جو ان جا والدين پائڻ، ۽ سمورو اولاد اصحابي ٿيا هئا. ”١“

وَالَّذِي قَالَ لِيُؤَدِّيَهُ أَفٍ لَّكُمْ أَ اتَعَدَّ إِنِّي أَنْ

۽ جنهن چيو پنهنجي پيءُ ماءُ کي اف آهي اوهان جي لاءِ ڇا وعدو ڏيو ٿا مون کي هي ته

أَخْرَجَ وَقَدْ خَلَّتِ الْقُرُونُ مِنْ قَبْلِي وَهُمْ

ڪڍيو ويندس مان (قبر مان) ۽ تحقيق گذريا ڪيترا قرون مون کان اڳي ۽ اهي پئي

يَسْتَغِيثُ بَانَ اللَّهِ وَيَلْكَ إِمْنًا أَنْ وَعَدَ اللَّهُ حَقًّا فَيَقُولُ

باڏائين پيا الله کي (۽ چون پيا) هلاڪت اٿئي ايمان آڻ بيشڪ الله جو وعدو حق آهي پوءِ چوي پيو ته

مَا هَذَا إِلَّا أَسَاطِيرُ الْأَوَّلِينَ (١٧) أُولَٰئِكَ الَّذِينَ حَقَّ عَلَيْهِمُ الْقَوْلُ

نانهن هي مگر آڪائيون پهرين جون اهي ئي آهن جو ثابت ٿيو انهن تي فرمان

فِي أَمْرِ قَدْ خَلَّتْ مِنْ قَبْلِهِمْ مِّنَ الْجِنِّ وَالْإِنسِ إِنَّهُمْ كَانُوا

امتن ۾ جيڪي تحقيق گذريون انهن کان اڳي جنن ۽ انسان مان بيشڪ اهي هئا

خَسِرِينَ (١٨) وَلِكُلِّ دَرَجَةٍ مِّمَّا عَمِلُوا وَلِيُوفِّيَهُمْ

نقصان وارا ۽ سڀ ڪنهن جي لاءِ درجا آهن ان آمر جيڪي (عمل) ڪيائون ۽ تانتہ پورو بدلو ڏي انهن

أَعْمَالَهُمْ وَهُمْ لَا يُظْلَمُونَ (١٩) وَيَوْمَ يُعْرَضُ الَّذِينَ كَفَرُوا

کي سندن عملن جو ۽ اهي نه ظلم ڪيا ويندا ۽ جنهن ڏينهن پيش ڪيا ويندا اهي جن ڪفر ڪيو

عَلَى النَّارِ أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَمْتَعْتُمْ

باه جي اڳيان ختم ڪيون اوهان پنهنجون نعمتون پنهنجي دنياوي حياتيءَ ۾ ۽ نفعو ورتو اوهان

بِهَافٍ أَلْيَوْمَ تُجْزَوْنَ عَذَابَ الْهُونِ بِمَا كُنْتُمْ

انهن سان پوءِ اڄ بدلو ڏنا ويندو خواريءَ واري عذاب سان ان سببان جو

تَسْتَكْبِرُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ (٢٠)

وڌائي ڪندا هيئو زمين تي حق کان سواءِ ۽ ان سببان جو بي فرماني ڪندا هيئو.

تفسير.

اڳين آيتن ۾ مؤمن ٻانهي جو ڪردار بيان ڪيو ويو ته اهو پنهنجي رب جو اطاعت گذار ۽ پنهنجي والدين جو فرمانبردار هوندو آهي ۽ جن قسمين قسمين نعمتن سان ان کي نوازيو وڃي ٿو، انهن تي الله عزوجل جو شڪر ڪندڙ هوندو آهي ۽ هاڻي اهڙي شخص جو ڪردار بيان ڪيو وڃي ٿو جيڪو آخرت کي ڪونه ٿو مڃي. ۽ خالق کان منهن موڙيندڙ، ماءُ پيءُ جو بي فرمان ۽ گستاخ آهي انهن کي ٿوري گهڻي ڳالهه تي جهٽڪي ٿو، فرمان مبارڪ آهي - "وَالَّذِي قَالَ لَوْلَاذِيهِ أَفِ لَكُمْ" ۽ جنهن پنهنجي والدين کي چيو ته اوهان لاءِ "اف" افسوس آهي. مطلب ته جڏهن ماءُ پيءُ ان کي اسلام ڏانهن سڏيو ته ان سندن بي ادبي ڪندي کين چيو ته اوهان جي هن سڏ تي افسوس آهي. اوهان جي لاءِ خرابي آهي "أَتَعِدَّ إِنِّي أَنْ أخرجَ وَقَدْ خَلَيْتَ الْقُرُونُ مِنْ قَبْلِي" ڇا مون کي وعدو ٿا ڏيو ته مان (قبر) مان ٻاهر ڪڍيو ويندس ۽ حالانڪ مون کان اڳي ڪيتريون ئي ماڻهن جون جماعتون گذري چڪيون آهن ۽ انهن مان ڪوبه اڃا تائين ٻاهر نڪري نه آيو آهي، "وَهُمَا يَسْتَغِيثَانِ اللَّهَ وَيْلَكَ آمِنْ" ۽ اهي ٻئي الله کان مدد گهرن پيا، تنهنجي خرابي آهي، ايمان آڻ. يعني اهي ٻئي ماءُ پيءُ ان جي هدايت تي اچڻ جي لاءِ الله عزوجل کي ٻاڏائين پيا مدد گهرن پيا ۽ کيس چون پيا ته ايمان آڻ. نه ته هلاڪ ٿي ويندين. "إِنَّ وَعْدَ اللَّهِ حَقٌّ" بلاشڪ الله جو

وعدو حق آهي. مقصد ته اهو ضرور پورو ٿيندو ان ۾ ڪابه خلاف ورزي ٿيڻي ناهي. ”فَيَقُولُ مَا هَذَا إِلَّا اَسَاطِيرُ الْأَوَّلِينَ“ پوءِ چوي پيو ته هي ناهن مگر پهرين جون آڪائيون. يعني اهو بدبخت پنهنجي والدين کي چوي پيو ته اوهان جيڪي جيئرو ٿي قبر مان اٿڻ جون ڳالهيون ڪيو پيا آهي ته صرف اڳين واريون آڪائيون آهن جن جي ڪابه حقيقت ناهي. ”أُولَٰئِكَ الَّذِينَ حَقَّ عَلَيْهِمُ الْقَوْلُ“ آهي ئي آهن جن تي حق ثابت ٿيو آهي. يعني اهي مجرم آهن جن لاءِ الله عزوجل جو فيصلو ٿي چڪو آهي ته اهي جهنمي آهن ان ۾ ضرور داخل ٿيندا: ”فِي أَمْرِ قَدْ خَلَّتْ مِنْ قَبْلِهِمْ مِنَ الْجِنِّ وَالْإِنْسِ“ انهن جماعتن ۾ جيڪي انهن کان اڳي جنن ۽ انسانن مان گذريون. يعني جيڪي ڪافرن، فاجرن ۽ مشرڪن جون جماعتون جنن ۽ انسانن مان ٻنهي کان اڳي گذريون هي به انهن سان گڏ جهنم ۾ هوندا. ”أَنَّهُمْ كَانُوا خَاسِرِينَ“ بلاشڪ آهي نقصان وارا هئا. يعني انهن جي ڪافر هجڻ ڪري جڏهن سندن ڪوبه نڪ عمل نه رهيو ۽ پنهنجي آخرت خساري ۾ وجهي ڇڏيائون، ان جي ڪري جهنمي بڻيا. ”١“

علامه رازي عليه الرحمة لکيو آهي ته - هن آيت مان صحيح قول مطابق ڪوبه مقرر ماڻهو مراد وٺڻو ناهي بلڪه هي ان شخص کي شامل آهي جنهن کي ماءُ پيءُ سڄي دين اسلام ڏانهن سڏيو ۽ ان انڪار ڪيو.

بعض مفسرن هن آيت کي حضرت عبدالرحمن بن ابي بڪر صديق رضي الله عنه جي باري ۾ لکيو آهي پر اهو قول باطل آهي ڇو ته مؤمن مسلمان هو جنهن اسلام سهڻو رکيو هو. ”٢“

۽ ٻين محققن مفسرن ابن ڪثير، القرطبي، ابوالسعود ۽ البحر المحيط واري به اها ڳالهه پسند فرمائي آهي. ”٣“

”وَلِكُلِّ دَرَجَةٍ مِّمَّا عَمِلُوا“ ۽ سڀ ڪنهن جي لاءِ سندس عملن آهر درجا آهن يعني مؤمنن ۽ ڪافرن جا مرتبا ۽ منزلون سندن اعمال آهر هوندا. مؤمنن جا مرتبا جنت ۾ بلند ۽ بالا هوندا ۽ ڪافرن جون جايون جهنم ۾ هونديون. ”وَلِيُؤْفِيَهُمْ أَعْمَالَهُمْ وَهُمْ لَا يُظْلَمُونَ“ ۽ تانته انهن کي سندن اعمال جو پورو بدلو ڏئي ۽ اهي ظلم نه ڪيا ويندا. مقصد ته هر هڪ مسلمان توڙي ڪافر کي سندن اعمال جو

پورو حساب ملندو گهٽ وڌ نه هوندو. جهڙا اعمال اهڙو بدلو.

”وَيَوْمَ يُعْرَضُ الَّذِينَ كَفَرُوا عَلَى النَّارِ أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ.“ ۱ جنهن ڏينهن ڪافر باهه تي پيش ڪيا ويندا (۱) ڪين چيو ويندو ته) اوهان پنهنجون نعمتون پنهنجي دنياوي حياتيءَ ۾ وڃائي ڇڏيون ۽ انهن سان فائدو ورتو پوءِ اڄ خواري واري عذاب سان بدلو ڏنا ويندو، ان سببان جو زمين ۾ ناحق تڪبر ڪندا هيئو ۽ ان سببان جو فاسق بڻيا هيئو. يعني اي محبوب عليه الصلوة والسلام! انهن کي اهو ڏينهن ياد ڏياريو جڏهن دوزخ جي باهه جا اڳيان پرڌا ڪنيا ويندا ۽ اها ڪفرن جي لاءِ ظاهر ٿيندي ان کي ڏسندا ۽ ان ڏانهن ويجهڻ ڪيا ويندا. ۽ ڪين تنبيهه ڪندي چيو ويندو ته اوهان پنهنجون نعمتون وڃائي ڇڏيون، دنياوي لذتن ۽ شهوتن ۾ قابو رهيو ۽ انهن مان فائدا حاصل ڪندي آخرت تي ايمان نه آندو. ان جي ڪري اڄ نهايت خواريءَ واري عذاب سان بدلو ڏنا ويندو چو ته زمين ۾ هرو پرو ۽ ناحق هٿ ڪندا هيئو ۽ ايمان ۽ اطاعت قبول نه ڪندا هيئو ۽ فسق ۽ فجور جا ڪم اوهان جو خاص ڪردار رهيا هئا. ”۱“

فائدا: مذڪوره آيت جي تفسير مان هي ڳالهيون به سمجهه ۾ اچن ٿيون:

۱- ”وَالَّذِي قَالَ لَوْلَا إِلَٰهِي لَفِ لَكُمَا“ (۱) جنهن پنهنجي والدين کي چيو ته اوهان کي اف آهي) مان معلوم ٿيو ته والدين کي ائين چوڻ ڪفرن جو طريقو آهي، مؤمن پنهنجي ابي امان جو خدمت گذار ۽ فرمانبردار هوندو. ۽ بعض تفسيرن هن آيت جو مصداق حضرت ابوبڪر رضي الله عنه جي پٽ حضرت عبدالرحمن رضي الله عنه کي لکيو آهي پر اهو غلط آهي اهو مروان ڪنهن خطبي دوران چيو هو. ”۲“ جنهن کي محقق مفسرن ۽ محدثن رد ڪيو آهي جيئن تفسير ۾ لکيو اٿئون. ۲- ”وَهُمَا يَسْتَغِيثَنِ اللَّهَ وَيْلَكَ امْنٌ“ (۲) اهي الله کي پاڏائي مدد پيا گهرن، هلاڪت آهي تنهنجي لاءِ، ايمان آڻ) هن مان معلوم ٿيو ته والدين کي اولاد جي نيڪ هجڻ لاءِ دعائون گهرڻ گهرجن، ۽ انهن کي سڌي واٽ تي هلڻ جي لاءِ هدايت به ڪن. نه ته انهن کي به پڪڙ ٿيندي. ”۳“

٣- "فِي أُمِّرٍ قَدْ خَلَتْ" (جماعت ۾ جيڪي (انهن کان) اڳي گذريون) مان معلوم ٿيو ته پويان ڪافر پهرين سان گڏ جهنم ۾ هوندا. هر شخص پنهنجي هم جنس سان جڳڙيو ويندو، ۽ ڪافر اولاد پنهنجي مؤمن ماءُ پيءُ سان گڏ نه هوندو، ڪافرن سان هوندو.

٤- "أَذْهَبْتُمْ طَيْبَاتِكُمْ" (اوهان پنهنجون نعمتون وڃائي ڇڏيون) مان معلوم ٿيو ته ڪافرن جا ڪي ڪي چڱا ڪم ايمان نه آڻڻ جي ڪري آخرت ۾ ته ڪا اهميت نه رکندا پر الله عزوجل دنيا ۾ کين انهن جو بدلو ڏيندو آهي، سندن سخاوت، همدردِي ۽ سچ ڳالهائڻ جي ڪري کين دنيوي ڪاروبار وغيره ۾ ترقي ملندي آهي.

٥- اهو به معلوم ٿيو ته مؤمنن کي دنيوي لذتن ۽ نعمتن ۾ محو ٿيڻ نه گهرجي، ان جي ڪري حضور ڪريم عليه الصلوة والسلام جن اصحابن ۽ تابعين دنيوي لذتن کي ڇڏڻ جي عادت بنائي هئي جيئن سندن سيرت مان واضح آهي حضرت معاذ بن جبل رضي الله عنه کي يمن ڏانهن موڪلڻ وقت نبي پاڪ عليه الصلوة والسلام جن حڪم فرمايو هو ته دنيوي لذتن کان پرهيز ڪجانءِ. حضرت علي رضي الله عنه کان روايت آهي ته: رسول الله صلى الله عليه وسلم جن فرمايو "جيڪو شخص الله کان ٿورڙي رزق ملڻ تي راضي هوندو الله ان کان ٿوري عمل تي راضي ٿيندو." ١

وَأَذْكُرْ أَخَا عَادٍ إِذْ أَنْذَرَ قَوْمَهُ بِالْأَحْقَافِ وَقَدْ خَلَتْ

۽ ياد ڪر عاد جي ڀاءُ کي جڏهن ڊيڄاريائين پنهنجي قوم کي احقاف ۾ ۽ تحقيق گذريا

النُّذْرُ مِنْ مِّبْنٍ يَدِيهِ وَمَنْ خَلْفَهُ إِلَّا تَعْبُدُوا إِلَّا اللَّهَ

ڊيڄاريندڙ ان جي اڳيان ۽ ان جي پويان ته نه عبادت ڪيو مگر الله جي

إِنِّي أَخَافُ عَلَيْكُمْ عَذَابَ يَوْمٍ عَظِيمٍ (٢١) قَالُوا أَجِئْتَنَا

بيشڪ مان ڊڄان ٿو اوهان تي عذاب وڏي ڏينهن جي کان چيائون ته ڇا آئين تون اسان وٽ

لِتَأْفِكَنَا عَنْ آلِهَتِنَا فَإِنَّا بِمَا تَعِدُنَا

تائنه ڦيرائين اسان کي اسان جن معبودن کان پوءِ ان اسان وٽ جنهن جو اسان کي وعدو ڏين ٿو

إِنْ كُنْتَ مِنَ الصّٰدِقِیْنَ (٢٢) قَالَ إِنَّمَا الْعِلْمُ عِنْدَ اللَّهِ وَأُبَلِّغُكُمْ

جيڪڏهن آهين تون سچن مان چيائين ته علم ته صرف الله وٽ آهي ۽ پهچايان ٿو مان اوهان کي

مَا أَرْسَلْتُ بِهِ وَلَكِنِّي أَرَاكُمْ قَوْمًا

اهو جو موڪليو ويس مان ان سان اوهان ڏانهن ۽ پر مان ڏسان ٿو اوهان کي قوم جو

تَجْهَلُونَ (٢٣) فَلَمَّا رَأَوْهُ عَارِضًا مُّسْتَقْبِلَ أَوْدِيَّتِهِمْ قَالُوا

ٿا ڄاڻو پوءِ جڏهن ڏٺائون ان کي ڪڪر وانگر سامهون ايندڙ سندن وادين ڏانهن ته چيائون

هَذَا عَارِضٌ مُّمْطَرُنَا بَلْ هُوَ مَا اسْتَعْجَلْتُمْ بِهِ

هي ڪڪر اسان تي مينهن وسائيندڙ آهي بلڪه اهو آهي جيڪو اوهان تڪڙو گهريو هو

رِيحٌ فِيْهَا عَذَابٌ أَلِيمٌ (٢٤) تَدْمِرُ كُلَّ شَيْءٍ بِأَمْرِ رَبِّهَا

وا ۽ جو ان ۾ عذاب دردناڪ آهي هلاڪ ڪري پيو هر شيءِ کي پنهنجي رب جي امر سان

فَأَصْبَحُوا لَا يَرَوْنَ إِلَّا مَسَاكِنَهُمْ كَذٰلِكَ نَجْزِي

پوءِ صبح ڪيائون جو ٿا ڏٺا وڃن مگر گهر انهن جا اهڙي طرح بدلو ڏينداسون

الْقَوْمَ الْمُجْرِمِينَ (٢٥) وَلَقَدْ مَكْنُهمْ فِيمَا إِنْ مَّكَّنُكُمْ فِيْهِ

قوم مجرم کي، ۽ البتہ تحقيق اسان انهن کي ايتري طاقت ڏني جيڪا اوهان کي نه ڏني سون

وَجَعَلْنَا لَهُمْ سَمْعًا وَابْصَارًا وَافْئِدَةً^ز فَمَا أَغْنَىٰ عَنْهُمْ

۽ ڪيا اسان انهن لاءِ ڪن ۽ اکيون ۽ دليون پوءِ نه ڪم ڏنو انهن جي پاران

سَمْعُهُمْ وَلَا أَبْصَارُهُمْ وَلَا أَفْئِدَتُهُمْ مِنْ شَيْءٍ إِذْ كَانُوا

ڪن انهن جي ۽ نه اکين انهن جي ۽ نه دلين انهن جي چوٽه انڪ

يَجْحَدُونَ بِآيَاتِ اللَّهِ وَحَاقَ بِهِمْ مَا كَانُوا بِهِ يَسْتَهْزِءُونَ^ع (٢٦).

ڪيائون ٿي الله جي آيتن جو ۽ پلٽجي پيو انهن تي اهو عذاب جو ان سان چٽر ڪندا هئا.

تفسير.

اڳين آيتن ۾ توحيد ۽ نبوت جي اثبات جا دلائل ذڪر ڪيا ويا ۽ مڪه مڪرمه جي رهاڪو مشرڪن جو دنيا سان محبت رکڻ ۽ ان ۾ اونهو وڃڻ بيان ٿيو ۽ هتي عاد جي قوم جو سندن نبي حضرت هود علي نبينا وعليه الصلوة والسلام سان اينگي نموني پيش اچڻ جي ڪري عذاب ۾ مبتلا ٿيڻ جو ذڪر آندو ويو آهي ته ٻيا ان مان عبرت حاصل ڪن. فرمان رباني آهي: ”وَأَذْكُرُ أَخَا عَادٍ إِذْ أُنْذِرَ قَوْمَهُ بِالْأَحْقَافِ“ ۽ عاد جي ڀاءُ کي ياد ڪر جڏهن پنهنجي قوم کي احقاف ۾ ڊيڄاريائين. هتي مڪه مڪرمه جي رهاڪو قريشي ڪافرن کي اهڙي قوم جي تباهيءَ جو حال ٻڌايو وڃي ٿو جيڪي انهن کان جسماني قوت، مال ۽ دولت جي اعتبار سان گهڻو وڌيڪ هئا ۽ پنهنجي سياسي رسوخ جي اعتبار سان سڄي عرب ۾ مشهور ۽ معروف هئا پر جڏهن انهن حق جي واٽ کان منهن موڙيو ۽ پنهنجي نبي حضرت هود علي نبينا وعليه الصلوة والسلام جي سمجھائڻ جي باوجود نه مڙيا ته نيست ۽ نابود بنايا ويا. احقاف حقف جو جمع آهي ۽ عرب واريءَ جي ڍير کي حقف يا احقاف چوندا آهن، قرآن ڪريم ۾ أَحْقَافِ مان مراد اهو وارياسو علائقو آهي جيڪو عمان کان حضر موت تائين پکڙيل آهي، ان جو رقبو ٽي لک (٣٠٠٠٠٠) مربع ميل ٻڌايو وڃي ٿو ان کي ”الربع الخالي“ به چوندا آهن. هي علائقو ئي آهي جنهن ۾ ڪنهن

وقت پنهنجي دوءِ جا طاقتور ماڻهو آباد هئا ۽ پنهنجي نبي هود علي نبينا وعليه
 الصلوة والسلام کي نه مڃڻ جي ڪري تباھ ۽ برباد ٿي ويا. "١" "وَقَدْ خَلَّتِ النَّذْرُ
 مِنْ بَيْنِ يَدَيْهِ وَمِنْ خَلْفِهِ" ۽ تحقيق ان کان اڳي ۽ ان کان پوءِ ڊيڄاريندڙ گذريا. هي
 "اِذْ اَنْذَرَكُمْ قَوْمَهُ" ۽ "اَلَا تَعْبُدُوْا" جي وچ ۾ جملہ معترضہ آهي. "٢" مطلب ته احقاف
 وارن کي ڊيڄاريندڙ نبي حضرت هود علي نبينا وعليه الصلوة والسلام کان اڳي به
 نبي آيا هئا ۽ پوءِ به جن پنهنجين پنهنجين امتن کي شرڪ جي بري انجام ۽ ان تي
 ملڻ واري عذاب کان ڊيڄاريو هو. "٣" "اَلَا تَعْبُدُوْا اِلَّا اللّٰهَ اِنِّيْٓ اَخَافُ عَلَيْكُمْ عَذَابَ
 يَوْمٍ عَظِيْمٍ" ته الله کان سواءِ ڪنهن جي عبادت نه ڪيو بيشڪ مان اوهان تي وڏي
 ڏينهن جي عذاب کان ڊڄان ٿو. مطلب ته حضرت هود علي نبينا وعليه الصلوة
 والسلام انهن کي فرمايو ته الله جل مجدہ کان سواءِ ڪنهن جي عبادت نه ڪيو ان
 سان ڪنهن کي شريڪ نه بنايو ان جي عبادت ۾ خلوص پيدا ڪيو. اوهان ان
 حقيقي معبود کان سواءِ ٻين جي عبادت ڪيو ٿا مون کي ڊپ ٿو ٿئي ته اوهان
 قيامت واري وڏي ڏينهن ۾ عذاب ۾ اچي ويندؤ. "قَالُوا اِجْتَنَّا لِتَافِكُنَا عَنْ اَلِهَتِنَا فَاتِنَا
 بِمَا تَعِدُنَا اِنْ كُنْتَ مِنَ الصّٰدِقِيْنَ". چيائون ڇا اسان وٽ ان جي لاءِ آيو آهين ته اسان
 کي اسان جن معبودن کان ڦيرائين جيڪڏهن سچن مان آهين ته پوءِ اسان وٽ اهو آڻ
 جنهن جو اسان کي وعدو ٿو ڏين. مقصد ته اسان کي قيامت جي ڏينهن جو ڊپ
 ڏيندي اسان جن معبود (بتن) کان روڪين ٿو، جيڪڏهن واقعي ان ڳالهه ۾ سچو
 آهين ته اهو آڻ ته ڏسون. "٤" "قَالَ اِنَّمَا الْعِلْمُ عِنْدَ اللّٰهِ وَاَبْلَغُكُمْ مَّا اُرْسِلْتُ بِهِ وَلَكِنِّيْ
 اَرَاكُمْ قَوْمًا تَجْهَلُوْنَ" چيائين علم ته الله وٽ آهي ۽ مان اوهان کي اهو پيغام پهچايان
 ٿو جنهن سان موڪليو ويو آهيان ۽ پر مان اوهان کي جاهل قوم ٿو ڏسان. يعني
 اوهان جي حال جو وڌيڪ علم الله وٽ آهي اهوئي ڄاڻي ٿو ته اوهان تڪڙي عذاب
 جا حقدار آهيو يا نه. باقي منهنجو ڪم ته اهو پيغام پهچائڻ آهي جنهن سان الله
 جلّت عظمتہ مون کي موڪليو آهي. پر مان اهو به ڏسان ٿو ته اوهان بي علم، جاهل
 قوم آهيو نه عقل ٿا رکو نه سمجهه اٿو. "فَلَمَّا رَاُوْهُ عَارِضًا مُّسْتَقْبِلَ اَوْدِيَّتِهِمْ قَالُوا هٰذَا

عَارِضٌ مُّمْطَرًا ۖ پوءِ جڏهن ان ڪڪر کي سندن وادين کي سامهون ايندڙ ڏٺائون ته چيائون هي ڪڪر اسان تي مينهن وسائيندڙ آهي. يعني جڏهن انهن تي قدرتي عذاب ڪڪر جي صورت ۾ اچڻ لڳو ته خوش ٿي چوڻ لڳا هي ته ڪڪر آهي جيڪو اسان جي لاءِ برسات کڻي اچي رهيو آهي چوڻهه اهي برسات جا محتاج ۽ ضرورتمند هئا.

”بَلْ هُوَ مَا اسْتَعْجَلْتُمْ بِهِ رِيحٌ فِيْهَا عَذَابٌ اَلِيمٌ“ بلڪه اهو اوهان جو تڪڙو گهريل آهي هوا جنهن ۾ دردناڪ عذاب آهي. يعني اهو ڪڪر اوهان جي لاءِ برسات ڪونه ٿو آئي پر ان ۾ اوهان تي هوا جي صورت ۾ دردناڪ عذاب اچي رهيو آهي. ”تُدْمِرُ كُلَّ شَيْءٍ بِاَمْرِ رَبِّهَا“ پنهنجي رب جي امر سان هر شيءِ کي هلاڪ ڪري رهيو آهي. يعني الله عزوجل جي اذن ۽ امر سان اوهان جي شهرن ۾ تباهي ۽ بربادي آڻي ڇڏيندو. ”فَاصْبَحُوا لَا يَرَىٰ اِلَّا مَسَاكِيْنَهُمْ“ پوءِ صبح ڪيائون جو نٿي ڏٺا ويا مگر گهر انهن جا. يعني سڀ هلاڪ ٿي ويا ڪير به انهن مان ڏسڻ ۾ نه آيو صرف سندن گهر ڏسڻ ۾ آيا. ”كَذٰلِكَ نَجْزِي الْقَوْمَ الْمُجْرِمِيْنَ“ مجرم قوم کي اهڙي طرح بدلو ڏينداسون. يعني جنهن به اسان جي رسولن کي ڪوڙو چيو ۽ اسان جي امر جي مخالفت ڪئي ان جي لاءِ اسان جو هي حڪم آهي. ”١“

علامه محمد بن محمد عمادي لکيو آهي ته احقاف وارن کي عذاب هن طرح آيو جو هوا انهن جي تنبن ۽ ماڻهن کي ايترو مٿي کڻي وئي ٿي جو مڪڙ جيترا نظر ٿي آيا ۽ انهن کي پهريان پهريان ڪيئن خبر پئي ته هي عذاب آهي؟ هن طرح کين معلوم ٿيو ته هوا سندن سامانن ۽ چوپايي مال کي اڏائي آسمان ۽ زمين جي وچ تي ٿي هلايو. اهو ڏسي اهي گهرن ۾ گهڙي دروازا بند ڪري ويهي رهيا ته هوا اهي دروازا ٽوڙي کين بيهوش ڪري ڪيرايو، الله عزوجل انهن تي ايتري واري وسائي جو ان جي هيٺان ست راتيون ۽ اٺ ڏينهن پيا هئا صرف روئڻ جو آواز ٻڌڻ ۾ آيو ٿي پوءِ هوا انهن تان واري اڏائي پري ڪري سندن لاشن کي کڻي سمنڊ ۾ اڇلايو ۽ اهو عذاب ڏسي حضرت هود علي نبينا وعليه الصلوة والسلام پنهنجي سر ۽ کيس مڃڻ وارن مؤمنن تي ليڪو ڦيرايو ۽ حضرت ابن عباس رضي الله عنهما جي قول مطابق

ايتري سخت هوا انهن کي ٿڌي راحت ۽ لذت ڏيندڙ محسوس ٿي رهي هئي. ”۲“
 ”وَلَقَدْ مَكَنَّهُمْ فِيْمَا اِنْ مَّكُنْكُمْ فِيْهِ“ ۽ البتہ تحقيق اسان انهن کي ايتري طاقت ڏني
 جيڪا اوهان کي نہ ڏني سون. مطلب تہ انهن کي وسيع مال ملڪيت ۽ وڏي عمر
 عطا ڪئي هئي سون جيڪا اوهان کي نہ ڏني سون. ”وَجَعَلْنَاهُمْ سَمْعًا وَّاَبْصَارًا وَّ
 اَفِئْدَةً لِّمَن لَّا يَشْكُرُ“ اسان انهن جي لاءِ ڪن ۽ اکيون ۽ دليون ڪيون. مقصد تہ اهي ظاهر ۾
 ٻوڙا، اندا ۽ مئل نہ هئا ڪن، اکيون ۽ دليون هيٺ جيڪڏهن انهن کي صحيح
 استعمال ڪري الله عزوجل کي سڃاڻي ان جي نعمتن جو قدر ڪن ها تہ ممڪن هو.
 ”فَمَا اَعْنٰى عَنْهُمْ سَمْعُهُمْ وَلَا اَبْصَارُهُمْ وَلَا اَفِئْدَتُهُمْ مِّنْ شَيْءٍ“ پوءِ انهن جي پاران نہ
 سندن ڪنن ۽ نہ سندن اکين ۽ نہ سندن دليٰ ڪوبہ ڪم ڏنو. چوٽہ انهن ڪنن کي
 وحي ۽ نبين عليهم الصلوة والسلام جي نصيحتن ٻڌڻ ۾ ۽ اکين کي قدرتي تڪوينيه
 نشانين جي ڏسڻ ۾ ۽ دليٰ ڪي الله جل جلاله جي معرفت ۾ ڪجهہ بہ استعمال نہ
 ڪيو. ”اِذْ كَانُوْا يَّجْحَدُوْنَ بِآيٰتِ اللّٰهِ“ چوٽہ الله جي آيتن جو انڪار ٿي ڪيائون.
 يعني سڃاڻپ جي ذريعن هوندي منڪر بنجي وينا. ”وَحَاقَ بِهِمْ مَا كَانُوْا بِهٖ
 يَسْتَهْزِءُوْنَ“ ۽ انهن تي اهو (عذاب) پلٽجي پيو جنهن سان ٽٽول ڪندا هئا يعني جنهن
 عذاب جي ٽوڪ ۽ چٽر ڪندي ٽڪڙو اچڻ جي طلب ڪندا هئا اهو مٿن ڪڙڪا
 ڪندي پلٽجي پيو. .

فائدو: مذڪوره آيتن مان هي فائدو بہ ذهن ۾ ويهڻ ٿا.

- ۱- ”وَ اذْكُرْ اٰخَا عَادٍ“ (۽ عاد جي ڀاءُ کي ياد فرما) ۾ حضرت هود علي نبينا
 وعليه الصلوة والسلام کي قوم جي لحاظ سان عاد قوم جو ڀاءُ سڏيو ويو ان جو
 مطلب اهو ناهي تہ اسين ان کي پنهنجو ڀاءُ سڏيون نبي عليه الصلوة والسلام کي
 سردار، آقا ۽ پنهنجو محبوب سڏجي. ۲- ”اِنِّىْ اَخَافُ عَلَيْكُمْ“ (بيشڪ مان اوهان
 تي عذاب اچڻ جو خوف ٿو رکان) مان معلوم ٿيو تہ ان کي ڪافرن تي عذاب اچڻ
 جو ڊپ هو. پر انبياء ڪرام عليهم الصلوة والسلام پنهنجي متعلق قيامت جي خوف
 کان هر طرح محفوظ آهن. ها انهن کي الله عزوجل جي عظمت ۽ جلال جو خوف
 على وجه الكمال هوندو آهي چوٽہ اهو ايمان جي قوي هجڻ جو دليل آهي. لهذا آيتن
 ۾ نہ ڪو تعارض آهي نہ انهن تي ڪو اعتراض آهي.

وَلَقَدْ أَهْلَكْنَا مَا حَوْلَكُمْ مِّنَ الْقُرَىٰ وَصَرَفْنَا

۽ البتہ تحقيق ھلاڪ ڪيا اسان اھي جيڪي چوڌاري اوھان جي ھئا ڳوٺن مان ۽ مٽ ست پيش ڪيون اسان

الْآيَاتِ لَعَلَّهُمْ يَرْجِعُونَ (٢٧) فَلَوْلَا نَصَرَهُمُ الَّذِينَ اتَّخَذُوا

نشانينون شايد اھي موٽن پوءِ ڇو نہ مدد ڪئي سندن انھن (جن کي) بنيائون

مِن دُونِ اللَّهِ قُرْبَانًا آلِهَةً بَلْ ضَلُّوا عَنْهُمْ وَذَٰلِكَ

الله کان سواءِ ويجهي ٿيڻ لاءِ معبود بلڪہ گم ٿيا انھن کان ۽ اھو

إِفْكُهُمْ وَمَا كَانُوا يَفْتَرُونَ (٢٨)

بھتان انھن جو آھي ۽ جيڪو ناھن ٺاھيندا ھئا.

تفسير.

اڳين آيتن ۾ عاد جي قوم جي ھلاڪت جو قصو بيان ٿيو ۽ ھتي ٻين قومن جي ھلاڪت جو بيان ڪندي ارشاد ٿي رھيو آھي: ”وَلَقَدْ أَهْلَكْنَا مَا حَوْلَكُمْ مِّنَ الْقُرَىٰ وَصَرَفْنَا الْآيَاتِ لَعَلَّهُمْ يَرْجِعُونَ“ ۽ البتہ تحقيق اسان انھن ڳوٺن کي ھلاڪ ڪيو جيڪي اوھان جي چوڌاري ھئا ۽ اسان مٽ ست نشانينون آنديون شايد اھي موٽن. يعني اسان اوھان جي آس پاس وارا ٻيا ڳوٺ بہ ان ڪفر ۽ شرڪ جي ڪري ھلاڪ ڪيا جيئن ثمود جي قوم، حضرت لوط (علی نبينا وعلیه الصلوٰۃ والسلام) جي قوم جو اوھان شام ملڪ ڏانھن ويندي، انھن ڳوٺن کان لنگھو ٿا. جڏھن تہ مکہ مڪرمہ جي ھڪ پاسي يمن آھي ۽ ٻئي پاسي شام آھي ان جي ڪري ”مَا حَوْلَكُمْ“ (اوھان جي آس پاس) فرمايو ويو. ۽ اسان انھن کي ھلاڪ ڪرڻ کان پھريان مٽ ست، ورائي ورائي انھن کي پنھنجي قدرت جو نشانينون ٻڌايون تانتہ اھي ڪفر ۽ شرڪ کان موٽي پون پر نہ موٽيا، نہ مڙيا ۽ ھلاڪ ٿي ويا. ”فَلَوْلَا نَصَرَهُمُ الَّذِينَ اتَّخَذُوا مِن دُونِ اللَّهِ قُرْبَانًا آلِهَةً“ پوءِ ڇو نہ سندن مدد ڪئي انھن جن کي الله کان

سواء ويجهي ٿيڻ جي لاءِ معبود بنايائون. مطلب ته جن شين کي انهن الله کان سواءِ الله ڏانهن ويجهو ٿيڻ لاءِ معبود بنايو هو انهن سندن مدد ڇو نه ڪئي؟ مطلب ته ڪافرن جو چوڻ هو ته اسين بتن جي عبادت ان جي ڪري ڪيون ٿا ته اهي اسان کي الله عزوجل ڏانهن ويجهو بنائيندا. الله تعاليٰ فرمايو ته جيڪڏهن ائين هو ته پوءِ انهن بتن کين مدد ڪري هلاڪت ۽ الاهي عذاب کان ڇو نه ڇڏايو؟ ”بَلْ ضَلُّوا عَنْهُمْ“ بلڪه انهن کان گم ٿي ويا. عذاب وقت کين ڏسڻ ۾ ئي نه آيا. ”وَذَٰلِكَ اِفْكَهْمُ وَمَا كَانُوا يَفْتَرُونَ“ ۽ اهو سندن بهتان هو ۽ جيڪي ٺاهه ٿي ٺاهيائون. مطلب ته اهي بت نه سندن سفارش ڪندڙ هئا نه الله عزوجل کي ويجهي ٿيڻ جو ذريعو. اهو ته سندن ڪوڙ ۽ هٿ جو ٺهيل ٺاهه هو. حقيقت ڪجهه به نه هئي. ”١“

فائدو- مذڪوره آيتن ۾ مذڪور ”الْقُرَىٰ“ مان مراد ٿمود وغيره جا ڳوٺ

۽ آيات مان مراد ان قوم جا قصا، انهن ڏانهن موڪليلن کين عليهم الصلوة والسلام کي مليل معجزا، يا انهن تي اچڻ واريون معمولي تڪليفون آهن. ”٢“

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ

۽ (ياد فرماءِ) جڏهن لاڙيوسون توڏانهن هڪ ٽولي کي جنن مان ٻڌڻ پيا قرآن کي

فَلَمَّا حَضَرُوهُ قَالُوا أَنصَرْتُوْا فَلَمَّا قُضِيَ وَلَّوْا إِلَىٰ قَوْمِهِمْ

پوءِ جڏهن حاضر ٿيا اتي ته چيائون ڇپ ڪيو پوءِ جڏهن ڇورو ڪيو ويو ته موٽيا پنهنجي قوم ڏانهن

مُنْذِرِينَ (٢٩) قَالُوا يَقَوْمَنَا إِنَّا سَمِعْنَا كِتَابًا أُنْزِلَ

ڊيچاريندڙ ٿي چيائون ته اي اسان جي قوم وارا! بيشڪ اسان ٻڌو هڪ ڪتاب جيڪو نازل ڪيو ويو

مِّنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَىٰ الْحَقِّ

آهي موسيٰ کان پوءِ تصديق ڪندڙ انهن جي جيڪي اڳي ان کان هئا هدايت ڪري پيو حق ڏانهن

وَالِى طَرِيقٍ مُّسْتَقِيمٍ (۳۰) يُقَوْمَنَّآ اَجِيبُوْا دَاعِىَ اللّٰهِ وَامِنُوْا بِهِ

۽ سڌي واٽ ڏانهن اي اسان جي قوم وارا! سڌ قبول ڪيو الله ڏانهن سڏيندڙ جو ۽ ايمان آڻيو ان تي

يَغْفِرْ لَكُمْ مِّنْ ذُنُوبِكُمْ وَيَجْزِكُمْ مِّنْ عَذَابِ اَلِيمٍ (۳۱)

ته بخش ڪندو. اوهان کي گناهه اوهان جا ۽ بچائيندو اوهان کي عذاب دردناڪ کان

وَمَنْ لَا يَجِبْ دَاعِىَ اللّٰهِ فَلَيْسَ بِمُعْجِزٍ فِى الْاَرْضِ وَلَيْسَ لَهُ

۽ جيڪو الله ڏانهن سڏيندڙ جو سڌ نٿو قبول ڪري پوءِ ناهي عاجز ڪندڙ زمين ۾ ۽ ناهن ان جا

مِنْ دُونِهِ اَوْلِيَاءُ اُولَٰئِكَ فِى ضَلَالٍ مُّبِينٍ. (۳۲)

ان کان سواءِ ڪي مددگار اهي ڪليل گمراهي ۾ آهن.

تفسير.

اڳين آيتن ۾ انسانن جي متعلق بيان هو ته انهن مان ڪي مؤمن آهن ته ڪي
ڪافر ۽ هتي جنن جي متعلق ارشاد ٿي رهيو آهي ته انهن مان به ڪي مسلمان ٿيا
هئا ۽ ڪي نه ٿيا هئا.

شان نزول: مفسرن پلارن لکيو آهي ته: رسول الله صلى الله عليه وسلم جن
جي بعثت وقت جڏهن جنن کي آسماني خبرون ٻڌڻ کان روڪيو ويو ۽ جيڪو مٿي
ويجڻ جي ڪوشش ڪندو هو ته ان کي آمر لڳايا ويندا هئا. تڏهن جنن ۾ اهو
تذڪرو هليو ته ان جو سبب معلوم ڪجي ته اهو چوڻو ٿئي؟ پوءِ ان جي تحقيق
ڪرڻ جي لاءِ جنن جا مختلف ٽولا دنيا جي مختلف ملڪن ۾ ٿڙي پڪڙجي ويا انهن
جو هڪ ٽولو حجاز جي سرزمين تي به پهتو اتفاق اهو ٿيو جو ان ڏينهن حضور
پرنور صلى الله عليه وسلم جن پنهنجن ڪجهه اصحابن سڳورن رضي الله عنهم
سان گڏ، بطن نخله، نالي هڪ مقام تي تشریف فرما هئا ۽ پاڻ عرب جي تجارتي
ميلي جي مرڪز سوق عكاظ ڏانهن غالباً دين اسلام جي دعوت ڏيڻ جي ارادي

سان وڃڻ جي تياري ۾ هئا. پاڻ بطن نخله نالي مقام تي فجر جي نماز پڙهائي رهيا هئا ته اهي جن اتي پهتا قرآن ڪريم ٻڌي چوڻ لڳا ته اهو سبب دراصل هي آهي جيڪو اسان ۽ آسماني خبرن جي وچ ۾ رڪاوٽ آهي. هڪ روايت موجب اهي جن جڏهن اتي پهتا ته هڪ ٻئي کي چوڻ لڳا ”ماڻ ڪري قرآن ٻڌو“ جڏهن پاڻ نماز کان فارغ ٿيا ته اهي جن اسلام جي حقانيت تي يقين رکي ايمان آڻي پنهنجي قوم ڏانهن واپس ٿيا ۽ انهن کي ٻڌايائون ته اصل سبب هي آهي ۽ اسين مسلمان ٿي آيا آهيون اوهان کي به گهرجي ته ايمان آڻيو. هڪ روايت موجب اهي نصيبين نالي مقام جا رهاڪو هئا ۽ ست يا نو ڄڻا هئا. جڏهن انهن پنهنجي قوم وارن کي پنهنجي ايمان ۽ اسلام آڻڻ جي خبر ٻڌائي، ۽ انهن کي ايمان ڏانهن رغبت ڏياري ته پوءِ انهن مان ٽي سوء (٣٠٠) ڄڻا اسلام آڻڻ جي لاءِ سندن خدمت بابرڪت ۾ حاضر ٿيا. ٻين روايتن ۾ جنن جو ٻئي نموني اچڻ به ذڪر ڪيل آهي پر جڏهن ته اهي مختلف واقعا مختلف وقتن ۾ پيش آيا هئا ان جي ڪري انهن ۾ ڪو تعارض ناهي ۽ ان جي تائيد ان روايت سان به ٿئي ٿي جيڪا طبراني اوسط ۾ ۽ ابن مردويه حضرت ابن عباس رضي الله عنهما کان آندي آهي ته جن نبي پاڪ صلي الله عليه وسلم جي خدمت عاليه ۾ بار بار حاضر ٿيندا هئا، علامه خفا جي لکيو آهي ته روايتن گڏ ڪرڻ مان معلوم ٿئي ٿو ته جن حضور ڪريم صلي الله عليه وسلم جن جي خدمت ۾ ڇهه ڀيرا حاضر ٿيا هئا. وڌيڪ هن بحث جي متعلق پوري تفصيل لاءِ هي تفسير ڏسي سگهيو ٿا. الدر المنثور ص ٤٥٢ جلد ٢٧ روح البيان ص ٤٨٦ جلد ٨ ع ٣ ايسر التفاسير ص ٢٣٩ جلد ٤ . ٤: ابوالسعود ص ٨٨ جز ٨. ٥: معارف القرآن ص ٨١٤ جلد ٧ جز ١٠. المراغي ص ٢٦.

ارشاد مبارڪ آهي ”وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ“ ۽ (ياد فرمايو) جڏهن اوهان ڏانهن جنن مان هڪ ٽولي کي لاڙيو سين قرآن ٻڌن پيا. يعني پنهنجي قوم کي اهو واقعو ٻڌايو جڏهن اسان جنن مان هڪ ٽولي کي اوهان جي خدمت ۾ لاڙي پهچايو جن جي مقدر ۾ اسان قرآن ٻڌڻ لکيو هو. ”فَلَمَّا حَضَرُوهُ قَالُوا أَنصَبُوا“ پوءِ جڏهن اتي حاضر ٿيا ته چيائون ڇپ ڪيو. يعني جڏهن حضور

پاڪ عليه الصلوة والسلام جن جي خدمت ۾ ان وقت پهتا جڏهن پاڻ قرآن پاڪ تلاوت فرمائي رهيا هئا ته پاڻ ۾ چيائون ”چپ ڪيو. ٻڌو ته ڇا تو پڙهيو وڃي.“ **”فَلَمَّا قُضِيَ وَلَوْ إِلَىٰ قَوْمِهِمْ مُنْذِرِينَ“** پوءِ جڏهن (تلاوت) پوري ڪئي وئي ته پنهنجي قوم ڏانهن (انهن کي) ڊيچاريندڙ ٿي موٽيا. مطلب ته اسلام جا مبلغ ۽ پنهنجي قوم کي خدا جو ڊپ ڏياريندڙ ٿي واپس ٿيا. **”قَالُوا يَقَوْمُنَا إِنَّا سَمِعْنَا كِتَابًا أُنْزِلَ مِنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَى طَرِيقٍ مُسْتَقِيمٍ“** چيائون ته اي قوم اسان جي بيشڪ اسان هڪ ڪتاب (پڙهندي) ٻڌو آهي جيڪو موسيٰ کان پوءِ نازل ڪيو ويو آهي ان کان جيڪي اڳي هو ان جي تصديق ڪندڙ آهي، حق ڏانهن ۽ سڌي واٽ ڏانهن هدايت ڪري ٿو. يعني جڏهن اتان واپس وريا ته پنهنجي قوم کي ڳالهه ٻڌائيندي چوڻ لڳا ته اي اسان جي قوم وارا. اسان هڪ اهڙي ڪتاب جي تلاوت ٻڌي آيا آهيون جيڪو حضرت موسيٰ علي نبينا وعليه الصلوة والسلام کان بعد نازل ٿيو آهي اهو ڪانس اڳي نازل ٿيل ڪتاب توراۃ جي به تصديق ڪندڙ آهي، حق ڏانهن يعني صحيح عقيدن ڏانهن هدايت ڪري ٿو ۽ شريعت ۽ صالح اعمال ڏانهن رهنمائي فرمائي ٿو.

سوال- جن ائين چو چيو ته موسيٰ علي نبينا وعليه الصلوة والسلام کان پوءِ نازل ڪيو ويو آهي، حالانڪ قرآن ڪريم کان اڳي ته انجيل به حضرت عيسيٰ علي نبينا وعليه الصلوة والسلام تي نازل ٿيل هو؟

جواب- هن جي متعلق ٻه قول آهن - ١- ته اهي جن يهودي هئا تڏهن حضرت موسيٰ جو ذڪر ڪيائون. ٢- ته انهن حضرت عيسيٰ علي نبينا وعليه الصلوة والسلام جو ذڪر ٻڌو ئي نه هو. ”١“

”يَقَوْمُنَا أَجِيبُوا دَاعِيَ اللَّهِ وَآمِنُوا بِهِ يَغْفِرَ لَكُمْ مِنْ ذُنُوبِكُمْ وَيُجِرَكُمْ مِنْ عَذَابِ الْيَمِّ“ اي اسان جي قوم وارا! الله جي (طرف) سڏيندڙ جو سڏ قبول ڪيو ۽ ان تي ايمان آڻيو ته اوهان کي اوهان جا گناهه بخش ڪندو ۽ اوهان کي دردناڪ عذاب کان بچائيندو.

يعني الله عزوجل ڏانهن ۽ ان جي دين ڏانهن سڏيندڙ جي سڏ کي قبول ڪري

مؤمن مسلمان بڻجو ته الله عزوجل اوهان جا گناه بخش فرمائيندو، ۽ اوهان کي ان عذاب کان بچائيندو جيڪو کافرن جي لاءِ تيار ڪيل آهي. ”وَمَنْ لَا يَجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِنْ دُونِهِ أَوْلِيَاءُ“ ۽ جيڪو الله (ڏانهن) سڏيندڙ (جي سڏ) کي قبول نه ٿو ڪري اهو زمين ۾ عاجز بنائيندڙ ناهي ۽ نه ان جي لاءِ ان کان سواءِ ڪي مددگار آهن. يعني جيڪو الله عزوجل جي سڏ کي قبول نه ٿو ڪري، ايمان آڻي مسلمان نه ٿو بڻجي اهو الله عزوجل کان ڪيڏانهن پڄي نه سگهندو نه الله جل مجدہ جي قوت ۽ قدرت کان ٻاهر ٿيندو جو معاذالله عاجز ڪري وجهي ۽ نه ان جا الله عزوجل کان سواءِ ڪي حامي يا مددگار هوندا جيڪي ڏکي ۽ ويل کيس ڪم اچن.

”أُولَٰئِكَ فِي ضَلَالٍ مُّبِينٍ“ اهي کليل گمراهي ۾ آهن. يعني اهي مذڪور جيڪي الله جي دين ڏانهن سڏيندڙ کي نٿا مڃين ۽ ايمان نٿا آڻين کلي گمراهي ۾ آهن.

فائدا: مذڪوره آيتن مان هي فائدا به حاصل ٿين ٿا. ١: آيت ع ٢٩ جي تفسير ۾ لکي آيا آهيون ته حضرت نبي ڪريم عليه التحية والتسليم جن جي خدمت ۾ جن جنهن وقت پهتا ان وقت پاڻ فجر جي نماز پڙهي رهيا هئا اها نماز فرض نه هئي چوٽه نماز معراج واري رات فرض ٿي ۽ هي واقعو معراج کان اڳي آهي. اها نماز حضور پرنور عليه الصلوة والسلام جن الهام سان پڙهي رهيا هئا. ٢- ”قَالُوا أَنْصِتُوا“ (چيائون ته چپ ڪيو) مان معلوم ٿيو ته قرآن پاڪ جي تلاوت وقت ٻيا چپ ڪري ٻڌن ۽ اهو به معلوم ٿيو ته بعضي چڱي طبيعت وارا فرد قدرتي طور چڱا ڪم ڪن ٿا جيئن هنن جنن قرآن پاڪ ٻڌڻ وقت خاموشي اختيار ڪئي. ٣- ”وَلَوْ إِلَىٰ قَوْمِهِمْ مُنْذِرِينَ“ (پنهنجي قوم ڏانهن ڏيکاريندڙ ٿي موتيا) جي وضاحت ۾ مفسرن اهو به لکيو آهي ته انهن جنن جي اسلام قبول ڪرڻ کان پوءِ حضور ڪريم عليه الصلوة والسلام جن انهن کي سندن قوم وارن ڏانهن مبلغ ۽ سندن قوم جو نقيب مقرر ڪري موڪليو هو انهن ان حڪم جي ڪري اتي اها ديني دعوت شروع ڪئي هئي. ١- ”يَغْفِرْ لَكُمْ مِّنْ ذُنُوبِكُمْ“ (اوهان کي اوهان جا گناه بخش ڪندو) هتي ”من“ تبويض جي لاءِ آيل آهي. مراد آهي ته بعضي گناه بخش ڪندو يعني پنهنجا حق. ٻانهن جا حق انهن کي حق ادا ڪرڻ سان يا انهن جي طرفان

معاف ڪرڻ سان معاف ٿيندا. ”١٠“

أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْصِ

ڇا نه ڏٺائون ته بيشڪ الله جنهن پيدا ڪيا آسمان ۽ زمين ۽ نه ٿڪجي پيو

بِخَلْقِهِنَّ بِقُدْرٍ عَلَىٰ أَنْ يُحْيِيَ الْمَوْتَىٰ بَلَىٰ

انهن جي پيدا ڪرڻ سان قادر آهي هن تي جو جيئرو ڪري مئلن کي هائو

إِنَّهُ عَلَىٰ كُلِّ شَيْءٍ قَدِيرٌ (٣٣) وَيَوْمَ يُعْرَضُ الَّذِينَ كَفَرُوا

بيشڪ اهو هر شيء تي قادر آهي ۽ جنهن ڏينهن پيش ڪيا ويندا اهي جن ڪفر ڪيو

عَلَى النَّارِ أَلَيْسَ هَذَا بِالْحَقِّ قَالُوا بَلَىٰ وَرَبَّنَا

باهه تي ڇا ناهي هي حق چيائون ته هائو ڪيسم آهي اسان جي رب جو

قَالَ فَذُوقُوا الْعَذَابَ بِمَا كُنْتُمْ تَكْفُرُونَ (٣٤) فَاصْبِرْ

فرمائيندو پوءِ چڪو عذاب ان سببان جو ڪفر ڪندا هيو پوءِ صبر ڪر

كَمَا صَبَرَ أُولُوا الْعِزِّ مِنَ الرُّسُلِ وَلَا تَسْتَعْجِلْ لَهُمْ

جيئن صبر ڪيو وڏي همت وارن پيغمبرن ۽ نه ٿڪڙو (عذاب) طلب ڪر انهن جي لاءِ

كَأَنَّهُمْ يَوْمَ يَرَوْنَ مَا يُوعَدُونَ لَمْ يَلْبَسُوا

ڄڻ ته اهي جنهن ڏينهن ڏسندا اهو جيڪو وعدو ڏنا وڃن ٿا ته نه رهيا

إِلَّا سَاعَةً مِّنْ نَّهَارٍ بَلَاغٌ فَهَلْ يُهْلَكُ إِلَّا الْقَوْمُ الْفَاسِقُونَ (٣٥)

مگر هڪ گهڙي ڏينهن مان (پيغام) پهچائڻ آهي پوءِ ڇا هلاڪ ڪيا ويندا سواءِ قوم فاسقن جي.

(١) ابوالسعود ص ٨٩ جز ٨٠

تفسير

سورة جي شروعات ۾ اسلام جي اهم عقيدن توحيد ۽ نبوت جي اثبات تي بحث هو ۽ هتان وري اسلام جي اهم عقيدن جيئرو ڪري قبر مان اٿارڻ ۽ قيامت قائم ڪرڻ تي دلائل پيش ڪيا ويا آهن. فرمان گرامي آهي. ”أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْزُبْ عَنْهُنَّ بِقَدَرٍ عَلَىٰ أَنْ يُحْيِيَ الْمَوْتَىٰ بَلَىٰ إِنَّهُ عَلَىٰ كُلِّ شَيْءٍ قَدِيرٌ“ ڇا نه ڏٺائون ته بيشڪ جنهن الله آسمان ۽ زمين پيدا ڪيا ۽ انهن جي پيدا ڪرڻ سان ٽڪجي نه پيو سو هن ڳالهه تي به قادر آهي جو مئلن کي جيئرو ڪري هائو، بلاشڪ اهو هر شيءِ تي قادر آهي. يعني ڇا ڪافر انڌا ٿي پيا آهن ڪونه ٿا ڏسن ته جنهن الله جلّت صفاته ڪنهن مثال يا نموني ڏسڻ کان سواءِ هي ست آسمان ۽ زمينون پيدا ڪيون ۽ انهن جي پيدا ڪرڻ جي ڪري کيس ڪا ٽڪاوٽ نه ٿي ۽ نه تڪليف محسوس ڪيائين سو مئلن کي جن جو اڳ ۾ وجود هو نقشو ۽ نمونو موجود آهي انهن کي حساب وغيره جي لاءِ جيئرو ڪري قبرن مان اٿارڻ تي قادر آهي. هائو- يقيناً اهو هر شيءِ تي قادر آهي ائين ڪري سگهي ٿو. ”وَيَوْمَ يُعْرَضُ الَّذِينَ كَفَرُوا عَلَى النَّارِ أَلَيْسَ هَذَا بِالْحَقِّ قَالُوا بَلَىٰ وَرَبَّنَا قَالَ فذُقُوا الْعَذَابَ بِمَا كُنتُمْ تَكْفُرُونَ“ ۽ جنهن ڏينهن ڪافر باهه تي پيش ڪيا ويندا ڇا هي حق ناهي؟ چوندا هائو اسان جي رب جو قسم آهي، فرمائيندو پوءِ ان سببان جو ڪفر ڪندا هيئو عذاب چڪو. يعني جنهن ڏينهن دوزخ تي ڊيوٽي لڳايل ملائڪه ڪافرن کي جهنم جي باهه جي اڳيان آڻي تنبيهه ڪرڻ جي لاءِ چوندا ڇا هي حق ناهي؟ پوءِ قسم کڻي مڃيندا ۽ چوندا ته اسان جي رب جو قسم ته هي بالڪل حق آهي جڏهن مڃيندا، اعتراف ڪندا ته کين جهنم ۾ داخل ڪري چيو ويندو ته ڪفر ڪرڻ جي ڪري هي عذاب چڪو ۽ ان جا مڙا ماڻهو. ”فَاصْبِرْ كَمَا صَبَرَ أُولَا الْعِزْمِ مِنَ الرُّسُلِ“ پوءِ ائين صبر ڪر جيئن وڏي همت وارن پيغمبرن صبر ڪيو هو. مطلب ته اي حبيب ڪريم عليك الصلوة والسلام اوهان ڪافرن جي طرفان نه وڻندڙ جواب ۽ تڪليفن ڏيڻ تي ائين صبر ڪيو جيئن اڳيان بلند همت وارا انبياءِ عليهم الصلوة والسلام صبر ڪري ويا تانته جيئن اوهان انهن کان پڻ درجات ۾ بلند آهيو تيئن صبر

جي مقام ۾ به اڻڄاڻ ۽ اڪمل هجو. اهي اولوا العزم نبي سڳورا حضور عليه الصلوة والسلام جن کان سواءِ چار آهن. ١- حضرت نوح. ٢- حضرت ابراهيم. ٣- حضرت موسيٰ. ٤- حضرت عيسيٰ علي نبينا وعليهم الصلوة والسلام. ”وَلَا تَسْتَعْجِلْ لَهُمْ ۚ إِنَّهُمْ كَافِرُونَ“ (عذاب) تڪڙو طلب نه ڪر. مطلب ته صبر جي تقاضا آهي ته اوهان انهن لاءِ عذاب جي طلب تڪڙي نه ڪيو. ”كَانَ لَهُمْ يَوْمَ يَرَوْنَ مَا يُوعَدُونَ لَمْ يَلْبِسُوا إِلَّا سَاعَةً مِّنْ نَّهَارٍ ۚ وَتَبَوَّءُوا فِيهَا مَقَاصِدَ الْحَيَاةِ الدُّنْيَا“ (دنيا ۾) نه رهيا مگر ڏينهن مان هڪ گهڙي. هي انهن جي لاءِ عذاب تڪڙو نه گهرڻ جي علت ۽ سبب ٻڌايو ٿو وڃي ته اوهان انهن لاءِ تڪڙو عذاب ان جي ڪري نه گهرو جو اهو خود جلد اچي رهيو آهي اهي ڪافر جنهن ڏينهن ان کي ڏسندا ته وڏيون وڏيون حياتيون وسري ويندن، ائين سمجهندا ته دنيا ۾ سڄي ڏينهن مان ڇڻ هڪ گهڙي رهيا هئا. ”بَلَاغٌ“ (پيغام) پهچائڻ آهي. يعني هي قرآن ماڻهن کي الله عز اسمہ جو پيغام پهچائڻ آهي ته اهي هدايت جي واٽ وٺڻ سڌي رستي صراط مستقيم تي زندگي گذارين. ”فَهَلْ يَهْلِكُ إِلَّا الْقَوْمُ الْفَاسِقُونَ“ پوءِ فاسق قوم کان سواءِ نه هلاڪ ڪيا ويندا. يعني جيڪي الله جل مجده جي امر جي بي فرماني ڪري ان جي ۽ ان جي رسول پاڪ عليه الصلوة والسلام جن جي اطاعت کان ٻاهر نڪرندا اهي ئي هلاڪ ۽ بربا ٿيندا. ”١“

فائدا:- مذڪوره آيتن مان هي فائدا به ذهن ۾ اچن ٿا. ١- ”إِنَّهُ عَلَىٰ كُلِّ شَيْءٍ قَدِيرٌ“ (بلاشڪ اهو هر شيءِ تي قادر آهي) هتي شيءِ مان مراد ممڪنات آهن واجب الوجود يا محال مراد ناهي. واجب الوجود جو مطلب ته الله عزوجل پاڻ جهڙو الله ٺاهڻ تي قادر ناهي ۽ محال جيڪو سندس شان جي مناسب ناهي. جيئن ڪوڙ هڻڻ وغيره ان تي به الله عزوجل جي قدرت شامل ناهي. ”٢“

”وَيَوْمَ يُعْرَضُ الَّذِينَ كَفَرُوا عَلَى النَّارِ“ (جنهن ڏينهن ڪافر باهه تي پيش ڪيا ويندا) مان معلوم ٿيو ته جهنم ۾ داخل ٿيڻ جو سبب ڪفر آهي. جيئن الله جل شانہ جي وجود جو انڪار ڪرڻ ڪفر آهي تيئن ان جي آيتن، ان جي ديدار، ان جي رسولن عليهم الصلوة والسلام جو انڪار ڪرڻ به ڪفر آهي. ”٣“

٣- "أُولُوا الْعِزْمِ مِنَ الرُّسُلِ" (وڌي همت وارا رسولن مان) هن ۾ "مِنَ" لفظ محقق علماء وٽ تبويض جي لاءِ ناهي بيان جي لاءِ آهي معنيٰ ته اوهان ائين صبر ڪيو جيئن سڀني همت وارن رسولن عليهم الصلوة والسلام صبر ڪيو هو البته رسولن سڳورن ۾ به صفات ۽ درجات جي لحاظ سان گهٽ وڌتائين خود قرآن ڪريم بيان ڪئي آهي "تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ" ان جو واضح دليل آهي، ان جي ڪري رسولن جيڪي ٻين کان همت ۽ ارادي جي پختگي ۾ مٿي آهن انهن جي لاءِ خصوصي طور اولوا العزم لفظ استعمال ٿيندو آيو آهي. "١"

الحمد لله ثم الحمد لله جو مون عاصي، عاجز، اڄ بمؤرخه ١٣ رجب ١٤٢٥ هـ الموافق ١- ٩- ٢٠٠٤ع اڱاري جي ڏينهن بوقت ١١ لڳي پنجاهه منٽن تي صبح جي پهر ۾ پنهنجي گهر ۾ ويٺي سورة الاحقاف جو تفسير لکي پورو ڪيو. مالڪ مٺي جي درٻار ۾ نهايت جهڪندي عاجزي ۽ انڪساريءَ سان التجا آهي ته باقي رهيل تفسير به جلد کان جلد لکي پورو ڪرڻ جي سعادت نصيب فرمائي. آمين يارب العلمين- بوسلية النبي الحبيب الڪريم الامين سيدنا محمد عليه وعلى آله واصحابه الصلوات والتسليمات الى يوم الدين-

الفقير محمد ادريس الداهري عفي عنه.



سورة مُحَمَّد (ﷺ) جو تعارف

هن سورة پاڪ جي تعارف ۾ هي ست (٧) ڳالهيون ذهن ۾ وهاريون آهن.
نالو مبارڪ: هن سورة جا ٣ نالا مشهور آهن ١- سورة ”مُحَمَّد“ (عليه الصلوة والسلام) جيڪو هن جي آيت نمبر ٢- مان ورتو ويو آهي ٢- سورة ”الْقِتَالِ“ جيڪو هن جي آيت نمبر ٢٠ ۾ ذڪر ڪيل آهي. ”١“ ٣- سورة ”الَّذِينَ كَفَرُوا“ هي هن جا شروعات وارا الفاظ آهن. ”٢“

رڪوعن، آيتن، ڪلمن ۽ حرفن جو تعداد: هن سورة ۾ چار رڪوع، اٺيهه (٢٨) آيتون، پنج سوانوڃاهه (٥٥٨) ڪلما ۽ ٻه هزار چار سو پنجهتر (٢٤٧٥) حرف آهن. ”٣“

مڪيه آهي يا مدينه؟ ابن الضريس، نحاس، ابن مردويه، دلائل النبوة ۾ بيهقي ۽ حضرت ابن عباس رضي الله عنهما کان ۽ ابن مردويه حضرت عبدالله بن زبير رضي الله عنهما کان روايت آندي آهي ته هيءَ سورة مدينه (منوره) ۾ نازل ٿي هئي. ”٤“

اڳيئن سورة سان تعلق ۽ ربط: هن سورة جو اڳيئن سورة سان تعلق مخفي ناهي هن جي اول وارو بيان اڳيئن سورة جي آخري آيتن سان اهڙو ملي ٿو جو جيڪڏهن وچ مان بسم الله الرحمن الرحيم ڪڍي ڇڏجي ته سلسلو ملندڙ نظر اچي ٿو. ”٥“

نزول جو زمانو: جڏهن مڪه مڪرمه ۾ ٿيندڙ ظلم ۽ زيادتين کان مسلمان تنگ ٿي هجرت ڪري مدينه منوره ۾ آيا ته مڪه مڪرمه جي رهاڪو ڪافرن مسلمانن سان اتي به ويڙهه شروع ڪري ڏني اهي مختلف ٽولين جي صورت ۾ مدينه منوره جي آس پاس اچي ڦرلٽ ڪندا اٿس، رڳيون ۽ پڪريون ڦر ڪري هليا ويندا هئا ۽ جيڪڏهن کين ڪو اڪيلو مسلمان هٿ اچي ويو ته ان کي شهيد ڪري ڇڏيندا هئا. مسلمانن سوچيو ٿي ته کين عزت سان زنده رهڻ لاءِ وڙهڻو پوندو پر اهي الله عزوجل جا ٻانهن ۽ ان جي حبيب عليه الصلوة والسلام جا امتي انهن جي

(١) ضياء القرآن ص ٤٩٩ جلد ٢، فتح القدير ص ٢٨ جلد ٥ (٣) ضياء القرآن ص ٤٩٩ جلد ٤

(٤) الدر المنثور ص ٤٥٦ جلد ٧ (٥) روح المعاني ص ٢٦ جزء ٢٦ جلد ٩

حڪم ملڻ جا منتظر هئا پاڻهي ته ڪجهه ڪري نه ٿي سگهيا پوءِ سورة الحج جي آيت نمبر ٣٩ ۾ ڪافرن سان جهاد ڪرڻ جي اجازت ملي ۽ سورة البقره جي آيت نمبر ١٩٠ ۾ جهاد جو حڪم نازل ٿيو. حالات جي تقاضا ته بلاشڪ اها هئي ته ڪافرن سان ويڙهه ڪئي وڃي پر ڏسڻو اهو هو ته ڇا مسلمان ان پوزيشن ۾ هئا ته اهي ڪافرن جي خلاف مسلح جدوجهد ڪن؟

مسلمانن جي افرادي قوت نهايت ٿوري هئي پهرين جنگ (بدر) ۾ صرف ٽي سؤ تيرهن (٣١٣) مسلمان شريڪ ٿي چڪا هئا. مدينه منوره جو شهر ننڍو هو ۽ مڪه مڪرمه ان کان ڪيترا حصا وڏو شهر هو مدينه منوره وارن جا وسائل مڪه مڪرمه جي لحاظ سان نهايت محدود هئا مڪه مڪرمه وارن وٽ هٿيارن، دولت ۽ ٻين وسائل سان گڏ افرادي قوت به گهڻي هئي ان حالت ۾ هيءَ سورة پلاري نازل ٿي هئي.

مضمون: هن سورة ۾ ٻين مدني سورتن وانگر تشريعي احڪام بيان ٿيل آهن مثلاً جنگ جا احڪام، قيدين ۽ غنيمن جا احڪام منافقن جا احوال پر خاص ”محور“ جنهن تي هيءَ سورة ڦري ٿي سو جهاد في سبيل الله آهي هن ۾ الله عزوجل جي دشمنن ڪافرن جو ڪفر ۽ الله عزوجل جي دين کان روڪڻ بيان ڪندي سندن اعمال جو برباد هجڻ ٻڌائيندي ساڻن جنگ ڪرڻ جو حڪم ڪيل آهي تانت زمين انهن جي پليديءَ کان پاڪ رهي هن ۾ ڪافرن جي گهڻي قتل ٿيڻ کان پوءِ انهن کي قيد ۾ رکڻ جو حڪم به ٿيل آهي بعد ۾ عزت ۽ مدد حاصل ڪرڻ جون واٽون ڏسيندي مومنن جي لاءِ الله جي مدد حاصل ڪرڻ جا شرط به بيان ڪيا ويا آهن ۽ اهي آهن ان جي دين جي مدد ڪرڻ ۽ شريعت کي مضبوط ٿي وٺڻ ۽ مڪه مڪرمه جي رهاڪو ڪافرن سرڪشن کي اڳين جا برن ڪافرن جي تباهه ۽ برباد ڪرڻ جا واقعا ٻڌائي متنبه ڪيو ويو آهي هن سورة پاڪ منافقن جي حال کان به باخبر رکيو آهي ۽ آخر ۾ مومنن کي عزت ۽ مدد حاصل ڪرڻ جي واٽ وٺڻ جي دعوت ڏني آهي ۽ اهو آهي جهاد في سبيل الله ۽ باطل جي اڳيان سرخم نه ڪرڻ. دنياوي حياتيءَ کي منو ڪري انهن سان صلح نه ڪرڻ ڇو ته هيءَ حياتي نيٺ ختم ٿيڻ واري آهي. ”١“

پلايون ۽ برڪتون: هيءَ سورة پاڪ تمام ڀلاري ۽ شان واري آهي طبراني الاوسط ۾ حضرت عبدالله بن عمر رضي الله عنهما کان روايت آندي آهي ته ”نبي ڪريم صلى الله عليه وسلم جن کين مغرب جي نماز ۾ هيءَ سورة ”الَّذِينَ كَفَرُوا“ ٻڌائيندا هئا ”٢“ علماءِ عاملين لکيو آهي ته جيڪو شخص هيءَ سورة مشڪ، زعفران ۽ زم زم سان لکي ڌوئي پيئندو جيڪڏهن بيمار هوندو ته صحت مند ٿيندو ۽ جيڪڏهن ماڻهن جي نظر ۾ ڪريل آهي ته رفعت ۽ بلندي حاصل ڪندو.

وَهِيَ ثَمَانٍ وَثَلَاثُونَ آيَةً	سُورَةُ مُحَمَّدٍ مَدَنِيَّةٌ	وَأَرْبَعٌ رُّكُوعَاتٍ
۽ اها اٺئيھ آيتون	سورة محمد مدني آهي	۽ چار رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَالَهُمْ (١)

بيشڪ جن ڪفر ڪيو ۽ روڪيائون الله جي واٽ کان برباد ڪيائين عمل انهن جا

وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا

۽ جن ايمان آندو ۽ ڪيائون صالح عمل ۽ ايمان آندائون ان تي جيڪو

نَزَلَ عَلَى مُحَمَّدٍ وَهُوَ الْحَقُّ مِنْ رَبِّهِمْ وَكَفَّرَ

نازل ڪيو ويو محمد تي ۽ اهو حق آهي سندن رب وٽان ۽ مٽايائين

عَنْهُمْ سَيِّئَاتِهِمْ وَأَصْلَحَ بَالَهُمْ (٢) ذَالِكَ بِأَن

انهن کان گناهه انهن جا ۽ سينگاريائين حالت انهن جي اهو ان سببان جو بلاشڪ

الَّذِينَ كَفَرُوا اتَّبَعُوا الْبَاطِلَ وَأَنَّ الَّذِينَ آمَنُوا اتَّبَعُوا الْحَقَّ

جن كفر ڪيو تابع ٿيا باطل جا ۽ بي شک جن ايمان آندو تابع ٿيا حق جا

مَنْ رَبِّهِمْ كَذَلِكَ يَضْرِبُ اللَّهُ لِلنَّاسِ أَمْثَالَهُمْ (٣)

پنهجي رب وٽان اهڙي طرح بيان ڪري ٿو الله ماڻهن جي لاءِ سندن مثال

تفسير:

اڳين آيت ۾ ”فَهَلْ يَهْلِكُ إِلَّا الْقَوْمُ الْفَاسِقُونَ“ (پوءِ بدڪار قوم (ڪافرن) ڪان سواءِ نه هلاڪ ڪيا ويندا) جو بيان ٿيو ۽ هتان کان وري ڪافرن جي اعمال کي ضايع ۽ برباد ڪرڻ جو ذڪر ڪندي ارشاد ٿي رهيو آهي ”الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَالَهُمْ“ جن ڪفر ڪيو ۽ الله جي واٽ کان روڪيو انهن جا اعمال برباد ڪري ڇڏيائين انهن کي انهن جو ثواب نه ملندو ”١“ مطلب ته جيڪي ماڻهو حق قبول نه ٿا ڪن باطل کي چڻڙيا پيا آهن اهي ٻن خرابين جو سبب بنجندا آهن.

١- ته انهن جي پنهنجي زندگي هدايت جي نور کان محروم رهجي ٿي سموري حياتي ڌڪا ۽ ٽاپا کائڻ کانسواءِ کين ڪجهه به پلڻ نه ٿو پوي.

٢- انهن جو وجود ٻين ماڻهن جي لاءِ رڪاوٽ بنجي ٿو سندن پوئلڳ به مسلمان نه ٿيندا آهن. الله عزوجل (انهن جا اعمال ضايع ڪندو آهي) جون ٻه مرادن آهن ١- ته انهن جيڪي حضور پر نور عليه الصلوة والسلام جي خلاف سازشون ڪيون الله جلّت صفاته انهن کي ناڪام ڪيو ۽ پاڻ ئي انهن سازش جو شڪار ٿي ويا ٢- ته انهن ڪافرن، بدڪارن ۾ جيڪي دنيوي لحاظ سان چڱا اخلاق جيئن مائٽي ڳنڍڻ، قيدين کي آزاد ڪرڻ، مهمان نوازي بيت الله شريف جي حاجين جي خدمت ڪرڻ وغيره، انهن کي ان جو ڪوبه آخرت ۾ بدلو نه ملندو ڇو ته ايمان کان سواءِ اعمال جو اجر ۽ ثواب مرتب نه ٿيندو آهي. ”٢“

(١) مختصر تفسير ابن ڪثير ص ٣٣٠ جلد ٢ (٢) حاشيه صلاح الدين يوسف برترجم محمد جوناڳڙ

مطبوع سعودي عربي ص

”وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ كَفَرَ عَنْهُمْ سَيِّئَاتِهِمْ وَأَصْلَحَ بَالَهُمْ. ۱ جن ايمان آندو ۽ صالح عمل ڪيا ۽ ان تي ايمان آندائون. جيڪو (حضرت) محمد (عليه الصلوٰۃ والسلام) تي نازل ڪيو ويو آهي ۽ اهو سندن رب وٽان حق آهي انهن کان سندن برياوين متاين ۽ سندن حال کي سينگارائين مطلب ته ڪافرن جي برعڪس جيڪي سني نصيب وارا ايمان جي دولت سان مالا مال ٿيا غلط واٽ ڇڏي حق جي واٽ ورتائون صالح اعمال ڪيائون ۽ جيڪو قرآن (حضرت) محمد (عليه الصلوٰۃ والسلام) تي الله عزوجل جي طرفان نازل ڪيو ويو آهي ۽ اهو سندن پروردگار جي طرفان حق آهي ان تي ايمان آندائون، پڪا مومن بڻيا انهن تي اها مهرباني ٿيندي ته انهن جيڪي به اڳ ۾ گناهه ڪيا هوندا الله جل و علا اهي سندن دفترن مان ئي مٽائي ڇڏيندو ۽ انهن ۾ جيڪي برياوين عادتون هونديون آهي انهن کان پري ڪندي کين سهڻي اخلاق وارو بنائيندو ”بال“ لفظ جي تشريح ڪندي مفسر قرطبي لکيو آهي ته ان جي معنيٰ ۾ ٣ قول آهن ١- مجاهد ان جي معنيٰ ڪئي آهي شان ٢- قتاده ان جي معنيٰ ڪئي آهي حال ٣- حضرت ابن عباس رضي الله عنهما ان جي معنيٰ ڪئي آهي امور - مفهوم جي لحاظ سان انهن ۾ ڪو فرق ناهي ”١“ ”ذَلِكَ بِأَنَّ الَّذِينَ كَفَرُوا اتَّبَعُوا الْبَاطِلَ وَأَنَّ الَّذِينَ آمَنُوا اتَّبَعُوا الْحَقَّ مِنْ رَبِّهِمْ“ اهو ان جي ڪري جو جن ڪفر ڪيو انهن باطل جي تابعداري ڪئي ۽ جن ايمان آندو انهن پنهنجي رب جي طرفان عطا ٿيل حق جي تابعداري ڪئي ڪافرن ۽ مومنن سان جيڪو جدا جدا برتاءُ ڪيو ويندو ان جو وجهه بيان ڪندي ارشاد ٿي رهيو آهي ته ڪافر باطل جا پوڄاري آهن ۽ جيڪو شخص ڪوڙ ۽ گناهه جو واپار ڪندو لازم آهي ته اهو تباھ ۽ برباد ٿيندو ۽ جيڪو حق جي روشنيءَ ۾ هلندو ان جي پيروي ڪندو ان ڏانهن منزل پاڻ ڇڪجي ايندي. ”كَذَلِكَ يَضْرِبُ اللَّهُ لِلنَّاسِ أَمْثَالَهُمْ“ الله اهڙي طرح ماڻهن جي لاءِ سندن مثال بيان ڪري ٿو. يعني الله جل جلاله ماڻهن جي لاءِ ڀلي توڙي بري احوال کي کولي کولي بيان ڪرڻ فرمائي ٿو انهن جي اڳيان باطل جي پوڄا جي نحوست ۽ شامت ۽ حق تي هلڻ جي برڪت بيان ڪري ٿو تانت اهي باخبر رهن ۽ هر شيءِ کي ذهن ۾ چڱي طرح وهارڻ جي سوچ

رکن.

فائدا: مذڪوره آيتن مان هي فائدا ذهن ۾ اچن ٿا. ١- ”اَضَلَّ اَعْمَالَهُمْ“ ”انهن جي عملن کي برباد ڪيائين“ مان معلوم ٿيو ته بي ايمان ڪيترا به دنيوي ڀلا ڪم ڪري مسڪينن کي کاڌا ڪارائي، غريبن جي مدد ڪري ان جي دنيا ۾ واه واه ٿيندي پر ان کي آخرت ۾ ان جو ڪو ثواب نه ملندو ڇو ته ان جو مدار ايمان تي آهي. اهڙي طرح جيڪو شخص عابد، ساجد، زاهد، راتيون جاڳي عبادت ڪندڙ آهي جيڪڏهن اهو الله عزوجل يا ان جي حبيب پاڪ عليه الصلوة والسلام يا اصحاب ڪرام، امامن سڳورن ۽ اولياءِ الله جو بي ادب آهي ته ان جي عبادت به قيامت ۾ ڪنهن ڪم جي ناهي.

٢- ”وَأَمْنُوا بِمَا نَزَلَ عَلَى مُحَمَّدٍ“ (۽ ان (قرآن) تي ايمان آندائون جيڪو محمد (عليه الصلوة والسلام) تي نازل ڪيو ويو آهي) جيتوڻيڪ پهرئين جملہ ۾ ايمان ۽ صالح عمل جي ذڪر ۾ حضور پر نور عليه الصلوة والسلام جي رسالت ۽ سندن مٿان نازل ٿيڻ وارو وحي به شامل آهي پر هن ٻئي جملہ ۾ سندن پاڪ اسم مبارڪ کي صراحتاً ذڪر ڪرڻ مان مقصد هي آهي ته ايمان جو اصل بنياد خاتم النبيين عليه الصلوة والسلام جن ۽ سندن تعليم کي دل جي سچائيءَ سان قبول ڪرڻ آهي. ”١“

٣- الله عزوجل قرآن پاڪ ۾ حضرت نبي پاڪ عليه الصلوة والسلام جن جو هي مٿو نالو چئن جاين تي آندو آهي ١- سورة محمد آيت نمبر ٢. ٢- سورة الفتح آيت نمبر ٢٩ ۾ ”مُحَمَّدٌ رَسُولُ اللَّهِ“ ٣- سورة آل عمران آيت نمبر ١٤٤ ۾ ”وَمَا مُحَمَّدٌ إِلَّا رَسُولٌ“ ٤- سورة الاحزاب آيت نمبر ٤٠ ۾ ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ“ باقي هر جاء تي سندن اوصاف بيان ڪيل آهن جڏهن ته ايمان آڻڻ وقت مومن کي حضور عليه الصلوة والسلام جن جو اسم گرامي وٺڻ ضروري آهي صرف وصف سان ياد ڪرڻ ڪافي ناهي تڏهن ڪلمه طيبه ۾ ”مُحَمَّدٌ رَسُولُ اللَّهِ“ چوڻ لازم آهي. ان جي ڪري به اسم گرامي صراحت سان آندل آهي جو مٿان ڪو چوي ها ته قرآن ڪريم حضور پر نور عليه الصلوة والسلام جن تي نازل ٿيو آهي ڪنهن ٻئي تي نازل

نه ٿيو آهي.

٤- ”بِمَا نَزَلُ“ (جيڪي نازل ڪيو ويو) هتي آيل لفظ ”مَا“ مان معلوم ٿيو ته ايمان جي لاءِ انهن سڀني ڳالهين کي مڃڻ ضروري آهي جيڪي محبوب ڪريم عليه الصلوة والسلام جن رب العزة جي طرفان آنديون. انهن سان ڪنهن جيڪڏهن هڪ جو به انڪار ڪيو ته ڪافر ٿي ويندو پوءِ اها اسان کي قرآن ڪريم جي ذريعي معلوم ٿئي يا حديث پاڪ جي ذريعي ان جي ڪري جيڪڏهن ڪو فرض نماز جي رڪعتن جي تعداد جو انڪار ڪري ته ڪافر ٿي ويندو. حالانڪ ان تعداد جو ذڪر قرآن پاڪ ۾ ناهي ٥- ”وَأَمْنُوا“ (۽ ايمان آندائون) هتي ايمان کي ٻيو ڀيرو آڻڻ ۽ پهرئين ”أَمْنُوا“ لفظ تي عطف ڪرڻ آئين آهي جيئن ملائڪن تي جبريل کي عطف ڪري آندو ويو آهي. يعني تخصيص جي لاءِ، هتي عطف ڪرڻ سان مقصد صرف سندن شان جي عظمت بيان ڪرڻ آهي ڇو ته سندن ذات تي ايمان آڻڻ ئي ايمان آهي. ”١“

فَإِذَا لَقِيتُمْ الَّذِينَ كَفَرُوا فَضَرْبَ الرِّقَابِ

پوءِ جڏهن سامهون اچو انهن کي جن ڪفر ڪيو پوءِ ڪنڌ ڪٽيو

حَتَّىٰ إِذَا أَتَخْتَرُوا مَوَاهِمُهُمْ فَاشُدُّوا أَلْوَابَكُمْ

تان جو جڏهن خوب ڦٽل ڪيو واهان انهن کي پوءِ چڪي ٻڌو رسيون

فَإِمَّا مِمَّا بَعْدُ وَإِمَّا فِدَاءً حَتَّىٰ تَضَعَ الْحَرْبُ

پوءِ يا احسان ڪيو ان کان بعد ۽ يا (وٺو) فديو تانجو رکي جنگ

أَوْزَارَهَا ذَٰلِكَ وَلَوْ يَشَاءُ اللَّهُ لَآتَتْكُمْ مِنْهُم

هٿيار پنهنجا ۽ جيڪڏهن گهري الله ته پاڻ بدلو وٺي انهن کان

وَلَكِنْ لَّيْسَ بِلُؤَابِعُكُمْ بِبَعْضِ وَالَّذِينَ قُتِلُوا

۽ پر تانت آزمائي هڪڙن اوهان جن کي ٻين سان ۽ جيڪي ڪٺا وڃن ٿا

فِي سَبِيلِ اللَّهِ فَلَنْ يُضِلَّ أَعْمَالَهُمْ (٤) سَيَهْدِيهِمْ

الله جي واٽ ۾ پوءِ هرگز نه ضايع ڪندو عمل انهن جا جلد هدايت ڪندو انهن کي

وَيُصْلِحْ بَالَهُمْ (٥) وَيُدْخِلُهُمُ الْجَنَّةَ عَرَّفَهَا لَهُمْ (٦)

۽ سينگاريندو انهن جي حال کي ۽ داخل ڪندو انهن کي بهشت ۾ جو سڃاڻيائين اهو انهن کي

يَا أَيُّهَا الَّذِينَ آمَنُوا إِن تَنصُرُوا اللَّهَ يَنْصُرْكُمْ

اي ايمان وارو! جيڪڏهن مدد ڪندؤ الله جي (دين جي) ته مدد ڪندو اوهان جي

وَيُثَبِّتْ أَقْدَامَكُمْ (٧) وَالَّذِينَ كَفَرُوا فَتَعْسًا لَهُمْ وَأَضَلَّ

۽ ثابت رکندو قدم اوهان جا ۽ جن کفر ڪيو پوءِ تباهي آهي انهن جي لاءِ ۽ گم ڪندو

أَعْمَالَهُمْ (٨) ذَلِكَ بِأَنَّهُمْ كَرِهُوا مَا أُنْزِلَ اللَّهُ

عمل اوهان جا اهو ان جي ڪري جو بلاشڪ انهن ناپسند ڪيو اهو جيڪو نازل ڪيو الله

فَأَحْبَطَ أَعْمَالَهُمْ (٩) أَلَمْ يَسِيرُوا فِي الْأَرْضِ فَيَنْظُرُوا

پوءِ ضايع ڪيائين عمل انهن جا ڇا پوءِ نه گهميا زمين ۾ پوءِ ڏسن ها ته

كَيْفَ كَانَ عَاقِبَةُ الَّذِينَ مِنْ قَبْلِهِمْ دَمَّرَ اللَّهُ

ڪهڙي طرح هئي پڇاڙي انهن جي جيڪي هئا اڳي انهن کان هلاڪت موڪلي الله

عَلَيْهِمْ ذُلٌّ لِّلْكَافِرِينَ امْثَالُهَا (١٠) ذَلِكَ بَانَ لِلَّهِ

انهن تي ۽ ڪافرن جي لاءِ مثال انهن جا آهن اهو ان سببان جو بيشڪ الله

مَوْلَى الَّذِينَ آمَنُوا وَأَنَّ الْكَافِرِينَ لَمَوْلَى لَهُمْ (١١)

مددگار انهن جو آهي جن ايمان آندو ۽ بيشڪ ڪافرن ناهي ڪو مددگار انهن جو

تفسير:

اڳين آيتن ۾ بيان ٿيو ته ڪافرن باطل جي اتباع ڪئي آهي ۽ هتي انهن کي دنيا ۾ ملڻ واري سزا جو ذڪر ڪندي ارشاد ٿي رهيو آهي.

”فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ“ پوءِ جڏهن ڪافرن کي سامهون اچو ته پوءِ ڪنڌ ڪٽڻ جو ڪم ڪيو. ذهن نشين ڪرڻ گهرجي ته اڳين آيتن ۾ ڪافرن ۽ مسلمانن جي هڪ ٻئي جي ابتڙ حالتن کي بيان ڪيو ويو ۽ ان حالتن ۾ ٻنهي متضاد قوتن جو پاڻ ۾ ٽڪرڻ اڻ ٿر شئي آهي ان جي ڪري مسلمانن کي حڪم ڏنو ٿو وڃي ته جيڪڏهن جنگ کان سواءِ ڪو چارو ناهي ته سستي نه ڪيو دشمنن کي ڪهي، سندن ڪنڌ ڪٽيو ياد رکڻ گهرجي ته جنهن زماني ۾ قرآن پاڪ نازل ٿيو هو ان زماني ۾ دشمن سان منهن منهن ۾ ڏئي تلوار سان جنگ ڪرڻي پوندي هئي ان جي ڪري انهن جا ڪنڌ ڪٽڻ جو حڪم ٿيو ”١“ ”حَتَّىٰ إِذَا اتَّخَذْتُمُوهُمْ فَسُدُّوا لَوْثَاقَهُمْ“ تانجو جڏهن اوهان انهن کي چڱي طرح قتل ڪيو پوءِ رسيون چڪي ٻڌو. مطلب ته جڏهن اوهان انهن جي ڪنلن جا ڍير ڪري ڇڏيو انهن کي زخمن سان چور بنايو تانجو اهي بالڪل مقهور ۽ مجبور ٿي وڃن ته ان وقت جنگ بند ڪيو ۽ باقي جيڪي ڪافر هت لڳي ويا انهن کي سختيءَ سان رسين ۾ چڪي ٻڌي ڇڏيو ائين نه ٿئي جو اهي ڀڄي وڃن ۽ اوهان جي لاءِ نئين مصيبت پيدا ڪن.

”فَأَمَّا مَنَّا بَعْدُ وَأَمَّا فِدَاءٌ حَتَّىٰ تَضَعَ الْحَرْبُ أَوَّارَهَا“ پوءِ يا ان کان بعد انهن تي احسان ڪيو ۽ يا انهن کان جان بها وٺو تانجو جنگ پنهنجا هٿيار رکي. مطلب ته

دشمنن تي حاوي ٿيڻ کان پوءِ اوهان جي لاءِ ٻه ضرورتون آهن جنهن ۾ مصلحت سمجھو ان تي عمل ڪيو. ١- ته انهن تي احسان ڪري انهن کي آزاد بنايو ٿي سگهي ٿو ته اهي اوهان جي احسان کي ڏسي مسلمان ٿي پون.

٢- ته ان ۾ جيڪڏهن مصلحت ڏسو جو انهن کان جان بھ ڪجهه پئسا يا سامان وٺو يا پنهنجا قيدي انهن کان آزاد ڪرايو. ان ۾ به ڪيترن قسمن جا فائدا آهن. ”ذَلِكَ“ هن ذالڪ جي لفظ جي تشريح ڪندي مفسر قرآن عبدالله بن عمر شيرازي لکيو آهي ته اي الامر ذالڪ او افعلوا بهم ذالڪ ”١“ مطلب ته هي اسم اشارو ترڪيب ۾ يا مبتداء محذوف الامر جي خبر آهي يا افعلوا مقدر جو مفعول به آهي.

يعني الله عزوجل جو امر اهو آهي يا اهو امر ادا ڪيو ”وَلَوْ يَشَاءُ اللَّهُ لَانتَصَرْنَا مِنْهُمْ وَلَكِنْ لِيَبْلُوَ بَعْضُكُمْ بِبَعْضٍ“ ۽ جيڪڏهن الله گھري ها ته (پاڻ ئي) انهن کان بدلو وٺي ها ۽ پر تانت اوهان مان هڪڙن کي ٻين سان آزمائي. يعني جيڪڏهن الله عزوجل گھري ها ته اوهان کي جهاد جي تڪليف نه ڏي ها پاڻ ئي صرف ”كُنْ“ جو امر ڪري انهن کي هلاڪ ۽ برباد ڪري ڇڏي ها پر ان جي حڪمت جي تقاضا هيءَ آهي ته جنگ جو ميدان هجي حق وارا حق کي بلند ڪرڻ جي لاءِ سر ڌڙ جي بازي لڳائي بيھن ۽ ڪافر وري پنهنجي باطل جي بلنديءَ لاءِ وڙهن ۽ دنيا ڏسي ته مومن ۽ ڪافر ۾ ڪيترو فرق آهي مومن جي حياتيءَ جو مقصد الله عزوجل جي رضا حاصل ڪرڻ آهي ۽ ڪافر جي حياتي بيڪار گذري رهي آهي پوءِ جيڪو اوهان مان شهيد ڪيو وڃي اهو جنتي آهي، ۽ جيڪو هنن مان ڪنو ويو اهو جهنمي آهي. ”٢“

”وَالَّذِينَ قُتِلُوا فِي سَبِيلِ اللَّهِ فَلَنْ يُضِلَّ أَعْمَالَهُمْ“ ۽ جيڪي الله جي واٽ ۾ شهيد ڪيا ويا پوءِ انهن جي عملن کي ڪڏهن به ضايع نه ڪندو. ياد ڪرڻ گھرجي ته جڏهن احد جي جنگ ۾ گھڻا مسلمان شهيد ٿيا هئا ۽ ڪيترا زخمي تڏهن ابوسفیان جيڪو ان وقت تائين مسلمان نه ٿيو هو ان نعرو هنيو ته ”أَعْلَ هُبُل! اي هبل (بت) بلند ره. ته مسلمانن ان جي جواب ۾ نعرو هنيو ”اللَّهُ أَعْلَىٰ وَأَجَلُّ“ الله بلند ۽ بالا آهي ابو سفیان چيو ته هي احد جي جنگ وارو ڏينهن بدر جي جنگ واري شڪست

جو پلاند ٿيو ۽ جنگ پاسا ورائيندي رهندي آهي ڪڏهن هڪ ڌر غالب هوندي آهي ته ڪڏهن ٻي ڌر ڪامياب ٿيندي آهي نبي ڪريم عليه التحية والتسليم جن پنهنجن اصحابن سڳورن رضي الله عنهم کي فرمايو ته اوهان انهن کي جواب ۾ چئو ته ”اوهان اسان سان برابريءَ جي دعوى ڪيئن ٿا ڪري سگهو؟ اسان جا شهيد الله وٽ جيئرا آهن ۽ اوهان جا ڪٿل جهنم جو پارڻ آهن مشرڪن چيو ته ”أَنْ لَّنَا الْعِزَّةُ وَلَا عِزَّةٌ لَّكُمْ“ (اسان جو عزتي (بت) آهي ۽ اوهان جو عزتي ڪونهي) مسلمانن انهن جي جواب ۾ چيو ته اللَّهُ مَوْلَانَا وَلَا مَوْلَى لَكُمْ“ الله اسان جو مولا (مددگار) آهي ۽ اوهان جو ڪوبه مددگار ناهي. ”١“

مذڪوره آيت جو مطلب ته جيڪي الله جي واٽ ۾ شهيد ڪيا ويا الله انهن جا اعمال ڪڏهن به ضايع نه ڪندو بلڪ انهن جي لاءِ وڏو اجر ۽ گهڻو ثواب آهي ڇو ته انهن الله عزوجل جي ڪلمه کي بلند ڪرڻ جي لاءِ سرن جا سودا ڪيا انهن جا اعمال مقبول ۽ وڌندڙ آهن جن جا نتيجا دنيا ۽ آخرت ۾ ظاهر ٿيندا رهندا. ”٢“ ”سَيَهْدِيهِمْ وَيُصْلِحُ بَالَهُمْ“ جلد انهن کي رهنمائي ڪندو ۽ سندن حال کي ٺاهيندو مطلب ته انهن کي الله جل شانہ جي رضا جي شان واري منزل ۽ جنت جي بلند مقام تي پهچائيندو انهن جي حالات کي سهڻو بنائي سينگاريندو انهن کان جيڪي غلطيون ٿيون هونديون جيڪي گناه ڪيا هوندا ٿون کين سڀ معاف ڪيا ويندا. ”وَيُدْخِلُهُمْ الْجَنَّةَ عَرَّفَهَا لَهُمْ“ ۽ انهن کي جنت ۾ داخل ڪندو جنهن جي انهن کي سڃاڻپ ڪرائي ڇڏي اٿس يعني جنهن جنت جو کين سمورو احوال انبياءِ عظام عليهم الصلوة والسلام ۽ صحيح وجد ان سان معلوم ٿي چڪو آهي ان ۾ داخل ڪيا ويندا ۽ اتي پهچڻ کان پوءِ هر هڪ جنتي ڪنهن جي ٻڌائڻ کان سواءِ ئي پنهنجي محلات کي سڃاڻندو ان جي دل جي ڪشش اوڏانهن هوندي ان ڏانهن وڃڻ ۾ ان کي ڪا پل نه ٿيندي ڇڻ ته اصل اتي جا رهاڪو هئا. حضرت ابو سعيد خدری رضي الله عنه کان روايت آهي ته رسول الله صلى الله عليه وسلم جن فرمايو ته ”جڏهن مومن باهم کان ڇٽندا ته جنت ۽ دوزخ جي وچ ۾ هڪ پل وٽ پاڻ ۾ هڪ

ٻئي سان ڪيل زيادتين جي ڇنڊڇاڻ جي لاءِ روڪيا ويندا تانجو جڏهن پاڪ، صاف ڪيا ويندا ته کين جنت ۾ داخل ٿيڻ جي موڪل ڏني ويندي مون کي ان ذات جو قسم آهي جنهن جي قدرتي هٿ ۾ منهنجو ساه آهي ته انهن مان هر هڪ پنهنجي بهشتي گهر جو دنيا واري گهر کان وڌيڪ واقف هوندو. ”١“ ”يَا أَيُّهَا الَّذِينَ آمَنُوا إِن تَنصُرُوا اللَّهَ يَنصُرْكُمْ وَيُثَبِّتْ أَقْدَامَكُمْ“ اي ايمان وارا! جيڪڏهن اوهان الله جي (دين جي) مدد ڪندؤ ته الله اوهان جي مدد ڪندو ۽ اوهان جي قدمن کي ثابت رکندو مطلب ته جيڪڏهن اوهان الله عزوجل جي دين ۽ ان جي پياري نبي عليه الصلوة والسلام جي مدد ڪندؤ ته الله اوهان جي هر ميدان ۾ خاص ڪري جنگ جي ميدان ۾ مدد ڪندو ۽ اسلام ۽ اطاعت تي ثابت قدم رهندؤ.

”وَالَّذِينَ كَفَرُوا فَتَعْسَالَهُمْ وَأُضِلْ أَعْمَالُهُمْ“ ۽ جن ڪفر ڪيو پوءِ انهن جي لاءِ هلاڪت آهي ۽ انهن جا اعمال برباد ڪندو. هتي ڪافرن جو حال بيان ٿي رهيو آهي. يعني ڪافرن جي لاءِ تباهي ۽ هلاڪت آهي پاڻ جيڪي ڪم ڪيائون، ڪفر ۾ مال لتايائون، سر وڃايائون انهن جي نتيجي ۾ کين ذلت ۽ خواريءَ کان سواءِ ڪجهه نه مليو آهي نه ملندو.

”ذَلِكَ بِأَنَّهُمْ كَرِهُوا مَا أُنْزِلَ اللَّهُ فَاحْبَطَ أَعْمَالَهُمْ“ اهو ان جي ڪري جو انهن الله جي نازل ڪيل (قرآن) کي ناپسند ڪيو پوءِ سندن اعمال ضايع ڪري ڇڏيائين مطلب ته انهن الله عزوجل جي نازل ڪيل ڪتاب قرآن ڪريم کي، ان ۾ ذڪر ڪيل شرعي تڪليفن جي ڪري پسند نه ڪيو، ڇو ته انهن ۾ لذتن ۽ نفساني خواهشات کي ڇڏڻو پوي ٿو ۽ پليد نفس شرعي ڳالهين ۽ پابندين کي ناپسند ۽ شهوتن ۾ چڙو اڳيءَ کي پسند ڪندا آهن ۽ جيڪو نفس جي هر خواهش جي اتباع ڪندو ته ڪافر ٿي ويندو پوءِ الله ان جا سڀ عمل برباد ڪندو ان جي ڪري انسان کي گهرجي ته پنهنجي نفس سان ايترو جهاد ڪري جو اهو الله جل شانہ جي رضا جو طالب بنجي وڃي. ”٢“

”أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ دَمَّرَ اللَّهُ عَلَيْهِمْ“ ڇا پوءِ زمين ۾ سير نه ڪيائون پوءِ ڏسن ها ته جيڪي انهن کان اڳي هئا

انهن جي پڇاڙي ڪيئن ٿي هئي ”تباهي وڌي الله انهن تي“ يعني انهن جا سر، اولاد ۽ مال ملڪيتون هلاڪ ڪري ڇڏيائين مطلب ته انهن زمين ۾ گهمي ڏٺو آهي ته پهرئين قومن مان ڪافرن جا گهر ڪيئن ويران لڳا پيا آهن پوءِ به سبق نه ٿا سکن ”وَلِلْكَافِرِينَ امثالُهَا“ ۽ ڪافرن جي لاءِ انهن جا مثال آهن يعني اڳين هلاڪ ڪيلن جهڙا عذاب مقرر ڪيل آهن. ”۱“ ”ذَلِكَ بِأَنَّ اللَّهَ مَوْلَى الَّذِينَ آمَنُوا“ اهو ان جي ڪري جو الله انهن جو مولا آهي جن ايمان آندو. مطلب ته ظاهري صورت جي اعتبار سان اعمال ۽ جدوجهد ته سڀني ڪئي اهل ايمان به مال خرچ ڪيا ته ڪافرن به. مومن به جنگ جي ميدان ۾ زخمي ٿيا ته ڪافر به پوءِ ڇا وجه هو جو نتيجا بالڪل مختلف نڪتا؟ ٻڌايو وڃي ٿو ته وجه بالڪل ظاهر آهي. اهو هيءُ ته الله مومنين جو مولا، مددگار ۽ ناصر آهي مومنين سڀ ڪجهه ان کي راضي ڪرڻ جي لاءِ قربان ڪيو هو تڏهن اهي ڪامياب رهيا.

”وَأَنَّ الْكَافِرِينَ لَمَوْلَىٰ لَهُمْ“ ۽ بلاشڪ ڪافرن جو ڪو مددگار ناهي ڇو ته انهن بتن کي راضي ڪرڻ جي لاءِ سڀ ڪجهه ڪيو هو پر اهي ڪجهه ڪري نه ٿا سگهن.

فائدو: مذڪوره آيتن مان هي فائدا ذهن ۾ اچن ٿا. ۱- آيت نمبر ۴ مان ٻه مسئلا معلوم ٿين ٿا ۱- ته جڏهن جنگ جي ذريعي ڪافرن جو زور ٿئي ته انهن کي قتل ڪرڻ جي بجاءِ قيد ڪيو وڃي پوءِ انهن جنگي قيدين جي متعلق مسلمانن کي ٻه اختيار ڏنا ويا آهن هڪ هي ته انهن کي معاوضه يا فديي وٺڻ کان سواءِ انهن تي احسان ڪري انهن کي ڇڏيو وڃي ٻيو ته انهن کان فديو ورتو وڃي. فديو هي به ٿي سگهي ٿو جو اسان جا ڪجهه مسلمان انهن وٽ قيد هجن اهي آزاد ڪرايا وڃن ۽ هي به جو انهن کان مال وغيره وصول ڪيو وڃي مگر هي حڪم سورة انفال ۾ آيل حڪم جي خلاف آهي جنهن ۾ فديو وٺي ڇڏڻ جي منع آهي ان جي ڪري اڪثر اصحابن ۽ فقيهن جو قول آهي ته سورة انفال جي آيت کي سورة محمد جي هن آيت منسوخ ڪري ڇڏيو آهي حضرت عبدالله بن عمر، حسن، عطاءُ اڪثر اصحابن ۽ فقهاء مان ثوري، شافعي، احمد ۽ اسحاق رحمهم الله تعاليٰ جو اهو مذهب آهي.

حضرت ابن عباس رضي الله عنهما فرمايو ته بدر جي جنگ ۾ مسلمانن جي قلت هجڻ جي ڪري احسان ڪرڻ ۽ فديو وٺڻ کان روڪيو ويو ۽ وري جڏهن مسلمانن جي ڪثرت ٿي ته سورة محمد ۾ ان جي اجازت ڏني وئي ۽ اهو ئي قول صحيح ۽ مختار آهي ڇو ته نبي پاڪ عليه الصلوة والسلام جن پاڻ به ان تي عمل ڪرڻ فرمايو ۽ ڪائنن بعد خلفاء راشدين به ان تي عمل ڪيو. ان جي ڪري هيءَ آيت سورة انفال جي آيت لاءِ منسوخ ڪندڙ آهي وجهه هي آهي ته سورة انفال جي آيت بدر جي جنگ واري موقعي تي سنه ٢ هجريءَ ۾ نازل ٿي هئي ۽ رسول الله صلى الله عليه وسلم جن سنه ٦ هجريه دوران غزوه حديبيه ۾ جن قيدين کي معاوضي کان سواءِ آزاد ڪيو هو اهو سورة محمد جي هن مذڪوره آيت جي مطابق هو.

امام اعظم جو مختار مذهب به جمهور صحابه ۽ فقهاء جي مطابق آزاد ڪرڻ جي جواز وارو آهي ”١“ ڳالهه جو خلاصو هي آهي ته مسلمانن جي امير کي اختيار آهي ته حالات ۽ ضرورت جي مطابق جيڪا صورت بهتر ۽ مناسب سمجهي ان تي عمل ڪري رسول الله صلى الله عليه وسلم جن ۽ خلفاء راشدين رضي الله عنهم جي عمل مان ثابت آهي ته جنگي قيدين کي ڪڏهن قتل ڪيو ويو، ڪڏهن غلام بنايو ويو، ڪڏهن معاوضو وٺي ڇڏيو ويو ته ڪڏهن مفت ۾ آزاد ڪيو ويو ۽ ان کان پوءِ ان لکيو آهي ته جن آيتن کي ناسخ ۽ منسوخ قرار ڏنو ويو آهي انهن مان ڪابه ناسخ ۽ منسوخ ناهي درحقيقت اهي سڀ محڪم آيتون آهن. ”٢“

٢- وَلَوْ يَشَاءُ اللَّهُ لَانتَصَرْنَا مِنْهُمْ (۽ جيڪڏهن الله گهري ها ته پاڻ انهن کان بدلو وٺي ها) هن آيت ۾ جهاد جي جائز هجڻ جي هڪ حڪمت بيان ڪيل آهي. ڇو ته جيڪڏهن الله عزوجل سڌو عذاب نازل ڪري ڪافرن کان انتقام وٺي ها ته به ڪري سگهي پيو پر ان جهاد جو حڪم ڏنو جو حقيقت ۾ هڪ رحمت آهي جيئن اڳين امتن تي شرڪ ۽ ڪفر جي ڪري آسماني عذاب آيا هئا هن امت تي به اچي سگهيا ٿي مگر رحمة للعالمين صلى الله عليه وسلم جي برڪت سان هن امت کي اهڙن عام عذابن کان بچايو ويو آهي ۽ شرعي جهاد کي ان جو قائم مقام ڪيو ويو آهي جنهن ۾ عام عذاب جي لحاظ سان وڏيون سهوليتون ۽ مصلحتون آهن هڪ اها

سهولت ته عام عذاب ۾ پوريون قومون مرد، عورتون ۽ ٻار ٻچا، مال وغيره سڀ تباھ ٿي ويندا آهن ۽ جهاد ۾ عورتون ۽ ٻار ته امن ۾ آهن پر مرد به صرف اهي ان جي ضد ۾ ايندا آهن جيڪي الله عزوجل جي دين جي حفاظت ڪندڙن جي مقابلي ۾ وڙهڻ لاءِ اچي بيهندا آهن پوءِ انهن مان به سڀ قتل نه ڪيا ويندا آهن گهڻن کي ايمان ۽ اسلام جي دولت نصيب ٿيندي آهي. جهاد جي شرعي حڪم هجڻ جي هڪ ڀلائي هيءَ به آهي جو ان جي ذريعي جنگ ڪرڻ وارين ٻنهي ڌرين مسلمانن ۽ ڪافرن جو امتحان به ٿي ويندو آهي ته ڪير الله عزوجل جي حڪم تي پنهنجي جان ۽ مال قربان ڪرڻ لاءِ تيار آهي ۽ ڪير سرڪشي ۽ ڪفر تي چمي بيهي ٿو يا اسلام جا روشن دلائل ڏسي اسلام قبول ڪري ٿو.

٣- **اِنْ تَنْصُرُوا اللَّهَ يَنْصُرْكُمْ وَيُثَبِّتْ اَقْدَامَكُمْ** (جيڪڏهن اوهان الله جي مدد ڪندؤ ته اوهان جي مدد ڪندو ۽ اوهان جي قدمن کي ثابت رکندو) - مان معلوم ٿيو ته جيڪو به الله عزوجل جي رضا لاءِ ميدان ۾ لهندو پوءِ اهو جهاد هجي يا مناظره ته الله عزوجل ان جي مدد ڪندو ۽ اهڙن ٻانهن کي پلصراط تان ثابت قدم رکندي پار پچائيندو.

٤- **ذَالِكَبَيِّنٌ لِّلَّهِ مَوْكِي الَّذِيْنَ اٰمَنُوْا** (اهو ان جي ڪري جو الله انهن جو مددگار آهي جن ايمان آندو) هتي مولا جي معنيٰ مددگار آهي شيعا ”من كنت مولاه فعلي مولاه“ (جنهن جو مان مولا آهيان علي به ان جو مولا آهي) ۾ مولا جي معنيٰ خليفو، جانشين ڪندا آهن پر هن حديث ۾ مولا جي لفظ جي معنيٰ به مددگار آهي جيڪڏهن مولا جي معنيٰ اها نه ورتي ويندي ته پوءِ الله عزوجل جي شان ۾ آيل لفظ مولا جي معنيٰ خليفو ۽ جانشين ڪيئن ٿيندي؟

حديث جو مطلب آهي ته جنهن جو مان نبي (عليه الصلوة والسلام) مددگار آهيان علي به ان جو مددگار آهي.

اِنَّ اللّٰهَ يَدْخُلُ الَّذِيْنَ اٰمَنُوْا وَعَمِلُوا الصّٰلِحٰتِ جَنَّٰتٍ

بيشڪ الله داخل ڪندو انهن کي جن ايمان آندو ۽ ڪيائون صالح عمل بهشتن ۾ جو

تَجْرِي مِنْ تَحْتِهَا الْأَنْهَارُ وَالَّذِينَ كَفَرُوا يَتَمَتَّعُونَ وَ

وهن ٽيون هيٺان انهن جي نهرون ۽ جن کفر ڪيو نفعو وٺن پيا ۽

يَاكُلُونَ كَمَا تَأْكُلُ الْأَنْعَامُ وَالنَّارُ مَشْوَى لَهُمْ (١٢)

ڪائين پيا جيئن ڪائين ٿا چوپايا جانور ۽ (جهنم جي) باهه جاءِ انهن جي آهي

وَكَايْنٍ مِّنْ قَرْيَةٍ هِيَ أَشَدُّ قُوَّةً مِّنْ قَرْيَتِكَ الَّتِي

۽ ڪه ٽيئي ڳوٺ آهي وڌيڪ قوت ۾ هئا تنهنجي ڳوٺ کان جنهن

أَخْرَجَتْكَ أَهْلُكُنْهُمْ فَلَا نَاصِرَ لَهُمْ (١٣) أَفَمَنْ كَانَ عَلَىٰ بَيْنَةٍ

ڪڍيو تو کي هلاڪ ڪيو سون انهن کي پوءِ ناهي ڪو مددگار انهن جو ڇا پوءِ جيڪي آهن روشن دليل تي

مِّنْ رَبِّهِ كَمَنْ زَيْنَ لَهُ سُوءُ عَمَلِهِ وَاتَّبَعُوا أَهْوَاءَهُمْ (١٤)

پنهنجي رب وٽان ان جهڙا آهن جو سينگاريو ويو انهن جي لاءِ برو عمل انهن جو ۽ تابع ٿيا پنهنجن خواهشن جا

مَثَلُ الْجَنَّةِ الَّتِي وُعِدَ الْمُتَّقُونَ فِيهَا أَنْهَارٌ مِّنْ مَّاءٍ غَيْرِ آسِنٍ

مثال جنت جو وعودو ڏنا ويا متقي ان ۾ نهرون آهن پاڻي نه بدبودار ٿيندڙ جون

وَأَنْهَارٌ مِّنْ لَّبَنٍ لَّمْ يَتَغَيَّرْ طَعْمُهُ وَأَنْهَارٌ مِّنْ خَمْرٍ لَّذَّةٌ لِلشَّرِيبِ

۽ نهرون ڪير جون جو نه ڦريو ان جو ڏاڻقو ۽ نهرون شراب جون جيڪو لذت آهي پيئندڙن جي لاءِ

وَأَنْهَارٌ مِّنْ عَسَلٍ مُّصَفًّى وَلَهُمْ فِيهَا مِن كُلِّ الثَّمَرَاتِ وَمَغْفِرَةٌ

۽ نهرون ماڻهي صاف ڪيل جون ۽ انهن جي لاءِ انهن ۾ هر قسم جا ميوو هوندا ۽ بخشش

مَنْ رَبَّهُمْ كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا

سندن رب وٿان ان وانگر هوندا جو اهو هميشه رهندڙ هوندو باهه ۽ پياريا ويندا پاڻي گرم

فَقَطَّعَ أَمْعَاءَهُمْ. (١٥)

پوءِ وڍيندو آندا انهن جا.

تفسير:

اڳين آيتن ۾ ڪافرن جي لاءِ مولا نه هجڻ ۽ مومنن جي لاءِ مولا هجڻ جو بيان هو ۽ هتي وري انهن جو ئي ذڪر ڪندي ارشاد ٿي رهيو آهي ”اِنَّ اللّٰهَ يَدْخُلُ الَّذِيْنَ اٰمَنُوْا وَعَمِلُوا الصّٰلِحٰتِ جَنَّٰتٍ تَجْرِيْ مِنْ تَحْتِهَا الْاَنْهٰرُ“ بلاشڪ الله انهن (بانهن) کي جن ايمان آندو ۽ صالح عمل ڪيا انهن بهشتن ۾ داخل ڪندو جن جي هيٺان نهرون وهن پيون“ مطلب ته اهل ايمان نيت جي خلوص ۽ سهڻي عمل جي برڪت سان انهن بهشتن ۾ داخل ٿيندا جن جي هيٺان نهرون پيون وهن هنن الله عزوجل جي پيارن ايمان سان گڏ اهڙا پلا عمل به ڪيا جن سان انهن تي الله عزوجل راضي ٿيو. ”وَالَّذِيْنَ كَفَرُوْا يَتَمَتَّعُوْنَ وَيَاْكُلُوْنَ كَمَا تَاْكُلُ الْاَنْعَامُ وَالنّٰارُ مَشْوٰى لَهُمْ“ ۽ جن ڪفر ڪيو نفعو وٺن ٿا ۽ (اٺين) ڪاٺين پيا جيئن چوپايا ڪائيندا آهن. مطلب ته ڪافرن پنهنجي زندگيءَ جو صحيح مقصد نه سڃاتو ساري زندگي عيش ۽ عشرت ۾ گذاري رهيا آهن چوپاين جانورن وانگر ڪاٺ ۽ پيٽ ڀرڻ ۾ پورا آهن آخرت ۾ انهن جي جاءِ جهنم جي پڙڪندڙ باهه آهي.

”وَكَايْنِ مِنْ قَرْيَةٍ هِيَ اَشَدُّ قُوَّةً مِنْ قَرْيَتِكَ الَّتِيْ اَخْرَجْتَكَ مِنْهَا“ گهڻائي اهڙا ڳوٺ هئا جيڪي تنهنجي ان ڳوٺ کان طاقت ۾ وڌيڪ هئا جن تو کي ڪڍي ڇڏيو.

شان نزول: مفسرن پلارن لکيو آهي ته هي آيت ان وقت نازل ٿي هئي جڏهن نبي پاڪ عليه الصلوة والسلام جن مڪه مڪرمه مان مدينه منوره ڏانهن هجرت ڪري نڪتا ۽ ان ڏينهن مڪه مڪرمه ڏانهن بهاري فرمايائون ته: تون الله جي شهرن مان مون کي وڌيڪ پيارو آهين جيڪڏهن تنهنجا رهاڪو مون کي تو مان نه

ڪين ها ته مان تو مان نه نڪران ها. ”١“ مطلب ته اي حبيب ڪريم! عَلَيْكَ الصلوة والسلام جن اوهان جي ڳوٺ وارن اوهان کي اوهان جي شهر مڪه مڪرمه مان هجرت ڪرائي ڪڍيو آهي گهڻائي شهر انهن کان قوت ۾ سخت ۽ ڏاڍا هئا ”أَهْلَكْنَهُمْ فَلَنَا صِرَ لَهُمْ“ اسان انهن کي هلاڪ ڪيو پوءِ ڪوبه انهن جي مدد ڪندڙ نه هو. هن ۾ مڪه مڪرمه ۾ رهندڙن قريشي ڪافرن کي متنبه ڪيو ويو آهي ته اوهان جنهن سنگدليءَ سان نبي ڪريم عليه التحية والتسليم کي مڪه مڪرمه مان نڪرڻ تي مجبور ڪيو آهي اهو ڪو معمولي ڪم ناهي جو ان تي اوهان کي ڪا سزا نه ملندي بلڪ اوهان کان اڳي جن قومن پنهنجن نبين علي نبينا وعليه الصلوة والسلام سان اهڙو سلوڪ ڪيو آهي جيتوڻيڪ اوهان کان وڌيڪ طاقتور قومون هيون پر اسان انهن کي هلاڪ ڪيو ته انهن جي مدد ڪرڻ وارو ڪير به نه هو.

”أَفَمَنْ كَانَ عَلَىٰ يَمِينِهِ مِّن رَّبِّهِ كَمَنْ زَيْنَ لَهُ سُوءُ عَمَلِهِ وَاتَّبَعُوا أَهْوَاءَهُمْ“ ڇا پوءِ جيڪو پنهنجي رب جي طرفان روشن دليل تي آهي ان وانگر آهي جنهن جي لاءِ ان جو برو عمل سينگاريلو ويو آهي ۽ انهن پنهنجن خواهشن جي اتباع ڪئي مقصد ته هڪ شخص نهايت کليل سيني، فهم ۽ بصيرت سان سچائيءَ جي صاف ۽ ڪشادي رستي تي هلي رهيو آهي ۽ ٻيو انڌيري ۾ پيل ڌڪا کائي پيو بي تميز هجڻ جي ڪري بري ڪم کي سهڻو سمجهي ٿو پلي ۽ بچڙي ڪم ۾ فرق نه ٿو ڪري خواهشات نفسانيءَ جي اتباع ۾ رڌل آهي ڇا انهن ٻنهي جو انجام هڪ جهڙو ٿي سگهي ٿو؟ ائين ڪڏهن به نه ٿيندو ڇو ته اهو الله عزوجل جي حڪمت ۽ عدل جي شان جي خلاف آهي.

”مَثَلُ الْجَنَّةِ الَّتِي وُعدَ الْمُتَّقُونَ فِيهَا أَنْهَارٌ مِّن مَّاءٍ غَيْرِ آسِنٍ“ ان جنت جو احوال جنهن جو پرهيزگارن سان وعدو ڪيل آهي ان ۾ پاڻيءَ جون نهرون آهن اهو پاڻي بدبودار نه هوندو. يعني ان جي لذت ۽ ذائقو نه مٽبو نه کٽو هوندو نه ان ۾ ڪنهن قسم جي ڌپ هوندي ۽ نه کائڻ ۾ خراب هوندو. ”٢“

”وَأَنْهَارٌ مِّن لَّيْنٍ لَّمْ يَتَغَيَّرْ طَعْمُهُ“ ۽ ڪير جون نهرون جن جو ذائقو به ڦريل نه

هوندو. يعني دنيا جي کير وانگر نه هوندو جو گهڻو وقت رکڻ جي ڪري ڦٽي پوي وڏي مدت گذرڻ جي باوجود به ان جي مزي ۾ فرق نه ايندو.

”وَأَنهَرُ مِنْ حَمَرٍ لَذَّةٍ لِلشَّرِيبِينَ“ ۽ پيئندڙن جي لاءِ لذت ڏيندڙ شراب جون نهرون. يعني اتي جي شراب ۾ خالص لذت ۽ مزو هوندو نه ڪوڙو هوندو نه نشو ڪندڙ هوندو.

”وَأَنهَرُ مِنْ عَسَلٍ مَّصْفًى“ ۽ نهايت صاف ماکي ۽ جون نهرون يعني صاف شفاف ماکي جنهن ۾ ڪابه نه وڻندڙ ڪيفيت نه هوندي.

”وَأَلْهَمُ فِيهَا مِنْ كُلِّ الثَّمَرَاتِ وَمَغْفِرَةً مِّن رَّبِّهِمْ“ ۽ ان ۾ انهن جي لاءِ هر قسم جا ميوا هوندا ۽ سندن رب جي طرفان مغفرت هوندي. مطلب ته جنت ۾ پرهيزگارن جي لاءِ هر قسم جا ميوا ڪجور، انگور، صوف، ڏاڙهون، ترنجبين، انجیر وغيره اهڙا هوندا جن جو دنيا ۾ ڪو مثال ناهي. ”۱“ اها نعمت ته انهن کي حاصل ٿيندي پر کين هر گناهه جي مغفرت ڏئي جنت ۾ داخل ڪيو ويندو جتي ڪڏهن سندن گناهه جو ذڪر به نه ڪيو ويندو نه کين اهي ذهن ۾ آندا ويندا.

”كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ“ ان وانگر جيڪو هميشه باهه ۾ رهندڙ هوندو ۽ گرم پاڻي پياريا ويندا پوءِ انهن جا آندا وڍي ڇڏيندو. مطلب ته جنت ۾ رهندڙ لطف ۽ سرور جي زندگي گذاريندڙ سان ان بدنصيب جي ڪهڙي نسبت جيڪو پنهنجن ٻرن کمن جي ڪري جهنم ۾ هميشه جي لاءِ داخل ڪيو ويو. انهن کي اهڙو ٽچڪندڙ گرم پاڻي پياريو ويندو جو سندن آندن کي وڍي ٽڪرا ٽڪرا ڪري ڇڏيندو.

فائدا: مذڪوره آيتن مان هي فائدا حاصل ٿين ٿا.

۱- تَجَرُّى مِّن نَّحْتِهَا الْأَنهَرُ (انهن جي هيٺان نهرون وهن پيون).

هن مان معلوم ٿيو ته جنت ۾ نهر هوندي درياءُ يا بحر نه هوندو پتن وجهن جي ڪري. ۱: هڪ ته نهر قبضي ۾ هوندي آهي بحر قبضي ۾ نه هوندو آهي. ۲: پيو ته نهر ۾ حسن هوندو آهي بحر ۾ اهو نه هوندو آهي اهو ڪيڏانهن کان ڪيڏانهن پيو وهندو آهي. ۳: ٿيون ته نهر صرف فائدو ڏيندي آهي پر بحر ڪڏهن

ڪڏهن سيلاب جي ذريعي نقصان به ڏيندو آهي. ٤: چوٿون ته نهر ڪڏهن ڪڏهن گهرن تائين به پهچائي ويندي آهي بحر ائين نه ڪري سگهيو آهي هتي انهر جمع ان جي ڪري آندو ويو جو جنت ۾ چار نهرون هونديون پاڻيءَ جي، ڪير جي، خالص ماکيءَ جي ۽ پاڪ صاف شراب جي جن جو حسن اسان جي سمجھ کان ٻاهر آهي.

٢- ”وَالَّذِينَ كَفَرُوا يَتَمَتَّعُونَ“ (۽ جن ڪفر ڪيو نفعو وٺن ٿا) مان واضح ٿيو ته ڪافر دنياوي نعمتون ۽ نفعاً حاصل ڪري انهن ۾ محو ۽ مست رهن ٿا ۽ مومن انهن نعمتن کي آخرت جي لاءِ وسيلو ۽ ذريعو بنائي انهن مان هميشه فائدو حاصل ڪندو رهندو آهي ان جا صدقا ۽ خيرتون ان کي قبر ۾ فائدو ڏين ٿا ۽ کائڻ، پيئڻ کان پوءِ جيڪا رب پاڪ جي عبادت ڪيائين اها ان کي محشر ۾ به ڪم اچي ٿي.

٣- ”وَيَاكُلُونَ كَمَا تَأْكُلُ الْأَنْعَامُ“ (۽ ائين کائڻ ٿا جيئن چوپايا جانور کائيندا آهن) هن مان معلوم ٿيو ته جيڪو شخص حلال ۽ حرام ۾ فرق نه ڪري ۽ جيڪو به اڳيان اچي کائي ڇڏي اهو جانور وانگر بلڪ ان کان به برو آهي ڇو ته جانور عقل کان خالي آهي هي عقلمند آهي وري به اهو سَنگهي پوءِ کائي ٿو ۽ هي ائين ئي کائي ڇڏي ٿو ۽ جيڪو صرف جسماني راحت جي لاءِ کائي اهو جانور ئي آهي مومن رب جي عبادت ۾ قوت حاصل ڪرڻ جي لاءِ ئي کائيندو آهي. ”١“

٤- ”مَنْ قَرَّبَتْكَ“ (اوهان جي ڳوٺ مان) هتي مراد مڪه مڪرمه آهي. هجرت کان اڳي حضور پاڪ عليه الصلوة والسلام جن کي ان سان محبت گهڻي هئي ۽ هجرت کانپوءِ کين مدينه منوره سان محبت گهڻي هوندي هئي نسيم الرياض ۾ آهي ته هجرت کان اڳي مڪه مڪرمه افضل هو ۽ هجرت کان پوءِ مدينه منوره افضل آهي

٥- ”أَفَمَنْ كَانَ عَلَىٰ بَيِّنَةٍ مِّن رَّبِّهِ“ (ڇا پوءِ جيڪو پنهنجي رب جي طرفان روشن دليل تي آهي) هن مان مراد سڀ مسلمان آهن جن جا عقائد ۽ اعمال قرآن، سنت، اجماع ۽ مجتهدن جي قياس سان ثابت آهن مومن کي پنهنجي دين جي حقانيت تي ڪامل يقين هوندو آهي ڪافر کي پنهنجي دين تي يقين نه هوندو آهي ان جي ڪري بيماريءَ جي حالت ۾ مسلمانن کان ڦيٽو تعويد ڪرائيندو آهي اولياءَ ڪرام جي مزارن تي ويندو آهي.

٥- "وَلَهُمْ فِيهَا مِنْ كُلِّ الثَّمَرَاتِ" (۽ انهن جي لاءِ ان ۾ هر قسم جي ميون مان هوندا) مان معلوم ٿيو ته جنت ۾ هر قسم جا ميوا هميشه هوندا نه موسم جا پائبنڊ نه انهن جي کائڻ تي ڪا روڪ ٽوڪ، دنيا ۾ سڀ ميوا هڪ جاءِ تي نه ٿيندا آهن ۽ سڀئي ميوا هر وقت نه ٿيندا آهن ۽ هر ڪنهن جي طبع موافق به نه هوندا آهن "من" جي لفظ مان معلوم ٿيو ته جنت جا ميوا ڪثرت جي باوجود قدرت جي خزانن مان بعض آهن ان جي ڪري "مِنْ" تبضيئه ۽ "كُلِّ الثَّمَرَاتِ" جي لفظ "ڪل" ۾ ڪو تعارض ناهي "من" به درست آهي ته "ڪُلِّ" به صحيح آهي.

وَمِنْهُمْ مَنْ يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا

۽ انهن مان اهو به آهي جيڪو ڪن ڏئي ٻڌي ٿو تودانهن تانجو جڏهن نڪتا تو وٽان ته چيائون

لِلَّذِينَ أُوتُوا الْعِلْمَ مَاذَا قَالَ أَنفَأَ قُلُوبُ الَّذِينَ أُولَٰئِكَ الَّذِينَ طَبَعَ اللَّهُ عَلَىٰ

انهن کي جيڪي ڏنا ويا علم ته ڇا فرمايائين هيئنر اهي ئي آهن جو مهر هنئي الله

قُلُوبَهُمْ وَاتَّبَعُوا أَهْوَاءَهُمْ (١٦) وَالَّذِينَ اهْتَدَوْا زَادَهُمْ هُدًى

انهن جي دلين تي ۽ تابع ٿيا پنهنجن خواهشن جا ۽ جن وات ورتي وڌايائين انهن کي هدايت

وَأَنَّهُمْ تَقَوُّهُمْ (١٧) فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً

۽ ڏٺائين انهن کي سندن تقوىٰ پوءِ نه ٿا انتظار ڪن مگر قيامت جو ته اچي انهن وٽ اوچتو

فَقَدْ جَاءَ أَشْرَاطُهَا فَأَنَّىٰ لَهُمْ إِذَا جَاءَهُمْ ذِكْرُهُمْ (١٨)

پوءِ تحقيق آيون ان جون نشانين پوءِ ڪٿي آهي انهن جي لاءِ انهن جو سمجهڻ جڏهن ايندي انهن وٽ قيامت

تفسير:

اڳئين آيت ۾ انهن جو ذڪر هو جيڪي هميشه جهنم ۾ هوندا ۽ هتي انهن جي ئي هڪ قسم منافقن جو حال بيان ڪندي ارشاد ٿي رهيو آهي.

”وَمِنْهُمْ مَنْ يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَآذَا قَالَ أَنْفَاكَ ۚ انهن مان ڪي اهي آهن جيڪي توڏانهن ڪن ڏٺي ٻڌن ٿا تانجو جڏهن تو وٽان نڪتا ته انهن کي چون پيا جن کي علم ڏنو ويو آهي ته هينئر ڇا چيائين؟ ياد رکڻ گهرجي ته ڪافرن جو هڪ اهو قسم آهي جن کي منافق سڏيو ويندو آهي هتي انهن جو ذڪر ٿي رهيو آهي اهي ظاهر ۾ اسلام جي دعويٰ ڪندا آهن اندر ۾ ان جا منڪر بلڪ بدترين دشمن هوندا آهن هتي ٻڌايو پيو وڃي ته اهي ظاهر ۾ ڪن ڏٺي حضور ۾ نور عليه الصلوة والسلام جي ڳالهه مبارڪ ٻڌندا آهن پر نه انهن جو ان ڏانهن دلي توجهه هوندو آهي ۽ نه ان تي غور ڪندا آهن ۽ نه اها ياد رکندا آهن . جڏهن محفل مان اٿندا آهن ته اهل علم کي چوندا آهن ته نبي پاڪ عليه الصلوة والسلام هينئر ڇا فرمايو؟ ان ۾ سندن اشارو هو ته پاڻ حضور پاڪ عليه الصلوة والسلام جن جي فرمان کي توجهه جي لائق ئي نه ٿا سمجهن.

”أُولَٰئِكَ الَّذِينَ طَعَّ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ“ اهيئي آهن جن جي دلين تي الله مهر هنئي ۽ پنهنجن خواهشن جي تابعداري ڪيائون. مطلب ته اسان انهن جي دلين تي سندن ئي ڪردار جي ڪري مهر هڻي ڇڏي آهي ۽ اهي هاڻي صرف پنهنجي نفساني خواهشات جي پيروي ڪن ٿا ان جي ڪري اهي الله جل جلاله جي حبيب عليه الصلوة والسلام جا ارشاد ڪيئن ياد ڪندا؟

”وَالَّذِينَ اهْتَدَوْا زَادَهُمْ هُدًى وَاتَّبَعُوا تَقْوَاهُمْ“ ۽ جن (حق واري) واٽ ورتي انهن کي هدايت ۾ وڌايائين ۽ انهن کي سندن تقوىٰ عطا ڪيائين مطلب ته جيڪي پلي نصيب وارا حضور صلي الله عليه وسلم جي ارشادات ۽ ڪلام بلاغت نظام مان هدايت حاصل ڪرڻ جي ڪوشش ڪندا آهن ان تي عمل ڪرڻ شروع ڪري ڏيندا آهن ته الله عزوجل انهن تي وڌيڪ اهو ڪرم ڪندو آهي جو کين علم بصيرت ۽ شرح صدر جي دولت سان مالا مال ڪندو آهي ۽ انهن کي الاهي احڪام تي عمل جي توفيق به بخشيندو آهي يا ”تَقْوَاهُمْ“ ۾ ذڪر ڪيل لفظ تقوىٰ جي معنيٰ آهي بچاءُ پوءِ مطلب ٿيندو ته الله جل شانہ انهن کي انهن ڪمن کان بچائيندو آهي جيڪي دوزخ ۾ وڃڻ جو سبب بنجندا آهن ۽ کين تقوىٰ تي مدد ڪري انهيءَ جو

سهڻو بدلو ڏيندو آهي. ”١“ ”فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً ۖ يَوْمَ لَا يَنْتَظِرُونَ“ مگر قيامت جو ته انهن وٽ اوچتو اچي. يعني حق واضح ٿي ويو اسلام جا دلائل ايترا واضح ۽ روشن آهن جو ان ۾ ڪنهن به شڪ ۽ شبهي جي گنجائش نه رهي آهي ان هوندي به هي ماڻهو ايمان نه ٿا آڻين. ان مان ثابت ٿيو ته هي قيامت جي اوچتو اچڻ جي انتظار ۾ آهن. اها اچي ته پوءِ ايمان آڻيندا.

”فَقَدْ جَاءَ أَشْرَاطُهَا“ پوءِ تحقيق آيون ان جون نشانيون يعني قيامت جون نشانيون ته اچي ويون آهن قيامت به اوچتو ايندي.

”فَأَنذِرْ لَهُمْ يَوْمَ يَأْتِيهِمْ ذِكْرُهُمْ“ پوءِ ڪٿان هوندي انهن لاءِ نصيحت حاصل ڪرڻ جڏهن انهن وٽ ايندي، يعني قرآن ڪريم جون نصيحتون، گذريل قومن جا عبرتناڪ مثال، جنت ۽ دوزخ جا وعا ۽ وعيد سڀ ڪجهه ٻڌي چڪا آهن هاڻي مڃڻ جي لاءِ ڪهڙي وقت جو انتظار ڪري رهيا آهن صرف اهو ته اوچتو قيامت اچي. سو قيامت جون نشانيون ته اچي ويون آهن ۽ جڏهن قيامت اچي ويندي ته ان وقت کين سمجهڻ ۽ مڃڻ جو موقعو ڪٿان ملندو؟ اهو مڃڻ ۽ سمجهڻ ڪنهن ڪم جو نه هوندو ڇو ته ان تي نجات جو مدار نه رهندو.

”قيامت جون نشانيون“

قيامت جي نشانين جي باري ۾ نبوي ارشادات ۾ گهڻو بيان ٿيل آهي هتي ڪجهه حديثون لکجن ٿيون ۱- امام بخاري حضرت ابوهريرة رضي الله عنه کان روايت ٿيندي آهي ته: هڪ ڏينهن نبي پاڪ عليه الصلوة والسلام جن گفتگو فرمائي رهيا هئا ته هڪ اعرابي آيو عرض ڪيائين ته قيامت ڪڏهن آهي؟ پاڻ فرمايائون ته ”جڏهن امانت ضايع ڪئي ويندي ته پوءِ قيامت جو انتظار ڪر“ عرض ڪيائين ته ”ان جو ضايع ڪرڻ ڪيئن هوندو؟ فرمايائون ته ”جڏهن ڪم نا اهلن جي سپرد ڪيو وڃي پوءِ قيامت جو انتظار ڪر.“

۲- ترمذيءَ روايت ٿيندي آهي ته رسول الله صلى الله عليه وسلم جن فرمايو ”جڏهن جنگ مان هٽ آيل غنيمت جو مال (ذاتي) دولت سمجهي پاڻ ۾ ورهايو ويندو ۽ امانت کي غنيمت ۽ زڪواة کي چٽي سمجهيو ويندو ۽ دين کان سواءِ

(ڪنهن) ٻئي مقصد لاءِ علم پڙهيو ويندو ۽ مڙس پنهنجي زال جي اطاعت ڪندو ۽ ماءُ جو بي فرمان ٿيندو ۽ دوست کي ويجهو ڪندو ۽ پيءُ کي پري ڪندو ۽ مسجدن ۾ آواز بلند ٿيندا ۽ قوم جي سرداري انهن مان فاسق ڪندو ۽ قوم جو اڳواڻ انهن مان ذليل قسم جو هوندو ۽ مرد ان جي شر جي خوف کان عزت ڪيو ويندو ۽ ڳاڻڻيون ۽ ڳائڻ وڃائڻ عام ٿيندو ۽ (کلي طور) شراب پيئا ويندا ۽ هن امت جا پويان هن امت جي پهرين کي لعنت ڪندا پوءِ ان وقت ڳاڙهي واءُ ۽ زلزلي ۽ زمين ۾ گهڙجڻ ۽ شڪلين جي بدلجڻ جو انتظار ڪيو. ”١“

فائدو: ”لَّذِينَ أُوتُوا الْعِلْمَ“ (انهن کي جيڪي علم ڏنا ويا) مان مراد اصحاب

سڳورا (رضي الله عنهم) آهن. جيئن حضرت عبدالله بن مسعود، حضرت عبدالله بن عباس رضي الله عنهما وغيرهما ٢- ”مَاذَا قَالَ إِنْشَاءً“ (هينئر ڇا چيائين) منافق اهو قول پيڇڻ جي لاءِ ڀر مذاق طور چوندا هئا ان مان معلوم ٿيو ته نبي پاڪ عليه الصلوة والسلام جي ڪلام جي توهين ڪرڻ ڪفر آهي ٣- ”زَادَهُمْ هُدًى وَاتَّهُمُ تَقْوَاهُمْ“ (انهن کي هدايت وڌايائين ۽ انهن کي سندن تقوىٰ ڏنائين) مان معلوم ٿيو ته حضور عليه الصلوة والسلام جي وعظ ۽ سندن صحبت پاڪ جي برڪت سان مسلمانن کي ايمان، تقوىٰ ۽ هدايت ۾ واڌارو ٿيندو آهي وعظ هڪ آهي مگر منافقن جي لاءِ نقصانڪار ۽ مومنن جي لاءِ مفيد، سج جو نور هڪ آهي مگر چمڙي جي لاءِ نقصان ڏيندڙ ٻيءَ مخلوق جي لاءِ مفيد، خيال ۾ رکڻ گهرجي ته هدايت وڌائڻ مان مراد ڪيفيت جي زيادتي آهي نه مقدار جي ڇو ته مقدار جي زيادتي ايمان ۾ ناممڪن آهي.

فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لَهُ

پوءِ ڄاڻ ته بلاشڪ ناهي ڪو عبادت جو لائق هڪ الله ڪانسواءِ ۽ مغفرت طلب ڪر

لِذُنُوبِكَ وَلِلْمُؤْمِنِينَ وَالْمُؤْمِنَاتِ وَاللَّهُ يَعْلَمُ مُتَقَلَّبَكُمْ

پنهنجن پوئلڳن لاءِ ۽ مومنن ۽ مومنيائين جي لاءِ ۽ الله ڄاڻي ٿو گهمڻ ڦرڻ اوهان جي کي

وَمَثَلُ الْوَكْمِ (١٩) وَيَقُولُ الَّذِينَ آمَنُوا لَوْلَا نُزِّلَتْ

۽ اوهان جي آرام جي جاءِ کي ۽ چون ٿا اهي جن ايمان آندو ته ڇو نه نازل ڪئي وئي

سُورَةٌ فَإِذَا أُنْزِلَتْ سُورَةٌ مُحْكَمَةٌ وَذُكِرَ فِيهَا الْقِتَالُ

سورة پوءِ جڏهن نازل ڪئي وئي سورة محكمه ۽ ذڪر ڪيو ويو ان ۾ جهاد ته

رَأَيْتَ الَّذِينَ فِي قُلُوبِهِمْ مَّرَضٌ يَنْظُرُونَ إِلَيْكَ نَظْرَ

ڏسندڙن انهن کي جن جي دلي ۾ بيماري آهي نهاري پيا توڏانهن مثل ڏسڻ

الْمَغْشَىٰ عَلَيْهِ مِنَ الْمَوْتِ فَأُولَٰئِكَ لَهُمْ (٢٠)

ان جي جو غشي ڪئي وئي ان تي موت جي پوءِ ڀلو آهي انهن جي لاءِ

طَاعَةٍ وَقَوْلٌ مَّعْرُوفٌ فَإِذَا عَزَمَ الْأَمْرُ قَفَلُوا صَدَقُوا

مڃڻ ۽ چڱي ڳالهه ڪرڻ پوءِ جڏهن پڪو ٿيو امر پوءِ جيڪڏهن سڃاڻين ها

اللَّهُ لَكَانَ خَيْرًا لَّهُمْ (٢١) فَهَلْ عَسَيْتُمْ إِنْ

الله سان ته البت هجي ها ڀلو انهن جي لاءِ پوءِ ڇا ويجهائين ها اوهان جيڪڏهن

تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ (٢٢)

حڪومت وارا ٿيو ته فساد ڪيو زمين ۾ ۽ ڪٽيو پنهنجون قرايتون

أُولَٰئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى

اهي ئي آهن جو لعنت ڪئي انهن کي الله پوءِ ٻوڙو ڪيائين انهن کي ۽ اندو ڪيائين

أَبْصَارَهُمْ (٢٣) أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا (٢٤)

اکين انهن جي کي ڇا پوءِ نه ٿا غور ڪن قرآن تي يا دليين تي سندن ٿالا آهن

إِنَّ الَّذِينَ ارْتَدُّوا عَلَىٰ أَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدَىٰ

بلاشڪ جيڪي موٽيا پنهنجن پٺين تي ان کان پوءِ جو ظاهر ٿي انهن جي لاءِ هدايت

الشَّيْطَانُ سَوَّلَ لَهُمْ وَأَمْلَىٰ لَهُمْ (٢٥) ذَٰلِكَ بِأَنَّهُمْ

شيطان ڳالهه سينگاري انهن جي لاءِ ۽ ڍر ڏنائين انهن کي اهو ان سببان جو بلاشڪ

قَالُوا لِلَّذِينَ كَرِهُوا مَا نَزَّلَ اللَّهُ سَنُطِيعُكُمْ

انهن چيو انهن کي جن نه پسند ڪيو ان کي جيڪو لاٿو الله جلد فرمانبرداري ڪنداسون اوهان جي

فِي بَعْضِ الْأُمْرِ ۖ وَاللَّهُ يَعْلَمُ إِسْرَارَهُمْ (٢٦) فَكَيْفَ إِذَا

ڪجهه امر ۾ ۽ الله ڄاڻي ٿو لڪل ڳالهه انهن جي کي پوءِ ڪهڙي طرح جڏهن

تَوَفَّيْتُمُ الْمُؤْمِنِينَ بِضُرِّ رَبُّونَ وَجُوهَهُمْ وَ

وفات ڪرائيندا انهن کي ملائڪه ۽ ڏک هڻندا انهن جي منهن تي ۽

أَدْبَارَهُمْ (٢٧) ذَٰلِكَ بِأَنَّهُمْ اتَّبَعُوا مَا آسَخَطَ

انهن جي پٺين تي اهو ان سببان جو بلاشڪ انهن اتباع ڪئي ان جي جنهن

اللَّهُ وَكَرِهُوا رِضْوَانَهُ فَاحْبَطَ أَعْمَالَهُمْ (٢٨)

ڪاوڙايو الله کي ۽ نه پسند ڪيائون ان جي رضا کي پوءِ ڇٽ ڪيائين عمل انهن جا

أَمْ حَسِبَ الَّذِينَ فِي قُلُوبِهِمْ مَرَضٌ أَنْ لَنْ يُخْرِجَ

چا خيال ڪيو انهن جن جي دلين ۾ بيماري آهي ته هرگز نه ظاهر ڪندو

اللَّهُ أَضَلُّ عَنْهُمْ (۲۹) وَلَوْ نَشَاءُ لَأَرَيْنَاكَهُمْ

الله دل وارا ڪوٽ انهن جا ۽ جيڪڏهن گهرئون ته البت ڏيکاريون اسين تو کي اهي

فَلَعَرَفْتَهُمْ بِسَيِّئِهِمْ وَلَتُعَرِفَنَّهُمْ

پوءِ البت سڃاتو آهي تو انهن کي سندن چاهي مان ۽ البت ضرور سڃاڻيندڙ انهن کي

فِي لَحْنِ الْقَوْلِ وَاللَّهُ يَعْلَمُ أَعْمَالَكُمْ (۳۰) وَلَنَبْلُوَنَّكُمْ

بِأَلْسِنَتِكُمْ جِي انداز ۾ ۽ الله ڄاڻي ٿو عمل اوھان جا ۽ البت ضرور آزمائيندا سون

حَتَّى نَعْلَمَ الْمُجَاهِدِينَ مِنْكُمْ وَالصَّابِرِينَ لَا وَنَبْلُوَ الْخَبَارَكُمْ (۳۱)

اوھان کي تان جو ڄاڻون مجاهدن کي اوھان مان ۽ صبر ڪندڙن کي ۽ آزمايون حالات اوھان جي کي

تفسير

اڳين آيتن ۾ منافقن جي بي يقينيءَ جو بيان هو ۽ هتي ظاهر ۾ نبي پاڪ عليه الصلوة والسلام جن کي يقين تي مضبوط رهڻ جو حڪم ڪندي سچن مومن کي مستقل ۽ مضبوط رهڻ جو تاڪيد ڪيو ويو آهي. فرمان خداوندي آهي.

”فَاعْلَمْ أَنَّهُ لَا إِلَهَ إِلَّا اللَّهُ“ پوءِ يقين ڄاڻ ته هڪ سچي معبود (الله) ڪان سواءِ ڪوبه عبادت جو لائق ناهي. يعني جڏهن اوھان کي مومن جي سعادت ۽ ڪافرن جي شقاوت جي خبر آهي ته اوھان جنهن وحدانيت جي علم تي آهيو ان تي ثابت قدم رهو ”۱“ مفسرن لکيو آهي ته هتي علم رکڻ، ڄاڻڻ مان مراد ثابت قدم رهڻ ۽ ان جي تقاضا مطابق عمل ڪرڻ آهي حضرت سفيان بن عيينه عليه الرحمة ڪان ڪنهن علم جي فضيلت جي باري ۾ سوال ڪيو ته پاڻ ان سائل کي فرمايائين ته:

تو قرآن پاڪ جو ارشاد نه ٻڌو آهي ”فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ“ ان ۾ علم کان پوءِ عمل جي لاءِ حڪم ڏنل آهي اهڙي طرح الله عزوجل بي جاءِ تي فرمايو ”وَأَعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ“ (۽ ڄاڻو ته دنيا جي حياتي راند ۽ راند آهي) ۽ وري فرمايائين ”سَابِقُوا إِلَى مَغْفِرَةٍ مِّن رَّبِّكُمْ“ (پنهنجي رب جي مغفرت ڏانهن اڳرائي ڪيو) ان ئي طرح ٽين جاءِ تي فرمايائين ”وَأَعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ“ (۽ ڄاڻو ته اوهان جا مال ۽ اولاد فتنه آهي).

ان کان پوءِ فرمايائين ”فَاحْذَرُوهُمْ“ (پوءِ انهن کان ڊڄو) انهن سڀني آيتن ۾ اول علم ان کان بعد ان جي تقاضا مطابق عمل جو ذڪر آهي ”۱“ هتي مذڪوره آيت ۾ به جيتوڻيڪ رسول الله صلى الله عليه وسلم جن کي پهريان ئي اهو علم هو پر هتي ان مان مقصود ان جي مقتضى تي عمل ڪرڻ آهي.

”وَاسْتَغْفِرْ لِذَنْبِكَ“ ۽ پنهنجن پوئلڳن جي لاءِ مغفرت طلب ڪر هتي ظاهر ۾ ذنب جي لفظ جي اضافت نبي پاڪ عليه الصلوة والسلام جن ڏانهن ڪيل آهي مگر ان مان مراد سندن خاص امتين جي گناهن جي مغفرت طلب ڪرڻ آهي ڇو ته عام امتي اڳتي ”وَلِلْمُؤْمِنِينَ وَالْمُؤْمِنَاتِ“ ۾ داخل آهن يا ”ذَنْبِكَ“ مان مراد آهي ته جن ڪمن کي اوهان گناهه قرار ڏنو آهي انهن کي ڪندڙ امتين جي لاءِ معافي ۽ مغفرت طلب ڪيو. ”۲“ باقي پاڻ نبي پاڪ عليه الصلوة والسلام جن ته هر ننڍي يا وڏي گناهه کان هر طرح ۽ هميشه پاڪ آهن پاڻ گناهه ڪرڻ ته ڇا گناهه سوچي به نه ٿا سگهن.

”وَلِلْمُؤْمِنِينَ وَالْمُؤْمِنَاتِ“ ۽ مومنن ۽ مومنيائين جي لاءِ - هن ۾ مصطفیٰ ڪريم عليه الصلوة والسلام جي امت جي عزت افزائي آهي جو انهن جي مغفرت طلبيءَ جي لاءِ الله عزوجل پنهنجي محبوب عليه الصلوة والسلام جن کي حڪم ڏئي رهيو آهي ”وَاللَّهُ يَعْلَمُ مُتَقَلَّبَكُمْ وَمَثْوَاكُمْ“ ۽ الله اوهان جي گهمڻ ڦرڻ ۽ اوهان جي آرام ڪرڻ جي جاين کي ڄاڻي ٿو. مطلب ته اهو اوهان جي دنياوي احوال ۽ انهن جي لاءِ رات ڏينهن گهمڻ ڦرڻ ۽ تصرف کي ۽ اوهان جي آخرت واري آرام گاهه کي ڄاڻي ٿو ان

جي ڪري آخرت واري ڏينهن جي لاءِ ثمر جي تياري ڪيو. ”١“
 ”وَيَقُولُ الَّذِينَ آمَنُوا لَوْلَا نَزَلَتْ سُورَةٌ ۚ ؕ اِيْمَانُ وارا چون ٿا ته ڇو نه ڪا سورة
 نازل ڪئي وئي. يعني اهڙي سورة ڇو نه نازل ڪئي وئي جنهن ۾ جهاد جو حڪم
 هجي ها.

”فَإِذَا نَزَلَتْ سُورَةٌ مُحْكَمَةٌ“ پوءِ جڏهن محڪمه سورة نازل ڪئي وئي
 ”مُحْكَمَةٌ“ جي لفظي معنيٰ آهي مضبوط ۽ مستحڪم ان لغوي معنيٰ جي لحاظ سان ته
 قرآن ڪريم جي هر سورة ”مُحْكَمَةٌ“ آهي پر شرعي اصطلاح ۾ محڪمه منسوخ
 جي مقابلي ۾ استعمال ٿيندي آهي هتي سورة سان ”محڪمه“ جي لفظ جو قيد ان لاءِ
 آهي ته عمل جو شوق تڏهن ٿو پورو ٿئي جڏهن اها سورة منسوخ نه هجي ۽ قتاده
 جو قول آهي ته جيتري به سورتن ۾ جهاد جا احڪام آهن اهي سڀ محڪم آهن
 هتي جڏهن ته اصل مقصود جهاد جو حڪم ۽ ان تي عمل ڪرڻ آهي ان جي ڪري
 سورة سان ”مُحْكَمَةٌ“ جو لفظ وڌائي جهاد جي ذڪر ڏانهن اشارو ڪيو ويو آهي
 جيڪو اڳيان صراحتاً اچي رهيو آهي. ”٢“

”وَذَكَرَ فِيهَا الْقِتَالَ ۚ رَأَيْتَ الَّذِينَ فِي قُلُوبِهِمْ مَّرَضٌ يَنْظُرُونَ إِلَيْكَ نَظَرَ الْمَغْشَىٰ ۚ عَلَيْهِ
 مِنَ الْمَوْتِ فَأُولَٰئِكَ لَهُمْ ۚ ؕ ان ۾ جهاد جو ذڪر ڪيو ويو ته انهن کي ڏسندين جن
 جي دلي ۾ بيماري آهي ته توڏانهن ائين پيا نهاريندا جيئن اهو نهاري ٿو آهي جنهن
 تي موت جي غشي طاري هوندي آهي پوءِ انهن جي لاءِ هلاڪت آهي ”اوليٰ“ جي
 معنيٰ آهي ”فويل لهم“ ”٣“ مطلب ته مسلمانن جي طلب ڪرڻ تي جڏهن ڪا اهڙي
 سورة نازل ٿي جنهن ۾ جهاد جو ذڪر ڪيل آهي ته منافقن ۽ ڪچي ذهن جي
 ماڻهن تي اهو ڳرو لڳي ٿو ۽ اي حبيب! اهي نهايت خوفزده اڪين سان اوهان ڏانهن
 نهارين ٿا ته اوهان انهن کي ان جهاد ۾ هلڻ جي معافي ڏيو. سندن اڪين مان رونق
 نڪري ٿي وڃي ڇڻ ته موت مٿان بيٺو اٿن ۽ انهن جي لاءِ هلاڪت ۽ بربادي آهي.
 بعض مفسرن ”اوليٰ“ جي معنيٰ ڪندي لکيو آهي ته: ”اي وڪان الاولٰى بهر ان
 يسمعون ويطيعوا“ ”٤“ پوءِ مطلب ٿيندو ته انهن جي لاءِ بهتر هي هو ته اهي الله جل

(١) التفسير الواضح الميسر ص ١٢٨١ (٢) القرطبي ص ٢٤٣ جلد ١٦ (٣) بيضاوي ڪامل ص ٦٧٤ التفسير
 الواضح الميسر ص ٢٨١ (٤) مختصر تفسير ابن ڪثير ص ٢٢٥ جلد ٢

شانہ ۽ ان جي رسول مقبول عليه الصلوة والسلام جي فرمان کي ٻڌي ان جي اطاعت ڪن ها.

”طَاعَةُ وَقَوْلٌ مَّعْرُوفٌ فَإِذَا عَزَمَ الْأَمْرُ فَلَوْ صَدَقُوا اللَّهَ لَكَانَ خَيْرًا لَهُمْ“ اطاعت ڪرڻ ۽ چڱو قول پوءِ جڏهن امر پڪو ٿيو پوءِ جيڪڏهن الله سان سچا رهن ها ته انهن جي لاءِ ڀلو هو. يعني ظاهر ۾ ته اهي شخص فرمانبرداريءَ جو اظهار ۽ استلام ۽ ان جي احڪام جو اقرار ڪن ٿا پر ڪم جي ڳالهه اها آهي ته عملاً اهي ماڻهو الله جل وعلا ۽ ان جي رسول عليه الصلوة والسلام جو حڪم مڃين ۽ ڳالهه سٺي ۽ صحيح چون ۽ جڏهن جهاد وغيره ۾ ڪم ڪرڻ جو تاڪيد ۽ زور پوي ته ان وقت الله جل مجده وٽ سچا ثابت ٿين ته اها صورت انهن جي ڀلائيءَ ۽ بهتريءَ واري هوندي.

”فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ“ پوءِ ڇا اوهان ان ڳالهه کي ويجهو آهيو ته جيڪڏهن اوهان والي بنجو ته زمين ۾ فساد ڪيو ۽ پنهنجون مائٽيون ڪٽي ڇڏيو. هن آيت ۾ خطاب انهن منافقن سان آهي جيڪي جهاد جو حڪم ٻڌي مري ٿي پيا. ”تَوَلَّيْتُمْ“ جون ٻه معنائون ٿي سگهن ٿيون ۱- تولىتم اي اعرضتم عن الاسلام ”۱“ يعني جيڪڏهن اسلام کان منهن موڙيندو ته جاهليت جي دور ڏانهن موٽندو زمين ۾ فتنو فساد برپا ڪندو ۽ مائٽيون ڪٽيندو. ۲- ٻي معنيٰ والي ٿيندو. اقتدار جون واڳون هٿ ۾ رکندو ته به اها حالت ڪندو.

”أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَارَهُمْ“ اهيئي آهن جن تي الله لعنت ڪئي پوءِ انهن کي ٻوڙو ڪيائين ۽ سندن اکين کي اندو بنايائين. يعني اهيئي نصيب جا ٿل آهن جن کي الله عزاسمه پنهنجيءَ رحمت کان پري ڪري ڇڏيو ۽ سندن ئي ظلم ۽ زيادتيءَ جي ڪري انهن کي ٻوڙو بنائي ڇڏيائين جو حق جو آواز ٻڌن نه ٿا ۽ سندن اکيون انديون ڪري ڇڏيائين جو انهن کي هدايت جو نور نظر نه ٿو اچي.

”أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا“ ڇا پوءِ قرآن تي غور نه ٿا ڪن يا سندن دلين تي تالا آهن؟ مطلب ته منافق قرآن پاڪ تي غور نه ٿا ڪن ۽ نه ان کي

سمجھڻ جي ڪوشش ڪن ٿا يا سندن ئي شرارتن جي ڪري سندن دلين تي تالا لڳي ويا آهن جو نصيحت کي انهن ۾ اندر وڃڻ جي لاءِ ڪو رستو ئي نه رهيو آهي جيڪڏهن قرآن ڪريم کي سمجھڻ جي انهن کي توفيق ملي ها ته آسانيءَ سان سمجھڻ ها ته جهاد ۾ ڪيترا دنياوي ۽ اخروي فائدا آهن.

”إِنَّ الَّذِينَ ارْتَدُّوا عَلَىٰ أَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدَىٰ الشَّيْطَانُ سَوَّلَ لَهُمْ وَأَمْلَىٰ لَهُمْ“ بلاشڪ اهي شخص جيڪي ان کان پوءِ جو انهن لاءِ هدايت ظاهر ٿي پئي ڏئي پوئتي موٽيا شيطان انهن جي لاءِ (ڳالهه) ٺاهي ۽ انهن کي آسري ۾ رکيو۔ حق جڏهن کلي سامهون اچي ٿو ته ان جي ڪشش خود بخود کلي سامهون اچي ٿي ان هوندي به جيڪي ماڻهو حق جي قبول ڪرڻ کان منهن موڙين ٿا ۽ باطل کي چنڊڙي پون ٿا ان جو سبب هي هوندو آهي جو شيطان غلط عقائد ۽ برن عملن کي انهن جي اڳيان ٺاهي، سينگاري سهڻو ڪري پيش ڪري ٿو ۽ انهن کي وڏي حياتيءَ ۽ ٻين ڪوڙين اميدن ۽ آسرن ۾ رکي ٿو انهن جي دلين ۾ وسوسا وجهي ٿو ته اڃان اوهان جي نئين جواني آهي موت دير سان ايندو في الحال ته عيش ۽ عشرت مان مزا وٺو.

”ذَٰلِكَ بِأَنَّهُمْ قَالُوا لِلَّذِينَ كَرِهُوا مَأْزَلَ اللَّهِ سَنُطِيعُكُمْ فِي بَعْضِ الْأَمْرِ وَاللَّهُ يَعْلَمُ أَسْرَارَهُمْ“ اهو ان جي ڪري جو انهن انهن ماڻهن کي چيو جن الله جي نازل ڪيل (قرآن) کي ناپسند ڪيو ته اسين اوهان جي ڪجهه حڪمن جي اطاعت ڪنداسون ۽ الله سندن رازن کي ڄاڻي ٿو. منافق لڪ ۾ مشرڪن سان ٺاه ۾ مصروف رهندا هئا ۽ کين چوندا هئا ته اسين ظاهر ۾ ڪٿي مسلمان ٿيا آهيون پر جيڪڏهن اوهان مسلمانن تي حملو ڪندؤ ته اسين اوهان سان مقابلي ڪرڻ جي لاءِ جنگ جي ميدان ۾ نه ايندا سون اوهان اسان جي طرف کان مطمئن رهو منافقن جون اهي يقين ڏيارڻ واريون ڳالهيون جيتوڻيڪ گهڻيون لڪل هيون پر الله عزوجل کان لڪل نه هيون ۽ ان مالڪ مٿي پنهنجي محبوب عليه الصلوة والسلام کي ان جو مڪمل علم عطا فرمايو هو ”قَالُوا“ جو فاعل منافق ۽ يهودي آهن. ”لِلَّذِينَ كَرِهُوا“ مان مراد مڪرمه جا رهاڪو مشرڪ آهن ”فِي بَعْضِ الْأَمْرِ“ مان مراد جنگ

جي صورت ۾ مسلمانن سان ساٿ نه ڏيڻ جو معاهدو آهي.

”فَكَيْفَ إِذَا تَوَفَّتْهُمُ الْمَلَائِكَةُ يُضْرَبُونَ وَجُوهُهُمْ وَأَدْبَارُهُمْ“ پوءِ ڪيئن (ٿيندو)

جڏهن ملائڪ انهن کي وفات ڪرائيندا ۽ سندن منهن ۽ سندن پٺي تي ڌڪ هڻندا. مطلب ته موت کان ته بچي نه سگهندا پر ان وقت منافقيءَ جي اها سزا چڪندا جو ملائڪ انهن کي مارڻ وقت سزا ڏيندي سندن منهن ۽ پٺي تي ڌڪ هڻندا.

”ذَلِكَ بِأَنَّهُمْ اتَّبَعُوا مَا اسَخَطَ اللَّهُ وَكَرِهُوا رِضْوَانَهُ فَاحْبَطَ أَعْمَالَهُمْ“ اهو ان جي

ڪري جو انهن ان جي اتباع ڪئي جنهن الله کي ڪاوڙايو ۽ ان جي رضا کي پسند نه ڪيو پوءِ سندن اعمال ڇڏيائين. مطلب ته انهن جو موت اهڙي دردناڪ حالت ۾ ان جي ڪري ٿيندو جو انهن الله جل جلت صفاته کي راضي ڪرڻ جي بجاءِ ڪاوڙايو ۽ سندن ڪفر ۽ منافقيءَ جي ڪري سندن عمل به برباد ٿي ويا.

”أَمْ حَسِبَ الَّذِينَ فِي قُلُوبِهِمْ مَّرَضٌ أَنْ لَنْ يُخْرِجَ اللَّهُ أَضْغَانَهُمْ“ ڇا انهن

شخصن جن جي دلي ۾ بيماري آهي ائين سمجهيو ته الله سندن ڪيني کي ظاهر نه ڪندو؟ مطلب ته منافق ٺاهه ٺوهه ڪري پاڻ کي لڪائڻ جي ڪوشش ڪن ٿا پر اهو ٿيندو ڪونه الله جل مجده مسلمانن جي لاءِ سندن دلي ۾ موجود ڪيني کي ظاهر ڪندو سندن لڪل بغض کلي ظاهر ٿيندو.

”وَلَوْ نَشَاءُ لَأَرَيْنَكُمُ فَلَعَرَفْتَهُمْ بِسِيمَاهُمْ“ ۽ جيڪڏهن اسين گهرون ته توکي

اهي ڏيکاريون پوءِ البت ڪين سندن نشانيءَ سان سڃاڻندين. حضرت انس رضي الله عنه کان روايت آهي ته ”ما خفى على النبي صلي الله عليه وسلم بعد هذه الآية احد من المنافقين“ يعني هن آيت جي نزول کان پوءِ حضور عليه الصلوة والسلام جن کان ڪوبه منافق مخفي نه رهيو. علامه ابن جرير طبري وڏي تفصيل سان لکيو آهي ته الله عزوجل پنهنجي محبوب عليه الصلوة والسلام کي منافقن جو علم عطا ڪري ڇڏيو هو.

”وَلَتَعْرِفَنَّهُمْ فِي لَحْنِ الْقَوْلِ“ انهن کي سندن ڳالهائڻ جي انداز سان ضرور

سڃاڻندين. يعني منافق پنهنجي ڳالهائڻ جي انداز ۾ ئي پڌرا آهن اوهان انهن کي ان انداز سان به ضرور سڃاڻندؤ. اوهان کان لڪل ناهن.

”وَاللَّهُ يَعْلَمُ أَعْمَالَكُمْ“ ۽ الله اوهان جا اعمال ڄاڻي ٿو، مطلب ته ڪا ڳالهه پاڻهن کان لڪل رهي ته ممڪن آهي مگر الله عزوجل کان اوهان جا اعمال لڪل ناهن اهو اوهان جي عملن کي چڱيءَ طرح ڄاڻي ٿو.

”وَلَنَبْلُوَنَّكُمْ حَتَّىٰ نَعْلَمَ الْمُجَاهِدِينَ مِنكُمْ وَالصَّابِرِينَ وَنَبْلُوَنَّكُمْ حَتَّىٰ نَعْلَمَ الْمُجَاهِدِينَ مِنكُمْ وَالصَّابِرِينَ“ ۽ البت ضرور آزمائيندا سون اوهان کي تان جو اوهان مان مجاهدن ۽ صبر ڪندڙن کي ڄاڻون ۽ اوهان جي حالات کي آزمائون يعني هر هڪ جي ايمان، اطاعت ۽ فرمانبرداري کي ظاهر ڪرڻ جي لاءِ اوهان کي ضرور آزمائيندا سون تانت لڪل راز ظاهر ٿين مجاهدن ۽ صابرن جي به ڳالهه سڀني جي سامهون کلي اچي.

فائدو: مذڪوره آيتن مان هي فائدو ملن ٿا ۱- ”فَإِذَا أَنْزَلَتْ سُورَةٌ مُحْكَمَةٌ وَذَكَرَ فِيهَا الْقِتَالَ“ (پوءِ جڏهن سورة محكم نازل ڪئي وئي ۽ ان ۾ جهاد ذڪر ڪيو ويو) هن آيت مان معلوم ٿيو ته جهاد جي حڪم واريون آيتون محڪم آهن منسوخ ناهن جيڪو جهاد کي منسوخ چوي اهو مرتد، دجال آهي جيئن مرزا قادياني وغيره.

۲- رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشَىٰ عَلَيْهِ مِنَ الْمَوْتِ (انهن کي ڏسندو جن جي دلي ۾ بيماري آهي ته اوهان ڏانهن ائين ڀيا نهاريندا جيئن موت جي حالت جي ڪري غشي ڪيل نهاريندو آهي) مان معلوم ٿيو جهاد کان گهٻرائڻ منافقن جو ڪم آهي ۽ ان جي تمنا ڪرڻ مومن جو ڪم آهي.

۳- الشَّيْطَانُ سَوَّلَ لَهُمْ وَأَمْلَىٰ لَهُمْ“ (شيطان انهن کي ٺاهي ڏيکاري ۽ انهن کي آسري ۾ رکيو) مان معلوم ٿيو ته شيطان انسانن کي ٻن نمونن سان ڏوڪو ڏيندو آهي ۱- ته انهن کي برا اعمال سينگاري ٿو ڏيکاري ۲- ته ان کي سمجھائي ٿو ته اڃان تون نوجوان آهين عيش عشرت ۾ وقت گذار مرن جي ويجهو توبه ڪري وڻجان ۽ مومن، عقلمند پنهنجي هر پستاهه کي پنهنجو آخري پستاهه سمجهندو آهي ۽ نيڪ عمل ۾ جلدي ڪندو آهي.

۴- آيت نمبر ۳۰ ۾ غور ڪرڻ سان واضح ٿيو ته ان ۾ حضور عليه الصلوة والسلام جن جي منافقن کي ڄاڻڻ جي نفی ناهي پر انهن کي ظاهر ڪرڻ جي نفی آهي قرآن ڪريم جي ٻن آيتن ۱- ”لَا تَصِلْ عَلَىٰ أَحَدٍ مِّنْهُمْ مَّاتَ وَلَا تَقُمْ عَلَىٰ قَبْرِهِ“

(جيڪو انهن مان مري ويو اوهان ان تي نه جنازي جي نماز پڙهو ۽ نه ان جي قبر تي بيهو) ٢- "قُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا" (فرماء ته اوهان هرگز مون سان گڏ نه نڪرندا ۽ نه هرگز مون سان گڏجي دشمن سان جنگ ڪندا) تي منافقن جي علم هجڻ کان سواءِ عمل ڪيئن ٿيندو؟ ڪين انهن جو علم هو تڏهن الله عزوجل فرمايو ته انهن جي نماز جنازه نه پڙهايو، نه انهن جي قبر تي بيهو ۽ ڪين علم هو تڏهن فرمايائون ته اوهان مون سان گڏ نه نڪرندا نه گڏجي جنگ ڪندا.

٥- "وَلَتَعْرِفَنَّهُمْ فِي لَحْنِ الْقَوْلِ" (۽ البت اوهان انهن کي ڳالهائڻ جي انداز ۾ ضرور سڃاڻندؤ) مان معلوم ٿيو ته حضور عليه الصلوة والسلام جن منافقن کي سڃاڻندا هئا. ان جي ڪري آيت "لَتَعْلَمَهُمْ نَحْنُ نَعْلَمَهُمْ" يا ته منسوخ آهي يا سختيءَ ڪرڻ جي لاءِ آهي جيئن چيو ويندو آهي ته ان بدمعاش کي تون نه ٿو ڄاڻين مان ٿو ڄاڻان حضور پر نور عليه الصلوة والسلام جي صدقي ۾ بعضي مومن به مومن ۽ ڪافر کي سڃاڻندا آهن.

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ

بیشڪ جن ڪفر ڪيو ۽ روڪيائون الله جي واٽ کان ۽ بي فرماني ڪيائون رسول جي

مِنْ بَعْدِ مَا تَبَيَّنَ لَهُمُ الْهُدَىٰ لَنْ يَضُرُّوا اللَّهَ شَيْئًا

ان کان پوءِ جو ظاهر ٿي انهن جي لاءِ هدايت هرگز نه نقصان ڏيندا الله کي ڪجهه به

وَسَيَحْبِطُ أَعْمَالَهُمْ (٣٢) يَا أَيُّهَا الَّذِينَ آمَنُوا أَطِيعُوا اللَّهَ

۽ جلد ڪيائيندو اعمال انهن جا اي ايمان وارو! اطاعت ڪيو الله جي

وَأَطِيعُوا الرَّسُولَ وَلَا تَبْطُلُوا أَعْمَالَكُمْ (٣٣) إِنَّ الَّذِينَ كَفَرُوا

۽ اطاعت ڪيو رسول جي ۽ نه باطل ڪيو اعمال پنهنجا بلاشڪ جن ڪفر ڪيو

وَصَدُّوا عَنْ سَبِيلِ اللَّهِ ثُمَّ مَاتُوا وَهُمْ كُفَّارٌ فَلَنْ يَغْفِرَ اللَّهُ

۽ روڪيائون الله جي واٽ کان ان کان پوءِ مري ويا حالانڪ اهي ڪافر آهن پوءِ هرگز نه بخشيندو الله

لَهُمْ (٣٤) فَلَا تَهِنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ

انهن کي پوءِ نه سست ٿيو ۽ نه سڏيو صلح ڏانهن ۽ اوهان ئي بلند آهيو

وَاللَّهُ مَعَكُمْ وَلَنْ يَتَرَكُمْ أَعْمَالَكُمْ (٣٥) إِنَّمَا الْحَيَاةُ الدُّنْيَا

۽ الله اوهان سان گڏ آهي ۽ هرگز نه گهٽائيندو اوهان کان اوهان جا اعمال دنياوي حياتي

لَعِبٌ وَلَهُمْ وَإِنْ تُوْمِنُوا وَتَتَّقُوا يُؤْتِكُمْ أَجُورَكُمْ

ته راند ۽ روند آهي ۽ جيڪڏهن ايمان آڻيندؤ ۽ تقوىٰ وارا ٿيندؤ ته ڏيندو اوهان کي اجر اهاڻ جا

وَلَا يَسْأَلْكُمْ أَمْوَالَكُمْ (٣٦) إِنْ يَسْأَلْكُمْوهَا فَيَحْفَكُمْ

۽ نه گهرندو اوهان کان مال اوهان جا جيڪڏهن گهرندو اوهان کان اهي پوءِ تنگ ڪندو اوهان کي ته

تَبْخُلُوا وَيُخْرِجَ أَصْغَانَكُمْ (٣٧) هَآنْتُمْ هَؤُلَاءِ تَدْعُونَ لِنَفْسِكُمْ فِي

بخيلي ڪندؤ ۽ ظاهر ڪندو دلي راز اوهان جا سڏيا وڃو تانتا خرچ ڪيو

سَبِيلِ اللَّهِ فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَحِلُّ

الله جي واٽ ۾ پوءِ اوهان مان اهو آهي جيڪو بخيلي ڪري ٿو ۽ جيڪو بخيلي ڪري ٿو

عَنْ نَفْسِهِ وَاللَّهُ الْغَنِيُّ وَأَنْتُمُ الْفُقَرَاءُ وَإِنْ تَتَوَلَّوْا يَسْتَبَدِلْ

پوءِ صرف بخيلي ڪري ٿو پنهنجي سر لاءِ ۽ الله غني آهي ۽ اوهان محتاج آهيو ۽ جيڪڏهن ڦري ويندؤ

قَوْمًا غَيْرَكُمْ ثُمَّ لَا يَكُونُوا أَمْثَالَكُمْ ۚ (۳۸)

تم متائي آئيندو بي قوم اوھان کان سواء ان کان پوء نه هوندا اوھان جھڙا.

تفسير:

اڳين آيتن ۾ منافقن جو ذڪر آيو ۽ هتي ڪافرن جو ذڪر ڪندي بيان ٿي رهيو آهي ”اِنَّ الَّذِيْنَ كَفَرُوْا وَصَدُّوا عَنْ سَبِيْلِ اللّٰهِ وَشَاقُّوا الرَّسُوْلَ مِنْۢ بَعْدِ مَا تَبَيَّنَ لَهُمُ الْهُدٰى لَنْ يُّصْرُوْا اللّٰهَ شَيْئًا وَسَيَحْبِطُ اَعْمَالُهُمْ“ مطلب ته جن ڪفر ڪيو ۽ الله جي واٽ کان روڪيو ۽ ان کان بعد جو انهن جي لاءِ هدايت روشن ٿي، (ڪلي سامهون آئي) الله عزوجل جي رسول جي مخالفت ڪيائون اهي الله عزوجل کي ڪنهن به قسم جو نقصان هرگز ڏئي نه سگهندا. الله تعالى انهن جي اعمال کي برباد ڪري ڇڏيندو. اسلام جي خلاف سندن سمورا منصوبا مٽي ۾ ملي ويندا يا دنيا ۾ جيڪڏهن ايمان کان سواءِ ٻيا ڪي ڇڱا ڪم ڪيا هوندائون ته اهي به برباد ٿي ويندا ان جو ڪين ڪوبه اجورو نه ملندو.

”يَا أَيُّهَا الَّذِيْنَ اٰمَنُوْا اطِيعُوا اللّٰهَ وَاطِيعُوا الرَّسُوْلَ وَلَا تَبْغُوا اَعْمَالَكُمْ“ اي ايمان وارو الله جي اطاعت ڪيو ۽ رسول جي اطاعت ڪيو ۽ پنهنجا عمل برباد نه ڪيو. يعني جهاد يا الله جي واٽ ۾ ڪا محنت ۽ رياضت ڪرڻ ان وقت مقبول آهي جڏهن الله جل مجده ۽ ان جي پياري رسول عليه الصلوة والسلام جي حڪم جي مطابق هجي خالص پنهنجي طبيعت جي شوق يا نفس جي خواهش مطابق ڪم نه ڪيو اهڙو عمل بيڪار ٿي ويندو پنهنجا اعمال برباد نه ڪيو مسلمان کي گهرجي ته جيڪو ٻيو عمل ڪري چڪو آهي يا ڪري رهيو آهي ان کي ضايع ٿيڻ کان بچائي. ٻلي عمل کي نه اڌ ۾ ڇڏيو، نه رياءِ، ڏيکاءِ، ٽڪر ۽ غرور ڪرڻ سان ان کي برباد ڪيو.

”اِنَّ الَّذِيْنَ كَفَرُوْا وَصَدُّوا عَنْ سَبِيْلِ اللّٰهِ ثُمَّ مَاتُوْا وَهُمْ كٰفِرًاۙ فَلَنْ يَّغْفِرَ اللّٰهُ لَهُمْ“ بلاشڪ جن ڪفر ڪيو ۽ الله جي واٽ کان روڪيائون ان کان بعد ڪفر جي حالت ۾ مري ويا الله انهن کي هرگز نه بخشيندو يعني جن ڪافرن پاڻ ته الله عزوجل کي نه مڃيو پر ٻين کي به ان جي واٽ کان روڪيائون ان کان پوءِ ڪفر جي حالت ۾ ئي

مري ويا الله انهن کي ڪڏهن به نه بخشيندو.

”فَلَاتَهِنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ وَاللَّهُ مَعَكُمْ وَلَنْ يَتَرَكَمُ أَعْمَالُكُمْ“

پوءِ نه سست ٿيو ۽ نه صلح ڏانهن سڏيو ۽ اوهان ئي بلند آهيو ۽ الله، اوهان سان گڏ آهي ۽ اوهان کان اوهان جا اعمال نه گهٽائيندو. يعني اِي مسلمانو! ڪافرن جي مقابلي ۾ سست ۽ بي همت نه ٿيو ۽ انهن سان جنگ ڪرڻ جي تڪليفن کي ڏسي انهن کي صلح جي دعوت نه ڏيو. ائين ڪرڻ سان دشمن اوهان تي وڌيڪ دلير ٿي حملا ڪندو ۽ مسلمانن کي هار ۽ شڪست کائي وڌيڪ خوار ٿيو پوندو. اوهان بلند آهيو الله اوهان سان گڏ آهي اوهان کي اوهان جي اعمال ۾ ڪابه گهٽائي ڪري نه ڏيندو اوهان کي پورو پورو بدلو ملندو. ها پر جيڪڏهن اسلام ۽ مسلمانن جي ڀلائي صلح ۾ نظر اچي ته ان وقت صلح ڪرڻ ۾ ڪابه تنگي يا ممانعت ناهي.

جيئن اڳتي سورة ”فتح“ ۾ اچي رهيو آهي.

”إِنَّمَا الْحَيَاةُ الدُّنْيَا لَعِبٌ وَلَهُوَ دَارُ الْمُقَامَاتِ وَأَنْ تَتَّقُوا يُؤْتِكُمْ أَجْرَكُمْ وَلَا يَسْأَلْكُمْ

أَمْوَالُكُمْ“ دنياوي حياتي ته صرف راند راند آهي ۽ جيڪڏهن ايمان آڻيندڙ ۽ تقويٰ اختيار ڪندڙ ته اوهان کي اوهان جا اجر ڏيندو ۽ اوهان کان اوهان جا مال نه گهرندو. يعني آخرت جي مقابلي ۾ دنيا جي حقيقت هڪ راند راند آهي جيڪڏهن اوهان ان کان بچي ايمان آڻي تقويٰ وارا بنجن ٿا ته الله عزاسمه اوهان کي ان جو پورو پورو اجر ۽ ثواب ڏيندو. ۽ اوهان کي اهڙو حڪم نه ڏيندو ته اوهان پنهنجو سارو سرمايو ان جي واٽ ۾ خرچ ڪيو ان کي اوهان جي ضرورتن ۽ ڪمزورين جو بخوبي علم آهي. ان کي اوهان جي مال ملڪيت جي ڪهڙي ضرورت؟ اهو ته پاڻ بانهن کي عطا ڪندڙ آهي.

”إِنْ يَسْأَلْكُمْ مَوَالِيكُمْ فَبِحِفْظِكُمْ تَبَخَّلُوا وَنَخْرَجْ أَصْغَانَكُمْ“ جيڪڏهن اوهان کان اهي

(مال) گهرندو پوءِ اوهان تي زور رکندو ته اوهان بخيلي ڪندڙ ۽ اوهان جا راز ظاهر ڪندو. يعني جيڪڏهن الله عزوجل اوهان کان اهي مال گهري ۽ ان تي زور ڏي ته اوهان ڪنجوسائي ۽ بخيلي ڪري نه ڏيندڙ ۽ اوهان جي دين ۾ دنيا جي محبت وارا راز کلي ظاهر ٿي پوندا.

”هَٰأَنْتُمْ هَٰؤُلَاءِ تُدْعُونَ لِنَفْسِكُمْ فِي سَبِيلِ اللَّهِ فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَبْخُلْ عَنْ نَفْسِهِ“ اوهان ئي اهي ماڻهو آهيو جو (ان لاءِ) سڏيا وڃو ٿا ته الله جي واٽ ۾ خرچ ڪيو پوءِ اوهان مان ڪو اهو آهي جيڪو بخيلي ڪري ٿو ۽ جيڪو بخيلي ٿو ڪري ته اهو ته پنهنجي سر کان بخيلي ڪري ٿو.

”ها“ تنبيه جو حرف ۽ ”اَنْتُمْ“ مبتدا ۽ هَٰؤُلَاءِ ان جي خبر آهي. ”١“ مطلب ته الله عزوجل اوهان کي سڏي ٿو ته ان جي واٽ ۾ خرچ ڪيو ان ۾ اوهان جي ڀلائي ۽ بهتري آهي پر ان جي باوجود اوهان مان ڪي اهڙا ڪنجوس آهن جيڪي ان حقيقت کي نه ٿا سمجهن ۽ بخيلي ڪندا آهن ۽ اهي ائين ڪرڻ سان اسان کي ڪو نقصان ڪونه ٿا ڏين پنهنجي لاءِ نقصان ڪن ٿا جو ان ثواب کان محروم رهندا ۽ ڪنجوس هجڻ جي ڪري ماڻهو به کين سٺو نه سمجهندا.

”وَاللَّهُ الْغَنِيُّ“ وَأَنْتُمْ الْفُقَرَاءُ“ ۽ الله غني آهي ۽ اوهان محتاج آهيو مطلب ته الله عزوجل بي پرواه غني آهي اهو اوهان کي في سبيل الله مال خرچ ڪرڻ جو حڪم ان جي ڪري ڏي ٿو ته اوهان محتاج آهيو اوهان کي ان جو اجر ۽ ثواب عطا ڪري.

”وَأَنْ تَتَوَلَّوْا يَسْتَبَدِّلَ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ“ ۽ جيڪڏهن منهن موڙيندو ته اوهان کي مٿي بي قوم آئيندو ان کان بعد اهي اوهان جهڙا نه هوندا. يعني الله عزوجل جنهن قوم کي پنهنجي دين جي علمبردار هجڻ جو شرف بخشيندو آهي ۽ اها ان ذميداري کي نڀائڻ ۾ ڪوشش ڪندي آهي ته الله عزوجل جي مدد ۽ تائيد ان سان شامل حال هوندي آهي ۽ جڏهن اها بي قدري ڪندي بخيلي ڪندي آهي ته پهريان ان کي سندس ڪوتاهين تي مناسب انداز سان متنبه ڪيو ويندو آهي ۽ اڃان به جيڪڏهن اها قوم نه سڌرندي آهي ته ان کان اهو عظيم منصب ڪسي ڪنهن بي قوم کي ڏنو ويندو آهي ۽ اهي پهرين وانگر نه هوندا آهن اهي ساڻه، ٻچا، مال ۽ ملڪيت هر شيءِ قربان ڪرڻ ۾ پوئتي نه پوندا آهن.

فائدو: مذڪوره آيتن تي غور ڪرڻ سان هي فائدو به سامهون اچن ٿا.

١- ”إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ“ (بلاشڪ جن ڪفر ڪيو ۽ الله جي واٽ کان روڪيو) مفسرن لکيو آهي ته هيءَ آيت به منافقن ۽ بنو قريظه ۽ بنو نضير

جي يهودين جي متعلق نازل ٿي هئي حضرت ابن عباس رضي الله عنهما فرمايو ته هيءُ انهن منافقن جي متعلق نازل ٿي جن غزوه بدر جي موقعي تي قريشي ڪافرن جي هن طرح مدد ڪئي جو انهن مان ٻارهن (١٢) چئن سندن پوري ڪاٺ جو انتظام پنهنجي ذمي ڪيو هو ۽ انهن مان هڪ ماڻهو هڪ ڏينهن ڪافرن جي ڪاڏي جو انتظام ڪندو هو. ”١“

٢- ”إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ“ بلاشڪ جن ڪفر ڪيو ۽ الله جي واٽ کان روڪيو - هيءُ آيت پيو پيرو ان جي ڪري آندي وئي جو بهرين ۾ ڪافرن جي دنيوي خساري جو بيان هو ۽ هن ۾ انهن جي اخروي نقصان جو بيان ٿي رهيو آهي.

٣- ”فَلَاتَهِنُوا وَتَدْعُوا إِلَى السَّلَامِ“ (پوءِ نه سست ٿيو ۽ نه صلح ڏانهن سڏيو) ۾ صلح ڏانهن سڏڻ کان منع ڪيل آهي پر ان مان مراد اهو صلح آهي جيڪو سستيءَ جي ڪري ڪيو وڃي پر جيڪڏهن ڪنهن ٻي حڪمت جي تقاضا ذهن ۾ رکي صلح ڪجي ته منع ناهي.

٤- ”يَسْتَبْدِلْ قَوْمًا غَيْرَكُمْ“ (اوهان کان سواءِ ٻي قوم مٽي آڻيندو) هن جي وضاحت ڪندي مفسرن حضرت ابو هريرة رضي الله عنه کان روايت آندي آهي ته: جڏهن حضور عليه الصلوة والسلام جن اصحابن جي اڳيان هيءُ آيت تلاوت ڪئي ته انهن عرض ڪيو ته اها ڪهڙي قوم هوندي؟ ته پاڻ ڪريم عليه الصلوة والسلام جن حضرت سلمان فارسي رضي الله عنه تي هٿ رکي (جيڪو اتي ان وقت موجود هو) فرمايو ته هيءُ ان جي قوم جيڪڏهن بالفرض دين ثريا تاري تي به هجي ها جتي عام ماڻهن جو پهچڻ مشڪل آهي ته فارس جا ڪي ماڻهو اتي به پهچي دين حاصل ڪري ان تي عمل ڪن ها. ”٢“

٥- علامه جلال الدين سيوطي عليه الرحمة امام ابو حنيفه جي سوانح حيات تي لکيل پنهنجي ڪتاب ۾ آندو آهي ته نبوي فرمان مان مراد امام ابو حنيفه ۽ ان جا ساٿي آهن. ڇو ته فارس وارن مان ٻي ڪابه جماعت علم جي ان مرتبي تي نه پهتي جنهن تي ابو حنيفه ۽ سندس ساٿي (رضي الله عنهم) پهتا هئا. الحمد لله ثم الحمد لله

جو مون گنهگار سورة محمد (عليه الصلوة والسلام) جو تفسير عمره ۽ زيارت جي دوران المدينة المنوره ۾ پنهنجي صهري مرحوم الحاج عبدالحميد ڏاهري مدفون جنت البقيع جي صاحبزادن حبيب احمد ۽ احمد مدنيءَ اصلحهما الله تعالى جي گهر ۾ رهڻ دوران صبح جو ۷ بجي سومر جي ڏينهن بمؤرخه ۳ جمادى الاولى سنه ۱۴۲۵هـ الموافق ۲۱ جون ۲۰۰۴ع تي لکڻ شروع ڪيو ۽ اتيئي رهندي بمؤرخه پهرين جمادى الثاني سنه ۱۴۲۵هـ الموافق ۱۷ جولاءِ ۲۰۰۴ع تي جمع جي ڏينهن صبح جو ۸ لڳي ۵۵ منٽن تي لکي پورو ڪيم رب العزة جل مجده جي دربار ۾ دعا آهي ته باقي رهيل سورتن جو تفسير به جلد لکي پورو ڪرڻ جي سعادت نصيب ڪري. آمين يا اله العالمين بحرمه حبيبڪ سيد المرسلين سيدنا ومولانا محمد اشرف الاولين والآخرين عليه وعلى آله واصحبه الصلوات والتسليمات الي يوم الدين.

**حرره الفقير محمد ادريس الداهري عفي عنه
الساکن في هذا الوقت في المدينة المنورة زادها الله تشريفا
وتعظيما وتكريما.**



سورة الفَتحِ جو تعارف.

هن سورة جي تعارف ۾ هي ست (٧) ڳالهيون ذهن نشين ڪرڻ گهرجن.
نالو مبارڪ: هن سورة مبارڪ جو نالو ”الفتح“ آهي جيڪو هن جي پهرين آيت مان ورتل آهي.

رڪوعن، آيتن، ڪلمن ۽ حرفن جو تعداد: هن ۾ چار رڪوع، پنج سو ٽيهٺ (٥٦٣) ڪلما ۽ ٻه هزار پنج سو ٽيهٺ (٢٥٦٣) حرف آهن. (١)
مڪيه آهي يا مدينه؟ ابن الضريس، نحاس، ابن مردويه ۽ بيهقيءَ حضرت ابن عباس کان ۽ ابن مردويه حضرت عبدالله بن زبير رضي الله عنهم کان روايت آندي آهي ته سورة الفتح مدينه (منوره) ۾ نازل ٿي هئي. (٢)

نزول جو زمانو: سڀ علماء ان تي متفق آهن ته هيءَ سورة ذوالقعدة مهيني سنه ٦ ه ۾ ان وقت نازل ٿي هئي جڏهن سرور عالم صلي الله عليه وسلم جن حدييه جي مقام تي مڪه مڪرمه جي رهاڪو مشرڪن سان صلح جو معاهدو ڪرڻ کان بعد مدينه طيبه ڏانهن واپس تشریف وٺي وڃي رهيا هئا.

مضمون: هن سوره پاڪ ۾ ٻه تشريعي احڪام آهن جيئن ٻين مدني سورتن ۾ آهن خصوصاً معاملات، عبادات ۽ اخلاق وغيره هن سورة ۾ صلح حديبيه جو ذڪر آهي جيڪو نبي پاڪ صلي الله عليه وسلم ۽ مشرڪن جي وچ ۾ سنه ٧ ه ۾ ٿيو هو ۽ اهوئي مڪه مڪرمه جي فتح جي شروعات بڻيو هو. جنهن سان مؤمنن کي عزت، قوت، ۽ مدد ملي ۽ ماڻهو الله عزوجل جي دين ۾ قطارن جون قطارون داخل ٿيا ۽ هن ۾ انهن منافقن جو به ذڪر آهي جيڪي حبيب پاڪ صلي الله عليه وسلم جن سان گڏجي نه نڪتا هئا ۽ هن ۾ ان خواب جو به بيان آهي جيڪو پاڻ مدينه منوره ۾ ڏٺو هيائون ۽ اهو ٻڌي اصحاب سڳورا رضي الله عنهم گهڻو خوش ٿيا هئا. اهو هي هو ته پاڻ مسلمانن سان گڏ مڪه مڪرمه ۾ امن سان مطمئن ٿي داخل ٿيا آهن اهو خواب نيٺ سچو ٿيو ۽ هيءَ سورة نبي پاڪ صلي الله عليه وسلم جن جي ثنا ۽ اصحابن پلارن جي تعريف ڪرڻ تي پوري ٿي آهي. (٣)

اڳئينء سورة سان تعلق ۽ ربط: اڳئينء سورة ۾ قتال (جنگ) جو

ذڪر هو ۽ هن ۾ فتح جو بيان آهي ۽ اڳئينء سورة ۾ مغفرة طلب ڪرڻ جو بيان هو ۽ هن ۾ مغفرت ملڻ جو بيان آهي. (١)

پلايون ۽ برڪتون: امام احمد روايت آندي آهي ته ”جڏهن هيء سورة

نازل ٿي هئي ته حضرت نبي ڪريم صلى الله عليه وسلم جن فرمايو ”لَقَدْ اُنزِلَتْ عَلَيَّ اللَّيْلَةَ سُوْرَةٌ هِيَ اَحَبُّ اِلَيَّ مِنَ الدُّنْيَا وَمَا فِيْهَا“ (٢) مون تي اڃ رات اهڙي سورة نازل ڪئي وئي آهي جيڪا مون کي دنيا ۽ جيڪو ڪجهه ان ۾ آهي ان کان وڌيڪ پياري آهي. علماء عاملين جو قول آهي ته جيڪو شخص سورة الفتح کي ايڪيتاليهه (٤١) دفعا پڙهي جنگ ۾ ويندو ته فتح ۽ ڪاميابي حاصل ڪندو.

وَهِيَ تِسْعٌ وَعِشْرُونَ آيَةً	سُورَةُ الْفَتْحِ مَدِينَةٍ	وَأَرْبَعُ رُكُوعَاتٍ
۽ اها اوڻٽيهه آيتون	سورة الفتح مدينه آهي	۽ چار رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

اَنَا فَتَحْنَا لَكَ فَتْحًا مُّبِينًا^(١) لِيَغْفِرَ لَكَ اللَّهُ مَا تَقَدَّمَ مِنْ

بيشڪ اسان فتح ڏني توکي فتح چئي تانته بخشي تنهنجي ڪري الله جيڪو اڳي ٿيو تنهنجي

ذنبڪَ وَمَا تَاَخَّرَ وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا

(امت جي) گناه مان ۽ جيڪو پوءِ ٿيو ۽ پوري ڪري پنهنجي نعمت توتي ۽ هلائي توکي وات سڌيءَ

مُسْتَقِيمًا^(٢) وَيَنْصُرَكَ اللَّهُ نَصْرًا عَزِيزًا^(٣)

تي ۽ مدد ڪري تنهنجي الله مدد غلبي واري.

تفسير.

اڳين سورة جي آيت ۾ بيان ٿيو ته جيڪڏهن اوهان منهن موڙيندو ته الله عزوجل اوهان جي جاءِ تي ٻي قوم آڻيندو جيڪي اوهان جهڙا نه هوندا ۽ هتي اهڙي قسم جي ڪاميابي ۽ فتح جو بيان ڪندي ارشاد ٿي رهيو آهي ”اَنَا فَتَحْتُنَا لَكَ فَتَحًا مُبِينًا“ بلاشڪ اسان اوهان کي چٽي فتح عطا فرمائڻي.

”فتح مبین“ مان مراد ڇا آهي؟

هن ۾ علماء جو اختلاف آهي هڪڙن جو قول آهي ته ان مان مراد مڪه مڪرمه جي فتح آهي. ٻين جو چوڻ آهي ته ان مان مراد خيبر جي فتح آهي. پر صحيح قول مطابق جيئن امام زهري فرمايو ان مان مراد حديبيه وارو صلح آهي. صلح ڪرڻ وقت حبيب پاڪ صلی الله عليه وسلم جن سان گڏ صرف چوڏهن سو (۱۴۰۰) فرد هئا صلح کان پوءِ ماڻهو ايڏي تيزيءَ سان مسلمان ٿيڻ شروع ٿيا جو صرف ٻن سالن جي عرصي کان پوءِ جڏهن حضور ڪريم صلی الله عليه وسلم جن مڪه مڪرمه کي فتح ڪرڻ آيا ته سندن ساٿ ۾ ڏهه هزار (۱۰۰۰۰) جان نثار هئا. (۱) ”لَيَغْفِرَنَّ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ“ تانتو الله تنهنجي ڪري تنهنجي (امت جا) اڳيان ۽ پويان گناهه بخشي. هتي گناهه مان مراد حضور ڪريم صلی الله عليه وسلم جي امت جا گناهه آهن، يعني مڪه مڪرمه جي فتح ٿيڻ جي ڪري اتي جا رهاڪو اسلام قبول ڪري مسلمان ٿيندا ۽ اوهان جا امتي بڻجندا ته اسلام جي بدولت اوهان جي وسيلي ۽ مهياي سان سندن اڳيان پويان گناهه الله بخش ڪندو. (۲) ”وَيُزِيلُ نَعَمَتَهُ عَلَيْكَ“ ۽ پنهنجي نعمت توتي پوري ڪري. مطلب ته فتح مبین سان گڏ الله عزوجل اوهان تي پنهنجي نعمتن جي انتها ڪري ڇڏي آهي. جو اوهان جي آندل دين کي بلند ڪيو اٿس ۽ ان جي عظمت آفاق عالم ۾ ويندو آهي. ”وَيَهْدِيكَ صِرَاطًا مُسْتَقِيمًا“ ۽ توکي سڌي واٽ جي رهنمائي ڪري. مطلب ته اي حبيب پاڪ صلی الله عليه وسلم اسان اوهان جي نهايت ڏکين حالتن ۾ به رهنمائي ڪرڻ فرمائڻي. ”وَيُضَرِّكُ اللَّهُ نَصْرًا عَظِيمًا“ ۽ الله تنهنجي غلبي واري پکي مدد ڪرڻ فرمائڻي. يعني الله جل جلاله اوهان جي اهڙي مدد فرمائيندو جو اوهان هميشه غالب

رهندا ۽ اوهان ۾ ڪنهن به قسم جي ڪمزوري ظاهر نه ٿيندي.

فائدو: مذڪوره آيتن مان هي فائدو ذهن نشين ٿيڻ ٿا!

١- ”فَتَحْنَا“ (فتح ڏني اسان) مان معلوم ٿيو ته ناحق ڪيترو به زور آور هجي پر فتح نيٺ حق ۽ حق وارن جي ٿيندي. مڪه مڪرمه جا رهاڪو ڪافر وڏي طاقت رکندڙ هئا پر فتح نيٺ حضور ڪريم صلي الله عليه وسلم جن جي ٿي. ٢- ”لَيَغْفِرَنَّ لَكَ اللَّهُ“ (تانتہ تنهنجي ڪري الله بخش فرمائي) مان واضح ٿيو ته هن امت کي مغفرت حضرت حبيب پاڪ عليه الصلوة والسلام جي صدقي ۽ مهابي ملي ٿي ۽ ملندي. سندن شفاعت حق آهي ان سان وڏن گناهن وارن کي به نيٺ جنت نصيب ٿيندي.

هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا

(الله) اهو آهي جنهن لائوس ڪون دلين ۾ مؤمنن جي ۾ تانتہ — وڏن ايمان ۾

مَعَ إِيمَانِهِمْ وَاللَّهُ جُنُودُ السَّمُوتِ وَالْأَرْضِ وَكَانَ اللَّهُ عَلِيمًا

پنهنجي (اڳئين) ايمان سان ۽ الله جا آهن لشڪر آسمانن ۽ زمين وارا ۽ آهي الله ڄاڻندڙ.

حَكِيمًا (٤) لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ

حڪمت وارو تانتہ داخل ڪري مؤمنن ۽ مومنيائين کي بهشتن ۾ جو وهن پيون هيٺان

تَحْتِهَا الْأَنْهَارُ خَالِدِينَ فِيهَا وَيُكَفَّرُ عَنْهُمْ سَيِّئَاتِهِمْ وَكَانَ ذَلِكَ

انهن جي نهرون هميشه رهندڙ انهن ۾ ۽ مٿائي انهن کان مڊايون انهن جون ۽ آهي اها

عِنْدَ اللَّهِ فَوْزًا عَظِيمًا (٥) وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ

الله وٽ ڪاميابي وڏي ۽ عذاب ڪري منافقن کي ۽ منافقيائين کي ۽ مشرڪن

وَالْمُشْرِكَاتِ الظَّنِّ بِاللَّهِ ظَنُّ السَّوِّ عَلَيْهِمْ دَائِرَةُ السَّوِّ ۚ

۽ مشرڪيائين کي جيڪي گمان ڪندڙ آهن الله سان برو گمان انهن تي آهي گردش بري

وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا (٦)

۽ ڪاڙيو الله انهن تي ۽ لعنت ڪيائين انهن کي ۽ تيار ڪيائين انهن جي لاءِ جهنم ۽ بري جاءِ آهي.

وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ عَزِيزًا حَكِيمًا. (٧)

۽ الله جا آهن لشڪر آسمانن جا ۽ زمين جا ۽ آهي الله غالب، حڪمت وارو.

تفسير.

اڳين آيتن ۾ الله عزوجل ٻڌايو ته اهو پنهنجي رسول عليه الصلوة والسلام جي مدد ڪندو ۽ هتي ان جي لاءِ ڪين سڪون عطا ڪرڻ جو بيان ڪندي ارشاد ٿي رهيو آهي. ”هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا مَعَ إِيمَانِهِمْ“ (الله) اهو آهي جنهن مؤمنن جي دلين تي سڪون لائو تائين پنهنجي ايمان سان گڏ ايمان ۾ وڌن. ”السَّكِينَةَ“ مان مراد سڪون آهي يعني مؤمنن جي دل ۾ حديبيه جي صلح وقت جيڪا پريشاني پيدا ٿي هئي الله ان کي ختم ڪري سندن دلين ۾ سڪون پيدا فرمايو ۽ سندن سينن ۾ پنهنجي امر تي صبر، وعدي خداوندي تي اعتماد ۽ الاهي امر جي تعظيم پيدا ڪئي. (١) جيڪو ايمان سندن دلين ۾ اڳي هو ان ۾ قوت پيدا ٿي وڌيڪ مضبوط ٿيو. ”وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ عَزِيزًا حَكِيمًا“ ۽ الله جا آهن لشڪر آسمانن ۽ زمين جا ۽ الله ڄاڻندڙ حڪمت وارو آهي. يعني آسمانن ۽ زمين ۾ رهندڙ ملائڪ ۽ هر طاقتور شيءِ الله جي ملڪيت ۽ ان جو لشڪر آهي، انهن کي جهڙو حڪم ڪري جيئن حڪم ڪري اهي ان جي فرمان جا تابع آهن. اي مؤمنو! اهو پنهنجي نبي عليه الصلوة والسلام ۽ پنهنجي دين جي اوهان کان سواءِ به مدد ڪري سگهي ٿو ۽ اهو ازل کان ابد تائين پنهنجي مخلوق جو علم رکندڙ ۽ سندن ڪمن جي تدبير ۾ حڪمت وارو آهي. ”لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفَّرُ عَنْهُمْ سَيِّئَاتِهِمْ وَكَانَ ذَلِكَ عِنْدَ اللَّهِ

فَوْزًا عَظِيمًا تانتہ مؤمن ۽ مؤمنياڻين کي انهن بهشتن ۾ داخل ڪري جن جي هيٺان
 نهرون وهن پيون هميشه رهندڙ ان ۾ ۽ انهن کان سندن بربايون مٽائي، ۽ اها الله
 وٽ وڏي ڪاميابي آهي. يعني اهو سڀ ڪجهه ان جي ڪري آهي ته الله عزوجل
 مؤمنن ۽ مؤمنياڻين کي اهڙن بهشتن ۾ داخل ڪري جن جي هيٺان نهرون وهن ٿيون
 ان ۾ عارضي طور نه پر هميشه رهيا پيا هوندا. ۽ سندن بربايون مٽائي ڇڏيندو.
 مطلب ته سندن گناهه ائين ختم ٿي ويندا جو ڄڻ ته ڪيائين نه هيائون. اهي
 مهربانيون انهن تي ٿينديون جيڪي حضور عليه الصلوة والسلام جن سان حديبيه
 واري سفر ۾ گڏ هئا انهن کي مغفرت جو ڪمال نصيب ٿيندو ۽ ان کان وڌيڪ
 ڪهڙي ڪاميابي آهي جو الله عزوجل انهن جي خطائن ۽ غلطين تي معافي جو قلم
 هلائڻي انهن جو نشان به نه ڇڏي. ”وَيُعَذِّبُ الْمُنَافِقِينَ وَالْمُنَافِقَاتُ وَالْمُشْرِكِينَ وَالْمُشْرِكَاتُ
 الظَّالِمِينَ بِاللَّهِ ظَنَ السَّوْءِ“. ۽ منافق ۽ منافقيات ۽ مشرڪن ۽ مشرڪيات کي عذاب
 ڪري جيڪي الله سان برو گمان ڪندڙ آهن. يعني الله جل شانہ پنهنجي رسول عليه
 الصلوة والسلام ۽ مؤمنن کي فتح، مدد ۽ سڀ ڪمال ان جي ڪري عطا فرمايا آهن
 ته ان غم سان ۽ ڏک سان منافقن ۽ منافقيات، ۽ مشرڪن ۽ مشرڪيات کي دنيا
 ۽ آخرت ۾ عذاب ڪري. جيڪي الله عزوجل جي متعلق برو گمان رکن ٿا ”عَلَيْهِمْ
 دَائِرَةُ السَّوْءِ“ انهن تي برائيءَ جي گردش آهي. مدينه منوره ۾ رهندڙ منافق ان باطل
 گمان ۾ مبتلا هئا ته هاڻي مسلمان زندهه واپس نه ايندا. حديبيه جي ميدان ۾ ڪافر
 انهن کي ختم ڪري ڇڏيندا ۽ ڪافر به خوشيءَ ۾ نٿي ماپيا ته صلح حديبيه ۾
 سندن سڀ شرط مڃيا ويا. الله جل مجده فرمايو ته انهن ٻنهي ٽولن جي اها غلط
 فهمي جلد دور ٿي ويندي، منهنجي پياري نبي عليه الصلوة والسلام جن جا قدم ۽
 عزت ۽ غلبي جي منزل ڏانهن وڌندا رهن ٿا اسلام منجهند جي سج وانگر چمڪندو
 ۽ دنيا کي چمڪائيندو، عرب جي جزيره جا قبيلو ٽولا ٽولا ٿي اسلام ۾ داخل
 ٿيندا، قبائلي سردار پاڻهي هلي ايندا ۽ مسلمان ٿيندا اسلام ۽ اسلام جي پيغمبر
 عليه الصلوة والسلام جي ان ترقيءَ کي ڏسي منافق مردن، عورتن ۽ مشرڪ مردن ۽

عورتن تي دنيا انڌيرو ٿي ويندي سندن دلين مان غم ۽ درد جو دونهون نڪرندو جيڪا تباهي ۽ بربادي مسلمانن جي لاءِ سوچين ٿا پاڻ ان ۾ بيسجي ويندا. ”وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا“ ۽ الله انهن تي ڪاوڙيو ۽ انهن کي لعنت ڪيائين ۽ انهن جي لاءِ جهنم تيار ڪيائين ۽ (اهو سندن لاءِ) بري جاءِ آهي. يعني منافقن مردن ۽ عورتن ۽ مشرڪن مردن ۽ عورتن تي جن جو گمان هو ته الله جل شانہ پنهنجي رسول عليه الصلوة والسلام جن جي مدد نه ڪندو خدا جي لعنت ۽ غضب آهي ۽ انهن جي لاءِ جهنم تيار ڪيو اٿس جيڪو سندن ڦري اچڻ لاءِ نهايت (بري جاءِ) آهي. وَلِلَّهِ جُنُودُ السَّمُوتِ وَالْأَرْضِ وَكَانَ اللَّهُ عَزِيزًا حَكِيمًا“ ۽ آسمانن ۽ زمين جا لشڪر الله جا آهن ۽ الله غالب، حڪمت وارو آهي. مطلب ته اهي سمورا لشڪر خدا وند قدوس جا آهن، جنهن کي گهرندو انهن سان ان جي مدد ڪندو ۽ الله غالب آهي ان جي مقابلي ۾ ڪير به غالب نه رهندو پنهنجي تدبير ۽ صنعت ۾ حڪمت وارو آهي. (١)

فائدو- مذڪوره آيتن مان هي فائدا ذهن نشين ٿين ٿا-

١: ”وَكَانَ ذَلِكَ عِنْدَ اللَّهِ فَوْزًا عَظِيمًا“ (۽ اها الله وٽ وڏي ڪاميابي آهي) مان معلوم ٿيو ته جيڪي اصحاب سڳورا رضي الله عنهم حضرت حبيب پاڪ عليه الصلوة والسلام جن سان صلح حديبيه ۾ گڏ هئا انهن کي وڏي ڪاميابي ملي الله عزوجل انهن کي جنت ۾ داخل فرمائيندو ۽ انهن کان جيڪڏهن ڪي غلطيون ۽ قصور سرزد ٿيا هوندا ته اهي به مٽي ڇڏيندو.

٢- ”وَيُعَذِّبُ الْمُنَافِقِينَ“ الآية- (۽ منافقن کي عذاب ڪري) (بيجاڙيءَ تائين) هن مان معلوم ٿيو ته مسلمانن جو صلح ڪرڻ سندن لاءِ ته ڪاميابي هو پر ان صلح جي ڪري منافق مرد توڙي عورتون، مشرڪ مرد توڙي عورتون دنيا ۾ ذهني طرح عذاب ۾ اچي ويا هئا ۽ آخرت ۾ ته انهن جي لاءِ عذاب هوندو. ان ۾ هميشه رهندا ان کان نجات حاصل ڪري نه سگهندا.

إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا (٨) لِّتُؤْمِنُوا

بيشڪ اسان موڪليو توکي شاهدي ڏيندڙ ۽ بشارت ڏيندڙ ۽ ڊيچاريندڙ تان ته ايمان آڻيو

بِاللَّهِ وَرَسُولِهِ، وَتُعْزِزُوهُ وَتُقَوِّرُوهُ وَتُسَبِّحُوهُ

الله تي ۽ ان جي رسول تي ۽ مدد ڪيو ان جي ۽ تعظيم ڪيو ان جي ۽ ان جي پاڪائي بيان ڪيو

بُكْرَةً وَأَصِيلًا (٩) إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ

صبح ۽ شام بيشڪ جيڪي بيعت ڪن ٿا تنهنجي بيشڪ بيعت ڪن ٿا الله جي الله جو (قدرتي) هٿ انهن

فَوْقَ أَيْدِيهِمْ فَمَنْ نَكَتَ فَإِنَّمَا يَنْكُتُ عَلَى نَفْسِهِ وَمَنْ

جي هٿن جي مٿان آهي پوءِ جيڪو (انجام) ٿوڙيندو پوءِ تحقيق ڀڄي ٿو پنهنجي سر تي ۽ جنهن

أَوْفَى بِمَا عَاهَدَ عَلَيْهِ اللَّهُ فَسَيُؤْتِيهِ أَجْرًا عَظِيمًا (١٠)

وفاداري ڪئي ان جي جنهن تي عهد ڪيائين الله سان پوءِ جلد ڏيندو ان کي اجر وڏو.

تفسير.

اڳين آيتن ۾ نبي عليه الصلوة والسلام جن ۽ مؤمنن کي سندن عمل تي ملڻ وارن فائدين جو بيان هو ۽ هتي انهن عملن تي حضور عليه الصلوة والسلام جن جو شاهد هجڻ بيان ڪندي ارشاد ٿي رهيو آهي. ”إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا“ بلاشڪ اسان توکي شاهد ۽ بشارت ڏيندڙ ۽ ڊيچاريندڙ ڪري موڪليو آهي. شاهد جي معنيٰ شاهدي ڏيندڙ، مفسرن پلارن لکيو آهي ته حضور عليه الصلوة والسلام جن پنهنجي امت جي نيڪ توڙي برن عملن جا شاهد آهن. علامه قرطبي لکيو آهي ”فَهُوَ شَاهِدٌ أَعْمَالُهُمُ الْيَوْمَ وَالشَّهيدُ عَلَيْهِمْ يَوْمَ الْقِيَمَةِ“ (١) يعني حضور عليه الصلوة والسلام جن اڄ هن وقت سندن ڪمن کي مشاهدو فرمائي رهيا آهن ۽ قيامت جي

ڏينهن انهن تي شاهدي ڏيندا علامه اسماعيل حقي عليه الرحمة لکيو آهي ”فانه لما كان اول مخلوق خلقه الله كان شاهد ابوحداية الحق وربوبيته وشاهدا بما اخرج من العدم الى الوجود من الارواح والنفوس والاجرام والاركان والاجسام والاعداد والمعادن والنبات والحيوان والملئک والجن والشيطان والانسان وغير ذلك لا يشذ عنه ما يمكن للمخلوق دركه من اسرار افعاله وعجائب صنعته وغرائب قدرته بحيث لا يشاركه فيه غيره ولهذا قال عليه السلام علمت ما كان وما سيكون لانه شاهد الكل وما غاب لحظة وشاهد خلق آدم عليه السلام ولاجله قال كنت نبيا وادم بين الماء والطين اي كنت مخلوقا وعالما بانبي و حکم لي بالنبوة و آدم بين ان يخلق له جسد وروح ولم يخلق بعد واحد منهما فشاهد خلقه وما جري عليه من الاكرام والاخراج من الجنة بسبب المخالفة وماتاب الله عليه الى آخر ماجرى عليه وشاهد خلق ابليس وما جرى عليه من امتناع السجود لآدم والطرد واللعن بعد طول عبادته و فور علمه بمخالفة امر واحد فحصل له بكل حادث برىء على الانبياء والرسل لامر فهم وعلوم ثم انزل روحه في قلبه ليزداد له نور على نور فوجود كل موجود من وجوده وعلوم كل نبي وولي من علومه حتى صحف آدم و ابراهيم وموسى وغيرهم من اهل الكتب الالهية. (١)

يعني جڏهن رسول الله صلى الله عليه وسلم جن پهرين مخلوق هئا جن کي الله پيدا فرمايو ته پاڻ الله جل جلاله جي وحدانيت ۽ ربوبيت جا شاهد هئا ۽ جيڪي ارواح، نفوس، جثا، ارکان، اجسام، اجساد، کائون، سلا، حيوان، ملائڪ، جن شيطان ۽ انسان وغيره وجود ۾ آيا پاڻ انهن جو مشاهدو فرمائيندڙ هئا تانته کائنات ڪابه شيءِ افعال جي اسرار، صنعت جي عجائب، ۽ ان جي قدرت جي غرائب کان پري نه ٿئي جنهن جو ادراڪ مخلوق جي لاءِ ممڪن آهي ۽ اهو اهڙي نموني ٿيو جو ان ۾ ساڻن ڪوبه شريڪ نه رهيو ۽ ان جي ڪري پاڻ عليه الصلوة والسلام جن فرمايو ”جيڪو ٿيو ۽ جيڪو ٿيندو ان جو مون علم حاصل ڪيو“ ڇو ته پاڻ هر ڪجهه مشاهدو فرمائيندا رهيا ۽ هڪ لحظو ان کان بي توجه نه ٿيا ۽ پاڻ حضرت آدم (علي نبينا وعليه الصلوة والسلام) جي پيدا ٿيڻ کي مشاهدو فرمايائون ۽ ان

جي ڪري فرمايائون ته آدم پاڻي ۽ مٽيءَ ۾ هو ته مان نبي هيس" يعني مان پيدا
 ٿيل ۽ ڄاڻندڙ هيس ته مان نبي آهيان ۽ منهنجي لاءِ نبوت جو حڪم ٿي چڪو هو ۽
 آدم (عليه السلام) جو اڃا نه روح پيدا ٿيو هو نه جسم. پوءِ حضور عليه الصلوة
 والسلام جن حضرت آدم جي خلقت ۽ جيڪو ڪجهه ان تي اعزاز، اڪرام ڏيڻ ۽
 جنت مان ڪيڏ جو مرحلو گذريو اهو سڀ ڪجهه مشاهدو فرمايو هيائون ۽
 سندس توبه قبول ٿيڻ ۽ ٻيو جيڪو ڪجهه ان تي هليو اهو به مشاهدو فرمايائون ۽
 شيطان جي پيدا ٿيڻ ۽ حضرت آدم علي نبينا وعليه الصلوة والسلام جي اڳيان
 سجدي نه ڪرڻ جي ڪري جيڪو ڪجهه ان تي سندس ڊگهي عبادت ڪرڻ جي
 باوجود تڙڻ، لعنت ڪرڻ وغيره جي ڪري طاري ٿيو حالانڪ ان کي ان جو پورو
 علم هو ته هڪ امر جي مخالفت ڪرڻ جي ڪري ڇا ٿيندو. ان سڀني کي به حضور
 عليه الصلوة والسلام جن مشاهدو فرمائيندا رهيا. جيڪي به انبياءَ ۽ مرسلن سڳورن
 عليهم السلام تي ۽ سندن امتن تي حادثا آيا پاڻ انهن کي ڏسندي انهن مان ڪيترا
 علوم ۽ ڪيتريون سمجهيائون حاصل فرمايائون ان کان پوءِ سندن روح پاڪ
 سندن پاڪ قالب ۾ داخل ٿيو تانت سندن لاءِ نور تي نور وڌي پوءِ هر موجود جو
 وجود سندن وجود مان آهي ۽ هر نبي ۽ ولي جا علم سندن علم مان آهن تانجو
 حضرت آدم، حضرت ابراهيم، حضرت موسيٰ علي نبينا وعليهم الصلوة والسلام کي
 مليل الاهي ڪتاب ۽ صحيفا به سندن علم مان آهن. "لَتُؤْمِنُوا بِاللّٰهِ وَرَسُولِهِ وَتُعَزِّرُوهُ
 وَتُوَقِّرُوهُ" تانت اوهان الله ۽ ان جي رسول تي ايمان آڻيو ۽ ان جي مدد ڪيو ۽ ان
 جي تعظيم ڪيو. "تُعَزِّرُوهُ" التعزيز کان نڪتل آهي التعزيز جي معنيٰ آهي، النصرة
 مع التعظيم. يعني ڪنهن جي تعظيم ۽ تڪريم جو لحاظ رکندي ان جي مدد ۽ تعاون
 ڪرڻ. هتي حڪم ڏنو ٿو وڃي ته منهنجي پياري رسول مقبول عليه الصلوة والسلام
 تي سڄي دل سان ايمان به آڻيو، ان جي مدد ۽ تعاون ۾ سر ڌڙ جي بازي به لڳايو،
 ان جي دين جي بلندي جي لاءِ پنهنجا مڙئي مادي ۽ ادبي وسائل پيش ڪيو ۽ ان
 سڀ سان گڏ محبوب پاڪ عليه الصلوة والسلام جي احترام ۽ ادب کي لحاظ ۾ رکي
 ائين نه ٿئي جو اوهان دين جي خدمت ته ڪيو پر بارگاه نبوت جا آداب ذهن

۾ نه هجن جيئن سندن مدد ۽ تعاون ڪرڻ اهم آهي تيئن سندن احترام، عزت ۽ تعظيم ڪرڻ به ايمان جي لاءِ نهايت اهم آهي. بعض مفسرن هن آيت جي سڀني فعلن سان آيل ضميرن جي مرجع الله جي لفظ کي قرار ڏنو آهي تائين ضميرن جو تفرق لازم نه اچي. علامه مظهري عليه الرحمته لکيو آهي ته: پهرين ٻن فعلن ۾ مفعول جي ضميرن جي مرجع، ”وَرَسُولُهُ“ ۾ آيل لفظ رسول آهي. ۽ ”تَسْبِيحُوهُ“ ”ه“ ضمير جي مرجع ”الله“ آهي ۽ ان ۾ ڪابه قباحت ناهي چو ته قرينه هجڻ جي ڪري ڪا منجهه نه آهي. (١)

مفسر قرآن علامه قرطبي عليه الرحمته لکيو آهي ته ”ه“ هتي ٻنهي جاين ۾ حضرت نبي پاڪ عليه الصلوة والسلام ڏانهن ٿو وري ۽ هتي وقف تام آهي. ”وَتَسْبِيحُوهُ“ کان نئين شروعات ٿي آهي. (٢)

”وَتَسْبِيحُوهُ بُكْرَةً وَأَصِيلًا“ ۽ صبح شام ان جي تسبيح (پاڪائي) بيان ڪيو. يعني الله عزوجل جي ان جي شان سان مناسب نه رهڻ واري هر ڳالهه کان پاڪائي بيان ڪندا رهو. ”أَنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ“ بلاشڪ جيڪي تنهنجي بيعت ڪن ٿا اهي الله جي بيعت ڪن ٿا انهن جي هٿن جي مٿان الله جو هٿ آهي. مسلمان حضور عليه الصلوة والسلام جن جي پاڪ هٿ تي هٿ رکي بيعت ڪندا ان جي متعلق ارشاد ٿيو ته نبي عليه الصلوة والسلام جن جي هٿ تي بيعت ڪرڻ گویا الله عزوجل جي بيعت ڪرڻ آهي چو ته حقيقت ۾ نبي پاڪ صلی الله عليه وسلم جن الله جل مجده ڏانهن سڏڻ جي لاءِ بيعت وٺن ٿا ۽ ان جي احڪام تي عمل ڪرڻ جو تاڪيد بيعت وٺڻ ذريعي ڪن ٿا هي ائين آهي جيئن فرمان مبارڪ آهي ”مَنْ يُطِيعِ الرَّسُولَ فَقَدْ أَطَاعَ اللَّهَ“ (جيڪو رسول جي اطاعت ٿو ڪري پوءِ تحقيق الله جي اطاعت ٿو ڪري) جڏهن نبوي بيعت جي حقيقت اها آهي ته يقيناً الله جو قدرتي شفقت ۽ حمايت جو هٿ به انهن جي مٿان آهي. (٣)

”فَمَنْ نَكَثَ فَإِنَّمَا يَنْكُثُ عَلَى نَفْسِهِ وَمَنْ أَوْفَى بِمَا عَاهَدَ عَلَيْهِ اللَّهُ فَمُؤْتِيهِ أَجْرًا عَظِيمًا“ پوءِ جنهن (بيعت) توڙي پوءِ اهو ته صرف پنهنجي سر جي مٿان ٿو توڙي ۽ جنهن ان سان وفا ڪئي جنهن تي الله سان عهد ڪيو هيائين پوءِ جلد ان کي وڏو

اجر ڏيندو.

مطلب ته الله عزوجل جي پياري حبيب عليه الصلوة والسلام جن سان بيعت ڪري جنهن اها توڙي ان پنهنجي پاڻ کي نقصان پهچايو ۽ جنهن اها بيعت پوري ڪئي وعدو وفا ڪيو رب العزة جل وعلا ان کي وڏو اجر عطا ڪرڻ فرمائيندو اهو جنت ۾ داخل ٿيندو کيس اتي جي نعمتن سان نوازيو ويندو.

فائدو- مذڪوره آيتن مان هي فائدو ذهن ۾ اچڻ ٿا. ١- "إِنَّا أَرْسَلْنَاكَ

شَاهِدًا" (بلاشڪ اسان اوهان کي شاهد بنائي موڪليو) جي متعلق علامه محمد اسماعيل حقّي عليه الرحمة جي تفسير مان معلوم ٿيو ته حضور ڀر نور عليه الصلوة والسلام جن ساري مخلوق کي مشاهدو فرمائيو ۽ فرمائي رهيا آهن. مفسرن لکيو آهي ته شاهد جون معنائون آهن. ١- محبوب. ٢- حاضر. ٣- شاهدي ڏيڻ وارو گواه. گواهه کي شاهد ان جي ڪري چون ٿا جو اهو واردات واري جاء تي حاضر هوندو آهي. محبوب کي شاهد ان جي ڪري چوندا آهن جو اهو عاشق جي دل ۾ حاضر رهندو آهي حضور ڀر نور عليه الصلوة والسلام جن انهن ٽنهي معنائن سان شاهد ڪامل آهن. سندن محبوبيت انسانن ۽ زمانن سان محدود ناهي پاڻ خدا جا ته محبوب آهن پر خدائيءَ جا به محبوب آهن سندن فراق ۾ ڪاٺ، پٿر ۽ جانور به روئندا هئا هن وقت به سندن ڏسڻ کان سواءِ ڪروڙين عاشق موجود آهن پاڻ خالق جي بارگاهه ۾ مخلوق جا گواهه آهن جو سڀ فيصلا سندن گواهيءَ سان طئي ٿيندا پاڻ ئي مخلوق جي سامهون خالق جا عيني گواهه آهن پاڻ جنهن جي لاءِ جنتي هجڻ جي شاهدي ڏنائون اهو جنتي آهي جنهن لاءِ جهنمي هجڻ جي شاهدي ڏنائون اهو جهنمي آهي. ٢- "وَمُبَشِّرًا وَنَذِيرًا" ۽ (جنت جي) بشارت ڏيندڙ ۽ (جهنم جي عذاب کان) ڊيچاريندڙ هن صفتن کي "شَاهِدًا" سان گڏ بيان ڪرڻ مان معلوم ٿيو ته اڳيان نبي سڳورا ٻڌي بشارت ڏيندڙ ۽ ڊيچاريندڙ هئا ۽ حضور عليه وعليهم الصلوة والسلام جن ڏسي، ملاحظو فرمائي بشير ۽ نذير آهن پاڻ جنت، دوزخ، ملائڪن بلڪ رب العزة جل جلاله کي به پنهنجين اکين سان ڏٺو اٿن ٣- "لِتُؤْمِنُوا بِاللَّهِ وَرَسُولِهِ" (تائنته الله ۽ ان جي رسول تي ايمان آڻيو) هي قيامت تائين اچڻ وارن سان خطاب آهي.

٤- "وَتَوَقَّرُوهُ" (۱) ان جي تعظيم ڪيو) مان واضح ٿيو ته حضور عليه الصلوة والسلام جن جي تعظيم ڪرڻ فرض آهي ڪين الله يا الله عزوجل جو مثال ۽ مثالي سڌو الله بي مثل بي مثال آهي ان کان پوءِ باقي ساري مخلوق ۾ سندن ڪو برابر يا همسر ناهي. ٥- "وَتَسْبِحوهُ بُكْرَةً وَأَصِيلًا" (۲) ان جي صبح ۽ شام پاڪائي ڪيو) مان واضح ٿيو ته پنج وقت نماز جي پابندي ڪرڻ ضروري آهي صبح واري تسبيح ۾ فجر جي نماز ۽ شام واري تسبيح ۾ باقي چار نمازون داخل آهن ۽ انهن کي تعظيم کان بعد ۾ اٿڻ مان معلوم ٿيو ته هر عبادت کان اهم حضور عليه الصلوة والسلام جن جي تعظيم آهي. ٦- "إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ" (بلاشڪ جيڪي اوهان جي بيعت ڪن ٿا الله جي بيعت ڪن ٿا) مان معلوم ٿيو ته حضرت نبي عليه الصلوة والسلام جن جي بيعت درحقيقت الله عزوجل جي بيعت آهي. علامه اسماعيل حقي عليه الرحمة لکيو آهي ته "فالنبي عليه السلام قد فني عن وجوده بالكلية فتحقق بالله في ذاته وصفاته وأفعاله وكل ما صدر عنه صدر عن الله" ١ "پوءِ نبي عليه الصلوة والسلام جن پنهنجي ذات ۽ صفات کان فنا ٿي بقا بالله جي مقام تي فائز ٿي چڪا هئا ان جي ڪري جيڪو فعل حضرت نبي پاڪ عليه الصلوة والسلام جن کان صادر ٿيو اهو جن ته خدا تعاليٰ جو فعل آهي. اڄ ڪلھ اسين جيڪا ڪنهن ڪامل ولي جي بيعت ڪيون ٿا اها به ان سنت جي اتباع آهي. متعدد صحيح حديثن جي روايات مان ثابت آهي ته حضرت نبي عليه الصلوة والسلام جن پنهنجن اصحابن کان بيعت وٺندا هئا مستورات (عورتن) کي به ان شرف سان مشرف فرمائيندا هئا پر انهن جي بيعت جو طريقو هي هو ته پاڻ پهريان پاڻي جي هڪ پيالي ۾ پنهنجو هٿ مبارڪ وجهي ڪيندا هئا ان کان بعد عورتن کي ان ۾ هٿ وجهڻ جي لاءِ حڪم ڪندا هئا پاڻ ڪڏهن به ڪنهن اجنبِي عورت سان هٿ نه ملايو هيائون. (٢)

٧- هن بيعت مان مراد حديبيه جي ميدان ۾ ورتل "بيعة الرضوان" آهي. (٣)

جنهن جو بيان انشاء الله العزيز اڳيان اچي رهيو آهي.

سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا

جلد چوندا اوهان کي پوئتي ڇڏيل بهراڙيءَ ۾ رهندڙن مان ته مشغول ڪيو اسان کي

أَمْوَالُنَا وَأَهْلُونَا فَاسْتَغْفِرْ لَنَا يَقُولُونَ بِالسِّنْتِهِمْ

اسان جي مالن ۽ اسان جي اهلن پوءِ مغفرت طلب ڪر اسان جي لاءِ چون ٿا پنهنجين زبانن سان جيڪو

مَالَيْسَ فِي قُلُوبِهِمْ قُلْ فَمَنْ يَمْلِكُ لَكُمْ مِنَ اللَّهِ شَيْئًا

ناهي انهن جي دلين ۾ فرمائ ته پوءِ ڪير ٿو مالڪ ٿئي اوهان جي لاءِ الله کان ڪنهن شيءِ جو

إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا

جيڪڏهن ارادو فرمائي اوهان سان نقصان جو يا ارادو فرمائي اوهان سان نفعي ڏيڻ جو

بَلْ كَانَ اللَّهُ بِمَا تَعْمَلُونَ خَبِيرًا (١١) بَلْ ظَنَنْتُمْ أَنْ لَنْ يَنْقَلِبَ

بلڪ الله ان جي جيڪي اوهان ڪيو ٿا خبر رکندڙ آهي بلڪ گمان ڪيو اوهان هي ته هرگز نه موٽندو

الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا وَزَيَّنَ ذَٰلِكَ فِي قُلُوبِكُمْ

رسول ۽ مؤمن پنهنجن اهلن ڏانهن هميشه ۽ سينگاريو ويو اهو (گمان) اوهان جي دلين ۾

وَزَيَّنْتُمْ ظَنَّ السَّوِّ وَكُنْتُمْ قَوْمًا بُورًا (١٢) وَمَنْ لَّمْ يُؤْمِنْ

۽ گمان ڪيو اوهان گمان بچڙو ۽ هيئو اوهان قوم هلاڪ ٿيندڙ ۽ جنهن ايمان نه آندو

بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا (١٣) وَلِلَّهِ

الله تي ۽ ان جي رسول تي پوءِ بيشڪ اسان تيار ڪئي اسان ڪافرن جي لاءِ ساڙيندڙ باهه ۽ الله جي لاءِ

مُلْكُ السَّمٰوٰتِ وَالْاَرْضِ يُغْفِرُ لِمَن يَّشَاءُ وَيُعَذِّبُ

بادشاهي آسمانن جي ۽ زمين جي آهي بخشي ٿو جنهن کي گهري ۽ عذاب ٿو ڪري

مَنْ يَّشَاءُ وَكَانَ اللّٰهُ غَفُورًا رَّحِيمًا (۱۴)

جنهن کي گهري ۽ الله بخشيندڙ، مهربان آهي.

تفسير.

اڳين آيتن ۾ بيعت ڪندڙن جو بيان هو ۽ هتان کان پوءِ تي رهندڙن جو ذڪر ڪندي ارشاد ٿي رهيو آهي ”سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا“ جلد چوندا اوهان کي اعرابين مان پوئتي رهيل ته اسان کي اسان جن مالن ۽ اهلن مشغول رکيو پوءِ اسان جي لاءِ مغفرت طلب ڪيو. پوئتي رهايل بدوين مان مراد مجاهد جي قول مطابق مدينه منوره جا رهاڪو بدوي جهينه ۽ مزينه قبيلن وارا آهن جن کي حضور عليه الصلوة والسلام جن پنهنجي پويان اچڻ جي لاءِ فرمايو پر انهن مال ۽ اهل جي سنڀال ۾ مشغول هجڻ جو عذر ۽ بهانو بنايو. (۱) يعني حبيب پاڪ عليه الصلوة والسلام جن سان گڏ نه وڃڻ وارن منافقن کين چيو ته اسين اوهان سان ان جي ڪري گڏ هلي نه سگهياسون جو مال ۽ گهر بار جي سنڀال ۾ مشغول هئاسون ان مجبوريءَ جي ڪري رهجي وياسين. اسان جي لاءِ مغفرت طلب ڪيو ۽ گناهن جي معافي لاءِ دعا گهرو. دراصل انهن کي ڊپ هو ته مڪه مڪرمه جا رهاڪو ڪافر کين زنده نه ڇڏيندا سندن ايمان قوي ۽ مضبوط نه هو ۽ سندن حال الله جل شانہ پنهنجي حبيب عليه الصلوة والسلام جن کي واپس مدينه منوره پهچڻ کان اڳي ٻڌائي ڇڏيو. ”يَقُولُونَ بِأَفْوَاهِهِمْ مَّا لَيْسَ فِي قُلُوبِهِمْ“ پنهنجن واتن سان اهو ڪجهه چون ٿا جيڪو سندن دلين ۾ ناهي يعني زبان سان جيڪي چون ٿا اهو سندن دلين ۾ ناهي، ظاهر ۽ باطن ۾ فرق اٿن ۽ اهو خالص نفاق آهي. ”قُلْ فَمَنْ يَمْلِكُ لَكُمْ مِنَ اللَّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا“ فرمايو ته پوءِ اوهان جي لاءِ الله کان ڪنهن شيءِ جو جيڪڏهن الله اوهان کي نقصان ڏيڻ جو ارادو

ڪري يا نفعي ڏيڻ جو ارادو ڪري ڪير ڪجهه مالڪ ٿئي ٿو؟ مطلب ته الله عزوجل جيڪڏهن اوهان کي نقصان ڏيڻ جو ارادو ڪري ته ڪير ان کي (ان جي اذن کان سواءِ) دفع ڪري نه سگهندو ۽ جيڪڏهن نفعي ڏيڻ جو ارادو ڪندو ته ان کي ڪير روڪي نه سگهندو. ان جي مشيت ۽ ارادي جي مقابلي ۾ ڪير به نٿو اچي سگهي. هي به انهن جو رد آهي جو حضور عليه الصلوة والسلام جن جي ساٿ ۾ ان جي ڪري نه ويا هئا ته ان سان نقصان کان بچندا ۽ نفعو حاصل ڪندا. ”بَلْ كَانَ اللَّهُ بِمَا تَعْمَلُونَ خَبِيرًا“ بلڪه جيڪو اوهان ڪيو ٿا الله ان جي خبر رکندڙ آهي. مطلب ته اوهان زباني ڳالهين سان الله عزوجل کي راضي ڪري نه سگهندؤ اهو اوهان جي هر ڪردار جي خبر رکندڙ آهي. ”بَلْ ظَنَنْتُمْ أَنْ لَّنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا“ بلڪه اوهان خيال ڪيو ته رسول ۽ مؤمن پنهنجن اهلن ڏانهن هرگز واپس نه ورندا ان سفر ۾ انهن جي نه وڃڻ جو اصل وجه بيان ڪيو وڃي ٿو ته انهن جو اهو خيال هو ته مڪه مڪرمه ۾ رهندڙ ڪافر نبي پاڪ عليه الصلوة والسلام جن ۽ مؤمنن کي جيئرو نه ڇڏيندا ۽ اهي سلامتيءَ سان موٽي نه ايندا. ”وَزَيِّنَ دَٰلِكُمْ فِي قُلُوبِكُمْ وَظَنَّتُمْ أَنَّ السَّوْءَ لَكُمْ قَوْمًا بَٰرًا“ ۽ اهو اوهان جي دلين ۾ سينگاريو ويو ۽ اوهان برو گمان ڪيو ۽ اوهان هلاڪ ٿيندڙ قوم هئا.

يعني اها منافقي اوهان جي دلين ۾ سينگاري وئي ۽ اوهان اهو برو گمان رکيو ويٺا هئا ته حضرت نبي پاڪ عليه الصلوة والسلام جن ۽ مؤمن واپس نه ورندا ۽ ان جي ڪري اوهان الله وٽ هلاڪ ٿيندڙ قوم ۽ ان جي ڪاوڙ ۽ غضب کي حاصل ڪندڙ رهيا. ”وَمَنْ لَّمْ يُؤْمِنْ بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا“ ۽ جنهن الله ۽ ان جي رسول تي ايمان نه آندو پوءِ بلاشڪ اسان ڪافرن جي لاءِ ساڙيندڙ باه تيار ڪئي آهي. اڳ ۾ حضور عليه الصلوة والسلام جن کان پوئتي رهندڙن منافقن جو حال ۽ کين ڪفر تائين پهچائيندڙ برو گمان بيان ڪيو ويو ۽ هتي ايمان نه آڻيندڙ جو حال ٻڌايو ويو آهي ته ايمان نه آڻيندڙن، الله عزوجل ۽ ان جي پياري رسول عليه الصلوة والسلام کي نه مڃڻ وارن لاءِ پڙڪندڙ، ساڙيندڙ باه جو عذاب تيار آهي ”وَلِلَّهِ مُلْكُ السَّمٰوٰتِ وَالْاَرْضِ“ ۽ آسمانن ۽ زمين جي بادشاهي الله جي آهي. يعني

سڀ ڪجهه ان جو آهي ان ۾ جهڙي نموني گهري ٿو تصرف ڪري ٿو ”يَغْفِرُ لَنْ يَشَاءُ وَيُعَذِّبُ مَنْ يَشَاءُ“ جنهن کي گهري ٿو بخش ڪري ٿو ۽ جنهن کي گهري ٿو عذاب ڪري ٿو. مطلب ته اهو مرضي جو مالڪ آهي، جيئن ڪري تيئن ڪري سگهي ٿو. ”وَكَانَ اللَّهُ غَفُورًا رَحِيمًا“ ۽ الله بخششهار مهربان آهي. سندس مغفرت وسيع ۽ رحمت وڏي آهي. (١)

فائدا- مذڪوره آيتن مان هي فائدا ملن ٿا- آيت ع ١١ مان معلوم ٿيو ته دنياوي مال ملڪيت ۾ مصروف ۽ مشغول رهڻ بهانو بنائي جهاد، في سبيل الله ۽ ٻين ديني خدمتن ۾ نه وڃڻ منافقن جو ڪم آهي، انهن جو طريقو آهي ۽ سڄو مؤمن هر شيءِ کان وڌيڪ اهم الله عزوجل جي رضا کي سمجهندو آهي ۽ اهو به معلوم ٿيو ته حديبيه جي ميدان ۾ موجود اصحابن سڳورن رضي الله عنهم سان گڏ ڪو منافق نه هو ۽ نه ان اتي بيعت ڪئي هئي. اتي سڄا شيدائي ۽ پرين جا پروانا موجود هئا ٢- آيت ع ١٢ مان معلوم ٿيو ته نبي پاڪ عليه الصلوة والسلام جي فرمان تي منافقن کي اعتماد نه هوندو آهي. ان جي ڪري ئي منافق ساڻن حديبيه ڏانهن گڏجي نه ويا هئا.

سَيَقُولُ الْمُخَلَّفُونَ إِذَا انْطَلَقْتُمْ إِلَى مَغَائِمٍ لِّتَأْخُذُوا ذُرُونا

جلد چوندا پئتي رهايل جڏهن ويندؤ غيمنت ڏانهن تانتہ ونو انهن کي ته ڇڏيو اسان کي

تَتَّبِعُكُمْ يُرِيدُونَ أَنْ يُبَدِّلُوا كَلَامَ اللَّهِ قُلْ لَنْ تَتَّبِعُونَا كَذَلِكَ

تم هلون اوهان سان ارادو ڪن ٿا ته بدلائين الله جي فرمان کي فرماء ته هرگز نه هلندؤ اسان سان اهڙي طرح

قَالَ اللَّهُ مِنْ قَبْلِ فَسَيَقُولُونَ بَلْ تَحْسُدُونَنَا

فرمايو الله اڳيئي پوءِ جلد چوندا بلڪم حسد ڪيو ٿا اوهان اسان سان

بَلْ كَانُوا لَا يَفْقَهُونَ إِلَّا قَلِيلًا (١٥) قُلْ لِلْمُخَلَّفِينَ مِنَ الْأَعْرَابِ

بلڪه نٿي سمجھيا مگر ٿورو فرماء پئي رهايلن جي لاءِ بدوين مان ته

سَتَدْعُونَ إِلَى قَوْمٍ أُولَىٰ بِأْسٍ شَدِيدٍ تُقَاتِلُونَهُمْ أَوْ يُسْلِمُونَ

جلد سڏيا ويندو قوم سگھ واريءَ سختي ڪندڙ ڏانهن جنگ ڪندو انهن سان يا مسلمان ٿيندا

فَإِنْ تَطِيعُوا يُؤْتِكُمُ اللَّهُ أَجْرًا حَسَنًا وَإِنْ تَتَوَلَّوْا كَمَا تَوَلَّيْتُمْ

پوءِ جيڪڏهن اطاعت ڪندو ته ڏيندو اوهان کي الله اجر سھڻو ۽ جيڪڏهن ڦرندو جيئن ڦريا هيئو

مَنْ قَبْلُ يُعَذِّبُكُمْ عَذَابًا أَلِيمًا (١٦) لَيْسَ عَلَى الْأَعْمَىٰ حَرَجٌ

اڳي ته عذاب ڪندو اوهان کي عذاب دردناڪ ناهي انڌي تي ڪو گناه

وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَمَنْ

۽ نه منڊي تي ڪو گناه ۽ نه بيهار تي ڪو گناه ۽ جيڪو

يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا

فرمانبرداري ڪندو الله جي ۽ ان جي رسول جي ته داخل ڪندو ان کي بهشتن ۾ جو وهن پيون هيٺان

الْأَنْهَارُ وَمَنْ يَتَوَلَّ يُعَذِّبْهُ عَذَابًا أَلِيمًا (١٧)

انهن جي نه هرون ۽ جيڪو ڦرندو ته عذاب ڪندو ان کي عذاب دردناڪ.

تفسير.

اڳين آيتن ۾ منافقن جو حديبيه ڏانهن نه وڃڻ لاءِ بهائن جو بيان هو ۽ هتي انهن جي ڪوڙ ظاهر ٿيڻ جو بيان ٿي رهيو آهي. رب ڪريم جو فرمان عاليشان آهي. "سَيَقُولُ الْمُخَلَّفُونَ إِذَا انْطَلَقْتُمْ إِلَى مَغَائِمٍ لِّتَأْخُذُوا ذُرُوءًا تَتَّبِعْكُمْ جُلْدَ يَوْمَئِذٍ رَهَائِلٌ جُونَدًا جَذَهُنَّ أَوْهَانٌ غَنِيْمَتُنَّ ذَانَهُنَّ وَيَنْدُوْ تَانَتَهُنَّ أَهِي وَئُو. اسان کي ڇڏيو ته اوهان سان هلون. يعني حديبيه ڏانهن هلڻ وارا منافق اوهان کي خير ڏانهن ويندي اتي جي غنيمت ۾ هٿ اچڻ وارن مالن ۾ طمع رکندي چوندا ته اسان کي به ڇڏيو ته اوهان سان گڏجي هلون. "يُرِيدُونَ أَن يُبَدِّلُوا كَلَامَ اللَّهِ فَرَادُو ڪن ٿا ته الله جو فرمان تبديل ڪن. مجاهد، قتاده ۽ جوبير جو قول آهي ته ان مان مراد حديبيه وارن سان ڪيل وعدو آهي ته انهن کي ئي نعمتن سان نوازيو ويندو. (١) "قُلْ لَنَّا تَتَّبِعُونَ" فرمائي ته اوهان اسان سان هرگز نه هلندؤ. مقصد ته اوهان جي هلڻ جو سوال ئي نٿو پيدا ٿئي. هي نفي مبالغوي جي لاءِ آيل نهي جي معنيٰ ۾ آهي (٢) "كَذَٰلِكُمْ قَالَ اللَّهُ مِنْ قَبْلُ" الله اڳي ئي اهڙي طرح فرمايو آهي. يعني حديبيه کان موٽڻ وقت اسان کي الله اڳي ئي ٻڌايو هو ته اوهان خير کي فتح ڪري اٿائين غنيمت جو مال هٿ ڪندؤ. "فَسَيَقُولُونَ بَلْ تَحْسَدُونَنَا" پوءِ جلد چوندا ته بلڪه اوهان اسان سان حسد ڪيو ٿا. يعني اهي چوندا ته اوهان اسان کي خير ڏانهن هلڻ کان ان جي ڪري روڪيو ٿا جو اوهان کي اسان سان حسد آهي ته متان هنن کي به غنيمت جي مالن مان حصو ملي. "بَلْ كَانُوا لَا يَفْقَهُونَ إِلَّا قَلِيلًا" بلڪه نٿي سمجهيائون مگر ٿورو. يعني جيڪو سندن فائدي لاءِ سندن مٿان دين جو امر آهي ان مان صرف اهو ٿورو سمجهن ٿا جيڪو دنيوي آهي. (٣) "قُلْ لِلْمُخَلَّفِينَ مِنَ الْأَعْرَابِ سَتَدْعُونَ إِلَى قَوْمٍ أُولَىٰ بِأْسٍ شَدِيدٍ تَقَاتِلُونَهُمْ أَوْ يُسَلِّمُونَ" پوئتي رهايلن بدوين کي فرمايو ته اوهان جلد هڪ سخت طاقتور قوم ڏانهن سڏيا ويندؤ اوهان انهن سان جنگ ڪندؤ يا مسلمان ٿيندا. يعني اي حبيب پاڪ! عليه الصلوة والسلام اوهان انهن جنگ ۾ شريڪ نه ٿيندڙن، بدوين کي فرمايو ته: ذرا ترسو. هن خير جي جنگ ۾ ته اوهان هلي نٿا سگهو نه اوهان کي وٺي هلڻ جي اجازت آهي پر اڳيان

(١) تفسير ابن ڪثير ص ١٨٩ جلد ٤ (٢) تنوير الازهان ص ٩٩ جلد ٤ (٣) القاسمي ص ٨٠-١٨ ج ١٥ جلد ٩

ٻيون جنگيون پيش اچڻ واريون آهن وڏين طاقتور قومن سان مسلمانن جا مقابلا
ٿيڻا آهن جن جو سلسلو تيسرائين جاري رهندو ۽ جيستائين اهي قومون جزيو وغيره
ڏيئي مطيع ٿين يا کلمو پڙهي مسلمان ٿين جيڪڏهن واقعي اوهان کي جهاد جو
شوق آهي ته ان وقت ميدان ۾ اچي شجاعت ۽ قربانيءَ جو مظاهرو ڪجو ۽ ان وقت
الله عزوجل جو حڪم مڃيندو ته اهو اوهان کي ان جو سهڻو صلوا عطا ڪرڻ
فرمائيندو. ”أُولَئِكَ بِأَسْـَٔدٍ“ (سخت طاقتور قوم) مان مراد ڪير آهن؟

ان مان مراد ۾ مختلف قول آهن پر سڀني قولن ۽ تاريخي روايتن کي پڙهڻ سان
معلوم ٿئي ٿو ته اها مسيلمه کذاب، نبوت جي ڪوڙي دعويٰ ڪندڙ جي قوم هئي.
جن سان حضرت ابوبڪر صديق رضي الله عنه جي دؤر ۾ حضرت خالد بن وليد جي
اڳواڻيءَ ۾ جنگ ٿي هئي نهايت سخت مقابلو هو دشمن جي قتل ڪيلن جو
مجموعي تعداد ٢١ هزار (٢١٠٠٠) هو ۽ مسلمانن جو به وڏو جاني نقصان ٿيو هو
هزارين صحابه ڪرام، قرآن ڪريم جا حفاظ شهيد ٿيا هئا ان جنگ ۾ صحابه
ڪرام ”يا محمداه“ (عليه الصلوة والسلام) جا نعرا هنيا هئا. (١) اڪثر مفسرن
جو قول اهو آهي. (٢) ”فَإِنْ تَطِيعُوا يُؤْتِكُمُ اللَّهُ أَجْرًا حَسَنًا وَأَنْ تَتَوَلَّوْا كَمَا تَوَلَّيْتُمْ مِنْ
قَبْلُ يُعَذِّبْكُمْ عَذَابًا أَلِيمًا“ پوءِ جيڪڏهن اطاعت ڪندو ته الله اوهان کي سهڻو اجر
ڏيندو ۽ جيڪڏهن ڦرندو جيئن اڳي ڦري ويا هيئو ته اوهان کي دردناڪ عذاب
ڪندو. مطلب ته اوهان جيڪڏهن ان طاقتور قوم سان جنگ واري حڪم کي مڃي
ميدان ۾ ايندو ته الله عزوجل اوهان کي ان جو سهڻو ثواب ۽ ڀلو بدلو عطا ڪندو ۽
جيڪڏهن ڦري ويندو ميدان ۾ نه لهندو جيئن حديبيه واري سفر ۾ نه هليا هيئو ته
پوءِ دردناڪ عذاب لاءِ تيار رهو. ”لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا
عَلَى الْمَرِيضِ حَرَجٌ“ ناهي انڌي تي ڪو گناهه ۽ نه منڊي تي ڪو گناهه ۽ نه بيمار
تي ڪو گناهه.

شان نزول.

هن فرمان جي شان نزول متعلق مفسرن لکيو آهي ته جڏهن جهاد ۾ شريڪ نه
ٿيندڙن جي لاءِ دردناڪ عذاب جو ذڪر ٿيو ته اکين کان معذورن ۽ منڊن ۽

بیمارن حضور ڪريم عليه الصلوة والسلام جن جي خدمت عاليه ۾ عرض ڪيو ته ”يارسول الله! اسان جو ڇا حال ٿيندو؟“ انهن جي متعلق هي فرمان نازل ٿيو (١) يعني مجبور ۽ معذور هجڻ جي ڪري انهن تي ڪوبه گناهه ناهي. ”وَمَنْ يُطِيعِ اللَّهَ وَرَسُولَهُ يَدْخُلْهُ جَنَّاتٍ تَجْرِي مِنْ تَحْتِهَا الْأَنْهَارُ وَمَنْ يَتَوَلَّ يَْعَذَابُهُ عَذَابًا أَلِيمًا“ ۽ جيڪو الله ۽ ان جي رسول جي اطاعت ڪندو ان کي انهن بهشتن ۾ داخل ڪندو جن جي هيٺان نهرون وهن ٿيون ۽ جيڪو ڦرندو ان کي دردناڪ عذاب ڪندو. هن جو مطلب واضح آهي.

فائدو- مذڪوره آيتن مان هي فائدو ذهن نشين ٿين ٿا: ١- اِذَا انْطَلَقْتُمْ إِلَى مَغَائِمٍ (جڏهن اوهان غنيمتن ڏانهن ويا) هتي مغامر مان مراد خير جي فتوحات آهي. هن مان معلوم ٿيو ته حضرت نبي پاڪ عليه الصلوة والسلام جن کي الله عزوجل اهو علم ڏنو هو ته خير فتح ٿيندو ۽ ان مان غنيمت جا مال به ملندا.

٢- ”قُلْ لِلْمُخَلَّفِينَ“ کان ”عَذَابًا أَلِيمًا“ تائين آيت ع ١٦ جي تفسير مان واضح ٿيو ته حضرت ابوبڪر ۽ حضرت عمر رضي الله عنهما جي خلافت حق آهي ڇو ته انهن طاقتور ڪافر قومن سان جهاد انهن ڪيو هو ۽ انهن جي اطاعت ڪرڻ فرض هئي.

علامه ابن الجوزي لکيو آهي ”قال مقاتل خلافة ابي بڪر في هذه بيعة موكدة وقال رافع بن خديج“ ڪنا نقراء هذه الآية ولا نعلم من هم حتى دعي ابوبڪر الى قتال بني حنيفة فعلمنا انهم هم“ (قرآن پاڪ جي مفسر حضرت) مقاتل فرمايو ته هن آيت مان (حضرت) ابوبڪر (رضي الله عنه) جي خلافت روشن، گهڻي تائيد، سان ثابت آهي. حضرت رافع بن خديج رضي الله عنه فرمايو ته اسين هيءَ آيت پڙهندا هئاسون ۽ ڄاڻندا نه هئاسون ته اهي ڪير آهن تانجو جڏهن (حضرت) ابوبڪر بني حنيفة (مسليمه ڪذاب جي قوم) سان جنگ لاءِ سڏيو ته پوءِ اسان سمجهيو ته ان مان مراد اهي آهن. علامه ابن جوزي عليه الرحمة اڳتي لکيو آهي ته هيءَ آيت حضرت ابوبڪر ۽ حضرت عمر جي خلافت جي برحق هجڻ جو دليل آهي. (٢)

اهڙي طرح علامه پاني پتي عليه الرحمة به لکيو آهي. (٣)

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ

الْبَيْتِ تحقيق راضي ٽيو الله مؤمنن کان جڏهن بيعت ڪن پيا تنهنجي وڻ جي هيٺان

الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ

پوءِ جاتائين اهو جيڪو سندن دلين ۾ آهي پوءِ لائتائين سکون انهن تي

وَأَتَابَهُمْ فَفَتْحًا قَرِيبًا^١ (١٨) وَمَغَانِمَ كَثِيرَةً يَأْخُذُونَهَا

۽ عطا ڪيائين انهن کي فتح ويجهي ۽ غنيमतون گهڻيون جو حاصل ڪندا انهن کي

وَكَانَ اللَّهُ عَزِيزًا حَكِيمًا. (١٩)

۽ الله غالب، حڪمت وارو آهي.

تفسير.

اڳين آيتن ۾ پوئتي رهجنڙن جو بيان هو ته هتان کان وري بيعت ڪندڙن جو حال بيان ڪندي ارشاد ٿي رهيو آهي ”لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ“ البتہ تحقيق راضي ٽيو الله مؤمنن کان جڏهن وڻ جي هيٺان اوهان جي بيعت ڪن پيا. هن آيت جي نوراني ڪلمات تي غور ڪيو ته الله عزوجل ڇا فرمائي رهيو آهي. ڪهڙي انداز سان فرمائي رهيو آهي ۽ ڪنهن جي باري ۾ فرمائي رهيو آهي. لام تاڪيد جو ۽ ”قَدْ“ تحقيق جي ”رَضِيَ“ ماضيءَ جي صيغو آهي جيڪو تحقيق ۽ وقوع تي دلالت ڪري ٿو. ”الله“ اسم ذات کي ظاهر آندو ويو آهي يعني الله انهن مؤمنن کان شڪ ۽ شڪي کان سواءِ راضي ٽيو جيڪي وڻ جي هيٺان اوهان جي بيعت ڪري رهيا آهن.

بيعة الرضوان جو بيان.

هن آيت پاڪ ۾ بيان ٿيل بيعت مان مراد حديبيه نالي ميدان ۾ ورتل بيعت آهي. حديبيه هڪ مقام جو نالو آهي جيڪو مڪه مڪرمه کان ٩ ميلن جي فاصلي

تي آهي ۽ اهو حل ۽ حرم جو جامع آهي پر ان جو اڪثر حصو حرم آهي. حضرت حبيب پاڪ عليه الصلوة والسلام جن هجرت جي ڇهين سال جي ذوالقعدة مهيني ۾ آچر جي ڏينهن عمرو ڪرڻ جي ارادي سان حدييه ۾ تشریف فرما ٿيا هئا. (١) هن سفر ۾ حبيب پاڪ عليه الصلوة والسلام جن سان چوڏهن سو (١٤٠٠) اصحاب سڳورا رضي الله عنهم گڏ هئا ۽ ٻي روايت موجب پنڌرهن سو پنجويهه (١٥٢٥) ٽين روايت موجب تيرهن سو (١٢٠٠) چڻا هئا سڀني کي احرام بڌل هئا قربانيءَ جا جانور ساڻن گڏ هئا ذاتي حفاظت جي لاءِ هڪ تلوار کان سواءِ ڪنهن به قسم جو جنگي سامان گڏ نه کنيو هيائون الله جل و علا جي پياري حبيب عليه الصلوة والسلام ۽ سندن ساٿي بيت الله شريف جي زيارت جي شوق سان سرشار ٿي مڪه مڪرمه ڏانهن وڌي رهيا هئا ته مڪه مڪرمه جي رهندڙ مشرڪن کي سندن آمد جي خبر پئي ۽ انهن پڪو په ڪيو ته ڪنهن به قيمت تي اهي مسلمانن کي مڪه مڪرمه ۾ داخل ٿيڻ نه ڏيندا حضرت حبيب پاڪ عليه الصلوة والسلام جن مناسب سمجهيو ته انهن ڏانهن پنهنجو سفير موڪلي کين پنهنجي تشریف آوريءَ جي مقصد کان آگاهه ڪرڻ فرمائي ۽ انهن جي ان غلط فهميءَ کي دور ڪري ته مسلمان ڪنهن ٻئي ارادي سان نه آيا آهن پر ڪنهن کي موڪليو وڃي مختلف نالا زير غور آيا پر آخر ۾ پاڻ حضرت عثمان ذوالنورين رضي الله عنه کي موڪليائون. ان اتي پهچڻ کان پوءِ کين سمجهايو ته حضور عليه الصلوة والسلام جن جنگ ڪرڻ جي لاءِ نه پر عمره ادا ڪرڻ جي لاءِ جلوي افروز ٿيا آهن. انهن حضرت عثمان جي عزت ۽ احترام ڪيو ۽ کيس چيو ته ”جيڪڏهن تون بيت الله شريف جو طواف ڪرين ته ڀلي ڪر“ پر پاڻ انهن کي چيائين ته ”حضرت رسول الله صلى الله عليه وسلم جن کان اڳي يا انهن کان سواءِ مان طواف نه ڪندس“ ۽ اتي رهي پيو. ۽ هو ڏانهن حدييه ۾ اها ڳالهه هلي وئي ته حضرت عثمان رضي الله عنه کي ڪافرن شهيد ڪري ڇڏيو آهي. اهو ٻڌي سندن پلانڊ وڻڻ جو پروگرام بنايو ويو ۽ حضرت نبي پاڪ عليه الصلوة والسلام جن سڀني کان ان جي لاءِ بيعت ورتي. سڀني خوشيءَ سان بيعت ڪئي ته سردڙ جي بازي لڳائينداسون نه ڀڄنداسون نه هٽنداسون. اها بيعت هڪ

وڻ جي هيٺان ورتي وئي. جيڪو پير يا پير جو وڻ هو. (١)

۽ جڏهن سڀني بيعت ڪري بس ڪئي ته حضور پرنور عليه الصلوة والسلام جن آخر ۾ پنهنجي هڪ هٿ مبارڪ تي پيو هٿ رکي فرمايو ته ”هي عثمان جي طرفان بيعت آهي“ (٢) ان بيعت وٺڻ جو فوري اثر اهو ٿيو جو ڪافرن جا حوصلا هارجي ويا ۽ انهن صلح ڪرڻ ۾ ئي پنهنجي عاقبت سمجهي ۽ ان بيعت جي بي برڪت هيءُ ٿي ته الله عزوجل پنهنجن انهن پيارن بيعت ڪندڙن اصحابن رضي الله عنهم جي مٿان راضي هجڻ جو قرآن ڪريم ۾ اعلان فرمايو- ”فَعَلِمَ مَا فِي قُلُوبِهِمْ“ پوءِ جيڪي سندن دلين ۾ هو ان کي الله ڄاڻي پيو ”مطلب ته انهن اها بيعت صرف ظاهر ۾ نه ڪئي پر الله عزوجل کي اهو علم آهي ته انهن اها بيعت نهايت خلوص، صداقت ۽ سچي محبت سان ڪئي هئي- هڪ شيعي مفسر طبرسي هن آيت جي وضاحت ڪندي لکيو آهي ”فَعَلِمَ مَا فِي قُلُوبِهِمْ مِنَ الْيَقِينِ وَالصَّبْرِ وَالْوَفَاءِ (مجمع البيان ص ١١٦ جلد ٩-) يعني جيڪي سندن دل ۾ يقين، صبر ۽ وفا هئي الله ان کي ڄاڻي پيو. هڪ ٻئي شيعي مفسر ملا فتح الله ڪاشاني لکيو آهي ”فَعَلِمَ مَا فِي قُلُوبِهِمْ“ انچه درد لھائے ايشان است از خلوص عقيدت و صفائے نيت درزير درخت و وفا و صداقت نسبت بتو (منهج الصادقين ص ٣٧٣-٣٧٤ جلد ٨) يعني انهن جي دلين ۾ جيڪو عقيدت جو خلوص، نيت جي صفائي ۽ اوهان سان محبت ۾ سچائي هئي الله اها ڄاڻي پيو. ”فَأَنْزَلَ السَّكِينَةَ عَلَيْهِمْ“ پوءِ انهن تي سڪون لٿائين. هتان کان انهن بيعت ڪندڙن مؤمنن تي ٿيندڙن نعمتن جو ذڪر ڪيو ويو آهي هي ته انهن تي سڪون نازل ڪيائين. ان نعمت جو قدر ان کان پڇجي جيڪو دشمنن جي گهيري ۾ هجي ۽ انهن سان وڙهڻ جي لاءِ انهن وٽ ڪو هٿيار به نه هجي اهو پنهنجن دوستن، مٿن مائٽن کان به سوين ميل پري هجي اهڙي حالت ۾ ان جا پير نه ترڪن، هٿ نه ڏڪن، اڪيون حيرت ۾ نه پون، سندس دل مسرور رهي روح تي راحت جي ڪيفيت طاري هجي دشمنن جي گهٽائي انهن جو هٿيار ۽ انهن جو ماحول ان جي همت کي هيٺ نه ڪري بلڪه ان جو حوصلو ۽ عزم نئين قوت سان سرشار رهي ته ان کان هن سڪون جي نازل ٿيڻ جي لذت پڇو ته اهو ڪيڏي نعمت ۽

ڪيڏو وڏو احسان آهي. اها نعمت ڪنهن کي ملي حڪم آهي ”عَلَيْهِمْ“ (انهن تي) جن حديبيه جي مقام ۾ وڻ جي هيٺان منهنجي محبوب عليه الصلوة والسلام جي بيعت ڪئي هئي شيعي مفسر طبرسي هنن لفظن جي تشريح ڪندي لکيو آهي ”وَهِيَ اللطف المقوي لقلوبهم والطمانيئة“ (مجمع البيان ص ١١٦ جلد ٩-) ۽ اهو انهن جي دلين کي قوت ڏيندڙ لطف ۽ اطمينان آهي ”وَأَتَابَهُمْ فَتَحًا قَرِيْبًا“ ۽ انهن کي ويجهي فتح عطا ڪيائين. هي ٻيو انعام آهي جنهن سان مخلصن جي هن جماعت کي بهرور بنايو ويو. يعني اسين جلد اوهان کي دشمنن جي مقابلي ۾ فتح عطا ڪنداسين ۽ جيڪو صدمو اوهان کي عمره نه ڪرڻ جي ڪري پهتو آهي ان جو ازالو ٿي ويندو جڏهن ڪفر جو جهنڊو هيٺ اونڌو هوندو ۽ اسلام جو جهنڊو سر بلند هوندو اوهان جون ڏڪويل دليون باغ بهار هونديون. هتي به ”أَتَابَهُمْ“ ۾ ”هُمْ“ جمع جي ضمير جي مرجع اهيئي مؤمن آهن جيڪي بيعت الرضوان ۾ موجود هئا ۽ ان فتح قريب جي بشارت مان مراد خير جو فتح ٿيڻ آهي چو ته حديبيه جي سفر کان فوراً بعد اهائي جنگ پيش آئي هئي جنهن ۾ يهودين جا سڀ قلعا ۽ ڳڙهه فتح ٿيا هئا ۽ اسلام کي شاندار ڪاميابي ملي هئي. حضرت نبي مڪرم، محبوب معظم عليه الصلوة والسلام جن خير ڏانهن روانا ٿي رهيا هئا تڏهن فرمايو هيائون ته ”هن سفر ۾ صرف اهي ماڻهو گڏ هلن جيڪي حديبيه جي سفر ۾ گڏ هئا“ سندن ان فرمان مان به ثابت ٿيو ته اهي سڀ احسان بيعة الرضوان ڪندڙن تي هئا. (١) نبي پاڪ عليه الصلوة والسلام جن حديبيه کان واپس اچي گهڻن ڏينهن کان بعد خير ڏانهن ويا هئا؟

حضرت ابن عباس رضي الله عنهما جو قول آهي ته ”ڏهن راتين کان پوءِ- سليمان تيمي جي قول مطابق ١٥ راتيون ۽ ابن شهاب جي بقول ويهه راتيون رهڻ کان پوءِ ۽ ابن اسحاق جو قول آهي ته حضور عليه الصلوة والسلام جن ذوالحج ۾ حديبيه کان واپس اچي مدينه منوره ۾ رهيا محرم مهيني ۾ خير ڏانهن ويا ۽ سنه ٧ هجري جي صفر مهيني ۾ خير فتح ٿيو- (كذا في المغازي للواقدي قال الحافظ انه الراجح نقله الحاكم عن الواقدي) وَمَغَانِمَ كَثِيرَةً يَأْخُذُونَهَا ۽ گهڻيون غنيمتون جن

کي حاصل ڪندا۔ محدث بخاري سيده عائشه رضي الله عنها کان روايت آندي آهي ته ”جڏهن خيبر فتح ٿيو ته اسان چيو هاڻي کجور مان ڏو ڪنداسون ۽ حضرت ابن عمر رضي الله عنهما فرمايو ته ”اسان کجور کائڻ مان تڏهن ڏو ڪيو جڏهن خيبر فتح ٿيو.

خيبر ڇا آهي؟

حافظ محمد بن يوسف صالح فرمايو ته: خيبر هڪ علائقي جو نالو آهي جتي قلعا۔ ڪنجون ۽ پوکون گهڻيون هيون حديبيه کان ٽن ڏينهن جي پنڌ تي شام ملڪ کان ايندڙ حاجيءَ جي ڪبي پاسي تي واقع آهي. (١) ”وَكَانَ اللَّهُ عَزِيزًا حَكِيمًا“ ۽ الله غالب، حڪمت وارو آهي. مقصد ته اهو هر ڪنهن تي غالب آهي پنهنجن فيصلن ۽ حڪمن ۾ حڪمت وارو آهي.

فائدا۔ مذڪوره آيتن مان هي فائدا ذهن ۾ اچن ٿا۔

١: ”لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ“ (البتة تحقيق الله مؤمنن کان راضي ٿيو جڏهن وڻ جي هيٺان اوهان جي بيعت ڪن پيا) مان معلوم ٿيو ته اهي بيعت ڪندڙ اصحاب الله عزوجل جا پيارا ٻانها هئا جن کان رب ڪريم راضي هجڻ جو اعلان فرمايو۔ بيهقي سعيد بن مسيب کان بخاري، مسلم، ابن مردويه ۽ دلائل النبوة ۾ بيهقي حضرت جابر بن عبدالله رضي الله عنه کان روايت آندي آهي ته حديبيه ۾ اسين چوڏهن سو (١٤٠٠) ڄڻا هئاسين اسان کي حضور پاڪ عليه الصلوة والسلام جن فرمايو ”أَنْتُمْ خَيْرُ أَهْلِ الْأَرْضِ“ (٢) اوهان زمين ۾ رهندڙن کان پلا آهيو. انهن ۾ خلفاء راشدین رضي الله عنهم به شامل هئا۔ امام احمد حضرت جابر کان ۽ مسلم ام بشر کان ان جابر کان ان نبي پاڪ عليه الصلوة والسلام جن کان روايت آندي آهي پاڻ فرمايائون ته ”لَا يَدْخُلُ النَّارَ أَحَدٌ مِّمَّنْ بَايَعَ تَحْتَ الشَّجَرَةِ“ (٣) انهن مان ڪوبه جهنم ۾ داخل نه ٿيندو جنهن وڻ جي هيٺان بيعت ڪئي هوندي. ٤۔ مذڪور تفسير مان اهو به واضح ٿيو ته حضرت نبي پاڪ عليه الصلوة والسلام جن خيبر جي طرف به انهن بيعة الرضوان وارن کي ئي وٺي ويا هئا ها ان ۾ ڪوبه شڪ ناهي ته حبش کان واپس اچڻ وارن مهاجرن ۽ ڪجهه اوس

قبيلي وارن ۽ اشعري اصحابن رضي الله عنهم كي به حضرت نبي پاڪ عليه الصلوة والسلام جن خير جي مالن مان ڪجهه حصو عطا فرمايو هو پر اهو يا ته سندن ڪي ملندڙ خُمسَ (پنجين حصي) مان هو يا بيعه الرضوان وارن اصحابن جي رضا مندي سان ڏنو ويو هو. (١)

حضرت عثمان رضي الله عنه جي قرباني ۽ محبوب عليه الصلوة والسلام جن وٽ مقبوليت ۽ محبوبيت.

مذڪور تفسير مان اهو به معلوم ٿيو ته سيدنا حضرت عثمان غني رضي الله عنه وڏي قرباني ڏني جو حبيب پاڪ عليه الصلوة والسلام جن جو حڪم مڃي مڪه مڪرمه جي رهاڪو دشمنن ڏانهن قاصد بڻجي ويو ۽ اتي پهچڻ کان پوءِ ڪافرن کيس بيت الله شريف جي طواف ڪرڻ جي موڪل ڏني ته به فرمايائين ته سيدنا رسول الله صلى الله عليه وسلم جن کان سواءِ طواف نه ڪندس، ابن جرير، ابن ابي حاتم، ۽ ابن مردويه سلمة بن الاڪوع رضي الله عنه کان روايت آندي آهي ته اسين منجهند جو ستا پيا هئاسون ته رسول الله صلى الله عليه وسلم جن جي طرفان سڏيندڙ سڏ ڪري چيو بيعت لاءِ اچو، بيعت لاءِ اچو، روح القدس لهي. (اهو حڪم ڪئي) آيو آهي اسين آياسين ته حضور پاڪ عليه الصلوة والسلام جن پير جي وٺ هيٺان تشريف فرما هئا (اهو هڪ قول آهي جيئن اڳي لکي آيا آهيون) پوءِ اسان سندن بيعت ڪئي جيئن آيت مذڪوره ۾ آهي. حضرت عثمان جن جي طرفان حضور پاڪ عليه الصلوة والسلام جن پاڻ هڪ هٿ (مبارڪ) ٻئي تي رکي بيعت ڪرڻ فرمائي. اتي موجود اصحابن رضي الله عنهم چيو ته ”عثمان خوش نصيب آهي جو اهو طواف ڪندو هوندو ۽ اسين هتي وينا آهيون؟“ (اهو ٻڌي) حضور ڪريم عليه الصلوة والسلام جن فرمايو ”مون کان سواءِ طواف نه ڪندو ڀلي ڪيترا سال اتي رهيو پيو هجي.“ (٢) هن حديث پاڪ مان منجهند جي سج وانگر واضح آهي ته حضرت عثمان رضي الله عنه تي حبيب ڪريم عليه الصلوة والسلام جن بي انتها راضي هئا ۽ کين مٿس وڏو اعتماد هو بيھقي حضرت انس رضي الله عنه کان روايت آندي آهي ته ”جڏهن نبي پاڪ عليه الصلوة والسلام جن بيعت رضوان ٿي ورتي ته

ان وقت (حضرت) عثمان حضور كريم عليه الصلوة والسلام جن جي قاصد جي حيثيت سان مڪه مڪره ڏانهن ويل هو. ٻين ماڻهن بيعت ڪئي ته پوءِ پاڻ فرمايائون - ”ياالله! تنهنجي ۽ تنهنجي رسول جي ڪم سان ويو آهي پوءِ (ان جي پاران بيعت ڪرڻ جي لاءِ) پاڻ هڪ هٿ ٻئي تي هنيائون پوءِ ٻين جي پنهنجي پاران هٿن سان بيعت ڪرڻ کان حضرت عثمان جي پاران حضور كريم عليه الصلوة والسلام جن جي بيعت ڪرڻ لاءِ هٿ (مبارڪ) ڀلو هو. (١)

٤- بيعة الرضوان ۾ حضرت ابوبڪر صديق رضي الله عنه جي فهم جي بلندي متعلق ٻه آيت ۾ ارشاد هو ”فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ“ (پوءِ جيڪو سندن دلين ۾ هو ڄاڻي پيو پوءِ انهن تي سڪون لائين) هن جي تفسير ۾ مفسرن لکيو آهي ته ڪن اصحابن پلارن کي اها ڳالهه ذهن ۾ هئي ته حضور كريم عليه الصلوة والسلام جن مدينه منوره ۾ ارشاد فرمايو هو ته مون خواب ۾ ڏٺو آهي ته عمره ڪيون پيا پوءِ ان جي تاخير ۾ ڪهڙي حڪمت آهي؟ حضرت نبي پاڪ عليه الصلوة والسلام جن فرمايو ته اهو خواب ته هو. ته حضرت ابوبڪر صديق رضي الله عنه عرض ڪيو ”ان خواب ۾ اهو ڪونه هو ته ڪو هن سال ئي عمره ڪيو ويندو“ (٢) ان جي ڪري سوچڻ جي ضرورت ئي ناهي.

٥- ”حضرت علي المرتضيٰ رضي الله عنه جي طرفان

ادب ڪرڻ جو ڪمال“

نبي پاڪ عليه الصلوة والسلام جن حدييه جي ميدان مان ڪافرن سان صلح ڪرڻ کان پوءِ واپس ٿيا هئا (ان جو تفصيل سيرت جي ڪتابن ۾ پڙهو). ته اهو صلح نامو لکڻ وارو حضرت علي رضي الله عنه هو جڏهن صلح نامو لکڻ جي شروعات ”مِنْ مُحَمَّدٍ رَسُولِ اللَّهِ“ (محمد رسول الله جي طرفان) سان ڪئي وئي ته مشرڪن اعتراض ڪندي چيو ته جيڪڏهن اسين اوهان کي الله جو سچو رسول مڃيون ها ته اوهان کي هتان واپس نه ڪيون ها. ”بِاسْمِكَ اللَّهُمَّ“ لکو- پاڻ ان صلح نامي لکندڙ حضرت علي رضي الله عنه کي فرمايائون ته ”مِنْ مُحَمَّدٍ رَسُولِ اللَّهِ“ کي مٿي ”بِاسْمِكَ اللَّهُمَّ“ لک ته. ان ۾ ڪي مٿس ڪان انڪار ڪيو، پوءِ اهو ان کان

وئي پاڻ مٽايائون. (١)

ڇا محبت ۽ ادب جو مقام آ- ۽ ان ادب ۽ محبت کي ڏسي حضرت حبيب
ڪريم عليه الصلوة والسلام جن حضرت علي رضي الله عنه تي ناراض به نه ٿيا.

٦- سوال- اوهان چوندا آهيو ته الله عزوجل نبي ڪريم عليه الصلوة والسلام
جن کي غيب جو علم ڏنو آهي جيڪڏهن کين اهو علم هو ته پوءِ پاڻ حضرت عثمان
جي لاءِ بيعت ڇو ورتائون، حالانڪ اهو زندهه هو؟

جواب- حضرت حبيب پاڪ عليه الصلوة والسلام جن اها بيعت حضرت
عثمان جي محبوبيت ۽ مقبوليت جي اظهار لاءِ ورتي هئي جيڪڏهن کين ان جي
زندهه هجڻ جو علم نه هجي ها ته پاڻ ان جي پاران بيعت نه ڪن ها.

وَعَدَكُمْ اللَّهُ مَغَانِمَ كَثِيرَةً تَأْخُذُونَهَا

وعدو ڏنو اوهان کي الله غنيہ جتن گهڻين جو حاصل ڪندؤ اوهان انهن کي

فَجَلَّ لَكُمْ هَذِهِ وَكَفَّ أَيْدِيَ النَّاسِ عَنْكُمْ

پوءِ جلدي ڏنائين اوهان کي هي ۽ روڪي ڏنائين هٿ مائڻهن جا اوهان کان

وَلِتَكُونَ آيَةً لِّلْمُؤْمِنِينَ وَيَهْدِيَكُمْ صِرَاطًا مُّسْتَقِيمًا (٢٠)

۽ تانت هجي نشانن تي مومنن جي لاءِ ۽ ڏيکاري اوهان کي وات سڌي

وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا

۽ ٻيون جو نه قادر ٿيئو اوهان انهن تي تحقيق گهيري ۾ رکيو انهن کي الله

وَكَانَ اللَّهُ عَلَى كُلِّ شَيْءٍ قَدِيرًا (٢١) وَلَوْ قَاتَلَكُمُ الَّذِينَ كَفَرُوا

۽ آهي الله هر شيء تي قادر ۽ جيڪڏهن جنگ ڪن ها اوهان سان ڪافر

لَوْلُوا الْأَدْبَارَ ثُمَّ لَا يَجِدُونَ وَلِيًّا وَلَا نَصِيرًا (٢٢)

تم البتہ ڦيرائي ڏين ها پٺيون ان کان پوءِ نه لهن ها ڪو دوست ۽ نه ڪو مددگار

سُنَّةَ اللَّهِ الَّتِي قَدْ خَلَتْ مِنْ قَبْلُ مِنْكَ وَلَنْ تَجِدَ

الله جو ڦانون جيڪو گڏ ٿيو اڳي ۽ هرگز نه لهندين تون

لِسُنَّةِ اللَّهِ تَبْدِيلًا (٢٣) وَهُوَ الَّذِي كَفَّ أَيْدِيَهُمْ

الله جي ڦانون ۾ ڪا تبديلي ۽ اهوئي آهي جنهن روڪيو هو هٿن انهن جي کي

عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ

اوهان کان ۽ اوهان جن هٿن کي انهن کان مڪي جي وچ ۾ ان کان پوءِ جو

أَنْ أَظْفَرَكُمْ عَلَيْهِمْ ۖ وَكَانَ اللَّهُ بِمَا تَعْمَلُونَ بَصِيرًا (٢٤)

ڪامياب ڪيائين اوهان کي انهن تي ۽ الله جيڪي ڪيو ٿا ڏسندڙ آهي.

تفسير

اڳين آيتن ۾ خير فتح ٿيڻ ۽ اتيهين ملندڙ غنيمتن جو وعدو هو ۽ هتي کان

وڌيڪ نعمتن ملڻ جو وعدو ڪندي ارشاد ٿي رهيو آهي ”وَعَدُكُمْ اللَّهُ مَغَانِمَ كَثِيرَةً

تَأْخُذُونَهَا فَعَجَّلَ لَكُمْ هَذِهِ وَكَفَّ أَيْدِيَ النَّاسِ عَنْكُمْ وَلِتَكُونَ آيَةً لِّلْمُؤْمِنِينَ وَيَهْدِيَكُمْ

صِرَاطًا مُسْتَقِيمًا“ الله اوهان سان گهڻين غنيمتن جو وعدو ڪيو آهي جن کي اوهان

حاصل ڪندؤ پوءِ هيءُ اوهان جي لاءِ جلد ڪيائين ۽ اوهان کان ماڻهن جا هٿ

روڪيائين ۽ تانته مؤمنن جي لاءِ نشاني هجي ۽ اوهان کي سڌي واٽ ڏيکاري. مطلب

ته الله عزوجل اسان سان قيامت تائين مشرڪن کان ملندڙ غنيمت جي مالن جو

وعدو ڪيو آهي جيڪي اوهان حاصل ڪندا رهندا پر انهن مان اوهان کي خير جي

فتح ڪرڻ سان تڪڙيون غنيمتون عطا ڪيائين، تانته اها حضرت حبيب پاڪ

عليه الصلوة والسلام جي طرفان ڪيل وعدي جي تصديق ۽ ان تي نشاني قائم ٿئي ان سان اوهان ۾ مضبوطي پيدا ٿئي ۽ اوهان جي بصيرت وڌي. ۽ جڏهن حضور عليه الصلوة والسلام جن حديبيه يا خيبر ڏانهن تشريف وٺي ويا هئا ته ممڪن هو جو يهودي مدينه منوره خالي ڏسي ڪو قدم کڻن ها پر انهن ۾ اها همت ئي پيدا نه ٿي انهن جي هٿن کي الله عزوجل روڪيو هو ۽ مؤمنن کي موقعو مليو ته اهي ان نشانيءَ کي ڏسي يقين مضبوط ڪن ته الله عزوجل سندن محافظ ۽ مددگار آهي سندن ٿوري تعداد هوندي به دشمن کين ختم ڪري نٿو سگهي ۽ الله جل مجده جي حڪم کي مڃڻ جي ڪري رب کين صراط مستقيم جي رهبري ڪرڻ فرمائي ٿو. **خيبر جي**

جنگ جو مختصر احوال.

مفسر قرآن علامه احمد مصطفيٰ هن آيت جي تفسير ۾ جيڪو خيبر جو مختصر احوال لکيو آهي اهو هتي لکجي ٿو تفصيلي احوال سيرت جي ڪتابن ۾ پڙهي سگهجي ٿو مفسر موصوف لکيو آهي ته: اياس بن سلمه پنهنجي پيءُ کان روايت آندي آهي ته اسين جڏهن خيبر ڏانهن روانا ٿيا هئاسين ته منهنجو چاچو عامر هي شعر پڙهڻ لڳو:

”تَاللّٰهِ لَوْلَا اللّٰهُ مَا اهْتَدَيْنَا
وَلَا تَصَدَّقْنَا وَلَا صَلَّيْنَا“

الله جو قسم جيڪڏهن الله نه هجي ها ته اسين هدايت وارا نه ٿيون ها ۽ نه صدقو ڪيون ها ۽ نه نماز پڙهون ها.

”وَنَحْنُ عَنْ فَضْلِكَ مَا اسْتَغْنَيْنَا
فَقُتِبَ الْأَقْدَامُ إِن لَّاقَيْنَا“

۽ (ياالله) اسين تنهنجي فضل کان لاپرواه ناهيون پوءِ جيڪڏهن دشمن سان مقابلو ڪيون ته اسان جا پير ثابت رڪبانءَ.

”وَأَنْزَلْنَ سَكِينَةً عَلَيْنَا“

۽ اسان تي سڪون نازل فرمائجانءِ.

اهو ٻڌي حضور عليه الصلوة والسلام جن فرمايو ”غَفَرَ لَكَ رَبُّكَ“ الله توکي

مغفرت نصيب ڪري (۽ پاڻ جنهن لاءِ به ائين فرمائيندا هئا ته اهو شهيد ٿي ويندو هو) اهي دعا جا ڪلما ٻڌي حضرت عمر رضي الله عنه جيڪو پنهنجي اٺ تي سوار هو ان عرض ڪيو ته ”يا نبي الله! اسان کي عامر مان فائدو وٺڻ ڏيو ها“ ته پلو هو، پوءِ اسين جڏهن خيبر ۾ پهتاسين ته يهودين جو اڳواڻ مرحب تلوار کي ڦيرا ڏيندو سامهون اچي هي شعر پڙهڻ لڳو:

”قَدْ عَلِمْتُ خَيْبَرُ اَنِّي مَرْحَبٌ
شَاكِي السَّلَاحِ بَطْلٌ مُّجَرَّبٌ
اِذَا الْحَرْبُ اَقْبَلَتْ تَلْتَهَبُ“

خيبر يقيناً ڄاڻي ٿو ته مان مرحب آهيان، هٿيار ڍڪيندڙ، پهلو ان تجربڪار آهيان جڏهن جنگ ٿيندي آهي ته (باه) پڙڪندي آهي.

اهو ٻڌي ان جي مقابلي ۾ حضرت عامر هي شعر پڙهندي آيو:

قَدْ عَلِمْتُ خَيْبَرُ اَنِي عامر، شاڪي السلاح بطل مغامر“

يقيناً خيبر ڄاڻي ٿو ته مان عامر آهيان - هٿيار ڍڪيندڙ، بهادر، دشمن تي حاوي ٿيندڙ آهيان. پوءِ هڪ ٻئي سان ويڙهه شروع ڪيائون ۽ مرحب جي هٿان حضرت عامر شهيد ٿي ويو. اياس بن سلمه فرمايو ته پوءِ حضور عليه الصلوة والسلام جن مون کي حضرت علي ڏانهن موڪليو حالانڪ ان جي اکين ۾ تمام گهڻو سور هو ۽ پاڻ فرمايائون ته ”مان هي (اسلام جو) جهنڊو سڀاڻي ان کي ڏيندس جيڪو الله ۽ ان جي رسول سان محبت رکي ٿو ۽ الله ۽ ان جو رسول (عليه الصلوة والسلام) به ان سان محبت رکن ٿا. پوءِ مان حضرت علي (رضي الله عنه) کي سندن خدمت ۾ وٺي آيس پاڻ ان جي اکين ۾ پنهنجو پاڪ لعاب وڌائون ته ان جون اکيون ٺيڪ ٿي ويون ۽ پاڻ ان کي جهنڊو ڏيئي ميدان ۾ لڌائون. ان جي مقابلي ۾ به مرحب نڪتو ۽ هي شعر پڙهندو آيو.

”اَنَا الَّذِي سَمَّيْتَنِي اُمِّي مَرْحَبٌ
شَاكِي السَّلَاحِ بَطْلٌ مُّجَرَّبٌ“

مان اهو آهيان جو منهنجي ماءُ منهنجو نالو مرحب رکيو، هٿيار ڍڪيندڙ بهادر

تجريبڪار آهيان. حضرت علي رضي الله عنه ان جي مقابلي ۾ ايندي هي شعر پڙهيو:

”أَنَا الَّذِي سَمَّيْتَنِي أُمِّي حَيْدَرَهُ
كَلَيْتَ غَابَاتٍ كَرِيهِهِ الْمُنْظَرَهُ
أَكِيلُكُمْ بِالسَّيْفِ كَيْلَ السَّنْدِرَهُ“

مان اهو آهيان جو منهنجي امان منهنجو نالو حيدر (شينهن) رکيو آهي جيئن
جهنگل جو شينهن هيبتناڪ صورت وارو هوندو آهي مان اوهان کي تلوار سان
ڪشادي ماپ ڏيندس. يعني اوهان مان گهڻن کي قتل ڪندس. پوءِ مرحب کي
تلوار سان قتل ڪيائين ۽ سندن ئي هٿن مبارڪ تي خير فتح ٿيو. (١)

”وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا“ ۽ ٻيا جن تي اوهان قادر ناهيو الله
انهن کي گهيري ۾ رکيو آهي. مطلب ته الله عز اسمه اوهان کي ٻين شهرن جي
فتوحات سان به غيمنتون عطا ڪرڻ جو وعدو فرمايو آهي جيڪي هن وقت اوهان
جي قدرت ۽ ڪنٽرول کان ٻاهر آهن جيئن روم ۽ فارس ملڪ وغيره پر اهي الله
عزاسمه جي قدرتي احاطي ۾ آهن ان کان ٻاهر ناهن. نيٺ اهي به فتح ٿيندا. ”وَكَانَ
اللَّهُ عَلَى كُلِّ شَيْءٍ قَدِيرًا“ ۽ الله هر شيء تي قادر آهي. يعني الله جيڪي ڪرڻ گهري
ڪري سگهي ٿو ان لاءِ ڪابه شيءِ ڏکي ناهي اهو هر شيء تي قادر آهي. ”وَلَوْ
قَاتَلَكُمْ الَّذِينَ كَفَرُوا لَوَلُوا الْأَدْبَارَ ثُمَّ لَا يَجِدُونَ وَلِيًّا وَلَا نَصِيرًا“ ۽ جيڪڏهن اوهان
سان اهي جنگ ڪن ها جن ڪفر ڪيو ته ٻئي ڦيرائي ڀڄن ها ان کان بعد نه ڪو
دوست ۽ نه ڪو مددگار لهن ها. الله جلّت صفاته پنهنجن مؤمنن ٻانهن کي بشارت
ڏيندي فرمايو ته جيڪڏهن ڪافر اوهان سان جنگ ڪن ها ته به بيهي نه سگهن ها
ٻئي ڏيئي ڀڄن ها سندن ڪوبه دوست ۽ مددگار نه هجي ها. الله عزوجل اوهان جو
معاون ۽ مددگار آهي. ”سُنَّةَ اللَّهِ الَّتِي قَدْ خَلَتْ مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا“ الله
جو قانون جيڪو اڳي گذريو ۽ هرگز نه لهندين الله جي قانون ۾ ڪا تبديلي. مقصد
ته الله عز اسمه جو هي قانون اڳي به رهيو آهي ته جڏهن ڪفر ايمان جي مقابلي ۾
ايندو آهي ته الله جلّت صفاته حق کي بلند ڪرڻ جي لاءِ مؤمنن کي ڪافرن تي غلبو
عطا ڪندو آهي، مؤمنن جي مدد ڪرڻ فرمائيندو آهي، جيئن ٿوري عدد هوندي بدر

۾ موءمنن کي ڪافرن تي فتح ۽ غلبو عطا ڪيائين ۽ الله جي ان قانون ۾ ڪا تبديلي نه ايندي ”وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ ۚ ۽ اهو (الله) ئي آهي جنهن مڪه جي وچ ۾ ان کان پوءِ جو اوهان کي انهن تي ڪاميابي ڏنائين انهن جا هٿ اوهان کان ۽ اوهان جا هٿ انهن کان روڪيائين. سمجهڻ گهرجي ته جيتوڻڪ حديبيه جي مقام تي باقاعده جنگ جي نوبت نه آئي هئي پر پوءِ به ڪافرن جا ڪيترا ٽولا اندروني عداوت کان مجبور ٿي مسلمانن سان چيڙچاڙ ڪندا رهيا. حضرت انس رضي الله عنه کان روايت آهي ته: هڪ ڀيري اسي (٨٠) ڪافر مسلح ٿي تنعيم واري جبل کان لٿا تانته ٿي خبري ۾ مسلمانن تي حملو ڪن پر سندن حملي ڪرڻ کان اڳي ئي اسان انهن کي پنهنجي گهيري ۾ آڻي گرفتار ڪري وڌو پر حضور رحمة للعالمين صلي الله عليه وسلم جن انهن کي معاف ڪري ڇڏيو، اهڙي طرح ٻين ٽولن به ڪوشش ڪئي پر ناڪام رهيا انهن جي انهن حرڪتن جي ڪري جنگ ٿيڻ جا امڪان هئا پر الله عزوجل اهڙي صورت پيدا ٿيڻ نه ڏني. هتي ان جو بيان ٿي رهيو آهي ته ڪافرن کي به اهڙي جرأت نه ٿي جو اهي کلي طرح اوهان تي حملو ڪن ۽ اوهان کي الله جل شاناه اهڙو حوصلو بخشيو جو انهن تي هڪدم ناراض ٿي حملو ڪرڻ جو پروگرام نه بنايو. ”وَكَانَ اللَّهُ بِمَا تَعْمَلُونَ بَصِيرًا“ ۽ الله جيڪو ڪجهه اوهان ڪيو پيا ڏسندڙ آهي. هتي اهو نه فرمايائين ته جيڪو ڪجهه ڪافر ڪن ٿا ۽ جيڪو ڪجهه اوهان ڪيو ٿا اهو سڀ ڏسندڙ آهي پر فرمايائين ته جيڪو ڪجهه اوهان مؤمن ڪيو ٿا اهو ڏسي ٿو. مطلب ته اوهان جو صبر، ضبط، تحمل، ۽ خلوص ئي ڏسڻ جي لائق آهي. (١)

فائدا- مذڪوره آيتن مان هي فائدا به ذهن ۾ اچن ٿا.

- ١- ”وَيَهْدِيَكُمْ صِرَاطًا مُسْتَقِيمًا“ (۽ اوهان کي سڌي واٽ ڏيکاري) هن مان معلوم ٿيو ته خيبر جي ميدان ۾ وڃڻ وارا هدايت تي هئا. انهن جي هدايت ڪرڻ جو قرآن ۾ ڪريم الله عزوجل اعلان فرمايو آهي. انهن کي هدايت تي نه سمجهندڙ هن آيت جو منڪر آهي. ٢- ”وَأُخْرَى لَمْ تَقْدِرُوا عَلَيْهَا“ (۽ ٻيون غنيمتون جن تي

اوهان قادر نه آهيو) هي روم ۽ فارس (ايران) جي فتح ٿيڻ جي بشارت ملي رهي آهي ۽ جڏهن ته اهي ملڪ حضرت عمر رضي الله عنه جي خلافت جي دؤر ۾ فتح ٿيا ۽ غنيمتن جا مال مليا حضرت شهر بانو حضرت بيبي كذبانو ايراني، بادشاهه جون نياڻيون امامن سهڻن حسن ۽ حسين کي مليون ته اهي انهن جي والد ۽ پاڻ قبول ڪيائون ثابت ٿيو ته فاروقي خلافت حق آهي نه مڃڻ وارو قرآن جو منڪر آهي.

هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ

اهي ئي آهن جن ڪفر ڪيو ۽ روڪيائون اوهان کي عزت واري مسجد کان

وَالْهَدْيَ مَعْكُوفًا أَنْ يَبْلُغَ مَحِلَّهُ وَلَوْلَا

۽ قربانيءَ جي جانور روڪيل کي هن کان ته پهچي پنهنجي جاءِ کي ۽ جيڪڏهن نه هجن ها

رِجَالٌ مُّؤْمِنُونَ وَنِسَاءٌ مُّؤْمِنَاتٌ لَّمْ تَعْلَمُوهُمْ أَنْ

مرد مؤمن ۽ عورتون مؤمنائون جو نه پيا ڄاڻو انهن کي هي ته

تَطَوْهُمْ فَتَصْرِيحُكُمْ مِنْهُمْ مَّعْرَۃٌ بَغَيْرِ عِلْمٍ

(متان) لتاڙيو انهن کي پوءِ پهچي اوهان کي انهن کان گناهه علم کان سواءِ

لِيُدْخِلَ اللَّهُ فِي رَحْمَتِهِ مَنْ يَشَاءُ لَوْ تَزَيَّلُوا

تانته داخل ڪري الله پنهنجي رحمت ۾ جنهن کي گهري جيڪڏهن ڌار هجن ها

لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا (٢٥)

ته البته عذاب ڪيون ها انهن کي جن ڪفر ڪيو انهن مان عذاب دردناڪ

إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ حَمِيَّةَ الْجَاهِلِيَّةِ

جڏهن ڪيو انهن جن ڪفر ڪيو پنهنجن دلين ۾ ضد جاهليت وارو ضد

فَأَنْزَلَ اللَّهُ سُكُوتَهُ عَلَى رَسُولِهِ وَعَلَى الْمُؤْمِنِينَ وَالزَّمَهُمْ كَلِمَةً

پوءِ لائو الله پنهنجو سڪون پنهنجي رسول تي ۽ مؤمنن تي ۽ مضبوط رکيائين انهن کي

التَّقْوَى وَكَانُوا أَحَقَّ بِهَا وَأَهْلَهَا وَكَانَ اللَّهُ بِكُلِّ شَيْءٍ عَلِيمًا (٢٦)

تقوى جي ڪلمي تي ۽ هئا وڌيڪ حقدار ان جا ۽ لائق ان جا ۽ الله هر شيءِ کي ڄاڻندڙ آهي.

تفسير.

اڳين آيتن ۾ بيان ڪيو ويو ته الله مؤمنن جي هٿن کي ڪافرن کان روڪيو ۽ ڪافرن جي هٿن کي مؤمنن کان روڪيو ۽ هتي اها جاءِ بيان ڪئي وئي آهي جتي ائين ٿيو - ارشاد رباني آهي ”هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ مَحَلَّتْهُنَّ أَيُّهُنَّ نِيَّ آهَنَ جَن كَفَر ڪيو ۽ اوهان کي مسجد حرام کان روڪيو ۽ قربانيءَ جا جانور روڪيل هن کان جو پنهنجي جاءِ کي پهچن. يعني اهي ڪافر ئي آهن جن الله عزوجل جي توحيد جو انڪار ڪري اوهان الله جل شانہ تي ايمان آڻيندڙن کي بيت الله شريف جي عزت واري مسجد کان روڪيو ۽ جيڪي قربانيءَ لاءِ جانور آندا ويا هئا انهن کي حرم جي حدود ۾ ڪهڻ کان بلڪه پهچڻ کان ئي روڪيو ويو! مفسرن پلارن لکيو آهي ته ”سيدنا رسول الله صلى الله عليه وسلم جن هن حديده واري سفر ۾ سنتر (٧٠) اٺ قربانيءَ جي لاءِ آندا هئا جن کي روڪيو ويو هو. (١) ”وَلَوْلَا رِجَالٌ مُّؤْمِنُونَ وَنِسَاءٌ مُّؤْمِنَاتٌ لَّمْ تَعْلَمُوهُمْ أَنْ تَطَّوُّوهُمْ فَتَضَيَّبَكُمْ مِنْهُمْ مَعَرَّةٌ بِغَيْرِ عِلْمٍ“ ۽ جيڪڏهن مؤمن مرد ۽ مؤمن عورتون نه هجن ها جو اوهان انهن کي نه پيا ڄاڻو ته پوءِ اوهان کي انهن کان گناهه پهچي ها. (ته انهن کي سزا ملي ها) هي تسليم ڪيل اصول هو ته جيڪو شخص حج ۽ عمره جي نيت سان

مڪه مڪرمه ۾ ايندو هو ته ان کي روڪيو نه ويندو هو پوءِ ان سان مڪه مڪرمه جي رهاڪن جي ڪٿي ڪيتري به عداوت هجي. ان اصول تي وڏي سختيءَ سان عمل ڪيو ويندو هو پر حضور عليه الصلوة والسلام جن سان انهن جي ايتري عداوت هئي جو انهيءَ تسليم ڪيل اصول کي به انهن ليڪيو ئي نه. حضور عليه الصلوة والسلام جن سان گڏ آيل مسلمانن ۽ آندل قربانيءَ جي جانورن کي به اندر داخل ٿيڻ نه ڏنو ويو تانته انهن کي مني جي ميدان ۾ ڪٺو وڃي ان سنگين جرم جي سزا ته اها هجڻ گهرجي جو انهن تي حملو ڪري کين تباهه ڪري ڇڏجي ها پر اتي لڪ ۾ ڪلمو پڙهندڙن مسلمانن مردن ۽ عورتن تي حملي جو خطرو هو ان جي ڪري اتي حملي کان روڪيو ويو ته متان اڻ ڄاڻائيءَ ۾ انهن جي ايڏائڻ جو گناهه حملي ڪندڙن جي دفتر ۾ اچي وڃي. ۽ خوشي غم سان تبديل ٿي وڃي ها ”لِيَدْخُلَ اللَّهُ فِي رَحْمَتِهِ مَن يَشَاءُ“ تانته الله جنهن کي گهري پنهنجي رحمت ۾ داخل ڪري. جنگ کان روڪڻ جي بي مصلحت بيان ڪئي پئي وڃي ته مڪه مڪرمه جي رهاڪن ۾ ڪيترا اهڙا ماڻهو موجود هئا جيڪي اگرچہ ان وقت تائين اسلام سان مشرف نه ٿيا هئا پر انهن ۾ حق کي قبول ڪرڻ جي صلاحيت موجود هئي، ان کي ڪم ۾ آڻڻ لاءِ خوشگوار ماحول ۽ مناسب حالات جي ضرورت هئي جيڪڏهن ان وقت جنگ ٿئي ها ته انهن ڪترن ڪافرن سان گڏ اهي به ڪسجي وڃن ها. ان جي ڪري الله تعاليٰ جنگ جي نوبت اچڻ نه ڏني تانته انهن ماڻهن کي ايمان آڻڻ جو موقعو ملي ۽ اهي ڪفر کان پنهنجو تعلق ٽوڙي پنهنجي پاڪ رب سان عبوديت جو تعلق مضبوط ۽ مستحڪم ڪن. تاريخ شاهد آهي ته ان صلح کان پوءِ ئي حضرت خالد جهڙا عظيم جنگي جوان ڪلمو پڙهي مسلمان ٿيا ۽ ڪيترا ميدان ملهائائون. ڪعبه جو ڪنجي بردار حضرت عثمان بن طلحة ۽ مڪه مڪرمه جا ڪيترا جليل القدر شخص بارگاه رسالت مآب عليه الصلوة والسلام ۾ حاضر ٿي اسلام ۽ ايمان سان مشرف ٿيا. ”لَوْ تَزَيَّلُوا لَعَذَبْنَا الَّذِينَ كَفَرُوا مِنْهُمْ عَذَابًا أَلِيمًا“ جيڪڏهن جدا ٿين ها ته البته ڪافرن کي انهن مان دردناڪ عذاب ڪيون ها. مطلب ته جيڪڏهن اهي مسلمان مرد ۽ عورتون ڪنهن طرح ڪافرن کان جدا ٿي وڃن ها انهن سان گڏ نه هجڻ ها

تہ اتي رهاڪو ڪافرن کي سخت سزا ڏيون ها ”اِذْ جَعَلَ الَّذِينَ كَفَرُوا فِي قُلُوبِهِمُ
 الْحَمِيَّةَ حَمِيَّةَ الْجَاهِلِيَّةِ“ جڏهن ڪافرن پنهنجين دلين ۾ ضد ڪيو جاهليت وارو ضد.
 مطلب ته ڪافرن جو حضور عليه الصلوة والسلام جن کي عمره کان روڪڻ ڪو
 اصولي فيصلو نه هو اهو انهن جو صرف جاهليت وارو ضد هو ته مسلمان اسان جي
 پٽن ۽ ڀائرن جا قاتل آهن اسان انهن کي مڪه مڪرمه ۾ داخل ٿيڻ نه ڏينداسون،
 ”فَانْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَالرَّمِهُمُ كَلِمَةَ التَّقْوَى“ پوءِ الله پنهنجي
 رسول تي ۽ مؤمنن تي سڪون نازل فرمايو ۽ انهن کي تقوى جي ڪلمي تي مضبوط
 بنايو. يعني الله عزوجل مسلمانن جي دلين کي مضبوط بنايو حضور پاڪ عليه الصلوة
 والسلام ۽ مؤمنن تي سڪون نازل ڪري انهن جي دلين کي اهڙو مطمئن بنايو جو
 ڪافرن جي جوش خروش کي ڏسي انهن کي ڪنهن به قسم جو ڊپ ۽ گهٻراهت نه
 ٿي، ۽ انهن کي ان اطمینان سان پرهيزگاريءَ جي ڳالهين جو پابند بنايو. بعض
 علماء جو قول آهي ته ”كَلِمَةُ التَّقْوَى“ مان مراد ”لا اله الا الله محمد رسول الله“
 ڪلمو شريف آهي، زهري جو قول آهي ته ان مان مراد ”بسم الله الرحمن الرحيم“
 آهي جنهن کي ڪافرن صلح نامي ۾ لکڻ نه ڏنو هو (۱) ”وَكَانُوا أَحَقَّ بِهَا وَأَهْلَهَا“ ۽
 ان جا وڌيڪ حقدار ۽ ان جا لائق هئا. الله عزوجل اصحابن پيارن رضي الله عنهم تي
 جيڪي احسان فرمايا ان جو وجه بيان ڪيو وڃي ٿو، يعني انهن تي جيڪي انعام ۽
 احسان ٿيا آهن هي انهن جا حقدار ۽ اهل آهن جنهن دل ڪش انداز ۾ انهن منهنجي
 حبيب پاڪ عليه الصلوة والسلام جن جي هٿ مبارڪ تي بيعت ڪري جان جي بازي
 لڳائڻ جو عهد ڪيو ان جي ڪري انهن تي اسين پنهنجيون رحمتون ۽ برڪتون
 کولي کولي نازل فرمائينداسون، اهي انهن جا اهل آهن نااهل ناهن. ”وَكَانَ اللَّهُ بِكُلِّ
 شَيْءٍ عَلِيمًا“ ۽ الله هر شيءِ ڄاڻندڙ آهي. مطلب ته اصحابن پيارن تي اهي مهربانيون
 ڪنهن اهڙي هستيءَ نه ڪيون آهن جنهن کي صرف انهن جي ظاهر جي خبر آهي پر
 انهن تي اهي احسان ۽ انعام ان الله جل جلاله ڪيا آهن، جيڪو سندن ظاهر ۽
 باطن کي چڱي طرح ڄاڻندڙ آهي ان کي اهو به علم آهي ته اهي هلي انهن نعمتن جي
 بي قدري نه ڪندا. جيئن قرآن پاڪ جي نزول وقت متقي، خائف ۽ پرهيزگار آهن

تيئن مستقبل ۾ به رهندا.

فائدو - مذڪوره آيتن مان هي فائدا به ذهن ۾ اچن ٿا.

١ - ”وَالْهَدَىٰ مَعَكُوفًا“ (۽ قربانيءَ جا جانور روڪيل) هن مان معلوم ٿيو ته حج يا عمره کان روڪيل تي لازم آهي ته قرباني ڪري پوءِ احرام کولي حنفي وٽ قربانيءَ جو حرم جي حدن ۾ هجڻ ضروري آهي. هن آيت ۾ ئي انهن جو دليل آهي ته قرآن ڪريم قربانيءَ جي لاءِ هڪ خاص جاءِ مقرر بيان ڪئي آهي جنهن کان ڪافرن مسلمانن کي روڪيو هو جنهن مان معلوم ٿيو ته قرباني حرم جي حدود ۾ ڪرڻ ضروري آهي، رهيو هي معاملو ته خود حنفي جو هي قول به آهي ته ”حدييه جو ڪجهه حصو حرم ۾ داخل آهي ته پوءِ حرم کان روڪڻ ڪيئن ثابت ٿيو؟ ان جو جواب هي آهي ته جيتوڻڪ اها قرباني حرم جي ڪنهن به حد ۾ ڪرڻ شرعاً ڪافي آهي پر افضل آهي ته ان خاص جاءِ ۾ ڪئي وڃي جيڪا مني جي ميدان ۾ منحر (قرباني گاه) جي نالي سان مشهور ۽ معروف آهي ڪافرن ان وقت ان افضل جاءِ تائين قربانيءَ جي جانورن کي پهچائڻ کان روڪيو هو. (١)

٢ - ”فَتَضَيَّبَكُمْ مِنْهُمْ مَعَرَةً بَعْضُ عِلْمٍ“ (پوءِ اوهان کي ان ڄاڻائيءَ ۾ گناهه پهچي ها) معرة جي معنیٰ ”اثر“ (گناهه) (٢)

مفسر قرطبي عليه الرحمة لکيو آهي ته ان ڄاڻائيءَ ۾ جيڪڏهن ڪو مسلمان ڪنهن مسلمان جي هٿان مارجي وڃي ته اهو گناهه ته ناهي مگر هڪ عيب ۽ پيشمانيءَ جو سبب ضرور آهي ۽ خطا سان قتل ڪرڻ ۾ ديت وغيره جا احڪام به آهن الله عزوجل پنهنجي محبوب نبي عليه الصلوة والسلام جن جي اصحابن رضي الله عنهم کي ان کان به محفوظ فرمايو ان مان معلوم ٿيو ته اصحابن پلارن سان الله تعالیٰ جو هي معاملو رهيو آهي ته اهي جيتوڻڪ انبياء ڪرام عليهم الصلوة والسلام وانگر معصوم ناهن مگر انهن کي خطائن ۽ گناهن کان محفوظ رکڻ جو قدرتي انتظام ڪرايل آهي. (٣) ٣ - ”لَوْ تَرَىٰٓ اُولَٔٓئِهٖ“ (جيڪڏهن جدا ٿين ها) هن جي تفسير مان معلوم ٿيو ته مؤمنن مسلمانن جي ڪري ڪافرن تان به دنياوي عذاب ٿري وڃي ٿو. ”وَالزَّمَهُمْ كَلِمَةَ التَّقْوَىٰ وَكَانُوا اٰقِبًا وَاَهْلَهَا“ (۽ انهن کي تقوىٰ جو ڪلمي تي

مضبوط رڪيائين ۽ ان جا وڌيڪ حقدار (۽ ان جا لائق) هئا مان معلوم ٿيو صحابه
ڪرام متقي، تقوىٰ جا اهل ۽ حقدار هئا ۽ ائين فرمائڻ سان انهن جي خواري ۽
رسوائِي ٿي جيڪي اصحابن سڳورن تي منافقي ۽ ڪفر جا الزام هڻن ٿا ۽ انهن تي
گند اڇلائن ٿا.

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ

البتہ تحقيق سڄو ڏيکاريو الله پنهنجي رسول کي خواب حق سان ته البتہ ضرور داخل ٿيندو مسجد

إِنْ شَاءَ اللَّهُ آمِنِينَ مُحَلِّقِينَ رُؤُسَكُمْ وَمُقَصِّرِينَ لَا تَخَافُونَ فَعَلِمَ

حرام ۾ جڏهن گهريو الله امن وارا ٿيندڙ ڪوڙائيندڙ مٿا پنهنجا ۽ ڪٽرائيندڙ نه ڊڄندو پوءِ ڄاڻي پيو

مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا (٢٧)

جيڪي اوهان نه پيا ڄاڻو پوءِ ڪيائين ان کان سواءِ ويجهي فتح.

تفسير.

اڳين آيتن ۾ ڪافرن جي طرفان حضور عليه الصلوة والسلام جن جي عمره کان
روڪڻ جو بيان هو ۽ هتي کين عمره ڪرڻ ۽ بيت الله شريف ۾ داخل ٿيڻ جي
ڪاميابيءَ جو بيان ڪندي ارشاد ٿي رهيو آهي ”لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ“
البتہ تحقيق الله پنهنجي رسول کي سڄو خواب ڏيکاريو.

خواب ڪهڙو هو؟

هن آيت ۾ ذڪر ڪيل خواب جي متعلق مفسرن لکيو آهي ته حضور عليه
الصلوة والسلام جن هڪ رات خواب ڏٺو ته پاڻ پنهنجن اصحابن سڳورن رضي الله
عنهم سان گڏ مڪه مڪرمه ۾ تشریف فرما ٿيا آهن ۽ بيت الله شريف جو طواف ۽
عمره جا احڪام ادا ڪيا اٿن صبح جو نبي پاڪ عليه الصلوة والسلام جن اهو
خواب اصحابن پيارن رضي الله عنهم کي ٻڌايو ته اهي دليون جيڪي ڪيتري

مدت کان بيت الله شريف جي طواف لاءِ تڙپي رهيون هيون اهو خواب ٻڌي انهن جي خوشيءَ جي ڪا انتها نه رهي ۽ ذوالقعدة مهيني ۾ حضور پاڪ عليه الصلوة والسلام جن سان گڏ هي الله جلّت صفاته جي پيارن ٻانهن جو قافلو روانو ٿيو ”لبیک اللہم لبیک“ جي دل ڀرور حسين آوازن سان ميدان ۽ جبل گونججي ويا، سفر ڪندي جڏهن اهي حديبيه جي ميدان ۾ پهتا ته ڪافرن کين روڪيو ۽ اهي واقعات پيش آيا جن جو ذڪر اوهان سيرت طيبه جي موضوع تي لکيل وڏن ڪتابن ۾ پڙهي سگهو ٿا. اتي صلح نامي تي صحيحون ٿيون ۽ مسلمانن کي بيت الله جي زيارت ڪرڻ کان سواءِ واپس ٿيڻو پيو، حضرت فاروق اعظم رضي الله عنه سڀني جي ترجماني ڪندي عرض ڪيو ته ”يارسول الله! اوهان فرمايو هو ته اسين بيت الله جي زيارت ۽ ان جو طواف ڪنداسين؟ پاڻ فرمايائون ته ”بيشڪ پر ڇا مون اوهان کي ائين فرمايو هو ته هن سال ۾ ئي اهو شرف حاصل ڪندؤ“ حضرت عمر عرض ڪيو ته ”نه اوهان ائين ته ڪونه فرمايو هو“ پاڻ فرمايائون ته ”اوهان بيت الله شريف ۾ ايندا ۽ ان جو طواف ڪندا“ سندن ان فرمان سان اهي سڀ خوش ۽ وڌيڪ مطمئن ٿيا. الله عزوجل ان سلسلي ۾ هيءَ آيت نازل ڪرڻ فرمائي ۽ نهايت تاڪيدي الفاظن سان فرمايو ته ”الله پنهنجي رسول کي سڄو خواب ڏيکاريو آهي، ان جي حق هجڻ ۾ ڪو شڪ ناهي“ هن جملي جي لفظ ”صدق“ جي معنيٰ آهي سچو ڏيکاريو. اهائي معنيٰ وڌيڪ صحيح آهي ترجمو ڪندڙن ان جي معنيٰ ڪئي آهي ”سچو ڪري ڏيکاريو“ لغت ۾ صدق ان معنيٰ سان به آيل آهي پر هتي اها معنيٰ مناسب ناهي ڇوته هيءَ آيت حديبيه کان واپسيءَ تي رستي ۾ نازل ٿي هئي ۽ ان خواب جي پورائي ٻئي سال ٿي هئي. ٻيءَ معنيٰ ڪرڻ تي تاويل جو سهارو وٺڻو پوندو. (١)

”لَتَدْخُلَنَّ الْمَسْجِدَ الْحَرَامَ اِنْ شَاءَ اللَّهُ اَمِينٌ مُّحَلِّقِينَ رُؤُوسَهُمْ وَمُقَصِّرِينَ لَا تَخَافُونَ“ البته مسجد حرام ۾ جڏهن الله گهريو ته ضرور داخل ٿيندؤ امن ۾ رهندڙ پنهنجا مٿا ڪوڙيندڙ ۽ ڪٽرائيندڙ ڊپ نه ڪندؤ. هتي ان خواب جي وضاحت ڪئي وئي آهي ته ”جڏهن الله گهرندو ته اوهان ضرور بيت الله شريف جي مسجد حرام ۾ داخل ٿيندؤ عمره ادا ڪري پنهنجا مٿن جا وار ڪوڙائي يا ڪٽرائي احرام کوليندؤ.

هڪ اهم وضاحت.

هتي ”انشاء الله“ جي آيل لفظن مان مراد تي متان ڪو اعتراض ڪري ته جڏهن الله عزوجل پاڻ اهو ارشاد فرمايو آهي ته پوءِ ”انشاء الله“ چوڻ ڇا چي لاءِ؟ ان جي جواب ۾ ٻه عرض آهن. ١- ته هتي ان اڌ جي معنيٰ ۾ آيل آهي ۽ اهو عربي زبان ۾ گهڻو استعمال آهي. صاحب لسان العرب لکيو آهي ”وتجيء ان بمعنى اذ“ ان اڌ جي معنيٰ ۾ ايندي آهي. (١)

٢- ته هن ۾ مڪه مڪرمه جي مشرڪن جي غرور کي توڙيو ويو آهي ته اهي سمجهن ٿا ته مڪه مڪرمه ۾ اهو داخل ٿيندو جنهن کي اسين گهرنداسون. الله عزوجل فرمايو ته ائين ناهي جيڪڏهن مان الله گهران ته ڪير به داخل ٿي سگهندو سڀ ڪجهه منهنجي مشيت سان وابسته آهي منهنجي حبيب عليه الصلوة والسلام ۽ اصحابن پلارن جي واپسي ۾ ڪيتريون حڪمتون آهن جيڪي آهستي آهستي ظاهر ٿينديون. اهو وعدو ٻئي سال سنه ٧ هجريءَ ۾ پورو ٿيو ۽ تاريخ جي ڪتابن ۾ هي عمره ”عمرة القضاء“ جي نالي سان مشهور آهي. (٢)

”فَعَلِمَ مَا لَمْ يَتَعْلَمُوا فَبَجَلْ مِنْ دُونِ ذَلِكَ فَتَحًا قَرِيبًا“ پوءِ جيڪي اوهان نه پيا ڄاڻو اهو (الله) ڄاڻي پيو پوءِ ان کان سواءِ ويجهي فتح عطا ڪيائين. مطلب ته الله عزوجل کي اهو علم هو ۽ آهي ته جيڪڏهن اوهان مڪه مڪرمه وارن تي حملو ڪيو ها ته ممڪن هو جو ڪيترا لک ۾ مسلمان يا جن ۾ اسلام قبول ڪرڻ جي صلاحيت هئي اهي تڪليف ۾ اچن ها اها اوهان کي ڄاڻ نه هئي. اهي حڪمتون ۽ مصلحتون الله عزوجل ئي ڄاڻي ٿو (٣) ۽ ان کان الله جل مجدده مسلمانن کي هڪ ويجهي فتح يعني خيبر جي فتح به عطا فرمائي. (٤)

مڪه مڪرمه ۾ داخلا.

الله عزوجل جي وعدي مطابق حضرت حبيب پاڪ عليه الصلوة والسلام جن ٻئي سال پنهنجن اصحابن رضي الله عنهم سان گڏ عمرة القضاء جي لاءِ مڪه مڪرمه ۾ تشریف فرما ٿيا جڏهن سندن مڪه مڪرمه ۾ داخل ٿيڻ جو وقت آيو ته ان

(١) ضياء القرآن ص ٥٦٤ جلد ٤ (٢) تفهيم القرآن ص ٦١ جلد ٥ (٣) ايسرالتفسير ص ٢٨١ جلد ٤

(٤) القرطبي ص ٢٩١ جلد ١٦

حسد کان ته مسلمانن جو هي عظيم منظر نه ڏسن مڪه مڪرمه جا وڏا وڏا ڪافر اڳواڻ شهر مان ئي نڪري ويا ۽ انهن کان سواءِ اتي موجود مرد، عورتون، ٻار رستن تي، جڳهن تي ۽ جنهن کي جتي جاءِ ملي ويهي ۽ بيهي اهو منظر ڏسڻ لڳا حضور پاڪ عليه الصلوة والسلام جن پنهنجي ”قصوى“ نالي ڏاڇي مبارڪ تي سوار ٿي رونق افروز ٿيا مسلمانن جي زبان تي لبيڪ جون لاتيون هيون ۽ سندن آمد سان مڪه مڪرمه جي گهٽين ۾ نهايت مزا محسوس ٿي رهيا هئا ۽ اتي ”لا اله الا الله محمد رسول الله“ جا مٿا ٻول ٻڌڻ ۾ آيا.

فائدو- مذڪوره آيتن مان هي فائدا حاصل ٿين ٿا:

١- ”لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ“ (البت تحقيق الله پنهنجي رسول کي خواب سچو ڏيکاريو) مان معلوم ٿيو ته ”نبين (عليهم الصلوة والسلام) جا خواب حق آهن ۽ سندن خواب وحي جو هڪم قسم هوندو آهي. ۽ حديبيه جي ميدان ۾ حضرت ابوبڪر صديق رضي الله عنه ئي فرمايو ته حضور پاڪ عليه الصلوة والسلام جن جي خواب جو وقت مقرر ٿيل نه هو. ٢- ”مُحَلِّقِينَ رُؤُسَكُمْ وَمُقَصِّرِينَ“ (پنهنجا مٿا ڪوڙائيندڙ ۽ ڪٽرائيندڙ) هن ۾ صرف مردن جي ذڪر ڪرڻ مان معلوم ٿيو ته احرام کي ڪولڻ جي لاءِ مرد مٿو ڪوڙائي به سگهن ٿا ته ڪٽرائي به سگهن ٿا نبي عليه الصلوة والسلام جن عمره جي احرام ڪولڻ جي لاءِ مٿي پاڪ جا وار مبارڪ حضرت معاويه رضي الله عنه کان ڪينجيءَ سان ڪٽرايا هئا ۽ حج جو احرام مٿو ڪوڙائڻ سان ڪوليو هيائون (١) ٣- ”إِنْشَاءَ اللَّهِ“ (جنهن وقت الله گهريو) هن مان ايندڙ ڪم يا حالت جي لاءِ انشاءِ الله چوڻ جو تاڪيد معلوم ٿي رهيو آهي. (٢)

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ

(الله) اهو آهي جنهن موڪليو پنهنجو رسول هدايت ۽ سچي دين سان

لِيُظْهِرَهُ عَلَى الدِّينِ كُلِّهِ وَكَفَى بِاللَّهِ شَهِيدًا (٢٨)

تانتہ غالب بنائي ان کي سڀني دين تي ۽ کافي آهي الله شاهدي ڏيندڙ

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ

محمد الله جو رسول آهي ۽ جيڪي ان سان گڏ آهن ڏاڍا سخت آهن ڪافرن تي

رَحِمَاءٌ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ

رحم ڪندڙ پاڻ ۾ ڏسندين، انهن کي وڪوع ڪندڙ، سجدا ڪندڙ طلب ڪن ٿا مهرباني الله کان

وَرِضْوَانًا نَّسِيْمَاهُمْ فِي وُجُوهِهِمْ مِنْ أَثَرِ السُّجُودِ

۽ رضامنڊو نشانن انهن جي انهن جي منهن ۾ سڄي جي اثر ڪيان

ذَٰلِكَ مَثَلُهُمْ فِي التَّوْرَةِ ۖ وَمَثَلُهُمْ فِي الْإِنْجِيلِ ۖ

آهي اها وصف انهن جي توراۃ ۾ (ذڪر ڪيل) آهي ۽ انهن جي وصف انجيل ۾ آهي

كَزَّرِعٍ أَخْرَجَ شَطَاةً فَازَرَهُ فَاسْتَغْلَظَ فَاسْتَوَىٰ

ان پوک وانگر (آهي جنهن) ڪڍيو سلو پنهنجو پوءِ مضبوط ڪيائين ان کي پوءِ ٿلهو ٿيو پوءِ سڌو ٿي

عَلَىٰ سُوْقِهِ يُعْجَبُ الزُّرَّاعَ لَيَغِثَ بِهِمُ الْكُفَّارُ وَعَدَّ اللَّهُ

بيٺو پنهنجي ٽيليءَ تي وڻي پئي پوکيندڙن کي تانتہ ڪاوڙ ڏياري انهن سان ڪافرن کي وعدو ڏنو الله

الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا (٢٩).

انهن کي جن ايمان آندو ۽ ڪيائون صالح عمل انهن مان بخشش ۽ ثواب وڏي جو.

تفسير.

اڳين آيتن ۾ جيڪي فتوحات جا وعدا غنيمتن ملڻ جا انجام ۽ حديبيه ۾ اچڻ وارن اصحابن جون خصوصاً ۽ ٻين سڀني اصحابن رضي الله عنهم اجمعين جون عموماً فضيلتون ۽ بشارتون مذڪور ٿيون، هاڻي هن سورة جي آخر ۾ انهن مضمونن جي تلخيص ۽ تاڪيد مذڪور آهي ۽ جڏهن ته اهي سڀ حضور پرنور عليه الصلوة والسلام جن جي ذريعي عطا ٿيون آهن ان جي ڪري سندن رسالت جي منڪرن جي رد ۾ ارشاد ٿي رهيو آهي ”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ“ اهو (الله) ئي آهي جنهن پنهنجي رسول کي هدايت ۽ سچي دين سان موڪليو. هن آيت ۾ الله عزوجل ٻڌايو ته پنهنجي پياري رسول عليه الصلوة والسلام جن کي هدايت ۽ حق واري سچي دين سان مون موڪليو آهي مون ئي کيس ڪتاب عطا ڪيو آهي ۽ سڀني دينن کان وڌيڪ حق ۽ سچ واري دين سان نوازيو آهي ”لِيُظْهِرَهُ عَلَى الدِّينِ كُلِّهِ“ تانته ان کي سڀني دينن تي غالب بنائي. يعني الله ان کي اهو دين ڏيئي ان جي ڪري مبعوث فرمايو ته ان کي ٻين سڀني دينن تي غلبو عطا ڪري ان سان ٻيا سڀ دين منسوخ ٿي ويندا ۽ اهو انهن جي فاسد عقائد کي کولي کولي بيان ڪندو. (١)

”وَكَفَىٰ بِاللَّهِ شَهِيدًا“ ۽ الله شاهدي ڏيندڙ ڪافي آهي. هي ارشاد ان جي ڪري ٿيو جو ڪافرن حديبيه جي صلح نامي ۾ ”مُحَمَّدٌ رَسُولُ اللَّهِ“ تي اعتراض ڪري رسول الله جو لفظ مٽرايو هو، الله عزوجل فرمايو ته اسان جي رسول جو رسول هجڻ هڪ حقيقت آهي جنهن ۾ ڪنهن جي مڃڻ يا نه مڃڻ سان ڪو فرق نه پوندي ان جي برحق هجڻ لاءِ الله عزوجل جي شاهدي ڪافي آهي. (٢)

”مُحَمَّدٌ رَسُولُ اللَّهِ“ محمد الله جو رسول آهي. (عليه الصلوة والسلام) پوري قرآن ڪريم ۾ صرف چار جايون آهن جتي حضرت حبيب پاڪ عليه الصلوة والسلام جن جو هي اسم مبارڪ ذڪر ڪيل آهي، باقي کين القاب سان سڏيو ويو آهي. (٣)

علامه اسماعيل حقي عليه الرحمة لکيو آهي ته: حضور ڪريم عليه الصلوة والسلام جن سڀ کان اول خلقيا ويا ۽ پاڻ سڀني کان اول نبي هئا. سندن فرمان ته

”مان نبي هوس ۽ آدم مٽيءَ ۽ پاڻيءَ جي وچ (واري مرحلي) ۾ هو.“ ان مان مراد آهي ته پاڻ ابتداء کان ئي بالفعل نبي هئا، کين پنهنجي نبي هجڻ ۽ ٻين جي نبي هجڻ جو به علم هو. ۽ ان کان سواءِ ٻيا نبي نه بالفعل نبي هئا نه کين اها خبر هئي انهن کي خبر تڏهن پئي جڏهن کين وجود ڏيئي دنيا ۾ آندو ويو پوءِ جيڪي به کائن بعد ۾ آيا اهي سندن نائب ۽ خليفه هئا پوءِ اڳي آيا جيئن انبياء ۽ مرسلين عليهم الصلوة والسلام يا کائن بعد ۾ آيا جيئن (خلفاء راشدين ۽ ٻيا اصحاب سڳورا) ۽ اولياءِ کاملين. پاڻ فرمايائون ته ”مان الله جي نور مان آهيان ۽ مون منهنجي نور جي فيض مان آهي، پاڻ عالي ۽ مقدم آهن ۽ ٻيا کائن پوئتي آهن، جيئن سندن فرمان آهي ”مان انهن کان خلقت ۾ اول ۽ بعثت ۾ آخر آهيان“ پاڻ اهڙا رسول آهن جو ڪو رسول به ساڻن برابر ناهي چوڻ ۽ پاڻ ساري مخلوق جا نبي آهن جيڪي دنيا ۾ سندن زماني کي پهتا انهن جا بالفعل (هاڻي جو هاڻي) ۽ جيڪي اڳي هئا انهن جا بالقوة (ان وقت) ۽ آخرت ۾ بالفعل (اتي جو اتي) جڏهن سڀئي سندن جهنڊي جي هيٺان هوندا ۽ الله عزوجل سڀني نبين علي نبينا وعليهم الصلوة والسلام کان وعدو ورتو هو ته ان تي ضرور ايمان آڻيندا، ۽ ان جي مدد ڪندا جيڪڏهن ان جي دور کي پهتا ۽ انهن نبين علي نبينا وعليهم الصلوة والسلام وري پنهنجين امتن کان اهو عهد ورتو هو.

حديث پاڪ ۾ آهي ته ”مان محمد ۽ احمد آهيان“ ”مُحَمَّد“ جي معنيٰ جنهنجي گهڻي ثنا ڪئي وئي، آسمانن وارن ۽ زمين وارن سندن ثنا گهڻي ڪئي ۽ ڪندا رهندا. ۽ ”احمد“ جي معنيٰ جنهن الله عزوجل جو تمام گهڻو حمد ڪيو ۽ اهڙين صفتن سان ڪيو جو ڪنهن کي به اهي ذهن ۾ نه آيون. ابن الملك شرح المشارق ۾ ائين ذڪر ڪيو آهي. پاڻ عرش تي ابوالقاسم سڏيا وڃن ٿا ۽ آسمانن تي احمد ۽ زمين تي محمد عليه الصلوة والسلام سان. حضرت علي رضي الله عنه فرمايو ته: ”جنهن به قوم جي ڪنهن مشوري ۾ محمد نالي ڪو ماڻهو ناهي ان ۾ برڪت نه هوندي“ ۽ احمد جو الف سندن وجود سان مخلوق جي ابتداء ڏانهن اشارو آهي ۽ محمد جو ميم سندن مؤخر (خاتم النبیین) هجڻ ڏانهن اشارو آهي جيئن سندن

فرمان عاليشان آهي "نَحْنُ الْأَخِرُونَ السَّابِقُونَ" اسين پويان، اڳيان آهيون. الله عزوجل اڳين نبين علي نبينا وعليهم الصلوة والسلام مان ظاهري ننڍي زندگيءَ ۾ حضرت يوسف کي کوه ۾ وحي موڪلڻ سان، حضرت يحيٰ کي حڪمت عطا ڪرڻ سان، حضرت سليمان کي فهم عطا ڪرڻ سان ۽ حضرت عيسيٰ کي پينگهي ۾ ڳالهائڻ سان نوازيو (علي نبينا وعليهم الصلوة والسلام) پر اسان جي نبي عليه الصلوة والسلام جن جي لاءِ فضيلت عظمىٰ ۽ آيت ڪبريٰ ثابت آهي، الله عزوجل کين ولادت وقت سجدى ۽ ڪلمه شهادت پڙهڻ سان نوازيو ۽ مسلمانن وٽ هر قول اختلاف قبول ڪري ٿو "پر" "لَا إِلَهَ إِلَّا اللَّهُ مُحَمَّدٌ رَسُولُ اللَّهِ" ۾ ڪوبه اختلاف ناهي ان جي معنى ڪو نه به ڪري پر قبول آهي نه به سمجهي پر اهو ڪلمه اڪين ۽ دل تي ڄميل آهي اهڙي طرح الله عزوجل کين سڀني جي شرح "مثن نبوت کي ختم ڪرڻ ۽ سندن ڄمڻ وقت ملائڪن ۽ حورن جي خدمت ڪرڻ ۽ حالات کان اڳي ئي عالم ارواح ۾ نبوت بالفعل عطا ڪرڻ سان ممنون ۽ مشڪور فرمايو ۽ سندن فضيلت ۽ اختصاص بالشان لاءِ اهو گهٽ ناهي پوءِ مؤمن تي سندن شريعت جي تعظيم ڪرڻ، سندن سنت کي زنده رکڻ ۽ درود وسلام ۽ ٻين نيڪ عملن سان سندن ذات جو قرب حاصل ڪرڻ ضروري آهي ۽ تانته ان سان اهو الله جل شانہ وٽ اعلىٰ درجات کي پهچي ۽ (سيده) رابعه بصريه عليها الرحمة والرضوان هر ڏينهن ۽ رات ۾ هڪ هزار (۱۰۰۰) رڪعتون نفل پڙهندي هئي ۽ فرمائيندي هئي ته مان ان سان پئي ثواب حاصل ڪرڻ جو ارادو ٿئي ڪيان پر اهو ارادو اٿم ته ان سان رسول الله جن خوش ٿين ۽ ٻين نبين علي نبينا وعليهم الصلوة والسلام کي فرمائڻ ته ڏسو هي منهنجي امت مان هڪ عورت جي عبادت آهي ۽ سندن تعظيم ڪرڻ ۾ ميلاد شريف جي خوشيءَ جي اظهار وارو عمل به آهي جيڪڏهن ان ۾ ڪو ناجائز ڪم نٿو ڪيو وڃي. (حضرت علامه محدث) سيوطي قدس سره فرمايو ته اسان جي لاءِ سندن ولادت تي خوشيءَ جو اظهار ڪرڻ مستحب آهي. ۽ امام تقى الدين سبكي رحمه الله وٽ سندن دؤر جا گهڻا علماءَ گڏ ٿيا ته اتي هڪ شخص حضرت (شيخ)

صر صري رحمه الله جا حضور عليه الصلوة والسلام جن جي مدح ۾ چيل هي شعر پڙهيا:

قَلِيلٌ لِمَدْحِ الْمُصْطَفِيِّ الْخَطُّ بِالذَّهَبِ
عَلَى وَرَقٍ مِنْ خِطِّ أَحْسَنَ مَا كَتَبَ

(حضرت) مصطفى عليه الصلوة والسلام جي مدح لاءِ سون سان چانديءَ جي ورق تي نهايت سهڻي لکندڙ کان لکرائڻ ٿورو آهي.

وَأَنْ تَنْهَضَ الْأَشْرَافُ عِنْدَ سَمَاعِهِ
قِيَامًا صُفُوفًا أَوْ جُثَيًّا عَلَى الرَّكْبِ

۽ هي ته عزت وارا ان جي (مدح) ٻڌڻ وقت صفون لڳائي بيهي يا گوڏن ڀر ويهي محفوظ ٿين. (ته به ٿورو آهي).

اهو ٻڌي امام سبڪي ۽ جيڪي علماء وغيرهم مجلس ۾ موجود هئا سڀ اتي بيٺا ۽ ان مجلس ۾ سڀني کي عظيم انس حاصل ٿيو ۽ اهو اقتداء (تابعداري) ڪرڻ جي لاءِ ڪافي آهي ۽ ابن حجر هيتي (عليه الرحمة) فرمايو ته بدعت حسنه تي عمل ڪرڻ متفق طور مستحب آهي ۽ ميلاد شريف ملهائڻ ۽ ان جي لاءِ ماڻهن جو گڏ ٿيڻ به اهڙي طرح يعني ”بدعت حسنه“ آهي. (١)

”وَالَّذِينَ مَعَهُ“ ۽ جيڪي ان سان گڏ آهن. حضرت امام مالڪ عليه الرحمة والرضوان فرمايو ته - هي حضرت نبي پاڪ عليه الصلوة والسلام جن ۽ سندن اصحابن رضي الله عنهم جي شان جي متعلق انجيل ۾ نازل ٿيو هو. (٢)

سيدنا ابن عباس رضي الله عنهما فرمايو ته يعني ابابڪر اول من آمن به وقام معه يدعوا للكفار الى دين الله (٣) يعني ان مان مراد حضرت ابوبڪر صديق رضي الله عنه آهي جنهن حضور پاڪ عليه الصلوة والسلام جن تي اول ايمان آندو ۽ ساڻن گڏ ڪافرن کي الله عزوجل جي دين ڏانهن سڏيندو رهيو. ۽ بعض مفسرن لکيو ته هن کي عموم تي حمل ڪرڻ وڌيڪ آهي. (٤)

مطلب ته ان مان سڀ اصحاب رضي الله عنهم مراد آهن ”أَشَدَّاءُ عَلَى الْكُفَّارِ“

ڪافرن تي سختي ڪندڙ آهن. مطلب ته حضور پاڪ عليه الصلوة والسلام جن سان گڏ رهندڙن مؤمنن جي هيءَ صفت به آهي ته اهي ڪافرن تي تمام سخت، انهن جي سامهون سختيءَ سان پيش ايندڙ هوندا آهن. (١)

حضرت امام حسن بصري عليه الرضوان کان روايت آهي ته اهي ڪافرن تي تشدد ڪرڻ ۾ ان حد تي پهتل هئا جو پنهنجو ڪپڙو انهن جي ڪپڙي کي لڳڻ پسند نه ڪندا هئا ۽ پنهنجو بدن انهن جي بدن کي لڳڻ گوارا نه ڪندا هئا. ”رَحِمَاءٌ بَيْنَهُمْ“ پاڻ ۾ مهربان آهن. ۽ سندن هڪ ٻئي تي رحم ڪندڙ هجڻ مان اهو به مراد آهي ته جڏهن هڪ ٻئي کي ڏسندا هئا ته هت ملائيندا ۽ پاڪر پائيندا هئا ۽ هت ملائڻ ۾ فقيهن جو به اختلاف ناهي. ابو داؤد حضرت براء رضي الله عنه کان روايت آندي آهي ته رسول الله صلي الله عليه وسلم جن فرمايو: ”إِذَا لَقِيَ الْمُسْلِمَانِ فَتَصَافَحَا وَحَمِدَا اللَّهَ وَاسْتَغْفَرَا غُفْرَ لَهُمَا“ جڏهن ٻه مسلمان ملاقات ڪن ٿا پوءِ هڪ ٻئي سان هت ملائن ٿا ۽ الله جو حمد ڪن ۽ ان کان مغفرت طلب ڪن ٿا (انهن جا گناهه) بخش ڪيا وڃن ٿا. ۽ ترمذي جي روايت ۾ آهي ته ”مَامِنْ مُسْلِمَيْنِ يَلْتَقِيَانِ فَيَتَصَافَحَانِ إِلَّا غُفِرَ لَهُمَا قَبْلَ أَنْ يَتَفَرَّقَا“ ڪي به ٻه مسلمان ملاقات ڪري هت ملائن ٿا ته انهن جي جدا ٿيڻ کان اڳي سندن گناهه بخش ڪيا وڃن ٿا. علامه نووي الاذڪار ۾ آندو آهي ته هت ملائڻ هر ملاقات ۾ مستحب آهي ۽ ان ئي اذڪار ۾ آهي ته سفر وغيره تان موٽڻ واري کي پاڪر پائي ملڻ ۽ چمي ڏيڻ ۾ ڪو ڊپ ناهي ۽ لسي چوڪر کي چمڻ هر حال ۾ حرام آهي. (٢)

رحمدي جو حڪم.

ابن ابي شيبه ۽ ابوداؤد حضرت عبدالله بن عمر رضي الله عنهما کان مرفوعاً آندو آهي ته ”مَنْ لَمْ يَرْحَمْ صَغِيرَنَا وَيَعْرِفْ حَقَّ كَبِيرِنَا فَلَيْسَ مِنَّا“ يعني (رسول الله صلي الله عليه وسلم جن فرمايو ته) جنهن اسان جي ننڍي تي رحم نه ڪيو ۽ اسان جي وڏي جي حق کي نه سڃاتو اهو اسان مان ناهي.

احمد، ابن حبان ۽ ترمذي (وحسنه) حضرت ابوهريرة رضي الله عنه کان روايت آندي آهي ته مون رسول الله صلي الله عليه وسلم جن کان ٻڌو پاڻ فرمايائون

”لَا تَنْزِعُ الرَّحْمَةَ إِلَّا مِنْ شَقِيٍّ“ بدبخت کان سواء بئي مان رحمت ڪڍي نه ويندي.

توجه طلب: شرعي مصلحت تحت دين جي دشمن سان نيڪي ۽ احسان

ڪرڻ ۾ ڪو ڊپ ناهي (ڪما افاده ابن حجر في فتاواه الحديثية) (١)

”تَرَاهُمْ رُكْعًا سَجْدًا يَتَّبِعُونَ فُضْلًا مِّنَ اللَّهِ وَرِضْوَانًا ذَنُوبًا“ انهن کي رکوع ڪندڙ،

سجدا ڪندڙ ڏسندين الله جي فضل ۽ رحم جي طلب ڪن ٿا. هتي انهن جي عمل صالح جي ڪثرت، خيرالاعمال نماز جي ڪثرت بيان ڪرڻ سان گڏ سندن اخلاص ۽ رياءَ کان پاڪ صاف هجڻ بيان ڪيو ويو آهي ته اهي الله عزوجل جو فضل گهرن ٿا جنهن مان مراد دنيا ۾ رزق جي ڪشادگي ۽ آخرت ۾ جنت جي خواهش آهي ۽ الله عزوجل جي رضا ته سڀ کان وڌيڪ آهي (٢) ”سَيَمَاهُمُ فِي وُجُوهِهِمْ مِّنْ أَثَرِ السُّجُودِ“ سندن پيشانيءَ تي سجدن جي اثر جي ڪري نشاني آهي. يعني انهن جي بزرگي ۽ نيڪي جا آثار ۽ انوار سندن منهن مان ظاهر آهن حقيقت ۾ انسان جو باطني حال سندن منهن تي ظاهر ٿيندو آهي شب خيز، با خدا ماڻهن جي منهن ۾ جيڪي انوار ۽ برڪتون هونديون آهن اهي رڳو انهن جي باطن جي انڌن ۾ نه هونديون آهن، الله عزوجل ان جي ڏسڻ لاءِ اک به اهڙي عطا ڪري اسلام جي هيءَ به هڪ وڏي برڪت آهي جو ڪنهن جي مسلمان ٿيڻ سان ئي ان جي منهن تي نور ۽ برڪت معلوم ٿيڻ لڳندي آهي. (٣) ۽ اهو به قول آهي ته ان مان مراد قيامت جي ڏينهن سندن منهن تي ظاهر ٿيندڙ نور ۽ چمڪ آهي جنهن سان سڃاتا ويندا ته اهي دنيا ۾ سجدا ڪندا هئا (٤)

”ذَٰلِكَ مَثَلُهُمْ فِي التَّوْرَةِ“ اهو انهن جو توراۃ ۾ بيان آهي. هڪ قول مطابق

”ذَٰلِكَ مَثَلُهُمْ فِي التَّوْرَةِ“ ان جي خبر آهي. (٥) يعني حضرت نبي پاڪ

عليه الصلوة والسلام جي اصحابن رضي الله عنهم جون بيان ڪيل صفتون توراۃ ۾ به آهن. ”وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطَاةً، فَازَرَهُ فَاسْتَغْلَظَ فَاسْتَوَىٰ عَلَىٰ سَوَاقِهِ يُعْجَبُ الزَّرَّاعُ“ ۽ انجيل ۾ انهن جي صفت هڪ پوک وانگر آهي جنهن پنهنجو سلو ڪڍيو پوءِ ان کي قوت ڏني پوءِ مضبوط ٿيو پوءِ پنهنجي بنياد تي سڌو ٿي بيٺو.

(١) ساڳيو حوالو (٢) تفسير ابن ڪثير ص ٢٠٤ جلد ٤ (٣) تفسير حقاني ص ٢٩٦ جلد ٦ (٤) المظهر ص ٣٦

جلد ٩ (٥) التفسير الكبير ص ١٠٨ جز ٢٨٠

پوکيندڙن کي خوش پيو ڪري مقصد ته حضرت نبي پاڪ عليه الصلوة والسلام جي اصحابن سڳورن جي انجيل ۾ بيان ڪيل صفت هيئن آهي ته اهي هڪ پوک وانگر آهن جنهن جا سلا نهايت ڪمزور ٿي نڪتا پوءِ مضبوط ٿيا وڌيا ۽ اهڙا اٿيا جو پوکيندڙن کي وڻن پيا. اصحابي سڳورا به پهريان ٿورڙا هوندا هئا پوءِ وڌندا گهڻا ۽ مضبوط ٿيندا نهايت قوت وارا بڻجندا ۽ اهڙي طاقت ۾ ايندا ويا جو الله جل شانہ ۽ ان جي حبيب عليه الصلوة والسلام جن ۽ ٻين کي وڻن پيا. ”لَيَغِيْظَ بِهِمُ الْكُفٰرَةُ“ تانته انهن سان ڪافرن کي ڪاوڙ ڏياري يعني الله عزوجل انهن کي ان جي ڪري وڌائيندو تانت ڪافر انهن سان ڪاوڙ رکن. ”وَعَدَ اللّٰهُ الَّذِيْنَ اٰمَنُوْا وَعَمِلُوا الصّٰلِحٰتِ مِنْهُمْ مَّغْفِرَةً وَّ اَجْرًا عَظِيْمًا“ الله انهن مان ايمان ۽ صالح عمل ڪرڻ وارن کي مغفرت ۽ وڏي اجر جو وعدو ڏنو آهي. مطلب ته الله عزوجل انهن مڙسڻ صالح عمل ڪندڙن سان مغفرت ۽ وڏي اجر ڏيڻ جو وعدو ڪيو آهي ۽ الله جو وعدو پڪو آهي ان جي خلاف ورزي نه ٿيندي آهي.

فائدا- مذڪوره آيتن مان هي فائدا ذهن ۾ اچن ٿا:

۱- ”لَيُظْهِرَهُ عَلَى الدِّينِ كُلِّهِ“ (تانت ان کي سڀني دينن تي غالب بنائي) مان واضح ٿيو ته دين اسلام سڀني دينن تي غالب ٿيندو ۽ الحمد لله الله جلت صفاته جو اهو وعدو پورو ٿيو اسلام سان ٻيا دين منسوخ ٿيا ۽ صحابه ڪرام کي شاندار فتوحات حاصل ٿيون. سوين سالن تائين دنيا تي مسلمانن جي بادشاهي غالب رهي هلندڙ دؤر ۾ به جيتوڻڪ اسين ڪمزور آهيون پر پوءِ به دين اسان جو غالب، مسجدون اسان جون آباد، حج ۽ قربانيون قائم آهن ۽ مسلمانن ۾ ئي اولياءِ سڳورا هئا، آهن ۽ هوندا. ۲- ”وَكُفِيَ بِاللّٰهِ شَهِيدًا“ (۽ الله شاهد ڪافي آهي) ۾ بيان ٿيو ته مصطفوي نبوت جو شاهد خود خدا آهي. حضور عليه الصلوة والسلام جن جا معجزا به شاهد آهن ۽ قرآن پاڪ ۾ کين ”رسول الله“ سڏڻ به الله جلت صفاته جي شاهدي ڏيڻ آهي.

۳- ”مُحَمَّدٌ رَّسُولُ اللّٰهِ“ (محمد الله جو رسول آهي) مان معلوم ٿيو ته پاڻ الله جي ساري مخلوق ڏانهن رسول آهن سندن رسالت عام آهي ان ۾ ڪو قيد لڳايل ناهي جنهن جو الله رب آهي ان لاءِ حضور عليه الصلوة والسلام رسول آهي حضرت آدم جي رسالت سڀني انسانن جي لاءِ هئي جيڪي ان جو اولاد ۽ ان وقت موجود

هئا پر حضور عليه الصلوة والسلام جن جي رسالت ساري مخلوق جي لاء آهي.

ذهن نشين ڪرڻ گهرجي ته ”مَحَمَّد“ لفظ قرآن پاڪ ۾ چئن جاين تي آيل آهي. محمد اهو آهي جنهن جي دنيا ۽ آخرت ۾ هر هر تعريف ڪئي وڃي. ۽ قيامت ۾ ”لواء الحمد“ به سندن هٿ ۾ هوندو. ٤- ”وَالَّذِينَ مَعَهُ“ (۽ جيڪي ان سان گڏ آهن) مان مراد سڀ اصحاب به آهن پر خاص ڪري حضرت ابوبڪر صديق رضي الله عنه جيڪو حضور عليه الصلوة والسلام جن جي غار جو به ساٿي ته مزار جو به ساٿي آهي. ڪمال الدين حسين الواعظ لکيو آهي ”وَالَّذِينَ مَعَهُ“ صديق است ڪم بقرب ومعيت ورفاقت دردار و غار واسفار مخصوص بوده. (۱) يعني ”وَالَّذِينَ مَعَهُ“ صديق آهي جيڪو قرب، گڏ هجڻ ۽ دار، غار ۽ سفر ۾ رفاقت سان مخصوص رهيو.

٥- أَشِدَّاءُ عَلَى الْكُفَّارِ (ڪافرن تي سختي ڪندڙ) مان مراد حضرت عمر آهي.

٦- رُحَمَاءُ بَيْنَهُمْ (پاڻ ۾ رحم ڪندڙ) مان مراد حضرت عثمان آهي. اهو سڀني عالمن جو متفق قول آهي جو ان جي نرمي حياءَ، دلتوازي، وفاداري مشهور آهي ۽ اهوئي خالق ۽ مخلوق وٽ انهن صفتن سان موصوف آهي. ٧- تَرَاهُمْ رُكَّعًا سُجَّدًا (انهن کي رکوع ڪندڙ سجدا ڪندڙ ڏسندڙين) مان مراد حضرت علي مرتضیٰ رضي الله عنه جن آهن جيڪي پنهنجي زندگيءَ جا گهڻا وقت عبادت ۾ گذاريندا هئا ايتري قدر جو سندن خادم هر رات هزار رکعتن جي تڪبير تحریم جو آواز ٻاهر ٻڌندا هئا. (٢) ٨- لِيَغِیْظَ بِهِمُ الْكُفَّارَ (تانتہ انهن سان ڪافرن کي ڪاوڙ ڏياري) مان معلوم ٿيو ته اصحابن رضي الله عنهم جو شان ٻڌي ڪاوڙ ڪرڻ ڪافرن جو ڪم آهي. حضرت انس بن مالڪ رضي الله عنه فرمايو ته ”من أصبح وفي قلبه غیظ علی اصحاب محمد صلی الله علیه وسلم فقد أصابته هذه الایة. (٣) جنهن جي قلب ۾ حضرت محمد صلی الله علیه وسلم جن جي اصحابن رضي الله عنهم سان ڪاوڙ آهي اهو هن آيت جي هن حصي ۾ داخل آهي. شيعي عالم طوسي (شيخ الطائفة) پنهنجي تفسير التبيان ۾ مذڪور جملي جي متعلق لکيو آهي ”معناه لیغیظ بالنبي واصحابه الکفار والمشرکین“ (٤) يعني ڪافر ۽ مشرڪ نبي پاڪ عليه الصلوة والسلام ۽ ان جي اصحابن سان ڪاوڙ ڪن ٿا. ٩- مِنْهُمْ (انهن مان). هتي من بيانیه آهي جيئن فَاجْتَبَوْا الرَّجْسَ مِنَ الْأَوْتَانِ پوءِ پليديءَ کان بتن مان پاسو ڪيو

۾ ”من“ بيان ۾ آهي. بعض جي معنيٰ ۾ ناهي جو ڪو چوي ته ان مان مراد بعض اصحاب آهن. ”فاتبتہ“

اصحاب ڪرام جو شان نبوي فرمان مان.

۱- حضرت انس بن مالڪ رضي الله عنه کان روايت آهي ته حضرت نبي پاڪ عليه الصلوٰۃ والسلام جن فرمايو ”اَرْحَمُ اُمَّتِيْ اَبُوْبَكْرٍ وَّاشَدُّهُمْ فِيْ اَمْرِ اللهِ عَمْرٌ وَاَصْدَقُهُمْ حَيَاءً عَثْمَانُ وَاَقْضَاهُمْ عَلَيَّ وَاَقْرَضُهُمْ زَيْدٌ. وَاَقْرَأُهُمْ اَبِيٌّ وَاَعْلَمُهُمْ بِالْحَلَالِ وَالْحَرَامِ مُعَاذُ بَنِ جَبَلٍ وَلِكُلِّ اُمَّةٍ اَمِيْنٌ وَاَمِيْنُ هَذِهِ الْاُمَّةِ اَبُوْعَبِيْدَةَ بْنُ الْجَرَّاحِ. (۱)

منهنجي امت ۾ وڌيڪ رحمدل ابوبڪر آهي ۽ انهن مان الله جي امر ۾ وڌيڪ سخت عمر آهي ۽ انهن مان وڌيڪ سچو حياءَ جي لحاظ سان عثمان آهي ۽ انهن مان وڌيڪ قاضي علي آهي، ۽ انهن مان ورثي جي علم ۾ وڌيڪ زيد آهي ۽ انهن مان وڌيڪ قاري آبي آهي ۽ انهن مان حلال ۽ حرام کي وڌيڪ ڄاڻندڙ معاذ بن جبل آهي ۽ هر امت جي لاءِ امين آهي ۽ هن امت جو امين ابوعبيده بن جراح آهي. (رضي الله عنهم).

۲- ترمذي حضرت بريدة رضي الله عنه کان روايت آندي آهي ته رسول الله صلى الله عليه وسلم جن فرمايو ”مَا مِنْ اَصْحَابِيْ يَمُوْتُ بِاَرْضٍ اِلَّا بُعِثَ قَائِدًا اَوْ نَوْرًا لَهُمْ يَوْمَ الْقِيَمَةِ“ (۲) منهنجن اصحابن مان ڪنهن به زمين تي ڪو وفات ڪندو ته اتي وارن جي لاءِ قيامت جي ڏينهن اڳواڻ ۽ نور ڪري اٿاريو ويندو. الحمد لله جو مون عاجز، ڪمزور ٻانهي خميس جي ڏينهن صبح جو ۶ لڳي پنجونجاهه مئڻ تي بمؤرخه ۷ شعبان معظم ۱۴۲۵ھ الموافق ۴۴- ۹- ۲۰۰۴ تي پنهنجي گهر ۾ سورة الفتح جو تفسير لکي پورو ڪيو. مالڪ مٺي جي بارگاه بي ڪس پناه ۾ عرض التجا ۽ دلي دعا آهي ته اهو ڪريم ڪرم ڪري باقي رهيل سورتن جو تفسير به جلد کان جلد لکي پورو ڪرڻ جي سعادت نصيب فرمائي. آمين يا رب العلمين بوسيلة النبي الامي الامين عليه وعلى آله واصحابه الصلوات والتسليمات الی يوم الدين وانا الفقير المستغيث من الله المغيث محمد ادريس الداهري نسباً الحنفي مذهباً النقشبندي الشاذلي العلوي مشرباً السنني مسلکاً وعقيدتاً. وفقني الله عزوجل لما يحب ويرضی.

سورة الحجرات جوتعارف

هن سورة مبارڪ جي تعارف ۾ هي ڇهه "٦" ڳالهيون ذهن نشين ڪرڻ نهايت مفيد آهن.

نالو مبارڪ: هن سورة سڳوريءَ جو نالو "الحُجَرَاتِ" آهي جيڪو هن جي آيت ع ٤ مان ورتل آهي.

رڪوعن، آيتن ۽ حرفن جو تعداد: هن ۾ ٻه رڪوع، ارڙهن آيتون، ٽي سؤ ٽيٽاليهه يا پنجٽيهه ڪلما ۽ چوڏهن سؤ چاهتر (١٤٧٦) حرف آهن. (١)

مڪيه آهي يا مدنيه؟ ابن الضريس، نحاس، ابن مردويه ۽ بيهقي حضرت ابن عباس کان ۽ ابن مردويه حضرت ابن الزبير رضي الله عنهم کان روايتون آنديون آهن ته سورة "الحجرات" مدينه منوره ۾ نازل ٿي هئي. (٢)

نزول جو زمانو: هن سورة جي آيتن جي شان نزول کي پڙهڻ سان معلوم ٿئي ٿو ته ڪي وفد حبيب پاڪ عليه الصلوة والسلام جي زيارت جي شرف حاصل ڪرڻ لاءِ آيا هئا انهن کي دربار نبوي علي صاحبه الصلوة والسلام جا آداب سيکارڻ جي لاءِ هي آيتون نازل ٿيون هيون ۽ سيرت طيبه جي پڙهڻ مان معلوم ٿئي ٿو ته اهي مدني دور جي آخر ۾ آيا هئا نتيجو اهو نڪتو ته هن سورة جي نزول جو زمانو مدني دور جو آخري حصو آهي.

اڳيئن سورة سان تعلق ۽ ربط: هن سورة جي اڳيئن سورة سان تعلق جي متعلق مفسرن لکيو آهي ته اڳين سورة به مدنيه آهي ته هيءَ سورة به مدنيه آهي ۽ اڳين سورة ۾ ڪافرن سان جنگ جو بيان هو ۽ هن ۾ باغين سان جنگ ڪرڻ جو ذڪر آهي. (٣)

مضمون: هن سورة جي آيتن جو تعداد جيتوڻيڪ ارڙهن "١٨" آهي پر انهن ۾ نهايت اهم موضوع بيان ڪيل آهن جن تي اعتقاد، اخلاق، سيرت ۽ ڪردار جو محل تعمير ڪري سگهجي ٿو ۽ انهن جي برڪت سان معاشري ۾ انس، محبت ۽ ايثار جي فضا پيدا ڪري سگهجي ٿي الله تعاليٰ هن ۾ سڀ کان پهريان بارگاه رسالت جي ادب ۽ احترام لاءِ حتمي احڪام صادر فرمائيندي ارشاد ڪيو ته "جيڪڏهن اوهان منهنجي حبيب عليه الصلوة والسلام جي سامهون وڌي آواز سان ڳالهايو ته اوهان جا سمورا نيڪ ۽ صالح عمل نيست ۽ نابود ٿي ويندا، منهنجو محبوب عليه الصلوة والسلام آرام فرما هجي ته ٻاهران بيهي سڏ نه ڪيو. بلڪ انتظار ڪيو جڏهن پاڻ پاڻي


(١) خازن ص ١٦٣ - جلد ٤ ضياء القرآن ص ٧٥ هـ جلد ٤ (٢) الدر المنثور ص ٥٤٦ هـ

جلد ٧ (٣) روح المعاني ص ١٣١ - جزء ٢٦ جلد ٩

١٠٠ باهر تشریف فرما ٽين ان وقت کين پنهنجي معروضات پيش ڪيو. هن سورة ۾
 مختلف نمونن سان بارگاه نبوت جي ادب ۽ احترام تعظيم ۽ توقير جو نقشو مومنن
 جي دل جي پٽيءَ تي چٽيو ويو آهي تانت ڪو مومن پلجي به سندن گستاخي نه
 ڪري. ان کان پوءِ مسلمانن کي ٻڌايو ويو آهي ته ايترا سادا به نه بنجو جو ڪو به
 ڪا ڳالهه ڪري ته ان تي اعتبار ڪري غصي ۾ اچي رد عمل جو اظهار ڪيو جڏهن
 به ڪو ماڻهو ڪا ڳالهه ڪري ته ان جي تحقيق ڪيو پوءِ قدم کڻو حضرت نبي
 ڪريم عليه التحية والتسليم جن جي اصحابن رضی الله عنهم جي باري ۾ صراحتاً
 اعلان ڪيل آهي ته اسان ايمان کي انهن جو محبوب بنايو آهي ۽ انهن لاءِ ان کي اهڙو
 سينگارڻو ۽ سهڻو بنايو آهي جو اهي ان کي ڇڏي ڪنهن ٻئي ڏانهن نظر کڻي نهارڻ به
 پسند نه ڪندا آهن ان سان گڏ انهن جي دليين ۾ ڪفر ۽ نفاق جي لاءِ اهڙي سخت
 نفرت پيدا ڪيل آهي جو اهي ان جو تصور به ڪري نه ٿا سگهن جن قدسي صفات
 شخصيتن جي حالت قرآن ڪريم، الهي ڪلام ۾ انهن نوراني لفظن سان بيان ڪئي
 وئي آهي انهن جي ايمان جي باري ۾ شڪ ڪرڻ ۽ انهن جي عمل واري دامن تي گند
 اڇلائڻ بدبختي ۽ محروميءَ جي انتها آهي انساني معاشري ۾ ڪنهن سان تعلقات ۾
 چڪتاڻ پيدا ڪرڻ قطعاً ناممڪن ناهي جيڪڏهن ڪٿي اهڙي حالت پيدا ٿئي ۽
 مومنن جون به جماعتون هڪ ٻئي سان وڙهن ته ٻين مسلمانن کي خاموش ٿي ڏسڻ
 جي اجازت ناهي بلڪ انهن جي لاءِ حڪم آهي ته اهي اڳتي وڌن ۽ ٻنهي وڙهندڙن
 ڌرين ۾ صلح ڪرائن ۽ پنهنجو پورو اثر رسوخ استعمال ڪن پر پوءِ به جيڪڏهن
 هڪ ڌر صلح جي لاءِ تيار نه ٿئي ته حق واري ڌر جو طرف وٺي انهن جي مدد ڪن
 آيت ع ١٠٠ ۾ صراحت سان بيان ڪيو ويو آهي ته ڪو انسان ڪٿي به رهي ڪهڙي
 ٻولي به ڳالهائي ڪهڙي نسل جو به هجي جڏهن ان ايمان آندو ته اهو مسلمانن جو
 ڀاءُ آهي ان لاءِ ڀائيءَ ۾ ڪا به رڪاوٽ ناهي الله عزوجل کي هيءَ ڳالهه پسند آهي ته
 اسلامي معاشرو صحيح بنيادن تي قائم، ترقيءَ ۽ خوشحالي سان سينگاريل رهي ان ۾
 انهن سڀني ڳالهين کان روڪيو ويو آهي جن سان دليين ۾ نفرت، حقارت، حسد ۽
 عداوت پيدا ٿئي هڪ ٻئي سان چڙهون ڪرڻ هڪ ٻئي جي عيب جوڻي ۽ هڪ ٻئي تي
 نڪته چيني ڪرڻ، هڪ ٻئي کي برن لقبن سان ياد ڪرڻ اهڙيون ڳالهيون آهن جن
 جي ڪري هڪ ٻئي لاءِ دليين ۾ نفرت پيدا ٿئي ٿي، مومنن کي اهڙين ڳالهين کان
 روڪيو ويو آهي. آيت ع ١٣ ۾ انهن سڀني باطل ڳالهين کي ختم ڪيو ويو آهي
 جيڪي انساني معاشري کي رنگ، نسل، زبان، دولت وغيره جي بنياد تي وڙهندڙن
 ٽولن ۾ تقسيم ڪن ٿا. انهن کي ٻڌايو ويو آهي ته اوهان سڀ حضرت آدم علي نبينا

وعليه الصلوة والسلام ۽ حضرت بيبي حوا جو اولاد آهيو ۽ اوهان جي مقام ۽ مرتبي جو معيار دولت ۽ حڪومت وغيره نه پر تقوىٰ ۽ پرهيز گاري آهي جيڪو جيترو وڌيڪ متقي ۽ پرهيزگار هوندو اهو اوترو الله وٽ پيارو هوندو. هيءَ آيت اسلامي معاشري جو اهڙو بنيادي نڪتو آهي جنهن سان پاڻ ۾ وڌندڙ وڌين وڌين ترقي يافته قومن جا باطل امتياز مڪمل طور ختم ڪيل آهن. آخر ۾ ٻڌايو ويو آهي ته اهل ايمان الله عزوجل جي واٽ ۾ پنهنجن مالن ۽ جائين سان جهاد ڪن ٿا ۽ جيڪي اسلام قبول ڪري مسلمان ٿين ٿا اهي الله عزوجل تي احسان نه ٿا ڪن بلڪ الله عزوجل جو انهن تي احسان آهي جو کين حق واري هن دين جي قبول ڪرڻ جي توفيق ڏنائين.

پلايون ۽ برڪتون: بغوي تفسير ۾ ثعلبي جي اسناد سان حضرت ثوبان کان ۽ امام احمد مسند ۾ ۽ طبري حضرت واثلة بن الاسقع (رضي الله عنهما) کان روايت آندي آهي ته سيد نارسول الله صلى الله عليه وسلم جن فرمايو ”الله مون کي توراۃ جي جاءِ تي ست وڏيون سورتون (بقره، آل عمران، نساء، مائده، انعام، اعراف ۽ يونس) عطا فرمايون ۽ انجيل جي جاءِ تي ٻن سون آيتن واريون سورتون عطا ڪيون ۽ زبور جي جاءِ تي سو کان گهٽ آيتن واريون سورتون عطا ڪيون ۽ مون کي مفصل سورتون وڌيڪ ڏنيون.“ مفصل جي وضاحت ڪندي علامه ابن جوزي لکيو آهي ته اهي ننڍي هجڻ ۽ انهن ۾ بسم الله الرحمن الرحيم سان فصل جدا جدا ڪرڻ جي ڪري مفصل سڏيون ويون آهن (١) علماءِ عاملين لکيو آهي ته جيڪو هن سورة کي ڏهه ڀيرا پڙهندو الله عزوجل ان کي هر مرض کان شفا ڏيندو جيڪڏهن ڪنهن حامله عورت کي هيءَ سورة لکي ٻڌي ويندي ته ان جو بچو رب ڪريم جي ڪرم سان صحت ۽ سلامتيءَ سان ڄمندو جنهن بچي جي ماءُ کي ڇاتيءَ ۾ کير تمام گهٽ آهي هن سورة کي لکي ٻڌڻ سان مالڪ مٿان ۾ کير گهڻو پيدا ڪرڻ فرمائيندو. انشاء الله العزيز.



وَفِيهَا رُكُوعَانِ	سُورَةُ الْحُجْرَاتِ مَدَنِيَّةٌ	وَهِيَ ثَمَانِي عَشْرَةَ آيَةً
۽ ان ۾ ٻہ رکوع آهن	سورة الحجرات مدني آهي	۽ اها (١٨) آيتون آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو مهربان هميشه رحم ڪندڙ آهي.

يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ وَاتَّقُوا اللَّهَ

اي ايمان وارا! نه اڳرائي ڪيو الله ۽ ان جي رسول جي اڳيان ۽ ڊڄو الله کان

إِنَّ اللَّهَ سَمِيعٌ عَلِيمٌ (١) يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ

بیشک الله ٻڌندڙ ۽ ڄاڻندڙ آهي اي ايمان وارا! نه مٿي ڪيو پنهنجا آواز

صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ

نبي جي آواز کان مٿان ۽ نه وڏي آواز ڪيو ان لاءِ ڳالهائڻ مثل وڏي آواز سان ڳالهائڻ بعض اوهان

لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ (٢) إِنَّ الَّذِينَ

جي بعض سان مٿان چٽ ٿي وڃن عمل اوهان جا ۽ اوهان نه پيا خبر رکو بیشک اهي

يَغْضُونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ

شخص جو هيٺ ڪن ٿا پنهنجا آواز الله جي رسول وٽ اهڙي آهن جو آزمايو الله دلين انهن جي

لِلتَّقْوَىٰ لَهُمْ مَغْفِرَةٌ وَأَجْرٌ عَظِيمٌ (٣)

تقوىٰ جي لاءِ انهن جي لاءِ مغفرت ۽ ثواب وڏو آهي.

تفسير

اڳئين سورة ۾ حضور پر نور عليه الصلوة والسلام جن جي اڳواڻيءَ ۾ جهاد ڪرڻ سان فتح ملڻ جو بيان هو ۽ هن ۾ اڳواڻي ڪندڙ حبيب عليه الصلوة والسلام جي آداب جو ذڪر ڪيل آهي ۽ اهي آداب ٻہ قسم آهن ١. فعلي ٢. قولي فعلي ادب جو ذڪر ڪندي ارشاد ٿيو. ”يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ“ اي ايمان وارا! الله ۽ ان جي رسول جي اڳيان اڳرائي نه ڪيو ۽ الله کان ڊڄو بیشک الله ٻڌندڙ ۽ ڄاڻندڙ آهي.

شان نزول: مجاهد ۽ حسن بصري رضي الله عنهما فرمايو ته ڪجهه شخصن حضرت نبي ڪريم عليه الصلوة والسلام جن جي عيدالاضحىٰ جي نماز پڙهائڻ ۽ سندن اضحىٰ ڪرڻ کان اڳي اضحىٰ ڪئي انهن جي متعلق هيءَ آيت نازل ٿي جنهن ۾ فرمان آيو ته ”الله ۽ ان جي رسول کان اڳرائي نه ڪيو“ ۽ ان ۾ حضرت نبي پاڪ عليه الصلوة والسلام جن جي اضحىٰ کان اڳي اضحىٰ ڪرڻ کان روڪيو ويو. (١) مطلب ته الله عزوجل ۽ ان جي رسول پاڪ عليه الصلوة والسلام تي ايمان آڻڻ کان پوءِ ڪنهن کي حق نه ٿو پهچي ته اهو الله جل جلالته ۽ ان جي محبوب نبي عليه الصلوة والسلام جي خلاف ڪا ڳالهه چوي يا ڪو ڪم ڪري جڏهن ڪو انسان مسلمان هجڻ جو اعلان ڪري ٿو ته اهو گويا اهو به اعلان ڪري ٿو ته اڄ کان پوءِ ان جي خواهش ان جي مرضيٰ ان جي مصلحت الله جل جلاله ۽ ان جي رسول پاڪ عليه الصلوة والسلام جي حڪم تان تامل ۽ فڪر کان سواءِ قربان آهي ۽ اهو ارشاد ايمان وارن جي فقط شخصي ۽ نجى زندگيءَ تائين محدود ناهي پر قومي ۽ اجتماعي زندگيءَ جي سڀني شعبن سياسي، اقتصادي ۽ اخلاقيءَ کي به محيط آهي نه ڪنهن فرد کي اهو حق پهچي ٿو ته اهو ڪو اهڙو قانون ناهي جيڪو ڪتاب ۽ سنت سان ٽڪر ۾ اچي ۽ نه ڪنهن عدالت کي هي حق حاصل آهي ته اهو شرعي احڪام جي برعڪس ڪو فيصلو ڪري.

”لَا تَقْدِمُوا بَيْنَ يَدَيِ اللَّهِ وَرَسُولِهِ“ جي مختصر فرمان ۾ معنائن ۽ مطلبن جو بي ڪنار بحر موجون هڻندڙ آهي. ”يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ“ اي ايمان وارا! پنهنجا آواز نبي جي آواز کان مٿي نه ڪيو. ذهن نشين ڪرڻ گهرجي ته اڳئين آيت ۾ فعلي ادب جو ذڪر هو ۽ هتي قولي ادب جو ذڪر ڪندي فرمان ٿيو آهي ته: جيڪڏهن اوهان کي منهنجي محبوب عليه الصلوة والسلام جي دربار ۾ حاضريءَ ۽ ڳالهه ڪرڻ جو شرف حاصل ٿئي ته اوهان اهڙو بلند آواز ڪري نه ڳالهايو جو نبي پاڪ عليه الصلوة والسلام جن جي ڳالهائڻ کان اوهان جو آواز مٿي هجي. ”وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ“ ۽ ان سان وڏي آواز سان (ائين) نه ڳالهايو جيئن هڪ ٻئي سان وڏي آواز سان ڳالهائيندا آهيو (ان جي ڪري) اوهان جا عمل ڇڏ ٿي ويندا ۽ اوهان کي خبر نه پوندي مطلب ته جڏهن نبوي بارگاه ۾ همڪلاميءَ جو شرف حاصل ڪيو ته جيئن هڪ ٻئي سان صرف نالو وٺي ڳالهائيندا آهيو تيئن منهنجي محبوب سان نه ڳالهايو بلڪ سندس خدمت ۾ جيڪو عرض ڪيو سو ادب، احترام ۽ تعظيم سان سندن القاب

ذڪر ڪري ڪندا ٿيو ڇو ته ادب احترام کان خالي ٿي ڳالهائڻ ڪفر آهي ۽ ڪفر جي ڪري اوهان جا ڪيل عمل به ڇڏڻ تي ويندا. ”اِنَّ الَّذِيْنَ يَغْضُوْنَ اَصْوَاتَهُمْ عِنْدَ رَسُولِ اللّٰهِ اُولٰٓئِكَ الَّذِيْنَ امْنَحَ اللّٰهُ قُلُوبَهُمْ فَهُمْ لَا يَفْقَهُوْنَ شَيْئًا“ (١) بلاشڪ جيڪي الله جي رسول وٽ پنهنجا آواز هيٺ ڪن ٿا اهي ئي آهن جن جي دلين کي الله تقوىٰ جي لاءِ آزمايو انهن جي لاءِ مغفرت ۽ وڏو اجر آهي هتي انهن ماڻهن تي الله عزوجل جي عنايتن جو ذڪر ڪيو ويو آهي جيڪي حضرت حبيب پاڪ عليه الصلوة والسلام جي خدمت ۾ نهايت هيٺاهين آواز سان گفتگو ڪن ٿا. الله عزوجل فرمايو ته انهن پيارن ٻانهن کي ٽن نعمتن سان نوازيو وڃي ٿو ١. ته اسين انهن جي دلين کي تقوىٰ جو عادي بنايون ٿا. ان ڳري بار کي ڪڏهن به انهن کي تڪليف محسوس نه ٿي ٿئي. ٢. ته انهن کان جيڪڏهن ڪا غلطي سرزد ٿئي ٿي ته اسين انهن کي بخش فرمايون ٿا. ٣. ته انهن کي وڏو اجر به ڏيون ٿا. ”مَغْفِرَةً ۽ اَجْرًا“ ۾ تنوين تعظيم جي لاءِ آهي جنهن مان انهن جي لاءِ مغفرت ۽ اجر جي عظمت ثابت آهي.

فائدو: مذڪوره آيتن مان هي فائدا به سمجهه ۾ اچن ٿا. ١. ”لَا تَقْدِمُوْا بَيْنَ يَدَيِ اللّٰهِ وَرَسُولِهِ“ (الله ۽ ان جي رسول کان اڳي اڳرائي نه ڪيو) هن مان حضرت نبي ڪريم عليه الصلوة والسلام جن جي عظمت واضح ٿي رهي آهي ڇو ته ”الله“ جو لفظ هتي تعظيم جي لاءِ آهي (١) ۽ هن مان اهو به معلوم ٿيو ته مومن جو شان ناهي ته پنهنجي راءِ ۽ فيصلن کي الله عزوجل ۽ ان جي رسول عليه الصلوة والسلام جي فيصلي کان اڳي رکي يا معاملات ۾ آزادانه راءِ قائم ڪري ۽ ان جا فيصلا پنهنجي طور تي پاڻ ڪري ان کان بغير جو ان کي اهو معلوم ڪرڻ جو فڪر هجي ته انهن معاملن ۾ الله عزوجل ۽ ان جي رسول مقبول صلي الله عليه وسلم جو به ڪو حڪم آهي يا نه ۽ جيڪڏهن آهي ته ڇا آهي؟ ان جي ڪري ئي ارشاد ٿيو ته اڳيان نه ٿيو پويان هلو اڳواڻ نه ٿيو تابع ٿيو. (٢) حديث پاڪ ۾ آيو آهي ته جڏهن حضرت نبي پاڪ عليه الصلوة والسلام جن حضرت معاذ بن جبل رضي الله عنه کي يمن ڏانهن حاڪم ڪري ٿي موڪليو تڏهن ان کان پڇيائون ته ”ڇا سان فيصلو ڪندين؟“ عرض ڪيائين ته ”الله جي ڪتاب سان“ پاڻ فرمايائونس ته ”جيڪڏهن توکي ان ۾ اهو نه لپي؟“ عرض ڪيائين ته ”پوءِ الله جي رسول جي سنت سان“ فرمايائونس ته ”جيڪڏهن ان ۾ به نه لهين؟“ عرض ڪيائين ته ”پنهنجي راءِ سان اجتهد ڪندس“ ته پوءِ پاڻ ان جي سڀني تي هٿ هڻي فرمايائون ”هر حمد ان الله جي لاءِ ثابت آهي جنهن رسول الله صلي الله عليه وسلم

جي قاصد کي ان لاءِ توفيق عطا فرمائي جنهن سان رسول الله راضي ٿئي. (١) هن حديث مان به ڳالهيون واضح ٿيون ١. ته الله ۽ ان جي رسول عليه الصلوة والسلام کان اڳرائي نه ڪيو انهن جي حڪم تي هلو ١. ته جنهن حڪم ۾ قرآن ۽ سنت مان ثبوت نه ملي ان ۾ مجتهدن جو اجتهد حق آهي جنهن کان حضور عليه الصلوة والسلام جن راضي آهن هنن لفظن مان اهو به معلوم ٿيو ته علماء ۽ دين جي مشائخ جو به اهو حڪم آهي انهن جي اڳيان به نه هلجي ڇو ته اهي انبياءِ ڪرام عليهم الصلوة والسلام جا وارث آهن ۽ ان جو دليل هي واقعو آهي ته هڪ ڏينهن حضور ڀر نور عليه الصلوة والسلام جن حضرت ابودرداءَ کي حضرت ابوبڪر صديق رضي الله عنهما جي اڳيان هلندي ڏسي فرمايو ”ڇا تون اهڙي شخص جي اڳيان هلين ٿو جيڪو توکان دنيا ۽ آخرت ۾ ڀلو آهي؟“ ۽ فرمايائون ته ”دنيا ۾ سڄ جو اڀرڻ ۽ لهڻ ڪنهن اهڙي شخص تي نه ٿيو آهي جيڪو نبين عليهم الصلوة والسلام کان پوءِ ابوبڪر کان افضل ۽ ڀلو هجي“ ان جي ڪري علماء فرمايو ته ”پنهجي استاد ۽ مرشد سان به اهڙو سلوڪ رکڻ گهرجي. (٢) ٣. ”لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ“ (پنهجا آواز نبي جي آواز کان مٿي نه ڪيو) مان معلوم ٿيو ته محبوب ڪريم عليه الصلوة والسلام جو ادب نهايت اهم ۽ ضروري آهي ان ۾ ڪنهن به قسم جي ڪمي ڪرڻ سان الله عزوجل سخت ناراض ٿيندو بي ادبي ڪندڙ جا ٻيا سمورا نيڪ عمل به ڇڏ ۽ برباد ٿي ويندا ثابت بن قيس (رضي الله عنه) نالي هڪ اصحابي جو ڳالهائڻ طبعي طور مٿي هوندو هو مٿيون حڪم ٻڌي سمجهيائين ته اهو بلند آواز منهنجو آهي شايد هيءَ آيت منهنجي باري ۾ نازل ٿي آهي منهنجا عمل به ڇڏ ٿي ويا ۽ مان (معاذ الله) دوزخين مان ٿي ويس پوءِ غمگين ٿي پنهنجي گهر ۾ ويهي رهيو حضور عليه الصلوة والسلام جن ان جي غير حاضري محسوس فرمائي ته ڪنهن وڃي ان کي ٻڌايو ۽ ان مذڪور وجهه بيان ڪندي اهو احوال حضرت حبيب پاڪ عليه الصلوة والسلام جن کي عرض ڪيو پاڻ فرمايائون ته ”نه اهو ته جنتين مان آهي“ پوءِ اهو ڀمامه واري جنگ ۾ شهيد ٿي ويو. (٣) ٤. علامه ابوبڪر محمد بن عبدالله المعروف بابن العربي عليه الرحمة مذڪوره آيت جي وضاحت ڪندي لکيو آهي ته ”نبي پاڪ عليه الصلوة والسلام جن جي جيئن (ظاهري) حياتي ۾ تعظيم ۽ احترام هو تيئن سندن رحلت کان پوءِ به احترام آهي ۽ (صحيح سند سان ثابت) سندن

(١) تفسير ابن ڪثير ص ٢٠٥-جلد ٤ (٢) معارف القرآن ص ١٠٠-جلد ٨ (٣) الدرالمختور

فرمان سندن رحلت کان پوء به ائين عزت وارو آهي جيئن سندن پاڪ الفاظ پنهنجن ڪنن سان ٻڌڻ کان پوءِ احترام ۽ عزت جي لائق آهن پوءِ جڏهن به سندن فرمان پڙهيو وڃي ته اتي موجود هر حاضر تي واجب آهي ته پنهنجو آواز ان کان مٿي نه ڪري ۽ نه ان کان منهن موڙي جيئن اهو سندن خدمت ۾ موجود اصحابن تي سندن ڳالهائڻ مهل واجب هو ۽ الله عزوجل ان عزت ۽ احترام تي هميشگي ڪرڻ جي لاءِ قرآن ڪريم ۾ متنبه ڪيو آهي. فرمان الهي آهي. ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا“ ۽ جڏهن قرآن پاڪ پڙهيو وڃي ته ان ڏانهن ڪن ڏئي ٻڌو ۽ ماڻ ڪيو ۽ نبي پاڪ عليه الصلوة والسلام جن جو فرمان به وحي (جو هڪ قسم) آهي ۽ ان جو به قرآن ڪريم جهڙو احترام آهي. (١)

إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ (٤)

بيشڪ جيڪي سڏين ٿا توکي ٻاهران حجرون جي گهڻا انهن مان عقل نه ٿا رکن

وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ

۽ جيڪڏهن تحقيق آهي صبر ڪن تان جو نڪرو اوهان انهن ڏانهن ته البت هجي ها

خَيْرَ لَّهُمُ وَاللَّهُ غَفُورٌ رَحِيمٌ (٥)

پلو انهن جي لاءِ ۽ الله بخششگر مهربان آهي

تفسير

جيئن اڳين آيتن ۾ سيدنا رسول الله صلى الله عليه وسلم جي آداب، احترام ۽ تعظيم جي تعليم هئي تيئن هتي به سندن عزت ۽ وقار کي ذهن ۾ رکڻ لاءِ ارشاد ٿي رهيو آهي. ”إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ“ بيشڪ جيڪي توکي حجرون جي ٻاهران بيهي سڏين ٿا انهن مان گهڻا عقل نه ٿا رکن.

شان نزول: ابن جرير پنهنجي سند سان حضرت زيد بن ارقم رضي الله عنه کان روايت آندي آهي ته ”عرب جا ماڻهو هڪ جاءِ تي گڏ ٿيا ۽ پاڻ ۾ چوڻ لڳا ته هن شخص (حضرت نبي ڪريم عليه الصلوة والسلام) ڏانهن گڏجي هلو اهو جيڪڏهن (واقع ۾) نبي هوندو ته اسين ٻين کان وڌيڪ ان سان سعادتمند ٿينداسون ۽ جيڪڏهن بادشاهه هوندو ته به اسين ان جي ماتحت وڌيڪ سٺي زندگي گذارينداسون“ حضرت زيد رضي الله عنه فرمايو ته مان انهن جي اها گفتگو ٻڌي (سيدنا) رسول الله صلى الله عليه وسلم جي خدمت ۾ حاضر ٿي کين سموري حقيقت عرض ڪري ٻڌائي ۽ اهي

نبي پاڪ عليه الصلوة والسلام جي حجرن مبارڪن جي ٻاهران اچي بيهي کين
 يامحمد، يامحمد (عليه الصلوة والسلام) سان سڏ ڪرڻ لڳا تڏهن الله عزوجل
 مذڪوره آيت نازل فرمائي ۽ حضرت حبيب پاڪ صلى الله عليه وسلم جن منهنجي
 ڪن مان وٺي چڪي (محبت ۽ پيار سان) فرمايو ”اي زيد! الله تنهنجي قول جي تصديق
 فرمائي، الله تنهنجي قول جي تصديق فرمائي“ (١) اها روايت ابن راهويه، مسدد،
 ابويعلیٰ، طبراني، سهڻي سند سان ۽ ابن ابی حاتم به آندي آهي. (٢) ۽ مجاهد فرمايو
 ته هيءَ آيت بني تميم قبيلي جي آيل وفد جي باري ۾ نازل ٿي جيڪي حضور پاڪ
 عليه الصلوة والسلام جن سان ملڻ آيا ۽ مسجد ۾ داخل ٿي سندن مبارڪ حجرن
 جي ٻاهران بيهي کين وڏي آواز سان سندن اسم مبارڪ وٺي سڏڻ لڳا حالانڪ پاڻ ان
 وقت منجهند جي آرام ۾ هئا انهن کين سڏي هيئن به چيو ته ”اسان جي تعريف
 ڪرڻ سهڻو ڪم آهي ۽ اسان جي مذمت ڪرڻ عيب آهي“ اهي ستر (٧٠) چڻا هئا
 هڪ روايت موجب ائين چوڻ وارو اقرع بن حابس هو نبي پاڪ عليه الصلوة والسلام
 جن اهي الفاظ ٻڌي فرمايو ”اهو الله آهي“ (جنهن جي تعريف ڪرڻ سهڻو ڪم آهي
 ۽ تعريف نه ڪرڻ عيب آهي) ۽ اها روايت محدث ترمذي حضرت براء بن عازب رضي
 الله عنه کان آندي آهي ۽ هڪ روايت ۾ آهي ته ”اهي منجهند جو ان وقت اچي سڏڻ
 لڳا هئا جنهن وقت نبي پاڪ ٻاهر نه نڪرندا هئا ۽ اها آيت نازل ٿي انهن جي متعلق
 جڏهن نبي پاڪ عليه الصلوة والسلام جن کان پڇيو ويو تڏهن پاڻ ٻڌائيندي
 فرمايائون ته ”اهي بني تميم قبيلي جا تڪليف ڏيندڙ فرد هئا جيڪڏهن ائين نه هجي
 ها جو ان قبيلي وارا ڪاڻي دجال سان سخت جنگ ڪندڙ هوندا ته اڄ مان الله
 (عزوجل) کان انهن جي هلاڪ ڪرڻ جي لاءِ دعا گهران ها“ (۽ اهي هلاڪ ٿي وڃن
 ها) (٣) آيت جو مطلب هي آهي ته حضرت نبي پاڪ عليه الصلوة والسلام جي
 رهائش وارن بابرڪت ڪمرن جي ٻاهران بيهي کين ائين سڏ ڪرڻ نهايت بي عقلي ۽
 بي تهذيبيءَ جي ڳالهه آهي ائين سڏڻ وارا سيدنا رسول الله صلى الله عليه وسلم جن
 جي مرتبي ۽ مقام کي سمجهيا نه هئا کين ڪهڙي خبر هئي ته پاڻ ڪهڙي مشغوليءَ
 ۾ آهن ٿي سگهي ٿو ته ان وقت مٿن وحي جو نزول ٿي رهيو هجي يا پاڻ ڪنهن ٻئي
 اهم ڪم ۾ مصروف هجن سندن ذات منبع البرڪات ته مسلمانن جي سڀني ديني،
 دنياوي امور جو مرڪز ۽ ملجا هئي جيڪڏهن ڪنهن جو ڪو نظام الاوقات نه

(١) المراغي ص ١٢٣ - جزء ٢٦ جلد ٩ (٢) الدر المنثور ص ٥٥٢ - جلد ٧ (٣) القرطبي

هوندو پلي چو نه اهو معمولي انسان هجي ته ان لاء به ڪم ڪرڻ سخت مشڪل ٿي پوندو ۽ نبي ته نبي آهي ان جو ادب ۽ احترام به ته ڪا شيء آهي. (١) ”وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ وَاللَّهُ غَفُورٌ رَحِيمٌ“ ۽ جيڪڏهن تحقيق اهي صبر ڪن ها ته ان جو اوهان پاڻ انهن ڏانهن نڪري اچو ها ته انهن جي لاء پلو هو ۽ الله بخشگار. مهربان آهي مطلب ته اهي ڪنهن جي ذريعي عرض ڪري موڪلين ها ۽ اوهان جي ٻاهر تشریف فرما ٿيڻ لاء صبر ڪن ها ۽ جڏهن اوهان ٻاهر تشریف فرما ٿي انهن ڏانهن متوجه ٿيو ها ان وقت انهن کي اوهان کي عرض ڪرڻ کيندو هو ائين ڪرڻ سندن حق ۾ بهتر ۽ پلو هو ان هوندي به بي عقلي ۽ بي خبريءَ جي ڪري جيڪا ڳالهه انهن کان اتفاقاً ٿي الله عزوجل ان کي پنهنجي فضل ۽ ڪرم سان بخشڻ وارو آهي چو ته وڏو مهربان آهي انهن کي گهرجي ته پنهنجي ڪردار تي سخت پشيمان ٿي آينده جي لاء ڪو به اهڙو قدم نه کڻن. سمجهڻ گهرجي ته حضور پاڪ عليه الصلوة والسلام جن جي تعظيم ۽ محبت ئي اهو نقطه آهي جنهن تي مسلم قوم جا منتشر جذبات ۽ پریشان قوتون گڏ ٿين ٿيون ۽ اهو ئي اهو ايماني ڳانڍاپو آهي جنهن تي اسلامي اخوت جو نظام قائم آهي. (٢) مذڪوره آيت مان معلوم ٿيو ته دنيوي بادشاهن جي دربارن جا آداب ۽ ملڻ جا طريقا انسانن جي دماغ جي سوچ ۽ ويچار تي تيار ڪيا ويندا آهن پر نبوي دربار (علي صاحبها الصلوة والسلام) جا آداب رب العزة جل و علا پاڻ سيکاريا آهن ۽ اهي آداب بجا آڻڻ صرف انسانن تي نه پر جنن، ملائڪن ۽ هر شيء تي لازم آهن ملائڪ به اجازت وٺي پوءِ سندن دولت خانه ۾ حاضري ڏيندا هئا ۽ اهي آداب بجا آڻڻ جو حڪم به هميشه جي لاء آهي ۽ خيال ۾ رکڻ گهرجي ته هتي ”اَکْثَرُهُمْ“ ۾ آيل لفظ ”اَکْثَرُ“ ”ڪل“ جي معنيٰ ۾ آهي يعني ٻاهران بيهي سڏڻ وارا، ادب نه ڪرڻ وارا سڀ بيوقوف آهن. (٣)

يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا

اي ايمان وارا! جيڪڏهن آئي اوهان وٽ ڪو فاسق ڪا خبر ته پوءِ ڄاچ ڪيو متان نقصان پهچايو

قَوْمًا بِجَهَالَةٍ فَتُصْحَبُوا عَلَىٰ مَا فَعَلْتُمْ نُدْمِينَ (٦) وَاعْلَمُوا

ڪنهن قوم کي بي خبريءَ جي ڪري پوءِ ٿي پئو ان تي جيڪي ڪيو پشيمان ۽ ڄاڻو ته بيشڪ

أَنَّ فِيكُمْ رَسُولَ اللَّهِ ط لَوْ يُطِيعُكُمْ فِي كَثِيرٍ مِّنَ الْأَمْرِ

اوهان ۾ الله جو رسول (موجود) آهي جيڪڏهن چوڻ مڃيندو اوهان جو گهڻن امرن ۾

لَعَنَتُمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي

تم البت تڪليف ۾ پوندو پر الله پيارو بنايائين اوهان وٽ ايمان ۽ سينگارائين ان کي اوهان جي

قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ ط أُولَٰئِكَ

دلين ۾ ۽ نا پسند ڪيائين اوهان وٽ ڪفر ۽ فسق ۽ گناه ۽ اهيئي

هم الرّاشدون (٧) فَضْلًا مِّنَ اللَّهِ وَنِعْمَةً ط وَاللَّهُ عَلِيمٌ حَكِيمٌ (٨)

هدايت وارا آهن مهرباني تي الله وٽان ۽ نعمت تي ۽ الله ڄاڻندڙ حڪمت وارو آهي

تفسير

اڳين آيتن ۾ مومنن کي حضرت نبي ڪريم عليه الصلوة والسلام جي متلق آداب سيکاريو ويا ۽ هتي انهن کي پنهنجن معاملن ۾ تحقيق ڪرڻ جا آداب تعليم ڏيندي ارشاد ٿي رهيو آهي فرمان مبارڪ آهي ”يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْحَبُوا أَعْلَىٰ مَا فَعَلْتُمْ نَدِمِينَ“ اي ايمان وارا! جيڪڏهن اوهان وٽ ڪو فاسق ڪا خبر آئي ته ڇاچ ڪيو متان ڪنهن قوم کي بي خبريءَ ۾ ڪا تڪليف پهچي پوءِ ان تي جيڪي اوهان ڪيو پشيمان ٿيو.

شان نزول: هن آيت جي شان نزول ۾ امام احمد، ابن ابي حاتم، طبراني، ابن منده ۽ ابن مردويه جيد سند سان هيءَ روايت آندي آهي ته بني مصطلق قبيلي جو سردار حارث بن ضرار خزاعي بارگاه رسالت ۾ حاضر ٿي اسلام سان مشرف ٿيو حضور عليه الصلوة والسلام جن ان کي زڪواة ڏيڻ جو حڪم فرمايو ته ان پاڻ ته اهو حڪم قبول ڪيو پر عرض ڪيائين ته يارسول الله! مان واپس وڃي پنهنجي قوم وارن کي اسلام جي دعوت ڏيان ٿو پوءِ انهن مان جنهن اسلام قبول ڪيو ان کي به زڪواة ادا ڪرڻ جي لاءِ چونڊس اوهان فلاڻي وقت ڪو ماڻهو موڪلجو جيڪو جمع ٿيل زڪواة وصول ڪري وڃي. حضرت نبي ڪريم عليه الصلوة والسلام جن ان زڪواة جي وصول ڪرڻ لاءِ وليد بن عقيبہ بن ابي معيط کي بني مصطلق قبيلي وارن ڏانهن موڪليو، پر جاهليت جي دور ۾ انهن جو وليد ڏانهن هڪ خون جو حساب هو، ان جي ڪري کيس ڊپ ٿيو ته متان اهي کيس قتل ڪري ڇڏين، اهو رستي مان ئي

موتيو ۽ اچي عرض ڪيائين ته ”انهن زڪواة ڏيڻ کان انڪار ڪيو ۽ منهنجي قتل ڪرڻ جي پٺيان پيا هئا مشڪل سان جان بچائي هتي پهتو آهيان.“ حضور عليه الصلوة والسلام جن حضرت خالد بن وليد رضي الله عنه کي هڪ فوجي دستو ڏئي انهن ڏانهن موڪليو ۽ کيس اها به هدايت فرمايائون ته اول حقيقت معلوم ڪجان پوءِ ڪو قدم کڻجان جلدي ڪا ڪاروائي نه ڪجان. ارشاد مطابق حضرت خالد رضي الله عنه رات جو اتي پهتو ۽ انهن جي علائقي کان پري منزل ڪري انهن ڏانهن جاسوس موڪليائين جن جاچ ڪري کيس ٻڌايو ته اهي اسلام تي پڪا آهن اسان انهن جون آڏانون ٻڌيون ۽ انهن کي جماعت سان نماز ادا ڪندي ڏٺو. حضرت خالد رضي الله عنه صبح جو سوڀر ان علائقي ۾ ويو ته انهن کي پنهنجي جاسوسن جي قول مطابق ڏٺائين ۽ واپس اچي حضور عليه الصلوة والسلام جن جي خدمت عاليه ۾ حقيقت بيان ڪيائين. ان وقت هيءَ آيت نازل ٿي. (١) آيت جو مطلب هي آهي ته ڪا به خبر تحقيق ڪرڻ کان سواءِ قبول نه ڪيو، جيڪڏهن ڪو فاسق شخص اچي اوهان کي ڪا من گهڙت ڳالهه ٻڌائي ۽ اوهان ان جي مٿان اعتماد ڪري ڪنهن جي مٿان حملو ڪيو، پوءِ ظاهر ٿئي ته ان غلط بيان ڪئي هئي ته ان وقت اوهان ڪيترو پشيمان ٿيندؤ ۽ ان تي پڇتائيندؤ ۽ ان جو نتيجو نهايت خراب نڪرندو. ”وَأَعْلَمُوا أَن فِيكُمْ رَسُولَ اللَّهِ“ ۽ ڄاڻو ته يقيناً اوهان ۾ الله جو رسول آهي وليد بن عقبه بن ابي معيط جي ڳالهه تي اعتماد ڪري ته بنو مصطلق وارن زڪواة ڏيڻ جو انڪار ڪيو ۽ منهنجي قتل ڪرڻ جي پٺيان پيا هئا جن جذباتي مسلمانن حبيب پاڪ عليه الصلوة والسلام جن کي بار بار عرض ڪيو هو ته انهن سان جنگ ٿيڻ کپي ۽ پاڻ انهن جي دلجوئي ڪندي حضرت خالد کي موڪليو هيائون انهن کي هن آيت ۾ سمجهايو ويو آهي ته ”جڏهن الله عزوجل جو برگزیدہ رسول عليه افضل الصلوات واکمل التحيات“ اوهان ۾ تشریف فرما آهي ته اهو پنهنجي نبوت جي نور سان هر پيچيده ڳالهه سلجھائي سگھي ٿو ۽ اوهان کان وڌيڪ هر ڳالهه جي عاقبت ۽ انجام جو فيصلو ڪري سگھي ٿو اوهان تي لازم آهي ته ان جي اشاري پاڪ تي هلو ۽ جيڪي فرمائي ان تي عمل ڪيو. ”لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُمْ“ جيڪڏهن اوهان جي گھڻن امرن ۾ ڳالهه مڃيندو ته البت اوهان تڪليف ۾ پئجي ويندؤ يعني پنهنجا مطالبه پيش ڪري پنهنجيون ڳالهيون نبي اڪرم عليه الصلوة والسلام جن کي مڃڻ لاءِ بار بار عرض ڪندؤ ۽ پاڻ مهرباني ڪري اوهان جي ڳالهه کڻي قبول به فرمائيندا ته به اوهان جو ان ۾

نقصان هوندو ۽ اوهان تڪليف ۾ پئجي ويندو ان جي ڪري هر شيءِ ۾ سندن ذات عالي صفات جي هر اشاري تي هلڻ کي ئي سعادت سمجھو. ”وَلَكِنَّ اللَّهَ حَبَبٌ إِلَيْكُمْ الْأَيْمَانَ وَرَبِّنَا فِي قُلُوبِكُمْ“ ۱. الله اوهان ڏانهن ايمان کي محبوب بنايو ۽ ان کي اوهان جي دلين ۾ سينگارڻ آيت جي هن حصي جي متعلق مفسرن جا ٻه قول آهن ١. ته ان ۾ انهن اصحابن سڳورن رضي الله عنهم سان خطاب آهي جن ان معاملي ۾ جلد بازي نه ڪئي هئي ٢. ته ان ۾ انهن جذباتي جوانن سان خطاب آهي جيڪي جنگي دستي ۾ موڪلڻ لاءِ عرض ڪري رهيا هئا مقصد ته جن خاموشي ڪئي يا جن مطالبو ڪيو اوهان ٻنهي جو ٻيو ڪو مقصد يا غرض نه هو پر اوهان جي ايمان جي اها تقاضا هئي جو ته الله عزوجل اوهان جي لاءِ ايمان کي نهايت محبوب بنايو. ”وَكَرِهَ إِلَيْكُمْ الْكُفْرَ وَالْفُسُوقَ وَالْإِصْيَانَ“ ۲. اوهان لاءِ ڪفر، فسق ۽ گناهه کي ناپسنديدو بنايو آهي ان جي ڪري اوهان انهن کان بيزار ۽ پري آهيو ”أُولَئِكَ هُمُ الرَّاكِدُونَ“ اهڙي هدايت وارا آهن يعني اهي ان سڌي واٽ جا سالڪ آهن جيڪا حق ڏانهن پهچائيندڙ آهي ”فَضْلًا مِّنَ اللَّهِ وَنِعْمَةً“ الله جي طرفان فضل ۽ نعمت آهي مطلب ته اوهان جي دلين ۾ ايمان کي محبوب بنائڻ ۽ سينگارڻ الله عزوجل جي طرفان فضل ۽ ان جي نعمت آهي ”وَاللَّهُ عَلِيمٌ حَكِيمٌ“ ۳. الله ڄاڻندڙ، حڪمت وارو آهي مطلب ته ان کي مومنن جي حال جو علم آهي انهن جي مرتبن کي ڄاڻي ٿو حڪمت وارو آهي جو سندس هر ڪم ۾ حڪمت رکيل آهي. (١)

فائدو: مذڪوره آيتن مان هي فائدا حاصل ٿين ٿا. ١. ”إِنْ جَاءَ كُفْرًا فَاسْقُ بَنِيًّا“ (جيڪڏهن اوهان وٽ ڪو فاسق ڪا خبر آئي) هن مان اسلام جو هڪ قانون معلوم ٿي رهيو آهي اهو هي آهي ته جيڪڏهن ڪو فاسق شخص ڪا ڳالهه ڪري ته ان تي هڪدم اعتبار نه ڪجي. ٢. هن مان اها مراد ناهي ته جنهن صاحبي سڳوري رضي الله عنه چيو ته مون کي قتل ٿي ڪيائون ۽ زڪواة نه ڏنائون اهو فاسق آهي نه هرگز نه ڪو به صاحبي فاسق ناهي خصوصاً جنهن شخص خوف ۽ خطري کي محسوس ڪندي اها ڳالهه ڪئي اهو ته گناهه به ناهي فسق ته وڏي شيءِ آهي ۽ جيڪڏهن اهو اهڙو گناهه هجي ها ته نبي ڪريم عليه التحية والتسليم کيس سزا ڏين ها ان تي ناراض ٿين ها. ۽ اهو به ذهن ۾ وهارڻ گهرجي ته فسق به توبه ڪرڻ سان مٽجي ويندو آهي. اصحابن سڳورن کان جيڪڏهن ڪا غلطي ٿيندي هئي ته هڪدم توبه ڪندا هئا ان جي ڪري هر صاحبي عادل آهي. (٢) ٣. اهو به معلوم ٿيو ته متقي ۽

پرهيزگار شخص جي ڳالهه تي اعتبار ۽ اعتماد ڪري سگهجي ٿو. ان جي ڪري محدثن خبر واحد (هڪ شخص جي روايت ڪيل حديث) کي قبول ڪيو آهي. ٤. **قَتَبْنَاهُ** (پوءِ ڇاڇ ڪيو) مان معلوم ٿيو ته حاڪم ۽ قاضي ڇاڇ ڪرڻ ۽ تحقيق کان سواءِ ڪو به فيصلو نه ڏين ۽ اهو به معلوم ٿيو ته چغلخور ۽ گلا ڪندڙ جي ڳالهه تي نه اعتماد ڪجي ۽ نه تڪڙ ڪجي. ٥. **وَأَعْلَمُوا أَنَّ فِيكُمْ رَسُولَ اللَّهِ** (۽ ڄاڻو ته اوهان ۾ الله جو رسول (موجود) آهي مان معلوم ٿيو ته حضرت حبيب پاڪ عليه الصلوة والسلام جن وٽ سڄي ڳالهه ڪجي اتي دليلن جا راز ۽ نياز به لڪل ناهن نعت پڙهندڙن ۽ ٺاهيندڙن کي به ڪي به جيترو سندن دليلن ۾ درد ۽ محبت هجي اوترو بيان ڪن ڪوڙ ۽ غلط ڳالهه کان سخت پاسو ڪن مدني تاجدار عليه الصلوة والسلام جي ذات کان دليلن جا راز به لڪل ناهن. ٦. **وَلَكِنَّ اللَّهَ حَبَبٌ إِلَيْكُمُْ الْإِيمَانُ** کان **وَاللَّهُ عَلِيمٌ حَكِيمٌ** تائين آيت جي حصي مان معلوم ٿيو ته ايمان جي محبت، ڪفر، فسق ۽ گناهن کان نفرت الله عزوجل جي عطا، فضل ۽ نعمت آهي جنهن سان اصحابن سڳورن جون دليون ڀرپور هيون سڀ اصحاب سڳورا رضي الله عنهم عادل، متقي، پرهيزگار ۽ هدايت وارا هئا. ٧. علامه ابن العربي هن آيت جي تشريح ڪندي لکيو آهي ته جيڪي ماڻهو اعتقاد يا اعمال جي لحاظ سان فاسق آهن انهن جي پويان نماز نه پڙهجي (جيئن موجوده دور جا گستاخ ۽ بي ادب ٽولا) علامه موصوف لکيو آهي ته جيڪڏهن مجبوري آهي ته انهن جي پويان نماز پڙهي ورائي لڪ ۾ پڙهي ڇڏجي ڪنهن کي ٻڌائڻ جي ضرورت ناهي. (٢)

وَأَنَّ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا

۽ جيڪڏهن ٻه جماعتون مومنن مان وڙهن ته پوءِ صلح ڪيو انهن جي وچ ۾

فَأَنۢ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي

پوءِ جيڪڏهن زيادتي ڪري هڪڙي انهن مان ٻئي تي ته پوءِ جنگ ڪيو ان سان جيڪا زيادتي ڪري

حَتَّىٰ تَفِيءَ إِلَىٰ أَمْرِ اللَّهِ فَإِن فَاءَتْ فَأَصْلَحُوا بَيْنَهُمَا بِالْعَدْلِ

تانجو موتي الله جي امر ڏانهن پوءِ جيڪڏهن موتي پوءِ صلح ڪيو انهن جي وچ ۾ عدل سان

وَأَقْسَطُوا ۝ إِنَّ اللَّهَ يُحِبُّ الْمُقْسِطِينَ (٩) إِنَّمَا الْمُؤْمِنُونَ إِخْوَةٌ

۽ انصاف ڪيو بيشڪ الله محبت رکي ٿو انصاف ڪندڙن سان مومن ته (پاڻ ۾) ڀائر آهن

(١) نورالعرفان ص ٢٣٣ - (٢) احڪام القرآن لابن العربي ص ١٧١٦ - جلد ٤

فَاصْلِحُوا بَيْنَ أَخَوَيْكُمْ ۚ وَاتَّقُوا اللَّهَ لَعَلَّكُمْ تُرْحَمُونَ (١٠)

پوءِ صلح ڪيو پنهنجن ڀائرن جي وچ ۾ ۽ ڊڄو الله کان تانت اوھان رحم ڪيا وڃو

تفسير

اڳئين آيت ۾ فاسق جي خبر تي اعتماد نه ڪرڻ جو ذڪر هو ۽ هتي فاسق جي خبر تي هلڻ جي ڪري پيدا ٿيندڙ صورتحال کي نبيرڻ جو طريقو بيان ڪيو ويو آهي ڇو ته ڪڏهن اهي خبرون جنگ ۽ جهيڙي تائين پهچائينديون آهن. فرمان ايزدي آهي ”وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا“ ۽ جيڪڏهن مومنن مان ٻه جماعتون وڙهن ته پوءِ انهن ٻنهي جي وچ ۾ صلح ڪيو.

شان نزول: احمد، بخاري، مسلم، ابن جرير، ابن المنذر، ابن مردويه ۽ بيهقي السنن ۾ حضرت انس رضي الله عنه کان روايت آندي آهي ته: رسول الله صلى الله عليه وسلم جي خدمت ۾ عرض ڪيو ويو ته ”جيڪڏهن اوھان عبدالله بن ابي وٽ هلو ته ڀلو آھي“ پوءِ پاڻ پنهنجي گڏھ تي سوار ٿي اتي هليا ۽ ساڻن گڏ هلڻ وارا مسلمان پيادل هليا جڏهن پاڻ ان وٽ پهتا ته ان کين چيو ته ”مون کان پري بيهو اوھان جي سواريءَ واري گڏھ جي بدبو مون کي ايڏاڻي ٿي ڏي“ (اهو ٻڌي اتي موجود) انصارن مان هڪ مرد ان کي جواب ڏنو ”الله جو قسم آهي ته رسول الله صلى الله عليه وسلم جن جو (سواريءَ وارو) گڏھ توکان وڌيڪ خوشبودار آهي. پوءِ عبدالله بن ابي جي پاران سندس قوم وارا ڪجهه ناراض ٿيا ڪجهه وري ان انصاريءَ جي طرفان هنن تي ناراض ٿيا ۽ ٻنهي ڌرين ۾ ڪجيءَ جي ڦڙهن، هٿن ۽ جوتن سان ويڙهه ٿي انهن جي متعلق هيءَ آيت نازل ٿي. (١) ٻين روايتن ۾ پيا شان نزول به مذڪور آهن پر مون اختصار جي ڪري صرف هن تي اکتفا ڪئي آهي مطلب هي آهي ته جيڪڏهن مومنن مان ٻه جماعتون پاڻ ۾ وڙهن ته اوھان انهن کي ان ڳالهه ڏانهن سڏيو جيڪو الله جل جلاله جو حڪم آهي ۽ ان ۾ اهو راضي آهي پوءِ ان ۾ ڪنهن کي فائدو پهچي يا نقصان پوي ۽ اهو عدل سان اصلاح آهي ”فَإِنْ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغَىٰ حَتَّىٰ تَفِيءَ إِلَىٰ أَمْرِ اللَّهِ“ پوءِ جيڪڏهن انهن مان هڪڙي جماعت ٻيءَ تي زيادتي ڪري ته اوھان ان سان جنگ ڪيو جيڪا زيادتي ڪري ٿي تانجو الله جي امر ڏانهن موٽي. يعني عدل، انصاف واري حڪم ڏانهن سڏڻ جي باوجود جيڪڏهن ڪا جماعت نه ٿي مڙي ٻيءَ تي زيادتي ڪري ٿي ته اوھان سڀ

گذجي ان سان جنگ ڪيو جيستائين الله جي امر مڃڻ ڏانهن موٽي. ۽ عدل ۽ انصاف واري فيصلي تي راضي ٿئي. ”فَإِنْ فَاءَتْ فَأَصْلِحُوا بَيْنَهُمَا بِالْعَدْلِ“ پوءِ جيڪڏهن (الله جي حڪم ڏانهن) موٽي ته پوءِ انهن جي وچ ۾ عدل سان صلح ڪيو مطب ته نه مڃڻ واري ڌر جيڪڏهن اوهان جي جنگ ڪرڻ ۽ وڙهڻ جي ڪري رجوع ڪري عدل ۽ انصاف واري فيصلي لاءِ راضي ٿئي ته پوءِ انهن ۾ عدل سان صلح ڪيو، ناحق ۽ غلط فيصلو نه ڪيو ”وَأَقْسِطُوا إِنَّ اللَّهَ يُحِبُّ الْمُقْسِطِينَ“ ۽ انصاف ڪيو بلاشڪ الله انصاف ڪندڙن سان محبت ڪندو آهي يعني پنهنجي هر معاملي ۾ انصاف ۽ عدل ڪندا ڪيو. بلاشڪ الله سڀني معاملن ۾ عدل ڪندڙن سان محبت ڪندو آهي. امام بخاري جي الجامع الصحيح ۾ حضرت انس رضي الله عنه کان روايت آهي ته رسول الله صلي عليه وسلم جن فرمايو ”انصرا خاك ظالما او مظلوما“ قلت يارسول الله هذا نصرتك مظلوما فكيف انصرت ظالما؟ قال تمنعه من الظلم فذلك نصرك اياه (١) يعني پنهنجي پاءُ جي مدد ڪر ظالم هجي يا مظلوم مون عرض ڪيو ته يارسول الله! هي مظلوم آهي ان جي ته مان مدد ڪيان پر ظالم جي مدد ڪيئن ڪيان؟ پاڻ فرمايائون ته ”ان ڪي ظلم ڪرڻ کان منع ڪر اها ان سان اوهان جي مدد آهي“ ”إِنَّمَا الْمُؤْمِنُونَ إِخْوَةٌ“ بلاشڪ مومن ته ڀائر آهن يعني اهي سڀ هڪ اصل ايمان ڏانهن نسبت ڪيل آهن جيڪو ابدي سعادت جو سبب آهي ”فَأَصْلِحُوا بَيْنَ أَخَوَيْكُمْ“ پوءِ پنهنجن ٻن ڀائرن ۾ صلح ڪرايو مطلب ته جيئن ٻن نسبي ڀائرن ۾ صلح ڪرائيندا آهيو تيئن هن ديني ڀائرن ۾ به صلح ڪرايو. ”وَاتَّقُوا اللَّهَ“ (۽ الله کان ڊڄو) يعني ڪو به ڪم ڪيو ته الله عزوجل جو خوف رکي ڊڄي ڪندا ڪيو. ”لَعَلَّكُمْ تَرْحَمُونَ“ تانت اوهان رحم ڪيا وڃو يعني الله جي رحمت ۾ اميد به رکڻو نااميد نه بنجو.

فائدو: مذڪوره آيتن جي مطالعي ڪرڻ مان هي فائدا به ذهن ۾ اچن ٿا. ١. ”وَأَنَّ طَائِفَتَيْنِ مِنَ الْمُؤْمِنِينَ اقْتَتَلُوا“ (۽ جيڪڏهن مومنن مان ٻه جماعتون وڙهن) هن جي وضاحت ڪندي مفسرن لکيو آهي ته: مسلمانن جي ٻن جماعتن جي وڙهڻ جي صورت ۾ ڪو به ڪافر نه آهي ڇو ته جنگ ۽ ويڙهه گناهه آهي ڪفر ناهي هتي الله عزوجل ٻنهي جماعتن کي ”مِنَ الْمُؤْمِنِينَ“ فرمائيندي ايمان وارو سڏيو آهي حضرت نبي پاڪ عليه الصلوة والسلام جن به سيدنا حضرت امام حسن رضي الله عنه جي لاءِ فرمايو ”إِنَّ ابْنِي هَذَا سَيِّدٌ وَلَعَلَّ اللَّهَ يَصْلِحُ بِهِ بَيْنَ فِئَتَيْنِ عَظِيمَتَيْنِ مِنَ الْمُسْلِمِينَ“ (٢) ”بلاشڪ منهنجو هي پٽ سردار آهي شايد الله ان سان مسلمانن جي ٻن جماعتن ۾

صلح ڪرائي“ هتي به ٻنهي وڙهندڙين جماعتن کي مسلمان سڏيو ويو آهي. ۽ اها ڳالهه واضح آهي ته اهي به جماعتون جن جي وچ ۾ حضرت امام حسن صلح ڪرايو حضرت علي ۽ حضرت معاويه رضي الله عنهما جا لشڪر هئا. انهن مان ڪير به ڪافر نه سڏيو ويندو. ها حضرت علي رضي الله عنه سان جنگ ڪرڻ حضرت معاويه رضي الله عنه جي اجتهادي غلطي هئي. (١) ٢. علامه ابن العربي هن آيت جي تفسير ڪندي جيڪو لکيو آهي ۽ مفسر قرطبي به آندو آهي ان جو خلاصو هي آهي ته هيءَ آيت مسلمانن جي جنگ جي سڀني صورتن کي شامل آهي ان ۾ اها صورت به شامل آهي جنهن ۾ ٻئي دريون ڪنهن شرعي حجت جي تحت جنگ جي لاءِ آماده ٿيون ۽ اصحاب ڪرام جون جنگيون ان ۾ داخل آهن مفسر قرطبي لکيو آهي ته ”هي جائز ناهي جو ڪنهن به اصحابيءَ ڏانهن قطعي ۽ يقيني طور تي ڪا غلطي منسوب ڪئي وڃي ڇو ته انهن سڀني ڀلارن پنهنجي طرز عمل ۾ اجتهاد کان ڪم ورتو آهي ۽ سڀني جو مقصد الله عزوجل جي رضا حاصل ڪرڻ هئي اهي سڀ اسان جا پيشوا آهن ۽ اسان کي حڪم آهي ته انهن جي باهمي اختلافات کان زبان کي روڪيون ۽ هميشه انهن جو ذڪر بهترين طريقي سان ڪيون ڇو ته اصحابي هجڻ وڌيڪ عزت آهي ۽ نبي پاڪ عليه الصلوة والسلام جن انهن کي بري چوڻ کان سختيءَ سان منع ڪئي ۽ پاڻ فرمايو اٿن ته ”الله عزوجل انهن کي غلطيون معاف ڪري ڇڏيون آهن ۽ الله جل شاناه انهن کان راضي آهي“ ان کان علاوه هي حديث متعدد سندن سان ثابت آهي ته حضرت نبي پاڪ عليه الصلوة والسلام جن حضرت طلحة رضي الله عنه جي باري ۾ فرمايو ”أَنَّ طَلْحَةَ شَهِيدٌ يَمْشِي عَلَى وَجْهِ الْأَرْضِ“ بلاشڪ طلحة زمين تي هلڻ وارو شهيد آهي حالانڪ اهو حضرت علي رضي الله عنه جي خلاف جنگ ۾ شهيد ٿيو هو ۽ ان ڳالهه جو دليل اهي صحيح حديثون آهن جن ۾ خود حضرت علي رضي الله عنه کان روايت آهي ته حضرت نبي پاڪ عليه الصلوة والسلام جن فرمايو ”زبير جو قاتل جهنمي آهي.“ ۽ ”حضرت علي رضي الله عنه کان اها به روايت آهي ته حضرت نبي ڪريم عليه الصلوة والسلام جن فرمايو ”صفيه جي پٽ جي قاتل کي جهنم جي خبر ٻڌايو“ (صفيه رضي الله عنها حضور عليه الصلوة والسلام جن جي پٽي هئي) جڏهن اها ڳالهه ثابت آهي ته واضح ٿيو ته حضرت زبير ۽ حضرت طلحة رضي الله عنهما ان جنگ ۾ اجتهادي غلطيءَ جي ڪري گنهگار نه ٿيا نه ته نه حضور عليه الصلوة والسلام جن حضرت طلحة کي شهيد سڏين ها ۽ نه زبير جي قاتل کي جهنمي چون

ها ۽ اهي ٻئي عشره مبشره ۾ آهن جن جو جنتي هجڻ تقريباً متواتر روايتن سان ثابت آهي اهڙي طرح جيڪي اصحاب سڳورا انهن جنگين ۾ ڪناري تي رهيا اهي به پنهنجي اجتهد تي قائم هئا اهي به مجرم نه ليکيا ويندا ان جي ڪري اصحاب ڪرام جي خدمات، قربانين ۽ سندن لاءِ آيل احاديث ۾ فضائل کي ڪالعدم قرار ڏيڻ به ڪنهن طرح سان درست ناهي احتياط به ان ۾ آهي ته صحابه ڪرام جي اختلاف ۾ پنهنجي دل کي مجرم نه بنائجي ڪيترن بزرگن جا به اهڙا ارشادات آهن. انهن جا اختلاف ۽ ويڙهه ائين سمجهو جيئن حضرت موسيٰ حضرت هارون علي نبينا وعليه الصلوة والسلام کي وڙهيو هو قرآن پاڪ ۾ اهو مذڪور آهي پر اهي ٻئي الله عزوجل جا نبي آهن ڪنهن جي لاءِ به برو چوڻ جي اجازت نه آهي نه دل ۾ اهو خيال رکڻ جي موڪل آهي بلڪ اهو خيال رکڻ صريح ڪفر آهي. (١)

يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا

اي ايمان وارو! نه ٺٺول ڪري ڪا قوم ڪنهن قوم تان ويجهو آهي هي ڳالهه جو هجن

خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا

ٻيلا انهن کان ۽ نه عورتون عورتن تان ويجهو آهي جو هجن ٻليون انهن کان ۽ نه عيب لايو

أَنفُسَكُمْ وَلَا تَنَابَزُوا بِالْأَلْقَابِ بِئْسَ الْأَسْمُ الْفُسُوقُ بَعْدَ الْإِيمَانِ

هڪ ٻئي کي ۽ نه سڏيو هڪ ٻئي کي برن لقبن سان برو آهي نالو فسق ايمان کان پوءِ

وَمَن لَّمْ يَتُبْ فَأُولَٰئِكَ هُمُ الظَّالِمُونَ. (١١)

تفسير

۽ جن نه توبه ڪئي پوءِ اهيئي ظالم آهن

اڳين آيتن ۾ اهي ڳالهيون بيان ٿيون جيڪي مومن جي لاءِ لائق آهن ته اهو الله جل و علا ۽ ان جي پياري رسول عليه الصلوة والسلام سان هوندي انهن جي بي فرمانن فاسقن ۽ فاجرن سان ڪيئن رهي ۽ هتي اهو بيان ڪيو ويو آهي ته مومن مومن سان ڪيئن گذاري فرمان مبارڪ آهي ”يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ“ اي ايمان وارا! هڪ جماعت ٻي جماعت تان ٺٺول نه ڪري.

شان نزول: هن آيت جي شان نزول جي متعلق مفسرن ٻه قول لکيا آهن ١. ته اها تميم جي ان وفد جي باري ۾ نازل ٿي جن نبي پاڪ عليه الصلوة والسلام جي

(١) القرطبي ص ٣١ - جلد ١٦ احڪام القرآن لابن العربي ص ١٧١٧ - جلد ٤ معارف

القرآن ص ١١٣ - جلد ٨

مسكين ۽ غريب اصحابن رضي الله عنهم تان ٺٺولون ڪيون هيون ۲. ته اها حضور
 ڀر نور عليه الصلوة والسلام جي گهرواري ام المومنين بيبي صفية بنت حبي بن
 اخطب رضي الله عنها جي مٿان توک ڪندڙن عورتن کي روڪڻ جي لاءِ نازل ٿي هئي
 جن کيس ٺٺولندي چيو ته ”تون اصل ۾ يهوديه ۽ ٻن يهودين جو نسل آهين“ ان
 حضرت نبي پاڪ عليه الصلوة والسلام سان اها شڪايت ڪئي ته پاڻ فرمايائونس
 ته ”توانهن کي ڇو نه فرمايو ته منهنجو ابو هارون ۽ چاچو موسيٰ ۽ مڙس محمد آهي.“
 (١) (عليهم الصلوة والسلام) ”عَسَىٰ اَنْ يَّكُونُوا خَيْرًا مِّنْهُمْ“ (هيءُ ڳالهه ويجهي آهي
 جو انهن کان ڀلا هجن) يعني ٿي سگهي ٿو ته جن تان ٺٺول ڪن ٿا اهي ٺٺول ڪندڙن
 کان ڀلا هجن ”وَلَا نِسَاءً مِّنْ نِّسَاءٍ عَسَىٰ اَنْ يَّكُنَّ خَيْرًا مِّنْهُنَّ“ (۽ نه عورتون) (ٺٺول ڪن
 ٻين) عورتن تان هيءُ ڳالهه ويجهي آهي جو اهي ڪانئن ڀليون هجن) مطلب ته عورتن ۾
 به اهو ذهن نه هجي اتي به اهو ممڪن آهي جو جن تان ٺٺول ڪئي وڃي اهي ٺٺول
 ڪندڙين عورتن کان ڀليون هجن مسلم شريف ۾ حضرت ابوهريره رضي الله عنه کان
 روايت آهي ته (سيدنا) رسول الله صلى الله عليه وسلم جن فرمايو ”اِنَّ اللَّهَ لَا يَنْظُرُ اِلَى
 صُورِكُمْ وَآمَوَالِكُمْ وَلَكِنْ يَنْظُرُ اِلَى قُلُوبِكُمْ وَأَعْمَالِكُمْ“ (بلاشڪ الله اوهان جي صورتن
 ۽ مالن ڏانهن نٿو نهاري ۽ پر اوهان جي قلبن ۽ اعمال ڏانهن ڏسي ٿو) مطلب ته اصل
 شيءِ ظاهري صورت ۽ حال نه آهي اصل شيءِ اعمال ۽ ان ۾ قلبي اخلاص آهي
 ”وَلَا تَلْمِزُوا أَنْفُسَكُمْ“ (۽ هڪ ٻئي کي عيب نه لڳايو) مطلب ته قول سان يا لڪل اشاري
 سان هڪ ٻئي تي عيب نه لڳايو اهو به الله عزوجل کي پسند ناهي ۽ ”أَنْفُسَكُمْ“ چوڻ
 سان پانهن کي اهو احساس ڏياريو ويو آهي ته جيئن پاڻ تي عيب لڳائڻ پسند نه ٿا
 ڪيو تيئن ٻئي مومن کي به عيب نه لڳايو ڇو ته اهو به ڄڻ پاڻ تي عيب لڳائڻ آهي.
 ”وَلَا تَنَابَزُوا بِاللِّقَابِ“ (۽ نه ٻرن لقبن سان سڏيو) يعني هڪٻئي کي اهڙي لقب سان نه
 سڏيو جيڪو برو ۽ ناپسند لڳي جيئن هڪ مسلمان ٻئي کي فاسق، منافق وغيره
 الفاظ سان سڏي پر سهڻن لقبن سان جن ۾ سچ هجي سڏڻ سٺي ڳالهه آهي جيئن
 ابوبڪر کي صديق، عمر کي فاروق، عثمان کي ذوالنورين ۽ علي کي ابو تراب ۽ خالد
 کي سيف الله (رضي الله عنهم) سان سڏيو ويو ”بِئْسَ الْأَسْمُ الْفُسُوقُ بَعْدَ الْإِيمَانِ“
 (ايمان کان پوءِ فسق برو نالو آهي) يعني جيڪو ماڻهو پراڻن کان پري ٿي ايمان آڻي
 نيڪو ڪار ٻڌيو آهي ان کي فسق سان نالو وٺي سڏڻ برو عمل آهي ”وَمَنْ لَّمْ يَتُبْ
 فَأُولَٰئِكَ هُمُ الظَّالِمُونَ“ (۽ جن توبه نه ڪئي ته پوءِ اهيئي ظالم آهن) يعني الله عزوجل

جي طرفان منع ڪرڻ جي باوجود ان بري لقب سان سڏڻ کان توبه نه ڪئي ته اهي خود ظالم آهن ۽ انهن جي لاءِ الله عزوجل وٽ سزا آهي. (١)

فائدو: مذڪوره آيت مان هي فائدو ذهن ۾ اچن ٿا. ١. ”خَيْرًا مِنْهُمْ“ (انهن کان پڻ) مان معلوم ٿيو ته مسلمانن جي ڪا به قوم ذليل ناهي هر مسلمان مومن عزت وارو آهي الله عزوجل جو فرمان آهي ”الْعِزَّةُ لِلَّهِ وَلِرَسُولِهِ وَلِلْمُؤْمِنِينَ“ (الله ۽ ان جي رسول ۽ مومنن جي لاءِ عزت آهي) ۽ اهو به ذهن ۾ رکڻ گهرجي ته عظمت جو مدار تقوىٰ تي آهي جيئن الهي فرمان آهي ”إِنَّ أَكْرَمَكُمْ عِنْدَ اللَّهِ أَتْقَاكُمْ“ اوهان مان الله وٽ وڌيڪ عزت وارو اوهان مان وڌيڪ پرهيزگار آهي ۽ هن جي شان نزول مان معلوم ٿيو ته مسلمانن کي نسب جو طعنو ڏيڻ الله عزوجل کي نهايت ناپسند آهي ٢. ”وَلَا تَلْمِزُوا أَنْفُسَكُمْ“ (۽ هڪ ٻئي کي پاڻ مان عيب نه لڳايو) مان معلوم ٿيو ته ڪنهن کي گهٽ سمجهي ان مان عيب ڪيڏن نهايت ناپسنديدو عمل آهي شيطان به حضرت آدم علي نبينا وعليه الصلوة والسلام مان عيب ڪڍيو هو ته اهو مٽيءَ جي پيداوار آهي ۽ مان باهه جي پيداوار آهيان ته لعنتي بنجي ٿرجي ويو. (٢)

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا

اي ايمان وارو! بچو گهڻن گمانن کان بيشڪ بعضي گمان گناهه آهن ۽ نه عيب ڳوليو

وَلَا يَغْتَبِ بَعْضُكُم بَعْضًا ۚ أَيُحِبُّ أَحَدُكُمْ

۽ نه ڪن ڪن هڪٻئي اوهان مان ٻين جي ڇا محبت رکي ٿو هڪٻئي اوهان مان ته

أَنْ يَّأْكُلَ لَحْمَ أَخِيهِ مَيْتًا فَكَرِهْتُمُوهُ ۚ وَاتَّقُوا اللَّهَ ۚ إِنَّ اللَّهَ

ڪافي گوشت پنهنجي مثل پيءَ جو پوءِ نه پسند ڪندو اوهان ان کي ۽ ڊڄو الله کان بيشڪ الله

تَوَّابٌ رَّحِيمٌ (١٢)

تفسير

توبه قبول ڪندڙ، مهربان آهي

اڳئين آيت ۾ زندگيءَ جي آداب جي تعليم ڏيندي هڪ ٻئي سان چتر ڪرڻ کان روڪيو ويو ۽ هتي ان ئي آداب جي تعليم ڏيندي بدگمانيءَ کان روڪيو ويو آهي. فرمان عالي شان آهي ”يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ“ (اي ايمان وارا! گهڻن (بد) گمانن کان پاسو ڪيو) هن آيت ۾ مومنن کي هڪ ٻئي ۾ برا گمان رکڻ کان روڪيو ويو آهي. ”إِنَّ بَعْضَ الظَّنِّ إِثْمٌ“ (بلاشڪ بعض گمان گناهه آهي) هتي سڀني

گمانن کي گناه نه سڏيو ويو آهي ڇو ته ڪيترا گمان سهڻا ۽ ثواب آهن علماء کرام گمان جا مختلف قسم بيان فرمايا آهن ١. واجب، الله عزوجل جي ذات عالي صفات ۾ سهڻو گمان رکڻ مومن تي لازم آهي حضرت جابر رضي الله عنه کان روايت آهي ته سيدنا رسول الله صلى الله عليه وسلم جن پنهنجي (ظاهري) رحلت کان ٽي ڏينهن پهريان فرمايو ته ”لَا يَمُوتَنَّ أَحَدُكُمْ إِلَّا وَهُوَ يُحَسِّنُ الظَّنَّ بِاللَّهِ عَزَّوَجَلَّ“ (اوهان مان ڪو به نه مري مگر ان حال ۾ جو اهو الله عزوجل ۾ سهڻو گمان رکندڙ هجي) بي حديث مبارڪ ۾ آهي ته ”يَقُولُ اللَّهُ أَنَا عِنْدَ ظَنِّ عَبْدِي بِي فَلْيُظَنَّ مَا شَاءَ“ الله فرمائي ٿو ته مان مومن سان پنهنجي ٻانهي جي گمان سان آهيان پوءِ جيڪو گهري اهو گمان ڪري. ٢. مستحب، هي مومن کي سندس ظاهري سٺي حال جي مطابق سٺو سمجهڻ آهي. ٣. مباح، جنهن ماڻهوءَ جو حال مشڪوڪ آهي ان ۾ برو گمان ڪرڻ جائز آهي پر جيستائين يقيني دلائل نه ملن ان وقت تائين صرف گمان جي بنياد تي ان جي خلاف ڪا به ڪارروائي ڪرڻ جائز ناهي. ٤. ممنوع، منع ڪيل: جيئن الله عزوجل جي صالحن ٻانهن ۾ غلط گمان ڪرڻ وغيره. هن آيت ۾ بعض گمانن کان روڪڻ جو ذڪر به ان جي ڪري آيو آهي. (١) ”وَلَا تَجَسَّسُوا“ (۽ عيب نه ڳوليو) يعني ڪنهن مسلمان جي عيبن ڳولڻ جي پٺيان نه لڳو. حضرت ابو برة اسلمي رضي الله عنه کان روايت آهي ته رسول الله صلى الله عليه وسلم جن فرمايو ”اي اها جماعت! جن زبان سان ايمان آندو آهي ۽ ان جي دل ۾ ايمان داخل نه ٿيو آهي مسلمانن جي ڳلا نه ڪندا ڪيو انهن جي لڪل ڳالهين جي پويان نه پئو جيڪو انهن جي لڪل ڳالهين جي پويان پوي ٿو ته الله ان جي مخفي ڳالهين جي پوئواري ڪري ٿو ۽ جنهن جي مخفي ڳالهين جي پوئواري الله ڪري ٿو اهو ان کي سندس گهر ۾ خوار ڪري ٿو.“ (٢) ”وَلَا يَغْتَبِ بَعْضُكُم بَعْضًا“ ۽ اوهان مان هڪ ٻئي جي ڳلا نه ڪن ابن جرير، ابن المنذر، ابن ابی حاتم ۽ شعب الایمان ۾ بيهقيءَ حضرت ابن عباس رضي الله عنهما کان روايت آئي آهي ته ”هڪ مومن کي ٻئي مومن جي ڳلا ڪرڻ ائين حرام آهي جيئن مردار کائڻ.“ (٣)

ڳلا ڇا آهي؟ صحيح مسلم ۾ حضرت ابوهريرة رضي الله عنه کان روايت آهي ته (سيدنا) رسول الله صلى الله عليه وسلم جن فرمايو ”اوهان ڄاڻو ٿا ته ڳلا ڇا آهي؟ عرض ڪيائون ته ”الله ۽ ان جو رسول وڌيڪ ڄاڻندڙ آهن“ فرمايائون ته ”تنهنجو پنهنجي (مسلمان) ڀاءُ جي لاءِ اهڙو ذڪر ڪرڻ جيڪو ان کي پسندن اچي

(١) ضياء القرآن ص ٥٩٦ جلد ٤ تفسير مظهر ص ٥٤٦ جلد ٩ (٢) المراغي

ص ٣٨٨ جزء ٢٦ جلد ٩ (٣) الدر المنثور ص ٥٧٠ جلد ٧

”عرض ڪيو ويو ته خبر ڏيو ڀلا جيڪڏهن ان ڀاءُ ۾ اها ڳالهه هجي جيڪا مان چوان ٿو؟“ فرمايائون ”جيڪڏهن تون اهڙي ڳالهه چوين جيڪا ان ۾ آهي ته پوءِ بلاشڪ تو ان جي ڳلا ڪئي پر جيڪڏهن اها ان ۾ ناهي ته پوءِ ته تو ان تي بهتان هنيو“ (١)
 ”اَيُّحِبُّ اَحَدُكُمْ اَنْ يَّاْكُلَ لَحْمَ اَخِيْهِ مَيْتًا فَكَّرِهُ ثُمَّ وُتِّ“ (چا اوهان مان ڪو پسند ڪري ٿو ته پنهنجي مئل ڀاءُ جو گوشت کائي؟ پوءِ اوهان ان کي پسند نه ڪندؤ) ته ڳلا ڪرڻ کي به پسند نه ڪيو. ”وَاتَّقُوا اللَّهَ اِنَّ اللَّهَ تَوَّابٌ رَّحِيْمٌ“ ۽ الله کان ڊڄو بلاشڪ الله توبه قبول ڪندڙ مهربان آهي يعني الله عزوجل کان ڊڄندا رهو ته ان جي ڪري انهن گناهن کان بچي پوندؤ جيڪڏهن اوهان کان اهڙيون غلطيون سرزد ٿي چڪيون آهن ته هاڻي به توبه ڪيو ته الله اوهان جي توبه قبول ڪري اوهان تي رحم ڪندو ڇو ته اهو توبه قبول ڪندڙ مهربان آهي.

فائدو: مذڪوره آيت مان معلوم ٿيو ته اسلام نهايت اعلى ۽ عمدہ دين آهي جنهن ۾ هنن سهڻن اخلاقن جي تعليم ڏني وئي آهي.

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ

اي انسانو! بلاشڪ اسان پيدا ڪيو اوهان کي هڪ مرد ۽ هڪ عورت مان ۽ بنايوسون اوهان کي

شُعُوبًا وَقَبَائِلَ لِتَعَارَفُوا ۚ إِنَّ أَكْرَمَكُمْ عِنْدَ اللَّهِ

ڌاتيون ۽ قبيلن تانت هڪ ٻئي کي سڃاڻو بلاشڪ وڌيڪ عزت وارو اوهان مان الله وٽ

أَتْقَىٰ إِنَّ اللَّهَ عَلِيمٌ خَبِيرٌ (١٣)

اوهان مان وڌيڪ پرهيز گار آهي بيشڪ الله ڄاڻندڙ، خبر رکندڙ آهي

تفسير

اڳئين آيت ۾ ڳلا وغيره کان روڪيو ويو ۽ هتي هڪ جامع شي، نسل ۾ هڪ هجڻ بيان ڪندي ارشاد ٿي رهيو آهي ”يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ“ (اي انسانو! اسان اوهان کي هڪ مرد ۽ هڪ عورت مان پيدا ڪيو آهي) يعني اسان سڀني کي هڪ مرد (حضرت) آدم (علی نبينا وعليهم الصلوة والسلام) ۽ هڪ عورت حضرت بيبي حوا رضي الله عنها مان پيدا فرمايو آهي ۽ جڏهن ائين آهي ته پوءِ هڪ ٻئي تي نه ٽوڪ ڪيو ۽ نه چٽر ڪيو.

شان نزول: هن آيت جي شان نزول متعلق مختلف روايتون آهن انهن مان هڪ هيءَ

آهي ته: جڏهن مڪه مڪرمه کي فتح ڪرڻ وارو ڏينهن هو ته حضرت نبي ڪريم عليه الصلوة والسلام جن جي امر سان حضرت بلال رضي الله عنه بيت الله شريف جي ڇت تي چڙهي اذان ڏني. مڪه مڪرمه جا رهاڪو اهي قريشي جيڪي اڃان مسلمان نه ٿيا هئا انهن مان هڪ عتاب بن اسيد بن ابي العيص نالي چيو ته الله جي لاءِ حمد آهي جنهن منهنجي پيءُ کي هن ڏينهن ڏسڻ کان اڳي وفات ڪرائي حارث بن هشام چيو ته ڇا (حضرت) محمد (عليه الصلوة والسلام) کي هن ڪاري ڪانو کان سواءِ ٻيو مؤذن نه لڌو؟ ٻين ڪجهه ٻيو چيو پوءِ جبريل سڳوري حضرت حبيب ڪريم عليه الصلوة والسلام جن کي اهو سمورو احوال عرض ڪيو پاڻ انهن کي گهرائي پڇيائون ته اوهان ڇا چيو هو؟ انهن ان سموري ڳالهه جو اقرار ڪيو تڏهن الله عزوجل هيءَ آيت نازل فرمائي ۽ انهن کي متنبه فرمايو ته نسبن ۽ مال ملڪيت جي گهڻي هجڻ تي فخر نه ڪيو عزت واري هجڻ جو سبب اهو ناهي (١) ”وَجَعَلْنَا كُمُ شُعُوبًا وَقَبَائِلَ لِتَعَارَفُوا“ (۽ اسان اوهان کي ذاتيون ۽ قبيلن بنايو تانت هڪ ٻئي کي سڃاڻو) اهي وڏائي ڪرڻ، تڪبر ۽ غرور جي لاءِ پيدا نه ڪيون اٿئون ”إِنَّ أَكْرَمَكُمْ عِنْدَ اللَّهِ أَتْقَاكُمْ“ (بلاشڪ اوهان مان وڌيڪ پرهيزگار الله وٽ وڌيڪ عزت وارو آهي) مطلب ته وطن، قوم، رنگ ۽ نسل تي فخر نه ڪجي ڇو ته اهي شيون انسان جي تخليق ناهن ناز ڪرڻ جهڙي شيءِ صرف تقوىٰ آهي جنهن ۾ پانهي جو ڪجهه عمل دخل آهي ۽ اها ئي عزت ۽ اڪرام جو باعث آهي مگر جنهن ۾ تقوىٰ هوندي اهو ان تي فخر ۽ ناز نه ڪندو. ابن مردويه ۽ بيهقيءَ حضرت جابر بن عبدالله رضي الله عنه کان روايت آندي آهي ته سيدنا رسول الله صلى الله عليه وسلم جن ايام تشریق (اضحیٰ جي ڏينهن) جي وچ ۾ الوداعي خطبه ڏيندي ارشاد فرمايو. ”يَا أَيُّهَا النَّاسُ أَلَا إِنَّ رَبَّكُمْ وَاحِدٌ الْآنَ أَبَاكُمْ وَاحِدٌ، الْأَفْضَلُ لِعَرَبِيٍّ عَلَيَّ عَجَمِيٍّ وَلَا لِعَجَمِيٍّ عَلَيَّ عَرَبِيٍّ وَلَا أَسْوَدٌ عَلَيَّ أَحْمَرَ وَلَا أَحْمَرٌ عَلَيَّ أَسْوَدٌ إِلَّا بِالتَّقْوَىٰ إِنْ أَكْرَمَكُمْ عِنْدَ اللَّهِ أَتْقَاكُمْ الْأَهْلُ بَلَّغْتُ؟ قَالُوا بَلَىٰ يَا رَسُولَ اللَّهِ! قَالَ فَلْيُبَلِّغِ الشَّاهِدُ الْغَائِبَ“ (٢) (اي انسانو! خبردار بيشڪ اوهان جو رب هڪ آهي خبردار اوهان جو پيءُ هڪ آهي خبردار عربيءَ کي عجميءَ تي ڪا فضيلت ناهي ۽ نه عجميءَ کي عربيءَ تي ۽ نه ڪاري کي ڳاڙهي تي ۽ نه ڳاڙهي کي ڪاري تي مگر تقوىٰ سان بلاشڪ اوهان مان وڌيڪ پرهيزگار الله وٽ وڌيڪ عزت وارو آهي) خبردار، ڇا مون پيغام پڇهايو؟ عرض ڪيائون ته ”هائو“ فرمايائون ”پوءِ هتي حاضر هوندڙ اهو پيغام غائب کي پهچائي“ مسلم ۽ ابن ماجه حضرت ابو هريرة رضي الله عنه کان روايت

آندي آهي ته رسول الله صلى الله عليه وسلم جن فرمايو ”إِنَّ اللَّهَ لَا يَنْظُرُ إِلَى صَوْرِكُمْ وَأَعْمَالِكُمْ وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ“ (١) (بلاشڪ الله اوهان جي صورتن ۽ مالن ڏانهن نه ٿو ڏسي ۽ پر اوهان جي دليين ۽ عملن ڏانهن ڏسي ٿو) مطلب ته مسلمان جي لاءِ تقوىٰ نهايت اهم ۽ ضروري آهي ”إِنَّ اللَّهَ عَلِيمٌ خَبِيرٌ“ (بلاشڪ الله ڄاڻندڙ، خبر رکندڙ آهي) يعني اهو اوهان جا اعمال ڄاڻندڙ ۽ اوهان جي باطني حالات جي پوري پوري خبر رکندڙ آهي.

فائدو: مذڪوره آيت مان معلوم ٿيو ته الله عزوجل جيتوڻيڪ سڀني انسانن کي هڪ ئي پيءُ ۽ ماءُ مان پيدا ڪيو آهي پر انهن جي قومن ۽ قبيلن جي لحاظ سان تقسيم سندن سڃاڻپ ۽ تعارف جي لاءِ ڪئي وئي آهي مثلاً ٻه شخص هڪ نالي سان آهن ته انهن ۾ خاندان جي لحاظ سان تفاوت جو امتياز ڪري سگهجي ٿو ۽ ان سان ئي ويجهي ۽ پرانهين رشتي جي ڄاڻ ٿئي ٿي ۽ ان نسبي ويجهڙائي ۽ پري هجڻ جي مقدار تي انهن جا شرعي حقوق ادا ڪيا وڃن ٿا عصباءِ جو قرب ۽ بعد به ان سان معلوم ٿئي ٿو جنهن جي ميراث جي تقسيم ۾ ضرورت پيش اچي ٿي ڳالهه جو خلاصو هي آهي ته نسبي تفاوت تي فخر نه ڪيو ان کي صرف تعارف جي ضرورت لاءِ استعمال ڪيو.

قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا

چيو بهراڙي وارن ته اسان ايمان آندو آهي فرمائ ته نه ايمان آندو اوهان ۽ پر چئو

وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ

ته تابعدار ٿياسون ۽ اڃان نه داخل ٿيو ايمان اوهان جي دليين ۾ ۽ جيڪڏهن اطاعت ڪندؤ الله جي

وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا

۽ ان جي رسول جي ته نه گهٽائيندو اوهان کان اوهان جي عملن (جي اجر) مان ڪجهه

إِنَّ اللَّهَ غَفُورٌ رَحِيمٌ (١٤) إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ

به بيشڪ الله بخشتار، مهربان آهي ايمان وارا ته اهي آهن جن ايمان آندو الله تي ۽ ان جي رسول تي

ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ

ان کان پوءِ نه شڪ ڪيائون ۽ جهاد ڪيائون پنهنجن مالن ۽ پنهنجن سرن سان الله جي واٽ ۾

أُولَٰئِكَ هُمُ الصَّٰدِقُونَ (١٥) قُلْ أَتَعْلَمُونَ اللَّهَ بِدِينِكُمْ وَاللَّهُ يَعْلَمُ

اهيئي سچا آهن فرماء ته ڇا ڄاڻايو تا الله ڪي پنهنجو دين ۽ الله ڄاڻي تو

مَا فِي السَّمٰوٰتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ (١٦) يٰمُنُونَ

جيڪي آسمانن ۾ آهي ۽ جيڪي زمين ۾ آهي ۽ الله هر شيءِ ڄاڻندڙ آهي احسان ڪن تا

عَلَيْكَ أَنْ أَسْلَمُوا ط قُلْ لَا تَمْنُوا عَلٰى إِسْلَامِكُمْ بَلِ اللَّهُ يَمُنُّ عَلَيْكُمْ

توتي هي ته مسلمان ٿيا فرماء ته نه احسان ڪيو مون تي پنهنجي مسلمان ٿيڻ جو بلڪ

أَنْ هَدٰكُمْ لِلْإِيمَانِ إِنْ كُنْتُمْ صٰدِقِينَ (١٧)

الله احسان ڪري تو اوهان تي هي ته هدايت ڪيائين اوهان ڪي ايمان جي لاءِ جيڪڏهن آهيو سچا

إِنَّ اللَّهَ يَعْلَمُ غَيْبَ السَّمٰوٰتِ وَالْأَرْضِ وَاللَّهُ بَصِيرٌ بِمَا تَعْمَلُونَ (١٨)

بيشڪ الله ڄاڻي تو ڳجهه آسمانن جو ۽ زمين جو ۽ الله ڏسندڙ آهي جيڪي ڪيو تا

تفسير

اڳيئن آيت ۾ تقوىٰ جو شان بيان ٿيو ۽ هتي ان کان خالي هوندڙن، زبان سان ايمان جي دعوىٰ ڪندڙن کي متنبه ڪندي ارشاد ٿي رهيو آهي ”قَالَتِ الْأَعْرَابُ آمَنَّا“ (بهرائيءَ جي رهندڙن چيو ته اسان ايمان آندو آهي) الاعراب جي معنى ”سكان البادية“ بهراڙيءَ ۾ رهندڙ يعني انهن چيو ته اسان الله ۽ ان جي رسول (عليه الصلوة والسلام) جي تصديق ڪئي آهي ”قُلْ لَّمْ تُوْمِنُوْا وَلٰكِنْ قُولُوْا اَسْلَمْنَا“ (فرماء ته اوهان ايمان نه آندو آهي ۽ پر چئو ته اسان تابعدار ٿياسون) مطلب ته ايمان ۾ قلبي تصديق لازم آهي اها اوهان وٽ ناهي جيئن اڳتي اچي تو پر اوهان هيئن چئو ته اسان ظاهري اطاعت ڪئي آهي اوهان جي مخالفت ڇڏي ڏني آهي ظاهري موافقت سان به اطاعت ثابت ٿيندي آهي ”وَلَمَّا يَدْخُلِ الْإِيْمَانُ فِيْ قُلُوْبِكُمْ“ (۽ اڃان ايمان اوهان جي دليين ۾ داخل نه ٿيو آهي) ان جي ڪري ايمان جي دعوىٰ نه ڪيو ”وَإِنْ تَطِيعُوا اللَّهَ وَرَسُوْلَهُ لَا يَتَّخِذْكُمْ مِنْكُمْ أَعْمَالِكُمْ شَيْئًا إِنَّ اللَّهَ غَفُوْرٌ رَّحِيْمٌ“ (۽ جيڪڏهن الله ۽ ان جي رسول جي اطاعت ڪندو ته اوهان جي لاءِ اوهان جي اعمال جي اجر مان ڪا شيءِ نه گهٽائيندو بيشڪ الله بخششهار، مهربان آهي) مطلب ته جيڪڏهن اوهان سچي دل (قلبي تصديق) سان گڏ الله ۽ ان جي رسول جي فرمانبرداري ڪندو ته اوهان جا ايمان آڻڻ کان پوءِ جيڪي به

صالح عمل هوندا الله عزوجل انهن جي اجر مان ڪجهه به گهٽ نه ڪندو بلڪ پورو اجر ڏيندو بلاشڪ الله شرڪ کان سواءِ هر گناهه بخشيندڙ ۽ پنهنجن ٻانهن تي نهايت مهربان آهي. (١)

شان نزول: مفسرن پلارن لکيو آهي ته ڪجهه بهراڙي ۾ رهندڙن قبيلن جا ماڻهو مدينه منوره ۾ آيا ۽ حضور پرنور عليه الصلوة والسلام جي خدمت ۾ اچي اسلام جو اظهار ڪيائون پر دل سان مومن نه بڻيا هئا سندن مقصد صرف دنيوي فائدا حاصل ڪرڻ هو ۽ حضرت حبيب پاڪ عليه الصلوة والسلام جي خدمت ۾ ويهي چوندا هئا ته اسان اسلام قبول ڪيو آهي اسان ٻين وانگر اوهان سان جنگ ڪري پوءِ مسلمان نه ٿيا آهيون اسان جو اهل عيال گهڻو آهي اسان جو قدر ڪيو وڃي. ان طرح چوڻ سان اهي نبي پاڪ عليه الصلوة والسلام تي ڄڻ احسان ڪري رهيا هئا الله عزوجل هيءَ آيت لاهي انهن جي ڳالهه کي رد ڪندي کين هدايتون ڏنيون. (٢)

”إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا“ (مومن ته اهي آهن جن الله ۽ ان جي رسول تي ايمان آندو ان کان پوءِ شڪ نه ڪيائون) يعني ڪامل مومن اهي آهن جيڪي الله عزوجل ۽ ان جي پياري پيغمبر عليه الصلوة والسلام تي ايمان آڻي ان کان پوءِ زندگي جي نهايت ڏکيءَ حالت ۽ ماحول ۾ به ايمان ۾ ڪنهن قسم جو شڪ نه ڪيائون. ”وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ“ (۽ پنهنجن مالن ۽ سرن سان الله جي واٽ ۾ جهاد ڪيائون) يعني مال ۽ سرن کي به الله عزوجل جي محبت ۾ قربان ڪرڻ جي لاءِ پوئتي نه پوندا. ”أُولَئِكَ هُمُ الصَّادِقُونَ“ (اهي ئي سچا آهن) اهي پنهنجي ايمان جي دعويٰ ۾ سچا آهن ”قُلْ أَعْلَمُونَهُ اللَّهُ بِدِينِكُمْ وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ“ (فرماء ته ڇا اوهان الله کي پنهنجي دين جي ڄاڻ ڏيو ته حالانڪ الله جيڪو ڪجهه آسمانن ۾ ۽ جيڪو ڪجهه زمين ۾ آهي ڄاڻي ٿو ۽ الله هر شيءِ ڄاڻندڙ آهي) يعني اوهان الله عزوجل کي پنهنجو ايمان ۽ دين ٻڌايو ته ان کي ٻڌائڻ جي ڪا ضرورت ناهي اهو ته آسمانن ۽ زمين جا غيب ڄاڻي ٿو ۽ هر شيءِ جو علم رکندڙ آهي. ”يَمُنُونَ عَلَيْكَ أَنْ أَسْلَمُوا قُلْ لَا تَمُنُوا عَلَيَّ إِلَّا مَكْرُمًا بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ“ (تو تي احسان ٿا ڪن ته مسلمان ٿيا آهن فرماء ته پنهنجي مسلمان ٿيڻ جو مون تي احسان نه ڪيو بلڪ الله اوهان تي احسان ٿو ڪري جو اوهان کي ايمان جي لاءِ هدايت ڏنائين جيڪڏهن سچا آهيو) عرب جا بهراڙي ۾ رهندڙ قبيلو (جيئن اڳ ۾ لکي آيا آهيون) اسلام قبول

(١) بيان القرآن مع معارف القرآن ص ١٢٦-جلد ٨ (٢) روح المعاني ص ١٦٧-جزء ٢٦ جلد ٩

ڪرڻ کي حضور عليه الصلوة والسلام جي مٿان احسان سمجھندا هئا هتي انهن جي ڳالهه بيان ڪندي رب العزة جل شانہ فرمايو ته: اهي اوهان تي اهو احسان ٿا سمجھن جو اسلام قبول ڪيو اٿن. اها انهن جي غلط فهمي آهي جيڪا دور تيڻ گهرجي انهن ڪنهن تي احسان نه ڪيو آهي اوهان انهن کي فرمايو ته: اوهان ڪنهن تي احسان نه ڪيو آهي پر اوهان تي الله جو احسان آهي جنهن اوهان کي ايمان آڻڻ جي هدايت نصيب ڪئي جيڪڏهن ايمان ۾ سچا آهيو ته الله عزوجل جو احسان مڃيو جو هاڻي اوهان جو شمار مصطفيٰ عليه الصلوة والسلام جي سچن امتين ۽ غلامن ۾ ٿي رهيو آهي. ”إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ وَاللَّهُ بَصِيرٌ بِمَا تَعْمَلُونَ“ (بيشڪ الله آسمانن ۽ زمين جا غيب ڄاڻي ٿو ۽ اوهان جيڪي ڪيو ٿا الله ڏسندڙ آهي) مطلب ته اي ٻانهن! اوهان جو معاملو ان الله عزوجل سان آهي جنهن جو علم ڪائنات جي ذره ذره کي محيط آهي آسمانن ۽ زمين جي بي نهايت وسعتن ۾ ڪا شيءِ به اهڙي ناهي جيڪا ان کان لڪل هجي عرش جي بلندين کان وٺي زمينن جي هيٺين تري تائين جڏهن هر شيءِ ان جي اڳيان روشن آهي ته اوهان جي دل جي مختصر دنيا جي ڪهڙي ڪنڊ ان کان مخفي هوندي اهو اوهان جو هر عمل ڏسندڙ آهي ان کي اوهان جي طرفان ٻڌائڻ جي ڪا به ضرورت ناهي.

فائدو: مذڪوره آيت مان هي فائدا ذهن ۾ اچن ٿا. ١. ”قُلْ لَمْ تُؤْمِنُوا وَلَكِنْ قُولُوا أَسْلَمْنَا“ (فرماء ته نه ايمان آندو اوهان ۽ پر چئو ته اسان اسلام آندو) هتي ايمان جي انڪار ۽ اسلام جي اثبات مان دليل وٺندي هڪڙن عالمن فرمايو ته دل سان مڃڻ جو نالو ايمان آهي ۽ زبان سان اقرار جو نالو اسلام آهي انهن وٽ ايمان ۽ اسلام هڪ شيءِ آهي اهي فرمائين ٿا ته هتي اسلام لغوي معنيٰ ۾ استعمال ٿيل آهي يعني اطاعت ڪرڻ جيئن پيءُ آيت ۾ آهي ”فَلَمَّا أَسْلَمُوا“ (پوءِ جڏهن اطاعت ڪيائون) هي قول قوي آهي ان جي ڪري منافق نه مسلمان آهي نه مؤمن. ٢. ”آمَنُوا بِاللَّهِ وَرَسُولِهِ“ (الله تي ۽ ان جي رسول تي ايمان آندائون) ۾ ”رَسُولِهِ“ کان اڳي عطف جو ”و“ آڻڻ مان معلوم ٿيو ته حضور عليه الصلوة والسلام تي ايمان آڻڻ به ائين لازم آهي جيئن الله عزوجل جي ذات تي. حضور عليه الصلوة والسلام جن اسان جو ايمان آهن پاڻ اسان وانگر مومن ناهن ان جي ڪري الله عزوجل کين عام مومنن ۾ داخل ڪرڻ جي بجاءِ سندن جدا ذڪر ڪيو آهي جيئن قرآن ڪريم ۾ آهي ”أَمَّا الرَّسُولُ فَمَا نُزِّلَ إِلَيْهِ مِنْ رَبِّهِ وَالْمُؤْمِنُونَ“ (رسول ان تي ايمان آندو جيڪو ان ڏانهن سندس رب جي طرفان نازل ڪيو ويو ۽ مومنن به ايمان آندو) ٣. ”ثُمَّ لَمْ يَزَلْ يَدْعُوهُمْ“ (ان کان پوءِ شڪ نه

ڪيائون) هن مان معلوم ٿيو ته مؤمنن کي پنهنجي مؤمن هجڻ تي يقين رکڻ گهرجي
ايمان ۾ شڪ نه ڏيکاري ان جي ڪري هيئن چوڻ غلط آهي ته ”مان انشاء الله مومن
آهيان“ (١) الحمد لله جو مون گنهگار مالڪ مٺي جي فضل، ڪرم ۽ احسان سان هن
سورة مبارڪ جو تفسير اڄ اربعاء جي رات نائين بجي بمؤرخه ٢٥ شوال الموافق ٧
١٢. ٢٠٠٤ع تي پنهنجي گهر واري لائبريريءَ ۾ لکي پورو ڪيو ان ڪريم جي دربار
۾ نهايت عاجزانہ التجا آهي ته باقي رهيل سورتن جو تفسير به جلد کان جلد لکڻ
جي سعادت نصيب ڪرڻ فرمائي ۽ ان کي قبوليت جي شرف سان مشرف ڪري. آمين
يارب العلمين بحرمۃ النبي الامين عليه وعلى آله واصحابه الصلوات والتسليمات الى
يوم الدين .



سورة "ق" جو تعارف

هن سورة مبارڪ جي تعارف ۾ هي ست ڳالهيون ذهن نشين ڪرڻ نهايت ضروري آهن.

نالو مبارڪ: هن جو نالو "ق" آهي جيڪو هن جي پهرين آيت جو پهريون حرف آهي.

رڪوعن، آيتن ۽ ڪلمن ۽ حرفن جو تعداد: هن ۾ ٽي رڪوع، پنجتاليه (١٦٥) آيتون، ٽي سو ستونجاه (٣٥٧) ڪلما ۽ هڪ هزار چار سو چوراني (١٤٩٤) حرف آهن. (١)

مڪيه آهي يا مدينيه؟ ابن الضريس، نحاس، ابن مردويه ۽ بيهقي حضرت ابن عباس کان ۽ ابن مردويه حضرت ابن الزبير کان ۽ حضرت ابن مسعود رضي الله عنهما کان روايت آندي آهي ته سورة "ق" مڪه مڪرمه ۾ نازل ٿي هئي. (٢)

نزول جو زمانو: هن سورة جي مضمونن ۾ غور ڪرڻ سان معلوم ٿئي ٿو ته هي انهن سورتن ۾ شامل آهي جيڪي حضور عليه الصلوة والسلام جي مڪه مڪرمه ۾ رهڻ دوران نازل ٿيون هيون جڏهن پاڻ کلي طرح اسلام جي تبليغ شروع ڪئي هيائون ۽ سعادتمند روح نهايت تيز رفتاريءَ سان هن دعوت کي قبول ڪري رهيا هئا ان وقت مڪه مڪرمه جي ڪافرانہ معاشرتي ۾ هڪ قسم جي هلچل پيدا ٿي وئي هئي ۽ انهن اسلام جي پيغام کي ناڪام بنائڻ جي لاءِ طعن ۽ طنز جا تير وسائڻ شروع ڪري ڇڏيا هئا.

مضمون: عرب وارن جي لاءِ حضور ڀر نور عليه الصلوة والسلام جن جي دين واري دعوت اهڙي هئي جنهن کين حيرت ۾ وجهي ڇڏيو هو پر خاص طور اهي هي ڳالهه مڃڻ جي لاءِ قطعي تيار نه هئا ته مرڻ کان پوءِ انهن کي وري زندهه ڪيو ويندو ۽ انهن جي سڙيل، ڳريل ۽ منتشر جڙن کي وري ڳنڍيو ويندو اها شيءِ انهن وٽ ناممڪن به هئي ته عقل جي خلاف به هئي ان جي ڪري اهي کلي طرح چوندا هئا ته اسين اوهان جي اها ڳالهه مڃڻ لاءِ ڪنهن به قيمت تي تيار ناهيون هن سورة ۾ انهن کي ٻڌايو وڃي ٿو ته اهو ڪم بيشڪ ڏکيو ۽ گهڻو مشڪل آهي زمين تي ٽڙيل پڪڙيل ذراجن کي هوا جا جهولا کڻان کان ڪٿي ڪٿي اڏائي اڇلائي آيا انهن کي گڏ ڪرڻ اوهان جي وس جي ڳالهه ناهي پر الله عزوجل جي ذات لاءِ ان ۾ ڪا به دشواري ناهي جنهن جي علم ۽ ڪائنات جو ذرو ذرو روشن ۽ انهن ۾ تبديليون به ان کان بالڪل مخفي ناهن ان انهن جو مڪمل رڪارڊ تيار ڪري رکيو آهي جيڪڏهن اوهان الله عزوجل جي بي پايان قدرت کي ڄاڻڻ گهرو ته آسمانن واري مٿئين بي پايان جهان جون اونهايون ڏسو ۽ جيڪڏهن ان جي حڪمت جي ڪمال جو اندازو لڳائڻ گهرو ته هن وسيع، ڪشادي ۽ بيچيده جهان ۾ جيڪو نظم، ضبط ۽ هم آهنگي موجود آهي ان ۾ غور ڪيو اوهان کي يقين

اچي ويندو ته اهڙي هستيءَ لاءِ انسان کي موت جي ننڊ ۾ سمهارڻ ۽ وري ان کي گهڻي عرصي کان پوءِ مقرر وقت تي زنده ڪرڻ قطعي طور مشڪل ناهي. هتي عالم بالاجي وسعتن جو ڪجهه بيان لکجي ٿو تانت پڙهندڙ حضرات کي خداوندي قدرت جي عظمتن جو ڪجهه تصور ٿي وڃي فلڪيات جي ماهرن جي جديد تحقيقات جي مطابق هي شمسي نظام جنهن ۾ اسان جو ڪرهه زمين به آهي هي هڪ ڪهڪشان جو حصو آهي ان هڪ ڪهڪشان ۾ هڪ لک ملين ستارا موجود آهن ۽ هڪ ملين ۾ ڏهه لک آهن ان ڪهڪشان جو قطر ڏهه لک نوري سال آهي. نوري سال کي سمجهڻ جي لاءِ خيال رکو ته روشني هڪ سيڪنڊ ۾ هڪ لک ڇهاسي هزار (۱۸۶۰۰۰) ميل سفر ٿي ڪري ٿي ان کي سٺ سان ضرب ڪيو جيڪو انگ نڪري ان کي وري ٻيو ڀيرو سٺ سان ضرب ڪيو جيڪو انگ نڪري ان کي وري چوويهن سان ضرب ڪيو پوءِ جيڪو انگ نڪري اهو هڪ نوري ڏينهن هوندو پوءِ ڏينهن مان مهينا مهينن مان سال ٺاهيو ان عرصي ۾ جيترو پنڌ ٿي ٿيندو اهو هڪ نوري سال هوندو ۽ سج ان ڪهڪشان (ستارن جي جهرمت) جي مرڪز کان ۲۵ يا ۳۰ هزار نوري سال پري آهي سائنسدان تسليم ڪن ٿا ته ڪائنات جي وسعتن جو اندازو لڳائڻ سندن وس کان ٻاهر آهي. هن وقت تائين انهن ڪائنات جي هڪ نهايت حقير حصي جو مشاهدو ڪيو آهي پر هي مختصر حصو به ايترو آهي جو جيڪڏهن ڪو شخص روشنيءَ جي رفتار (هڪ لک ڇهاسي ميل في سيڪنڊ) جي حساب سان سفر ڪري ته ان جي سرحد تائين پهچڻ جي لاءِ ان کي ڇهه هزار ملين سال درڪار هوندا. جنهن ڪهڪشان سان اسان جو تعلق آهي اها نسبتاً ننڍي آهي ان کان سواءِ به هزار ملين وڏيون ۽ ننڍيون ڪهڪشائون آهن ان ننڍڙي وسعت جو اندازو لڳايو ته زمين کان چنڊ به لک چاليهه هزار (۲۴۰۰۰۰) ميل پري آهي ۽ سج زمين کان ساڍا نو ڪروڙ (۹۵۰۰۰۰۰۰) ميل پري آهي ان جو قطر اٺ لک پنجهٺ هزار (۸۶۵۰۰۰) ميل آهي ۽ اهو زمين کان ٻارهن لک حصا وڏو آهي. (۱) الله عزوجل آسمان ۽ زمين جي وسعتن جي ذڪر ڪرڻ کان پوءِ فرمايو ”تَبَصَّرْهُ وَذُكِّرْ لِّكَ عَبْدٌ مُّنبِي“ ڪاش! اها امت جيڪا قرآن ڪريم جي حامل آهي اهي نوجوان جيڪي مصطفيٰ صلي الله عليه وسلم جي غلام هجڻ جي دعويٰ ڪن ٿا اهي اهل علم استاد ۽ طالب ننڊ مان سجاڳ ٿي تحقيق ۽ تجسس کي پنهنجو شعار بنائي قدرتي اسرار جي نقاب ڪشائيءَ ۾ مردانه همت جو ثبوت ڏين ته اسلامي ملت جو مقدر چمڪي پوي ۽ هيٺ ڪرڻ جو چڪر ختم ٿي وڃي هن سورة ۾ قيامت جي منڪرن کي تنبيهه ڪئي وئي آهي ته جنهن سرڪشيءَ جو اوهان مظاهرو ڪري

رهيا آهيو اوهان کان اڳين قومن به اهوئي طريقه ڪار اختيار ڪيو هو پر نيٺ اهي قومون تباه ڪيون ويون ڇا اوهان به اهڙي عاقبت پسند ڪيو ٿا؟ هيءَ حقيقت به واضح ڪئي وئي آهي ته الله عزوجل پنهنجن ٻانهن کان پري ناهي بلڪ کين سندن سامه جي رڳ کان به وڌيڪ ويجهو آهي ڪنهن جي ڪا به چرپر ان کان مخفي ناهي ۽ نه ڪو شخص ان جي قدرت کان ٻاهر آهي ان سڀ جي هوندي به اوهان جي ڪلهن تي ملائڪ مقرر ڪيا ويا آهن جيڪي اوهان جي اقوال ۽ اعمال جو رڪارڊ تيار ڪري رهيا آهن الله تعاليٰ سورة جي ختم ٿيڻ کان پهريان فرمايو ته: اي حبيب (عليڪ الصلوة والسلام) اوهان انهن جي بيهوده قولن کان دل ڏکويل نه ٿيو بلڪ صبر جي دامن مضبوطيءَ سان وٺي ويهو صبح ۽ شام هر وقت منهنجو ذڪر ڪندا ۽ تسبيح پڙهندا رهو يقيناً ڪاميابي اوهان جا قدم چمندي.

اڳيئن سورة سان تعلق: اڳيئن سورة جي آخر ۾ ٻڌايو ويو ته اعراب جو ايمان سڄو نه هو جنهن جي ضمن ۾ نبوت جو ۽ قبر مان اٿڻ جو انڪار اچي ٿي ويو ته هن سورة جي شروعات به انهن ڳالهين سان ڪئي وئي آهي جيڪي ان سان تعلق رکن ٿيون. (١)

پلايون ۽ برڪتون: هيءَ سورة سڳوري نهايت شاندار آهي جو حضور عليه الصلوة والسلام جن ان کي گهڻو تلاوت فرمائيندا هئا جيئن هنن روايتن مان واضح آهي. ١. صحيح مسلم جابر بن سمره کان ۽ ابن ماجه وغيره قطبة بن مالڪ کان روايت آندي آهي ته رسول الله صلى الله عليه وسلم جن هيءَ سورة ”ق“ فجر جي پهرين رڪعت ۾ تلاوت ڪندا هئا. ٢. امام احمد، مسلم، ابو داود، ابن ماجه، ترمذي ۽ نسائي ابو واقد ليثي رضي الله عنه کان روايت آندي آهي ته رسول الله صلى الله عليه وسلم جن عيد جي نماز ۾ (سورة) ”ق“ ۽ ”اِقْرَبْتَ“ پڙهندا هئا. ٣. ابوداود، بيهقي، ابن ماجه ۽ ابن ابي شيبه ام هشام بنت حارثه کان روايت آندي ان فرمايو ته ”مون (سورة) ”ق“ وَالْقُرْآنِ الْمَجِيدِ“ حضور عليه الصلوة والسلام جن جي منهن مبارڪ کان سڪي ياد ڪئي هئي جو پاڻ هر جمعه جي خطبه ۾ منبر تي تشريف فرما ٿيندي اها پڙهندا هئا. ٤. ابن مردويه ابوالعلاء کان مرفوع روايت آندي آهي ته ”تَعْلَمُوا ق وَالْقُرْآنِ الْمَجِيدِ“ يعني سورة ق پڙهڻ سڪو. (٢) ۽ مٿيون سڀئي روايتون هن ڳالهه جو دليل آهن ته حضرت نبي پاڪ عليه الصلوة والسلام جن وڏن وڏن اجتماعن، عيدن، جمعن وغيره ۾ هيءَ سورة سڳوري تلاوت ڪرڻ فرمائيندا هئا ڇو ته اها خلق جي ابتداء، بعث، نشور، معاد، حساب، جنت، جهنم، ثواب، عذاب، ترغيب ۽ ترهيب جي ذڪر تي مشتمل آهي. (٣)

(١) روح المعاني ص ١٧٠-جزء ٢٦ جلد ٩ (٢) روح المعاني ص ١٧٠-١٧١-جزء ٢٦ جلد ٩

(٣) المراغي ص ١٥٠-جزء ٢٦ جلد ٩

وَهِيَ خَمْسٌ وَارْبَعُونَ آيَةً	سُورَةٌ قَ مَكِّيَّةٌ	وَتَلَاثُ رُكُوعَاتٍ
۽ اها پنجيتاليه آيتون	سورة ق مكيه آهي	۽ ٽي ركوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو ئي مهربان هميشه رحم ڪندڙ آهي.

ق وَالْقُرْآنِ الْمَجِيدِ (١) بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ الْكُفْرُونَ

ق قسم آهي قرآن مجيد جو بلڪ عجب ۾ پيا ته آيو انهن وٽ ڊيجاريندڙ انهن مان پوءِ چيو ڪافرن

هَذَا شَيْءٌ عَجِيبٌ (٢) إِذَا مِتْنَا وَكُنَّا تُرَابًا ذَلِكَ رَجْعٌ بَعِيدٌ (٣)

ته هيءَ شيءَ عجيب آهي ڇا جڏهن مرنديسون ۽ هونديسون مٽي اهو موٽڻ ڀر انهنون آهي

قَدْ عَلِمْنَا مَا تَنْقُصُ الْأَرْضُ مِنْهُمْ وَعِنْدَنَا كِتَابٌ حَفِيفٌ (٤)

تحقيق ڄاتو اسان اهو جيڪو گهڻائي ٿي زمين انهن مان ۽ اسان وٽ ڪتاب ياد رکندڙ آهي

بَلْ كَذَّبُوا بِالْحَقِّ لَمَّا جَاءَهُمْ فَهُمْ فِي أَمْرٍ مَرِيجٍ (٥)

بلڪ ڪوڙو چيائون حق کي جڏهن آيو انهن وٽ پوءِ اهي اڻ ثابت امر ۾ آهن

تفسير

جيڪي اڳينءَ سورة جي آخر ۾ ڳالهيون هيون ان ئي ڳالهين کي وڌيڪ واضح ڪندي ارشاد ٿي رهيو آهي ”ق“ هي مقطعات حرفن مان آهي جن جي حقيقي مفهوم ۽ مراد الله عزوجل ۽ ان جي ڄاڻائڻ سان ان جو حبيب عليه الصلوة والسلام ڄاڻي ٿو علامه قرطبي لکيو آهي ته ”ق“ الله عزوجل جي انهن سهڻن نالن جي ڪنجي آهي جن جي اول ۾ ق آهي القدير، القادر، القهار وغيره (١) علامه پاني پتي عليه الرحمة لکيو آهي ته لايعلم تاويله الا الله وبعض الراسخين في العلم (٢) ان جي تاويل الله ۽ بعض علم ۾ راسخ شخصيتن کان سواءِ ڪير نه ٿو ڄاڻي ۽ علامه اسماعيل حقي لکيو آهي ته ”ق“ ۾ الله عزوجل پنهنجي حبيب عليه الصلوة والسلام جي قلب جي قوت جو قسم کنيو آهي ڇو جو پاڻ الله عزوجل جو مشاهدو به ڪيائون ۽ همڪلاميءَ جي شرف سان مشرف به ٿيا ۽ انهن ڳالهين سندن حال جي بلند هجڻ جي ڪري ڪا به تڪليف

نه پهچائي (١) بعض علماء جو قول آهي ته ”ق“ مان مراد هڪ جبل (ڪوه قاف) آهي جيڪو ساري زمين کي گهيري ۾ رکيو ويٺو آهي اهو زبرجد مان ٺهيل آهي ۽ آسمان جي رنگ جو نيرو هجڻ به ان جي عڪس جو اثر آهي وغيره وغيره علامه ابن ڪثير لکيو آهي ته اهي اسرائيلي هت چون ٺاهيل ڳالهيون آهن جيڪي مسلمانن اهل ڪتاب کان ٻڌي تحقيق ڪرڻ کان سواءِ پنهنجن ڪتابن ۾ داخل ڪري ڇڏيون آهن بلڪ انهن مان به جيڪي زنديق هئا انهن اهي ڳالهيون ٺاهيون تانت ماڻهن کي حق جي دين کان بدگمان بنائين روح المعاني تفسير جي صاحب به ان قول جي ترديد ڪئي آهي.

(٢) ”وَالْقُرْآنَ الْمَجِيدَ“ (قرآن مجيد جو قسم آهي هن قسم جو جواب مقدر آهي) يعني اي پيارا رسول! بلاشڪ اوهان انهن کي قبر مان اٿڻ واري ڳالهه سان ڊيچاريندڙ آهيو. ”بَلْ عَجَبُوا أَنْ جَاءَهُمْ مُنْذِرٌ مِنْهُمْ فَقَالَ الْكُفْرُونَ هَذَا شَيْءٌ عَجِيبٌ“ (بلڪ عجب ۾ پيا ته انهن وٽ انهن مان ڊيچاريندڙ آيو پوءِ ڪافرن چيو ته هيءَ عجيب شيءِ آهي) يعني مناسب ته هيئن هيو ته اهي الله عزوجل جو شڪر بجا آئين ها ته ان انهن ڏانهن هڪ عظيم الشان رهبر موڪليو آهي ۽ وڏو ڪرم اهو فرمايائين جو اهو سندن ئي قوم مان سندن هم وطن آهي جنهن جي سيرت ۽ ڪردار کان اهي بخوبي واقف آهن پر انهن جو حيرت ۾ وجهندڙ ذهن آهي جو چون پيا ته هي ته عجيب ڳالهه آهي ”إِذَا مِتْنَا وَكُنَّا تُرَابًا ذَلِكَ رَجْعٌ بَعِيدٌ“ (ڇا جنهن وقت مرداسون ۽ مٽي هونداسون؟ اهو موٽڻ ته (عقل کان) پرائهون آهي) يعني ڪافرن کي جڏهن الله عزوجل جي پياري حبيب عليه الصلوة والسلام فرمايو ته اوهان مرڻ کان بعد جيئرا ٿي وري اٿندؤ ته چوڻ لڳا هي ڳالهه عقل کان پري آهي مڃڻ جهڙي ناهي ۽ اهڙيون ڳالهيون ڪندڙ نبي نه ٿو ٿي سگهي. ”قَدْ عَلِمْنَا مَا تَنْقُصُ الْأَرْضُ مِنْهُمْ وَعِنْدَنَا كِتَابٌ حَفِيفٌ“ (بلاشڪ اسين اهو ڄاڻون ٿا جيڪو زمين انهن مان گهٽائي ٿي ۽ اسان وٽ ياد ڪندڙ ڪتاب آهي) قيامت جي واقع ٿيڻ تي انهن کي اعتراض هي هيو ته جڏهن مٽل کي زمين ۾ دفن ڪيو وڃي ٿو ته زمين ان جي گوشت، گل ۽ هڏين کي ڪائي وڃي ٿي پوءِ اها مٽي غبار بنجي ڪٿان کان ڪٿي اڏامي وڃي ٿي انهن ٽڙيل پڪڙيل ذرن کي هڪجاءِ تي گڏ ڪرڻ ناممڪن آهي هتي انهن جي ان شڪي جو رد ڪيو وڃي ٿو ته زمين ميت جي جنهن به جزء کي ڪائي ٿي الله عزوجل کي ان جو تفصيلي علم آهي بلڪ ان وٽ ته اهڙو جامع ڪتاب آهي جنهن ۾ ڪائنات علوي ۽ سفلي ۾ هر لحظي ظاهر ٿيندڙ سڀني تبديلين جو رڪارڊ محفوظ آهي پوءِ ان ذات جي لاءِ مٽلن کي وري جيئرو ڪرڻ مشڪل ناهي

هن آيت جو تفسير ڪندي علامه قرطبي لکيو آهي ته ”وثبت ان الانبياء والا ولياء والشهداء لا تاكل الارض اجسادهم حرم الله على الارض ان تاكل اجسادهم“ (١) (يعني اها ڳالهه ثابت ٿي چڪي آهي ته انبياء عليهم الصلوة والسلام ۽ اوليائن ۽ شهيدن جي جسمن کي زمين نه کائيندي الله زمين تي انهن جي جسمن کي کائڻ حرام ڪري ڇڏيو آهي) علامه موصوف لکيو آهي ته اسان اهڙو بيان ڪتاب ”التذكرة“ ۾ ۽ هن تفسير ۾ به اڳي لکي آيا آهيون (٢) ”بَلْ كَذَّبُوا بِالْحَقِّ لَمَّا جَاءَهُمْ فَهَمُوفٌ أَمْرٌ مَّرِيجٌ“ (بلڪ حق کي ڪوڙو چيائون جڏهن انهن وٽ آيو پوءِ اهي نه ثابت ٿيندڙ امر ۾ آهن) يعني اهي صرف نبي ڪريم عليه التحية والتسليم جي بعثت جو انڪار ڪرڻ ۽ سندن پيغام کي عقل کان پري چوڻ تي اڪتفا ڪندڙ ناهن پر انهن حق کي ڪوڙو چيو ۽ نهايت منجهيل آهن ڪو به هڪ فيصلو ڏئي نه ٿا سگهن.

فائدو: مذڪوره آيتن مان هي فائدا ذهن ۾ اچن ٿا. ١. ”وَالْقُرْآنَ الْمَجِيدَ“ (قرآن مجيد جو قسم آهي) هن مان معلوم ٿيو ته هي ڪتاب پنهنجي مضمونن جي بي مثال بلندي ۽ معنويت جي لحاظ سان پنهنجي صداقت ۽ حضور عليه الصلوة والسلام جي رسالت جو شاهد آهي نهايت بزرگي شرف ۽ شان وارو قرآن آهي دنيا جو ڪو به ڪتاب معنويت ۽ بلندي جي لحاظ سان هن جي مقابلي جو ناهي ۽ نه ڪو ڪنهن مذهب جو صحيفو هن جهڙي جامعيت ۽ همه گيري رکي ٿو قرآن ڪريم نهايت عزت وارو آهي دنيا ۾ به جو جنهن ڪاغذ تي لکيو وڃي ان کي وضو کان سواءِ هٿ لڳائڻ منع آهي جنهن ڪپڙي ۾ ويڙهيو وڃي اهو به احترام جي لائق آهي جنهن عالم جي زبان يا حافظ جي سيني ۾ پهچي اهو به برڪت وارو آهي جنهن نبي تي نازل ٿيو اهو سيد الانبياء عليه وعليهم الصلوة والسلام آهي ۽ آخرت ۾ به عزت وارو آهي جو پنهنجي مڃڻ ۽ پڙهڻ واري جي شفاعت ڪندو ان جي پڙهندڙ جي والدين کي سج کان وڌيڪ چمڪندڙ تاج ڏيکاريو ويندو ٢. ”بَلْ كَذَّبُوا بِالْحَقِّ“ (بلڪ حق کي ڪوڙو چيائون) هتي حق مان مراد يا حضور عليه الصلوة والسلام جن آهن يا سندن معجزا قرآن ڪريم يا قيامت جو اچڻ مطلب ته اهي غور نه ٿا ڪن بس هروڀرو چون ٿا ته اهو سڀ ڪوڙ آهي. (٣)

أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا

ڇا پوءِ نه ڏٺائون آسمان ڏانهن انهن جي مٿان ته ڪيئن ٺاهيو اسان ان کي ۽ سينگاريو اسان ان کي

انهن سان اسان جي قدرت جي ڪمال تي دليل وٺندو آهي. (١) "وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جَبْتٍ وَحَبَّ الْحَصِيدِ" (۱) اسان آسمان کان برڪت وارو پاڻي لاتو پوءِ ان سان اسان باغ ۽ پوک جا داڻا ڄمايا) يعني هي به اسان جي قدرت جو ڪمال آهي جو آسمان کان بابرڪت پاڻي وسائي ان سان باغ ڄمايون ٿا ۽ پوک جا اناج پيدا ڪيون ٿا. "وَالنَّخْلُ بَسِقَتِ لَهَا طَلْعُ نَضِيدٍ رِزْقًا لِلْعِبَادِ وَأَحْيَيْنَا بِهِ بَلْدَةً مَّيْتًا كَذَلِكَ الْخُرُوجُ" (۲) ڊگهيون ڪجيون جن جا ڦر (تازيون کارڪون) ڳٽيل آهن ٻانهن جي رزق لاءِ پيدا ڪياسون ۽ اسان ان سان برباد شهر کي آباد بنايو اهڙي طرح سان نڪرڻ آهي) يعني اسان اهي ڊگهيون ڪجيون به پيدا ڪيون آهن جن جا تازا ڌوڏا، کارڪون ڦڙهن ۾ ڳٽيل هوندا آهن اهو سڀ ڪجهه پنهنجي ٻانهن جي رزق جو انتظام ڪيو اٿئون ۽ ان مينهن وسائڻ سان ويران شهر کي آباد ۽ سرسبز بنايوسون مري ويلن جو جيئرو ٿي زمين مان نڪرڻ به اهڙي طرح هوندو جيڪو الله عزوجل ويران زمين مان سهڻا ساوا سلا ڪيڏ تي قادر آهي اهو مٿن کي جيئرو ڪري قبرن مان ڪيڏ تي به قادر آهي. (۲)

فائدو: مذڪوره آيتن مان هي فائدا به ذهن ۾ اچن ٿا. ۱. "أَفَلَمْ يَنْظُرُوا إِلَى السَّمَاءِ" (۱) ڇا پوءِ آسمان ڏانهن نه ڏٺائون) هن ۾ غور ۽ فڪر جي دعوت آهي ته آسمان جيڪو ڀلي توڙي بري جي نظر ۽ مشاهدي ۾ آهي ان جي بيٺڪ، ڪشادگي، قوت استحڪام بلڪ هر شيءِ تي جيڪو غور ڪندو اهو خود ئي محسوس ڪندو ته قبر مان اٿڻ جو انڪار ڪرڻ نهايت ناداني آهي. ۲. آيت ۹۰ ۾ باغن ۽ اناج جي پيدا ٿيڻ جو ذڪر آهي پر جيئن اهي مينهن وسڻ سان ڄمندا آهن تيئن نبوت جي آسمان مان فيض جي بارش وسندي آهي جنهن سان ايمان جي بقا هوندي آهي.

كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثَمُودُ (۱۲) وَعَادٌ وَفِرْعَوْنُ

ڪوڙو ڇيو انهن کان اڳي نوح جي قوم ۽ رس وارن ۽ ثمود ۽ عاد ۽ فرعون

وَإِخْوَانُ لُوطٍ (۱۳) وَأَصْحَابُ الْأَيْكَةِ وَقَوْمُ تُبَّعٍ كُلٌّ كَذَّبَ الرُّسُلَ

۽ لوط جي ڀائرن ۽ ائڪه وارن ۽ تبع جي قوم سڀني ڪوڙو ڇيو رسولن کي پوءِ ثابت ٿيو

فَحَقَّ وَعِيدُ (۱۴) أَفَعَيْنَا بِالْخُلُقِ الْأَوَّلِ ۝ بَلْ هُمْ

منهنجي عذاب وارو وعدو ڇا پوءِ اسين تڪجي پياسون پهرئين پيدا ڪرڻ سان بلڪ اهي

فِي لَبْسٍ مِّنْ خَلْقٍ جَدِيدٍ (١٥)

تفسير

شبه ۾ آهن نئين پيدا ڪرڻ جي ۾

اڳين آيتن ۾ ذڪر ڪيو ويو ته مشرڪ حضور عليه الصلوة والسلام کي ڪوڙو ٿا چون ۽ هتي ٻڌايو ويو آهي ته اڳين نبين عليهم الصلوة والسلام کي به ان طرح ڪوڙو چيو ويو هو. فرمان مبارڪ آهي ”كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَتَمُودُ وَعَادُ وَفِرْعَوْنُ وَأَخْوَانُ لُوطٍ وَأَصْحَابُ الْأَيْكَةِ وَقَوْمُ تُبَّعٍ كُلٌّ كَذَّبَ الرَّسْلَ فَحَقَّ وَعَيْدٌ“ (انهن کان اڳي نوح جي قوم ۽ رس وارن ۽ ثمود ۽ عاد ۽ فرعون ۽ لوط جي ڀائرن ۽ ايڪه وارن ۽ تبع جي قوم تڪذيب ڪئي مڙني (الله جل شانہ جي) رسولن کي ڪوڙو چيو پوءِ منهنجي عذاب ڪرڻ وارو وعدو ثابت ٿيو) ذهن نشين ڪرڻ گهرجي ته هنن آيتن ۾ جن قومن جو ذڪر آيو آهي انهن جي تفصيلي حالات اڳي بيان ٿي چڪي آهي الله جل مجده پنهنجي محبوب نبي عليه الصلوة والسلام کي تسلي ڏئي رهيو آهي ته اڳين نبين عليهم الصلوة والسلام کي به سندن قومن ڪوڙو چيو هو ان جي باوجود اهي پنهنجي نبوت جي فرائض کي ادا ڪندا رهيا ۽ نهايت مشڪل ترين حالات ۾ به انهن صبر جي دامن نه ڇڏي. اي محبوب عليك الصلوة والسلام! اوهان به انهن ڪافرن جي تڪليفن کان پريشان نه ٿيو پنهنجي نبوت جي فرض ادا ڪرڻ ۾ مصروف رهو ۽ آخر ۾ ڪافرن کي متنبه ڪيو ويو آهي ته جيئن انهن جي مٿان منهنجو عذاب ثابت ٿيو ۽ تباه ٿي ويا اوهان جو حال به اهڙو ٿيندو. ان جي ڪري سوچي سمجهي قدم کڻو ”أَفَعَيَيْنَا بِالْخَلْقِ الْأَوَّلِ بَلْ هُمْ فِي لَبْسٍ مِّنْ خَلْقٍ جَدِيدٍ“ (ڇا پوءِ اسين پهريون ڀيرو پيدا ڪرڻ سان ٽڪجي پياسون بلڪ اهي نئين سر پيدا ڪرڻ جي (متعلق) شڪي ۾ آهن) يعني اي مڪه مڪرمه ۾ رهڻ وارا مشرڪو! ڇا اسين هي ساري خلق پهريان پيدا ڪرڻ کان پوءِ ٽڪجي پيا آهيون جو وري اوهان کي جيئرو ڪري قبرن مان اٿاري نه سگهنداسون؟ ڪهڙي عجيب سوچ رکو ٿا.

فائدو: آيت ع ١٢- ١٣- ١٤ مان معلوم ٿيو ته الله عزوجل جي نبين علي نبينا وعليهم الصلوة والسلام کي ڪوڙو چونڌڙ ضرور هلاڪ ٿيندا علامه حقي لکيو آهي ته ”رس عدن جي علائقي ۾ هڪ ڪوهه هو جنهن جي پاڻيءَ تي ڪيترا ماڻهو ۽ جانور سٺي ۽ سُڪي زندگي گذاريندا هئا پر انهن جي طرفان پنهنجي نبي سڳوري علي نبينا وعليه الصلوة والسلام کي ڪوڙو چوڻ جي ڪري سزا طور ان ڪوهه جو پاڻ سڪي ويو ۽ اهي ماڻهو ۽ جانور سڀ هلاڪ ٿي ويا.“ (١)

(١) روح البيان ص ١٠٩- جلد ٩

وَلَقَدْ خَلَقْنَا الْإِنْسَانَ وَنَعْلَمُ مَا تُوَسْوِسُ بِهِ نَفْسُهُ

۽ البت تحقيق پيدا ڪيو اسان انسان کي ۽ ڄاڻون ٿا اهو جو وسوسو وجهي ٿو ان سان ان جو نفس

وَنَحْنُ أَقْرَبُ إِلَيْهِ مِنْ حَبْلِ الْوَرِيدِ (١٦) إِذْ يَتَلَقَّى الْمُتَلَقِّيَانِ عَنِ الْيَمِينِ

۽ اسين ويجهو آهيون ان ڏانهن (ان جي) ساه واري رڳ کان جڏهن وٺن ٿا ۽ وٺندڙ سڄي

وَعَنِ الشِّمَالِ قَعِيدٌ (١٧) مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ (١٨)

۽ ڪهي کان وهندڙ نه ٿو ڪڍي (زبان مان) ڪا ڳالهه مگر ان وٽ نگهبان تيار هوندو آهي

وَجَاءَتْ سَكْرَةُ الْمَوْتِ بِالْحَقِّ ذَٰلِكَ مَا كُنْتَ مِنْهُ تَحِيدُ (١٩)

۽ ايندي موت جي سڪرات حق سان اها آهي جوان کان ڀڄندو هئڻ

وَنُفِخَ فِي الصُّورِ ذَٰلِكَ يَوْمُ الْوَعِيدِ (٢٠) وَجَاءَتْ كُلُّ نَفْسٍ مَّعَهَا

۽ ڦوڪ ڏني ويندي صور ۾ اهو عذاب جي وعدي جو ڏينهن آهي ۽ ايندو هر نفس ان سان گڏ

سَابِقٌ وَشَهِيدٌ (٢١) لَقَدْ كُنْتَ فِي غَفْلَةٍ مِّنْ هَٰذَا فَكَشَفْنَا عَنْكَ غِطَاءَكَ

هڪليندڙ ۽ شاهد آهي البت تحقيق هئڻ تون غفلت ۾ هن کان پوءِ ڪوليو اسان تو تان تنهنجو پردو

فَبَصَرُكَ الْيَوْمَ حَدِيدٌ (٢٢)

تفسير

پوءِ اک تنهنجي اڄ تيز آهي

اڳين آيتن ۾ ”أَفَعَيْنَا بِالْخَلْقِ الْأَوَّلِ“ (ڇا اسين پهرئين پيدا ڪرڻ سان ٽڪجي پياسين) سان مخلوق کي قبرن مان اٿارڻ جي قدرت تي دليل ورتو ويو ۽ هتي ٻيو دليل ڏنو وڃي ٿو ته الله عزوجل سينن جو علم به رکي ٿو فرمان عاليشان آهي ”وَلَقَدْ خَلَقْنَا الْإِنْسَانَ وَنَعْلَمُ مَا تُوَسْوِسُ بِهِ نَفْسُهُ“ (۽ البت تحقيق اسان انسان کي پيدا ڪيو ۽ جيڪو وسوسو ان کي سندس نفس وجهي ٿو اهو اسين ڄاڻون ٿا هيءَ ڪلام جو نئون سلسلو آهي جنهن ۾ رباني قدرت جي هڪ جزء جو بيان ڪيو ويو آهي ۽ انسان مان مراد هر انسان آهي ۽ وسوسو هڪ لڪل آواز آهي ۽ هتي ان مان مراد لڪ ۾ ايندڙ خيال آهن مطلب ته انسان جيڪي ڳالهيون لڪائي ۽ دل ۾ رکي ٿو اسين اهي سڀ ڄاڻون ٿا. ”وَنَحْنُ أَقْرَبُ إِلَيْهِ مِنْ حَبْلِ الْوَرِيدِ“ (۽ اسين ان ڏانهن ان جي ساه واري رڳ کان به وڌيڪ ويجهو آهيون) وريد اها رڳ آهي جيڪا نڙيءَ جي پاسي کان

ڪنڌ ڏانهن ڇڪجي ايندي آهي دراصل اهي ٻه رڳون آهن هڪ سڄي پاسي کان ٻي ڪٻي پاسي کان ۽ حضرت امام حسن بصري رضي الله عنه فرمايو آهي ته اها دل سان واسطو رکندڙ رڳ آهي مطلب ته الله عزوجل پنهنجي ٻانهن کي سندن ساهه واريءَ رڳ کان به وڌيڪ ويجهو آهي. ”اَدْبَيْتَلَقَى الْمُتَلَقِيَانِ عَنِ الْيَمِينِ وَعَنِ الشِّمَالِ قَعِيدٌ“ (جڏهن ٻه ملندڙ سڄي ۽ ڪٻي پاسي کان وهندڙ ملن ٿا) الله عزوجل هتي ذڪر فرمايو ته ان هرشي جي علم هوندي هر انسان جي سڄي ۽ ڪٻي ڪلهي تي حجت پوري ڪرڻ لاءِ ٻه ملائڪه وهاريا آهن جيڪي ان جي اعمال کي لکن ۽ محفوظ رکن ٿا ”مَا يَلْفُظُ مِنْ قَوْلٍ إِلَّا دَلِيهِ رَقِيبٌ عَتِيدٌ“ (ڪو به قول نه ٿو ڪڍي مگر ان وٽ نگهبان تيار هوندو آهي) يعني جيڪي ٻه ٻول زبان سان ٻولي ٿو ان وٽ انهن کي سنڀالي لکندڙ موجود ۽ تيار هوندو آهي جيڪو هڪدم لکي ڇڏيندو آهي سڀا اعمال ۽ اقوال سڄي پاسي وارو ۽ ٻرا اعمال ۽ اقوال ڪٻي پاسي وارو لکندو آهي ”الْعَتِيدُ“ جي معنيٰ حاضر ۽ موجود ”وَجَاءَتْ سَكْرَةُ الْمَوْتِ بِالْحَقِّ“ (۽ موت جي سڪرات ايندي (اها) حق آهي) سڪرة الموت مان مراد موت جي سختي ۽ شدت آهي جنهن سان انسان بيهوش ۽ غش ٿي ويندو آهي ۽ ”بِالْحَقِّ“ جي معنيٰ آهي ته موت جي وقت ان جي لاءِ حق روشن ٿيندو ۽ سمجهندو ته جيڪي ڳالهيون الله عزوجل جي رسولن عليهم الصلوة والسلام فرمايون ۽ ٻڌايون آهي سڀ سچيون ۽ صحيح آهي ”ذَٰلِكَ مَا كُنْتَ مِنْهُ تَحِيدٌ“ (هي اهو آهي جنهن کان تون ڀڄندو هئين) يعني هي اهو موت آهي جنهن کان تون ڀڄندو ۽ ڀڄڻ جي ڪوشش ڪندو هئين پر ڀڄي نه سگهئين. (۱) ”وَنُفِخَ فِي الصُّورِ ذَٰلِكَ يَوْمُ الْوَعِيدِ“ (۽ صور ۾ ڦوڪ ڏني ويندي اهو عذاب ڪرڻ واري وعدي جو ڏينهن آهي) هتي صور ۾ ڦوڪ ڏيڻ مان مراد اها ڦوڪ آهي جيڪا ماڻهن کي قبرن مان اٿارڻ جي لاءِ ڏني ويندي اهو عذاب ڪرڻ واري وعدي سڄي ڏسڻ جو ڏينهن آهي ان ۾ هر انسان جي عمل جي حقيقت کلي سامهون ايندي. ”وَجَاءَتْ كُلُّ نَفْسٍ مَّعَهَا سَائِقٌ وَشَهِيدٌ“ (۽ هر نفس ان حال ۾ ايندو جو ان سان هڪليندڙ ۽ شاهد گڏ هوندو) يعني ان کي الله عزوجل جي بارگاهه ۾ آڻي پيش ڪندڙ به هوندو ته ان سان گڏ ان جي ڪردار تي شاهدي ڏيندڙ به هوندو آهي سائِق ۽ شهيد ڪير هوندا؟ ان ۾ مختلف قول آهن اهي ٻه ملائڪه هوندا يا هڪ ئي ملائڪه ٻنهي صفتن سان موصوف هوندو يا ٻهريون ملائڪه ۽ ٻيو انسان يا ٻه هوندو وغيره وغيره ”لَقَدْ كُنْتُمْ فِيْ غَفْلَةٍ مِّنْ هَٰذَا فَكَشَفْنَا عَنْكُمْ غِطَاءَكُمُ فَبَصَرُكُمُ الْيَوْمَ حَدِيدٌ“ (البت تحقيق تون هن کان غفلت ۾ هئين پوءِ اسان توکان تنهنجو پردو کڻيو پوءِ اڄ تنهنجي اک تيز آهي) مطلب ته قيامت جي ڏينهن ڪافر کي چيو ويندو ته تون

هن ڏينهن جي اچڻ کان غافل هئڻ پوءِ تنهنجي اڳيان پرڏا پري ڪري حقيقت کولي وئي آهي اڄ ته تنهنجي اک تيز آهي جو هر شيءِ پنهنجي اکين سان ڏسي رهيو آهي. (١)

فائدو: مذڪوره آيتن مان هي فائدو ڏهن ۾ اچن ٿا. ١. ”وَنَعَلَمُ مَا تُوَسَّوَسُ بِهِ نَفْسُهُ“ (۽ ان کي سندس نفس جيڪي وسوسا وجهي ٿو اسين اهي ڄاڻون ٿا) هن ۾ بدعقيدگي، بدفعلي ۽ بدظني وارا وسوسا سڀ داخل آهن الله عزوجل انهن کي پهريان کان ئي ڄاڻي ٿو ڏهن ۾ وهارڻ گهرجي ته مومن کي بي اختيار وسوسن تي پڪڙ نه ٿيندي پر برن عقيدن تي پڪڙ به آهي ته انهن جو حساب به ٿيندو آيت سان متنبه ڪيو ويو آهي ته پنهنجا عقيدا ۽ خيال درست رکو اسين سڀ ڪجهه ڄاڻون ٿا.

٢. ”وَنَحْنُ أَقْرَبُ إِلَيْهِ مِنْ حَبْلِ الْوَرِيدِ“ (۽ اسين ان ڏانهن ساهه جي رڳ کان وڌيڪ ويجهيا آهيون) هتي ويجهي هجڻ مان مراد مڪاني قدرت سان قريب هجڻ مراد آهي.

٣. ”عَنِ الْيَمِينِ وَعَنِ الشِّمَالِ قَعِيدٌ“ (سڄي ۽ ڪهي کان وهندڙ) هتي ڪلهن تي وهندڙ ملائڪه مراد آهن پر اهي انهن انسانن تي مقرر آهن جيڪي عاقل، بالغ آهن ۽ شرعي احڪام جا ذميدار آهن غير عاقل، بالغ ۽ غير مڪلف تي ويند ناهن. (٢)

وَقَالَ قَرِينُهُ هَذَا مَا لَدَيَّ عَتِيدٌ (٢٣) أَلْقِيَا فِي جَهَنَّمَ كُلَّ كَفَّارٍ عَنِيدٍ (٢٤)

۽ چيو ساٿيءَ ان جي هي اهو آهي جيڪو مون وٽ حاضر آهي اڃا ليو جهنم ۾ هر ڪافر سرڪش کي

مَنَاعَ لِلْخَيْرِ مُعْتَدٍ مُّرِيبٍ (٢٥) الَّذِي جَعَلَ مَعَ اللَّهِ إِلَهًا آخَرَ

روڪيندڙ چڱائيءَ کان حد کان لنگهندڙ شڪ ڪندڙ اهو جنهن بنايو الله سان گڏ معبود ٻيو

فَالْتَبِئْهُ فِي الْعَذَابِ الشَّدِيدِ (٢٦) قَالَ قَرِينُهُ رَبَّنَا مَا أَطْغَيْتُهُ

پوءِ اڃا ليو ان کي عذاب سخت ۾ چيو ساٿيءَ ان جي اي اسان جا رب! نه سرڪش بنايو مون ان کي

وَلَكِنْ كَانَ فِي ضَلَالٍ بَعِيدٍ (٢٧) قَالَ لَا تَخْتَصِمُوا لَدَيَّ وَقَدْ قَدَّمْتُ

۽ پر هو گمراهيءَ پرائين ته نه جهيڙو ڪيو مون وٽ ۽ تحقيق اڳي موڪليو

إِلَيْكُمْ بِالْوَعِيدِ (٢٨) مَا يُبَدِّلُ الْقَوْلُ لَدَيَّ وَمَا أَنَا بِظَلَّامٍ

مون اوهان ڏانهن وعدو عذاب وارو نه ٿو مٽايو وڃي قول مون وٽ ۽ ناهيان مان ظلم ڪندڙ

لِلْعَبِيدِ (٢٩) يَوْمَ نَقُولُ لِجَهَنَّمَ هَلِ امْتَلَأَتْ وَنَقُولُ هَلْ مِنْ مَزِيدٍ (٣٠)

بانهن جي لاءِ ان ڏينهن چونڊاسون جهنم کي ڇا پرڃي وئين تون؟ ۽ چوندو ڇا ڪجهه زياده آهي؟

(١) تفسير القاسمي ص ١٧٠ - جزء ١٥ جلد ٩ (٢) نور العرفان ص ٨٢٨

تفسير

جيئن اڳين آيتن ۾ محشر جي ميدان ۾ ڪافرن جي حالات جو بيان هو تيئن هتي به اهو بيان جاري رکندي ٻڌايو وڃي ٿو ”وَقَالَ قَرِينُهُ هَذَا مَا لَدَيَّ عَتِيدٌ“ ۽ ان جي ساٿيءَ چيو ته هي اهو (سڀ ڪجهه) آهي جيڪو مون وٽ تيار آهي يعني ان سان مقرر ٿيل ملائڪ چوندو ته يا الله! هي اهو انسان آهي جنهن سان تو مون کي مقرر ڪيو هو هي ان جي اعمال جا دفتر به تيار ۽ حاضر آهن. ”الْقِيَافَةُ جَهَنَّمَ كُلُّ كَفَّارٍ عَنِيدٍ“ هر ڪفر ڪندڙ سرڪش کي جهنم ۾ اڇلايو يعني الله عزوجل انهن ملائڪن کي جيڪي سائق ۽ شهيد هوندا حڪم ڪندو ته هر سخت ڪافر، سرڪشي ڪري حق کان منهن موڙيندڙ بي فرمان کي جهنم ۾ اڇلايو ”مَتَاعٌ لِلْخَيْرِ مُعْتَدٍ مُّرِيبٌ“ خير کي روڪيندڙ، حد کان لنگهندڙ، شڪ ڪندڙ هتي خير مان مراد فرضي زڪوة ۽ اهي صداقا آهن جن جو مال مان ڪيڏن واجب آهي. ”مُعْتَدٍ“ جي معنيٰ ظالم، جيڪو الله عزوجل جي توحيد جو اقرار نه ٿو ڪري. ”مُرِيبٌ“ شڪ ڪندڙ، جنهن کي الله عزوجل جي هڪ هجڻ ۾ شڪ آهي مطلب ته انهن صفتن وارن انسانن کي جهنم ۾ اڇلائڻ جو حڪم ڪيو ويندو. ”الَّذِي جَعَلَ مَعَ اللَّهِ إِلَهًا آخَرَ فَأَلْقِيَاهُ فِي الْعَذَابِ الشَّدِيدِ“ جنهن الله سان گڏ ٻيو معبود بنايو پوءِ ان کي سخت عذاب ۾ اڇلايو يعني جنهن رب العزة جل جلاله سان ٻئي کي شريڪ بنايو ان کي سخت عذاب جهنم جي باهه ۾ اڇلايو ”قَالَ قَرِينُهُ رَبَّنَا مَا أَطْغَيْتَهُ وَلَكِنْ كَانَ فِي ضَلَالٍ بَعِيدٍ“ ان جي ساٿي چيو ته اي اسان جا رب! مون ان کي گمراهه نه ڪيو ۽ پر (اهو پاڻ) پراڻهينءَ گمراهيءَ ۾ هو مطلب ته جڏهن ڪافر ۽ ان جو ساٿي شيطان جهنم جي باهه ۾ اڇلايا ويندا ته ڪافر چوندو يا الله! مون کي شيطان گمراهه ڪيو ۽ ان جو ساٿي شيطان چوندو ته يا الله! جل جلاله! مون هن کي گمراهه نه ڪيو پر اهو پاڻ نهايت پراڻهينءَ گمراهيءَ ۾ هو جو اٿاهين حق ڏانهن رجوع ڪري نه سگهيو ”قَالَ لَا تَخْصِمُوهُنَّ أَلَدَىٰ وَقَدْ قَدَّمْتُ إِلَيْكُمْ بِالْوَعِيدِ“ فرمائيندو ته مون وٽ جهيڙو نه ڪيو ۽ مون اوهان ڏانهن عذاب جو وعدو اڳي موڪليو هو يعني مون پنهنجن رسولن علي نبينا وعليهم الصلوة والسلام جي ذريعي اوهان کي اهو ارشاد موڪليو هو ته جيڪڏهن اوهان منهنجي توحيد کي نه مڃيو ۽ مشرڪ رهيو ته اوهان کي جهنم ۾ وڌو ويندو پر اوهان انهن کي نه مڃيو هاڻي هتي پاڻ ۾ نه وڙهو. ”مَا يَبْدُلُ الْقَوْلَ لَدَىٰ وَمَا أَنَا بِظَلَّامٍ لِلْعَبِيدِ“ مون وٽ قول مٽايو نه ٿو وڃي ۽ نه مان ٻانهن جي لاءِ ظلم ڪندڙ آهيان يعني مون جيڪو فرمان ڪيو هو ته ”لَا مَلَأَنَّا جَهَنَّمَ“ (البت مان جهنم کي ضرور ڀريندس) ان ۾ تبديلي نه ايندي ۽ مان ٻانهن سان ظلم

ڪندڙ ناهيان جو ڪنهن کي جرم کان سواءِ سزا ڏيان يا ان جي جرم کان وڌيڪ سزا ڏيان. ”يَوْمَ نَقُولُ لِجَهَنَّمَ هَلِ امْتَلَأَتْ وَتَقُولُ هَلْ مِنْ مَزِيدٍ“ (ان ڏينهن اسين جهنم کي چونڊاسون ته ڇا تون ڀرجي ويو آهين ۽ (اهو) چوندو ڇا ڪجهه زياده به آهي؟) مطلب ته الله جل جلاله جهنم جي ڀرڻ جو جيڪو وعدو فرمايو هو ان کي پورو ڪرڻ جي متعلق ان کان پڇندو ته تون ڀرجي ويو آهين؟ ته اهو عرض ڪندو ته ڇا اڃان ڪجهه آهن؟ مون کي اڃا ڪافر ڪين. (۱) مقصد ته جهنم ايڏو وڏو آهي جو سڀ ڪافر، جن ۽ انسان ان ۾ داخل ٿيندا ته به نه ڀرجندو ۽ طلب ڪندو ته اڃان ڪجهه آهن.

فائدو: مذڪوره آيتن مان هي فائدا ذهن ۾ اچن ٿا. ۱. ”اَلْقِيَا فِيْ جَهَنَّمَ“ (جهنم ۾ اڇلايو) هنن آيتن مان معلوم ٿيو ته ڇهن برين صفتن ڪفر، سرڪشي، خير کان روڪڻ، حد کان لنگهڻ، شڪ ۽ شرڪ کان پري رهڻ ضروري آهي ڇو ته اهي انهن ڪافرن جون صفتون آهن جيڪي جهنم ۾ اڇلايا ويندا. (۲) ۲. ”لَا تَخْصِمُوْا اَلَّذِيْنَ“ (مون وٽ جهيڙو نه ڪيو) مان معلوم ٿيو ته قيامت جي ڏينهن انسان ۽ شيطان ۾ جهيڙو هلندو هڪ ٻئي کي مجرم قرار ڏيندا. ۳. ”وَمَا اَنَا بِظَلّٰمٍ لِّلْعَبِيْدِ“ (۽ مان ٻانهن جي لاءِ ظلم ڪندڙ ناهيان) مان واضح ٿيو ته الله جل وعلا ظلم کان پاڪ آهي بلڪ الله عزوجل ظالمن تي لعنت ڪئي آهي ۽ جيئن ظالم تي لعنت آهي تيئن ڪوڙن تي به لعنت آهي ۽ الله جل شانہ ڪوڙ کان به پاڪ آهي پوءِ ائين چوڻ ته الله عزوجل ڪوڙ هڻڻ تي قادر آهي بلڪل ظلم ۽ الله عزوجل جي بي ادبي ۽ گستاخي آهي.

وَأُزْلِفَتْ الْجَنَّةُ لِلْمُتَّقِينَ غَيْرَ بَعِيْدٍ (۳۱) هَذَا مَا تُوْعَدُونَ

۽ ويجهي آندي ويندي جنت پرهيز گارن جي لاءِ نه پري هوندڙ هي اهو آهي جو وعدو ڏنا ويا هيئو

لِكُلِّ اَوْابٍ حَفِيْظٍ (۳۲) مَنْ خَشِيَ الرَّحْمٰنَ بِالْغَيْبِ وَجَاءَهُ بِقَلْبٍ مُّنِيْبٍ (۳۳)

هر رجوع ڪندڙ، حفاظت ڪندڙ جي لاءِ جيڪو ڊڄي تو رحمن کان اڻ ڏٺو ۽ آندائين دل ورندي

اَدْخُلُوْهَا بِسَلَامٍ ۝۝۝ ذٰلِكَ يَوْمُ الْخُلُوْدِ (۳۴) لَهُمْ مَّا يَشَآؤْنَ

داخل ٿيو ان ۾ سلام سان اهو هميشه رهڻ جو ڏينهن آهي انهن جي لاءِ اهو آهي جيڪو

فِيْهَا وَلَدَيْنَا مَزِيْدٌ (۳۵)

گهرندا ان ۾ ۽ اسان وٽ وڌيڪ آهي

تفسير

هن کان اڳين آيتن ۾ دشمنن کي قيامت جي ڏينهن پيش ايندڙ حالات جو ذڪر هو ۽ هتان کان دوستن تي ٿيندڙ مهربانين جو ذڪر ڪندي ارشاد ٿي رهيو آهي. ”وَأَزَلَّتْ الْجَنَّةُ لِلْمُنَافِقِينَ غَيْرَ بَعِيدٍ“ (۽ جنت پرهيزگارن جي لاءِ ويجهي ڪئي ويندي پري نه هوندي) يعني جيڪي الله عزوجل جا ٻانهن ڪفر ۽ گناهن کان بچندا ۽ الله جل و علا جو خوف رکندڙ هوندا انهن جي لاءِ جنت قريب آندي ويندي انهن کان پري نه هوندي ان جي منظرن کي داخل ٿيڻ کان اڳي ڏسندا. (۱) ”هَذَا مَا تَوْعَدُونَ لِكُلِّ أَوَّابٍ حَفِيفٍ“ (هي اهو آهي جنهن جو اوهان وعدو ڏنا ويندا هيئو هر رجوع ڪندڙ، حفاظت ڪندڙ جي لاءِ) يعني انهن کي ملائڪن سڳورن جي ذريعي چورايو ويندو ته هي اهو ثواب آهي جنهن جو اوهان سان دنيا ۾ وعدو ڪيو ويندو هو ان ٻانهي جي لاءِ جيڪو شرڪ کان توحيد ڏانهن گناه کان نيڪي ۽ ڏانهن خلق کان حق ڏانهن رجوع ڪندڙ، پنهنجي توبه کي پڇڻ کان حفاظت ڪندڙ هوندو هو ”مَنْ حَشَى الرَّحْمَنَ بِالْغَيْبِ“ (جيڪو الله کان ان کي ڏسڻ کان سواءِ ڊڄي ٿو) يعني رب العزة جل و علا ان جي اکين کان غائب آهي پر پوءِ به ان جي خوف ۾ رهي ٿو ”وَجَاءَ بِقَلْبٍ مُنِيبٍ“ (۽ ورنڊڙ دل سان آيو) مطلب ته الله عزوجل وٽ اهڙي دل آئي جنهن ۾ غير جي ناجائز محبت نه هجي. ”أَدْخُلُوهَا بِسَلَامٍ“ (ان ۾ سلام سان داخل ٿيو) ان جا به مطلب آهن يا مراد آهي ته ان ۾ هر قسم جي عذاب، نعمتن جي زوال ۽ تڪليفن جي اچڻ کان سلامت هوندا يا مراد آهي ته الله عزوجل ۽ ملائڪن جي طرفان انهن تي سلام ڪيو ويندو. ”ذَلِكَ يَوْمَ الْخُلُودِ“ (اهو هميشه رهڻ وارو ڏينهن آهي) يعني جنت ۾ رهڻ واري ڏينهن جي انتها نه هوندي جيڪي جنت ۾ داخل ٿيا اهي ان ۾ هميشه رهيا پيا هوندا. ”لَهُمْ مَا يَشَاؤْنَ فِيهَا“ (انهن جي لاءِ ان ۾ اهو آهي جيڪي گهرندا) معنيٰ جيڪا به سٺي خواهش رکندا اها انهن کي عطا ٿيندي. بلڪ سندن هر خواهش سٺي هوندي الله جل شانہ اهل جنت کي بري خواهش کان پاڪ ۽ صاف رکندو ”وَلَدَيْنَا مَزِيدٌ“ (۽ اسان وٽ زياده آهي) مطلب ته اسان وٽان کين سندن خواهش کان به وڌيڪ عطا ٿيندو جيڪو نه ڪڏهن سندن اکين ڏٺو هوندو نه ڪنن ٻڌو هوندو نه سندن دل تي چيڪيو هوندو مختلف طريقن سان روايتن ۾ آيو آهي ته اهو الله جل شانہ جو ديدار هوندو. (۲) مفسر قرطبي حضرت ابن مسعود رضي الله عنه کان روايت آندي آهي جنهن جو مطلب هي آهي ته ”جمعه جي نماز لاءِ جلدي ايندا ڪيو ڇو ته الله عزوجل هر جمعه جي ڏينهن جنت وارن کي ديدار ڪرائيندو.“ (۳)

فائدو: مذڪوره آيتن مان هي فائدا ذهن ۾ اچن ٿا. ۱. "وَأَزَلَّتِ الْجَنَّةُ لِلْمُتَّقِينَ غَيْرَ بَعِيدٍ" (۽ جنت متقين کي ويجهي ڪئي ويندي پري نه هوندي) جي وضاحت ڪندي بعض مفسرن لکيو آهي ته متقي ٻانهي عرش جي سڄي پاسي کان بيٺل هوندا جتان کين جنت ڏسڻ ۾ ايندي هڪ مطلب هي به آهي ته حقيقت ۾ متقي ٻانهي جنت کي ويجهي آندا ويندا پر اهو ڳالهائڻ جو محاوره اهڙو آهي جيئن مسافر چوندو آهي ته لاهور ويجهو اچي ويو حالانڪ ويجهو پاڻ ٿيندو ويندو آهي. (۱) ۲. "وَجَاءَ بِقَلْبٍ مُنِيبٍ" (۽ ورندي دل سان آيو) قلب منيب مان مراد اها دل آهي جيڪا مصيبت ۾ صابر، آرام ۾ شڪر، هرحال ۾ الله عزوجل جي ڏاڪر هجي ان جي ادب کي هر وقت دل ۾ حاضر رکي خواهشات کي ترڪ ڪري.

وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَشَدُّ مِنْهُمْ بَطْشًا

۽ ڪيتريون هلاڪ ڪيون اسان انهن کان اڳي جماعتون جو اهي سخت هيون انهن کان پڪڙڻ ۾

فَنَقَّبُوا فِي الْبِلَادِ هَلْ مِنْ مَّحِيصٍ (۳۶) إِنَّ فِي ذَٰلِكَ لَذِكْرًا

پوءِ جاچ ڪيائون شهرن ۾ ته ڪا ڀڄڻ جي جاءِ آهي؟ بيشڪ ان ۾ البت نصيحت آهي

لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ (۳۷) وَلَقَدْ خَلَقْنَا

ان جي لاءِ جو آهي ان کي دل يا لڳائي ڪن ۽ اهو پورو متوجه آهي ۽ البت تحقيق پيدا ڪيا

السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لَّغُوبٍ (۳۸)

اسان آسمان ۽ زمين ۽ جيڪو انهن جي وچ ۾ آهي ڇهن ڏينهن ۾ ۽ نه پهتو اسان کي ڪو تڪ

فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ

پوءِ صبر ڪر ان تي جيڪي چون ٿا ۽ تسبيح پڙهه پنهنجي رب جي حمد سان سج جي اڀرڻ کان اڳي

وَقَبْلَ الْغُرُوبِ (۳۹) وَمِنَ اللَّيْلِ فَسَبِّحْهُ وَادْبَارَ السُّجُودِ (۴۰) وَاسْتَمِعْ يَوْمَ

۽ (سج) لهڻ کان اڳي ۽ رات جو پوءِ ان جي تسبيح پڙهه ۽ نمازن کان بعد ۽ ٻڌ ان ڏينهن جو

يُنَادِ الْمُنَادِ مِنْ مَّكَانٍ قَرِيبٍ (۴۱) يَوْمَ يَسْمَعُونَ الصَّيْحَةَ بِالْحَقِّ ذَٰلِكَ

سڏيندو سڏيندڙ جاءِ ويجهي ڪان جنهن ڏينهن ٻڌندا ڪڙڪيدار آواز حق سان اهو

يَوْمُ الْخُرُوجِ (٤٢) إِنَّا نَحْنُ نُحْيِي وَنُمِيتُ وَالْيَنَا الْمَصِيرُ (٤٣)

ڏينهن نڪرڻ جو آهي بيشڪ اسين ئي زندهه ڪيون ٿا ۽ ماريون ٿا ۽ اسان ڏانهن ئي موٽڻ آهي

يَوْمَ تَشَقَّقُ الْأَرْضُ عَنْهُمْ سِرَاعًا ذَٰلِكَ حَشْرٌ عَلَيْنَا يَسِيرُ (٤٤)

جنهن ڏينهن ڦاٽندي زمين انهن کان تڪڙ ڪندڙ (تي نڪرندا) هو اٿارڻ اسان لاءِ آسان آهي

نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ

اسين وڌيڪ ڄاڻندڙ آهيون ان کي جيڪو چوڻ ٿا ۽ ناهين تون انهن تي سختي ڪندڙ

فَذَكَرَ بِالْقُرْآنِ مَنْ يَخَافُ وَعَبِيدَ (٤٥)

پوءِ نصيحت ڪر قرآن سان ان کي جو ڊڄي ٿو عذاب واري منهنجي وعدي کان

تفسير

اڳين آيتن ۾ ڪافرن کي پيش ايندڙ آخرت جي عذاب جو ذڪر هو ۽ هتي اڳين ڪافرن تي دنيا ۾ آيل عذابن جو ذڪر ڪندي ارشاد ٿي رهيو آهي. ”وَكَمْ أَهْلَكْنَا قَبْلَهُمْ مِنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي الْبِلَادِ هَلْ مِنْ مَّجِيسٍ“ (۽ اسان انهن کان اڳي ڪيتريون (اهڙيون) جماعتون هلاڪ ڪيون جيڪي هنن کان گرفت ڪرڻ ۾ سخت هيون پوءِ شهرن ۾ جاچ ڪيائون ته ڪا ڀڄي وڃڻ جي جاءِ آهي؟) يعني اسان اوهان جي هن مشرڪ قوم کان اڳي ڪئين اهڙيون قومون هلاڪ ڪري ڇڏيون جيڪي اوهان جي قوم کان ماڻهن کي وٺڻ، سزا ڏيڻ ۾ سخت هئا ۽ طاقت ۾ به وڌيڪ هئا جڏهن انهن تي الهي عذاب ڪڙڪيو ته شهرن ۾ ڀڄي لڪڻ جون جايون ڳولڻ لڳا پر کين ڪا به پناهه نه ملي نه کين سندن مال، قوت ۽ اولاد ڪو فائدو ڏنو ”إِنَّ فِي ذَٰلِكَ لَذِكْرًا لِّمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ“ (بلاشڪ ان ۾ ان جي لاءِ نصيحت آهي جنهن کي دل آهي يا ڪن ڏئي ٻڌائين حالانڪ اهو پوري طرح متوجهه آهي) يعني انهن واقعن مان اهو نصيحت حاصل ڪندو جنهن جي دل صاف، پاڪ ۽ زندهه آهي يا جيڪو الله عزو علا جي نازل ڪيل آيتن کي ڪن ڏئي پورو متوجهه ٿي ٻڌي ٿو ۽ پر الهي آيتن کان منهن موڙيندڙ کي فائدو نه ملندو چو ته اهو قبول نه ٿو ڪري ۽ الله جل مجده جي حڪمت جي تقاضا به ناهي ته ان کي هدايت نصيب ٿئي. (١) ”وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لُغُوبٍ“ (۽ البت تحقيق اسان آسمانن ۽ زمين ۽ ان کي جيڪو انهن جي وچ ۾ آهي جهن


ڏينهن ۾ پيدا فرمايو ۽ اسان کي ڪو به ٿڪ نه ٿيو) هتي ڇهن ڏينهن مان مراد موجوده دور وارا ڏينهن ناهن پر ڇهه دور آهن جيئن اڳي سورة اعراف وغيره ۾ ذڪر ٿي چڪو آهي. (۱) ”لَعُوبٌ“ جي معنيٰ ٽڪليف ۽ ٽڪاوت آهي هن ۾ يهودين جو رد ڪيو ويو آهي جيڪي چوندا آهن ته ڇهه ڏينهن آچر کان جمعه تائين آهن باقي چنڇر جي ڏينهن الله عزوجل آرام ڪري ٿڪ لائون هو. (۲) يهودين جي ڪتاب ”الخروج“ جي ويهين باب جي يارهين درس ۾ اها ڳالهه موجود آهي (۳) رب العزة جلّت صفاته فرمايو ته مان الله ٽڪجڻ کان پاڪ آهيان مون کي مخلوق جي پيدا ڪرڻ سان ڪو به ٿڪ نه ٿيو. ”فَاصْبِرْ عَلَىٰ مَا يَقُولُونَ“ (پوءِ جيڪو چون ٿا ان تي صبر ڪر) يعني اوهان ڪافرن جي طرفان اوهان کي ڪوڙو چوڻ اوهان جي خلاف ڳالهائڻ وغيره تي صبر ڪرڻ فرمايو. ”وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ“ (۽ پنهنجي رب جي حمد سان گڏ سج اڀرڻ کان اڳي ۽ سج لهڻ کان اڳي تسبيح پڙه) يعني صبح ۽ شام الله جلّت صفاته جي اطاعت ۾ مشغول ٿيندي ان جي حمد سان گڏ تسبيح پڙه ڇو ته الله عزاسميه جو ذڪر دل کي تسلي ڏيندڙ، ان جي وندر ۽ صبر کي آسان ڪندڙ آهي. ”وَمِنَ اللَّيْلِ فَسَبِّحْهُ وَأَدْبَارَ السُّجُودِ“ (۽ رات جو پوءِ ان جي تسبيح پڙه ۽ سجدن جي پويان) مطلب ته الله عزوجل جي ان ڳالهه کان پاڪائي بيان ڪر ته اهو قبرن مان ٻانهن کي جيئرو ڪري اٿارڻ تي قادر ناهي ان جي نعمتن تي حمد ڪندو ره ۽ حضرت ابن عباس رضي الله عنهما فرمايو آهي ته سج اڀرڻ کان اڳي تسبيح پڙهڻ مان مراد فجر جي نماز ۽ سج لهڻ کان اڳي تسبيح مان مراد ظهر ۽ عصر جون نمازون ۽ رات واري تسبيح پڙهڻ مان مراد سانجهي ۽ سوهائيءَ واريون نمازون ۽ سجدن کان پوءِ تسبيح پڙهڻ مان مراد فرض کان پوءِ نقلي نمازون آهن ۽ مسلم شريف جي حديث ۾ ۳۳ ڀيرا سبحان الله چوڻ، ۳۳ ڀيرا الحمد لله چوڻ، ۳۳ ڀيرا الله اڪبر چوڻ ۽ آخر ۾ ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَىٰ كُلِّ شَيْءٍ قَدِيرٌ“ چوڻ هر نماز کان پوءِ آيل آهي. (۴) ”وَأَسْتَمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ“ (۽ ڪن ڏئي ٻڌ جنهن ڏينهن ويجهي جاءِ کان سڏيندڙ سڏيندو) ڪن ڏئي ٻڌ چوڻ سان ٻڌندڙ کي پورو توجهه ڏيارڻ لاءِ خطاب آهي جيڪا ڳالهه توکي ٻڌائي وڃي ٿي اها نهايت اهم آهي مطلب ته جنهن ڏينهن سڏڻ وارو حساب لاءِ سڏيندو ته هر ٻڌندڙ ائين سمجهندو ته سڏڻ وارو ڪنهن ويجهي جاءِ کان سڏي

(۱) ضياء القرآن ص ۶۲ - جلد ۴ القرطبي ص ۲۳ - جلد ۱۷ (۲) الوجيز ص ۱۰۴۵ - جلد ۲ (۳) حقاني ص ۳۱۱ - جلد ۶ (۴) المراغي ص ۱۷۰ - جزء ۲۶ جلد ۹

رهبو آهي. ”يَوْمَ يَسْمَعُونَ الصَّيْحَةَ بِالْحَقِّ ذَلِكَ يَوْمُ الْخُرُوجِ“ (جنهن ڏينهن حق سان ڪڙڪيدار آواز ٻڌندا اهو نڪرڻ جو ڏينهن آهي) يعني ان ڏينهن نهايت هيٺتڪ، ڪڙڪيدار آواز ٻڌندا ان ۾ ڪنهن به قسم جو شڪ نه هوندو اهو آواز بلڪل حق هوندو اهو قبرن مان اٿڻ وارو ڏينهن هوندو سڀ ٻاهر نڪرندا. ”إِنَّا نَحْنُ نُحْيِي وَنُمِيتُ وَآلَيْنَا الْمَصِيرَ“ (بلاشڪ اسين ئي جياريون ۽ ماريون ٿا ۽ اسان ڏانهن ئي موٽڻ آهي) يعني مخلوق کي زندگي ڏيڻ وارا به اسين آهيون ته انهن کي مدي پوري ٿيڻ تي مارڻ وارا به اسين آهيون ۽ حساب وغيره جي لاءِ سڀني کي اسان ڏانهن ئي موٽڻو آهي. ”يَوْمَ تَشَقُّقُ الْأَرْضُ عَنْهُمْ سِرَاعًا ذَٰلِكَ حَشَرٌ عَلَيْنَا يَسِيرٌ“ (جنهن ڏينهن انهن کان زمين ڦاٽندي تڪڙا ٿيندڙ نڪرندا اهو قبرن مان اٿارڻ اسان لاءِ آسان آهي) مطلب ته زمين ڦاٽندي (کلندي) ۽ ماڻهو تڪڙا نڪري ميدان ۾ ايندا اهو قبرن مان اٿاري ميدان ۾ اٿڻ اسان جي لاءِ آسان آهي ان ۾ ڪا به تڪليف ۽ رڪاوٽ ناهي. ”نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ“ (اسين ان کي وڌيڪ ڄاڻندڙ آهيون جيڪي چون ٿا ۽ تون انهن تي سختي ڪندڙ ناهين) الله عزوجل پنهنجي حبيب عليه الصلوة والسلام کي تسلي ڏيندي فرمايو ته اي حبيب! عليك الصلوة والسلام اهي جيڪو ڪجهه چون پيا اسين اهو وڌيڪ ڄاڻون ٿا اوهان ڏک نه ڪيو اسان اوهان کي ان جي لاءِ نه موڪليو آهي ته انهن کي مجبور ڪري هروڀرو به مسلمان بنايو. ”فَذَكِّرْ بِالْقُرْآنِ مَنْ يَخَافُ وَعَيْدٍ“ (پوءِ قرآن ڪريم، سان ان کي نصيحت ڪر جيڪو منهنجي عذاب واري وعدي کان ڊڄي ٿو) يعني اوهان قرآن ڪريم سان ان کي نصيحت ڪيو جيڪو اسان جي عذاب واري وعدي کان ڊڄي ٿو اهو ئي دل سان ٻڌندو ۽ ان تي عمل ڪندو.

فائدو: مذڪوره آيتن مان هي فائدا ذهن ۾ اچن ٿا. ١. ”تَقْبُولُ فِي الْبِلَادِ هَلْ مِنْ مَّحِيصٍ“ (شهرن ۾ ڇاڇ ڪيائون ته ڪا ڀڄي لڪڻ جي جاءِ آهي؟) مان واضح ٿيو ته جنهن کي الله عزوجل سزا ڏيڻ گهرندو اهو ڪيترو به ڀڄي پناهه جون جايون ڳولي پر نه ڀڄي سگهندو ۽ نه ڀڄي سگهندو. ٢. ”إِمِنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ“ (جنهن جي دل آهي يا ڪن ڏئي ٻڌي ۽ اهو پورو متوجھ آهي) هن مان معلوم ٿيو ته علم جي حاصل ڪرڻ جا ٻه رستا آهن ١. هڪ قلب (سلیم) حضرت ابن عباس رضي الله عنهما فرمايو ته هتي قلب مان مراد عقل آهي جڏهن ته عقل جو مرڪز قلب آهي ان جي ڪري قلب بيان ٿيو بعض مفسرن فرمايو ته هتي قلب مان مراد حياتي آهي سو به ان جي ڪري جو حياتيءَ جو مدار قلب تي آهي آيت جو مقصد هي ٿيو ته هن نصيحت مان فائدو اهو وٺندو جنهن کي عقل هوندو يا حياتي هوندي بي عقل يا مئل ڪهڙو

فائدو حاصل ڪندو. ٢. ٻيو توجه سان ڪن ڏئي ٻڌڻ، بغير توجهه جي ٻڌڻ مان ڪو فائدو حاصل نه ٿيندو پھريون قسم امت جي ڪاملن ولين کي حاصل ٿيندو آھي ٻيو سندن مريدن ۽ متعلقين کي. (١) الحمد للہ جون مون گنھگار اڄ بروز اربعاء بوقت ساڍي ڏھين بجھ صبح جو بمؤرخه ٢ ذوالقعدہ ١٤٢٥ھ الموافق ١٥، ١٢، ٢٠٠٤ع تي سورة ”ق“ جو تفسير لکي پورو ڪيو رب العزة جل وعلا جي بارگاہ عالي جاہ ۾ نہایت عجز ۽ انڪساريءَ سان دعا آھي تہ باقي رھيل تفسير بہ جلد لکي پورو ڪرڻ جي سعادت نصيب ڪرڻ فرمائي آمين يا رب العلمين بو سيلۃ النبی الامين عليہ وعلى آلہ واصحابہ الصلوات والتسليمات الى يوم الدين.



سورة "الذاريات" جوتعارف

هن سورة مبارڪ جي تعارف ۾ هي ست (٧) ڳالهيون ذهن نشين ڪرڻ نهايت ضروري آهن.

نالو مبارڪ: هن سورة پاڪ جو نالو "الذاريات" آهي جيڪو هن جي پهرين آيت جو پهريون حرف آهي. (١)

رڪوعن، آيتن ۽ حرفن جو تعداد: هن ۾ ٽي رڪوع، سٺ (٦٠) آيتون، ٽي سو سٺ (٣٦٠) ڪلما ۽ ٻارنهن سؤ اوڻيٽاليهه (١٢٣٩) حرف آهن. (١)

مڪيه آهي يا مدنيه؟ ابن الضريس، نحاس، ابن مردويه ۽ دلائل ۾ بيهقي حضرت ابن عباس کان ۽ ابن مردويه حضرت ابن الزبير رضي الله عنهم کان روايت آندي آهي ته سورة "الذاريات" مڪيه آهي. (٢)

نزول جو زمانو: علماء ڪرام جو متفق قول آهي ته هن سورة جي نزول جو زمانو حضور پرنور عليه الصلوة والسلام جن جي پاڪ زندگيءَ جو مڪه مڪرمه ۾ رهڻ وارو وقت آهي.

مضمون: قيامت جو عقيدو اسلام جي بنيادي عقائد مان آهي زندگيءَ جو جيڪو پروگرام اسلام پيش ڪري ٿو ان تي صحيح طور سان عمل ان وقت ٿي سگهندو آهي ۽ ان جي فيوضات ۽ برڪات کان انسان ان وقت مستفيض ٿي سگهندو آهي جڏهن قيامت تي ان جو يقين محڪم هجي ان جي ڪري هتي متعدد شين جو قسم کڻي ٻڌايو ويو آهي ته قيامت جي اچڻ جو وعدو سچو آهي اهو ڏينهن ضرور ايندو جڏهن نيڪوڪار کي جزا ۽ بري کي سزا ملندي ڪافر جيڪي قيامت جو انڪار ڪن ٿا انهن وٽ ان انڪار جو ڪو به معقول وجه ناهي صرف قياس آرايون آهن جن جي ڪا حقيقت ناهي ۽ اهي عيش ۽ عشرت جي نشي ۾ بيهوش آهن جڏهن موت مٿان ايندن تڏهن انهن خوفناڪ حالتن کان سندن ٻه اکيون ڇڻ ته چار ٿي وينديون پر ان وقت حسرت ۽ ندامت کان سواءِ ڪجهه به حاصل نه ٿيندو وري ٻڌايو ويو آهي ته انهن جي برعڪس ٻيا اهڙا ٻانهن به آهن جيڪي هر وقت پنهنجي رب ڪريم کان ڊڄندا رهندا آهن ان جي هر ارشاد تي عمل ڪن ٿا انهن جو راتيون ذڪر خدا ۾ گذرن ٿيون ۽ رات جي پوئين حصي ۾ پنهنجي ڪوتاهين ۽ غفلت تي مغفرت طلب ڪندا آهن ۽ جيڪو مال ۽ ملڪيت انهن کي الله عزوجل عطا ڪيو آهي ان مان غريبن ۽

مسكينن کي ڏين ٿا ٻئي رکوع ۾ متقين جي سردار، سيدنا ابراهيم علي نبينا وعليه الصلوة والسلام جي حالات بيان ڪندي کيس وڏي عمر ۾ پٽ جي ڄمڻ جي بشارت ڏيڻ جو ذڪر آهي ان کان بعد اهڙين قومن جو ذڪر ڪيل آهي جيڪي فسق ۽ فحور ۾ سرشار هئا سندن طرف موڪليلن پيغمبرن علي نبينا وعليهم الصلوة والسلام جي دعوت کي ٺڪرايو ان جي سزا ملڻ جي ڪري انهن جو جيڪو حال ٿيو اهو سڀني جي لاءِ باعث عبرت آهي تئين رکوع ۾ الله تعاليٰ جي شان ۽ عظمت بيان ڪرڻ کان پوءِ ٻڌايو ويو آهي ته ان جي پناهه ۽ رحم جي هيٺان اچوان سان ڪنهن کي شريڪ نه بنايو پهريان به ماڻهن پنهنجن نبين علي نبينا وعليهم الصلوة والسلام کي جادوگر ۽ چريو سڏيو هو اي محبوب! (عليك الصلوة والسلام) جيڪڏهن ڪافر اوهان جي لاءِ به اهڙا الفاظ ڪين ٿا ته اوهان انهن کان منهن مبارڪ موڙي ڇڏيو ۽ انهن کي نصيحت ڪندا رهو ايمان وارا ان نصيحت کان فائدو وٺندا هن کان پوءِ جنن ۽ انسانن جي پيدا ڪرڻ جو غرض ۽ غايت به بيان ڪئي وئي آهي ته اهي الله تعاليٰ جي عبادت ڪن ۽ ان جي احڪام تي پابند رهن ان ۾ سندن فائدو آهي الله جل جلاله صفا ته کي انهن جي ڪا ضرورت ناهي نه اوهان انهن کان رزق گهري ٿو بلڪ ساري ڪائنات ان جي محتاج ۽ ان کان عطا ڪيل رزق تي هلي ٿي ۽ جيڪي ماڻهو ان حقيقت کي نه ٿا سمجهن انهن جي لاءِ هلاڪت ۽ تباهي آهي.

اڳيئن سورة سان ربط ۽ تعلق: هن کان اڳين سورة قبرن مان اٿارڻ، جزا ۽ سزا جي ذڪر سان پوري ٿي ۽ هن جي شروعات ۾ قسم سان بيان ڪيو ويو آهي ته اهي سڀ ڳالهيون حق آهن ۽ انهيءَ سورة ۾ گهڻين قومن جي هلاڪ ڪرڻ جو ذڪر اختصار سان ڪيو ويو ۽ هن ۾ ڪجهه تفصيل سان. (١)

پلايون ۽ برڪتون: هن سورة پاڪ جو وڏو شان آهي نهايت رحمتن ۽ برڪتن سان ڀريل آهي علماء عاملين لکيو آهي ته جيڪو شخص رزق ۽ دولت ۾ برڪت حاصل ڪرڻ جي لاءِ هيءَ سورة سڳوري پنجهتر (٧٥) ڀيرا پڙهندو ته الله عزوجل ان کي بيشمار نعمتن سان نوازيندو جيڪڏهن ڪنهن شهر ۾ قحط هجي ته هيءَ سورة ستر ڀيرا پڙهن سان اهو دفع ٿي ويندو.

وَهِيَ سِتُّونَ آيَةً	سُورَةُ الذَّارِيَّاتِ مَكِّيَّةٌ	وَتِلْكَ ثَلَاثُ رُكُوعَاتٍ
۽ اها (٦٠) آيتون	سورة الذاريات مڪيهه آهي	٣ رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو مهربان هميشه رحم ڪندڙ آهي.

وَالَّذِي رِيتُ دَرْوًا^(١) فَالْحَمِلَتِ وَقْرًا^(٢) فَالْجَرِيَتْ يُسْرًا^(٣) فَالْمَقْسِمَتِ

قسم آهي اڏائيندڙن جو اڏائڻ پوءِ ڪٽندڙن جو بار کي پوءِ هلندڙن جو آسانيءَ سان پوءِ ورهاڻيندڙن جو

أَمْرًا^(٤) إِنَّ مَا تُوعَدُونَ لَصَادِقٌ^(٥) وَإِنَّ الدِّينَ لَوَاقِعٌ^(٦)

امر سان بيشڪ اهو جو وعدو ڏنا وڃو ٿا اوهان البت سچو آهي ۽ بيشڪ بدلو البت واقع ٿيندڙ آهي

وَالسَّمَاءِ ذَاتِ الْحُبُكِ^(٧) إِنَّكُمْ لَفِي قَوْلٍ مُّخْتَلِفٍ^(٨) يُوَفِّكُ عَنْهُ

قسم آهي آسمان واڻن واري جو بيشڪ اوهان البت قول مختلف ۾ آهيو ڦيرايو وڃي ٿو ان کان

مَنْ أَفْكَ^(٩) قُتِلَ الْخَرَّاصُونَ^(١٠) الَّذِينَ هُمْ فِي غَمْرَةٍ سَاهُونَ^(١١)

اهو جيڪو ڦيرايو ويو لعنت ڪيا ويا هت جون ٺاهيندڙ ڳالهيون آهي جيڪي نشي ۾ وساريندڙ آهن

يَسْأَلُونَ أَيَّانَ يَوْمُ الدِّينِ^(١٢) يَوْمَ هُمْ عَلَى النَّارِ يُقْتَنُونَ^(١٣) ذُوقُوا

پڇن ٿا ته ڪٿي آهي بدلي ملڻ وارو ڏينهن؟ ان ڏينهن آهي باهه تي ٽپايا ويندا چڪو

فَتَنَّتْكُمْ هَذَا الَّذِي كُنْتُمْ بِهِ تَسْتَعْجِلُونَ^(١٤)

تپش پنهنجيءَ کي هي اهو آهي جو ان کي تڪڙو گهرندا هيئو

تفسير

سورة ”ق“ ۾ دلائل سان حشر جو ڏينهن ثابت ڪيو ويو پر جاهلن جي عادت آهي ته اهي دلائل ۾ غور نه ڪندا آهن ان جي ڪري انهن سان اهڙي انداز ۾ گفتگو ڪئي ويندي آهي جنهن تي اهي يقين ڪن ۽ عربن ۾ مسلمان ٿيڻ کان اڳي جيتوڻيڪ هزارين برايون هيون پر هڪ خوبي هيءَ به هئي جو قسم تي اعتبار ڪندا هئا ۽ قسم کڻي ڪوڙ هڻڻ کي هلاڪت ۽ برباديءَ جو سبب قرار ڏيندا هئا ان جي ڪري الله عزوجل

قيامت جي قائم ٿيڻ کي قسم سان بيان فرمايو. (١) ايزدي ارشاد آهي ”وَالذَّارِيَّاتِ
 ذَرَّوْا“ قسم آهي اڏائيندڙن هوائن جو اڏائڻ ”الذَّارِيَّاتِ“ مان مراد آهي هوائون آهن
 جيڪي مٽي، ڪڪ، پن وغيره کي اڏائي ڇڏينديون آهن ”ذَرَّوْا“ مصدر آهي يا ذاريات
 مان مراد عورتون آهن جيڪي اولاد ڄڻديون آهن يا اهي اسباب جيڪي ملائڪ
 اختيار ڪندا آهن. (١) ”فَالْحُمَلٰتِ وَفَرًّا“ پوءِ بارڪنڌڙن جو قسم آهي ”وَقَرًّا“ جي معنيٰ
 ڳرو بار ”حُمَلٰتِ“ مان مراد ڪڪر ۽ بار مان مراد مينهن آهي ڪڪر اهو گهڻي پاڻيءَ
 جو وزن کڻي مٿان مينهن جي صورت ۾ وسائڻ ٿا ان سان ماڻهن کي ڪيترا فائدو
 پهچن ٿا. ”فَالْجَرِيَّتِ يُسْرًا“ (پوءِ آسانيءَ سان هلندڙن جو ”قسم آهي“) ان مان مراد تارا
 آهن جيڪي آسمان ۾ آسانيءَ سان هلن ٿا ۽ ماڻهو انهن سان رهنمائي حاصل ڪن ٿا.
 (٢) يا ان مان پيڙيون مراد آهن جيڪي پاڻيءَ تي آسانيءَ سان هلنديون آهن. (٣)
 ”فَالْمُقْسِمَتِ اَمْرًا“ امر سان تقسيم ڪندڙن جو ”قسم آهي“) ان مان مراد ملائڪ آهن.
 ”اِنَّمَا تُوعَدُوْنَ لَصَادِقٌ“ بلاشڪ جنهن جو وعدو ڏنا ٿا وڃو سچو آهي. يعني مذڪوره
 شيون جن جو قسم ڪيو ويو آهي انهن جو نظام شاهد آهي ته اوهان سان جيڪو
 آخرت جي اچڻ جو وعدو ڪيو ويو آهي اهو بالڪل سچو آهي ۽ انصاف ضرور ٿيڻو
 آهي جڏهن هن دنيا ۾ هوائن وغيره جي چرپر نتيجي کان خالي ناهي تڏهن هيڏي وڏي
 جهان جي هلڻ جو نظام به بي مقصد ناهي يقيناً اهو جنهن انجام تي پهچندو ان جو
 نالو آخرت آهي ”وَالَّذِينَ لَوْ اَفْعَ“ (۽ بلاشڪ بدلو البت ضرور واقع ٿيندڙ آهي) يعني
 هر عمل بري يا پلي جو بدلو ضرور ملندو. ”وَالسَّمَاءِ ذَاتِ الْحُبُكِ“ (رستن واري آسمان
 جو قسم) يعني صاف، شفاف، خوبصورت، مضبوط ۽ پررونق آسمان جو قسم، جنهن
 ۾ ستارن جو چارو ڇايل آهي ۽ ملائڪن جا رستا ٺهيا پيا آهن. ”اِنكُمْ لَفِي قَوْلٍ مُّخْتَلِفٍ
 يُؤَفِّكُ عَنْهُ مِّنْ اَفْكَ“ (بلاشڪ اوهان اختلاف واري قول ۾ آهيو جنهن کان جيڪو
 ڦيرائيل آهي ڦيرايو ويو) مطلب ته اوهان قيامت جي متعلق اختلاف رکو ٿا پر ان کي
 اهو تسليم ڪندو جنهن جو رب پاڪ جي بارگاهه سان تعلق هوندو جيڪو ازل جو
 تڙيل ۽ قسمت جو تڙيل هوندو اهو ان کان ڦري ويندو حالانڪ اهو جيڪڏهن آسمان
 جي نظام تي نظر رکي غور ڪري ته به ان جي لاءِ سمجهڻ آسان آهي. ”قَتِلَ
 الْحَرَّاصُونَ الَّذِينَ هُمْ فِيْ عَمْرَةٍ سَاهُونَ“ (هت جي ٺاهيندڙ لعنت ڪيا ويا جيڪي نشي
 ۾ وساريندڙ آهن) يعني جن کي دنيوي عيش ۽ عشرت واري نشي غفلت ۽ ويسر ۾

(١) حقاني ص ٣١٣ - جلد ٦ (٢) المظهر جلد ٩ (٣) تيسير الڪريم الرحمن ص ٩٨ -

جلد ٥ (٤) روح المعاني ص ٢ - جزء ٢٧ جلد ٩

وجهي ڇڏيو اهي لعنت ڪيل، تڙيل آهن. ”يَسْأَلُونَ أَيَّانَ يَوْمُ الدِّينِ“ (ڀڃن ٿا ته بدلي ملڻ وارو ڏينهن ڪٿي آهي؟) يعني شڪ ڪندي پڇن ٿا ته اوهان جنهن قيامت جي اچڻ جي ڳالهه ڪيو ٿا اهو ڪڏهن ايندو؟ ڪٿي آهي اڃان چو نه آيو آهي؟ ”يَوْمَ هُمْ عَلَى النَّارِ يُقْتَنُونَ“ (جنهن ڏينهن اهي باهه تي تپايا ويندا) يعني باهه ۾ عذاب ڏئي سندن جسمن کي ساڙيو ويندو ”ذُوقُوا عَذَابَكُمْ“ يعني انهن کي چيو ويندو ته عذاب چکو. ”هَذَا الَّذِي كُنْتُمْ بِهِ تَسْتَعْجِلُونَ“ (هي اهو آهي جنهن کي تڪڙو گهرندا هيو) يعني جنهن عذاب ۾ اوهان ڦاٿا آهيو هي اهو ته آهي جنهن جي تڪڙي اچڻ جي اوهان پاڻ گهر ڪندا هيو. هاڻي عذاب جي مختلف قسمن جا مزا وٺو.

فائدو: مذڪوره آيتن مان هي فائدا سمجھ ۾ اچن ٿا. ١. ”فَالْمُقْسِمَاتِ أَمْرًا“ پوءِ امر سان تقسيم ڪندڙن جو (قسم آهي) هن مان مراد ملائڪه سڳورا آهن جيڪي رزق، موت وغيره تي مقرر ٿيل آهن انهن کي ”مَدِيرَاتِ أَمْرًا“ به سڏيندا آهن ۽ هن مان معلوم ٿيو ته جيئن انهن کي ”مَقْسِم“ سڏڻ جائز آهي تيئن حضور عليه الصلوة والسلام جن کي به قاسم سڏڻ جائز بلڪ ثابت آهي جيئن سندن ارشاد مبارڪ آهي ته ”الله ڏيندڙ آهي ۽ مان ونديندڙ آهيان“ ٢. ”إِنَّمَا تُوعَدُونَ لَصَادِقٍ“ (بلاشڪه جنهن جو اوهان وعدو ڏنا وڃو ٿا ته البت سچو آهي) مان صرف جنت جو وعدو نه پر جهنم جي ملڻ وارا وعيد به مراد آهن يعني حشر، نشر جزاء، سزا بلڪ اچڻ واريون اهي سڀ خبرون جن جو اوهان سان نبي ڪريم عليه التحية والتسليم جي ذريعي وعدو ڪيو ويو آهي سڀ سچيون آهن ممڪن ئي ناهي ته اهي ڪوڙيون هجن. ٣. ”وَأَنَّ الدِّينَ لَوَاقِعٌ“ (۽ بلاشڪه بدلو البت واقع ٿيندڙ آهي) مان معلوم ٿيو ته قيامت جي ڏينهن فرمانبردارن کي جنت، توبه ڪندڙن کي محبت ۽ مغفرت، اولياءِ الله کي قربت، عارفن کي الهي وصال طالبن کي وجدان ۽ ڪافرن کي سزا ضرور ملڻا آهن.

إِنَّ الْمُتَّقِينَ فِي جَنَّتٍ وَعُيُونٌ (١٥) اخذِينَ مَا أَنَّهُمْ رَبَّهُمْ أَنَّهُمْ

بيشڪ پرهيزگار بهشتن ۽ چشمن ۾ وٺندڙ هوندا اهو جو ڏيندو انهن کي سندن رب بيشڪ اهي

كَانُوا قَبْلَ ذَلِكَ مُحْسِنِينَ (١٦) كَانُوا قَلِيلًا مِّنَ اللَّيْلِ مَا يَهْجَعُونَ (١٧)

هئا اڳي ان کان نيڪو ڪار هئا ٿورو وقت رات مان سمهندا

وَبِالْأَسْحَارِ هُمْ يَسْتَغْفِرُونَ (١٨) وَفِي أَمْوَالِهِمْ حَقٌّ لِّلسَّائِلِ

۽ رات جو پونين حصن ۾ اهي مغفرت طلب ڪندا هئا ۽ سندن مالن ۾ حق آهي سائلن جي لاءِ

وَالْمَحْرُومِ (١٩) وَفِي الْأَرْضِ آيَاتٌ لِلْمُوقِنِينَ^{٢٠} وَفِي أَنْفُسِكُمْ أَفَلَا

۽ محروم جي لاءِ ۽ زمين ۾ نشانين آهن يقين ڪندڙن جي لاءِ ۽ اوهان جي سرن ۾ ڇا پوءِ

تُبْصِرُونَ (٢١) وَفِي السَّمَاءِ رِزْقُكُمْ وَمَا تُوعَدُونَ (٢٢) فَوَرَبَّ السَّمَاءِ

نتا ڏسو ۽ آسمان ۾ رزق اوهان جو آهي ۽ جيڪو وعدو ڏنا ويو ٿا پوءِ قسم آهي آسمان جي

وَالْأَرْضِ إِنَّهُ لَحَقُّ مِثْلَ مَا أَنْتُمْ تَنْطِقُونَ (٢٣)

۽ زمين جي رب جو ته بيشڪ اهو البت حق آهي مثل ان جي جو بلاشڪ اوهان ڳالهائو ٿا

تفسير

اڳين آيتن ۾ هٿرادو ڳالهيون ٺاهيندڙن، قيامت وغيره جو انڪار ڪندڙن ڪافرن جو حال بيان ٿيو ۽ هتي وري الله عزوجل جي پرهيزگارن، متقي پانهن جو ذڪر ڪندي ارشاد ٿي رهيو آهي إِنَّ الْمُتَّقِينَ فِي جَنَّاتٍ وَعُيُونٍ (بيشڪ پرهيزگار پانهن جنتن ۽ چشمن ۾ هوندا) مطلب ته رب العزة جل وعلا کان ڊڄندڙ پانهن بهشت جي سدا بهار باغن ۾ لطف اندوز هوندا ۽ اتي مٺي ۽ تڌي پاڻي جا چشما به سندن حوالي هوندا. أَخْذِينَ مَا أَنْهَمُ رَبَّهُمْ (جيڪو کين سندن رب ڏيندو اهو وٺندڙ هوندا) هي جملو نهايت پر لطف ۽ لذت بخشيندڙ آهي مولا ڪريم پنهنجي ڪرم سان کين نعمتون عطا ڪندو ويندو ۽ هي خوش ٿيندا وٺندا رهندا ۽ ان ڪيفيت ۾ جيڪو مزو هوندو ان جو اندازو آسان ناهي. أَنْهَمُ كَانُوا قَبْلَ ذَلِكَ مُحْسِنِينَ (بلاشڪ اهي ان کان اڳي نيڪوڪار هئا) مذڪوره مهربانين جو وجه بيان ڪيو ٿو وڃي ته هي اهي ماڻهو آهن جي پنهنجي دنيوي زندگيءَ ۾ نهايت صالح ۽ سهڻا عمل ڪندڙ هئا سندن حياتي ٻرن ڪمن جي داغ کان صاف رهي ۽ عبادت ۾ مقام احسان تي فائز رهندي غير الله کان بلڪل بي خبر رهندا هئا ۽ پنهنجي سڄي معبود جي حقيقي حسن جي مشاهدي ۾ محو هوندا هئا. كَانُوا قَلِيلًا مِّنَ اللَّيْلِ مَا يَهْجَعُونَ رات جو ٿورو وقت سمنهندا هئا انهن جي اها به خوبئي هئي جو انهن جون راتيون فسق ۽ فجور جي حوالي ٿيڻ جي بجاءِ عبادت ۾ گذرنديون هيون ابن ابي شيبه، ابن المنذر، ابن مردويه حضرت عبدالله بن رواحه رضي الله عنه کان روايت آندي آهي ته هن مان مراد آهي ته ٿورو وقت آرام ڪري پوءِ رات جي پوئين حصي تائين عبادت ۾ مصروف رهندا هئا. (١)

وَالْأَسْحَارَ هُمْ يَسْتَغْفِرُونَ (۽ رات جي پونين حصن ۾ اهي مغفرت طلب ڪندا هئا) اسحار

سحر جو جمع آهي مفسرن ان مان رات جو ڇهون حصو مراد ورتو آهي. (۱) عبادت ڪرڻ سان گڏ رات جي آخري حصي ۾ الله عزوجل کان گناهن جي مغفرت طلب ڪندا هئا آهي انسان ڪيڏا نه خوش نصيب آهن جن کي اها سعادت نصيب ٿيندي آهي ڊاڪٽر اقبال اها ئي رمز بيان ڪندي آهي.

عطار هو رومی هو رازی هو غزالی هو
کچھ هاتھ نہیں آتا ہے آه سرگامی

يعني الله عزوجل جا جيترا به صالح ٻانها گذريا آهن اهي راتيون جاڳندي رب پاڪ جي درٻار ۾ روئندي مغفرت طلب ڪندا رهندا هئا.

”وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ“ (۲) انهن جي مالن ۾ سائل ۽ محروم جو حق آهي (المحروم مان مراد اهو پاڪ صاف مسڪين آهي جيڪو گهرندو ناهي ۽ جاهل شخص ان کي غني سمجهندو آهي پوءِ ان کي صدقو، خير ۽ خيرات نه ڏيندو آهي مطلب ته انهن جي اها خوبي آهي ته جيڪڏهن ڪو سائل سندن دروازي تي ايندو آهي ته ان کي خالي واپس نه ڪندا آهن بلڪ پنهنجي مال ملڪيت ۾ انهن مسڪينن جو حق سمجهندا آهن جيڪڏهن ڪو گهرندو اٿن ته به ڏيندا آهن پر جيڪڏهن ڪو گهرندو ناهي ۽ کين خبر پوندي آهي ته ضرورتمند آهي ته ان جي لاءِ به سندن طرفان خير جو سلسلو جاري هوندو آهي اڪثر علماء جو قول آهي ته ان مان مراد زڪواة ناهي ان کان سواءِ خيرات آهي. ”وَفِي الْأَرْضِ آيَاتٌ لِّلْمُوقِنِينَ“ (۳) يقين ڪندڙن جي لاءِ زمين ۾ نشانيون آهن (يعني يقين ڪندڙن ٻانهن جي لاءِ زمين جي ٺاهڻ ۽ ان ۾ رونما ٿيندڙ عجيب و غريب حالات ۾ اهڙا آثار ۽ نشانيون آهن جن ۾ غور ڪرڻ سان حقيقت کلي سامهون اچي ٿي ته الله عزوجل جو فرمان صحيح آهي ”وَفِي أَنْفُسِكُمْ أَفَلَا تُبْصِرُونَ“ (۴) اوهان جن سرن ۾ ڇا پوءِ اوهان نه ٿا ڏسو) يعني اوهان پنهنجي وجود ۾ غور ڪيو ته الله عزوجل ڪهڙي طرح هڪ حقير قطري مان ان جي شروعات ڪئي آهي ۽ ڪهڙي طرح مسلسل نازڪ تغير سان منزلون طي ڪندو اهو ساھ کان سواءِ قطرو هڪ زنده انسان جي شڪل ۾ ظاهر ٿئي ٿو وري اهو ننڍڙو ڪمزور ٻچو ڪهڙي طرح مٿي اچي ٿو ايتري تائين جو ان جون خوبيون پرورش لهي عروج ڪمال تائين پهچن ٿيون علم جي حصول جي لاءِ جيڪي ظاهري ۽ باطني وسائل ان کي ڏنا

ويا آهن عمل ۾ اختيار جي جنهن آزاديءَ سان ان کي نوازيو ويو آهي جيڪڏهن انهن سڀني کي سوچيو وڃي ته الله تعاليٰ جي ڪامل قدرت، بالغ حڪمت ۽ علم محيط تي يقين حاصل ٿئي ٿو. ”وَفِي السَّمَاءِ رِزْقُكُمْ وَمَا تُوعَدُونَ“ (۽ آسمان ۾ اوهان جو رزق آهي ۽ جيڪو وعدو ڏنا وڃو ٿا) هتي رزق مان مراد هر اها شيءِ آهي جنهن جي انسان کي پنهنجي بقا ۽ پنهنجي ذهني، جسماني ۽ روحاني نشو ۽ نما ۽ جي لاءِ ضرورت هوندي آهي مطلب ته سائنس کي ڏيڻ جي ڪري اهو ڊپ نه ڪريو ته اسين ڪٿان آئينداسون ۽ نه انهن مسڪينن تي احسان بيان ڪريو ڇو ته اوهان سڀني جي روزي ۽ جنهن اجر ۽ ثواب جو اوهان سان وعدو ڪيو ويو آهي اهي سڀ آسمان ۾ (آسمان جي خالق ۽ مالڪ وٽ) آهن هر هڪ کي ان جو حصو ملندو. ”قُرْبِ السَّمَاءِ وَالْأَرْضِ إِنَّهُ لَحَقٌّ مِّثْلَ مَا أَنْكُمْ تُنطِقُونَ“ (پوءِ آسمان ۽ زمين جي رب جو قسم آهي ته بلاشڪ اهو حق آهي ان وانگر جو تحقيق اوهان ڳالهائو ٿا) اڳ ۾ مختلف شين جا قسم کنيا ويا ۽ هتي الله عزوجل پنهنجو قسم کڻي فرمائي رهيو آهي ته جزا ۽ سزا ملڻ وارو ڏينهن حق آهي اهو ضرور ايندو جيئن اوهان کي پنهنجي ڳالهائڻ ۾ شڪ ناهي ٿيڻ ان ۾ به شڪ ناهي.

فائدو: مذڪوره آيتن مان هي فائدا ذهن ۾ اچن ٿا. ۱. ”إِنَّ الْمُتَّقِينَ فِي جَنَّاتٍ وَعُيُونٍ“ (بلاشڪ پرهيزگار بهشتن ۽ چشمن ۾ هوندا) هن مان معلوم ٿيو ته متقي، پرهيزگار ٻانهن نهايت راحت ۾ هوندا دنيا ۾، قبر ۾ ۽ آئينده حشر ۾ به، دنيا ۾ مومن شريعت جي باغات، طريقت جي چشمن ۾ هوندو آهي ان جي لاءِ الله عزوجل جي عبادت ۽ حضور عليه الصلوة والسلام جي محبت جي بهار هوندي ۽ ميدان حشر ۾ ڪوثر جي نهر مان پيئندو. ۲. ”إِنَّهُمْ كَانُوا قَبْلَ ذَلِكَ مُحْسِنِينَ“ (بيشڪ اهي ان کان اڳي نيڪو ڪار هئا) جي وضاحت ڪندي مفسرن هڪ اهو قول به آندو آهي ته سندن پيدا ٿيڻ کان پهريان ئي سندن نالو نيڪو ڪارن جي لسٽ ۾ هو. ۳. ”كَانُوا قَلِيلًا مِّنَ اللَّيْلِ مَا يَهْجَعُونَ“ (رات مان ٿورو حصو سمهندا هئا) هن مان معلوم ٿيو ته ساري رات سمهڻ سٺو ناهي رات جي شروعات ۾ ٿورڙو سمهي پوءِ وري تهجد نماز جي لاءِ سجاڳ ٿجي. بعض علماء فرمايو ته هن آيت ۾ انهن انصارن جي تعريف آهي جيڪي عشا نماز نبوي مسجد ۾ پڙهي پنهنجن گهرن ڏانهن ويندا هئا جيڪي مسجد قبا وٽ مدينه منوره جي ان وقت واري شهر کان ٽي ”۳“ ميل پري هوندا هئا ۽ ٿورڙو آرام ڪري تهجد جي نماز پڙهي وري فجر جي نماز نبوي مسجد ۾ ادا ڪندا هئا. (۱)

هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِينَ (٢٤) إِذْ دَخَلُوا عَلَيْهِ فَقَالُوا سَلَامًا

چا آئي تو وٽ ڳالهه ابراهيم جي مهمانن عزت وارن جي جذهن آيا ان وٽ پوءِ چيائون سلام

قَالَ سَلَامٌ قَوْمٌ مُنْكَرُونَ (٢٥) فَرَاغَ إِلَىٰ أَهْلِهِ فَجَاءَ بِعِجْلٍ سَمِينٍ (٢٦)

فرمايائين ته سلام قوم نه سڃاتل آهي پوءِ ويو پنهنجي گهر وارن ڏانهن پوءِ آندائين ڳالو تلهو

فَقَرَّبَهُ إِلَيْهِمْ قَالَ أَلَا تَأْكُلُونَ (٢٧) فَأَوْجَسَ مِنْهُمْ

پوءِ ويجهو ڪيائين ان کي انهن ڏانهن فرمايائين ته ڇا نه ٿا کائو؟ پوءِ دل ۾ رکيائين انهن کان

خِيفَةً قَالُوا لَا تَخَفْ وَبَشَرُوا بَعْضُهُمْ غُلَامٌ عَلَيْهِمْ (٢٨) فَاقْبَلْتِ امْرَأَتَهُ

ڊڄ چيائون ته ڊڄ نه ڪري بشارت ڏنائون ان کي پٽ علم واري جي پوءِ سامهون آئي ان جي گهرواري

فِي صَرَةٍ فَصَكَّتْ وَجْهَهَا وَقَالَتْ عَجُوزٌ عَقِيمٌ (٢٩) قَالُوا كَذَلِكَ

دانهن ڪندي پوءِ ڏک هنيائين منهن پنهنجي کي ۽ چيائين پوڙهي سنڌي چيائون ته اهڙي طرح

قَالَ رَبُّكَ إِنَّهُ هُوَ الْحَكِيمُ الْعَلِيمُ (٣٠)

فرمايو تنهنجي رب بيشڪ اهو ئي حڪمت وارو، ڄاڻندڙ آهي

تفسير

اڳين آيتن ۾ مشرڪن جي طرفان قبرن مان اتي حساب لاءِ پيش ٿيڻ جي انڪار ۽ ان کي قسم کڻي ثابت ڪرڻ جو بيان هو ۽ هتي اڳين نبين عليهم الصلوة والسلام مان حضرت ابراهيم علي نبينا وعليه الصلوة والسلام جو ذڪر ڪندي نبي اڪرم صلي الله عليه وسلم جن کي تسلي ڏني وئي آهي ته اڳين نبين عليهم الصلوة والسلام جي قومن جو به اهڙو حال رهيو هو ۽ انهن کي سزائون مليون هيون فرمان ايزدي آهي ”هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِينَ“ (چا اوهان وٽ ابراهيم جي عزت وارن مهمانن جي ڳالهه آئي آهي؟) يعني اوهان کي اها ڳالهه معلوم آهي جو حضرت ابراهيم عليه الصلوة والسلام وٽ عزت ڀريا مهمان آيا هئا. اهي ملائڪ سڳورا هئا جيڪي حضرت لوط علي نبينا وعليه الصلوة والسلام جي قوم کي عذاب ڪرڻ جي لاءِ ويندي حضرت ابراهيم علي نبينا وعليه الصلوة والسلام وٽ آيا هئا هي واقعو سورة هود، سورة حجر ۽ ٻين مقامن تي به ذڪر ٿي چڪو آهي. ”إِذْ دَخَلُوا عَلَيْهِ فَقَالُوا سَلَامًا“ (جذهن ان وٽ داخل ٿيا پوءِ سلام چيائون) ”قَالَ سَلَامٌ قَوْمٌ مُنْكَرُونَ“ (فرمايائين

سلام اڻ سڃاتل قوم آهن) يعني انهن جي سلام جو سلام سان جواب ڏئي فرمايائين ته اوپرا ماڻهو آهن هن علائقي جا ناهن هنن جي وضع، قطع بالڪل مختلف آهي ”قَرَاغَ“ إِلَى أَهْلِهِ فَبَجَاءَ بِعَجَلٍ سَمِيعٍ“ (پوءِ پنهنجي اهل ڏانهن ويو پوءِ تلهو گابو آندائين) ”راغ“ جي اصل معنی آهي ”اَنْسَلَ خَفِيَةً“ (تيزيءَ سان ماڻ مٿ ۾ ڪسڪي وڃڻ) مطلب ته پنهنجن مهمانن کي آرام سان وهاري پاڻ ماڻ ڪري اتيو ۽ انهن جي مهمانيءَ جي انتظام ۾ مصروف ٿي ويو ۽ جلدي جلدي هڪ تلهو متارو گابو ڪهي، پڇي ڪئي انهن جي اڳيان اچي رکيائين. (١) ”فَقَرَّبَهُ إِلَيْهِمْ قَالَ أَلَا تَأْكُلُونَ“ (پوءِ ان کي انهن ڏانهن ويجهو رکي چيائين ته ڇو نه ٿا کائو؟) يعني اهو کائو انهن کي ويجهو رکي کائڻ لاءِ فرمايائين جڏهن انهن نه کائو تڏهن پڇيائين ته ڇو نه ٿا کائو؟ اهي اچڻ وارا ملائڪ هئا انهن ۾ جبريل، ميڪائيل ۽ اسرافيل سڳورا به شامل هئا. (٢) ۽ ملائڪ کائڻ کان پاڪ آهن، جڏهن نه کائون تڏهن پاڻ انهن کان پڇيائين ته اوهان ڇو نه ٿا کائو؟ قبائلي زندگيءَ ۾ هڪ دستور هو ته جيڪڏهن مهمان مهماني قبول ڪندو هو ته سمجهيو ويندو هو ته ان جو اچڻ خير سان ٿيو آهي پر جيڪڏهن اهو کائو کائڻ کان انڪار ڪندو هو ته سمجهيو ويندو هو ته اهو ڪنهن بري نيت سان آيو آهي جڏهن ملائڪن هٿ اڳتي نه وڌايو ته کيس هڪ قسم جو خدشو محسوس ٿيو جيئن ارشاد ٿي رهيو آهي ”فَأَوْجَسَ مِنْهُمْ خِيفَةً قَالُوا لَا تَخَفْ“ (پوءِ انهن کان دل ۾ خوف محسوس ڪيائين) حضرت ابن عباس رضي الله عنهما فرمايو آهي ته جڏهن پاڻ ڏٺائين ته اهي طعام تناول نه ٿا ڪن تڏهن پاڻ سمجهيائين ته اهي انساني لباس ۾ ملائڪ آهن ۽ اهي عذاب ڪرڻ لاءِ موڪليا ويا آهن (٣) پر انهن کيس تسلي ڏيندي عرض ڪيو ته ڊپ نه ڪر (اسين اوهان وٽ هڪ نڪ مقصد جي لاءِ آيا آهيون) ۽ اهو هي هيو ”وَبَشِّرُوهُ بِغُلَامٍ عَلِيمٍ“ (۽ ان کي ڄاڻندڙ پٽ جي بشارت ڏنائون) يعني اهو پٽ صاحب علم ٿيندو. ”فَأَقْبَلَتْ امْرَأَتُهُ فِي صَرَّةٍ فَصَكَّتْ وَجْهَهَا وَقَالَتْ عَجُوزٌ عَقِيمٌ“ (پوءِ ان جي زال دانهن ڪندي آئي پوءِ پنهنجي منهن تي ڌڪ هنياين ۽ چيائين ته پوڙهي سنڌي آهيان مون کي پٽ ڪيئن ڄمندو؟) ملائڪن جي اها بشارت ڏيڻ وقت سيدنا حضرت ابراهيم علي نبينا وعليه الصلوة والسلام جي گهرواري اتي تشریف فرما هئي ۽ اهو ٻڌي پنهنجي جذبات تي ڪنٽرول ڪري نه سگهي ۽ ملائڪن سڳورن کي چوڻ لڳي ته اوهان بشارت ته ڏيو ٿا پر مان نهايت پوڙهي ۽ سنڌي آهيان مون مان

(١) ضياء القرآن ص ٦٣٢ - جلد ٤ (٢) ايسرالتفسير ص ٣٢٠ - جلد ٤ (٣) المظهري

ص ٨٧ - جلد ٩

پت ڪيئن پيدا ٿيندو؟ ”صَرَّةٌ“ جي معنيٰ دانهن ڪرڻ ۽ ”صَكَّتَ“ جي معنيٰ حيرت ۾ اچي منهن تي ڌڪ هڻڻ، جيئن عام طور عورتن جي عادت هوندي آهي (١) سيدنا حضرت ابراهيم علي نبينا وعليه الصلوة والسلام جي گهرواري به اها مزاج مبارڪ ظاهر ڪئي. ”قَالُوا كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ“ (چيائون ته تنهنجي رب اهڙي طرح فرمايو آهي بيشڪ اهو ئي حڪمت وارو، ڄاڻندڙ آهي) ملائڪن سڳورن فرمايو ته اها بشارت اسين پنهنجي طرفان نه ٿا ڏيون بلڪ بيبي صاحبه! تنهنجي رب جل شانها اهڙو حڪم فرمايو آهي اهو حڪمت وارو آهي، ڄاڻندڙ آهي پنهنجي حڪمت سان توکي ان وڏي عمر ۾ اولاد ڏي ته ڏٺي سگهي ٿو پوءِ تون هڪ اوليٰ العزم نبي (علي نبينا وعليه الصلوة والسلام) جي گهرواري ٿي ڪري ڪيئن ٿي عجب ڪرين؟

فائدو: مذڪوره آيتن مان هي فائدا ذهن ۾ اچن ٿا: ١. ”هَلْ أُنْكِحْتُ صَيفَ إِبْرَاهِيمَ الْمُكْرَمِينَ“ (ڇا اوهان وٽ ابراهيم جي عزت وارن مهمانن جي ڳالهه آئي آهي؟) مان به ڳالهيون معلوم ٿيون ١. ته الله عزوجل جا ملائڪ عزت وارا آهن پوءِ ائين لکڻ ته الله جل وعلا وٽ ڪير به علي (رضي الله عنه) هجي يا ولي جهڙي چمار کان به ذليل آهي وڏي بي ادبي ۽ گستاخي آهي. ٢. ته مهمان ڪير به هجي واقف يا اڻ واقف اهو عزت ڪرڻ جي لائق آهي ملائڪ سڳورا الله عزوجل وٽ به عزت وارا آهن ته سيدنا حضرت ابراهيم علي نبينا وعليه الصلوة والسلام به انهن جي عزت ڪئي هئي ۽ هڪ قول آهي ته انهن کي عزت وارا ان جي ڪري سڏيو ويو جو عزت واري جا مهمان هئا. ٣. اهو به معلوم ٿيو ته مهمان نوازي ڪرڻ نبين عليهم الصلوة والسلام جو طريقو ۽ سهڻو عمل آهي. نبي پاڪ عليه الصلوة والسلام جن فرمايو آهي. ”مَنْ كَانَ يَوْمُنَ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ“ (٢) جيڪو الله ۽ قيامت جي ڏينهن تي ايمان ٿو آئي اهو پنهنجي مهمان جي عزت ڪري. ٣. ”فَجَاءَ بِعِجْلٍ سَمِينٍ“ (پوءِ تلهو (ڀڳل) گابو آندائين) هن جي تفسير ۾ علامه محمد بن احمد انصاري عليه الرحمة لکيو آهي ته مهمانن جي لاءِ آندل ان ڀڳل گابي تي حضرت جبرئيل پنهنجو پر گهمايو ته اهو جيئرو ٿي ريندو گهر ۾ بيٺل ماءُ وٽ وڃي پهتو. (٣) ٤. ”فَصَكَّتْ وَجْهَهَا“ (پوءِ پنهنجي منهن تي ڌڪ هنياين) مان شيئا مائرم جي جواز جو دليل وٺندا آهن ۽ ان کي حضرت ساره رضي الله عنها جي سنت سڏيندا آهن. پر اهي ٻڌائين ته ڇا کين حضرت امام حسين رضي الله عنه جي ذات عالي صفات کي يڙيد

(١) تيسير الڪريم الرحمن ص ١٠٢ - جلد ٥ (٢) اللباب في علوم الكتب ص ٨١ - جلد

٧ (٣) القرطبي ص ٤٦ - جلد ١٧

پليد جي هتان ملڻ وارين تڪليفن تي اهڙي خوشي ۽ حيرت پهتي آهي جهڙي سیده ساره کي پهتي هئي؟ جيڪڏهن ائين آهي ته انهن کي زور سان منهن تي ڌڪ هڻڻ گهرجن حضرت نبي ڪريم عليه الصلوة والسلام جي خاندان کي پهچندڙ ايڏائڻ تي اهي جيتري خوشي ڪن اهو سندن حق آهي ڇو ته انهن جي سوچ وارن ئي ڌوڪي سان حضرت امام حسين ۽ سندس ساٿين رضي الله تعاليٰ عنهم کي ڪوفي اچڻ لاءِ اپيلون ڪيون هيون ۽ وري ابن زياد سان ملي گلستان نبوت کي لٽرايو هو جيڪڏهن اهڙي ناپاڪ منصوبه تي اهي خوش نه ٿيندا ته ٻيو ڪير خوش ٿيندو پر اهي ايماندار جن جون دليون ڪربلا جي دل ڌاريندڙ ڌڪن جي ڪري ڌڪ ۾ پريل آهن جن جون اکيون ان درد ناڪ سانحي جي ڪري هنجون هارينديون آهن اهي ڪيئن خوشيءَ جو اظهار ڪري سگهندا؟ خوشيءَ ۽ مسرت جي موقعي تي ڪنهن عورت جو پنهنجي منهن تي ڌڪ هڻڻ ٻي شيءِ آهي ته ڪنهن غم، الم ۽ درد جي حالت ۾ پنهنجو منهن ۽ سينو ڪٽڻ ٻي ڳالهه آهي ۽ اسلام جيڪو صبر جو درس ڏيندڙ آهي اهو ان پاڪ ۽ صاف هستين جي درد تي صبر جي تلقين ڪري ٿو. ماتم جي اجازت نه ٿو ڏي، جن کي شهادت جي سعادت نصيب ٿي اسلام ته انهن کي مٿل چوڻ بلڪ دل ۾ مٿل سمجهڻ کان به روڪي ٿو ۽ ٻڌائي ٿو ته اهي زنده آهن. ۵. ”فَأَقْبَلَتِ امْرَأَتُهُ“ (پوءِ ان جي گهرواري آئي) مان مراد سیده ساره رضي الله عنها آهي ۽ پٽ مان مراد حضرت اسحاق (علي نبينا وعليه الصلوة والسلام) آهي. جمهور مفسرن جو قول اهو آهي. (۱)

قَالَ فَمَا خَطْبُكُمْ أَيُّهَا الْمُرْسَلُونَ (۳۱) قَالُوا إِنَّا أُرْسِلْنَا

فرمايائين ته پوءِ ڪهڙو آهي غرض اوهان جو اي موڪليو؟ چيائون ته بيشڪ اسين موڪليا ويا آهيون

إِلَى قَوْمٍ مُّجْرِمِينَ (۳۲) لِنُرْسِلَ عَلَيْهِمْ حِجَارَةً مِّنْ طِينٍ (۳۳) مُّسَوَّمَةً

مجرم قوم ڏانهن تانت موڪليون انهن تي پٿر مٽيءَ مان نشان ڪيل

عِنْدَ رَبِّكَ لِلْمُسْرِفِينَ (۳۴) فَأَخْرَجْنَا مَن كَانَ فِيهَا مِنَ الْمُؤْمِنِينَ (۳۵)

رب وٽ اسراف ڪندڙن جي لاءِ پوءِ ڪڍيوسون انهن کي جيڪي هئا انهن ۾ مومنن مان

فَمَا وَجَدْنَا فِيهَا غَيْرَ بَيْتٍ مِّنَ الْمُسْلِمِينَ (۳۶) وَتَرَكْنَا فِيهَا آيَةً لِلَّذِينَ

پوءِ نه لڌو سون انهن ۾ سواءِ هڪ گهر مسلمانن جي ۽ ڇڏي اسان انهن ۾ هڪ نشاني انهن جي لاءِ

يَخَافُونَ الْعَذَابَ الْأَلِيمَ (٣٧)

تفسير

جيڪي ڊڄن ٿا عذاب دردناڪ کان

اڳين آيتن ۾ حضرت ابراهيم علي نبينا وعليه الصلوة والسلام وٽ ملائڪن جي اچڻ ۽ پٽ جي بشارت ڏيڻ جو بيان هو ۽ هتان کان حضرت ابراهيم علي نبينا وعليه الصلوة والسلام جي طرفان ملائڪن کان پڇڻ جو ته ڪهڙي ڪم سا نڪتا آهيو بيان ڪندي ارشاد ٿي رهيو آهي ”قَالَ فَمَا خَطْبُكُمْ أَيُّهَا الْمُرْسَلُونَ“ (فرمايائين ته اي موڪليو! اوهان جو غرض ڪهڙو آهي؟) يعني اوهان خصوصاً ڪهڙي ڪم سان موڪليا ويو آهيو؟ ”قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ“ (چيائون ته بيشڪ اسين مجرم قوم ڏانهن موڪليا ويا آهيون) يعني ان قوم مان مراد حضرت لوط علي نبينا وعليه الصلوة والسلام جي قوم آهي مطلب ته اسين ان قوم کي هلاڪ ڪرڻ جي لاءِ آيا آهيون جيڪي لونڊي بازيءَ جو گناهه ڪندڙ آهن. ”لَنُرْسِلَ عَلَيْهِمْ حِجَابَةً مِّنَ طِينٍ“ (تانت انهن تي پڪي مٽيءَ مان پٿر موڪليون) مطلب ته اهي سرن وانگر پڪل مٽيءَ جا پٿر انهن تي وسائڻ آيا آهيون ”مُسَوَّمَةً عِنْدَ رَبِّكَ لِلْمُسْرِفِينَ“ (نشان ڪيل تنهنجي رب وٽ اسراف ڪندڙن) (حد کان لنگهندڙن) جي لاءِ) يعني انهن پٿرن مان هر هڪ تي نشان آهي هر هڪ مجرم جي لاءِ خاص ڪيل آهي اسان کي حڪم مليو آهي ته انهن نشان ڪيل پٿرن کي انهن تي تيزيءَ سان وسندڙ مينهن وانگر وسايون. ”فَأَخْرَجْنَا مَن كَانَ فِيهَا مِنَ الْمُؤْمِنِينَ“ (پوءِ جيڪي مومن انهن ۾ هئا انهن کي ڪڍيوسون) ان ڪيڏان مان مراد ملائڪن سڳورن جو حضرت لوط علي نبينا وعليه الصلوة والسلام جي خدمت ۾ عرض ڪرڻ هو ته ”رات جي ڪنهن حصي ۾ پاڻ تي ايمان آڻيندڙن کي وٺي نڪري وڃو“ سعيد بن جببر جو قول آهي ته اهي ۱۳ جڻا هئا جن ظاهري ۽ باطني طور الله عزوجل ۽ حضرت لوط علي نبينا وعليه الصلوة والسلام تي ايمان آندو. (۱) ”فَمَا وَجَدْنَا فِيهَا غَيْرَ بَيْتٍ مِنَ الْمُسْلِمِينَ“ (پوءِ اسان ان ۾ هڪ گهر کان سواءِ مسلمانن جو گهر نه لڌو) ان مان مراد حضرت لوط علي نبينا وعليه الصلوة والسلام جو گهر آهي جنهن ۾ پاڻ ۽ سندس ٻه نياڻيون الله جل وعلا کي مڃڻ وارا رهندا هئا ۽ هنن آيتن ۾ انهن جي تعريف ڪيل آهي ته اهي مومن مسلمان هئا. ”وَتَرَكْنَا فِيهَا آيَةً لِلَّذِينَ يَخَافُونَ الْعَذَابَ الْأَلِيمَ“ (۽ اسان ان ۾ انهن جي لاءِ نشاني ڇڏي جيڪي دردناڪ عذاب کان ڊڄن ٿا) يعني اسان ان هلاڪ ڪيلن جي ڳوٺ ۾ هڪ نشاني ڇڏي هئي ته ماڻهو ان کي ڏسي عبرت حاصل ڪن ۽ الله عزوجل کان ڊڄندا رهن ان نشانيءَ مان مراد اهي وسيل پٿريا اتي موجود بدبودار پاڻي آهي. (۲)

فائدو: مذڪوره آيتن مان هي فائدا حاصل ٿين ٿا. ١. ”فَمَا خَطْبُكُمْ أَيُّهَا الْمُرْسَلُونَ“ (پوءِ اي موڪليو! اوهان جو غرض ڇا آهي؟) هن مان هڪ اهو معلوم ٿيو ته حضرت ابراهيم علي نبينا وعليه الصلوة والسلام سمجھي ويو هو ته هي ڪنهن اهم مقصد لاءِ آيا آهن پيو اهو به معلوم ٿيو ته مهمان کان حال احوال، اچڻ جو مقصد پڇڻ انبياءِ ڪرام علي نبينا وعليهم الصلوة والسلام جي سنت آهي ٢. ”مُسْوَمَةٌ“ (نشان ڪيل) جي وضاحت ڪندي مفسرن لکيو آهي ته هر هڪ پٿريءَ تي ان جو نالو لکيل هو جنهن تي اها وسندي. (١)

وَفِي مُوسَىٰ إِذْ أَرْسَلْنَاهُ إِلَىٰ فِرْعَوْنَ بِسُلْطٰنٍ مُّبِينٍ (٣٨) قَتَلَىٰ

۽ موسيٰ ۾ جڏهن موڪليوسون ان کي فرعون ڏانهن دليل روشن سان پوءِ منهن موڙيائين

بِرُكْنِهِ وَقَالَ سِحْرٌ أَوْ مَجْنُونٌ (٣٩) فَآخَذْنَاهُ وَجَنُودَهُ

پنهجي لشڪر سميت ۽ چيائين جادوگر آهي يا چريو پوءِ پڪڙيوسون ان کي ۽ ان جي لشڪرن کي

فَبَنَدْنَاهُمْ فِي الْيَمِّ وَهُوَ مُلِيمٌ (٤٠) وَفِي عَادٍ إِذْ أَرْسَلْنَا

پوءِ اڇلايوسون انهن کي درياءَ ۾ ۽ اهو ملامت وارو آهي ۽ عاد (جي قصي) ۾ به جڏهن موڪليوسون

عَلَيْهِمُ الرِّيحُ الْعَقِيمُ (٤١) مَا تَذَرُ مِنْ شَيْءٍ أَتَتْ عَلَيْهِ إِلَّا جَعَلْنَاهُ

انهن تي واءِ سنڍ بنائيندڙ نه ٿو ڇڏي ڪا شيءِ جو آيو ان تي مگر ڪيائين ان کي سڙيل

كَالرَّمِيمِ (٤٢) وَفِي ثَمُودَ إِذْ قِيلَ لَهُمْ تَمَتَّعُوا حَتَّىٰ حِينٍ (٤٣) فَتَعَتُوا عَنْ

هڏي وانگر ۽ ثمود ۾ جڏهن چيو ويو انهن کي فائدو وٺو وقت مقرر ٿاڻين پوءِ سرڪشي ڪيائون

أَمْرَ رَبِّهِمْ فَآخَذَتْهُمْ السَّاعِقَةُ وَهُمْ يَنْظُرُونَ (٤٤) فَمَا اسْتَطَاعُوا مِنْ قِيَامٍ

پنهجي رب جي امر کان پوءِ پڪڙيو انهن کي ڪڙڪي ۽ اهي ڏسن پيا پوءِ نه سگهيا بيهي

وَمَا كَانُوا مُنْتَصِرِينَ (٤٥) وَقَوْمَ نُوحٍ مِّنْ قَبْلُ إِنَّهُمْ كَانُوا قَوْمًا فَسِقِينَ (٤٦)

۽ نه هئا بدلو وٺي سگهندڙ ۽ نوح جي قوم اڳ ۾ بيشڪ اهي هئا قوم بي فرمان

تفسير

اڳين آيتن ۾ حضرت لوط علي نبينا وعليه الصلوة والسلام ۽ ان جي قوم جو حال بيان ٿيو ۽ هتي ٻين نبين علي نبينا وعليهم الصلوة والسلام ۽ انهن جي امتن جو احوال

بيان كندي ارشاد تي رهيو آهي. "وَقَيَّ مُوسَىٰ إِذْ أَرْسَلْنَاهُ إِلَىٰ فِرْعَوْنَ بِسُلْطَانٍ مُّبِينٍ" (١) موسى "جي قصي" ۾ "به نشاني آهي" جڏهن اسان ان کي فرعون ڏانهن روشن دليل سان موڪليو) يعني اسان حضرت موسى (علي نبينا وعليه الصلوة والسلام) کي فرعون ڏانهن روشن دليل ۽ معجزن سان موڪليو هو تانت ان کي حق قبول ڪرڻ جي دعوت ڏي. پر فرعون قبول نه ڪيو ان واقعي ۾ به عقلمندن جي لاءِ نشاني آهي. "فَتَوَلَّىٰ بُرْكُنَّهُ وَقَالَ سِحْرٌ أَوْ مَجْنُونٌ" پوءِ پنهنجي لشڪر سان گڏ منهن موڙيائين ۽ چيائين ته جادوگر يا چريو آهي "رڪن" مان مراد ان جي جماعت ۽ لشڪر آهي جن سان سندس قوت ۽ طاقت وابسته هئي. (١) يا ان مان مراد آهي ته ان پنهنجي ذاتي قوت جي بنياد تي الله عزوجل جي نبي علي نبينا وعليه الصلوة والسلام کان هن موڙيو ۽ ان جي متعلق ماڻهن کي چوڻ لڳو ته هي جادوگر آهي يا چريو آهي ان کي خبر ئي نه ٿي پوي ته ڪنهن سان ڳالهائي رهيو آهي. "فَأَخَذْنَاهُ وَجُودَهُ فَنَبَذْنَاهُ فِي الْيَمِّ" (پوءِ اسان ان کي ۽ ان جي لشڪر کي پڪڙيو پوءِ انهن کي درياءَ ۾ اڇلايوسون) يعني ڪفر ۽ ايمان کان منهن موڙڻ جي ڪري اسان انهن کي درياءَ ۾ غرق ڪري ڇڏيو. "وَهُوَ مُلِيمٌ" (۽ اهو ملامت وارو آهي) يعني فرعون ربوبيت جي دعويٰ ۽ الله عزوجل جي رسول حضرت موسى علي نبينا وعليه الصلوة والسلام کي ڪوڙو چوڻ جا اهڙا ڪم ڪيا هئا جن تي ان کي ملامت ڪرڻ حق آهي. "وَقَيَّ عَادٌ إِذْ أَرْسَلْنَا عَلَيْهِمُ الرِّيحَ الْعَقِيمَ" (۽ عاد ۾ (به عبرت جي نشاني آهي) جڏهن اسان انهن تي سيني بنائيندڙ واءُ موڪليو هو) مطلب ته عاد قوم جي پڇاڙي به نهايت عبرت جهڙي هئي جڏهن انهن جي سرڪشيءَ جي حد تي وئي ۽ انهن کي سڌي وات تي هلائڻ جي لاءِ سڀ ڪوششون ناڪام رهيون ته انهن تي اهڙو سخت جهولي وارو واءُ موڪليو ويو جيڪو عقيم هو. عقيم ان عورت کي سڏيندا آهن جيڪا اولاد ڄڻڻ جي مدت کان لنگهي وڃي ۽ هتي ان مان اهو واءُ مراد آهي جيڪو خير ۽ برڪت کان بالڪل خالي هجي نه ڪڪر کڻي اچي نه وڻن ۾ ميوا ڄمائي ان ۾ رحمت جو ڪو به نشان نه هجي. "مَا تَذُرُونَ شَيْءٌ أَتَتْ عَلَيْهِ إِلَّا جَعَلْنَاهُ كَالرَّمِيمِ" (نه پيو ڇڏي ڪاشي جو آيو ان تي مگر جو ان کي سڙيل هڏيءَ جهڙو ڪري ڇڏيائين) يعني اهو ايڏو تيز ۽ تباھ ڪندڙ واءُ هو جو هر شيءِ کي تباھ ڪري سڙيل هڏي وانگر بنائي ڇڏيائين. (٢) "وَقَيَّ ثَمُودَ إِذْ قِيلَ لَهُمْ تَمَتَّعُوا حَتَّىٰ حِينٍ" (۽ ثمود ۾ (به عبرت جي نشاني آهي) جڏهن انهن کي چيو ويو ته مقرر وقت تائين نفعو وٺو) يعني حضرت صالح علي نبينا

فَرَشْنَهَا فَنِعْمَ الْمَاهِدُونَ (٤٨) وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ

پکيزيوسون ان کي پوءِ ڀلا آهن فرش وڇائيندڙ ۽ هر شيءِ مان پيدا ڪياسون جوڙا ٺاهيندڙ

تَذَكَّرُونَ (٤٩) فَفِرُّوا إِلَى اللَّهِ ط إِنِّي لَكُمْ مِنْهُ نَذِيرٌ مُبِينٌ (٥٠)

اوهان نصيحت حاصل ڪيو پوءِ ڊوڙو الله ڏانهن بيشڪ مان اوهان لاءِ ان جي طرفان کليل ڊيجاريندڙ آهيان

وَلَا تَجْعَلُوا مَعَ اللَّهِ إِلَهًا آخَرَ ط إِنِّي لَكُمْ مِنْهُ نَذِيرٌ مُبِينٌ (٥١)

۽ نه ڪيو الله سان گڏ معبود ٻيو بيشڪ مان اوهان لاءِ ان وٽان کليل ڊيجاريندڙ آهيان

تفسير

اڳين آيتن ۾ الله تعاليٰ پنهنجي قوت ۽ قدرت جا دلائل بيان فرمايا ۽ هتي به پنهنجي وحدانيت ۽ عظيم قدرت بيان ڪندي ارشاد ڀيو فرمائي ”وَالسَّمَاءَ بَنَيْنَاهَا يَافِدُ وَاتَّأَمُّوسَعُونَ“ (۽ آسمان کي (قدرتي) هٿن سان ٺاهيوسين ۽ بيشڪ اسان البت وسيع ڪندڙ آهيون) ايد جي معنيٰ ڪجهه مترجمن قدرتي هٿ لکي آهي پر ان مان مراد قوت آهي مطلب ته اسان آسمان کي پنهنجي عظيم قدرت ۽ قوت سان وجود ڏنو ۽ اسين ان تي قادر آهيون اسان کي ان ۾ ڪو تڪ ۽ تڪليف نه پهتي ۽ ان ۾ يهودين جي ان قول جو رد آهي ته الله عزوجل آسمان ۽ زمينون ڇهن ڏينهن ۾ پيدا فرمايا ۽ ستين ڏينهن تي لڏي تڪ لاتائين ۽ راحت حاصل ڪيائين. (١) ”وَالْأَرْضَ فَرَشْنَاهَا فَنِعْمَ الْمَاهِدُونَ“ (۽ زمين کي اسان پکيزيو پوءِ اسين ڀلا فرش وڇائيندڙ آهيون) مطلب ته جنهن زمين تي اوهان آرام سان رهو ٿا ان کي اسان ئي آرام ڏيندڙ فرش بنايو آهي. ”فَنِعْمَ“ سان ٻڌايو ويو ته اسان ان کي صرف وڇايو ناهي پر ان ۾ جيڪي سهوليتون آهن سي به اسان جون عطا ڪيل آهن مناسب مقامات تي درياءُ وهي رهيا آهن ڪيترين جاين تي جبل بيٺل آهن زمين جي هيٺان مٺي ۽ ٿڌي پاڻيءَ جا ذخيرا موجود آهن ميداني علائقن ۾ زمين کوٽي پاڻي ڪڍيو وڃي ٿو. پر جبلن جي چوٽين تي ڪنهن جي کوٽڻ کان سواءِ ئي چشما وهي رهيا آهن هر جنس جا ميوا ۽ سبزيون زمين ۾ پيدا ٿي رهيا آهن اوهان هن زمين جي فرش کي جهڙي نموني به ڏسي سوچيندا ته اوهان کي ان جي ٺاهيندڙ جي ڪامل قدرت جو ۽ بالغ حڪمت جو اعتراف ڪرڻو پوندو ان طاقت وارو الله عزوجل جيڪڏهن فرمائي ته مان مخلوق کي وري زنده ڪري ميدان محشر ۾ آڻيندس ته ڪيئن ٿو انڪار ڪري سگهجي؟ ”وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ

تَذَكَّرُونَ (۱) هر شيء مان جوڙا پيدا ڪياسون تانت اوهان نصيحت حاصل ڪيو هيءَ قدرت خداونديءَ جي هڪ نشاني بيان ٿي رهي آهي ته اسان هر شيءِ جوڙو جوڙو ڪري پيدا فرمائي آهي تانت انهن جي هڪ ٻئي سان ميل جول جي ڪري انهن جو نسل وڌي انسانن ۽ ٻين ساه وارين شين ۾ ته اها ڳالهه سڀني جي اڳيان روشن آهي پر زمين مان نڪرندڙن سُلن ۽ ٻوٽن ۾ به اهو اصول ڪار فرما آهي ان جو هاڻي پوري طرح انڪشاف ٿيو آهي علمي تحقيقات جو قدم جڏهن اڳتي وڌندو ته جمادات پٿرن وغيره ۾ به اهو اصول نظر ايندو، ان کان سواءِ به تضادات ۽ متقابلات جي هڪ دنيا آباد آهي رات ۽ ڏينهن، سعادۃ ۽ شقاوت، هدايت ۽ گمراهي، آسمان ۽ زمين، ڪارائي ۽ سفيدي، صحت ۽ مرض، ڪفر ۽ ايمان انسان ڪيترا ڳڻي سگهندو مفسرِ قرآن حضرت مجاهد جو قول آهي ته هن ۾ انهن متضادات ۽ متقابلات ڏانهن اشارو آهي. (۱) ”فَقَرُّوْا اِلَى اللّٰهِ اِنِّىْ لَكُمْ مِّنْهُ نَذِيْرٌ مُّبِيْنٌ“ پوءِ الله ڏانهن ڊوڙو بلاشڪ مان اوهان جي لاءِ ان جي طرفان کليل ڊيڄاريندڙ آهيان هجڻ ته ائين گهربو هو ته انهن کي ايمان قبول ڪرڻ جي دعوت ڏني وڃي ها پر هتي ”فَقَرُّوْا“ جو حڪم ٿيو آهي گويا ٻڌايو ويو آهي ته شيطان اوهان جي پٺيان پيل آهي خبر ناهي ته ڪيڏي مهل اوهان کي تباهه ڪري ان جي ڪري جلدي ڪري ڀڄي الله عزوجل جي پناهه ۾ اچو جنهن کي اتي پناهه ملي وئي ان کي شيطان جي وسوسي اندازي ڪو نقصان نه ڏيندي علامه پاني پتي عليه الرحمة لکيو آهي ته الله ڏانهن توجهه، محبت، استغراق، اوامر جي ادائينگي، سعادات جي ڪمائڻ سان تڪڙا اچو تانت ڪوتاهين ۽ برائين کان بچي ڪري، پلن ڪمن سان فائز ٿي قرب ۽ ڪمال جون منزلون ماڻيو هتي حضور عليه الصلوة والسلام جن سان خطاب مقدر آهي يعني اي محبوب عليه الصلوة والسلام! اوهان انهن کي فرمايو ته الله جل جلاله ڏانهن تڪڙا اچو. (۲) ”وَلَا تَجْعَلُوْا مَعَ اللّٰهِ اِلٰهًا اٰخَرَ اِنِّىْ لَكُمْ مِّنْهُ نَذِيْرٌ مُّبِيْنٌ“ ۽ الله سان گڏ ٻئي کي معبود نه بنايو بلاشڪ مان اوهان جي لاءِ ان جي طرفان کليل ڊيڄاريندڙ آهيان. ”مِّنْهُ“ جي لفظ ۾ آيل ضمير جي مرجع ڪيترن مفسرن الهي عذاب لکي آهي يعني مان اوهان کي نه مڃڻ جي ڪري اوهان تي اچڻ واري عذاب کان ڊيڄاريندڙ آهيان ۽ علامه حقي ان جي مرجع الله ورتي آهي يعني مان خود بخود نه پر الله عزوجل جي طرفان نبي ۽ رسول آهيان منهنجو الله عزوجل جي طرفان نبي هجڻ معجزن وغيره سان روشن ۽ کليل آهي. (۳)

(۱) الدر المنثور ص ۶۲۳ - جلد ۷ (۲) المظهر ص ۸۹ - جلد ۹ (۱) روح البيان

ص ۱۷۳ - جلد ۹

فائدہ: مذکورہ آیتن مان هي فائدا ذهن نشین تین تا. ۱. "وَالسَّمَاءَ بَنَيْنَاهَا بِأَيْدٍ" (۵۰) اسان آسمان کي قدرتي هتن يا قوة سان ٺاهيو) مان واضح ٿيو ته آسمانن جي ٺاهڻ ۾ ملائڪن سڳورن تي ڊيوٽي رکيل نه هئي اهي سڌا سنوان مالڪ مٺي جي امر ڪن جي ارادي سان وجود ۾ آيا هئا. ۲. "وَالْأَرْضَ فَرَشْنَاهَا" (۵۱) اسان زمين کي پکيڙيو آهي) مان معلوم ٿيو ته زمين به الله عزوجل جي قدرت جو عظيم مظهر آهي ايتري وسيع آهي جو اها گول هجڻ جي باوجود فرش وانگر وڇايل معلوم ٿئي ٿي نه لوهه وانگر سخت آهي جنهن تي هلڻ ڦرڻ ڏکيائي ڪري نه پائيءَ وانگر پٽري آهي جو ان ۾ مخلوق ٻڏي وڃي ۽ وري ايتري وڏي هوندي اها آسمان جي مقابلي ۾ ائين آهي جيئن ميدان ۾ ڪو چلو پيل هجي. ۳. "إِنِّي لَكُمْ مِّنْهُ نَذِيرٌ مُّبِينٌ" (بلاشڪ مان اوهان جي لاءِ ان جي طرفان کليل ڊيجاريندڙ آهيان) مان اشارو معلوم ٿيو ته مون وٽ اچو مون وٽ اچڻ جڻ ته الله عزوجل وٽ اچڻ آهي. الله عزوجل فرمايو. "وَلَوْ أَنَّهُمْ رَدُّوا بَعْضَ مَا أَنفَسُوا جَاوَزُكَ" (۵۲) جيڪڏهن بيشڪ اهي جڏهن پنهنجن منفسن تي ظلم ڪيو اٿن اوهان وٽ اچن) خيال ۾ رکڻ کپي ته "لَا تَجْعَلُوا مَعَ اللَّهِ إِلَهًا آخَرَ" ۾ توحيد ۽ "إِنِّي لَكُمْ مِّنْهُ نَذِيرٌ مُّبِينٌ" ۾ رسالت جو ذڪر آهي ان جي ڪري هن آيت ۾ توحيد ۽ رسالت ٻئي مذڪور آهن ياد رکڻ گهرجي ته الله عزوجل ۽ حضور عليه الصلوة والسلام جو ذڪر گڏ ڪرڻ ايمان آهي ان جي ڪري قرآن ڪريم گهڻن مقامن تي الله ۽ نبي عليه الصلوة والسلام جو ذڪر گڏ ڪيو آهي

كَذَٰلِكَ مَا آتَىٰ الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجْنُونٌ (۵۲)

اهڙي طرح نه آيو انهن وٽ جو انهن کان اڳي هئا ڪو رسول مگر چيائون ته جادوگر يا چريو آهي

أَتَوَاصَوْا بِهِ ۚ بَلْ هُمْ قَوْمٌ طَآغُونَ (۵۳) فَتَوَلَّ عَنْهُمْ

ڇا وصيت ڪيائون (هڪ ٻئي کي) ان جي بلڪ اهي قوم سرڪش آهن پوءِ منهن ڦيراءِ انهن کان

فَمَا أَنتَ بِمَلُومٍ (۵۴) وَذَكَرْ فَإِنَّ الدِّكْرَىٰ تَنْفَعُ الْمُؤْمِنِينَ (۵۵)

پوءِ ٺاهين تون ملامت ڪيل ۽ نصيحت فرماءِ پوءِ بيشڪ نصيحت نفعو ڏيندي مومنن کي

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (۵۶) مَا أَرِيدُ مِنْهُمْ

۽ نه پيدا ڪيا مون جن ۽ انسان مگر تانت عبادت ڪن منهنجي نه ٿو ارادو ڪيان انهن مان

مَنْ رَزَقٍ وَمَا أُرِيدُ أَنْ يُطْعَمُونَ (٥٧) إِنَّ اللَّهَ هُوَ الرَّزَّاقُ

ڪنهن رزق جو ۽ نه ٿو ارادو ڪيان مان هي ته کادو ڪارائن مونکي بيشڪ الله اهو ئي رزق ڏيندڙ

ذُو الْقُوَّةِ الْمَتِينُ (٥٨) فَإِنَّ لِلَّذِينَ ظَلَمُوا ذُنُوبًا مِّثْلَ

طاقت وارو، زبردست آهي پوءِ بيشڪ انهن جي لاءِ جن ظلم ڪيو حصو (عذاب جو) انهن جي ساٿين

ذُنُوبٍ أَصْحَابُهُمْ فَلَا يَسْتَعْجِلُونَ (٥٩) فَوَيْلٌ لِلَّذِينَ كَفَرُوا

جي حصي جهڙو آهي پوءِ نه تڪڙو گهرن مون کان پوءِ ويل آهي انهن جي لاءِ جن ڪفر ڪيو

مَنْ يَوْمِهِمُ الَّذِي يُوعَدُونَ (٦٠)

سندن ان ڏينهن ۾ جنهن جو وعدو ڏنا ويا آهن


تفسير

اڳين آيتن ۾ ڪفر جامختلف ذهن ۽ عقيدا بيان ٿيا ته انهن کي اها خبر آهي ته سڀني شين کي وجود ڏيندڙ هڪ الله عزوجل آهي پر ان هوندي به اهي بتن جي پوڄا ڪن ٿا ۽ ان جي نبين عليهم الصلوة والسلام کي ڪنهن مهل جادوگر ته ڪنهن مهل چريو سڏين ٿا ۽ هتي به اهو ئي بيان ڪندي ارشاد ٿي رهيو آهي. ”كَذَٰلِكَ مَا تَأْتِي الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجُنَّوْنَ“ (۽ اهڙي طرح انهن کان اڳين وٽ به ڪو رسول نه آيو مگر جو چيائون ته جادوگر يا چريو آهي) يعني ڪافرن جو هميشه اهو دستور رهيو آهي ته اهي نبين عليهم الصلوة والسلام جي لاءِ ڪو هڪ فيصلو ڪري نه سگهندا هئا نه ڪري سگهن ٿا جيئن اڳين امتن اڳين نبين عليهم الصلوة والسلام کي ڪوڙو چيو ۽ ڪنهن مهل جادوگر ته ڪنهن مهل چريو چوندا هئا تيئن اوهان به ڪندا رهو ڪاميابي اوهان جي آهي. ”أَتَوْا صَوَابَهُ بَلْ هُمْ قَوْمٌ طَٰغَوْنَ“ (ڇا ان جي هڪ ٻئي کي وصيت ڪندا آيا؟ بلڪ اهي سرڪشي ڪندڙ قوم آهن) يعني نبي ڪريم عليه الصلوة والسلام کي نه مڃڻ جي هڪٻئي کي وصيت ڪندا آيا آهن ڇا ته جڏهن به اچي ته ان کي نه مڃجو؟ نه بلڪ اهي سرڪشي ڪندڙ آهن ان سرڪشيءَ جي انڌيري ۾ رهي حق نه ٿا ڏسن. ”فَقَوْلٌ عَنْهُمْ فَمَا أَنْتَ بِمَلُومٍ“ (پوءِ انهن کان منهن موڙ پوءِ تون ملامت ڪيل ناهين) يعني اي محبوب عليڪ الصلوة والسلام! انهن مشرڪن کان منهن مبارڪ موڙيو ۽ انهن جي اسلام نه قبول ڪرڻ جي ڪري مايوس نه ٿيو اوهان دعوتِ دين ڏيڻ ۾ ڪا به ڪوتاهي نه ڪئي آهي پر

انهن روگرداني ڪرڻ ۾ نه گهٽايو آهي. ”وَذَكِّرْ فَإِنَّ الذِّكْرَ تَنْفَعُ الْمُؤْمِنِينَ“ ۽ نصيحت ڪندا رهو پوءِ بلاشڪ نصيحت مومنن کي نفعو ڏئي ٿي. يعني اوهان نصيحت ڪرڻ تي هميشگي ڪيو دائر رهو جن جي دلين ۾ هدايت قبول ڪرڻ جي صلاحيت آهي نصيحت انهن کي نفعو ڏئي ٿي. ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (۽ مون جنن ۽ انسانن کي نه پيدا ڪيو آهي مگر تانت منهنجي عبادت ڪن) يعني مون انهن کي پنهنجي معرفت جي لاءِ پيدا ڪيو آهي ڇو ته جيڪڏهن اهي پيدا نه ٿين ها ته منهنجي وجود ۽ توحيد کي ڪيئن سڃاڻن ها ان ڏانهن قدسي حديث ۾ ارشاد آهي ”كُنْتُ كَنْزًا مَّخْفِيًّا فَارَدْتُ أَنْ أَعْرِفَ فَخَلَقْتُ الْخَلْقَ فِي عَرَفُونِي“ (مان لڪل خزانو هوس پوءِ مون ارادو ڪيو ته منهنجي معرفت حاصل ڪئي وڃي پوءِ مون خلق کي پيدا ڪيو پوءِ مون سان ئي مون کي سڃاتائون) ۽ مفسرن جي هڪ جماعت جي راءِ آهي ته ”لِيَعْبُدُونِ“ جي معنيٰ آهي ته مون لاءِ نوڙت ڪن، جهڪن پوءِ جن توڙي انسان الله عزوجل جي اڳيان جهڪندڙ، ان جي مشيت اڳيان عاجز آهن جيئن ارادو فرمايائين تيئن کين پيدا ڪيائين ۽ جيئن فيصلو ڪيائين تيئن انهن ۾ نافذ فرمايائين ۽ هيءَ آيت نصيحت ڪرڻ واري آيت جو تاڪيد ڪندڙ آهي مطلب ته انهن کي نصيحت فرمايو ته اصل مقصد ڏانهن رجوع ڪن ”مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطِيعُونِ“ (مان انهن مان ڪنهن رزق جو ارادو نه ٿو ڪيان ۽ نه مان اهو ارادو ڪيان ٿو ته مون کي کاڌو کارائڻ) يعني مان انهن مان ڪنهن نفعي حاصل ڪرڻ يا نقصان دفع ڪرڻ جو ارادو نه ٿو ڪيان. جيئن دنياوي سردار پنهنجن ٻانهن کي پنهنجي لاءِ ڪمائي آڻڻ جو حڪم ڪندا آهن منهنجو شان ائين ناهي. ”إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ“ (بيشڪ الله ئي رزق ڏيندڙ، وڏي قوت وارو زبردست آهي) يعني الله جل و علا مخلوق جو محتاج ناهي بلڪ اهي پنهنجي هر حال ۾ ان جا محتاج آهن ڇو ته اهو ئي انهن جو خالق ۽ رازق آهي امام احمد حضرت ابوهريرة رضي الله عنه کان روايت ٿي آهي ته: رسول الله صلى الله عليه وسلم جن فرمايو ته الله عزوجل فرمائي ٿو: ”اي انسان تون منهنجي عبادت لاءِ فارغ ٿي وڃ ته مان تنهنجو سينو شاهوڪاريءَ سان ڀري ڇڏيان ۽ تنهنجي مسڪيني ختم ڪري ڇڏيان ۽ جيڪڏهن نه ڪندي ته مان تنهنجي سيني کي مشغول رکنديس ۽ تنهنجي مسڪيني ختم نه ڪنديس“ (۱) ”فَإِنَّ لِلذَّيْنِ ظَلَمُوا ذُنُوبًا مِّثْلَ ذُنُوبِ أَصْحَابِهِمْ فَلَا يَسْعَوْنَ“ (پوءِ بلاشڪ انهن لاءِ جن ظلم ڪيو سندن ساٿين جي حصي جهڙو حصو آهي) پوءِ مون کان تڪڙو طلب نه ڪن. ذُنُوبٌ وَذِي بُوڪي کي

چوندا آهن جنهن سان ڪوھ مان پاڻي ڪيندا آهن ۽ ٻوڪي ۾ جيترو پاڻي ايندو آهي اهو ان ٻوڪي واري جو حصو هوندو آهي ان جي ڪري ”ذنب“ لفظ حصي ۽ نصيب جي معنيٰ ۾ به استعمال ٿيندو آهي هن آيت ۾ ٻڌايو ويو آهي ته مڪه مڪرمه ۾ رهندڙن ڪافرن جي لاءِ به عذاب جو هڪ حصو مقرر آهي جيئن اڳين ڪافرن کي سندن دور ۾ عذاب جو حصو مليو هو پر الله تعاليٰ پنهنجي حڪمت سان انهن تي عذاب جي نازل ٿيڻ جو هڪ وقت مقرر ڪري ڇڏيو آهي هي ماڻهو جلدبازي ڪري اهو عذاب تڪڙو نه گهرن. ”قَوْلُ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ“ (پوءِ ڪافرن جي لاءِ ان ڏينهن ويل آهي جنهن جو وعدو ڏنا وڃن ٿا) يعني حق جا انڪار ڪندڙ جيڪي هدايت جي سچ جي روشنائين جي باوجود انڌا آهن ۽ ڪفر ۽ الحاد جي واٽ تي هلن پيا جڏهن اهو ڏينهن ايندو جيڪو انهن جي تباهيءَ لاءِ مقرر ڪيل آهي ته ان ڏينهن انهن بدبختن جي حالت نهايت خراب هوندي.

فائدو: مذڪوره آيتن مان هي فائدا حاصل ٿين ٿا. ١. ”بَلْ هُمْ قَوْمٌ طَاغُونَ“ (بلڪ اهي سرڪش قوم آهن) مان واضح ٿيو ته ڪفر جا قسم جيتوڻيڪ مختلف آهن پر سرڪشي ۽ طغيانيءَ ۾ سڀ هڪ آهن ٢. ”وَذِكْرُ فَإِنَّ الذِّكْرَ تَنْفَعُ الْمُؤْمِنِينَ“ (۽ نصيحت ڪر پوءِ بلاشڪ نصيحت مومنن کي نفعو ڏي ٿي) مان معلوم ٿيو ته دين جي دعوت ۽ نصيحت ڪرڻ ڪنهن به حال ۾ ڇڏڻي ناهي ۽ وعظ ۽ نصيحت مومنن جي لاءِ مفيد آهي يا انهن جي لاءِ جن جي نصيب ۾ ايمان آهي هر زمين ۾ بچ نه ڄمندو آهي. ٣. ”وَمَا خَلَقْتُ الْجِنَّ وَالْإِنْسَ إِلَّا لِعِبَادُونَ“ (۽ نه پيدا ڪيا مون جن ۽ انسان مگر تانت منهنجي عبادت ڪن) مان واضح ٿيو ته اختياري عبادت جنهن تي جزا ۽ سزا رکيل آهي ان جا انسان ۽ جن جوابدار ۽ مڪلف آهن باقي بي اختيار، اضطرابي عبادت هر مخلوق ڪري ٿي رب پاڪ فرمايو آهي ”وَأَنْ مِّنْ شَيْءٍ إِلَّا سَبِّحُ بِحَمْدِهِ“ (۽ ڪا به شيءِ نه آهي مگر ان جي حمد سان گڏ تسبيح پڙهي ٿي) الحمد لله جو مون گنهگار اڄ بمؤرخه ٤ ذوالحج ١٤٢٥ هـ الموافق ١، ١٢، ٢٠٠٥ ع ڇنڇر جي رات بوقت ساڍا ڏهه پنهنجي گهر ۾ سورة ”الذاريات“ جو تفسير لکي پورو ڪيو رب العزة جل و علا جي بارگاهه ۾ دل سان دعا آهي ته اهو باقي رهيل تفسير به جلد از جلد لکي پورو ڪرڻ جي سعادت نصيب ڪري آمين يارب العالمين بحرمه النبي الامين عليه وعلى آله واصحابه الصلوات والتسليمات الى يوم الدين .



سورة الطور جو تعارف

هن سورة مبارڪ جي تعارف ۾ هي ست (۷) ڳالهيون ذهن نشين ڪرڻ نهايت ضروري آهن.

نالو مبارڪ: هن سورة پاڪ جو نالو ”الطور“ آهي ۽ اهو هن جو پهريون لفظ آهي.
رڪوعن، آيتن ۽ حرفن جو تعداد: هن سورة مبارڪ ۾ ۳ رڪوع، اوڻونجاهم (۴۹) آيتون، ٽي سو ٻارهن (۳۱۲) ڪلما ۽ پندرهن سو (۱۵۰۰) حرف آهن. (۱)

مڪيه آهي يا مدينيه؟ ابن الضريس، ابن مردويه ۽ بيهقيءَ حضرت ابن عباس کان ۽ ابن مردويه حضرت عبدالله بن زبير رضي الله عنهم کان روايت آندي آهي. ته سورة ”الطور“ مڪه مڪرمه ۾ نازل ٿي. (۲)

نزول جو زمانو: هن سورة پاڪ جي مضمونن ۽ استدلال جي طرز ۾ اڳين سورتن سان گهڻي يڪسانيت آهي جنهن سان آسانيءَ سان اندازو لڳائي سگهجي ٿو ته انهن جي نزول جي زماني ۾ ڪو گهڻو فرق ناهي.

مضمون: ڪافر هي ٻڌي سخت چڙندا هئا ته قيامت ايندي ۽ انهن کي هزارين سالن کان پوءِ به زنده ڪري رب العزة جل شانہ جي اڳيان پيش ڪيو ويندو جتي انهن کان دنياوي زندگيءَ جي باري ۾ پڇا ٿيندي ڪافر ان ڳالهه کي ناممڪن ۽ عقل جي خلاف چوڻ جي ڌم لايو بيٺا هئا ۽ اعلان ڪيائون ٿي ته اهي ڪڏهن به قيامت تي ايمان نه آڻيندا. هن سورة جي شروعات ۾ ڪيترين اهم شين جا قسم کڻي اعلان ڪيو ويو آهي ته قيامت ايندي ضرور ايندي دنيا ۾ ڪا به اهڙي طاقت ناهي جيڪا ان کي روڪي سگهي ڪنهن جي نه مڃڻ سان ان جي حقيقت مٽجي نه سگهندي. اي ڪافرو! اوهان جو شور ۽ انڪار ڪرڻ الله عزوجل جي فيصلن کي تبديل ڪري نه ٿو سگهي جيڪڏهن اوهان شور ڪندا ۽ منڪر بنجندا ۽ اوهان کي الهي درٻار ۾ جواب دهي لاءِ بهاريو ويو ته ٻڌايو اوهان جو اتي ڪهڙو حال ٿيندو؟ جنهن شيءِ کان پڇڻ جي واٽ نه هجي ان کي دل سان تسليم ڪرڻ ئي دانائي آهي منڪرن ۽ متقين سان جيڪو برتاءُ ٿيندو اهو هن سورة ۾ نهايت دل نشين انداز ۾ ٻڌايو ويو آهي تانت انسان فيصلو ڪري ته اهو ڪهڙي ٽولي ۾ شامل ٿيڻ گهري ٿو. ”كُلُّ امْرِيءُ بِمَا كَسَبَ رَهِينٌ“ (آيت ۲۱-۲۰) فرمائي هڪ ابدي صداقت کي ظاهر ڪيو ويو ته جهڙو ڪم

ڪندؤ اهڙو ئي بدلو ماڻيندؤ ۽ جيڪا پوکيندؤ اها لٽندؤ. سيد المرسلين، محبوب رب العلمين عليه الصلوة والسلام جن جو چهرو مبارڪ ۽ سيرت پاڪ اسلام جي صداقت جو اهڙو روشن دليل هو جنهن کان پڄڻ جو انهن وٽ ڪو به رستو نه هو. اهي ان جي اثر انگيزي ۽ جلال جي اڳيان پاڻ کي صفا عاجز محسوس ڪندا هئا ان جي ڪري ڪنهن هڪ موقف تي رهڻ انهن جي وس ۾ نه رهيو هو اهي نبي پاڪ عليه الصلوة والسلام جن کي ڪڏهن ڪاهن ته ڪڏهن ساحر ته ڪڏهن شاعر چوندا هئا ۽ ڪڏهن چوندا هئا ته هي ڪتاب الهي ڪلام ناهي بلڪ نبي پاڪ عليه الصلوة والسلام جو پنهنجو ٺاهيل آهي. ڪافرن کي جڏهن الله وحده لاشريڪ له ۽ جي عبادت جي دعوت ٿي ڏني وئي ته گوڙ ۽ لڙ ڪندا هئا هن سورة پاڪ ۾ انهن کان پڇيو وڃي ٿو ته ان شور ڪرڻ جو وجهه ڇا آهي؟ ڇا اوهان جو ڪو خالق ناهي يا اوهان پاڻ کي پاڻ ٺاهيو آهي؟ يا زمين ۽ آسمان جي پيدا ڪرڻ ۾ اوهان جو ڪو حصو آهي؟ جڏهن انهن سوالن جو جواب نفِي ۾ آهي ته پوءِ پنهنجي خالق ۽ مالڪ جي بارگاهه ۾ پاڻ کي جهڪائڻ ۾ اوهان کي ڪو به ڄاڻ ڪرڻ نه گهرجي آخر ۾ حضور پر نور عليه الصلوة والسلام جن کي ٻڌايو ويو آهي ته اهي ڪافر لاعلاج مريض آهن انهن جي دل جون اکيون انڌيون ٿي چڪيون آهن اوهان پنهنجي صداقت جو انهن کي ڪيڏو به وڌو معجزو ڏيکاريو اهي ايمان نه آڻيندا اوهان فڪر نه ڪيو اسين اوهان کان بي خبر ناهيون اوهان کي دشمنن جي حوالي ڪري اوهان کان لاتعلق نه ٿا رهون ”فَإِنَّكَ بِأَعْيُنِنَا“ (پوءِ بلاشڪ اوهان اسان جي (قدرتي) نگاهن ۾ آهيو) ڪنهن کي مجال آهي جو اوهان کي ناڪام بنائي پر اوهان به شيون پاڻ تي لازم رکو. ١. ته ان واٽ ۾ پيش ايندڙ مشڪلات ۽ مصيبتن جو صبر سان مقابلو ڪيو. ٢. اسان جي تسبيح ۽ تحميد کي پنهنجو وظيفو بنائي رکو ان سان اوهان جي دل کي طاقت ۽ قوت ملندي ۽ ڪنهن قسم جو خوف ۽ ڊپ نه رهندو. هادي برحق، حضور عليه الصلوة والسلام جي اتباع ۾ دعوت ۽ ارشاد جي واٽ تي هلڻ واري جو به فرض آهي ته اهو انهن ٻنهي ڳالهين جو خوب خيال رکي.

اڳيئن سورة سان ربط ۽ تعلق: هن سورة جو سورة ”الذاريات“ سان اهو تعلق آهي ته جيئن ان ۾ ڪافرن جي لاءِ عذاب جي وعدي جو ذڪر هو جيئن هن ۾ به آهي ۽ علامه سيوطي عليه الرحمة فرمايو آهي ته هڪ وجهه هي به آهي جو ٻنهي جي مطلع ۽ مقطع هڪ نموني جي آهي هر هڪ جي شروعات متقين جي ذڪر سان آهي ته پڇاڙي ڪافرن جي عذاب جي بيان سان آهي. (١)

پلايون ۽ برگتون: هيءَ سورة پاڪ نبي ڪريم عليه الصلواة والسلام جن نمازن ۾ پڙهندا هئا. امام مالڪ، امام احمد، بخاري ۽ مسلم حضرت جبير بن مطعم رضي الله عنه کان روايت آندي ته مون (سيدنا) رسول الله صلى الله عليه وسلم جن کان ٻڌو ته پاڻ مغرب نماز ۾ سُورَةُ الطُّورَ پڙهي رهيا هئا. بخاري ۽ ابو داود ام المومنين سيده ام سلمه رضي الله عنها کان روايت آندي آهي ته مون (سيدنا) رسول الله صلى الله عليه وسلم جن کي پنهنجي طبع جي ناسازي جي شڪايت ڪئي (ته مان بيت الله جو طواف ڪري نه ٿي سگهان) پاڻ فرمايائون ”ته ماڻهن کان پري رهندي سواريءَ تي سوار ٿي طواف ڪر“ پوءِ مون طواف ڪيو ۽ رسول الله صلى الله عليه وسلم جن بيت الله جي ڀر ۾ نماز پڙهندي (سورة) ”وَالطُّورِ وَكِتَابٍ مَّسْطُورٍ“ پڙهي رهيا هئا. (٢) ۽ علماءِ عاملين لکيو آهي ته ”جيڪڏهن ڪو مسافر سفر جي دوران هن جي تلاوت ڪندو ته سڀني بلائن کان (باذن الله ومشيئته) محفوظ رهندو“.



وَهِيَ تِسْعٌ وَأَرْبَعُونَ آيَةً	سُورَةُ الطُّورِ مَكِّيَّةٌ	وَفِيهَا رُكُوعَانِ
۽ اها (٣٩) آيتون آهي	سورة الطور مڪيه آهي	۽ ان ۾ ٻه رڪوع آهن

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان هميشه رحم ڪندڙ آهي.

وَالطُّورُ^(١) وَكِتَابٍ مَّسْطُورٍ^(٢) فِي رَقٍّ مَّنْشُورٍ^(٣) وَالْبَيْتِ الْمَعْمُورِ^(٤)

قسم آهي طور جو ۽ ڪتاب لکيل جو ڪليل دفتر ۾ ۽ بيت معمور جو

وَالسَّقْفِ الْمَرْفُوعِ^(٥) وَالْبَحْرِ الْمَسْجُورِ^(٦) إِنَّ عَذَابَ رَبِّكَ لَوَاقِعٌ^(٧)

۽ ڇت مٿي ڪنيل جو ۽ سمنڊ اڀاميل جو بيشڪ تنهنجي رب جو عذاب البت واقع ٿيندڙ آهي

مَالَهُ مِنْ دَافِعٍ^(٨) يَوْمَ تَمُورُ السَّمَاءُ مَوْرًا^(٩) وَتَسِيرُ الْجِبَالُ سَيْرًا^(١٠)

ناهي ان جو ڪو دفع ڪندڙ جنهن ڏينهن چرندو آسمان مڇڙ ۽ هلندا جبل هلڻ

وَيَلْ يَوْمَئِذٍ لِلْمُكَذِّبِينَ^(١١) الَّذِينَ هُمْ فِي خَوْضٍ يَلْعَبُونَ^(١٢) يَوْمَ

ويل آهي ان ڏينهن ڪوڙو چونڌڙن جي لاءِ اهي جيڪي اجائي ڳالهه ۾ راند ڪندا آهن ان ڏينهن

يُدْعَوْنَ إِلَىٰ نَارِ جَهَنَّمَ دَعَاً^(١٣) هَذِهِ النَّارُ الَّتِي كُنْتُمْ بِهَا تُكَذِّبُونَ^(١٤)

ڏڪا ڏنا ويندا جهنم جي باهه ڏانهن ڏڪا ڏيڻ هيءَ باهه آهي جنهن کي اوهان ڪوڙو چيو ٿي

أَفَسِحْرٌ هَذَا أَمْ أَنْتُمْ لَا تُبْصِرُونَ^(١٥) إصْلَوْهَا فَاصْبِرُوا أَوْ لَا تَصْبِرُوا

ڇا پوءِ جادو آهي هيءَ يا اوهان نه ٿا ڏسو؟ داخل ٿيو ان ۾ پوءِ صبر ڪيو يا نه صبر ڪيو

سَوَاءٌ عَلَيْكُمْ إِنَّمَا تُجْزَوْنَ مَا كُنْتُمْ تَعْمَلُونَ^(١٦)

برابر آهي اوهان تي ۽ بدلو ڏنا وڃو ٿا اوهان ان جو جيڪو ڪندا هيو

تفسير

اڳين سورة جي آخر ۾ ڪافرن جي لاءِ ويل جو ذڪر هو ۽ هن ۾ مختلف شين جا قسم کڻي عذاب جي وقوع جو بيان ڪيو ويو آهي فرمان رباني آهي ”وَالطُّورُ“ طور جو قسم آهي طور سرياني ٻوليءَ جو لفظ آهي ان جبل کي چيو ويندو آهي جنهن تي

ساوڪ هجي خشڪ جبل کي طور نه چئبو آهي ۽ بعض علماء ان کي عربي لغت چيو آهي پر هاڻي طور ان جبل کي چوندا آهن جنهن تي الله عزوجل حضرت موسيٰ علي نبينا وعليه الصلوة والسلام کي پنهنجي همڪلامي سان نوازيو ۽ ان کي نبوت سان سر اقرار فرمايو ۽ روشن هٿ ۽ لٿ جي معجزن سان سندس تائيد ڪري ان وقت جي سيني کان طاقتور ۽ ظالم حڪمران کي دعوت حق ڏيڻ جي لاءِ موڪليو جيڪو خدا هجڻ جو دعويٰ ڏار هو. جنهن بني اسرائيل کي پنهنجي غلامي جي زنجير ۾ جڪڙي رکيو هو جنهن جي رعب ۽ دبدبي جي اڳيان ڪو به شخص ڳالهائڻ جي جرئت ڪري نه سگهندو هو. (١) "وَكُتِبَ مَسْطُورٌ فِي رَقٍّ مَّنْشُورٌ" (۽ کليل دفتر ۾ لکيل ڪتاب جو) "رق" ان دفتر کي چوندا آهن جنهن ۾ لکيو ويندو آهي. ان جي مراد ۾ مختلف قول آهن ١. ته ان مان مراد قرآن ڪريم آهي. ٢. ته ان مان مراد هر اهو دفتر آهي جنهن ۾ شرعي احڪام لکيل هوندا آهن. ٣. ته ان مان مراد اهو ڪتاب آهي جيڪو الله عزوجل پنهنجي قدرتي هٿ سان حضرت موسيٰ علي نبينا وعليه الصلوة والسلام جي لاءِ لکيو ۽ حضرت موسيٰ قلم جي هلڻ جو آواز ٻڌي رهيو هو. هڪ قول آهي ته ان مان مراد اهو دفتر آهي جيڪو ڪلهن تي ويٺل ملائڪ لکندا آهن ۽ قيامت جي ڏينهن ڪڍيو ويندو جيئن رباني فرمان آهي "وَنُخْرِجُ لَهُ يَوْمَ الْقِيَمَةِ كِتَابًا يَلْقَاهُ مَنشُورًا" (۽ اسين ان جي لاءِ قيامت جي ڏينهن ڪتاب ڪڍندا سوڻ جيڪو ان کي ان حال ۾ ملندو جو اهو کليل هوندو) (٢) "وَالْبَيْتِ الْمَعْمُورِ" (۽ بيت معمور جو) ابن جرير، ابن المنذر، ابن مردويه، حاڪم صحيح چوندي ۽ شعب الايمان ۾ بيهقي حضرت انس رضي الله عنه کان مرفوع روايت آندي آهي ته "بيت معمور ستين آسمان ۾ آهي جنهن ۾ هر روز ستر هزار (٧٠٠٠٠) ملائڪ داخل ٿيندا آهن ۽ وري قيامت قائم ٿيڻ تائين موٽي نه ايندا آهن" (٣) معمور جي معنيٰ "آباد ڪيل" اهو ملائڪن جي گهڻائي جي ڪري آباد آهي. (٤) مفسر بيضاوي لکيو آهي ته "بيت مان مراد ڪعبه شريف آهي جيڪو حجاج سان آباد آهي" (٥) يا ان مان مراد مؤمن جو قلب آهي جيڪو معرفت ۽ اخلاص سان آباد آهي. (٦) "وَالسَّقْفِ الْمَرْفُوعِ" (۽ بلند ڪيل ڇت جو) ان مان مراد آسمان آهي. (۷) "وَالْبَحْرِ الْمَسْجُورِ" (۽ ڀاميل سمنڊ جو) مسجور لفظ جون عربي لغت ۾ مختلف معنائون آهن ١. ته ان مان مراد اهو چشمو يا تلاءُ آهي جنهن جو پاڻي زمين ۾ چوسجڻ جي ڪري خشڪ ٿي ويو هجي. ٢. ته ان مان مراد اهو تنور آهي جنهن کي پارڻ سان ڀريو ويو هجي ۽ ان ۾ باهه پڙڪي رهي

(١) ضياء القرآن ص ٦٤٥ - جلد ٤ (٢) المظهر ص ٩٣ - جلد ٩ (٣) روح المعاني ص ٢٧ - جزء ٢٧

جلد ٩ (٤) المظهر ص ٩٣ - جلد ٩ (٥) بيضاوي ڪامل ص ٦٩٤ - (٦) ضياء القرآن ص ٦٥٦ - جلد ٩

هجي. ٣. ته ان مان مراد اها شي آهي جيڪا پاڻيءَ سان ڀريل هجي پر چري نه هڪ جاءِ تي ساڪن هجي ۽ حضرت ابن عباس رضي الله عنهما ان جي معنيٰ ڪئي آهي محبوس (روڪيل) يعني جنهن جو پاڻي روڪيل هجي اتاهين ڪيڏانهن وهي نه وڃي بيشڪ قيامت جي ڏينهن سمنڊن جو پاڻي سڪي ويندو ۽ قيامت جي ڏينهن اڀرندو پر هتي سمنڊ جي موجوده حالت جو قسم ڪيو ويو آهي ان جي ڪري هتي ان جي ٣ نمبر تي لکيل معنيٰ مراد آهي يعني ان سمنڊ جو قسم آهي جيڪو پاڻيءَ سان ڀريل آهي يا جنهن جي پاڻيءَ کي مقرر حدود ۾ بند ڪيو ويو آهي. ”إِنَّ عَذَابَ رَبِّكَ لَوَاقِعٌ مَّالَهُ مِنْ دَافِعٍ“ (بلاشڪ تنهنجي رب جو عذاب البت واقع ٿيندڙ آهي ان کي ڪو به دفع ڪندڙ ناهي) پهريان پنج قسم ڪيا ويا ۽ هي انهن قسمن جو جواب آهي مطلب ته مون کي انهن پنجن شين جو قسم آهي ته منڪرن ۽ مجرمين تي تنهنجي رب جي طرفان عذاب ضرور واقع ٿيندو ان کي ڪير به دفع ڪري، روڪي نه سگهندو. (١) ”يَوْمَ تَمُورُ السَّمَاءُ مَوْرًا وَتَسِيرُ الْجِبَالُ سَيْرًا“ (جنهن ڏينهن آسمان پڪي طرح چرندو ۽ جبل پڪي طرح هلندا) مطلب ته عذاب واقع ٿيڻ واري ڏينهن آسمان چرپر ڪندا ۽ جبل پنهنجي جاءِ تي بيهي نه سگهندا. ايڏو سخت عذاب هوندو جبل هوا ۾ کڄي ويندا ۽ واري تي زمين تي ڪرندا. (٢) ”قَوْلٌ يُومِنُ لِلْمُكَذِّبِينَ“ (پوءِ ان ڏينهن ڪوڙو چوندڙن جي لاءِ ويل آهي) يعني جيڪي الله عزوجل جي آيتن ۽ ان جي رسولن عليهم الصلوة والسلام کي ڪوڙو چون ٿا انهن جي لاءِ ان ڏينهن هلاڪت ۽ تباهي هوندي. ”الَّذِينَ هُمْ فِي خَوْضٍ يَلْعَبُونَ“ (اهي جيڪي پنهنجي اجائي ڳالهه ۾ راند ڪن ٿا) يعني ڪافر اڃايون ڳالهيون ڪندي راند روند ۾ وقت وڃائين ٿا ڪو غور ۽ فڪر نه ٿا ڪن. ”يَوْمَ يَدْعُونَ إِلَى نَارِ جَهَنَّمَ دَعَاً“ (ان ڏينهن جهنم جي باهه ۾ ڌڪا ڏئي اڇلايا ويندا) مطلب ته انهن جي ڪا ڳالهه نه هوندي زوريءَ ڌڪي جهنم ۾ وڌا ويندا. ”هَٰذِهِ النَّارُ الَّتِي كُنْتُمْ بِهَا تُكَذِّبُونَ“ (هيءَ اها باهه آهي جنهن کي اوهان ڪوڙو چوندا هيو) يعني جهنم ۾ ڌڪا ڏئي اڇلائڻ مهل ملائڪ ڪين چوندا ته جنهن باهه جي عذاب کي اوهان نه ٿي مڃيو هيءَ اها باهه آهي. ”أَفَسِحْرُ هَٰذَا أَمْ أَنْتُمْ لَأَبْصَرُونَ“ (ڇا پوءِ هي سحر آهي يا اوهان نه ٿا ڏسو؟) مطلب ته هيءَ باهه جيڪا اوهان جي اڳيان آهي جادو آهي؟ يا اوهان ڪو نه ٿا ڏسو هي پڙ ڪندڙ باهه ۽ ان جا شعلا ڏسي هاڻي به چوندا ته اهو جادو آهي؟ ”إِصْلَوْهَا فَاصْبِرُوا أَوْ لَا تَصْبِرُوا سَوَاءٌ عَلَيْكُمْ“ (ان ۾ نااڻل ٿيو صبر ڪيو يا نه ڪيو ڪو فرق نه پوندو) اوهان جي لاءِ ٻئي صورتون برابر آهن دانهون ڪندو

تہ بہ کو فرق نہ پوندو. ”إِنَّمَا تَجَزَوْنَ مَا كُنْتُمْ تَعْمَلُونَ“ اوهان تہ اها جزا ڏنا ويندو جيڪي عمل ڪندا هيئو. هاڻي ڪجهہ سوچڻ اجايو آهي اوهان کي اوهان جي ڪردار جي سزا ملي رهي آهي.

فائدو: مذڪوره آيتن مان هي فائدا ذهن ۾ اچن ٿا. ١. ”إِنَّ عَذَابَ رَبِّكَ لَوَاقِعٌ“ (بلاشڪ تنهنجي رب جو عذاب البت واقع ٿيندڙ آهي) مان مراد آهي تہ ڪافرن تي عذاب يقيناً واقع ٿيندو آهي ڪنهن بہ صورت ۾ بخشيا نہ ويندا. انهن جا عذاب مختلف هوندا. مگر گنهگار مومن تي عذاب يقيني ناهي ان لاءِ عذاب جو ڊپ آهي رحمت ۽ بخشش جي اميد آهي. ٢. ”مَالَهُ مِنْ دَافِعٍ“ (ان کي ڪو بہ دفع ڪندڙ ناهي) مان معلوم ٿيو تہ قيامت ضرور ايندي اها تقدير مبرم آهي جنهن کي ڪو بہ روڪي نہ سگهندو جيئن بيءِ آيت ۾ ارشاد آهي. ”مَآ يَبْدِلُ الْقَوْلَ لَدَى“ (١) مون وٽ قول تبديل نہ ڪيو ويندو آهي. اهڙي طرح ڪافرن کي عذاب ٿيڻ بہ تقدير مبرم آهي اهو تزي نہ سگهندو. ها ان عذاب ۾ هلڪائي ٿي سگهي ٿي. ٣. ”قَوْلٌ يُؤْمِذُ لِّلْمُكَذِّبِينَ“ (پوءِ ان ڏينهن ڪوڙو چونڊڙن جي لاءِ هلاڪت آهي) مفسرن پلارن لکيو آهي تہ هن مان ٽي ڳالهيون معلوم ٿين ٿيون ١. تہ جن ماڻهن کي ڪنهن نبي سڳوري عليه الصلوة والسلام جي رسالت جي دعوت نہ پهتي انهن جي لاءِ صرف توحيد جو عقيدو ڪافي آهي جيئن نبي پاڪ عليه الصلوة والسلام جي نسب جي سلسلي ۾ سندن والدين، نانا، ڏاڏا وغيره ٢. تہ ڪافرن جو نابالغ ۽ بي سمجهه اولاد دوزخي ناهي ڇو تہ انهن ڪنهن نبي علي نبينا وعليه الصلوة والسلام جي دعوت کي ڪوڙو نہ چيو هو. ٣. تہ ڪنهن ڪنهن گنهگار مومن کي جيتوڻيڪ سزا ملندي پر اها دائمي نہ هوندي ڇو تہ ان ڪنهن نبي سڳوري کي ڪوڙو نہ چيو هوندو. (٢)

إِنَّ الْمُتَّقِينَ فِي جَنَّاتٍ وَنَعِيمٍ (١٧) فَالْكِهَيْنِ بِمَا آتَاهُمْ رَبُّهُمْ

بيشڪ پرهيزگار بهشتن ۽ نعمت ۾ هوندا خوش ٿيندڙ ان تي جيڪو ڏنو انهن کي سندن رب

وَوَقَّهْمُ رَبُّهُمْ عَذَابَ الْجَحِيمِ (١٨) كُلُوا وَاشْرَبُوا هَنِيئًا بِمَا كُنْتُمْ

۽ بچايائين انهن کي سندن رب دوزخ جي عذاب کان کائو ۽ پيو مزو وٺندڙ ان سان جيڪي

تَعْمَلُونَ (١٩) مُتَكِبِّينَ عَلَى سُرُرٍ مَّصْفُوفَةٍ وَزَوَّجْنَاهُمْ بِحُورٍ عِينٍ (٢٠)

ڪنداهيئو ٿيڪون ڏيندڙ تختن قطارون لڳايلن تي ۽ پڙٿايوسون انهن کي حورن وڏين اکين وارين سان

وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ

۽ جن ايمان آندو ۽ تابعداري ڪئي سندن انهن جي اولاد ايمان سان ملائينداسون انهن سان

ذُرِّيَّتَهُمْ وَمَا أَلَتْنَاهُمْ مِّنْ عَمَلِهِمْ مِّنْ شَيْءٍ ۚ كُلُّ امْرِئٍ بِمَا

اولاد انهن جو ۽ نه گهٽائينداسون انهن کان عمل انهن جي مان ڪجهه به هر مرد ان ۾ جيڪي

كَسَبَ رَهِيْنٌ (٢١) وَأَمْدَدْنَاهُمْ بِفَاكِهَةٍ وَلَحْمٍ مِّمَّا يَسْتَهْوُونَ (٢٢)

ڪمايائين گروي آهي ۽ مدد ڪئي اسان انهن جي ميون ۽ گوشت سان ان مان جيڪي خواهش رکندا

يَتَنَازَعُونَ فِيهَا كَأْسًا لَّا لَغْوٌ فِيهَا وَلَا تَأْتِيْمٌ (٢٣) وَيَطُوفُ عَلَيْهِمْ غِلْمَانٌ لَهُمْ

ڏيندا وٺندا ان ۾ پيالا ناهي اجائي ڳالهه انهن ۾ نه گناهه ۽ ڦرندا انهن تي غلمان انهن جا

كَانَهُمْ لَوْلَوْ مَكْنُونٌ (٢٤) وَأَقْبَلَ بَعْضُهُمْ عَلَى بَعْضٍ يَتَسَاءَلُونَ (٢٥)

ڄڻ ته اهي موتي ڍڪيل آهن ۽ سامهون ٿيندا هڪٻئي انهن مان ٻين ڏانهن هڪ ٻئي کان پڇندا

قَالُوا إِنَّا كُنَّا قَبْلُ فِي أَهْلِنَا مُشْفِقِينَ (٢٦) فَمَنَّ اللَّهُ عَلَيْنَا وَ

چوندا بيشڪ اسين هٿاسون اڳ ۾ پنهنجي اهل ۾ ڊڄندڙ پوءِ احسان ڪيو الله اسان تي ۽

وَقْنَا عَذَابَ السَّمُومِ (٢٧) إِنَّا كُنَّا مِنْ قَبْلُ نَدْعُوهُ

بچايائين اسان کي عذاب باهه جي کان بيشڪ اسان هٿاسون اڳ ۾ عبادت پيا ڪيون ان جي

إِنَّهُ هُوَ الْبَرُّ الرَّحِيمُ (٢٨)

تفسير

بيشڪ اهو ئي احسان ڪندڙ، مهربان آهي

اڳين آيتن ۾ ڪافرن کي ملندڙ عذاب جو بيان هو ۽ هتي مومنين متقين تي ٿيندڙ

مهربانين جو ذڪر ڪندي ارشاد ٿي رهيو آهي. ”إِنَّ الْمُتَّقِينَ فِي جَنَّاتٍ وَنَعِيمٍ فَاكِهِينَ

بِمَا آتَاهُمْ رَبُّهُمْ“ (بيشڪ متقي شخص جنتن ۽ نعمتن ۾ هوندا جيڪي انهن کي سندن

رب ڏنو ان سان مزا مائيندڙ) يعني جيڪي پاڻها الله عزوجل کان ڊڄندي تقويٰ اختيار

ڪندا اهي جيڪي ڪين سندن رب ڏنو ان سان مزا مائيندڙ هوندا. ”وَوَفَّاهُمْ رَبُّهُمْ

عَذَابَ الْجَحِيمِ“ (۽ انهن کي سندن رب جهنم جي عذاب کان بچايو) يعني جڏهن انهن

اهڙا ڪم ڪيا جن سان رب پاڪ راضي ٿئي ته الله عزوجل کين نعمتن سان نوازي

دردناڪ عذاب کان محفوظ رکيو. ”كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ“ (جيڪي

عمل ڪندا هيئو انهن جي ڪري خوش ٿيندي ڪاڻو ۽ پيئو) يعني اوهان جيڪا به جنتي ڪاڻ ۽ پيئڻ واري شي ڪاڻ ۽ پيئڻ گهرو خوش ٿيندي، مزا ماڻيندي ڪاڻو چو ته اوهان سهڻا عمل ڪيا هئا ۽ صحيح عقيدا رکيا هئا. ”مُتَكَيِّنَ عَلَى سُرُرٍ مَّصْفُوفَةٍ وَرَوَّجْتَهُمْ بَحُورٍ عَيْنٍ“ (قطار لڳايل تختن تي ٿيڪون ڏيندڙ ۽ اسان انهن کي وڏين اکين وارين حورن سان پرڻائينداسون) يعني جنتن ۾ هر قسم جي زينت وارن قطار ۾ رکيلن تختن تي ٿيڪون ڏئي نهايت سڪون ۽ آرام سان ويهندا ۽ نهايت پلن اخلاقن، پنهنجي حسن ۽ جمال سان ڏسندڙن کي حيران ڪندڙين حورن سان سندن شادي ڪرائينداسون جن کي ڏسڻ سان سندن دليون انهن ڏانهن اڏامنديون. ”وَالَّذِينَ آمَنُوا وَاتَّبَعَتْهُمْ ذُرِّيَّتُهُم بِإِيمَانٍ أَلْحَقْنَا بِهِمْ ذُرِّيَّتَهُمْ“ (۽ جن ايمان آندو ۽ سندن اولاد سندن اتباع ڪئي سندن اولاد کي انهن سان ملائينداسون) يعني مومنن ٻانهن جي مومن متبع اولاد کي سندن ئي مقام ۾ ملائي گڏ رهائينداسون ڀلي ڪٿي سندن اولاد جا انهن جيترا صالح اعمال نه هجن پر اهو اسان جو انهن تي فضل ۽ احسان هوندو ابن مردويه ۽ طبراني حضرت ابن عباس رضي الله عنهما کان روايت آندي آهي ته رسول الله صلى الله عليه وسلم جن فرمايو: ”إِذَا دَخَلَ الرَّجُلُ الْجَنَّةَ سَأَلَ عَنْ أَبِييَّهِ وَرَوَّجَتْهُ وَوَلَدِهِ فَيَقَالُ لَهُ إِنَّهُمْ لَمْ يَلْعَنُوا دَرَجَتَكَ وَعَمَلَكَ فَيَقُولُ رَبِّ! قَدْ عَمِلْتُ لِي وَلَهُمْ فَيُؤْمَرُ بِالْحَاقِقِ بِهِ“ (۱) جڏهن مڙس جنت ۾ داخل ٿيندو ته پنهنجي والدين ۽ زال ۽ اولاد جي باري ۾ پڇا ڪندو پوءِ ان کي چيو ويندو ته اهي نه تنهنجي درجي کي پهتا نه تنهنجي عمل کي. اهو عرض ڪندو ته ”آي منهنجا رب! مون پنهنجي لاءِ به عمل ڪيا هئا ۽ انهن جي لاءِ به“ پوءِ ان سان انهن کي (گڏ رهائڻ جي لاءِ) ملائڻ جو امر ڪيو ويندو ۽ هي نعمت جو ڪمال هوندو. ”وَمَا أَلْتَهُمْ مِّنْ عَمَلِهِمْ مِّنْ شَيْءٍ“ (۽ انهن کان سندن عمل مان ڪا به شي نه گهٽائينداسون) يعني ان اولاد ملائڻ جي ڪري اسين پيئڻ جي عمل مان ڪجهه به نه گهٽائينداسون پر اهو اسان جي طرفان انهن تي فضل ۽ احسان هوندو. ”كُلُّ أَمْرٍ إِتْمَاكَ سَبَّ رَهِيْنٌ“ (هر مڙس جيڪو ڪمايائين (ان ۾) گروي آهي) يعني متقي ٻانهن سان اولاد گڏ رهايو ويندو پر هڪ جي گناهه کي ٻين تي رکيو نه ويندو بلڪ هر شخص پنهنجي عمل ۾ گروي هوندو. ”وَأَمَّا ذُنُوبُهُمْ فَبِمَا كَفَرَتْ وَلَحْمٌ مِّمَّا يَشْتَهُونَ“ (۽ اسين انهن جي ميون ۽ گوشت سان جيڪي اشتها رکندا مدد ڪنداسون) يعني اسين جنت وارن کي پنهنجي وسيع فضل ۽ خصوصي ڪرم سان مدد ڪنداسون کين قسمن قسمن ميوا ڪرائينداسون ۽ جيڪو گوشت طلب ڪندا ۽

سندن نفس خواهش رکندا اهو به عطا ڪنداسون ”يَتَنَا رَعُونَ فِيهَا كَأْسًا لَّا لَعُوفِيهَا وَلَا تَأْتِمِرُ“ (ان ۾ هڪ ٻئي کي پيالا ڏيندا وٺندا جن ۾ نه اجائي ڳالهه هوندي نه گناهه) يعني جنت وارا هڪ ٻئي کي پاڪ شراب جا پيالا ڏيندا وٺندا پر اهو شراب نشو ڪندڙ نه هوندو نه دنيوي شراب وانگر ان ۾ پيئڻ کان پوءِ گاريون، گند ڳالهائون ويندو جنهن جي ڪري گناهه نٿي. ”وَيَطُوفُ عَلَيْهِمْ غِلْمَانٌ لَهُمْ كَأَنَّهُمْ لُؤْلُؤٌ مَّكْنُونٌ“ (۱) انهن تي سندن ”خدمت لاءِ مقرر ڪيل“ اهڙا غلمان ڦرندا جن ته اهي ڍڪيل موتي آهن نه يعني اهڙا نوجوان ۽ سهڻا خادم سندن خدمت جي لاءِ ڦرندا رهندا جن ته اهي ڍڪيل موتي آهن جيڪي هاڻي ٻاهر ڪڍيا ويا آهن.

خادم اهڙا سهڻا آهن ته مخدوم ڇا هوندا؟ ابن جرير ۽ ابن المنذر قتادة رضي الله عنه کان روايت آندي آهي ان فرمايو ته مون تائين هيءَ روايت پهتي آهي ته سيدنا رسول الله صلي عليه وسلم جن جي خدمت ۾ عرض ڪيو ويو ته خادم موتيءَ جهڙو هوندو ته مخدوم ڇا هوندو؟ پاڻ فرمايائون ته ”ان (پاڪ) ذات جو قسم جنهن جي هٿ ۾ منهنجو سامهه آهي ته انهن جي پلائي ۾ ائين فرق هوندو جيئن چوڏهيڻ جي رات واري چنڊ ۽ پين تارن ۾ فرق آهي“ ۽ روايت ۾ آهي ته جنت جي گهٽ ۾ گهٽ درجي وارو به خادم کي سڏ ڪندو ته ليڪ ليڪ چوندي هزار خادم ان جي دروازي تي پهچي ويندا. (۱) ”وَأَقْبَلَ بَعْضُهُمْ عَلَى بَعْضٍ يَتَسَاءَلُونَ“ (۲) هڪٻئي کان پڇندا يعني هڪ ٻئي کان دنيوي زندگيءَ جا حال احوال پڇندا بزار حضرت انس رضي الله عنه کان روايت آندي آهي ته: رسول الله صلي الله عليه وسلم جن فرمايو ”جڏهن جنت جا اهل جنت ۾ داخل ٿيندا ته (مسلمانن) پائرن سان ملڻ جو اشتياق ظاهر ڪندا پوءِ هن (هڪ) جو تخت اچي هن (ٻئي) جي تخت سان برابر ٿي بيهندو پوءِ (پاڻ ۾) ڳالهيون ڪندا هر هڪ ٽيڪ ڏئي وهندو جنهن حال تي دنيا ۾ هئا اهو بيان ڪندا هڪ ٻئي کي چوندا ته اي فلاڻا! خبر اٿئي ته الله اسان کي ڪهڙي ڏينهن بخش فرمايو هو؟ جنهن ڏينهن فلاڻي جاءِ تي هئاسون الله کان (مغفرت جي) دعا گهري هئي سون پوءِ اسان کي بخش فرمايو هيائين“. (۲) ”قَالُوا إِنَّا كُنَّا قَبْلُ فِي أَهْلِنَا مُشْفِقِينَ“ (چوندا ته اسين اڳي پنهنجي اهل ۾ ڊڄندڙ هئاسون) يعني هڪ ٻئي کي جواب ڏيندا ته اسين دنيوي زندگيءَ جي دوران پنهنجي اهل ۾ رهندي به الله کان ڊڄندا هئاسون ۽ ان جي خوف ۾ رهندي گناهن کان بچندا ۽ بچندا هئاسون. ”فَمَنَّ اللَّهُ عَلَيْنَا وَوَقَدْنَا عَذَابَ السَّعِيرِ“ (پوءِ الله اسان تي احسان ڪيو ۽ اسان کي باهه جي

عذاب کان بچايائين) يعني الله عزوجل اسان تي احسان ڪيو هدايت ڏئي سهڻا عقيدا ۽ صالح عمل نصيب فرمايا ۽ اسان کي دوزخ جي باهه کان بچايائين. "إِنَّا كُنَّا مِنْ قَبْلُ نَدْعُوهُ" (بلاشڪ اسين اڳ ۾ ان جي عبادت ڪندا هئاسون) هتي مذڪوره لفظ "ندعو" دعاء کان ورتل آهي دعاء جو لفظ الله عزوجل کان سوال ڪرڻ جي معنيٰ ۾ به آيل آهي ته عبادت جي معنيٰ سان به آيل آهي هتي ٻنهي معنائن کي شامل آهي يعني اسين هميشه ان جي عبادت ڪندا هئاسون ۽ ان کي سوال ڪري مرادون ماڻيندا هئاسون. (١) "إِنَّهُ هُوَ الْبَرُّ الرَّحِيمُ" بيشڪ اهو ئي احسان ڪندڙ، مهربان آهي پوءِ ان جو احسان ۽ رحمت ئي آهي جو اسان تي راضي ٿي جنت عطا ڪيائين ۽ جهنم کان محفوظ رکيائين.

فائدا: مذڪوره آيتن مان هي فائدا حاصل ٿين ٿا. ١. "مُتَّكِئِينَ عَلَى سُرُرٍ مَّصْفُوفَةٍ" (تيڪ ڏيندڙ قطار لڳايل تختن تي) هن مان معلوم ٿيو ته جنت ۾ ڪو ڪم نه هوندو ڇو ته تيڪ ڏئي وهڻ آرام ۾ هوندو آهي ها پر اتي بيڪار رهڻ به نه هوندو عيش، عشرت ۽ يار جي ديدار جي مشغولي هوندي بيڪار رهڻ برو آهي آرام ڪرڻ سٺي شيء آهي. ٢. "وَرَوْحُهُمْ يَخُورِعِينَ" (۽ اسين انهن کي وڏين اکين وارين حورن سان پرڻائينداسون) سمجهڻ گهرجي ته دنيا ۾ غير جنس سان مثلاً انسان جو جنسيه سان يا ڪنهن ٻيءَ شيء سان نڪاح نه ٿيندو پر جنت ۾ ٿيندو ڇو ته حورون نه انسان آهن نه اولاد آدم آهن پر انسان جي نڪاح ۾ هونديون. ٣. "وَاتَّبَعَتْهُمْ ذُرِّيَّتُهُمْ بِإِيمَانٍ" (۽ انهن جو اولاد انهن جو ايمان سان تابع ٿيو) مان معلوم ٿيو ته جنت ۾ مومنن سان اهو اولاد گڏ رکيو ويندو جيڪو مومن هوندو. ڪافر اولاد مومن پيءُ ۽ ماءُ سان گڏ نه رکيو ويندو ۽ اهو به معلوم ٿيو ته بزرگن سان نسبي تعلق آخرت ۾ به نفعو ڏيندو بشرطيڪ مومن هجن. علامه ابن ڪثير لکيو آهي ته صالحن جي صدقي اولاد کي ته فائدا پهچندو ۽ عمل ۽ درجي گهٽ هجڻ جي باوجود اولاد صالحن ابن، ڏاڏن جي مقام ۾ پهچايو ويندو پر صالح اولاد جي ڪري والدين کي نفعو پهچي اهو به حديث سان ثابت آهي مسند امام احمد ۾ حضرت ابوهريرة رضي الله عنه کان روايت آهي ته سيدنا رسول الله صلى الله عليه وسلم جن فرمايو "الله تعالى پنهنجي ٻانهي جا درجا جنت ۾ انهن جي عمل جي نسبت سان نهايت بلند ڪندو ته اهو ڀڄندو اي پروردگار! هي مقام ۽ درجو ڪٿان مليو؟ (منهنجو ڪو عمل ته اهڙو ڪو نه هو) ته ان کي جواب ڏنو ويندو ته تنهنجي اولاد جيڪا تنهنجي لاءِ استغفار ۽ دعا ڪئي هئي هي ان جو اثر آهي" (٢)

فَذَكِّرْ فَمَا أَنْتَ بِنِعْمَةِ رَبِّكَ بِكَاهِنٍ وَلَا مَجْنُونٍ^{٢٩} أَمْ يَقُولُونَ

پوء نصيحت فرمائ پوء ناهين تون پنهنجي رب جي نعمت سان پويو ۽ نه چريو ڇا چون ٿا ته

شَاعِرٌ نَّتَرَبَّصُّ بِهِ رَبِّبَ الْمُنُونِ^(٣٠) قُلْ تَرَبَّصُوا فَإِنِّي مَعَكُمْ

شاعر آهي انتظار ڪيون ٿا اسين ان سان زماني جي حادثي جو فرمائ ته انتظار ڪيو پوء بيشڪ مان

مِّنَ الْمُتَرَبِّصِينَ^(٣١) أَمْ تَأْمُرُهُمْ أَحَلًّا لَهُمْ بِهَذَا أَمْ هُمْ قَوْمٌ طَاغُونَ^(٣٢)

انتظار ڪندڙن مان آهيان ڇا امر ڪن ٿا انهن کي عقل انهن جا هن جو يا اهي قوم سرڪش آهن

أَمْ يَقُولُونَ تَقَوَّلَهُ بَلْ لَا يُؤْمِنُونَ^(٣٣) فَلْيَأْتُوا بِحَدِيثٍ مِّثْلِهِ إِنْ

يا چون ٿا ته ٺاهيو اٿس ان کي بلڪ نه ٿا ايمان آڻين پوء ڀل ته آڻن ڳالهه ان جهڙي جيڪڏهن

كَانُوا صَادِقِينَ^(٣٤) أَمْ خُلِقُوا مِنْ غَيْرِ شَيْءٍ أَمْ هُمُ الْخُلِقُونَ^(٣٥)

آهن سچا يا پيدا ڪيا ويا ڪنهن شي کان سواء يا اهي پيدا ڪندڙ آهن

أَمْ خَلَقُوا السَّمَوَاتِ وَالْأَرْضَ بَلْ لَا يَوقِنُونَ^(٣٦) أَمْ عِنْدَهُمْ خَزَائِنُ رَبِّكَ

يا پيدا ڪيائون آسمانن ۽ زمين کي بلڪ نه ٿا يقين رکن يا انهن وٽ تنهنجي رب جا خزانو آهن

أَمْ هُمُ الْمُصْطَفُونَ^(٣٧) أَمْ لَهُمْ سُلْمٌ يَّسْتَمِعُونَ فِيهِ فَلْيَأْتِ مُسْتَمِعُهُمْ

يا اهي داروغا آهن يا انهن جي لاء ڪا ڏاڪڻ آهي جو بدن ٿا ان ۾ پوء ڀل آڻي ٻڌندڙ انهن جو

يَسُلْطَنٌ مُّبِينٌ^(٣٨) أَمْ لَهُ الْبَنَاتُ وَلَكُمُ الْبَنُونَ^(٣٩) أَمْ تَسْأَلُهُمْ أَجْرًا

دليل روشن يا ان جي لاء ڏيئون آهن ۽ ارهه ان جي لاء پڻ آهن يا گهرو ٿا انهن کان ڪو اجورو

فَهُمْ مِّنْ مَّعْرَمٍ مَّثْقَلُونَ^(٤٠) أَمْ عِنْدَهُمُ الْغَيْبُ فَهُمْ يَكْتُمُونَ^(٤١) أَمْ

پوء اهي چٽي جي ڪري ڳرا تيل آهن يا انهن وٽ غيب آهي پوء اهي لڪن ٿا يا

يُرِيدُونَ كَيْدًا ط فَالَّذِينَ كَفَرُوا هُمُ الْمَكِيدُونَ^(٤٢) أَمْ لَهُمْ إِلَٰهٌ

ارادو ڪن ٿا ڪنهن رت جو پوء جن ڪفر ڪيو اهي ئي رت ڪيل آهن يا انهن جي لاء ڪو معبود آهي

غَيْرُ اللَّهِ ط سُبْحَانَ اللَّهِ عَمَّا يُشْرِكُونَ^(٤٣)

الله کان سواء الله جي پاڪائي آهي ان کان جيڪو شريڪ بنائن ٿا

تفسير

اڳين آيتن ۾ ڪوڙو چونڊڙن ۽ سچو چونڊڙن جي احوال کي بيان ڪيو ويو ۽ هتي نصيحت ڪرڻ تي مضبوط رهڻ جو حڪم ڪندي ارشاد ٿي رهيو آهي. ”قَدْ كَرِهَ اللَّهُ لَكَ أَنْ تَتَّخِذَ بِنِعْمَةِ رَبِّكَ بُكَاهُنْ وَلَا مَجْنُونٍ“ (پوءِ نصيحت فرمايو پوءِ اوهان پنهنجي رب جي نعمت ڪرڻ جي ڪري نه پويا آهيو ۽ نه چريا) مطلب ته اوهان پنهنجي قوم وارن ۽ جن ٻين ڏانهن رسول ٿي آيا آهيو انهن کي قرآن ڪريم جي آيتن ۽ ذڪر حڪيم سان نصيحت ڪندا رهو. انهن جي طرفان پويي يا چريي چوڻ سان اوهان جو شان گهٽ نه ٿيندو اوهان تي اوهان جي رب جي نعمت آهي اوهان انهن عيبن کان پاڪ آهيو اوهان کي جيڪو عقل جو ڪمال، همت جي بلندي، شان ڪريمي ۽ نبوت جي سچائي عطا ڪيل آهي سا اوهان جي لاءِ ڪافي آهي. حضور پرنور عليه الصلوة والسلام جن کي ”ڪاهن“ شيبه بن ربيعه چيو هو ۽ ”مَجْنُونٌ“ عقبه بن ابي معيط چيو هو. (١) (معاذ الله) ”أَمْ يَقُولُونَ شَاعِرٌ نَّبْرَئِصٌ بِهِ رَبِّبُ الْمُؤْمِنِينَ“ (ڇا چون ٿا ته شاعر آهي اسين ان تي زماني جي حادثي ”گردش“ جو انتظار ڪيون ٿا) يعني ڇا اهي ڪافر اوهان جون نصيحتون ۽ پلائيءَ واريون ڳالهيون ٻڌي چون ٿا ته شاعر آهي ان جي ڪري اوهان جون ڳالهيون قبول نه ٿا ڪن ۽ چون ٿا ته اسين ان ڳالهه جا منتظر آهيون ته جيئن قديم زماني جا گهڻا شاعرز ماني جي گردش سان مري ختم ٿي ويا هيءُ به خاموش ٿي ويندو ڪو به ڪامياب مستقبل هن جي هٿ ۾ ناهي محض ٻڻ ڏينهن جي واه واه آهي ۽ بس. (٢) ”قُلْ تَرَبَّصُوا فَإِنِّي مَعَكُمْ مِنَ الْمُتَرَبِّصِينَ“ (فرما ته انتظار ڪيو پوءِ بلاشڪ مان به اوهان سان گڏ انتظار ڪندڙن مان آهيان) يعني ٺيڪ آهي اوهان به انتظار ڪيو مان به اوهان سان گڏ انتظار ۾ آهيان ڏسون ته ڪير تو ڪامياب رهي ۽ ڪير ناڪام. ”أَمْ تَأْمُرُهُمْ أَخْلَا مُهُمْ بِهَذَا أَمْ هُمْ قَوْمٌ طَاغُونَ“ (ڇا سندن عقل کين هي حڪم ڪن ٿا يا اهي سرڪش قوم آهن؟) يعني الله عزوجل جي محبوب نبي عليه الصلوة والسلام کي متضاد نسبتن ڏانهن منسوب ڪرڻ جو ته شاعر آهي يا مجنون آهي يا پوپو آهي حالانڪ مجنون شاعر نه ٿي سگهندو اهو کين سندن عقل تو حڪم ڪري؟ ته هڪ صادق، امين، عاقل، سچي پيغمبر عليه الصلوة والسلام کي شاعر يا ساحر يا ديوانو قرار ڏئي نظر انداز ڪري ڇڏيو وڃي. جيڪڏهن اهي شاعرن ۽ نبي عليه الصلوة والسلام جي ڪلام ۾ فرق ڪري نه ٿا سگهن ته پوءِ ڪهڙا عقلمند آهن؟ حقيقت هيءُ آهي ته دل ۾ سمجهن سڀ ڪجهه ٿا پر سرڪش ۽ ضدي آهن.

”أَمْ يَقُولُونَ تَقَوَّلَهُ بَلْ لَا يُؤْمِنُونَ“ (يا چون تا ته (قرآن كريم) پاڻ ٺاهيو اٿس بلڪ ايمان نه ٿا اٿين) يعني ڪڏهن چون ٿا ته (قرآن كريم) الله عزوجل جو ڪلام ناهي نبي كريم عليه الصلوة والسلام جن پاڻ ٺاهي پڙهن ٿا. پر اهي سڀ ڳالهيون درحقيقت ان جي ڪري ڪن ٿا جو ايمان نه ٿا اٿين پنهنجي ڪفر تي قائم آهن ”فَلْيَاتُوا بِحَدِيثٍ مِّثْلِهِ إِنْ كَانُوا صَادِقِينَ“ (پوءِ جيڪڏهن سچا آهن ته ان جهڙي ڪا ڳالهه پيش ڪن) مطلب ته جيڪڏهن شاعر چون ٿا ته ڪين وٽ به ڪئين شاعر آهن جيڪڏهن ڪاهن ٿا چون ٿا ته ڪين وٽ به ڪاهن جي ڪوٽ ناهي جيڪڏهن هت جو ٺاهيل ڪلام ٿا چون ته ڪين وٽ به وڏا وڏا فصيح، بليغ موجود آهن پوءِ جيڪڏهن سچا آهن ته قرآن كريم جهڙي ڪا هڪ ڳالهه پيش ڪري ڏيکارين ۽ جڏهن نه ٿا ڪري سگهن ته پوءِ ايمان ڇو نه ٿا اٿين؟ ”أَمْ خُلِقُوا مِنْ غَيْرِ شَيْءٍ أَمْ هُمُ الْخُلُقُونَ“ (يا ڪنهن شيءِ کان سواءِ پيدا ڪيا ويا يا اهي ئي پيدا ڪندڙ آهن؟) يعني اهي خلق جي خالق جو ڪيئن انڪار ڪن ٿا؟ ڇا اهي بغير ڪنهن شيءِ جي پيدا ڪيا ويا يا اهي ئي پيدا ڪندڙ آهن؟ يعني اهي خلق جي خالق جو ڪيئن انڪار ڪن ٿا؟ ڇا سندن عجيب ۽ غريب خلقت ڪنهن جي خلق کان سواءِ ٿي آهي؟ حالانڪ عقل به تسليم ڪري ٿو ته هر مخلوق جو خالق آهي ۽ جيڪا به شيءِ عدم مان وجود ۾ آئي آهي ان کي ڪنهن وجود ڏنو آهي يا انهن پاڻ، پاڻ کي پيدا ڪيو آهي؟ عقل ته اها ڳالهه به ڪونه ٿو مڃي ته ڪو پاڻ، پاڻ کي وجود ڏئي. ”أَمْ خُلِقُوا السَّمَوَاتِ وَالْأَرْضِ“ (يا آسمان ۽ زمين پيدا ڪيائون؟) يعني ڇا هيڏا وڏا آسمان ۽ زمين پاڻ پيدا ڪيا اٿن؟ جن سان سندن زندگيءَ جي ضرورتن جو واسطو آهي ”بَلْ لَا يُؤْقِنُونَ“ (بلڪ يقين نه ٿا رکن) مطلب ته جڏهن انهن کان پڇيو ويندو آهي ته آسمان ۽ زمين ڪنهن پيدا ڪيا آهن ته چون ٿا الله پيدا ڪيا آهن پر ان تي يقين نه ٿا رکن ڇو ته جيڪڏهن يقين رکن ها ته ائين ان کان منهن نه موڙين ها. ”أَمْ عِنْدَهُمْ خَزَائِنُ رَبِّكَ أَمْ هُمُ الْمُصَيِّرُونَ“ (يا انهن وٽ تنهنجي رب جا خزانو آهن يا اهي داروغا آهن؟) مقصد ته ڇا تنهنجي رب جا خزانو انهن وٽ آهن جو انهن ۾ اهي تصرف ڪندا رهن ٿا نبوت به سندن هت ۾ آهي جنهن کي گهرن ان کي ڏين يا اهي داروغا آهن جو جهان جي امر کي تدبير سان هلائڻ پيا. ائين ناهي الله عزوجل ئي خالق، خزانن جو مالڪ آهي جيئن گهري ٿو تيئن انهن ۾ تصرف ڪري ٿو.

حضرت جبير بن مطعم جو واقعو: امام بخاري حضرت جبير بن مطعم رضي الله عنه کان روايت آندي آهي ته ”مون نبي كريم عليه الصلوة والسلام جن کان سانجهي نماز ۾ سورة ”الطور“ ٻڌي“ پوءِ پاڻ جڏهن ”أَمْ خُلِقُوا مِنْ غَيْرِ شَيْءٍ أَمْ هُمُ

الْخَلْقُونَ أَمْ خَلَقُوا السَّمَوَاتِ وَالْأَرْضَ بَلْ لَا يُوقِنُونَ أَمْ عِنْدَهُمْ خَزَائِنُ رَبِّكَ أَمْ هُمُ
 الْمُصْطَفَرُونَ" تلاوت ڪيائون ته منهنجي دل قريب هئي ته اڏامي وڃي حضرت جبير بن
 مطعم رضي الله عنه جنگ بدر کان پوءِ جنگي قيدين جي بدلي ۾ فديو ڏيڻ جي
 سلسلي ۾ حضور عليه الصلوة والسلام جن جي خدمت ۾ (مدينه منوره ۾) آيو هو
 ان وقت مشرڪ هو ۽ مذڪوره آيتن جو ٻڌڻ سندس اسلام ڏانهن رغبت رکڻ جي
 اسباب مان هڪ سبب هو. (١) "أَمْ لَهُمْ سُلْمٌ يَسْتَمْعُونَ فِيهِ قَلِيَّاتٌ مُسْتَمِعُهُمْ سُلْطٰنٌ
 مُّبِينٌ" (يا انهن لاءِ ڏاڪڻ آهي جنهن ۾ (چڙهي) ٻڌڻن جا پوءِ جڳائي ٿو ته انهن جو
 ٻڌندڙ ڪو روشن دليل آهي) يعني ڇا انهن جي ڪا ڏاڪڻ لڳل آهي جنهن تي چڙهي
 ملائڪن کان ٻڌي اچن ٿا ته سندن ڪفريه عقيدو صحيح آهي جيڪڏهن ائين چوڻ
 ٿا ته پوءِ جيڪو ٻڌي ٿو اچي اهو ان جي حق هجڻ تي ڪو دليل پيش ڪري جيئن
 منهنجو محبوب نبي عليه الصلوة والسلام برهان ۽ حجتون پيش ڪري ٿو. "أَمْ لَهُ
 الْبُنْتُ وَلَكُمُ الْبُنُوتُ" (ڇا ان لاءِ ڏيئرون ۽ اوهان جي لاءِ پٽ آهن) اهي بدبخت وڏي
 اعتماد سان چوندا هئا ته ملائڪ الله عزوجل جون (معاذالله) ڏيئرون آهن الله عزوجل
 سندن ترديد ڪندي فرمايو ته اوهان ته پنهنجي لاءِ پٽن کي پسند ڪيو ٿا ۽
 جيڪڏهن اوهان کي ڌيءُ ڄمي ٿي ته شرم کان ڪنڌ نه ٽاڪي سگهو ۽ الله عزوجل
 جي لاءِ ڏيئرون مڃيو ٿا. مطلب ته اوهان جون سموريون ڳالهيون بي ڍنگيون ۽
 اونڌيون آهن. "أَمْ تَسْأَلُهُمْ أَجْرًا فَهُمْ مِنْ مَغْرَمٍ مُثْقَلُونَ" (ڇا تون انهن کان ڪو اجورو
 گهرين ٿو پوءِ اهي چئي ڇڏي ڪري ڳرا ٿيل آهن) يعني ڇا اوهان انهن کان دين جي
 دعوت ۽ حق واري پيغام پهچائڻ تي ڪو معاوضو گهرو ٿا جو اهي ان کي چئي
 سمجهي ان جي بارجي ڪري ڳرا ٿي پيا آهن ۽ اسلام قبول نه ٿا ڪن. "أَمْ عِنْدَهُمُ
 الْغَيْبُ فَهُمْ يَكْتُمُونَ" ڇا انهن وٽ غيب (جو علم) آهي پوءِ اهي لڪن ٿا؟ يعني ڇا انهن
 وٽ غيب جو علم آهي جيڪو لڪن ٿا ۽ ان جي ذريعي سمجهن ٿا ته اوهان جو پيغام
 سچو ناهي اوهان جو انڪار ڪن ٿا ۽ اوهان جي مخالفت ۾ محنت ڪري رهيا آهن.
 "أَمْ يُرِيدُونَ كَيْدًا فَالَّذِينَ كَفَرُوا هُمُ الْمَكِيدُونَ" ڇا ڌوڪي ڏيڻ جو ارادو ڪن ٿا؟ پوءِ
 جن ڪفر ڪيو اهي ئي ڌوڪو ڏنل آهن يعني ڇا اوهان جي پيغام جو انڪار ڪري
 اوهان جي دين کي باطل ثابت ڪرڻ وارا ڌوڪي جو ارادو ڪن ٿا پرائين ٿيندو ڪو
 نه ڪافر پاڻ ڌوڪو کائي ويندا آخرت جي عذاب ۾ مبتلا ٿيندا. اوهان کي ڪجهه به
 ڪري نه سگهندا جنهن شمع کي الله عزوجل روشن ڪري ان کي ڪير به وسائي نه

سگهندو. ”أَمْرٌ لَهُمُ الْمَلِكُ غَيْرُ اللَّهِ سُبْحَانَ اللَّهِ عَمَّا يُشْرِكُونَ“ (ڇا انهن جي لاءِ ڪو الله کان سواءِ معبود آهي؟ الله جي پاڪائي آهي ان کان جيڪو شريڪ بنائن ٿا) يعني الله عزوجل کان سواءِ ڪو معبود بالحق هجي ها ته پوءِ ان جي عبادت ڪن ها جڏهن ان کان سواءِ ڪير به سڄو معبود ناهي ته پوءِ ان کي ڇڏي غير جي عبادت ڪرڻ حماقت آهي جن شين کي اهي الله جل و علا جو شريڪ سمجهن ٿا الله تعاليٰ انهن کان هر طرح پاڪ آهي ان جو ڪو به شريڪ ناهي.

فائدو: مذڪوره آيتن مان هي فائدا ذهن نشين ٿين ٿا. ١. ”هَمْ قَوْمٌ طَاعُونَ“ (اهي سرڪش قوم آهن) ۾ حضور پرنور عليه الصلوة والسلام جن کي تسلي ڏني وئي آهي ته انهن جو انڪار ڪرڻ، اوهان کي نه مڃڻ حق جي ڳالهه ناهي حق تي اوهان آهيو. اهي صرف سرڪشيءَ جي ڪري اوهان تي ايمان نه ٿا آڻين. ٢. ”أَمْرٌ يَقُولُونَ تَقُولَهُ بَلْ لَا يُؤْمِنُونَ“ (ڇا چون ٿا ته ان کي پاڻ ٺاهيو اٿس بلڪ ايمان نه ٿا آڻين) مان معلوم ٿيو ته ڪافرن جي ذهنن ۾ انتشار هو مختلف سوچن ۾ مبتلا هئا ڪو به هڪ فيصلو ڪري نه ٿي سگهيا ته حضور عليه الصلوة والسلام کي ڇا چون؟ ڪي چوندا هئا ته شاعر آهي، ڪي چوندا هئا ته ساحر آهي، ڪي چوندا هئا ته مجنون آهي. (معاذ الله ثم معاذ الله) حالانڪ پاڻ الله جلوت صفاته جا سڃا رسول ۽ برحق محبوب نبي هئا (عليه الصلوة والسلام). ٣. ”أَمْرٌ خَلَقُوا السَّمَوَاتِ وَالْأَرْضَ بَلْ لَا يُوقِنُونَ“ (ڇا پاڻ آسمان ۽ زمين پيدا ڪيائون بلڪ يقين نه ٿا رکن) ڪافر زبان سان چوندا هئا ته سڀ شيون الله تعاليٰ پيدا ڪيون آهن پر عبادت بتن جي ڪندا هئا. جنهن مان معلوم ٿيو ته جنهن جو قول عمل جي مطابق ناهي اهو قول ڪوڙو آهي قول هڪڙو عمل ٻيو اها سڌي سنئين گمراهي ۽ ڪافرن جو طريقو آهي مسلمان قول ۽ عمل ۾ هڪ هوندو.

وَأَنْ يَّرَوْا كِسْفًا مِّنَ السَّمَاءِ سَاقِطًا يَقُولُوا سَحَابٌ مَّرْكُومٌ (٤٤)

۽ جيڪڏهن ڏسندا ڪو ٿڪرو آسمان مان ڪرندي ته چوندا ڪڪر ته ته تيل آهي

فَذَرَهُمْ حَتَّىٰ يُلَاقُوا يَوْمَهُمُ الَّذِي فِيهِ يُصْعَقُونَ (٤٥) يَوْمَ

پوءِ ڇڏي ڏي انهن کي تانجو ملن پنهنجي ان ڏينهن کي جنهن ۾ بيهوش ڪيا ويندا جنهن ڏينهن

لَا يَغْنِي عَنْهُمْ كَيْدُهُمْ شَيْئًا وَلَا هُمْ يُنصَرُونَ (٤٦) وَإِنَّ لِلَّذِينَ

نه فائدو ڏيندو انهن کي فريب انهن جو ڪجهه به ۽ نه اهي مدد ڪيا ويندا ۽ بيشڪ انهن جي لاءِ

ظَلَمُوا عَذَابًا دُونَ ذَلِكَ وَلَكِنَّ أَكْثَرَهُمْ لَا يَعْلَمُونَ (۴۷) وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا وَسَبِّحْ بِحَمْدِ رَبِّكَ

جن ظلم ڪيو عذاب آهي پهريان ان کان ۽ پر گهڻا انهن مان نه ٿا ڄاڻن ۽ صبر ڪر پنهنجي

رَبِّكَ فَإِنَّكَ بِأَعْيُنِنَا وَسَبِّحْ بِحَمْدِ رَبِّكَ

رب جي حڪم سان پوءِ تون اسان جي نظرن ۾ آهين ۽ تسبيح پڙه ۽ پنهنجي رب جي حمد سان

حِينَ تَقُومُ^۱ (۴۸) وَمِنَ اللَّيْلِ فَسَبِّحْهُ وَإِدْبَارَ النُّجُومِ^۲ (۴۹)

جنهن وقت اٿين ٿو ۽ رات جو پوءِ ان جي تسبيح پڙه ۽ تارن جي پئي ڏيڻ وقت

تفسير

جيئن اڳين آيتن ۾ ڪافرن جو عناد، سرڪشي ۽ هروپرو نه مڃڻ جو بيان هو تيئن هتي به انهن جو ضد ۽ عناد بيان ڪندي ارشاد ٿي رهيو آهي. ”وَأَنَّ بَرُّوْا كِسْفًا مِّنَ السَّمَاءِ سَاقِطًا يَقُولُوا سَحَابٌ مَّرْكُومٌ“ (۽ جيڪڏهن آسمان مان ڪو ٽڪرو ڪرندڙ ڏسندا ته چوندا ته ته تيل ڪڪر آهي) يعني اهي ڪافر ايترا عنيد ۽ سرڪش آهن جو سندن مطالبو مڃيندي جيڪڏهن آسمان مان ڪو ٽڪرو هيٺ ڪيرايون ته به نه مڃيندا ۽ چوندا ته هي ته ته تيل ڪڪر آهي آسمان جو ٽڪرو ناهي. ”قَدَرَهُمْ حَتَّىٰ يُلْقُوا يَوْمَهُمُ الَّذِي فِيهِ يَصْعَقُونَ“ (پوءِ انهن کي ڇڏي ڏي تانجو پنهنجي ان ڏينهن کي ملن جنهن ۾ بيهوش ڪيا ويندا) ”يَصْعَقُونَ“ صعق کان ورتل آهي ان جون ٻه معنائون آهن. ۱. بيهوش ٿيڻ جيئن ترجمو ۾ لکيو ويو آهي. ۲. مرن، مطلب ته اي حبيب پاڪ! عليه الصلوة والسلام اوهان انهن کي نظر انداز ڪري ڇڏيو جڏهن کين بيهوش ڪرڻ وارو يا سندن مرڻ وارو ڏينهن ٿيندو تڏهن حسرت جا هٿ هڻندا ۽ اوهان جون ڳالهيون ياد ڪندا. ”وَأَنَّ لِلَّذِينَ ظَلَمُوا عَذَابًا دُونَ ذَلِكَ وَلَكِنَّ أَكْثَرَهُمْ لَا يَعْلَمُونَ“ (۽ بلاشڪ انهن جي لاءِ جن ظلم ڪيو ان کان پهريان عذاب آهي ۽ پر انهن مان گهڻا نه ٿا ڄاڻن) يعني منڪرن کي قيامت جي ڏينهن کان پهريان به قسمين قسمين عذابن ۾ مبتلا ڪيو ويندو پر انهن مان گهڻا اها ڳالهه نه ٿا ڄاڻن ته ڇو عذاب ۾ ٿيا آهيون. الله عزوجل ڏانهن رجوع ڪري دارين جي سعادت حاصل ڪري وٺون. ”وَاصْبِرْ لِحُكْمِ رَبِّكَ“ (۽ پنهنجي رب جي حڪم تي صبر ڪر) يعني انهن جي اذيتن ۽ تڪليفن کي برداشت ڪندي، صبر جو مظاهرو فرمائيندي اوهان پنهنجو ڪم جاري رکو. ”فَإِنَّكَ بِأَعْيُنِنَا“ (پوءِ بلاشڪ اوهان اسان جي نظرن ۾ آهيو) يعني اوهان اسان جي قدرتي نگاهن ۾ آهيو اسين اوهان جا محافظ ۽ نگهبان آهيون. ”وَسَبِّحْ

۲
۳۸۴

يَحْمَدُ رَبِّكَ حِينَ تَقُومُ وَمِنَ اللَّيْلِ فَسَبِّحْهُ وَإِدْبَارَ النُّجُومِ" (۱) پنهجي رب جي حمد سان تسبيح پڙهه جڏهن اٿين ته رات جو ان جي تسبيح پڙهه ۽ تارن جي پٺي ڏيڻ وقت صبر ڪرڻ جي حڪم کان پوءِ حڪم آهي ته اي محبوب (عليڪ الصلوة والسلام) اوهان جنهن وقت به اٿڻ فرمايو ته الله جي حمد سان گڏ تسبيح پڙهو. اٿڻ مان مراد آرام ڪرڻ کان پوءِ اٿڻ به ٿي سگهي ته ابن جرير ان کي اختيار فرمايو آهي ته رات جو تسبيح پڙهڻ مان مراد عام تسبيحات به آهن ته ان ۾ سانجهي ۽ سومهڻي نمازون به داخل آهن ۽ تارن جي پٺي ڏيڻ واري وقت مان مراد فجر جي نماز ۽ ان وقت واريون تسبيحون آهن. (۱)

فائدو: مذڪوره آيتن مان هي فائدو به ذهن نشين ٿين ٿا. ۱. آيت ع ۴۴ مان معلوم ٿيو ته جنهن جي نصيب ۾ ايمان ناهي وڏا وڏا معجزا به ان جي هدايت تي اچڻ جو سبب نه ٿا بنجن ڪافر چوندا هئا ته اوهان اسان تي آسمان جو ٽڪرو ڪيرايو هي انهن جو جواب آهي. ۲. "قَدْ رَهْمَ" (پوءِ انهن کي ڇڏي ڏيو) هتي ڪافرن کي ڇڏي ڏيڻ مراد آهي ان مان معلوم ٿيو ته حضور عليه الصلوة والسلام جن پنهجن مومنن امتين کي نه ڇڏيندا انهن جي لاءِ دنيا ۽ آخرت ۾ رب العزة جل وعلا کان مغفرت جون دعائون گهرندي سندن شفاعت ڪندي کين جنت ۾ پهچائي ڇڏيندا. ۳. "عَذَابًا دُونَ ذَلِكَ" (ان کان پهريان عذاب) هن مان مراد موت ۽ قبر وارو عذاب آهي يا جيڪو ڪافرن تي ست سال ڏڪار آيو هو اهو مراد آهي. ۴. "فَأَنكَرَ بَاعِثُنَا" (پوءِ بلاشڪ اوهان اسان جي نگاهن ۾ آهيو) جي تفسير ۾ مفسرن لکيو آهي ته: اهڙي قسم جو جملو حضرت موسيٰ علي نبينا وعليه الصلوة والسلام جي متعلق به آيل آهي. "وَلَتُصْنَعَنَّ عَلَى عَيْنَيَّ" (۲) (۱) تانت تيار ڪيو ويڃي منهنجي نگاهه جي اڳيان) پر هتي عين واحد جو صيغو ۽ علي حرف جار آهي ۽ "بَاعِثُنَا" ۾ اعين جمع جو صيغو ۽ فاحرف آهي. حضرت موسيٰ جي لاءِ آيو ته تون اسان جي هڪڙي قدرتي نگاهه سان تيار ڪيو ويڃين ۽ مصطفيٰ ڪريم عليه الصلوة والسلام جي لاءِ آيو ته: اوهان اسان جي قدرتي نگاهن جي هيٺان آهيو علامه اسماعيل حقي مطلب لکيو آهي ته اسين اوهان کي پنهجي ذات ۽ صفات جي سڀني نگاهن سان محبت، عشق ۽ شوق سان ڏسون ٿا اسين اوهان جا محافظ آهيون. (۳) علامه آلوسي لکيو آهي ته "جنهن بصيرت جي نظر سان ڏٺو" انهن کي ٻنهي آيتن ۾ غور ڪرڻ سان ڪليم ۽ حبيب عليهما الصلوة

(۱) معارف القرآن ص ۱۸۷ جلد ۸ (۲) سورة طه آيت ع ۳۹ (۳) روح البيان

ص ۲۰۶ جلد ۹

والسلام جي شان ۾ فرق نظر ايندو. (١) ٥. محدث ترمذي حضرت ابوهريرة رضي الله عنه کان روايت آندي آهي ته: جيڪو شخص ڪنهن مجلس ۾ ويٺو ۽ اتي ان جو گهٽ وڌ ڳالهائڻ گهڻو ٿيو پوءِ پنهنجي مجلس مان اٿڻ کان اڳي ”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“ چيائين ته ان مجلس ۾ ان کان جيڪي گناهه ٿيا هوندا الله تعالى بخش ڪري ڇڏيندو محدث مسلم حضرت سيده عائشه رضي الله عنها کان روايت آندي آهي ته سيدنا رسول الله صلى الله عليه وسلم جن فرمايو ”رَكَعَتَا الْفَجْرِ خَيْرٌ مِّنَ الدُّنْيَا وَمَا فِيهَا“ (٢) فجر جي نماز واريون ٻه رڪعتون دنيا کان ۽ جيڪو ان ۾ آهي ان کان ڀليون آهن.

الحمد لله ثم الحمد لله جو مون عاجز سورة ”الطور“ جو تفسير اڄ بمؤرخه ١٢ ذوالحج ١٤٢٥ ع الموافق ٢٠٠٥.١ ع آچر جي ڏينهن صبح جو بوقت ٩ لڳي ١٩ منٽن تي پنهنجي گهر ۾ لکي پورو ڪيو ڪريم رب جي ڪرم ۾ اميد آهي ته اهو باقي رهيل تفسير به جلد کان جلد لکڻ جي سعادت نصيب فرمائيندو. آمين يا الله العالمين بجاه النبي الامي العربي الامين عليه وعلى آله واصحابه التسليمات والتكريمات الى يوم الدين.



سورة النجم جو تعارف

هن سورة پاڪ جي تعارف ۾ هي ست ڳالهيون ذهن نشين ڪرڻ نهايت اهم آهن.
نالو مبارڪ: هن سورة پاڪ جو نالو ”النجم“ آهي جيڪو هن جو پهريون ڪلمو آهي.
مڪيه آهي يا مدينه؟ ابن مردويه، حضرت عبدالله ابن عباس ۽ حضرت ابن الزبير رضي الله عنهم کان روايت آندي آهي ته ”سُورَةُ النَّجْمِ“ مڪه مڪرمه ۾ نازل ٿي هئي. (١)

نزول جو زمانو: هن سورة جي نزول جي زماني جي متعلق هڪ قول هي آهي ته اها اظهار نبوت جي پنجين سال رمضان المبارڪ ۾ نازل ٿي ۽ انهن ان جو دليل هي ڏنو آهي ته جڏهن هيءَ سورة نازل ٿي ته نبي مڪرم، محبوب معظم صلي الله عليه وسلم جن بيت الله شريف جي حرم پاڪ اندر عام مجمع ۾ ان جي تلاوت ڪرڻ فرمائي ۽ جڏهن ان جي آخري آيت ”قَسِّدُوا لِلّٰهِ وَعَبُدُوْا“ تلاوت ڪئي ته پاڻ سجدو ڪيائون ۽ جيڪي اتي مسلمان توڙي ڪافر موجود هئا انهن به سجدو ڪيو ۽ ان جي ڪري اها ڳالهه عام ٿي وئي ته مڪه مڪرمه جا رهاڪو سڀ مسلمان ٿي ويا تانجو اها ڳالهه حبش ڏانهن هجرت ڪري ويندڙن مسلمانن تائين به پهتي جيڪي رجب مهيني ۾ هجرت ڪري اتي پهتا هئا ان ڳالهه ٻڌڻ سان انهن جي خوشيءَ جي انتها نه رهي پوءِ انهن مان ڪي ته اتي رهي پيا پر ڪجهه هجرت ڪري ويندڙن فيصلو ڪيو ته ڀلو آهي ته اهي واپس وڃن ۽ اهي شوال مهيني ۾ واپس مڪه مڪرمه ۾ آيا اتي پهچڻ کان پوءِ ڏٺائون ته ساڳيو ڪفر ۽ شرڪ جو انڌيرو ڇاڻيل هو ۽ مسلمانن تي اڳئين حال موافق ظلم ۽ ستم جا جبل ٿي رهيا هئا. هاڻي انهن جي لاءِ ان کان سواءِ ڪو رستو نه رهيو ته اهي ڪافرن مان ڪنهن ڪافر جي پناهه وٺي مڪه مڪرمه ۾ رهن يا اهڙي طرح لڪي واپس ٿين جو ڪنهن ڪافر کي انهن جي واپسيءَ جي خبر نه پوي.

٢. قول هي آهي ته هن سورة جا مضمون ان ڳالهه جي ترديد ڪن ٿا ته ان جو نزول اظهار نبوت جي پنجين سال ۾ ٿيو هجي ڇو ته هن سورة جي ابتدائي آيتن ۾ معراج النبي صلي الله عليه وسلم جو ذڪر آهي خاص ڪري ”عِنْدَ سِدْرَةِ الْمُنْتَهٰى عِنْدَهَا جَنَّةُ الْمَأْوٰى“ هي ٻئي آيتون ان امر تي قطعي دلالت ڪن ٿيون ته هن جي ابتدائي حصي ۾ ان احوال جو بيان آهي جيڪي معراج ۾ پيش آيا ڇو ته روايتن جي اختلاف جي باوجود ته اتي جبريل عليه السلام کي اصلي صورت ۾ ڏٺائون يا مالڪ مٿي جو ديدار

ڪيائون اهو ڏسڻ هر حال ۾ سدرۃ المنتهى واري مقام تي ٿيو ۽ سدرۃ المنتهى تي
 حضور پرنور عليه الصلوة والسلام جن جي تشريف آوري معراج واري رات تي هئي
 ان کان اڳي نه ٿي هئي ۽ معراج شريف جي متعلق محدثن جو اتفاق آهي ته اهو حضرت
 حبيب ڪريم عليه التحية والتسليم جن جي هجرت کان هڪ سال يا ڏيڍ سال اڳي
 واقع ٿيو هو ان جي ڪري اظهار نبوت کان پوءِ يارهين سال جي قريب واري واقعي جو
 جنهن سورة ۾ ذڪر آهي ان جو نزول پنجين سال ۾ ڪيئن ٿي سگهندو؟ ٻيو ته
 مشهور ۽ معروف سيرت نگار علامه ابن هشام اصحابن سڳورن جي طرفان مڪه
 مڪرمه وارن جي مسلمان ٿيڻ جي خبر ٻڌي واپس ٿيڻ وارو احوال لکيو آهي پر ان ۾
 انهيءَ نه اهو ذڪر ڪيو آهي ته حضور عليه الصلوة والسلام جن جي طرفان سورة
 النجم جي تلاوت دوران ڪافرن به سجدو ڪيو هو ان سبب جي ڪري اها ڳالهه
 حبش ڏانهن هجرت ڪري ويندڙن مسلمانن تائين پهتي هئي ۽ نه ان انهن مهاجرن
 جي واپسيءَ لاءِ پنجين سال جي شوال مهيني جو تعين ڪيو آهي جيڪڏهن هيءَ
 روايت توجهه جي قابل هجي ها ته علامه مذڪور ان جو ذڪر ڪري ها. اهڙي طرح
 امام احمد بن حنبل عليه الرحمة پنهنجي مسند ۾ ام المومنين ام سلمه رضي الله
 عنها کان حبش ڏانهن هجرت ڪندڙن جو تفصيل سان احوال بيان ڪيو آهي ان ۾ به
 اهو ذڪر ناهي حديث جي فن جي امام، حضرت امام محمد بن اسماعيل بخاري
 عليه الرحمة حضرت ابن عباس رضي الله عنهما کان هيءَ روايت نقل ڪئي آهي ته:
 جڏهن سورة ”النَّجْمِ“ نازل ٿي تڏهن حضور عليه الصلوة والسلام جن بيت الله شريف
 واري حرم شريف جي صحن ۾ هڪ وڏي عام مجمع ۾ ان جي تلاوت ڪرڻ فرمائي.
 سجدي واري آيت تلاوت ڪرڻ کان پوءِ حضور پرنور عليه الصلوة والسلام جن پاڻ
 ته سجدو ڪيو پر اتي موجود مسلمانن ۽ ڪافرن به سجدو ڪيو انسانن سان جن به
 شامل هئا ان روايت ۾ به نه حبش ڏانهن هجرت ڪري ويندڙن مهاجرن جي واپسيءَ
 جو ذڪر آهي نه پنجين سال جو اهڙي طرح ٻين دليلن مان به ثابت آهي ته سورة
 النجم جي نزول لاءِ پنجون سال مقرر ڪرڻ قطعي طرح صحيح ناهي. بلاشڪ حبش
 ۾ اها ڳالهه هلي وئي هئي ته مڪه مڪرمه جا رهاڪو مسلمان ٿيا آهن پر ان جو
 وجهه هي هو جو ٻه اهڙيون شخصيتون مسلمان ٿيون هيون جن جي قوت، شجاعت ۽
 هيبت کان سمورا مڪه مڪرمه وارا ڊڄندا هئا. ١. سيدنا حمزه ٢. سيدنا عمر
 رضي الله عنهما. انهن جي مسلمان ٿيڻ سان مسلمانن جي همت افزائي ٿي ۽ اهي کليل
 طرح بيت الله شريف جي حرم ۾ باجماعت نماز پڙهندا ۽ عبادت ڪندا هئا. ان

خوشي بخشيندڙ تبديليءَ جي ڪري اها ڳالهه اردگرد قبيلن ۾ مشهور ٿي وئي هئي ته مڪه مڪرمه جا رهاڪو مسلمان ٿي ويا آهن ۽ اها ڳالهه حبش جي مهاجرن به ٻڌي ۽ حبش ۾ به ان وقت گهرو ويڙهه جا شعل پري رهيا هئا حبش جي بادشاهه نجاشيءَ جي خلاف بغاوت جو سلسلو شروع ٿي چڪو هو انهن وجهن جي ڪري هجرت ڪري ويندڙن مسلمانن مڪه مڪرمه ڏانهن واپس ورتڻ جو عزم ڪيو پر جڏهن اهي مڪه مڪرمه ۾ پهتا ته اتي جون حالتون انهن جي توقعات جي خلاف هيون ان جي ڪري ڪي ڪنهن جي پناهه وٺي لڪي رهي پيا ته گهڻا وري واپس حبش هليا ويا. شيخ ابوزهره سيرت تي لکيل پنهنجي ڪتاب ”خاتم النبيين“ ۾ ان متعلق جيڪو لکيو آهي ڏسڻ ۽ پڙهڻ جهڙو آهي.

مضمون: هن سورة ۾ سڀ کان اول انهن الزامن جي ترديده ڪئي وئي آهي جيڪي ڪافرن حضرت نبي ڪريم عليه الصلوة والسلام تي لڳايا هئا پهرين آيتن ۾ قسم سان انهن الزامن جي ترديد فرمايل آهي. ”مَاضِلٌ صَاحِبُكُمْ وَمَا غَوَىٰ“ ۽ ان سان گڏوگڏ هي به بيان ٿيو ته نه اهو پاڻ هي آيتون ٺاهي ٿو ۽ نه ٻڌي ٻڌل ڳالهه ڪري ٿو بلڪ جنهن ذات ان کي هي ڪلام بلاغت نظام پڙهايو آهي ان جو پاڻ ديدار به ڪيو اٿن ڳالهه ٻڌڻ تائين محدود نه بلڪ ڏسڻ تائين پهتل آهي ان جي ڪري ڪافرن جو ان جي متعلق جهيڙو ڪرڻ عقل کان تمام گهڻو پري آهي ان کان پوءِ ڪافرن کي خطاب ڪندي فرمايو ويو آهي ته جن عقيدن ۽ نظرين تي اوهان چنڊڙي بيٺا آهيو انهن جو بنياد وهم ۽ گمان کان سواءِ ڪجهه به ناهي انهن جي حقانيت ثابت ڪرڻ جي لاءِ اوهان وٽ نه عقلي دليل آهي نه نقلي. اوهان پنهنجي نفس جي خواهشات کان ايترو مغلوب آهيو جو اهو اوهان کي جيئن چوي تيئن ڪيو ٿا اوهان انهن ڳالهين جي متعلق سوچڻ لاءِ به تيار ناهيو جو حق ۽ سچ کي وهم ۽ گمان سان رد ڪري ڇڏيو. اوهان جي سلامتي ان ۾ آهي ته اوهان نفس جي انڌي پيروي ڇڏي حق جي واٽ وٺو انهن سڀني ڳالهين جي هوندي ڪافر پاڻ کي هدايت وارو سمجهندا هئا ۽ ائين چوندا هئا ته جيڪو سندن واٽ تي ناهي اهو پليل آهي. سورة ۾ بيان ڪيو ويو آهي ته الله عزوجل ئي ڄاڻي ٿو ته ڪير ڪهڙي حال ۾ آهي ڪير گمراهه آهي ۽ ڪنهن جي دل ڀرپور آهي ان کان پوءِ ڪجهه اهڙا احڪام ذڪر ڪيا ويا آهن جيڪي قرآن ڪريم جي نزول کان هزارين سال پهرين نازل ٿيڻ وارن صحيفن ۾ مندرج هئا جيڪي حضرت ابراهيم ۽ حضرت موسيٰ علي نبينا وعليهما الصلوة والسلام تي نازل ٿيا هئا تانت اهل مڪه جيڪي ابراهيمي نسبت تي فخر ۽ ناز ڪندا هئا انهن کي معلوم ٿئي

ته نبي كريم عليه الصلوة والسلام جن ڪو نئون دين ڪٿي نه آيا آهن بلڪ پاڻ ان سڄي دين ڏانهن سڏي رهيا آهن جن ڏانهن اڳين نبين عليهم الصلوة والسلام سڏيو هو خصوصاً حضرت ابراهيم علي نبينا وعليه الصلوة والسلام جنهن جو اوهان اولاد آهيو جن جي تعمير ڪيل ڪعبه جي مجاوريءَ جي باعث اوهان جتي به وڃو ٿا ته ماڻهو عقيدت جي بنياد تي اوهان جي واٽن تي اڪيون وڃائڻ جي ڪوشش ڪن ٿا آخر ۾ تنبيهه ڪئي وئي آهي ته انهن سچائين جو انڪار ڪرڻ وارا اوهان پهريان ناهيو اوهان کان اڳي به ڪيترين بدنصيب قومن انهن جي مڃڻ کان انڪار ڪيو نتيجو اهو نڪتو ته اهي تباهه ڪيون ويون. جيڪڏهن اوهان به اهو رستو ورتو ته ٻڏي ڇڏيو ان جو نتيجو به مختلف نه هوندو. ان نصيحت سان هن سورة جي پڄاڻي ٿي رهي آهي ته اي مڪه مڪرمه جا رهڻ وارا! الله عزوجل جو ڪلام ٻڌي اوهان غرور نه ڪيو اهي مهلت جون گهڙيون ختم ٿيڻ واريون آهن پوءِ افسوس ڪرڻ سان ڪجهه حاصل نه ٿيندو اوهان جي نجات ان ۾ آهي ته سڀني باطل معبودن کي ڇڏي حقيقي خالق ۽ سچي معبود جي اڳيان سر بسجود رهو ان جي عبادت ڪيو.

اڳئين سورة سان ربط ۽ مناسبت: هن سورة جو اول اڳئين سورة سان لفظي ۽ معنوي مناسبت رکي ٿو لفظي هن طرح جو ان جي آخر ۾ ”وَلَدَبَارَ النَّجْمِ“ هو ۽ هن جي اول ۾ ”وَالنَّجْمِ“ آهي ۽ معنوي هن طرح جو اڳئين سورة ۾ ”فَسَبِّحْهُ“ تسبح پڙهڻ جو حڪم هو ۽ هن ۾ ان جي بدلي طور سندن ضلالت ۽ غوايت (گمراهيءَ) کان پاڪ هجڻ بيان ڪيل آهي. (١) مناسبت جا اهڙا ٻيا به ڪيترا وجه آهن جيڪي غور سان پڙهندڙ جي اڳيان واضح ٿين ٿا. (٢)

پلايون ۽ برڪتون: هيءَ پهرين سورة آهي جنهن جو رسول الله صلى الله عليه وسلم جن مڪه مڪرمه ۾ اعلان فرمايو هو ۽ اها ئي پهرين سورة آهي جنهن ۾ سڄدي واري آيت نازل ٿي ۽ حضرت نبي پاڪ عليه الصلوة والسلام جن تلاوت ڪري تلاوت جو سجدو ڪيو ۽ ان سڄدي ۾ هڪ عجيب صورت هيءَ پيش آئي جو حضور عليه الصلوة والسلام جن هيءَ سورة هڪ عام مجمع ۾ تلاوت ڪئي جنهن ۾ مسلمان ۽ ڪافر سڀ شريڪ ٿيا هئا جڏهن پاڻ تلاوت جو سجدو ڪيائون ته مسلمانن ته سجدو ڪيو پر مشرڪن به سجدو ڪيو صرف هڪ شخص اميه يا ابولهب مٿيءَ مان مٿ ڀري پيشانيءَ تي هنئي ۽ سجدو نه ڪيو ۽ اهو ڪفر جي حالت ۾ مري ويو. (٣)

(١) الباب ص ١٥٥ - جلد ١٨ (٢) روح المعاني ص ٤٤ - جزء ٢٨ جلد ٩ (٣) (ساڳيو حوالو) معارف القرآن ص ١٩٣ - جلد ٨

وَهِيَ اثْنَانِ وَسِتُّونَ آيَةً	سُورَةُ النَّجْمِ مَكِّيَّةٌ	وَتَلَاثُ رُكُوعَاتٍ
٤ اها (٦٢) آيتون	سورة النجم مكيه آهي	٤ (٣) ركوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو مهربان هميشه رحم ڪندڙ آهي.

وَالنَّجْمِ إِذَا هَوَىٰ (١) مَا ضَلَّ صَاحِبُكُمْ وَمَا غَوَىٰ (٢) وَمَا يَنْطِقُ

قسم آهي تاري جو جڏهن هيٺ لٿو نه ڀليو ساڻي اوهان جو ۽ نه بي راه هليو ۽ نه تو ڳالهائي

عَنِ الْهَوَىٰ (٣) إِنْ هُوَ إِلَّا وَحْيٌ يُوحَىٰ (٤) عَلَّمَهُ شَدِيدُ الْقُوَىٰ (٥)

خواهش نفس جي سان ناهي اهو مگروحي جيڪو وحي ڪيو وڃي توسيڪاريو ان کي سخت طاقت واري

ذُومِرَّةٌ فَاسْتَوَىٰ (٦) وَهُوَ بِالْأُفُقِ الْأَعْلَىٰ (٧) ثُمَّ دَنَىٰ فَقَدَلَىٰ (٨)

زور واري پوءِ استواء فرمايائين ۽ اهو طرف مٿاهين تي آهي ان کان پوءِ ويجهو ٿيو پوءِ اڃان وڌيڪ ويجهو ٿيو

فَكَانَ قَابَ قَوْسَيْنِ أَوْ أَدْنَىٰ (٩) فَأَوْحَىٰ إِلَىٰ عَبْدِهِ

پوءِ ٿيو قدر ٻن ڪمانن جو يا اڃان وڌيڪ ويجهو پوءِ وحي ڪيائين پنهنجي ٻانهي ڏانهن

مَا أَوْحَىٰ (١٠) مَا كَذَبَ الْفُؤَادُ مَا رَأَىٰ (١١) أَفَتَمُرُّونَهُ عَلَىٰ مَا بَرَىٰ (١٢)

جيڪو وحي ڪيائين نه ڪوڙو چيو دل جيڪر ڏٺائين ڇاپوءِ جهيڙو ڪيو تان سان ان تي جيڪو ڏسوتا

وَلَقَدْ رَآهُ نَزْلَةً أُخْرَىٰ (١٣) عِنْدَ سِدْرَةِ الْمُنْتَهَىٰ (١٤) عِنْدَهَا جَنَّةُ

۽ البت تحقيق ڏٺائين ان کي ڀيرو ٻيو سدره منتهي وٽ

الْمَأْوَىٰ (١٥) إِذْ يَعْشَىٰ الْبَدْرُ مَا يَعْشَىٰ (١٦) مَا زَاغَ الْبَصَرُ وَمَا طَغَىٰ (١٧)

الماء و آهي جڏهن ڇانئجي ويو سدره تي جيڪو ڇانئجي ويو نه ٿڙي اک ۽ نه حد کان وڌي

لَقَدْ رَأَىٰ مِنْ آيَاتِ رَبِّهِ الْكُبْرَىٰ (١٨)

البت تحقيق ڏٺائين پنهنجي رب جون وڏيون نشانين

تفسير

اڳيئن سورة جي پڇاڙيءَ وارين آيتن ۾ تارن جو ذڪر هو ۽ هتي به تاري جي قسم کڻڻ سان ارشاد ٿي رهيو آهي ”وَالنَّجْمِ إِذَا هَوَىٰ“ قسم آهي تاري جڏهن هيٺ لٿو. ”النَّجْمِ“ مطلق تاري کي چوندا آهن ۽ ان مان ڪتي سڏجڻ وارا تارا مراد وٺڻ به عرب ۾ مروج آهي هتي ٻئي معنائون مراد وٺي سگهجن ٿيون. ”هَوَىٰ“ هي مادو ٻن بابن ۾ استعمال ٿيندو آهي. ١. علم يعلم جي باب کان هَوَى يهوى. ان وقت ان جي معنى محبت ڪرڻ هوندي آهي هوا احب. ٢. ضرب يضرب، هوا يهوى ان صورت ۾ پڻ هَوَى الشئ چوندا آهن ۽ جڏهن ڪا شيءِ هيٺ کان مٿي وڃي ته به هوي يهوي هوي ٿيندي ۽ بلند ٿيڻ جي معنى وٺي ته پوءِ چئبو هوى يهوى هوي ٿارو رات جي انڌيري ۾ روشني ڪندو آهي. فضا کي پنهنجي چمڪارن سان حسن ۽ زينت بخشيندو آهي. منجهندڙ مسافر تارن جي ڏسڻ سان ئي پنهنجي منزل جي طرف جو تعين ڪندا آهن آسمان جي وچ هجڻ وقت تارو رهنمائي نه ٿو ڪري سگهي ان جي ڪري هتي صرف تاري جي قسم کڻڻ تي اکتفا ناهي پر ان جي خاص خاص حالت جو جڏهن اهو لهي يا اڀري مٿي اچي قسم کنيو ويو آهي ڇو ته ان جي رهنمائيءَ جو فائدو ان وقت حاصل ٿئي ٿو. (١) حضرت امام جعفر صادق رضی الله عنه فرمايو ته نجم نبي پاڪ عليه الصلوة والسلام (جي صفت) آهي ۽ لهڻ مان مراد سندن معراج واري رات آسمان کان لهڻ آهي ۽ ان مان سندن آسمان تي منتهي الائن تائين چڙهي وڃڻ به مراد وٺڻ جائز آهي. (٢) ”مَاضِلٌ صَاحِبُكُمْ وَمَا غَوَىٰ“ (اوهان جو ساٿي نه حق جي واٽ کان ڀٽڪيو ۽ نه بي راهه هليو) هي مذڪور قسم جو جواب آهي. آيت ۾ ذڪر ڪيل ”صَاحِبُكُمْ“ مان مراد نبي ڪريم عليه الصلوة والسلام جن آهن صاحب جي معنى سردار به آهي ته مالڪ به آهي چوندا آهن ”صاحب البيت“ گهر جو مالڪ ۽ ان جي معنى ساٿي ۽ رفيق به آهي پر صاحب صرف اهڙي ساٿي کي سڏيندا آهن جنهن جي رفاقت ۽ سات گهڻو هجي. ”ضَلال“ ضلال کان ورتل آهي. ”الضلال العدول عن الطريق المستقيم ويضاده الهدية ويقال الضلال لكل عدول عن المنهج عمداً كان اوسهواً يسيراً كان او كثيراً“ يعني سڌي رستي کان منهن ڦيرائڻ ضلال آهي ان جو ضد هدايت آهي ۽ حق جي رستي کان منهن موڙڻ عمداً هجي يا سهواً ٿورو هجي يا گهڻو ان کي ضلال چوندا آهن. ”غوى“ غى کان ورتل آهي غى اها جهالت آهي جيڪا باطل ۽ فاسد عقيدو جي ڪري ٿيندي آهي. (٣) نبي پاڪ عليه الصلوة

(١) ضياء القرآن ص ٩٠ جلد ٥ (٢) روح المعاني ص ٢٥٠ - جزء ٢٧ جلد (٥) ضياء

القرآن ص ١١٠، ١١١ جلد ٥

الصلوة والسلام جن جي طرفان اسلام جي دعوت ٻڌي ڪافر حضور عليه الصلوة والسلام جن جي لاءِ چوڻ لڳا ته ”گمراه ٿيو آهي پنهنجي قوم جو رستو ڇڏي ڏنو اٿس“ الله عزوجل قسم کڻي انهن جي ترديد ڪئي آهي ته محبوب عليه الصلوة والسلام جي قول، عمل ۽ ڪردار ۾ گمراهيءَ جو نالو ۽ نشان به ناهي ۽ نه ان جي عقيدتي ۾ ڪا غلطي آهي ۽ ”صَاحِبُكُمْ“ فرمائي نبي پاڪ عليه الصلوة والسلام جن جي پاڪ زندگيءَ جو ڪتاب سندن اڳيان کولي رکيو ويو آهي يعني هي نبي عليه الصلوة والسلام ڪو پرديسي ناهي جو اوهان ان جي حال کان بي خبر آهيو هن پنهنجي پاڪ زندگيءَ جا چاليهه سال اوهان ۾ رهندي گذاريا آهن اوهان ان جي حياتيءَ جي هر پهلوءَ کان بخوبي واقف آهيو جڏهن ان جي ساري حياتي پاڪ ۽ صاف آهي ته پوءِ اوهان ان کي ڇو نه ٿا مڃيو؟ ”وَمَا يَنْطِقُ عَنِ الْهَوَىٰ“ (۽ نه ٿو ڳالهائي (نفس جي) خواهش سان) هن سان پهرين آيت جي وڌيڪ تائيد ڪئي وڃي ٿي. يعني گمراهي ۽ باطل عقيدتي تي رهڻ ته پري ٿيو پر اهو نفس جي خواهش سان پاڪ چپ به نه ٿو چوري. ”إِنَّ هُوَ إِلَّا وَحْيٌ يُوحَىٰ“ (ناهي اهو مگر وحي جيڪو وحي ڪيو وڃي ٿو) ”هو“ ضمير آهي قرآن ڪريم ڏانهن وري ٿو جيڪو ”وَمَا يَنْطِقُ عَنِ الْهَوَىٰ“ مان مفهوم آهي هيءَ آيت هڪ سوال جو جواب آهي يعني جڏهن نبي پاڪ عليه الصلوة والسلام جن پنهنجي خواهش سان نه ٿا ڳالهائڻ ته پوءِ جيڪو ڪلام ماڻهن کي پڙهي ٻڌائڻ ٿا اهو ڇا آهي؟ ان جي جواب ۾ ارشاد ٿيو ته هي ته الله عزوجل جي طرفان وحي ڪيو وڃي ٿو ۽ پاڻ بعبينه اهو اهڙي طرح ماڻهن کي پڙهي ٻڌائڻ ٿا ان ۾ وار جيتري به ردو بدل ڪونه ٿا ڪن ۽ نه اهو ممڪن آهي ۽ بعض علماء فرمايو ته ”هو“ جي مرجع صرف قرآن ڪريم ناهي بلڪ قرآن ڪريم ۽ جيڪا به ڳالهه حضور عليه الصلوة والسلام جن جي پاڪ زبان فيض ترجمان مان نڪري ٿي اهو سڀ وحي آهي وحي جا ٻه قسم آهن. ۱. جڏهن ڪلما ۽ معنائون سڀ الله عزوجل جي طرفان نازل ٿيل هجن ته ان کي وحي جلي چوندا آهن جيڪو قرآن پاڪ جي صورت ۾ اسان وٽ موجود آهي. ۲. معنائون جو نزول ته الله عزوجل جي طرفان هجي پر الفاظ حضور عليه الصلوة والسلام جن جي طرفان هجن ته ان کي وحي خفي سڏيندا آهن جيئن نبوي حديثون (۱) (على قائلها الصلوة والسلام) امام احمد حضرت عبدالله بن عمرو رضي الله عنه کان روايت آندي آهي ته مان جيڪو به قول حضور عليه الصلوة والسلام جن کان ٻڌندو هوس اهو ياد ڪرڻ جي ارادي سان لکندو هوس پوءِ مون

کي قريشين روکيو ته: تون جيڪو ڪجهه رسول الله صلى الله عليه وسلم جن کان
 ٻڌين ٿو لکين ٿو. رسول الله صلى الله عليه وسلم جن انسان آهن ناراضگيءَ جي
 حالت ۾ به ڳالهائڻ ٿا. پوءِ مون پاڻ کي لکڻ کان روکيو ۽ حضور عليه الصلوة
 والسلام جن کي اهو عرض ڪيو پاڻ فرمايائون ته ”لکندو ره مون کي ان (الله
 عزوجل) جو قسم آهي جنهن جي (قدرتي) هٿ ۾ منهنجو ساهه آهي ته مون کان
 صرف حق ظاهر ٿيندو آهي“ (١) ”عَلَّمَهُ شَدِيدُ الْقُوَى“ (سيڪاريائين ان کي سخت
 طاقتور واري) هن آيت کان وٺي ”مَنْ آيَتِ رَبِّهِ الْكُبْرَى“ تائين آيتن جي تفسير ۾
 مفسرن جا مختلف اقوال آهن. ١. عام مفسرن جو قول آهي ته ”شَدِيدُ الْقُوَى“ مان
 مراد جبريل امين آهي ان حضور عليه الصلوة والسلام جن کي قرآن ڪريم سيڪاريو
 اهو سخت قوت ۽ طاقت وارو آهي جيڪو اڪ چنپ ۾ سدرة المنتهى کان زمين تي
 پهچي ٿو اهو ئي وحي جي گري بار کي کڻي ٿو ان ئي حضرت لوط علي نبينا وعليه
 الصلوة والسلام جي قوم جي ڳوٺن کي پاڙن کان پٽي مٽي کڻي هيٺ سٽيو هو
 ”ذُومِرَةً“ (زور واري) ”مرة“ اصل ۾ رسيءَ کي وٺي مضبوط ڪرڻ کي چوندا آهن ۽ اهو
 لفظ جسماني ۽ ذهني ٻنهي قوتن جي لاءِ استعمال ٿيندو. آهي ان جي ڪري حڪيم ۽
 داناءَ کي به ”ذومرة“ سڏيندا آهن. (٢) ”شَدِيدُ الْقُوَى“ مان حضرت جبريل عليه
 السلام جون جسماني قوتون مراد آهن ۽ ”ذومرة“ مان ان جون ذهني ۽ عقلمنديءَ
 واريون طاقتون مراد آهن بيشڪ جيڪا هستي سڀني نبين پيارن عليهم الصلوة
 والسلام ڏانهن وحي کڻي نازل ٿئي ٿي ۽ پوري ديانتداري سان ان امانت کي ادا ڪري
 ٿي ان جي دانشمندي ۽ عقلمندي هجڻ ۾ ڪنهن کي شڪ ناهي. ”فَاسْتَوَى“ پوءِ
 استواءَ فرمايائين ان جو فاعل به جبريل امين آهي مطلب ته جبريل امين پنهنجي ان
 حقيقي صورت سان ظاهر ٿيو جنهن تي الله عزوجل ان کي پيدا فرمايو هو اهو سندن
 اڳيان پنهنجي اصل صورت ۾ ظاهر ٿئي. اهو نبي پاڪ عليه الصلوة والسلام جن جي
 نبوت کي ظاهر ڪرڻ جو پهريون زمانو هو پاڻ غار حراءَ کان ٻاهر تشریف فرما هئا
 ته اڀر طرف کان جبريل عليه السلام اصلي صورت ۾ ڇهه سو (٦٠٠) ڀرن سان
 ظاهر ٿيو سندس وجود سان آسمان جا پاسا پرڄي ويا حالانڪ اڃان پاڻ پنهنجي
 ڇهه سو ڀرن مان صرف ٻه پر کوليا هيائين انبياءَ ڪرام عليهم الصلوة والسلام مان
 صرف نبي پاڪ عليه الصلوة والسلام جن ان کي اصلي صورت ۾ ڏٺو آهي. ”فَاسْتَوَى“
 جو هڪ ٻيو مطلب به مراد ورتو ويو آهي يعني قرآن ڪريم جبريل حضور عليه

الصلوة والسلام جن کي سیکاريو پوءِ ان سندن ڀر نور سڀني ۾ قرار ورتو. هاڻي ان ۾
 يلجن جو امڪان ئي نه رهيو. (١) ”وَهُوَ بِالْأَفْقِ الْأَعْلَى“ (۱) اهو مٿاهين پاسي تي هو)
 هتي ”هو“ جي مرجع به جبريل امين آهي افق ان پاسي کي چوندا آهن جتي آسمان ۽
 زمين هڪ ٻئي سان ملندڙ نظر ايندا آهن. اعلى، نهايت، بلند مطلب ته جبريل سڳورو
 آسمان جي اوڀر واري پاسي تي جتان سج اڀرندو آهي پنهنجي اصلي شڪل ۾ ظاهر
 ٿيو. ”ثُمَّ دَنَّى فَدَلَّى“ (تنهن کان پوءِ ويجهو ٿيو پوءِ اڃا وڌيڪ ويجهو ٿيو) يعني
 جبريل عليه السلام پنهنجي اصلي جاءِ سان تعلق رکڻ جي باوجود هيٺ ٿيو ۽ حضور
 عليه الصلوة والسلام کي قريب ٿيو. ”فَكَانَ قَابَ قَوْسَيْنِ أَوْ أَدْنَى“ (پوءِ ٻن ڪمانن
 جي قدر جيترو بلڪ اڃان وڌيڪ ويجهو ٿيو) يعني جبريل نبي پاڪ عليه الصلوة
 والسلام جن کي ايترو قريب ٿيو جو سندن وچ ۾ ٻن ڪمانن يا ٻن هٿن جيترو
 فاصلو رهيو. ”فَأَوْحَىٰ إِلَيْهِ عَبْدُهُ مَا أَوْحَىٰ“ (پوءِ پنهنجي ٻانهي ڏانهن وحي ڪيائين
 جيڪو وحي ڪيائين) ”عبده“ ۾ ”لا“ (ضمير الله عزوجل ڏانهن وري ٿو) مطلب ته
 جبريل سڳوري کي پاڻ اکين مبارڪن سان ڏٺائون ۽ سندن دل مبارڪ ان کي ڪوڙو
 نه چيو بلڪ دل به اها ڳالهه تسليم ڪئي ته اکين واقع ۾ جبريل کي ڏٺو آهي حضور
 عليه الصلوة والسلام جي پاڪ اکين ڪا غلطي نه ڪئي آهي. ”أَفْتَمَّا رُؤْيَا عَلَىٰ مَا
 يَرَىٰ“ (ڇا پوءِ اوهان ان سان ان جي متعلق جهيڙو ڪيو ٿا جيڪو ڏسي ٿو) يعني وحي
 موڪلڻ وارو الله عزوجل وحي آڻڻ وارو ملائڪو جنهن جي صورت ۽ سيرت نهايت
 پاڪيزه ۽ ان جي فهم ۽ حفظ وغيره جون قوتون بالڪل ڪامل آهن اهو ايترو قريب ٿي
 وحي پهچائي جو نبي پاڪ عليه الصلوة والسلام جن ان کي پنهنجين پاڪ اکين سان
 ڏسن ۽ سندن صاف ۽ پاڪ دل ان جي تصديق ڪري ٿي ڇا اوهان اهڙي ڳالهه ۾ به ان
 سان جهيڙو ڪيو ٿا؟ ڇا اهو اوهان لاءِ مناسب آهي؟ (٢) ”وَلَقَدْ رَآهُ نَزْلَةً أُخْرَىٰ عِنْدَ
 سِدْرَةِ الْمُنْتَهَىٰ“ (۲) البت ان کي ٻيو ڀيرو سدرة منتهى وٽ ڏٺائين) مطلب ته حضور
 عليه الصلوة والسلام جن جبريل سڳوري کي ٻيو ڀيرو سدرة منتهى وٽ معراج جي
 رات ڏٺو. ”عِنْدَهَا جَنَّةُ الْمَأْوَىٰ“ (ان وٽ جنة الماوى آهي) ماوى اسم ظرف جو صيغو
 آهي ان جاءِ کي چوندا آهن جتي انسان قرار وٺي آرام ڪري يعني اها جنت جنهن ۾
 متقي ٻانهي جاءِ وٺندا ان ۾ شهداء جا ارواح آرام پذير هوندا يا ان ۾ حضرت آدم ۽
 سیده حوا آرامي ٿيا هئا حضرت شيخ اڪبر فرمايو ته حضرت آدم جن ان مان هيٺ
 آنڊا ويا هئا ۽ اها هاڻي جبريل امين عليه السلام جو مقام آهي. (٣) ”إِذْ يَغْشَى السِّدْرَةَ“

مَائِغَشِيَّ (جڏهن ڇانئجي ويو سدره تي جيڪو ڇانئجي پيو) يعني انوار ۽ تجليات جي
 جنهن هجوم سدره المنتهى تي ڇانئجي ان کي ڍڪي ڇڏيو هو ان کي ڪير به بيان
 ڪري نه ٿو سگهي ۽ ان جي حقيقت کي سمجهڻ جي ڪنهن ۾ طاقت آهي؟ جيئن اهو
 ذڪر ۽ بيان کان ماوراءِ آهي اهڙي طرح فهم ۽ ادراڪ جي پهچڻ کان به بالاتر آهي
 ان دلاويز منظر جي تصوير ڪڍڻ ان کان بغير ممڪن ناهي جو صرف هيئن چئجي
 ”اِذْ يَغْشَى السِّدْرَةَ مَا يَغْشَى“ (جڏهن ڍڪي پيو سدره کي اهو جيڪو ڍڪي پيو) ”مَا زَاغَ
 الْبَصَرُ وَمَا طَغَى“ (نه ٽڙي اک ۽ نه حد کان وڌي) مطلب ته حضور پر نور عليه الصلوة
 والسلام جن جي نظر پاڪ پنهنجي مقصود جي ڏسڻ ۾ محو رهي هيڏي هوڏي، سڄي
 ڪهي ڪنهن به طرف مائل نه ٿي ۽ نه حد کان لنگهي. ٢. حضرت امام حسن بصري
 عليه الرحمة جو قول آهي جنهن جي ڪيترن مفسرن اقتدا ڪئي آهي ۽ اهو هي آهي
 ته ”عَلَّمَهُ“ جو فاعل الله عزوجل آهي ”شَدِيدُ الْقُوَى“ ۽ ”ذُو مِرَّةٍ“ الله تعاليٰ جون صفتون
 آهن مقصد ته الله تعاليٰ جيڪو زبردست قوتن وارو، داناءُ آهي ان پنهنجي نبي عليه
 الصلوة والسلام کي قرآن ڪريم سيکاريو آهي جيئن ”الرَّحْمَنُ عَلَّمَ الْقُرْآنَ“ (مان
 صراحت سان ثابت آهي) ”فَاسْتَوَى“ جو فاعل نبي پاڪ عليه الصلوة والسلام جن آهن
 مطلب ته نبي پاڪ عليه الصلوة والسلام جن قصد فرمايو جڏهن پاڻ معراج ڪرڻ
 جي دوران افق اعلى تي تشريف فرما ٿيا هئا ۽ پوءِ پاڻ مڪان جي سرحدن کان لنگهي
 لامڪان ۾ رب العزة جل و علا کي قريب ٿيا ۽ اتي پهچڻ کان پوءِ ”فَتَدَلَّى“ الله عزوجل
 کي ايترو قريب ٿيا جيترو ٻن ڪمانن جي ملائڻ ۾ قرب هوندو آهي بلڪ ان کان به
 وڌيڪ قريب ۽ ان قرب جي حال ۾ الله جل جلاله صفاته پنهنجي محبوب نبي عليه الصلوة
 والسلام ڏانهن جيڪو وحي ڪرڻ گهريو وحي ڪرڻ فرمايو ۽ ان وقت جيڪي
 صفاتي تجليات ۽ ذاتي انوار جو مشاهدو سندن پاڪ نگاهن ڪيو دل ان جي تصديق
 ڪئي ۽ اوهان جو هي جهيڙو ته هي ڏٺائين اهو نه ڏٺائين محض بي فائدو هو. ڏيکارڻ
 واري کي جيڪو ڏيکارڻو هو اهو ڏيکاري ڇڏيائين ۽ ڏسڻ واري به ان کي ڏو ڪري
 ڏٺو اوهان هرو ڀرو شڪ ڇو ٿا ڪيو؟ ۽ حضور عليه الصلوة والسلام جن کي اهو
 ديدار واپس ٿيندي وري پيو پيرو به نصيب ٿيو هو ۽ اهو پيو پيرو ديدار جو شرف
 کين سدره المنتهى وٽ نصيب ٿيو هو ڪيترن مفسرن وٽ هي پيو قول ترجيح وارو
 آهي ان جا ڪيترا وجه آهن. ١. ته ٻانهي جي ٻانهي سان ملاقات کي ايتري اهميت،
 تفصيل ۽ ڪيفيت پيدا ڪندڙ اسلوب سان بيان نه ڪيو ويندو آهي جيڪڏهن هتي
 حضور عليه الصلوة والسلام جن جي جبريل امين سان ملاقات بيان ڪرڻ مقصد

هجي ها ته هڪ آيت ئي ڪافي هئي پر پرڪشش ڪيفيت سان بيان ڪرڻ صاف
 ٻڌائي رهيو آهي ته هتي عبد ڪامل جي پنهنجي معبود برحق سان ملاقات جو ذڪر
 آهي جتي هڪ طرف عشق آهي، نياز آهي ۽ سرجهڪائڻ آهي ته ٻئي طرف حسن آهي
 شان صمديت آهي ۽ بنده نوازي جو شان ڪمال ڪيو بيٺو آهي حضور عليه الصلوة
 والسلام جن جي جبريل سان ملاقات ۾ به وڏا فائدا هئا پر سندن جي لاءِ هزارين
 سعادتن جو باعث ۽ سندن فضيلت جو وجه فقط پنهنجي حقيقي محبوب جي ملاقات
 آهي ۽ ڪافرن جو به اهو اعتراض هو ته جيڪو ڪلام پاڻ انهن کي پڙهي ٻڌائن ٿا
 هي الله عزوجل جو ڪلام ناهي يا ته پاڻ ناهن ٿا يا کين ڪو اچي سيکاري ٿو. انهن
 جي ان قول جو رد هن طرح ٿيڻ گهرجي ته هي ڪلام نه پاڻ ٺاهيو اٿن نه کين
 ڪنهن سيکاريو آهي بلڪ کين ان جي تعليم ڪائنات جي ان خالق ڏني آهي جيڪو
 وڏين طاقتن وارو، حڪيم ۽ داناءُ آهي ان کان سواءِ پهرئين قول تي مذڪوره آيتن
 ۾ ايل ضميرن جي مرجع ۾ جيڪو انتشار ٿئي ٿو ڪو ضمير ڪيڏانهن ته ڪو
 ڪيڏانهن ورايو وڃي ٿو ٻئي قول تي اهو انتشار به دفع ٿئي ٿو. جيڪڏهن ٻئي قول
 جي ترجيح وارا اهي سڀئي وجه نظر انداز ڪيا وڃن ته اهي صحيح حديثون جن ۾
 معراج جي واقعي جو بيان آهي اهي هن ٻئي قول جي مفهوم جي تائيد لاءِ ڪافي آهن
 هت صرف ٻن حديثن جو ڪجهه حصو لکجي ٿو جن سان هنن آيتن جي سمجهڻ ۾
 مدد ملي ٿي. امام مسلم پنهنجي صحيح ۾ هڪ مفصل حديث روايت ڪئي آهي
 جنهنجو اهو حصو هتي لکجي ٿو جنهن سان ٻئي قول جي تائيد ٿئي ٿي. نبي پاڪ
 عليه الصلوة والسلام جن معراج جو ذڪر ڪندي فرمايو ”ثُمَّ ذُهِبَ بِي إِلَى السِّدْرَةِ
 الْمُنْتَهَى فَإِذَا وَرَقُهَا كَأَذَانِ الْفِيلِ وَإِذَا ثَمَرُهَا كَالْقَلِيلِ قَالَ فَلَمَّا غَشِيَهَا مِنْ أَمْرِ اللَّهِ مَا غَشَى
 تَغَيَّرَتْ وَمَا أَحَدٌ مِنْ خَلْقِ اللَّهِ يَسْتَطِيعُ أَنْ يَنْعَتَهَا مِنْ حُسْنِهَا فَأَوْحَى إِلَيَّ مَا أَوْحَى فَقَرَضَ
 عَلَيَّ خَمْسِينَ صَلَوةً فِي كُلِّ يَوْمٍ وَلَيْلَةٍ فَزَلْتُ إِلَى مُوسَى عَلَيْهِ السَّلَامُ فَقَالَ مَا فَرَضَ
 رَبُّكَ عَلَى أُمَّتِكَ قُلْتُ خَمْسِينَ صَلَوةً قَالَ ارْجِعْ إِلَى رَبِّكَ فَاسْأَلْهُ التَّخْفِيفَ“ الخ. (١) يعني
 مون کي سدرۃ المنتهى تائين وٺي ويو ان جا ٻن هاٿيءَ جي ڪنن جهڙا ۽ ان جا ميوا
 مٿن جهڙا هئا پوءِ سدرۃ منتهى کي الله جي امر سان ڪنهن شيءِ ڏيکيو ته اها اهڙي
 سهڻي ٿي جو مخلوق مان ڪير به ان جي حسن ۽ جمال کي بيان ڪري نه ٿو سگهي
 پوءِ الله مون ڏانهن وحي ڪيو جيڪو ان وحي ڪرڻ گهريو پوءِ الله مون تي هر رات ۽
 ڏينهن ۾ پنجاهه نمازون فرض ڪيون پوءِ مان موسيٰ عليه السلام ڏانهن لهي آيس

ان چيو ته الله اوهان جي امت تي ڇا فرض فرمايو؟ مون چيو ته پنجاه نمازون ان جي مشوري سان حضور عليه الصلوة والسلام جن نَوَ (٩) پيرا رب العزة جي دربار ۾ ويا ۽ پاڻ سدرۃ المنتهى تائين به اڪيلا ويا چو ته ”ذَهَبَ بِي“ ۾ واحد متکلم جو صيغو آهي ۽ کين جيڪو نماز لاءِ وحى ڪيو ويو ان لاءِ به فرمايائون ”مُون ڏانهن منهنجي رب وحى ڪيو ان ۾ ۽“ فَاَوْحَىٰ اِلَىٰ عَبْدِهِ مَا اَوْحَىٰ (۾ جيڪا مناسب آهي اها به بيان ڪرڻ جي محتاج ناهي وحى ڪرڻ وارو الله تعاليٰ آهي ته فرض ڪرڻ وارو به اهو آهي ۽ حضرت موسيٰ علي نبينا وعليه الصلوة والسلام به کين الله عزوجل ڏانهن موٽڻ جو مشورو ڏنو هو نه جبريل سڳوري ڏانهن. حضور عليه الصلوة والسلام جن بار بار رب پاڪ ڏانهن موٽڻ جو ذڪر ڪن ٿا. ”ذٰنِي فَتَدَلِّي فَكَانَ قَابَ قَوْسَيْنِ اَوْ اَدْنٰى فَاَوْحٰى اِلٰى عَبْدِهٖ مَا اَوْحٰى مَا كَذَبَ الْفَوَاحِشُ مَا رَاۤى..... وَلَقَدْ رَاَهُ نَزْلَةً اٰخَرٰى“ انهن پاڪ فرمانن تي جيئرو غور ڪيو ويندو ته ٻئي قول جي حقيقت واضح ٿيندي ويندي. مذكور حديث جهڙي بي حديث به مسلم شريف (ص ٩٣- جلد ١) ۾ موجود آهي ان مان به اها مفهوم ملي ٿي جنهن ۾ به مذكور آهي ته نبي پاڪ عليه الصلوة والسلام جن فرمايو الله مون تي پنجاه نمازون فرض ڪيون ۽ جڏهن مان موتي (حضرت) موسيٰ علي نبينا وعليه الصلوة والسلام وٽ پهتس تڏهن ان مون کي (مشوري طور) چيو ته اوهان الله عزوجل ڏانهن واپس وڃو. الخ. هن حديث پاڪ تي غور ڪرڻ سان معلوم ٿئي ٿو ته جنهن مقام ۾ اهي معاملها هيا اتي جبريل سڳورو موجود نه هيو نه اهو نمازن جي فرض هجڻ ۾ واسطو هو ۽ نه انهن جي گهٽ ڪرائڻ ۾. هاڻي اوهان جي ذهن تي ٻڌل آهي ته اوهان ”عَلَّمَهُ شَدِيدُ الْقُوٰى“ کان وٺي ”مَازَاغَ الْبَصَرِ وَمَا طَغٰى“ تائين آيتن کي جبريل سڳوري تي منطبق ڪيو ٿا يا انهن واقعن ۽ حالات سان وابسته رکو ٿا جيڪي رسول الله صلى الله عليه وسلم جن بيان فرمايون آهن هن مقام تي مفسرن پلارن انهن آيتن جو تفسير ڪندي ڪيترا بحث لکيا آهن ته ڇا حضور عليه الصلوة والسلام جن کي معراج واري رات الله جلّت صفاته جو ديدار نصيب ٿيو آهي يا نه؟ ام المومنين سيده عائشه ۽ حضرت ابن مسعود رضی الله عنهما ۽ سندن پيروڪارن جو قول آهي ته کين معراج واري رات ديدار نه ٿيو آهي پر حضرت ابن عباس رضی الله عنهما ۽ ٻين اصحابن، تابعن ۽ انهن جي تحقيق تي هلندڙن جو قول آهي ته رب العزة جل وعلا پنهنجي محبوب ڪريم عليه التحية والتسليم جن کي معراج واري رات پنهنجو ديدار ڪرايو هو.

حضرت نبی پاک علیہ الصلوٰۃ والسلام جن رب کریم جو دیدار کیو هو ؟

هن مسئلي ۾ بہ قول آهن . ۱. ته پاڻ رب العزة جل وعلا جو دیدار نہ کیو اٿن انهن جا هي دلائل آهن . ۱. بخاري ۽ مسلم حضرت ابن مسعود رضی اللہ عنہ کان روایت آندی آهي تہ: ”وَكَانَ قَابَ قَوْسَيْنِ أَوْ أَدْنَىٰ“ ۽ ”مَا كَذَبَ الْفُؤَادُ مَا رَأَىٰ“ ۽ ”لَقَدْ رَأَىٰ مِنْ آيَاتِ رَبِّهِ الْكُبْرَىٰ“ ۾ جبریل کی چہ سو پرن سان ڏسڻ مراد آهي . ۲. ترمذي ۽ بخاري جي روایت ۾ آهي تہ ”لَقَدْ رَأَىٰ مِنْ آيَاتِ رَبِّهِ الْكُبْرَىٰ“ جي متعلق حضرت ابن مسعود رضی اللہ عنہ فرمایو تہ نبی پاک علیہ الصلوٰۃ والسلام جن سبز رنگ جي رفر ف جي ڏٺو جيڪا آسمان جي مٿئين طرف کی ڀريو بيٺي هئي . ۳. ترمذي ۽ سیده عائشہ رضی اللہ عنہا کان وڌي روایت آندی آهي جنهن ۾ سیده جو فرمان آهي تہ: حضور صلی اللہ علیہ وسلم جن جبریل کی سندس اصلي صورت ۾ بہ ڀيرا ڏٺو هڪ ڀيرو سدرۃ المنتهى وٽ هڪ ڀيرو (مڪہ مڪرمہ شهر جي) اجیاد نالي محلہ ۾ . ۴. امام مسلم مسروق جي روایت سان بہ مذکورہ ام المؤمنین رضی اللہ عنہا جو اهڙو قول آندو آهي. انهن روايتن جو خلاصو هي آهي تہ حضرت عبدالله بن مسعود رضی اللہ عنہ جي راءِ هئي ۽ ام المومنین سیده عائشہ رضی اللہ عنہا تہ سخت موقف تي هئي تہ حضور علیہ الصلوٰۃ والسلام جن رب العزة جل وعلا جو دیدار نہ کیو هو . ۲. ٻيو قول آهي تہ حضرت نبی کریم علیہ الصلوٰۃ والسلام جن رب پاک جو دیدار کیو هو. انهن جا دلائل هي آهن . ۱. صحيح مسلم شريف ۾ حضرت ابن عباس رضی اللہ عنہما کان روایت آهي تہ نبی پاک صلی اللہ علیہ وسلم جن رب العزة جل وعلا جو دل جي اکين سان بہ ڀيرا دیدار کیو . ۲. محدث ترمذي روایت آندی آهي تہ (حضرت) محمد صلی اللہ علیہ وسلم پنهنجي رب کی ڏٺو عڪرمۃ کيس عرض کیو تہ ڇا اللہ عزوجل فرمایو ناھي؟ ”لَا تَدْرُکُهُ الْأَبْصَارُ وَهُوَ يُدْرِكُ الْأَبْصَارَ“ (اکیون ان جو ادراک نہ تیون کن ۽ اهو پاڻ اکین جو ادراک فرمائي ٿو) تہ حضرت ابن عباس رضی اللہ عنہما ان کی فرمایو افسوس تون سمجھيو ناھين اهو ان وقت آهي جڏهن اهو پنهنجي (حقيقي) نور سان تجلي فرمائي جيڪو سندس (ذاتي) نور آهي. نبی کریم علیہ الصلوٰۃ والسلام جن پنهنجي رب کی بہ ڀيرا ڏٺو. حضرت شيخ عبدالحق محدث دهلوي رحمۃ اللہ علیہ لکيو آهي ”ابن عمر هن مسئلہ ۾ حضرت ابن عباس (رضی اللہ عنہم) ڏانھن رجوع فرمائي ان کان پڇيو تہ ”ڇا (حضرت) محمد (صلی اللہ علیہ وسلم) پنهنجي رب کی ڏٺو؟“ ان فرمایو تہ ”پنهنجي رب کی ڏٺو هيائين“

پوء حضرت ابن عمر رضي الله عنهما تسليم ڪيو ۽ قطعي طرح ان مسئلي ۾ تردد ۽ انڪار نه ڪيائين (اشعة اللمعات ص ٤٣١ - جلد ٤) ٤. علامه بدرالدين عيني صحيح بخاري جي شرح ۾ هي روايتون نقل ڪيون آهن ابن خزيمه قوي سند سان حضرت انس رضي الله عنه کان روايت آندي آهي ته: رسول الله صلى الله عليه وسلم جن پنهنجي رب جو ديدار ڪيو ۽ حضرت ابن عباس رضي الله عنهما جي صحبت ۾ رهندڙن ۽ ڪعب الاحبار، زهري ۽ ان جي صحبتي معمر جو به اهو قول آهي. محدث نسائي صحيح اسناد سان، جنهن کي حاڪم به صحيح چيو آهي عڪرمه کان ان ابن عباس رضي الله عنهما کان روايت آندي آهي ان فرمايو ته: ”چا اوهان عجب ڪيو ٿا جو خليل جو شرف حضرت ابراهيم لاءِ هجي ۽ ڪليم جو شرف حضرت موسيٰ جي لاءِ ۽ ديدار (خداوندي جي دولت حضرت) محمد صلى الله عليه وسلم جي لاءِ هجي.“ محدث مسلم حضرت ابوذر رضي الله عنه کان روايت آندي آهي ته: مون رسول الله صلى الله عليه وسلم کان پڇيو ته: ”چا اوهان پنهنجي رب کي ڏٺو؟“ پاڻ جواب ۾ فرمايائون ته ”نُورَانِي اَرَاهُ“ هي لفظ ٻن نمونن سان پڙهيو ويندو آهي. ١. ”نُورَانِي اَرَاهُ“ الله عزوجل نور آهي مان ان کي ڪٿان ٿو ڏسان ”نوراني اراه“ اهو نور آهي بلاشڪ مان ان کي ڏسان ٿو. ان سان به ديدار ٿيڻ جي تائيد ٿئي ٿي. صحيح مسلم شريف جي ان ئي صفحي تي هڪ روايت آهي. ”عبدالله بن شقيق کان روايت آهي ته مون (حضرت) ابوذر رضي الله عنه کي چيو ته ”ڪاش! جيڪڏهن مان رسول الله صلى الله عليه وسلم جن کي ڏسان ها ته کائنن پڇان ها“ چيائين ته ڪهڙي شيءِ پڇين ها؟ مون چيو ته ”مان کائنن پڇان ها ته“ چا اوهان پنهنجي رب کي ڏٺو هو؟“ (حضرت) ابوذر فرمايو ته مون حضرت نبي ڪريم عليه التحية والتسليم جن کان اهو پڇيو هو ته پاڻ فرمايائون ”رَأَيْتُ نُورًا“ مون نور ڏٺو هو. اها روايت به ڏسڻ جي تائيد ڪري ٿي. عبدالرزاق معمر کان ان (حضرت) حسن بصري رضي الله عنه کان روايت آندي آهي ان قسم کڻي بيان ڪيو ته ”بیشڪ (حضرت) محمد (عليه الصلوة والسلام) (جن پنهنجي رب کي ڏٺو هو.“ (١) علامه ابن حجر عسقلاني عليه الرحمة روايت آندي آهي ته مروزي امام احمد عليه الرحمة کان پڇيو ته ”چون ٿا ته (سيده) عائشه (رضي الله عنها) فرمايو آهي ته: جيڪو خيال ڪري ٿو ته (حضرت) محمد (عليه الصلوة والسلام) پنهنجي رب کي ڏٺو ان الله تي وڏو بهتان هنيو“ ان قول کي چا سان دفع ڪيو ويندو؟ ته امام احمد عليه الرحمة فرمايو ”ان کي حضور عليه الصلوة

والسلام جي قول سان دفع ڪيو ويندو جو فرمايو اٿن ”رَأَيْتُ رَبِّي“ مون پنهنجي رب کي ڏٺو. نبي پاڪ عليه الصلوة والسلام جن جو قول سيده عائشه رضي الله عنها جي قول کان وڏو آهي. (۱) هي مختلف اقوال آهن جيڪي ديدار ڪرڻ جي قائلن جي طرفان دليل طور پيش ڪيا وڃن ٿا جن ۾ حضرت ابن عباس، حضرت ڪعب الاحبار حضرت انس ۽ حضرت ابوذر رضي الله عنهم جهڙا جليل القدر اصحاب سڳورا شامل آهن ۽ عروه بن زبير، حسن بصري ۽ عكرمه عليهم الرضوان جهڙا عظيم تابعي داخل آهن ۽ حضرت امام احمد بن حنبل عليه الرحمة جو قول به لکي چڪا آهيون انهن جي فرمانن کان سواءِ ڪجهه حديثون به ذڪر ڪيون ويون آهن. انهن سڀني دليلن کي بيان ڪرڻ کان پوءِ صحيح مسلم شريف جي شارح علامه نووي عليه الرحمة لکيو آهي ”ديدار جي ثبوت ۾ جڏهن حضرت ابن عباس رضي الله عنهما کان صحيح روايتون ثابت آهن ته اسين اهو خيال نه ٿا ڪري سگهون ته ان اها ايڏي وڏي ڳالهه صرف پنهنجي قياس ۽ گمان جي بنا تي چئي هوندي يقيناً ان اها ڳالهه ڪنهن مرفوع حديث جي بنا تي ڪئي هوندي“ اها ڳالهه به ذهن نشين ڪرڻ گهرجي ته حضرت ابن عباس رضي الله عنهما هڪ ڳالهه کي ثابت ڪري رهيو آهي ۽ ٻيا ان جو انڪار ڪري رهيا آهن ته به حضرت ابن عباس رضي الله عنهما جو قول وڌيڪ آهي ڇو ته هي قاعدو مسلم آهي

علماء وٽ ترجيح وارو قول اهو آهي ته: رسول الله صلى الله عليه وسلم جن پنهنجي مٿي وارين اکين سان پنهنجي رب کي ڏٺو آهي ۽ ان ۾ ڪنهن جي گنجائش ناهي علامه شيخ عبدالحق محدث دهلويءَ عليه الرحمة مشڪوة جي شرح ۽ سيد انور شاهه ڪشميري فيض الباري جي شرح ۾ لکيو آهي ته حضور عليه الصلوة والسلام جن رب ڪريم جو ديدار ڪيو آهي. (۲) ”لَقَدْ رَأَى مِنْ آيَاتِ رَبِّهِ الْكُبْرَى“ البت تحقيق پنهنجي رب جي وڏين نشانين مان ڏٺائين“ وڏين آيتن جي تشريح ڪندي علامه پاني پتي عليه الرحمة لکيو آهي ته ”آيت ڪبرى“ مان مراد ملڪوت جي عالم جون اهي عجيب ۽ غريب شيون آهن جن جو حضور عليه الصلوة والسلام جن معراج شريف واري رات ايندي ۽ ويندي ديدار ڪرڻ فرمايو هو جيئن براق، ستي آسمان، نبي سڳورا عليهم الصلوة والسلام، ملائڪ، ”سدره منتهى“ جنت الماوي وغيره وري علامه موصوف لکيو آهي ته: جيتوڻيڪ ڪائنات جي ننڍي کان ننڍي شيء به الله عزوجل جي قدرت ۽ حڪمت جي وڏي نشاني آهي پر انهن شين کي ”آيات ڪبرى“

چوڻ جو هي سبب آهي ته انهن سان جن مخصوص تجليات جو تعلق آهي ۽ الله عزوجل جي رحمتن ۽ برڪتن جو نزول جنهن كثرت سان انهن تي ٿيندو آهي اهو ڪنهن ٻئي نشانيءَ تي نه هوندو آهي. (١)

فائدو: مذڪوره آيتن مان هي فائدا ذهن ۾ اچن ٿا. ١. ”وَالنَّجْمُ إِذَا هَوَىٰ“ (تاري جو قسم جڏهن لٿو) ۾ نجم مان مراد جيڪڏهن حضور عليه الصلوة والسلام جن آهن ته پوءِ ڪين نجم ان جي ڪري سڏيو ويو آهي جو تارو آسمان جي زينت آهي ته حضور عليه الصلوة والسلام جن جهان جي زينت آهن. تارو آسمان جي بقا جي نشاني ۽ ذريعو آهي ته حضور عليه الصلوة والسلام جن سڄي جهان جي بقاء جو تارو، مسافر جي رهنمائي ڪندو آهي. حضور عليه الصلوة والسلام جن آخرت جي سفر لاءِ رهنمائي فرمائي رهيا آهن. حضور عليه الصلوة والسلام جن کي آسمانن تي آڻائڻ ايترو حيران ڪندڙ ناهي جيترو سندن واپس اچڻ جو ته محبوب کي طلب ته هر ڪو ڪندو آهي پر ان کي واپس ڇڏڻ پسند نه ڪندو آهي. ٢. ”صَاحِبُكُمْ“ (اوهان جو ساٿي) ۾ حضرت نبي ڪريم عليه التحية والتسليم کي ساٿي ان جي ڪري سڏيو ويو آهي جو پاڻ جان جا ۽ ايمان جا ساٿي آهن جتي قبر، حشر وغيره ۾ ٻيا سڀ ساٿ ڇڏي ويندا حضرت نبي پاڪ عليه الصلوة والسلام جن اتي ساٿ ڏيندا. هن آيت ۾ حضور عليه الصلوة والسلام جن کان ٻن شين ضلالت ۽ غوايت جي نفی ڪئي وئي آهي يعني حضور عليه الصلوة والسلام جن جو قلب مبارڪ ٻرن خيالن ۽ حق جي نا پسنديده ڪمن کان هميشه محفوظ رهيو هڪ سيڪنڊ جي لاءِ به ٻرن خيالن، ننڊن وڌن گناهن حضور عليه الصلوة والسلام جن جي دل مبارڪ ڏانهن رستو نه لڌو جيڪو هڪ لحظي جي لاءِ به حضور پاڪ عليه الصلوة والسلام جن جي گناهن ڪرڻ جي ارادي ڪرڻ جو قائل آهي اهو هن آيت جو منڪر آهي. (٢)

أَفَرَأَيْتُمُ اللَّاتَ وَالْعُزَّىٰ (١٩) وَمَنْوَاةَ الثَّالِثَةِ الْآخَرَىٰ (٢٠) أَلَكُمُ الذَّكَرُ

ڇا پوءِ اوهان لات ۽ عزي کي ڏٺو ۽ پونئين ٽئين مناة کي ڇا اوهان جي لاءِ پٽ

وَلَهُ الْانثَىٰ (٢١) تِلْكَ إِذَا قَسَمَةٌ ضَبْرِي (٢٢) إِنْ هِيَ إِلَّا أَسْمَاءُ

۽ ان جي لاءِ ڌيءَ آهي اها ان وقت تقسيم بي انصافي واري آهي ناهن اهي مگر نالا جو رکيا

سَمِيعُكُمْ وَأَبَاكُمْ مَا أَنْزَلَ اللَّهُ بِهَا مِنْ سُلْطَانٍ إِنْ يَتَّبِعُونَ إِلَّا الظَّنَّ

اهي اوهان ۽ اوهان جن ابن ڏاڏن نه لائون الله انهن جي لاءِ ڪو دليل نه ٿا اتباع ڪن مگر گمان جي

وَمَا تَهْوَى الْأَنْفُسُ وَلَقَدْ جَاءَهُمْ مِنْ رَبِّهِمُ الْهُدَى (٢٣) أَمْرٌ لِلْإِنْسَانِ

۽ جيڪي خواهش رکن ٿا نفس ۽ البت تحقيق آئي انهن وٽ سندن رب وٽان هدايت ڇا انسان جي لاءِ

مَا تَمَنَّى (٢٤) فِإِنَّهُ الْآخِرَةُ وَالْأُولَى (٢٥) وَكَمْ مِنْ مَلَكٍ فِي السَّمَوَاتِ

اهو آهي جيڪو تمنا ڪيائين پوءِ الله جي آهي آخرت ۽ دنيا ۽ ڪيترا ملائڪ آهن آسمانن ۾

لَا تُغْنِي شَفَاعَتَهُمْ شَيْئًا إِلَّا مِنَ بَعْدِ أَنْ يَأْذَنَ اللَّهُ لِمَنْ يَشَاءُ

نه فائدو ڏيندي شفاعت انهن جي ڪجهه به مگر ان کان پوءِ جو موڪل ڏي الله جنهن جي لاءِ گهري

وَيَرْضَى (٢٦)

تفسير

اُراضِي ٿئي

اڳين آيتن ۾ اهو بيان ٿيو جيڪو نبي ڪريم عليه التحية والتسليم جن معراج واريءَ رات ڏٺو ۽ هتي ڪافرن کان پڇيو ويو آهي ته اوهان پنهنجن باطل معبودن کي ڏٺو ته اهي ڇا ڪري سگهن ٿا؟ فرمان مبارڪ آهي. ”أَفَرَأَيْتُمُ اللَّاتَ وَالْعُزَّىٰ وَمَنْوَةَ الثَّالِثَةَ الْآخِرَىٰ“ (ڇا پوءِ اوهان لات ۽ عزي ۽ تئين پونئين مناة کي ڏٺو آهي؟) يعني اوهان الله جل مجده جي قدرتي ڪمال جا آثار، ملڪ ۽ ملڪوت ۾ ان جي عظمت، جلال، ان جي قدرت جا احڪام ۽ امر جو نفاذ ۽ ملائڪ پنهنجي مقام جي مٿانهين هجڻ ۽ قدرتي بلند هجڻ جي باوجود سدرة منتهي تائين پهچڻ ٿا پنهنجي مقام کان اڳتي وڌي نه ٿا سگهن اهو سڀ ڪجهه ڏسي ۽ ٻڌي پوءِ به اوهان ان غلط فيصلو تي آهيو عجب آهي. (١) ذهن نشين ڪرڻ گهرجي ته ڪافر ته هزارين بتن جي پوڄا ڪندا هئا جن مان ٽي سو سٺ (٣٦٠) ته بيت الله شريف ۾ رکيل هئا پر هتي انهن ٽن لات، عزي ۽ مناة جو ذڪر ڪيو ويو آهي جن جي گهڻي پوڄا ٿيندي هئي قربانيءَ جا جانور انهن جي لاءِ ڪٺا ويندا هئا ۽ نذرانن جا ڍير لڳا پيا هوندا هئا. لات ثقيف قبيلي جو بت طائف ۾ رکيل هو. عزي بني غطفان جو بت سوق عكاظ جي ڀر ۾ رکيل هو ان جو مندر اتي هو. مناة جو مندر قديد نالي مقام تي هو جيڪو مڪه مڪرمه ۽ مدينه منوره جي وچ تي ڳاڙهي سمنڊ جي ڪناري تي واقع آهي. ان وقت يثرب (موجوده مدينه منوره) جي اوس ۽ خزرج قبيلي کان سواءِ بنو خزاعة قبيلي وارا به ان جا معتقد هئا بيت الله شريف وانگر ان جو به حج ڪيو ويندو هو. جيتوڻيڪ انهن بتن جا مخصوص مندر هئا جيئن لکي آيا آهيون پر انهن نالن وارا بت بيت الله شريف ۾ به

رڪيل هئا ۽ ٻين بتن وانگر انهن جي اتي به پوڄا ڪئي ويندي هئي. انهن بتن جي پوڄارين جو اهو عقيدو هو ته ملائڪ الله عزوجل جون (معاذالله) ڌيئرون آهن ۽ هي بت جنبيات جي رهائش گاهه آهن جنبيات به الله عزوجل جون (نعوذ بالله من هذا الاعتقاد) ڌيئرون آهن. (١) ”الْكُمُ الذَّكْرُ وَلَهُ الْأُنْثَى“ (ڇا اوهان جي لاءِ پٽ آهن ۽ ان جي لاءِ ڌيئرون؟) يعني الله عزوجل جي ايتري عظمت، خالقيت ۽ ڪامل قدرت کي ڏسڻ جي باوجود اوهان جو اهو ڪهڙو فيصلو آهي ته اوهان کي پٽ جو اولاد ڏنائين ۽ پنهنجي لاءِ ڌيئرون رکيائين؟ ”تِلْكَ إِذًا قِسْمَةٌ ضِيزَى“ (ها ان وقت بي انصافيءَ واري تقسيم آهي) مطلب ته اوهان جي هيءَ تقسيم ۽ اهو فيصلو بلڪل غلط ۽ ناانصافي آهي. ”إِنْ هِيَ إِلَّا أَسْمَاءٌ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَآ مِنْ سُلْطٰنٍ“ (ناهن اهي مگر نالا جو اهي اوهان جن ابن ڏاڏن رکيا هئا الله انهن جي باري ۾ ڪو دليل نه لاتو آهي) يعني انهن بتن ۾ ته ڪجهه به ناهي صرف نالا آهن جيڪي اوهان ۽ اوهان جي ابن ڏاڏن هروڀرو معبود بنايا آهن الله عزاسمه انهن جي معبود هجڻ جو ڪو دليل نه لاتو آهي نه انهن جي عبادت جو حڪم ڏنو آهي. ”إِنْ يَتَّبِعُونَ إِلَّا الظَّنَّ وَمَا تَهْوٰى الْأَنْفُسُ“ (نه ٿا اتباع ڪن مگر گمان جي ۽ ان جي جيڪي سندن نفس خواهش ڪن ٿا) يعني انهن بيڪار بتن جي عبادت صرف گمان ۽ نفسياتي خواهشات جي پوري ڪرڻ لاءِ ڪن ٿا ٻيو ڪجهه به ناهي. ”وَلَقَدْ جَاءَهُمْ مِنْ رَبِّهِمُ الْهُدٰى“ (۽ البت تحقيق انهن وٽ سندن رب جي طرفان هدايت آئي آهي) ”الهدى“ مان مراد کي بيان ڪندي علامه حقي لکيو آهي ته ”فالهدى القرآن والرسول“ (٢) (هدايت قرآن پاڪ ۽ رسول الله صلى الله عليه وسلم جن آهن) مطلب هي آهي ته انهن جي فطري استعداد ايتري خراب ٿي چڪي آهي جو قرآن ڪريم ۽ نبي ڪريم عليه الصلوة والسلام جو انڪار ڪندي صرف نفسياتي خواهشات جا تابع بنجي ويا آهن. ”أَمَرَ لِلْإِنْسَانِ مَا تَمَنٰى“ (ڇا انسان جي لاءِ اهو آهي جيڪو تمنا ڪيائين) مطلب ته ائين ناهي ته انسان جيئن تمنا ڪري تيئن ٿئي. هر شيءِ الله عزوجل جي اختيار ۾ آهي دنيا توڙي آخرت ۾ اهو جيڪا مهرباني فرمائيندو اها ئي ٿيندي. ”فَلِلَّهِ الْآخِرَةُ وَالْأُولٰى“ (پوءِ الله جي آخري ۽ دنيا) يعني ٻئي جهان الله عزوجل جي ملڪيت آهن ٻنهي ۾ حقيقي تصرف به ان جو آهي. ”وَكَمْ مِنْ مَّلَكٍ فِي السَّمٰوٰتِ لَا تُغْنِي شَفَاعَتُهُمْ شَيْئًا إِلَّا بِإِذْنِ اللَّهِ لِمَنْ يَشَآءُ وَيَرْضٰى“ (۽ آسمانن ۾ ڪيترا ملائڪ آهن انهن جي شفاعت ڪجهه به فائدو نه ٿي ڏي مگر ان کان پوءِ جو الله جنهن کي گهري ۽ راضي ٿي اجازت ڏي) هن آيت ۾

ڪافرن جي ان وهم ۽ گمان کي رد ڪيو ويو آهي جيڪي چوندا هئا ته اهي بت اسان جي الله عزوجل وٽ شفاعت ڪندا. رب العزة عزاسمـه فرمايو ته ڪيترا ملائڪ آسمان ۾ آهن رات ڏينهن عبادت ۾ مشغول ۽ گناهن کان پاڪ آهن اهي به الله عزوجل جي بارگاه ۾ ان جي اذن کان سواءِ شفاعت ڪري نه سگهندا ته هي بيڪار بت ڇا آهن جو الله عزوجل جي بارگاه ۾ شفاعت ڪندا.

فائدو: مذڪوره آيتن مان هي فائدو به ذهن ۾ اچن ٿا. ١. ”اَفَرَأَيْتُمُ اللَّاتَ وَالْعُزَّىٰ وَمَنَاةَ الثَّالِثَةَ الْأُخْرَىٰ“ (ڇا پوءِ اوهان لات، عزیٰ ۽ پونيون ٽيون مناة ڏٺو) ۾ مشرڪن کي متنبه ڪيو ويو آهي ته جن کي اوهان پنهنجو معبود بنايو آهي اهي ڏسو ته ڇا ٿا ڪري سگهن اهي ته صرف نالا آهن جن جي ڪا حقيقت ناهي اوهان جي معبود سڏڻ سان اهي بي ساه پٿر معبود نه بڻجندا. ٢. ”إِنْ يَتَّبِعُونَ إِلَّا الظَّنَّ“ (نه ٿا اتباع ڪن مگر گمان جي) مان معلوم ٿيو ته مشرڪ هر دور ۾ ۽ هر جاءِ تي غير الله جي عبادت ۾ صرف نفساني خواهشات جي اتباع ڪن ٿا انهن وٽ انهن جي معبود هجڻ جو ڪو ثبوت يا دليل ناهي. ٣. ”أَمْرٌ لِلْإِنْسَانِ مَا تَمْتَنِي“ (ڇا انسان جي لاءِ اهو آهي جيڪو تمنا ڪيائين) مان معلوم ٿيو ته انسان کي سندس هر خواهش جي مطابق هر شي نه ملندي پر صديق، عمل ۽ جدوجهد جي ڪري الله عزوجل جيڪو گهرندو سو کيس ملندو. ٤. ”لَا تُغْنِي شَفَاعَتُهُمْ شَيْئًا إِلَّا بِإِذْنِ اللَّهِ لِمَنْ يَشَاءُ وَيَرْضَىٰ“ (انهن جي شفاعت ڪجهه به فائدو نه ڏيندي مگر ان کان بعد جو الله جنهن لاءِ گهري ۽ راضي ٿئي ان کي اجازت ڏي) مان معلوم ٿيو ته شفاعت حق آهي پر ان لاءِ ٻه شرط آهن ١. ته شفاعت ڪندڙ کي الله عزوجل جي طرفان شفاعت جو اذن مليل هجي جيئن حضور عليه الصلوة والسلام جن کي مليل آهي. ٢. ته جنهن جي شفاعت ڪئي وڃي الله جلّت صفاته ان جي شفاعت ڪرڻ لاءِ راضي هجي. مطلب ته شفاعت ڪندڙ جي لاءِ اذن ۽ جنهن جي شفاعت ڪئي وڃي ان جي لاءِ رضا شرط آهي. (١)

إِنَّ الَّذِينَ لَا يُؤْمِنُونَ بِالْآخِرَةِ لَيُسَمُّونَ الْمَلَائِكَةَ تَسْمِيَةً الْاُنثَىٰ (٢٧)

بيشڪ اهي شخص جيڪي نه ٿا ايمان آڻين آخرت تي البت نالورڪن ٿا ملائڪن جو عورتن جهڙو نالو

وَمَالَهُمْ بِهِ مِنْ عِلْمٍ إِلَّا الظَّنَّ ۚ وَإِنَّ الظَّنَّ لَا يُغْنِي

۽ ناهي انهن کي ان جو ڪو علم نه ٿا اتباع ڪن مگر گمان جي ۽ بيشڪ گمان نه ٿو فائدو ڏي

مِنَ الْحَقِّ شَيْئًا^{٢٨} فَأَعْرِضْ عَنْ مَن تَوَلَّى^{٢٩} عَنْ ذِكْرِنَا وَلَمْ

حق جي بجاء ڪجهه به پوءِ منهن موڙان کان جنهن منهن موڙيو اسان جي ذڪر کان ۽ نه ارادو

يُرِدُّ إِلَّا الْحَيَاةَ الدُّنْيَا^{٢٩} ذَلِكَ مَبْلَغُهُمْ^{٣٠} مِنَ الْعِلْمِ إِنَّ رَبَّكَ

ڪيائين مگر دنياوي حياتيءَ جو اها پڄاڻي انهن جي آهي علم مان بيشڪ تنهنجو رب

هُوَ أَعْلَمُ بِمَنْ ضَلَّ عَنْ سَبِيلِهِ^{٣١} وَهُوَ أَعْلَمُ

اهو وڌيڪ ڄاڻندڙ آهي ان کي جيڪو گمراهه ٿيو ان جي واٽ کان ۽ اهو وڌيڪ ڄاڻندڙ آهي

بِمَن اهْتَدَى^{٣٠} وَلِلَّهِ مَا فِي السَّمَوَاتِ وَمَا فِي الْأَرْضِ

ان کي جيڪو هدايت وارو ٿيو ۽ الله جو آهي اهو جيڪو آسمانن ۾ آهي ۽ جيڪو زمين ۾ آهي

لِيَجْزِيَ الَّذِينَ أَسَآؤُا^{٣١} بِمَا عَمِلُوا وَيَجْزِيَ الَّذِينَ

تانت سزا ڏي انهن کي جن برائي ڪئي ان جي جيڪو ڪيائون ۽ بدلو ڏي انهن کي جن

أَحْسَنُوا بِالْحُسْنَى^{٣١} الَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ إِلَّا اللَّمَمَ^{٣٢}

چڱا ڪم ڪيا پلانيءَ سان اهي جيڪي بچن ٿا وڏن گناهن ۽ بيحيائين کان مگر ننڍا گناهه

إِنَّ رَبَّكَ وَاسِعُ الْمَغْفِرَةِ^{٣٢} هُوَ أَعْلَمُ بِكُمْ إِذْ أَنْشَأَكُمْ

بيشڪ تنهنجو رب ڪشادي مغفرت وارو آهي اهو وڌيڪ ڄاڻندڙ آهي اوهان کي جڏهن پيدا ڪيائين

مِّنَ الْأَرْضِ وَإِذْ أَنْتُمْ أَجْنَتٌ^{٣٣} فِي بُطُونِ أُمَّهَاتِكُمْ^{٣٤} فَلَا تُزَكُّوْا

اوهان کي زمين مان ۽ جڏهن اوهان ڪچا ٻار هيٺو پنهنجين مائرن جي پيٽن ۾ پوءِ نه پاڪ بيان ڪيو

أَنْفُسَكُمْ^{٣٣} هُوَ أَعْلَمُ بِمَنِ اتَّقَى^{٣٤} (٣٢)

پنهنجن نفسن کي اهو وڌيڪ ڄاڻندڙ آهي ان کي جيڪو پرهيزگار ٿيو

تفسير

جيئن اڳين آيتن ۾ ڪافرن جي عقائد جي ترديد ڪيل هئي تيئن هتي به انهن جي

غلط ۽ گمراهيءَ وارين ڳالهين کي بيان ڪندي ارشاد ٿي رهيو آهي. ”إِنَّ الَّذِينَ لَا يُؤْمِنُونَ بِالْآخِرَةِ لَيَسْمَوْنَ الْمَلَائِكَةَ تَسْمِيَةً الْأُنثَى“ (بيشڪ جيڪي آخرت تي ايمان

نه ٿا آڻين البت ملائڪن تي عورتن جهڙا نالا رکن ٿا) يعني ملائڪن کي عورتن وارا

نالا ڏيڻ، الله عزوجل جون (معاذالله) ڏيئرون سڏڻ انهن جو ڪم آهي جيڪي آخرت تي ايمان نه ٿا رکن بي ايمان ڪافر آهن پر مومن قول ۽ فعل ۾ الله عزوجل کان ڊڄندو نه اهڙو ڪو به عقيدو رکندو ۽ نه برا عمل ڪندو. ”وَمَا لَهُمْ بِهِ مِنْ عِلْمٍ“ (۽ انهن کي ان جو ڪو علم ناهي) يعني انهن جو چوڻ ته ملائڪ الله عزوجل جون ڏيئرون آهن (معاذالله ثم معاذالله) ان جي لاءِ انهن وٽ ڪو علمي دليل ناهي نه ڪنهن آسماني ڪتاب مان نه انهن کي ڪنهن نبي عليه الصلوة والسلام جي اهڙي هدايت تيل آهي نه ڪو سليم عقل اهڙو فيصلو ڏيندو. ”إِنْ يَتَّبِعُونَ إِلَّا الظَّنَّ وَإِنَّ الظَّنَّ لَا يَغْنِي مِنَ الْحَقِّ شَيْئًا“ (صرف گمان جي اتباع ڪن ٿا ۽ بيشڪ گمان حق کان ڪجهه به فائدو نه ڏيندو) مطلب ته اهي ڪافرن جا صرف وهم ۽ گمان آهن جيڪي حق جي مقابلي ۾ ڪو فائدو نه ڏيندا. حق اهو آهي ته الله عزوجل اولاد کان پاڪ آهي. ”فَأَعْرِضْ عَنْ تَوَلَّيَ عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا“ (پوءِ ان کان منهن موڙ جنهن اسان جي ذڪر کان منهن موڙيو ۽ صرف دنيوي حياتيءَ جو ارادو ڪيائين) هتي ”ذِكْرِنَا“ مان مراد قرآن ڪريم آهي يا حضور عليه الصلوة والسلام جا سهڻا وعظ ۽ جليل نصيحتون يا مطلق ذڪرِ الهي مطلب هي آهي ته جن جي اڳيان اسان جي قرآن ڪريم جون آيتون تلاوت ڪيون وڃن تيون پر اهي انهن ڏانهن توجهه نه ٿا ڏين اوهان انهن کي وعظ، نصيحت ڪيو ٿا ته ان جي ٻڌڻ لاءِ به تيار ناهن ۽ جتي منهنجا ٻانها منهنجي ذڪر جي شمع روشن ڪيو ويٺا آهن ته اتاهين کان به اهي پري ڀڄي وڃن ٿا ۽ انهن پنهنجي زندگيءَ جو مقصد صرف دنيوي حياتيءَ ۽ ان جي لاءِ حرام حلال جي تميز کان سواءِ مال گڏ ڪري عياشيون ڪرڻ آهي اوهان انهن کان پنهنجو منهن مبارڪ موڙي ڇڏيو انهن لاءِ ڪو فڪر نه ڪريو. ”ذَلِكَ مَبْلَغُهُمْ مِنَ الْعِلْمِ“ (اها علم مان انهن جي نهايت آهي) يعني دنيا جو مطلب ئي سندن علم جي انتها آهي ان جي ڪري آخرت کي ڇڏي دنيا کي اختيار ڪيو اٿن. ”إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَى“ (بيشڪ تنهنجو رب ان کي وڌيڪ ڄاڻندڙ آهي جيڪو سندس واٽ کان گمراهه ٿيو ۽ اهو ان کي وڌيڪ ڄاڻندڙ آهي جيڪو هدايت وارو ٿيو) يعني اي محبوب! (عليه الصلوة والسلام) اوهان جو رب انهن کي ازل ۽ مقدر کان وڌيڪ ڄاڻندڙ آهي جيڪي گمراهه ٿيا ۽ ان کي هدايت وارن جو به اڳ ۾ ئي ازل کان علم آهي. اهي دنيا ۾ گمراهه هئا هدايت وارا پوءِ ٿيا سندن اها حالت انهن جي وجود ۾ اچڻ کان پهريان الله جل شانہ کي معلوم آهي ۽ جيڪو جهڙو عمل ڪندو الله عزوجل ان کي ان جي سزا يا جزا ڏيندو. ان جي ڪري اوهان انهن تي افسوس نه ڪيو ۽ نه

انهن جي متعلق فڪر ۾ رهو. (١) "وَلِلّٰهِ مَا فِي السَّمٰوٰتِ وَمَا فِي الْاَرْضِ" (۽ جيڪو
 ڪجهه آسمانن ۾ ۽ جيڪو ڪجهه زمين ۾ آهي الله جي ملڪيت آهي) مطلب ته اهو
 اوهان کي وڌيڪ ڄاڻندڙ هجڻ سان گڏ خالق ۽ مالڪ آهي جيڪو ڪجهه آسمانن ۽
 زمين ۾ موجود آهي يا اوهان محسوس ڪيو ته سڀ ان جي ملڪيت آهي ۽ سڀني جو
 اهو ئي خالق آهي. "لِيَجْزِيَ الَّذِينَ اَسَاؤُا بِمَا عَمِلُوْا وَيَجْزِيَ الَّذِينَ اَحْسَنُوْا بِالْحَسَنٰتِ"
 (تانت جن بچڙا ڪم ڪيا انهن کي سندن عمل جي سزا ڏي ۽ جن سهڻا عمل ڪيا
 انهن کي پلائيءَ سان بدلو ڏي. "لِيَجْزِيَ" وارو لام ٻنهي اڳين جملن جي مضمون سان
 متعلق آهي يعني الله تعاليٰ جهان پيدا ڪيو ۽ گمراهه کي هدايت واري کان جدا ڪرڻ
 ۽ انهن جي حالات کي ان جي ڪري محفوظ رکيو اٿس ته جن شرڪ، گناهه، برا عمل
 ڪيا انهن کي سندن ئي عملن جي ڪري سزا ڏي ۽ جن اخلاص سان سهڻا عمل ڪيا
 انهن کي پلائيءَ، ثواب سان سهڻو بدلو جنت عطا ڪري. "الَّذِينَ يَجْتَنِبُوْنَ كَبٰثِرَ الْاَثْمِ
 وَالْفَوَاحِشِ اِلَّا اللَّحْمَ" جيڪي وڏن گناهن ۽ بحيانِيءَ کان بچن ته مگر ننڍا گناهه وڏن
 گناهن مان مراد شرڪ آهي ڇو ته اهو وڏو ظلم آهي ۽ بيحاييءَ مان مراد آهي گناهه
 آهن جن تي شريعت حد مقرر ڪئي آهي جيئن زنا وغيره ۽ ننڍن گناهن مان مراد آهي
 گناهه آهن جيڪي ڪڏهن ڪڏهن ٿين ۽ ٻانهو انهن کان توبه ڪري انهن تي
 هميشگي نه ڪري. "اِنَّ رَبَّكَ وَّاسِعُ الْمَغْفِرَةِ" (بيشڪ تنهنجو رب مغفرت جو ڪشادو
 آهي) جنهن تي راضي ٿي پئي جنهن کي گهري ان جا ننڍا، وڏا، عمدًا، خطا، سڙا،
 علانيه ڪيل توبه سان يا توبه کان سواءِ سڀئي گناهه بخشي ڇڏي ٿو. "هُوَ اَعْلَمُ
 بِكُمْ اِذَا نَشَاكُمْ مِنَ الْاَرْضِ وَاِذَا نَتَّمُ اَجْنَةً فِى بُطُونِ اُمّهَاتِكُمْ" (اهو اوهان کي وڌيڪ
 ڄاڻندڙ آهي. جڏهن اوهان کي زمين مان پيدا ڪرڻ فرمايائين ۽ جڏهن اوهان پنهنجين
 مائرن جي پيٽن ۾ ڪچا ٻار هيئو) يعني الله عزوجل اوهان جي ڪردار، سعادت،
 شقاوت ۽ جنهن حال ڏانهن اوهان جو امر واپس ٿيندو سڀني کي وڌيڪ ڄاڻندڙ آهي ۽
 اهو اوهان کي ان وقت به وڌيڪ ڄاڻندڙ آهي جڏهن اوهان جي ابي آدم علي نبينا
 وعليه الصلوة والسلام کي زمين مان پيدا فرمايو هيائين. محدث مسلم حضرت
 عبدالله بن عمر رضي الله عنه کان روايت آندي آهي ته "كَتَبَ اللّٰهُ مَقَادِيرَ الْخَلَاقِ قَبْلَ
 اَنْ يَّخْلُقَ السَّمٰوٰتِ وَالْاَرْضَ بِحَمْسِيْنَ اَلْفَ سَنَةٍ قَالٌ وَكَانَ عَرْشُهُ عَلَى الْمَاءِ" الله عزوجل
 آسمانن ۽ زمين جي پيدا ڪرڻ کان پنجاهه هزار سال اڳي مخلوق جون تفديرون
 لکيون هيون. فرمايائون ته "۽ ان جو عرش پاڻيءَ تي هو ۽ ترمذي حضرت عباد بن

الصامت رضي الله عنه كان روایت آندي آهي ته رسول الله صلى الله عليه وسلم جن فرمايو. "ان جو عرش پاڻيءَ تي هو ۽ ترمذي حضرت عبادۃ بن الصامت رضي الله عنه کان روایت آندي آهي" ته رسول الله صلى الله عليه وسلم جن فرمايو "ان اول ما خلق الله القلم فقال له اكتب قال ما اكتب قال اكتب القدر فكتب ما كان وما هو كائن الى الابد" (١) (الله پھريان قلم پيدا فرمايو پوءِ ان کي امر ڪيائين ته "لک" عرض ڪيائين ته ڇا لکان؟ فرمايائين ته "تقدير لک") پوءِ جيڪو ٿيو ۽ جيڪو ابد تائين ٿيندو اهو لکيائين. ۽ ان وقت به اوهان کي وڌيڪ ڄاڻندڙ آهي جڏهن اوهان پنهنجين مائرن جي پيٽن ۾ ڪچا بار هيئو ته اوهان جو حال به ان جي علم ۾ آهي. "فلاترکوا انفسکم" (پوءِ پنهنجن نفسن جي پاڪائي بيان نه ڪيو) يعني پنهنجي پاڻ تعريف نه ڪيو ته اسين نيڪ عمل، ڀلا ڪم ۽ سهڻيون صفتون رکون ٿا نيڪيءَ ۾ ٻين کان وڌيڪ آهيون ڇو ته اوهان کي پنهنجي عاقبت جو علم ناهي ته ڪيئن ٿيندي؟ "هو اعلم بمني اتقى" (اهو جيڪو متقي ٿيو ان کي وڌيڪ ڄاڻندڙ آهي) يعني اوهان کي حضرت آدم علي نبينا وعليه الصلوة والسلام جي پٺيءَ مان ٻاهر ڪڍڻ کان اول ئي اهو وڌيڪ ڄاڻندڙ آهي ته ڪير اخلاص سان عمل ڪندو ۽ ان جو تقوىٰ تي خاتمو ٿيندو؟

فائدو: مذڪوره آيتن مان هي فائدا به ملن ٿا. ١. "ان الذين لا يؤمنون بالآخرة" (بلاشڪ جيڪي آخرت تي ايمان نه ٿا آڻين) مان معلوم ٿيو ته ڪفر ۽ گناهن جا مرض خاص ڪري انهن کي لڳن ٿا جن کي آخرت تي ايمان ناهي جن کي اهو يقين آهي ته مرڻ کان پوءِ جيئرو ٿي الله عزوجل جي بارگاه ۾ قيامت جي ڏينهن پيش ٿيو آهي اهي نه ڪفر ڪندا نه گناهن جي ڪرڻ جي ڪوشش ڪندا. ٢. "ان الظن لا يغني من الحق شيئا" (بيشڪ گمان حق جي جاءِ تي ڪجهه به فائدو نه ڏيندو) هتي آيل لفظ ظن (گمان) مان مراد اهو ظن آهي جيڪو الله عزوجل ۽ ان جي رسول عليه الصلوة والسلام جي فرمان جي مقابلي ۾ هوندو پر جيڪڏهن ظن نص جي موافق هوندو ته اهو صحيح آهي جيئن الله عزاسمه جو فرمان آهي "يظنون انهم ملقوا ربهم" (٢) (گمان ڪن ٿا ته اهي پنهنجي رب سان ملندڙ آهن) ٻي جاءِ تي فرمان آهي "ولا ادسمعتوه ظن المؤمنون في انفسهم خيرا" (٣) (۽ ڇو نه هو جڏهن اوهان ان کي ٻڌو ته مومنن پنهنجن نفسن ۾ ڀلائيءَ جو گمان ڪيو) ان جي ڪري غير مقلدن جي طرفان شرعي حجت قياس کي ظني دليل هجڻ جي ڪري غلط چوڻ لاءِ مٿين آيت دليل ناهي.

أَفْرَأَيْتَ الَّذِي تَوَلَّى^{٣٣} وَأَعْطَى قَلِيلًا وَأَكْدَى^(٣٤) أَعِنْدَهُ

ڇا پوءِ ڏٺو تو ان کي جيڪو قريو ۽ ڏنائين ٿورو ۽ ڪنجوس ٿيو ڇا ان وٽ

عِلْمُ الْغَيْبِ فَهُوَ يَرَى^(٣٥) أَمْ لَمْ يُنَبَّأْ بِمَا فِي صُحُفِ مُوسَى^(٣٦)

غيب جو علم آهي پوءِ اهو ڏسي ٿو يا نه خبر ڏنو ويو ان جي جيڪو موسيٰ جي صحيفن ۾ آهي

وَأِبْرَاهِيمَ الَّذِي وَفَّى^(٣٧) أَلَّا تَزِرُ وَازِرَةٌ وِزْرَ أُخْرَى^(٣٨) وَأَنْ لَّيْسَ لِلْإِنْسَانِ

عابراهيم جي جنهن وفاڪي ته نه بار کڻندو ڪو بار کڻندڙ ٻار ٻئي جو ۽ هي ته ناهي انسان جي لاءِ

إِلَّامَسَعَى^(٣٩) وَأَنْ سَعْيَهُ سَوْفَ يُرَى^(٤٠) ثُمَّ يُجْزَاهُ

مگر جيڪو ڪمايائين ۽ بيشڪ ڪمائي ان جي جلد ڏئي ويندي ان کان پوءِ جزا ڏنو ويندو

الْجَزَاءَ الْأَوْفَى^(٤١) وَأَنْ إِلَى رَبِّكَ الْمُنْتَهَى^(٤٢) وَأَنَّهُ هُوَ أَضْحَكَ وَأَبْكَى^(٤٣)

ان جي جزا پوري ۽ بيشڪ تنهنجي رب ڏانهن انتها آهي ۽ بيشڪ ان ئي ڪلايو ۽ روئاريو

وَأَنَّهُ هُوَ أَمَاتٌ وَأَحْيَى^(٤٤) وَأَنَّهُ خَلَقَ الزُّوجَيْنِ الذَّكَرَ وَالْأُنثَى^(٤٥)

۽ بيشڪ ان ئي ماريو ۽ زنده رکيو ۽ بيشڪ ان ئي پيدا ڪيو جوڙ مرد ۽ عورت

مِنْ نُّطْفَةٍ إِذَا تُمْنَى^(٤٦) وَأَنْ عَلَيْهِ النَّشْأَةُ الْآخِرَى^(٤٧) وَأَنَّهُ

(منيءَ جي) ڦڙي مان جڏهن وڌو وڃي ٿو ۽ بيشڪ ان تي ئي آهي پيدا ڪرڻ ٻيو ڀيرو ۽ بيشڪ

هُوَ أَغْنَىٰ وَأَقْنَىٰ^(٤٨) وَأَنَّهُ هُوَ رَبُّ الشَّعْرَىٰ^(٤٩) وَأَنَّهُ أَهْلَكَ

ان ئي غني بنايو ۽ مسڪين ڪيو ۽ بيشڪ اهو ئي شعري جو رب آهي ۽ بيشڪ ان هلاڪ ڪيو

عَادًا الْأُولَىٰ^(٥٠) وَتَمُودًا فَمَا أَبْقَىٰ^(٥١) وَقَوْمَ نُوحٍ مِّنْ قَبْلُ أَنَّهُمْ

عاد پهرئين کي ۽ تمود کي پوءِ نه باقي رهيايائين ۽ نوح جي قوم اڳ بيشڪ آهي ئي هئا

كَانُواهُمْ أَظْلَمَ وَأَطْعَىٰ^(٥٢) وَالْمُؤْتَفِكَةَ أَهْوَىٰ^(٥٣) فَغَشَّاهَا

وڏا ظالم ۽ وڏا سرڪش ۽ اونڌو ڪري ڪيرائين کي هلاڪ ڪيائين پوءِ ڏکيو انهن کي ان

مَا غَشَّىٰ ج قِبَايَ الْآءِ رَبِّكَ تَتَمَارَىٰ^(٥٥)

جنهن ڏکيو پوءِ پنهنجي رب جي ڪهڙي نعمت ۾ شڪ ڪرين ٿو

تفسير

آڳين آيتن ۾ الله سبحانه و تعالى پنهنجي علم ۽ قدرت کي بيان ڪندي ٻڌايو ته هر عمل جو بدلو ملندو ۽ نيڪو ڪار انسان وڌن گناهن کان بچندا ۽ اهي وحي کان سواءِ معلوم نه ٿيندا ته هتي فرمايائين ته عجب آهي جو ڪي ماڻهو انهن دليلن هوندي قرآن پاڪ کي پئي ڏئي هليا وڃن ٿا. فرمان گرامي آهي. ”اَفَرَأَيْتَ الَّذِي تَوَلَّى“ (ڇا پوءِ تون ان کي ڏٺو جيڪو ڦريو).

شان نزول: مفسرن لکيو آهي ته هيءَ آيت وليد بن مغيرة ڪافر جي متعلق نازل ٿي هئي جيڪو حضرت نبي پاڪ عليه الصلوة والسلام جي خدمت ۾ ايندو هو قرآن پاڪ ٻڌندو هو ۽ بي اختيار چوندو هو ته خدا تعاليٰ جو قسم هي ڪلام نهايت سرسبز آهي ان جون تاريخون ميون سان ڀريل آهن. اهو ٻڌي کيس سندس مشرڪ دوست چيو ته هي ڇا ٿو ڪرين؟ پنهنجن وڏن جي دين کي ڇڏي ڏنو اٿئي ۽ يلجي پيو آهين. وليد ان کي چيو ته مان الله عزوجل جي عذاب کان بچان ٿو. ان چيس ته ”مون کي پنهنجي مال ملڪيت مان ڪجهه حصو ڏي مان تنهنجو عذاب قيامت ۾ پاڻ کڻندس“ پوءِ ان جي ان ڏٺي تي اسلام قبول نه ڪيائين ۽ ان کي ٿورو مال ڏئي باقي نه ڏنائين ۽ ڪي علماء فرمائين ٿا ته هيءَ آيت عاص بن وائل يا ابوجهل جي باري ۾ نٿي آهي. (والله اعلم) (١)

مطلب ته هنن صفتن وارن انسانن کي ڏٺو اٿئي جيڪو قرآن ڪريم حق جو فرمان ٻڌي وري ڦري وڃي ٿو. ”وَاعْطَى قَلِيلًا وَكَدَى“ (۽ ٿورو (مال) ڏئي ۽ ڪنجوس بڻيو) يعني جنهن سان مال ڏيڻ جو وعدو ڪيو هيائين اهو وعدو به پورو نه ڪيائين ان کي پورو وعدو ڪيل مال نه ڏنائين وعدو ڀڃڻ برو ڪم آهي هي ان بري ڪم جو به عادي آهي. ”أَعْنَدَ عِلْمَ الْغَيْبِ فَهَوَّيْرَى“ (ڇا ان وٽ غيب جو علم آهي پوءِ اهو ڏسي پيو) مقصد ته هن ان ڪافر جي چوڻ تي اعتبار ڪيئن ڪيو ڇا کيس غيب جو علم آهي جنهن جي ذريعي ڏسي پيو ته اهو ڪافر هن جي ڪفر، شرڪ ۽ گناهن جو بار کڻندو. ”أَمْ لَمْ يَنْبَأِيْمَا فِي صُحُفِ مُوسَى وَإِبْرَاهِيمَ الَّذِي وَفَّى“ (ڇا ان جي خبر نه ڏنو ويو جيڪو موسى جي صحيفن ۾ ۽ ابراهيم جي صحيفن ۾ آهي جنهن وفاداري ڪئي هئي) مطلب ته حضرت موسى جي مٿان نازل ڪيل توراۃ ۽ حضرت ابراهيم علي نبينا وعليهما الصلوة والسلام کي عطا ڪيل صحيفن ۾ جيڪو ڪجهه بيان ٿيل آهي ڇا انهن جي هن کي خبر ڏنل ناهي؟ جيڪڏهن ان کي انهن جي خبر هجي ها ته اهڙو غلط

فيصلو نه ڪري ها. حضرت ابراهيم علي نبينا وعليه الصلواة والسلام جون گهڻيون وفاداريون هيون جن مان ڪجهه هي آهن. ١. الله عزوجل جي امر تي عمل ڪيائين. ٢. پنهنجي خالق جا پيغام مخلوق کي پڄاڻيائين. ٣. الله عزوجل جا فرض ادا ڪيائين. ٤. پٽ کي ذبح ڪرڻ وارو حڪم پورو ڪيائين. ٥. امتحانن ۽ آزمائش ۾ ڪامياب ٿي ڏيکاريائين وغيره وغيره. ”أَلَّا تَزِرَ وَازِرَةً وَّرِزْرًاخري“ (ڪو به بار ڪنندڙ ٻئي جو بار نه ڪندو) هن ۾ ان ڪافر جو رد آهي جنهن چيو هو ته قيامت ۾ مان تنهنجو بار ڪندس. رب العزة جل مجده فرمايو ته قيامت ۾ ڪير به ڪنهن جو بار نه ڪندو. اهو ڪوڙو دلاسو هوندو آهي جنهن جي ڪا حقيقت ناهي. ”وان ليس للإنسان إلا ما سعى“ (يع انسان جي لاءِ ناهي مگر جيڪو (پاڻ) ڪمايائين) مطلب ته انسان صرف پنهنجي ڪمائيءَ تي خوش ٿئي اها ئي ان جي ملڪيت آهي.

سوال: هن مان معلوم ٿيو ته هڪ مسلمان جو عمل ٻئي مسلمان کي فائدو نه ڏيندو پوءِ اوهان ڪيئن هڪڙن مسلمانن جي عملن جو ثواب ٻين مسلمانن جي ارواح کي بخشيندا ۽ ايسال ثواب ڪندا آهيو؟

جواب: مذڪوره آيت جي متعلق مفسرن سڳورن مختلف جواب ڏنا آهن. ١. ”لِلْإِنْسَانِ“ (پر لام تمليك جو آهي) مطلب ته انسان مالڪ صرف پنهنجي عمل جو آهي ٻيو جيڪڏهن پنهنجي عمل جو ثواب ان جي حوالي ڪري ٿو ته اهو الله عزوجل جي رحم ۽ ڪرم جي حوالي آهي جيڪڏهن ان جي روح کي درجو پهچائي ۽ ان تي فضل فرمائي ته تي سگهي ٿو. ٢. هن آيت ۾ انسان مان مراد ڪافر انسان آهي مومن لاءِ اهو حڪم ناهي هڪ مومن کي ٻئي مومن جو درجو ۽ ثواب ڪم اچي ٿو. ٣. سيدنا ابن عباس رضي الله عنهما فرمايو ته هيءَ آيت ”وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ“ (١) (يع جن ايمان آندو ۽ انهن جي اولاد ايمان ۾ انهن جي پيروي ڪئي ته سندن اولاد کي انهن سان شامل ڪنداسون) آيت سان منسوخ آهي پوءِ ننڍڙو وفات ڪري ويل ٻار پنهنجي پيءُ جي ميزان ۾ اچي ان کي فائدو ڏيندو ۽ پيئر پٽن جي شفاعت ڪندا ان تي الله عزوجل جو فرمان ”أَبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا“ (٢) اوهان جا پيئر ۽ اوهان جا پٽ اوهان نه ٿا ڄاڻو ته انهن مان اوهان کي نفعي ڏيڻ جي لحاظ ڪير وڌيڪ ويجهو آهي. اهڙي طرح نبوي احاديث مان به ثبوت ملي ٿو ته هڪ مسلمان جو عمل ٻئي کي فائدو ڏي ٿو جيئن هنن روايتن مان واضح آهي. ١٠. ام المؤمنينن سیده عائشہ رضي الله عنها کان روايت آهي

ته اها پنهنجي پاء عبدالرحمن جي (روح کي ثواب پهچائڻ) لاءِ اعتكاف ۾ ويٺي هئي ۽ ان جي لاءِ غلام آزاد ڪيو هيائين. ٢. ابو نعيم حضرت ابو سعيد رضي الله عنه کان روايت آندي آهي ته مون رسول الله صلي الله عليه وسلم جن کان ٻڌو پاڻ فرمايائون ته: ”اذقبض الله روح عبده المومن صعد ملكان الى السماء وقالا ربنا وکلتنا يعبدك المومن نكتب عمله وقد قبضته اليك فاذن لنا ان نسكن الارض فيقول ارضي مملوءة من خلقي يسبحون ولكن قوما على قبر عبدی فسبحانی وهللانی وكبرانی الى يوم القيامة واكتباه لعبدی“ جڏهن الله عزوجل پنهنجي مومن ٻانهي جو روح قبض ڪندو آهي ته (ان سان مقرر ٿيل) ٻه ملائڪ آسمان ڏانهن چڙهي ويندا آهن ۽ عرض ڪندا آهن ته اي اسان جا رڍا تو اسان کي پنهنجي ٻانهي سان مقرر ڪري ڇڏيو هو ان جا عمل لکندا هئاسون ۽ تو ان جي روح کي پاڻ ڏانهن گهرائي ورتو آهي پوءِ اسان کي موڪل ڏي ته زمين ۾ رهي پئون الله عزوجل انهن کي فرمائي ٿو ته ”منهنجي زمين، منهنجي مخلوق سان ڀريل آهي جيڪي تسبيح پڙهن ٿا ۽ پر اوهاڻ منهنجي ٻانهي جي قبر تي بيهي منهنجي تسبيح پڙهو ۽ منهنجي تهليل پڙهو ۽ منهنجي تڪبير پڙهو قيامت تائين (بيٺا رهو) ۽ اهو (ثواب) منهنجي ٻانهي لاءِ لکو.“ مفسرن پلارن لکيو آهي ته جمهور جو قول ۽ بقول علامه سيوطي هن ڳالهه تي اجماع آهي ته ميت کي جيئرن جي طرفان ڪيل عملن جو درجو ملي ٿو. (١) مفسر قرآن علامه ابو حنص عمر بن علي بن عادل دمشقي حنبلي عليه الرحمة نهايت عمدا ۽ اعلى دليل ڏئي ثابت ڪيو آهي ته هڪ مسلمان کي ٻئي مسلمان جو عمل نفعو ڏي ٿو ۽ علامه ابن تيميه جو قول آندو اٿس ته ”جيڪو ان ڳالهه کي نه ٿو مڃي ته ان امت جي اجماع جي خلاف ورزي ڪئي آهي.“ (٢) ”وَأَنَّ سَعْيَهُ سَوْفَ يُرَى“ (۽ بيشڪ ان جي ڪمائي جلد ڏٺي ويندي) مطلب ته انسان جي ڪردار کي قيامت جي ڏينهن ڏٺو ويندو ۽ نيڪ عمل ٻرن کان جدا ڪيا ويندا. ”ثُمَّ يُجْزَاهُ الْجَزَاءُ الْأَوْفَى“ (ان کان پوءِ ان جي پوري پوري جزا ڏنو ويندو خالص نيڪ عمل جي نيڪي سان ۽ بري عمل جو ٻرو بدلو ڏنو ويندو ۽ هر هڪ کي ان جي عدل جو اقرار ڪرڻو پوندو تان جو جهنمي جهنم ۾ داخل ٿيڻ جي باوجود سندن دليون خداوند تعاليٰ جي حمد سان ڀريل هونديون ۽ الله عزوجل جي حڪمت جي ڪمال جو اقرار ڪندا رهندا ۽ پاڻ کي پاڻ ملامت ڪندا ته انهن پاڻ کي پاڻهي جهنم جو حقدار بنايو آهي. ”وَأَنَّ إِلَىٰ رَبِّكَ الْمُتَتَهَىٰ“ (۽ بيشڪ

(١) المظهر ص ١٢٧ - جلد ٩ خازن ص ١٩٩ - جلد ٤ القرطبي ص ١١٤، ١١٥ - جلد ٧

(٢) الباب في علوم الكتب ص ٢٠٤ - جلد ١٨

تنهنجي رب ڏانهن نهايت آهي) يعني الله عزوجل ڏانهن ئي سڀني ڪمن جي انتها ٿيندي ۽ قبرن مان اٿڻ سان سڀئي شيون اتي پيش ٿينديون ۽ ان وٽ ئي علم، حڪم، رحمت ۽ سڀني ڪمالات جي انتها آهي. ”وَأَنَّهُ هُوَ أَصْحَكَ وَابْكَى“ (۽ بلاشڪ اهو ئي ڪلائي ٿو ۽ روئاري ٿو) يعني ڪلڻ جا اسباب به اهو ٿو پيدا ڪري ته روئڻ جا اسباب به اهو ٿو وجود ۾ آڻي ۽ ان جي هر هڪ ڪم ۾ حڪمت رکيل آهي. ”وَأَنَّهُ هُوَ أَمَاتٌ وَأَحْيَا“ (۽ بلاشڪ اهو ئي ماري ٿو ۽ جياڙي ٿو) مقصد ته وجود ڏيڻ يا موت ڏيڻ به ان جو ڪم آهي ۽ جيئن هتي زنده رکيو اٿس تيئن زنده ڪري قبرن مان اٿاريندو. ”وَأَنَّهُ خَلَقَ الذَّكَرَ وَالْأُنثَى“ (۽ ان ئي جوڙ مرد ۽ عورت پيدا ڪيا آهن) ڳالهائڻ وارا نه ڳالهائڻ وارا سڀ ان پيدا فرمايا آهن. ”وَأَنَّ عَلَيْهِ النَّشْأَةَ الْأُخْرَى“ (۽ بلاشڪ ان تي ئي ٻيو ڀيرو پيدا ڪرڻ آهي) يعني جنهن حيوانيات کي مٽي جي هڪ ضعيف ڦڙي مان پيدا ڪيو آهي اهو ئي انهن کي وري ٻيو ڀيرو جيئرو ڪري اٿاريندو ۽ اهو ان لاءِ نه ٿيڻ جهڙي ڳالهه ناهي. ”وَأَنَّهُ هُوَ أَعْلَىٰ وَأَفْضَىٰ“ (۽ بلاشڪ ان ئي غني بنايو ۽ مسڪين بنايو) يعني ڪيترن ٻانهن کي تجارت، ڪاروبار ۽ هنر جي ذريعي غني بنايو اٿس ۽ ڪيترن کي مفلس ۽ مسڪين رکيو اٿس ان ۾ ان جي حڪمت آهي جيڪا پاڻ ڄاڻي ٿو. ”وَأَنَّهُ أَهْلَكَ عَادًا الْأُولَىٰ“ (۽ ان ئي پهرئين عاد کي هلاڪ ڪيو هو) پهرئين عاد مان مراد حضرت هود علي نبينا وعليه الصلوة والسلام جي قوم آهي انهن جڏهن حضرت هود علي نبينا وعليه الصلوة والسلام کي نه مڃيو ته الله عزوجل انهن کي نهايت تيز هوا موڪلي هلاڪ ڪري ڇڏيو. ”وَتَمُودَ ذَا الْأُفْئَى“ (۽ ٿمود کي (به هلاڪ ڪيائين) پوءِ نه رهايائين. ٿمود جي قوم ڏانهن حضرت صالح علي نبينا وعليه الصلوة والسلام کي موڪليو ويو هو نه مڃڻ جي ڪري اهي به تباه ٿي ويا. ”وَقَوْمَ نُوحٍ مِّن قَبْلُ إِنَّهُمْ كَانُوا هُمْ أَظْلَمَ وَأَطْعَىٰ“ (۽ نوح جي قوم کي اڳ ۾ هلاڪ ڪيائين بيشڪ اهي ئي وڏا ظالم ۽ وڏا سرڪش هئا) مطلب ته انهن به ظلم ۽ سرڪشي ۾ نهايت واڌارو ڪيو ان جي ڪري طوفان سان تباه ۽ برباد ڪيا ويا. ”وَالْمُؤْتَفِكَةَ أَهْوَىٰ“ (۽ اونڌو ڪري ڪيرائين کي هيٺ هنيائين) هن مان مراد حصرت لوط علي نبينا وعليه الصلوة والسلام جي قوم وارا شهر آهن جن کي پاڙان پٽي مٽي ڪڍي اونڌو ڪري ڪيرايو ويو. ”فَعَشَاهَا مَاعَشَىٰ“ (پوءِ انهن کي ڍڪڻ واري شي ڍڪي ڇڏيو) يعني مٽي کڻي هيٺ هڻڻ جي ڪري زمين ۾ هليا ويا ۽ ان جي مٿان مردار نالي سمنڊ جو پاڻي اچي بيهي رهيو جيڪو اڃا تائين بيٺل آهي. ”فَبِأَيِّ آلَاءِ رَبِّكَ تَتَمَارَىٰ“ (پوءِ پنهنجي رب جي ڪهڙين نعمتن ۾ شڪ ٿو ڪرين؟) هتي ٻڌندڙن کي متنبه

ڪيو ويو آهي ته عاد، ثمود ۽ حضرت نوح عليه السلام جون قومون ان جي ڪري هلاڪ ڪيون ويون جو انهن الله عزوجل جي نعمتن ۾ شڪ ڪيو ته اهي الله عزوجل جي طرفان نه پر اسان جي باطل معبودن بتن جي طرفان آهن سندن طرف موڪليلن نبين علي نبينا وعليهم الصلوة والسلام جڏهن انهن کي ان تي متنبه ڪيو ته انهن کي ڪوڙو چوندي انهن تي الزام هنيائون اهي ان جرم جي ڪري سزا کائي تباهه ٿي ويا. اي ٻڌڻ وارا ڇا تون به انهن واري روش وٺڻ گهرين ٿو؟ جيڪڏهن ائين آهي ته پوءِ تون به اهڙي دردناڪ عذاب ۽ عبرتناڪ انجام جي لاءِ تيار ره. ذهن نشين ڪرڻ گهرجي ته جن نبين عليهم الصلوة والسلام جو هتي ذڪر ٿيو آهي انهن سڀني جو تعلق حضرت ابراهيم علي نبينا وعليه الصلوة والسلام کان اڳئين دور سان آهي ان جي ڪري ٿي سگهي ٿو ته هيستائين جيڪي مضمون بيان ٿيا آهن اهي حضرت ابراهيم علي نبينا وعليه الصلوة والسلام جي صحيفن ۾ هجن ۽ اهي قرآن پاڪ ۾ به بيان ڪيا ويا آهن ڇو ته انهن ۾ جيڪو هدايت جو درس آهي اهو قرآن ڪريم جي پڙهندڙن ۽ ٻڌندڙن جي لاءِ به ائين مفيد آهي جيئن ابراهيمي امت جي لاءِ مفيد هو.

فائدو: مذڪوره آيتن مان هي فائدو حاصل ٿين ٿا. ١. ”أَفَرَأَيْتَ الَّذِي تَوَلَّى“ (ڇا پوءِ ان کي ڏٺو اٿئي جيڪو ڦريو) هن جي مذڪور تفسير مان واضح ٿيو ته ڪافرن ۽ بد مذھبن جي دلاسن ۽ ڌڻن تي لڳي دين ڇڏي ڏيڻ به ڪافرن جو ڪم آهي مسلمان پنهنجي ايمان، اسلام ۽ حق جي عقيدن تي مضبوط ۽ محڪم رهندو. ٢. ”وَأَنْ لَّيْسَ لِلْإِنْسَانِ الْأَمْسَی“ (۽ انسان جي لاءِ ناهي مگر جيڪو ڪمايائين) مان اهو دليل وٺڻ ته هڪ مسلمان جو نيڪ عمل ٻئي کي نفعو نه ڏيندو معتبر قول ناهي آيت جو مفهوم هي آهي ته هڪ شخص ٻئي جا فرائض، ايمان، نماز ۽ روزو ادا ڪري ان کي ذمي کان آزاد ڪري نه ٿو سگهي اهو ثابت ناهي ته هڪ شخص جي نفلي عمل جو ڪو فائدو ۽ ثواب ٻئي شخص کي نه پهچي سگهندو هڪ شخص جي دعا ۽ صدقي جو ثواب ٻئي شخص کي پهچڻ شرعي نصوص سان ثابت آهي ۽ ساري امت وٽ اجماعي مسئلو آهي. (١) مفتي محمد شفيع صاحب ديوبندي لکيو آهي ته جمهور امان ۽ امام اعظم عليهم الرحمة وٽ جيئن دعا ۽ صدقي جو ثواب ٻئي کي پهچائي سگهجي ٿو تيئن قرآن پاڪ جي تلاوت ۽ هر نفلي عبادت جو ثواب ٻئي شخص کي بخشي سگهجي ٿو ۽ اهو ان کي ملندو. (٢) ٣. ”فَلَا تَزْكُوا أَنْفُسَكُمْ“ (پوءِ پنهنجن نفسن کي پاڪ ڪري پيش نه ڪيو) مان معلوم ٿيو ته پنهنجي پاڪدامني ۽ صفائي جي دعويٰ

نه ڪيو صرف الله عزوجل ئي ڄاڻي ٿو ته ڪير ڪهڙو آهي ۽ ڪهڙي درجي تي فائز آهي ڇو ته ان جو مدار ان تقويٰ تي آهي جيڪا مرڻ تائين قائم رهي. ابن سعد، احمد، مسلم، ابو داؤد ۽ ابن مردويه سيده زينب بنت ابي مسلمه رضي الله عنها کان روايت آندي آهي ته ان جو نالو (والدين) برة رکيو هو پوءِ رسول الله صلى الله عليه وسلم جن فرمايو ”لَا تَزْكُوا أَنْفُسَكُمْ“ (پنهجن نفسن کي پاڪ ڪري بيان نه ڪيو) اوهان مان نيڪو ڪارن کي الله وڌيڪ ڄاڻي ٿو ان جو نالو زينت رڪو زبير بن بڪار ”الموقفيات“ ۾ پنهنجي ڏاڏي عبدالله بن مصعب کان روايت آندي آهي ته حضرت ابوبڪر صديق رضي الله تعالى عنه قيس بن عاصم کي فرمايو ته ”آسان کي پنهنجي وصف ٻڌاءِ ان عرض ڪيو ته الله فرمايو آهي ”فَلَا تُزْكُوا أَنْفُسَكُمْ“ پوءِ مان پنهنجي نفس جي وصف ڪيئن بيان ڪيان ۽ الله روڪيو آهي پوءِ اها ڳالهه ابوبڪر صديق کي وئي. (١)

هَذَا نَذِيرٌ مِّنَ النَّذْرِ الْأُولَىٰ (٥٦) أَرَفَتِ الْأَرْفَةَ (٥٧) لَيْسَ لَهَا مِنْ دُونِ اللَّهِ

هي ڊيڄاريندڙ آهي پهرين ڊيڄاريندڙن مان ويجهي ٿي قيامت ناهي ان جو الله کان سوا

كَاشِفَةٌ (٥٨) أَفَمِنْ هَذَا الْحَدِيثِ تَعْجَبُونَ (٥٩) وَتَضْحَكُونَ وَلَا تَبْكُونَ (٦٠)

ڪو ظاهر ڪندڙ ڇا پوءِ هن ڳالهه کان عجب ۾ پئو ٿا ۽ ڪلو ٿا ۽ روئو نه ٿا

وَأَنْتُمْ سَامِدُونَ (٦١) فَاسْجُدُوا لِلَّهِ وَاعْبُدُوا (٦٢)

۽ اوهان راند ڪندڙ آهيو پوءِ سجدو ڪيو الله جي لاءِ ۽ عبادت ڪيو

تفسير


اڳين آيتن ۾ ڪجهه نبين علي نبينا وعليهم الصلوة والسلام جو ۽ سندن صحيفن جو بيان ڪندي ارشاد ٿي رهيو آهي. ”هَذَا نَذِيرٌ مِّنَ النَّذْرِ الْأُولَىٰ“ (هي پهرين ڊيڄاريندڙن مان ڊيڄاريندڙ آهي) يعني حضرت محمد صلى الله عليه وسلم هدايت قبول نه ڪري گمراهيءَ جو رستو وٺندڙن کي سخت عذاب کان ائين ڊيڄاريندڙ آهي جيئن اڳيان نبي سڳورا ڊيڄاريندڙ هئا. ”أَرَفَتِ الْأَرْفَةَ لَيْسَ لَهَا مِنْ دُونِ اللَّهِ كَاشِفَةٌ“ (قيامت ويجهي ٿي الله کان سواءِ ان کي ڪير به ظاهر ڪندڙ ناهي) يعني قيامت ويجهي اچي وئي آهي هر نفس ان ۾ پلي يا بري عمل جي جزا يا سزا ڏنو ويندو پاڻ کي هلاڪت کان بچايو. ”لَيْسَ لَهَا مِنْ دُونِ اللَّهِ كَاشِفَةٌ“ (ان جو الله کان سواءِ ڪير به ظاهر ڪندڙ ناهي) يعني

ان جي اچڻ جو وقت صرف الله عزوجل ظاهر ڪري سگهي ٿو ٻئي کي ڇا مجال آهي؟
لهذا ان ڏينهن جي لاءِ تيار رهو متان اوچتو اچي وڃي ۽ پوءِ ڪجهه ڪري نه سگهو.
”فَمِنْ هَذَا الْحَدِيثِ تَعَجَّبُونَ وَتَضْحَكُونَ وَلَا تَبْكُونَ وَأَنْتُمْ سَامِدُونَ“ (ڇا پوءِ هن ڳالهه
کان عجب ڪيو ٿا ۽ کلو ٿا ۽ روئو نه ٿا ۽ اوهان راند ڪندڙ آهيو) هتي ڪافرن تي
عجب جو اظهار ڪيو ويو آهي ۽ کين چيو ويو آهي ته ڇا اوهان هن ڳالهه (قرآن
ڪريم) کي ٻڌي جنهن ۾ اوهان جي لاءِ هدايت ۽ سڌي واٽ جي رهنمائي آهي عجب
۾ پئو ٿا ته اها الهي ڪلام ڪيئن آهي؟ ان کي ٻڌي مذاق ڪندي کلو ٿا الله عزوجل
کان ڊڄي روئو نه ٿا حالانڪ هجڻ ته ائين ڪپي جو اوهان اڳين قومن تي آيل عذاب
جون ڳالهيون ٻڌي زارو قطار روئو ها. اوهان وڏائي سان هلندي راند ڪندا ٿا رهو
بالڪل غافل بنجي ويا آهيو ”فَاسْجُدُوا لِلَّهِ وَاعْبُدُوا“ (پوءِ الله لاءِ سجدو ڪيو ۽ عبادت
ڪيو) ڪافرن جي حالات کي بيان ڪرڻ کان پوءِ مومنن کي الله پاڪ جي اڳيان
سجدي ڪرڻ ۽ عبادت ڪرڻ جو حڪم ڏنو ويو آهي.

تلاوت جي سجدي جو حڪم: هيءَ سجدي جي آيت آهي امام ابوحنيفه، امام
شافعي ۽ اڪثر اهل علم وٽ هن آيت جي تلاوت ڪندڙ ۽ ٻڌندڙ تي سجدو واجب آهي
امام مالڪ وٽ هتي سجدو واجب ناهي جيڪڏهن ڪو پنهنجي مرضيءَ سان ڪري ٿو
ته ٺيڪ آهي ۽ پاڻ حضرت امام مالڪ عليه الرحمة جڏهن هيءَ آيت تلاوت ڪندو
هو ته سجدو ڪندو هو. حنفي حضرات وٽ هن سجدي جي وجوب جا ڪيئن دليل
آهن. (١) جن مان ڪجهه هتي لکجن ٿا. ١. بخاري، مسلم، ابوداؤد، نسائي ۽ ابن
مردويه حضرت ابن مسعود رضي الله عنه کان روايت آندي آهي ته پهرين سورة
جنهن ۾ (تلات جو) سجده نازل ڪيو ويو سورة ”النجم“ آهي (ان جي تلاوت ڪري).
رسول الله صلى الله عليه وسلم جن سجدو ڪيو ۽ سڀني ماڻهن به ساڻن گڏ سجدو
ڪيو (الحديث) ٢. ابن مردويه ۽ السنن ۾ بيهقيءَ حضرت ابن عمر رضي الله عنهما
کان روايت آندي آهي ته رسول الله صلى الله عليه وسلم جن اسان کي نماز پڙهائي پوءِ
ان ۾ سورة والنجم پڙهائون پوءِ اسان کي سجدو (تلاوت جو) ڪرايائون ۽ ڊگهو
سجدو ڪيائون ۽ (حضرت) عمر رضي الله عنه به ائين ڪيو. ٣. سعيد بن منصور
صبرة کان روايت آندي آهي ته اسان کي (حضرت) عمر رضي الله عنه فجر نماز
پڙهائي پوءِ پهرين رکعت ۾ سورة يوسف ۽ ٻيءَ ۾ والنجم پڙهي (تلاوت جو) سجدو
ڪيائين. الخ. (١) ۽ جن روايتن ۾ آيو آهي ته حضور عليه الصلوة والسلام جن اها

سورة پڙهي سجده تلاوت نه ڪيو ان مان مراد آهي ته ان مهل نه ڪيو ۽ ممڪن آهي ته ان وقت ڪنهن عذر جي ڪري نه ڪيائون بعد ۾ سجود ڪيو هجين. امام مالڪ پاڻ به پنهنجي موطاء ۾ حضرت عمر رضي الله عنه جو هي فعل روايت ڪيو آهي ته ان فجر واري نماز ۾ سورة والنجم پڙهي ۽ سجود تلاوت جو ڪيو وري اتيو ۽ سورة الزلزالي پڙهي رڪوع ڪيائين. (٢)

فائدو: آيت ع ٥٦ مان معلوم ٿيو ته دين جي اصول ۾ سڀئي رسول علي نبينا وعليهم الصلوة والسلام برابر آهن فروعِي مسائل ۾ انهن جون هدايتون مختلف رهيون آهن. ٢. آيت ع ٥٨ مان معلوم ٿيو ته قيامت جي اچڻ وارو وقت الله عزوجل ظاهر ڪري سگهي ٿو ٻيو ڪو به ان جي جائز کان سواءِ نه ٿو ڄاڻي يا مراد آهي ته قيامت جي ڏينهن اچڻ واري تڪليف الله عزوجل ئي لاهي سگهي ٿو پوءِ صرف پنهنجي فضل سان لاهي يا پياري حبيب عليه الصلوة والسلام جي شفاعت سان اهو به ان جو ئي فضل آهي. ٣. ”وَلَا تَبْكُون“ (۽ روئو نه ٿا) جي انداز بيان مان معلوم ٿيو ته ٻانهي جو رب ڪريم جي دربار ۾ روئڻ نهايت پسنديد و عمل آهي ۽ قرآن ٻڌي روئڻ مومن جو ڪم آهي. ٤. ”وَأَنْتُمْ سَامِدُونَ“ (۽ اوهان راند ڪندڙ آهيو) مان معلوم ٿيو ته راڳ روپ، اهو ۽ لعب الله عزوجل کي پسند ناهي نه ان سان الله عزوجل راضي ٿيندو. (٣) ٥. تعليمي پنهنجي تفسير ۾ ابي بن ڪعب کان روايت آندي آهي ته رسول الله صلى الله عليه وسلم جن فرمايو ”جنهن سورة النجم پڙهي ته جن (حضرت) محمد (عليه الصلوة والسلام) کي سچو چيو يا ڪوڙو چيو انهن جي تعداد جيترو اجر ڏنو ويندو.“ (٤) الحمد لله جو مون عاجز عاصي اڄ بمؤرخه ٢٦ ذوالحج ١٤٢٥ هـ الموافق ١، ٥، ٢٠٠٥ ع تي آچر جي رات بوقت ٩ لڳي ڇهن منٽن تي سورة النجم جو تفسير لکي پورو ڪيو رب ڪريم جلت صفاته جي رحمت واسع ۾ اميد رکندي سندس بارگاه ۾ ملتجي آهيان ته اهو رحيم رحمان رحم ڪري مون نااهل کي توفيق ڏئي باقي رهيل سورتن جو تفسير به جلد لکي پورو ڪرڻ جي نعمت نصيب ڪري، آمين ثم آمين يا اله العالمين بحرمه حبيبڪ الامين عليه وعلى آله واصحابه الصلوات والتسلطات الى يوم الدين.



(١) روح المعاني ص ٧٢ - جزء ٢٧ جلد ٩ (٢) ضياء القرآن ص ٤٧ - جلد ٥ (٣) ایسر التفاسیر ص ٣٥٧ - جلد ٤ (٤) الباب فی علوم الکتاب ص ٢٢٨ - جلد ١٨

سورة "القمر" جو تعارف

هن سورة پاڪ جي تعارف ۾ هي ست ڳالهيون ذهن نشين ڪرڻ نهايت اهم آهن.

نالو مبارڪ: هن سورة پاڪ جا ٽي "٣" نالا آهن. ١. سورة "القمر" جيڪو هن جي پهرئين ڪلمه ۾ مذڪور آهي. ٢. سورة "اقتربت" ٣. سورة "المبيضة" (روشن ڪندڙ) هيءَ پنهنجي تلاوت ڪندڙ جي منهن کي روشن رکندي. حضرت ابن عباس رضي الله عنهما جي قول مطابق هن جو اهو نالو تورا ۾ مذڪور آهي. (١)

رڪوعن، آيتن، ڪلمن ۽ حرفن جو تعداد: هن ۾ ٽي رڪوع، پنجونجاه آيتون، ٽي سو پائيتاليهه (٣٤٢) ڪلما ۽ هڪ هزار چار سو ٽيويهه (١٤٢٣) حرف آهن. (٢)

مڪيه آهي يا مدينيه؟ نحاس، ابن الضريس، ابن مردويه، دلائل النبوة ۾ بيهقي حضرت ابن عباس کان ۽ ابن مردويه حضرت ابن الزبير رضي الله عنهم کان روايت آندي آهي ته سورة "القمر" سورة "اقتربت" مڪه مڪرمه ۾ نازل ٿي. (٣)

نزول جو زمانو: هن سورة جي نزول جي زماني لاءِ يقين سان چئي سگهجي ٿو ته هيءَ ان وقت نازل ٿي جڏهن چنڊ جلي چيرجڻ وارو معجزو ظاهر ٿيو ۽ اهو معجزو مڪه مڪرمه ۾ نبي پاڪ عليه الصلوة والسلام جن جي هجرت کان پنج سال پهريان مٺي جي ميدان ۾ ظهور پذير ٿيو هو. (٤)

مضمون: مڪه مڪرمه جا رهاڪو روز بروز اهڙن معجزن جو مشاهدو ڪري رهيا هئا جن کي ڏسڻ کان پوءِ ڪو به سليم الطبع انسان حضور عليه الصلوة والسلام جي رسالت جو انڪار ڪري نه ٿي سگهيو پر عقل جا انڌا ان کي جادو سڏي تاري ڇڏيندا هئا نيٺ هڪ رات انهن جي مطالبي تي کين چنڊ چيري ڏيکاريو ويو مڪه مڪرمه جا رهاڪو ان رات مٺي جي کليل ميدان ۾ حاضر هئا ڏسڻ وارن وٽ سهڻي حبيب عليه الصلوة والسلام جن جي رسول برحق هجڻ جي انڪار ڪرڻ جو ڪو رستو نه هو پر ازلي، ابدي بدبخت ابوجهل انڪار ڪندي چيو ته هي وڏو جادوگر آهي جنهن جو جادو آسمان تي اثر انداز رهيو آهي پر ان جي انڪار ڪرڻ سان حقيقت منجھي نه سگهندي اتي موجود سڀني ماڻهن جي ڏسڻ سان چنڊ (جو ايترو وڏو ڪره نور) ٻه ٽڪرا ٿيو جيڪو زمين جي ڪره کان ڪيترا حصا وڏو آهي ثابت ٿيو ته جيئن الله عزوجل جي محبوب عليه الصلوة والسلام جي اشاري سان (باذن الله) هي واقعو پيش آيو تيئن ٻيا ڪره الله جل جلاله جي اذن سان ٽڪرا ٽڪرا ٿي ختم ٿي

(١) روح المعاني ص ٧٣ - جزء ٢٧ (٢) خازن ص ٢٠١ - جلد ٤ (٣) الدر المنثور

ص ٦٦٩ - جلد ٧ (٤) ضياء القرآن ص ٤٩ - جلد ٥

سگهن ٿا ۽ اها ئي قيامت آهي جنهن جو اهي انڪار ڪندا هئا. هن سورة پاڪ ۾ ٻڌايو ويو آهي ته ڪافرن جي انڪار جو وجهه ڪو عقلي انڪار نه هو بلڪ اهي خالص پنهنجي خواهشات جي پيروي ڪري رهيا هئا ۽ جڏهن ته عياش نفس اهو گهري پيو ته قيامت نه اچي ان جي ڪري ئي ان جو انڪار ڪري رهيا هئا انهن بدبختن کي ان وقت هوش ايندو جڏهن ملائڪ سڳورا قيامت جي ڏينهن انهن کي جانورن وانگر هڪلي رب العزة جل و علا جي بارگاه ۾ پيش ڪندا ان کان بعد اڳين امتن جا احوال پيش ڪيا ويا آهن ته انهن ڪيئن الله عزبرهانہ جي پيارن نبين علي نبينا وعليهم الصلوة والسلام کي ڪوڙو چيو هو انهن جي حق واري دعوت تي مذاق ڪئي هئي پنهنجي ظاهري پاور جي ڪري ظلم، تشدد، فسق ۽ فجور جي زندگي بسر ڪندا هئا پر جڏهن کين مليل مهلت جي مدت ختم ٿي ته الهي عذاب اچي انهن کي نيست نابود ڪري ڇڏيو. هر قوم جي حالات ذکر ڪرڻ کان پوءِ ”وَلَقَدْ يَسْرْنَا الْقُرْآنَ لِلذِّكْرِ فَهَلْ مِنْ مُدَكِّرٍ“ آيت کي ورائي ذکر ڪيو ويو آهي جنهن ۾ پڙهندڙن کي متنبه ڪيو ويو آهي ته هي قرآن ڪو معمولي ڪتاب ناهي جنهن کي سمجهڻ انهن جي وس کان ٻاهر آهي هي ته هڪ واضح البيان، روشن ۽ کليل ڪتاب آهي جيڪو شخص به ان کي کليل دل سان، سچي نيت سان سمجهڻ جي ڪوشش ڪندو ته ان جي لاءِ ان کي سمجهڻ آسان هوندو گذريل قومن جي هلاڪت جي قصن کي بيان ڪرڻ کان پوءِ مڪه مڪرمه جي رهاڪو ڪافرن کي مخاطب ڪري چيو ويو آهي ته ڇا اوهان وٽ الله عزوجل جي طرفان لکت ۾ ڪو وعدو آهي ته جيڪڏهن اوهان سيدنا ابراهيم علي نبينا وعليه الصلوة والسلام جي تعمير ڪيل بيت الله ۾ ٽي سو سٺ (٣٦٠) بتن کي رکي انهن جي عبادت ڪندا رهندا ته به اوهان کي ڪجهه نه چيو ويندو جيڪڏهن اوهان کي پنهنجن ويڙهاڪن، بهادرن تي ناز آهي ته ڪن کولي ٻڌو ته اوهان ۽ اوهان جا ويڙهاڪ جوان الله عزوجل جي قاهر قدرت ۽ قوتن جي اڳيان ڪجهه به ناهن اوهان جا عقائد، اعمال ۽ زندگي جو هر پهلو اسان وٽ لکيل محفوظ آهي. محشر جي ميدان ۾ اوهان انهن جو انڪار ڪري نه سگهندؤ.

اڳيئن سورة سان ربط ۽ تعلق: جيئن اڳين سورة ۾ ”اَزْفَتِ الْاَزْفَةَ“ سان قيامت جو قريب هجڻ بيان ٿيو تيئن هتي به ”اِقْتَرَبَتِ السَّاعَةُ“ سان قيامت جو قريب هجڻ بيان ڪيو ويو آهي.

پلايون ۽ برڪتون: ١. ديلمی ام المؤمنین عائشہ رضي الله عنها کان مرفوع روايت آندي آهي ته جنهن ”الْمَرْتَزِيلُ“، ”يَسَنُ“، ”اِقْتَرَبَتِ السَّاعَةُ“ ۽ ”تَبَارَكَ الَّذِي بِيَدِهِ الْمُلْكُ“ (سورتون) تلاوت ڪيون ته اهي ان جي لاءِ نور، شيطان ۽ شرڪ کان بچاءُ ۽ قيامت

جي ڏينهن ان جي درجات ۾ بلندي (جو باعث) هونديون. ٢. ابن الضريس نبي
 كريم عليه الصلوة والسلام جن تائين مرفوع سند سان روايت آندي آهي ته پاڻ
 فرمايائون جنهن ”اَقْتَرَبَتِ السَّاعَةُ“ (سورة) هر رات، وفات ڪرڻ تائين پڙهي ته الله
 عزوجل جي ديدار ڪرڻ وقت ان جو منهن چوڏهينءَ جي رات واري چنڊ جهڙو
 ڄمڪندڙ هوندو. (٢)



وَهِيَ خَمْسٌ وَخَمْسُونَ آيَةً	سُورَةُ الْقَمَرِ مَكِّيَّةٌ	وَتِلْكَ رُكُوعَاتٍ
۽ اها (۵۵) آيتون	سورة القمر مكيه آهي	۽ (۳) رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان هميشه رحم ڪندڙ آهي.

اقْتَرَبَتِ السَّاعَةُ وَانْشَقَّ الْقَمَرُ (۱) وَإِنْ يَرَوْا آيَةً يُعْرَضُوا وَيَقُولُوا

ويجهي ٿي قيامت ۽ چيريو چنڊ ۽ جيڪڏهن ڏسن ٿا ڪا نشاني ته منهن موڙين ٿا ۽ چون ٿا ته

سِحْرٌ مُّسْتَمِرٌّ (۲) وَكَذَّبُوا وَاتَّبَعُوا أَهْوَاءَهُمْ وَكُلُّ أَمْرٍ مُّسْتَقَرٌّ (۳)

جادو قديمي آهي ۽ ڪوڙو چيائون ۽ تابع ٿيا پنهنجين سڌن جا ۽ هر امر قرار وٺندڙ آهي

وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ (۴) حِكْمَةٌ بَالِغَةٌ فَمَا تُغْنِ

۽ البت تحقيق آيو انهن وٽ خبرن مان اهو جو ان ۾ جهڻڪ آهي حڪمت بالغه پوءِ نه فائدو

النُّذْرُ (۵) فَتَوَلَّ عَنْهُمْ يَوْمَ يَدْعُ الدَّاعِ إِلَى شَيْءٍ تُكْرِرُ (۶)

ڏٺو ڊيچاريندڙن پوءِ منهن موڙ انهن کان جنهن ڏينهن سڏيندو سڏيندڙ انڪار ڪيل شيءِ ڏانهن

خُشَعًا أَبْصَارُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ (۷)

چمڪندڙ هونديون اڪيون انهن جون ٺڪرن ڇڏن مان ڇڻ ته اهي مڪڙ ٽڙيل آهن

مَهْطِعِينَ إِلَى الدَّاعِ يَقُولُ الْكُفْرُونَ هَذَا يَوْمٌ عَسِرٌ (۸)

ڊوڙندڙ سڏيندڙ ڏانهن چوندا ڪافر ته هي ڏينهن ڏکيو آهي

تفسير

هن سورة کان اڳئين سورة ۾ النّجْمُ آسماني تاري جو ذڪر هو ۽ هتي آسمان جي چنڊ جو ذڪر ڪندي ارشاد ٿي رهيو آهي ”اقْتَرَبَتِ السَّاعَةُ“ (قيامت ويجهي ٿي) هتي الله جل مجده قيامت جي ويجهي ٿيڻ جو ذڪر فرمايو آهي. تانت ماڻهو ان جي لاءِ تيار رهن. جيئن حضرت نبي ڪريم عليه الصلوة والسلام جن فرمايو ”بُعِثْتُ أَنَا وَالسَّاعَةُ كَهَاتَيْنِ“ (منهن جي بعثت ۽ قيامت هنن ٻن (اشهد آڱر ۽ وچين آڱر ڏي اشارو

ڪندي) وانگر (قريب آهيون) مطلب ته مون کان بعد قيامت جلد اچڻ واري آهي.
 ”وَأَنشَقَّ الْقَمَرُ“ ۽ چنڊ چيريو.

چنڊ جي چيرجڻ وارو معجزو: جمهور مفسرن، محدثن ۽ محققن جو قول آهي ته هتي مذڪور انشقاق القمر (چنڊ جي چيرجڻ) مان مراد حضرت حبيب ڪريم عليه الصلوة والسلام جي آگر مبارڪ جي اشاري سان چنڊ جي چيرجڻ وارو معجزو آهي جيڪو هجرت جي پنجين سال کان پهريان واقع ٿيو هو هي صحيح حديثن سان ثابت آهي وڌن، وڌن اصحابن رضي الله تعالى عنهم ان کي روايت ڪيو آهي جن مان ڪجهه هي هستيون آهن. ١. سيدنا علي المرتضيٰ، ٢. سيدنا انس، ٣. سيدنا ابن مسعود، ٤. سيدنا حذيفه، ٥. سيدنا جبير بن مطعم، ٦. سيدنا ابن عمر، ٧. سيدنا ابن عباس وغيرهم (رضي الله عنهم) علامه آلوسي عليه الرحمة لکيو آهي. ”والاحاديث الصحيحة في الانشقاق كثيرة“ ۽ چنڊ جي چيرجڻ جي متعلق صحيح حديثون گهڻيون آهن. ساڳئي علامه لکيو آهي امام تاج الدين سبڪي، علامه ابن حاجب جي ڪتاب ”المختصر“ جي شرح ۾ لکيو آهي. ”الصحيح عندي ان انشقاق القمر متواتر منصوص عليه في القرآن مروى في الصحيحين وغيرهما من طرق شتى بحيث لا يمتري في تواتره“ اهڙي طرح المواقف الشريف ۾ به آهي. (١) گهڻي تعداد سان موجود حديثن جي باوجود بعضي ماڻهن هن واقعي جو انڪار ڪيو آهي ۽ چون ٿا ته اهو قيامت جي قريب ٿيندو ۽ ٿيو ناهي. انشق جيتوڻيڪ ماضي جو صيغو آهي پر هتي مستقبل تي دلالت ڪري ٿو ۽ عربي لغت ۾ ان جا مثال گهڻا موجود آهن. جيڪڏهن اهڙو ڪو واقعو ٿئي ها ته ساري دنيا ۾ ان جي دور متل هجي ها ان دور جا مؤرخ پنهنجين تاريخن ۾ ان جو ذڪر ڪن ها علم نجوم جا ماهر به پنهنجي تصنيفات ۾ ان کي يادگار واقعي طور لکن ها انهن جو جواب هي آهي ته هي واقعو رات جو ٿيو هو ۽ جزيره عرب جي مغرب ۾ جيڪي ملڪ هئا اتي ان وقت ڏينهن هو ان جي ڪري اتي ڏسڻ جو ته سوال ئي نه ٿو پيدا ٿئي ۽ ٻيو ته هي واقعو رات جو اوجھو پيش آيو هو ٻين ماڻهن کي ڪهڙي خبر ته هي واقعو پيش ٿيندو ته اهي رات جو انتظار ڪن رات جو ته ماڻهو ستل هوندا ڪنهن کي ڪهڙي خبر ته ٿورڙي وقت ۾ ڇا مان ڇا ٿي ويو. بالفرض ان وقت جيڪڏهن ڪو سجاڳ به هوندو ته اهو پنهنجي ڪم ۾ مشغول هجڻ جي ڪري هن طرف متوجه نه ٿيو هوندو يا ڪنهن ڏٺو به هوندو ته لکي محفوظ ڪري نه رکيو هوندو. الغرض اهڙا ڪيترا احتمال ٿي سگهن ٿا. انهن سڀني احتمالات جي هوندي اسين متواتر

روايات سان ثابت ٿيندڙ واقعي کي کيئن غلط چئي سگهنداسون، سيد سليمان ندوي پنهنجي ڪتاب خطبات مدراس ۾ لکيو آهي ته هاڻي سنسڪرت زبان ۾ هڪ پراڻو ڪتاب مليو آهي جنهن ۾ لکيل آهي ته ”مالابار“ جي راجه پنهنجي اکين سان چنڊ کي ٻه ٽڪرا ٿيندي ڏٺو هو. بعضي ماڻهو هن جو ان جي ڪري انڪار ڪن ٿا ته ايڏو، زمين کان به وڏو ڪره ٻه ٽڪرا ٿئي وري ڳنڍجي هڪ ٿئي اهو ناممڪن آهي پر جديد سائنس جي روشنيءَ ۾ ان جو انڪار ڪرڻ ناممڪن آهي ٿي سگهي ٿو ته هڪ ”ڪره“ ۾ ٻرندڙ مادو هجي ۽ اهو اهڙي طرح ڦاٽي جو ٻه ٽڪرا ٿي وڃي پر مرڪز جي مقناطيسي قوت ايتري طاقتور هجي جو انهن ٻنهي ٽڪرن کي وري گڏي هڪ ڪري ڇڏي ۽ ٻيو ته اسان کي ان تڪلفات ڪرڻ جي تڏهن ضرورت پوي جڏهن چنڊ پاڻي ڦاٽي ٻه اڌ ٿئي پر جڏهن اسان جو ايمان آهي ته الله جل وعلا پنهنجي محبوب عليه الصلوة والسلام جي رسالت کي سچي ثابت ڪرڻ جي لاءِ چنڊ کي ٻه ٽڪرا ڪيو ته هاڻي ڪنهن مسلمان کي ان ۾ شڪ جي ڪهڙي گنجائش آهي ڇو ته جنهن خالق ان چنڊ کي خلقيو آهي اهو ان کي ٽوڙي به سگهي ٿو ته وري جوڙي به سگهي ٿو ۽ جيڪڏهن ماڻهو چون ٿا ته ”انشقاق القمر“ جو واقعو قيامت جي قريب ٿيندو ته قرآن ڪريم جو سياق ۽ سباق ان جو انڪار ڪري ٿو ڇو ته ”وَأَن يَّرَوَا آيَةً“ الخ. وارو جملو صاف ٻڌائي رهيو آهي ته انهن اهو چنڊ جو چيرڇڻ ڏسي پوءِ روگرداني ڪئي هئي. (١) ”وَأَن يَّرَوَا آيَةً يَّعْرَضُوا وَيَقُولُوا سِحْرٌ مُّسْتَمِرٌّ“ (۽ جيڪڏهن ڪا نشاني ڏسن ٿا ته منهن موڙين ٿا ۽ چون ٿا ته قديمي جادو آهي) مطلب ته انهن پاڻ جنهن معجزي جو مطالبو ڪيو هو ۽ وعدو ڪيو هو ته جيڪڏهن هي معجزو انهن کي ڏيکاريو وڃي ته اهي ضرور ايمان آڻيندا. پر جڏهن اهو معجزو ظاهر ٿيو ته انهن کي ايمان جي توفيق نصيب نه ٿي رهندو ڇوڻ لڳا ته هي هڪ وڏو جادو آهي جو نه صرف زمين تي پر آسمان تي به اثر انداز ٿيو آهي. ”وَكَذَّبُوا وَاتَّبَعُوا أَهْوَاءَ هُمْ“ (۽ ڪوڙو چيائون ۽ پنهنجين خواهشن جي اتباع ڪيائون) يعني جڏهن انهن وٽ حق پهتو ته ان کي مڃڻ جي بجاءِ ڪوڙو چوڻ لڳا ۽ کين جيئن سندن نفساني خواهشات چيو ٿيئن ڪيائون. (٢) ”وَكُلٌّ أَمْرٍ مُّسْتَقَرٌّ“ (۽ هر امر قرار وٺندڙ آهي) يعني ڪافرن جي تڪذيب ۽ مومنين جي تصديق نيٺ قرار وٺنديون مومن ثواب ماڻيندا، ڪافر عذاب ۾ هوندا. (٣) ”وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ“ (۽ البت تحقيق انهن وٽ خبرن

(١) ضياء القرآن ص ٥٢، ٥٣هـ جلد ٥ (٢) تفسير ابن ڪثير ص ٢٦٣هـ جلد ٤

(٣) الوجيز ص ١٠٤هـ جلد ٦

مان اهو آيو جنهن ۾ جهڻڪ آهي) يعني انهن وٽ اڳين نبين عليهم الصلوة والسلام
 کي ڪوڙو چونڌڙن امتن جا قصا ۽ انهن کي ملندڙن عذابن جون خبرون هن قرآن
 ڪريم جي ذريعي پهتيون آهن جن ۾ هنن جي لاءِ برائين ۽ شرڪ کان روڪڻ واريون
 نصيحتون آيل آهن. ”حُكْمَةٌ“ بِالْفَعْلِ (بالغ حڪمت) يعني الله عزوجل جي طرفان ڪن
 ٻانهن کي هدايت ملڻ ته ڪن کي هدايت نصيب نه ٿيڻ به وڏي حڪمت آهي. (١) يا
 مراد آهي ته اهي شيون انهن کي برائين کان باز رکڻ واريون به هيون ته حڪمت
 واريون به هيون ”فَمَا تُغْنِ التَّذَرُّ“ (پوءِ ڊيڄاريندڙ فائدو نه ڏنو) جيڪڏهن هتي ”ما“
 نفی ڪندڙ آهي ته پوءِ مطلب ٿيندو ته: انهن ڏانهن ڊيڄاريندڙ مبلغ بنائي موڪليا ويا
 هئا پر هنن انهن جي ڪا به ڳالهه نه مڃي ان جي ڪري ڪو به فائدو حاصل نه ٿيو
 ”قَوْلٌ عَنْهُمْ“ (پوءِ انهن کان منهن ڦيراءِ) مطلب ته انهن کان منهن مبارڪ ڦيرائي ڇڏ.
 اڪثر مفسرن فرمايو ته: هي آيت جهاد واري آيت سان منسوخ آهي جنهن ۾ حڪم
 آهي ته مسلمان نه ٿين ته ساڻن جهاد ڪيو ۽ ابن الخطيب جو قول آهي ته: هيءَ آيت
 منسوخ ناهي ان مان مراد آهي ته انهن سان زباني مناظرو نه ڪيو انهن کان منهن
 موڙيو انهن کي تلوار سان درست ڪيو ويندو (٢) ”يَوْمَ يَدْعُ الدَّاعُ إِلَى شَيْءٍ تَكْرًا“
 (جنهن ڏينهن سڏيندڙ نه پسند ڪيل شيءِ ڏانهن سڏيندو اها نه پسند ڪيل شيءِ
 قيامت آهي) اهو سڏڻ وارو حضرت اسرافيل هوندو جيڪو بيت المقدس جي صخره تي
 بيهي چوندو: اي پراڻا هڏا، ذرا ذرا تيل کليون، ٽٽي ويندڙ وارا! الله اوهان کي امر ٿو
 ڪري ته فيصلو جي لاءِ گڏ ٿيو. (٣) ”خُشَعًا أَبْصَارُهُمْ“ (انهن جون اکيون جهڪندڙ
 هونديون) يعني انهن جون نگاهون خشوع جي حالت ۾ هونديون ان جا ڪيترا مطلب
 ٿي سگهن ٿا. ١. ته انهن تي ڊپ طاري هوندو. ٢. انهن مان ذلت ۽ ندامت محسوس
 ٿيڻ لڳندي ڇو ته قبرن مان اتنديئي انهن کي محسوس ٿيندو ته هيءَ اهاڻي ٻي زندگي
 آهي جنهن جو اسين انڪار ڪندا هئاسون جنهن جي لاءِ ڪا تياري ڪري نه آيا
 آهيون جنهن ۾ اسان کي الله عزوجل جي اڳيان مجرم جي حيثيت سان پيش ٿيڻو
 آهي. ٣. ته اهي گهٻرائيل ٿي ان هولناڪ منظر کي ڏسندا هوندا جيڪو سندن
 سامهون هوندو انهن کان نظر هٽائڻ جو انهن کي هوش نه رهندو. (٤) ”يَخْرُجُونَ مِنَ
 الْأَجْدَاثِ كَأَنَّهُمْ جَرَادٌ مُّنتَشِرٌ“ (قبرن مان نڪرندا ڄڻ ته اهي ٽڙيل پڪڙيل مڪڙ آهن)
 يعني جيئن مڪڙ هر طرف کان اڏامندا ايندا آهن تيئن قبرن مان اٿڻ وارن جو حال

(١) تفسير ابن ڪثير ص ٢٦٣ جلد ٤ (٢) اللباب ص ٢٣٥ جلد ٨ (٣) المظهر
 ص ١٣٦ جلد ٩ (٤) تفهيم القرآن ص ٢٣٣ جلد ٥

هوندو چو ته ان ڏينهن پهريان ۽ پويان سڀئي انسان هڪ ميدان ۾ گڏ ٿيڻ لاءِ اتندا ۽ قبرن مان نڪري نروار ٿيندا. ”مُهْطِعِينَ إِلَى الدَّاعِ“ (سڏيندڙ ڏانهن ڊوڙندا ايندا) ڪنهن کي مجال نه هوندي ته اتي حاضر ٿيڻ ۾ دير يا تامل ڪري. ”يَقُولُ الْكَافِرُونَ هَذَا يَوْمٌ عَسَىٰ“ (ڪافر چوندا ته هي ڏکيو ڏينهن آهي) مقصد ته اتي پيش ايندڙ حالات کي مشاهدو ڪندي چوندا ته هي ڏکيو ڏينهن اچي ويو آهي. (١)

فائدو: مذڪوره آيتن مان هي فائدا ذهن ۾ اچن ٿا. ١. ”وَأَشَقُّ الْقَمَرِ“ (۽ چنڊ چيريو) مان حضرت نبي پاڪ عليه الصلوة والسلام جن جو چنڊ چيرڻ وارو معجزو ثابت آهي ڪيئن چيريو ان جي تفصيل ۾ مختلف قول آهن پر ان معجزي جو واقع ٿيڻ قطعي دلائل، هن آيت ۽ صحيح احاديث سان ثابت آهي جن کي اصحاب ڪرام جي هڪ وڏي جماعت روايت ڪيو آهي حضرت عبدالله بن مسعود رضي الله عنه ته ان وقت اتي موجود هجڻ ۽ واقعي کي مشاهدو ڪرڻ جو به ذڪر ڪيو آهي امام طحاوي ۽ ابن ڪثير عليهما الرحمة ته شق القمر واقعي جي روايات کي متواتر قرار ڏنو آهي. (٢)

سوال 1: آسمان ۽ سيارن ۾ ڦاٽجڻ وري ملي هڪ ٿي وڃڻ ممڪن ناهي پوءِ چنڊ ڪيئن چيرجي به اڌ ٿيو؟

جواب: اهو چوڻ ئي صحيح ناهي ڪنهن به عقلي دليل سان ثابت ناهي ته چنڊ نه تو چيرجي سگهي. اهو قول لغو، باطل ۽ ڪا حيثيت نه ٿو رکي. ها بي علم عوام اهڙن واقعن کي نه مڃڻ جي ڪوشش ڪندو آهي. پر معجزو ته چئبو ئي ان کي آهي جيستو عادت، دستور ۽ مروج نظام جي خلاف، عام ماڻهن جي وس کان ٻاهر، حيرت انگيز ۽ مستبعد هوندو آهي نه ته معمولي، روزمره ٿيڻ واري ڳالهه کي معجزو ڪير سڏيندو؟

سوال 2: جيڪڏهن اهڙو عظيم الشان واقعو ظاهر ٿئي ها ته پوري دنيا جي تاريخن ۾ ان جو ذڪر هجي ها؟

جواب: سوچڻ گهرجي ته هي واقعو مڪه مڪرمه ۾ رات جي وقت ٿيو هو ۽ ان وقت ڪيترن ملڪن ۾ ته ڏينهن هوندو چو ته دنيا ۾ ڪٿي رات هوندي آهي ته ڪٿي ڏينهن اتي به ڏسڻ ۾ نه آيو هوندو ڪٿي ڪٿي رات جو گهڻو حصو گذري ويو هوندو ته اتي به نظر نه آيو هوندو چو ته گهڻا ماڻهو ستل هوندا آهن ۽ جاڳڻ وارا به رڳو چنڊ ۾ نظرون وجهيو نه ويٺا هوندا. چنڊ جي ٻه ٽڪرا ٿيڻ جي ڪري به ان جي چانڊوڪيءَ ۾ ڪو خاص فرق نه پيو هوندو. زمين تي چانڊوڪي ته پوءِ به موجود

هوندي ۽ اهو هو به تورڙي عرصي جي لاءِ. روزانو ڏٺو وڃي ٿو ته ڪنهن نه ڪنهن ملڪ ۾ چنڊ گرهڻ ٿيندي آهي ۽ هلندڙ دور ۾ ته پهريان ئي کان ان جو اعلان ڪيو ويندو آهي ان جي هوندي به لکين انسان بي خبر ۽ بي توجهه هوندا آهن ته ان کي ان جو دليل بنائي نه ٿو سگهجي ته چنڊ گرهڻ نه ٿي هوندي ان جي ڪري دنيا جي عام تاريخن ۾ ان جو مذڪور نه هجڻ ان جي سچي نه هجڻ جو دليل نه ٿو ٿئي سگهي. هندستان جي مشهور ۽ مستند تاريخ ”تاريخ فرشته“ ۾ ان جو ذڪر آهي ته هندستان ۾ مها راجه مليار هي واقعو اکين سان ڏٺو ۽ پنهنجي روز نامچ (ذاتي دائريءَ) ۾ لکرايو ۽ اهو ئي واقعو ان جي مسلمان هجڻ جو سبب بڻيو ۽ ابو داؤد طبالسي ۽ بيهقيءَ جي روايتن مان اهو به ثابت آهي ته: مڪه مڪرمه جي رهاڪو مشرڪن پاڻ به ٻاهران اچڻ وارن قافلن کان ان جي متعلق پڇا ڪئي هئي ته انهن به ان جي تصديق ڪئي هئي ته واقعي چنڊ ٻه ٽڪرا ٿيو هو. (١)

”هَذَا يَوْمٌ عَسِرٌ“ (هي ڏکيو ڏينهن آهي) ان مان مراد آهي ته اهو ڏينهن ڪافرن تي سخت هوندو ۽ مومنن تي آسان هوندو. مومنن کي ايمان جي برڪت ۽ سيد المرسلين عليه الصلوة والسلام جي شفاعت سان آساني نصيب ٿيندي.

كَذَبَتْ قَبْلَهُمْ قَوْمُ نُوحٍ فَكَذَّبُوا عَبْدَنَا وَقَالُوا

ڪوڙو ڀانيو انهن کان اڳي نوح جي قوم پوءِ اسان جي ٻانهي کي ڪوڙو چيائون ۽ چيائون

مَجْنُونٌ وَازْدُجِرَ (٩) فَدَعَا رَبَّهُ أَنِّي مَغْلُوبٌ فَانْتَصِرَ (١٠)

ته چريو آهي ۽ جهڻڪيو ويو پوءِ پنهنجي رب کي سڏيائين ته بيشڪ مان مغلوب آهيان پوءِ مدد ڪر

فَفَتَحْنَا أَبْوَابَ السَّمَاءِ بِمَاءٍ مُنْهَمِرٍ (١١) وَفَجَّرْنَا الْأَرْضَ

پوءِ کوليائون دروازا آسمانن جا پاڻي زور سان وهندڙ سان ۽ وهايوسون زمين کي

عُبُونًا فَلَتَقَى الْمَاءُ عَلَى أَمْرٍ قَدْ قُدِرَ (١٢) وَحَمَلْنَاهُ عَلَى ذَاتِ

چشما ڪري پوءِ مليو پاڻي ان مقدار تي جيڪو مقدار ڪيو ويو ۽ کنيوسين ان کي تختن ۽ ميخن

الْوَاجِ وَدُسِرَ (١٣) تَجَرَّيْ بِأَعْيُنِنَا جَزَاءً لِّمَن كَانَ كُفِرَ (١٤) وَلَقَدْ

واريءَ (ٻيڙي) تي هلي ٿي اسان جي اکين آڏو بدلو ٿي ان لاءِ جو انڪار ڪيو ويو ۽ البت تحقيق

تَرَكْنَهَا آيَةً فَهَلْ مِنْ مُدْكِرٍ (١٥) فَكَيْفَ كَانَ

چڏيوسون ان کي نشاني ڪري پوءِ ڪو نصيحت قبول ڪندڙ آهي؟ پوءِ ڪهڙي طرح هو منهنجو

عَذَابِي وَنُذِرٍ (١٦) وَلَقَدْ يَسْرَنَّا الْقُرْآنَ لِلذِّكْرِ

عذاب ۽ ڏيچارڻ ۽ البت تحقيق آسان ڪيوسون قرآن کي نصيحت حاصل ڪرڻ جي لاءِ

فَهَلْ مِنْ مُدْكِرٍ (١٧)

تفسير

پوءِ ڪو نصيحت حاصل ڪندڙ آهي؟

اڳين آيتن ۾ بيان ٿيو آهي ته اڳين امتن وٽ کين ڪفر، شرڪ ۽ براين کان روڪيندڙ خبرون آيون پر انهن کي قبول نه ڪيائون ۽ هتي انهن مان ڪجهه قومن جو بيان ڪندي ارشاد ٿي رهيو آهي. ”كَذَّبَتْ قَبْلَهُمْ قَوْمُ نُوحٍ“ (انهن کان اڳي حضرت نوح علي نبينا وعليه الصلوة والسلام جي قوم ڪوڙو ڀانيو) يعني نبين عليهم الصلوة والسلام کي ڪوڙو چوڻ جو سلسلو حضرت نوح علي نبينا وعليه الصلوة والسلام جي قوم شروع ڪيو ۽ بعد ۾ اچڻ وارن جا اڳواڻ بڻيا. ”فَكَذَّبُوا عَبْدَنَا وَقَالُوا مَجْنُونٌ وَازْدُجِرَ“ (پوءِ اسان جي ٻانهي کي ڪوڙو چيائون ۽ چيائون ته چريو آهي ۽ جهڻڪيو ويو) حضرت نوح علي نبينا وعليه الصلوة والسلام جڏهن پنهنجي قوم کي ڪفر، شرڪ ۽ بدڪارين کان روڪيو ته انهن بدبختن نه صرف ان کي ڪوڙو چيو پر ان کي سختيءَ سان جهڻڪيو ۽ ان کي ڌمڪيون ڏيندا هئا ته جيڪڏهن تو پنهنجي تبليغ بند نه ڪئي ته اسين توکي سنگسار ڪنداسون. ”قَدْ عَارَبَكُمْ إِنِّي مَغْلُوبٌ فَانْتَصِرَ“ (پوءِ پنهنجي رب کان دعا گهريائين ته بيشڪ مان مغلوب آهيان پوءِ بدلو وٺ) نو سو (٩٠٠) سال پاڻ انهن کي وعظ ۽ نصيحت ڪندو رهيو پر انهن جي حالت وڌيڪ بگڙندي وئي ۽ انهن جي بد مزاج وڌيڪ بري ٿيندي رهي ته پاڻ الله عزوجل جي بارگاهه ۾ اها دعا گهريائين ته ياالله! هي گهڻا آهن مان اڪيلو آهيان هو غالب آهن مان مغلوب آهيان تون منهنجي مدد ڪر ۽ انهن کان انتقام وٺندي انهن کي سزا ڏي. ”فَفَتَحْنَا أَبْوَابَ السَّمَاءِ بِمَاءٍ مُنْهَمِرٍ“ (پوءِ اسان زور سان وهندڙ پاڻيءَ سان آسمان جا دروازا کوليا) يعني تمام گهڻو پاڻي موڪليوسون جيڪو مسلسل هلندو رهيو. ”وَفَجَّرْنَا الْأَرْضَ عُيُونًا“ (۽ زمين کي چشما ڪري چيريسين) يعني ساري زمين مان پاڻي مٿي ڦوهارا هڻي نڪتو تان جو ماني پچائڻ وارا تنور جن ۾ پاڻي جو تصور به نه ڪري سگهيو آهي انهن مان به پاڻي ٻاهر نڪرڻ لڳو. ”فَالْتَقَى الْمَاءُ عَلَى أَمْرٍ قَدْ قُدِرَ“ (پوءِ

پاڻي ان مقدار تي ملي ويو جنهن جو اندازو لڳايو ويو هو) يعني آسمان مان وسندڙ ۽ زمين مان نڪرندڙ پاڻي ايتري مقدار تي گڏ ٿيو جيڪو الله عزوجل انهن جي هلاڪ ۽ تباهه ڪرڻ جي لاءِ مقرر ۽ مقرر ڪري لکي ڇڏيو هو. ”وَحَمَلْنَاهُ عَلَىٰ ذَاتِ الْأَوَّاجِ وَدُسِّرَ“ (۽ اسان ان کي تختن ۽ ميخن واريءَ ٻيڙي تي کنيو) يعني اسان پنهنجي پياري ٻانهي (حضرت) نوح علي نبينا وعليه الصلوة والسلام کي پاڻيءَ ۾ غرق ٿيڻ کان بچڻ جي لاءِ ان ٻيڙيءَ تي کنيو جيڪا تختن کي ميخون هڻي ملائي تيار ڪئي هيائين. ”تَجَرَّيْ بِأَعْيُنِنَا“ (اسان جي (قدرتي) اکين جي اڳيان هلي پئي) ان ۾ حضرت نوح علي نبينا وعليه الصلوة والسلام ۽ ٻي مخلوقات مان ڪجهه قسم مخلوق به سوار ڪيل هئي جن سڀني کي رب العزة عزوجل پنهنجي خاص ڪرم سان محفوظ رکڻ تي گهريو. ”وَلَقَدْ تَرَكْنَاهَا آيَةً فَهَلْ مِنْ مُدَكِّرٍ“ (۽ البت تحقيق اسان ان کي نشاني ڪري ڇڏيو ڇا پوءِ ڪو نصيحت حاصل ڪندڙ آهي؟) (اسان ان کي نشاني ڪري ڇڏيو) مان مراد يا حضرت نوح علي نبينا وعليه الصلوة والسلام ۽ سندس قوم جو قصو آهي ته ان کي اسان نشاني بنائي ڇڏيو تانت نصيحت حاصل ڪندڙ ان مان نصيحت حاصل ڪري رب العزة جلت صفاته جي بي فرمانين کان بچن يا ان مان مراد حضرت نوح علي نبينا وعليه الصلوة والسلام واري ٻيڙي آهي ان کي الله عزوجل سلامت رکيو ته ماڻهو ان کي ڏسي عبرت حاصل ڪن ۽ سمجهن ته فرمانبردار چڙهي بچي ويا ۽ بي فرمان ٻڏي هلاڪ ٿي ويا. ”فَكَيْفَ كَانَ عَذَابِي وَنُذْرٍ“ (پوءِ منهنجو عذاب ۽ ڊيچارڻ ڪيئن هو؟) مطلب ته اي مخاطب! الله جل وعلا جو دردناڪ عذاب ۽ ان جي طرفان حجت پوري ڪرڻ لاءِ ڊيچارڻ ڏٺي ته ڪيئن هو؟ ”وَلَقَدْ يَسْرْنَا الْقُرْآنَ لِلذِّكْرِ فَهَلْ مِنْ مُدَكِّرٍ“ (۽ البت تحقيق اسان قرآن کي نصيحت حاصل ڪرڻ جي لاءِ آسان بنايو پوءِ ڪو نصيحت حاصل ڪندڙ آهي) يعني اسان قرآن ڪريم جا الفاظ حفظ ۽ ادا ڪرڻ جي لاءِ ۽ معنيٰ فهم، علم جي لاءِ آسان ڪري ڇڏي آهي ڇو ته اهو الفاظ جي لحاظ سان نهايت سهڻو ڪلام ۽ معنيٰ جي لحاظ سان وڌيڪ سهڻو، تفسير جي لحاظ سان وڌيڪ روشن آهي ”لِلذِّكْرِ“ مان مراد هر اها شيءِ آهي جنهن سان نصيحت حاصل ڪئي وڃي. ان جي ڪري قرآن جو علم علوم ۾ وڌيڪ سهنجو ۽ علي الاطلاق اجل آهي ۽ اهو ئي علم نافع آهي جو جڏهن طالب ان کي طلب ڪندو ته ان جي الله عزوجل جي طرفان مدد ڪئي ويندي آهي. (۱)

فائدو: مذڪوره آيتن مان هي فائدا ذهن نشين ٿين ٿا. ۱. مفسرن لکيو آهي ته

حضرت نوح علي نبينا وعليه الصلوة والسلام جي قوم جا بعضي ماڻهو جيڪڏهن حضرت نوح علي نبينا وعليه الصلوة والسلام کي ڪٿي ملندا هئا ته ڪڏهن ڪڏهن سندس ذات پاڪ کي تڪليف ڏيڻ جي لاءِ گهڻو ڏيندا هئا تانجو اهو بيهوش ٿي ويندو هو پر پوءِ به جڏهن هوش ۾ ايندو هو ته الله جل جلاله کان دعا گهرندو هو ته ”ياالله! منهنجي قوم کي معاف ڪراهي حقيقت کان بي خبر آهن“ ساڍا نو سو (٩٥٠) سال اهڙن ايڏائڻ جو جواب دعائن سان ڏيندي نيٺ تنگ ٿي پوءِ انهن جي لاءِ بددعا ڪئي هيائين. ٢. ”وَلَقَدْ يَسْرْنَا الْقُرْآنَ لِلذِّكْرِ“ (۽ البت تحقيق اسان قرآن کي نصيحت جي لاءِ آسان بنايو) مان معلوم ٿيو ته قرآن ڪريم نهايت آسان آهي ياد ڪرڻ، حفظ ڪرڻ، نصيحت ڪرڻ ۾ تمام سولو آهي ۽ اهو اعزاز هن کان پهريان ڪنهن به ڪتاب کي حاصل نه ٿيو جو اهو حرف حرف بر زبان ياد رهي ۽ اهو الله عزوجل جي طرفان ئي آسان ڪرڻ جو ڪرم آهي جو ننڍا ننڍا ٻچا به قرآن ڪريم جا حافظ هوندا آهن ۽ اها مراد به ٿي سگهي ٿي ته قرآن پاڪ پنهنجن مضمونن، عبرت ۽ نصيحت کي اهڙو آسان ڪري بيان ڪيو آهي جو جيئن وڏي کان وڏو عالم، ماهر، فلسفي ۽ حڪيم ان مان فائدو وٺي تو تيئن عام مسلمان به ان مان عبرت ۽ نصيحت حاصل ڪري سگهي ٿو. ٣. مذڪوره آيت مان اهو به معلوم ٿيو ته ان مان عبرت ۽ نصيحت هر ڪو حاصل ڪري سگهي ٿو پر ان جو اهو مطلب ناهي ته ان مان هر ڪو مسائل ۽ احڪام استنباط ۽ اجتهد ڪري سگهي ٿو. اجتهد ۽ استنباط نهايت مشڪل مقام آهي جنهن ۾ سموري زندگي صرف ڪندڙ کي ئي ڪو حصو ملندو آهي. هر هڪ جو اهو ميدان ناهي ان مان انهن ماڻهن جي غلط فهمي واضح ٿي جيڪي قرآن ڪريم جي ان جملي جو سهارو وٺي قرآن ڪريم جي مڪمل تعليم، ان جا اصول ۽ قواعد حاصل ڪرڻ کان سواءِ مجتهد بنجن ۽ پنهنجي راءِ سان احڪام ۽ مسائل جو استخراج ڪرڻ گهرندا آهن. اهو ته کلي گمراهي جو رستو آهي. (١)

كَذَّبَتْ عَادٌ فَكَيْفَ كَانَ عَذَابِي وَنُذْرِي (١٨) اِنَّا ارْسَلْنَا عَلَيْهِمْ رِيْحًا صَرْصَرًا
 ڪوڙو چيو عاد پوءِ ڪهڙي طرح هو منهنجو عذاب ۽ ڏيچارڻ بيشڪ اسان موڪليو انهن تي واءِ تيز
 فِي يَوْمٍ نَّحْسٍ مُّسْتَمِرٍّ (١٩) تَنْزِعُ النَّاسُ كَانَهُمْ اَعْجَازُ نَخْلٍ مُّنْقَعِرٍ (٢٠)
 هڪ منحوس، هميشه واري ڏينهن ۾ پٽيائين تي ماڻهن کي گويا اهي تڙ آهن ڪجي پاتڙن پٽيل جا

فَكَيْفَ كَانَ عَذَابِي وَنُذْرِي (٢١) وَلَقَدْ يَسَّرْنَا الْقُرْآنَ لِلذِّكْرِ

پوء ڪهڙي طرح هو منهنجو عذاب ۽ ڊيچارڻ ۽ البت تحقيق آسان ڪيوسون قرآن نصيحت جي لاءِ

فَهَلْ مِنْ مُدَكِّرٍ (٢٢) كَذَبْتَ تَمُودُ بِالنُّذْرِ (٢٣) فَقَالُوا أَبَشَرًا مِمَّنَّا وَاحِدًا

پوءِ ڪو نصيحت وٺندڙ آهي ڪوڙو چيو تمود ڊيچاريندڙن کي پوءِ چيائون ته ڇا هڪ بشر جي پاڻ مان

تَتَّبِعُهُ إِنَّا إِذَا لَفِئَتِ ضَلَالٍ وَسَّعِرٍ (٢٤) أَلْقَى الذِّكْرُ عَلَيْهِ

تابعداري ڪيون ان جي بيشڪ اسان ان وقت البت گمراهي ۽ چريائيءَ ۾ آهيون ڇا لاٿو ويو ذڪر ان تي

مِنْ بَيْنِنَا بَلْ هُوَ كَذَّابٌ أَشِرُّ (٢٥) سَيَعْلَمُونَ عَذَابَ مَنْ الْكُذَّابُ

اسان مان بلڪ اهو گهڻو ڪوڙو، پاڻ ٻڌائيندڙ آهي جلد ڄاڻندا صبحائي ته ڪير گهڻو ڪوڙو

الْأَشِرُّ (٢٦) إِنَّا مُرْسِلُوا النَّاقَةِ فِتْنَةً لَهُمُ

پاڻ ٻڌائيندڙ آهي؟ بيشڪ اسين موڪليندڙ آهيون ڏاڍي انهن جي آزمائش جي لاءِ

فَارْتَقِبْهُمْ وَاصْطَبِرْ (٢٧) وَنَبِّهْهُمْ أَنَّ الْمَاءَ قِسْمَةٌ بَيْنَهُمْ

پوءِ انهن جو انتظار ڪر ۽ صبر ڪر ۽ خبر ڏي انهن کي ته بيشڪ پاڻي ورهايل آهي انهن ۾

كُلُّ شَرِبٍ مُحْتَظَرٌ (٢٨) فَنَادُوا صَاحِبَهُمْ فَتَعَاطَى فَعَقَرَ (٢٩)

هر وارو حاضر ڪيل آهي پوءِ سڏيائون پنهنجي ساٿيءَ کي پوءِ وار ڪيائين پوءِ تنگون وڍيائين

فَكَيْفَ كَانَ عَذَابِي وَنُذْرِي (٣٠) إِنَّا أَرْسَلْنَا عَلَيْهِمْ صَيْحَةً

پوءِ ڪهڙي طرح هو منهنجو عذاب ۽ منهنجو ڊيچارڻ بيشڪ اسان موڪليو انهن تي ڪڙڪيدار

وَاحِدَةً فَكَانُوا كَهَشِيمِ الْمُحْتَظِرِ (٣١) وَلَقَدْ يَسَّرْنَا

هڪ آواز پوءِ تي پيا مثل سڪل گاه لوڙهو ڏيندڙ جي ۽ البت تحقيق آسان ڪيوسون

الْقُرْآنَ لِلذِّكْرِ فَهَلْ مِنْ مُدَكِّرٍ (٣٢)

قرآن کي نصيحت حاصل ڪرڻ جي لاءِ پوءِ ڪو نصيحت حاصل ڪندڙ آهي

تفسير

اڳين آيتن ۾ حضرت نوح جي قوم ۽ انهن جي هلاڪتن جو ذڪر ٿيو ۽ هتي حضرت

هود علي نبينا وعليهما الصلوة والسلام جي قوم کي بيان ڪندي ارشاد ٿي رهيو

آهي. "كَذَّبَتْ عَادٌ" (عاد ڪوڙو چيو) يعني عاد جي قوم سندن طرف موڪليل الله عزوجل جي نبي حضرت هود عليه الصلوة والسلام کي ڪوڙو چيو ۽ پاڻ انهن کي جيڪو حق جو پيغام پهچايائين انهن ان کي نه مڃيو. "فَكَيْفَ كَانَ عَذَابِي وَنُذْرِي" (پوءِ منهنجو عذاب ۽ منهنجا ڊپ ڏيارڻ ڪيئن هئا) يعني اي مڪه مڪرمه جا رهاڪو قريشي ڪافرو! ڏسو ته مون انهن کي ڪيئن عذاب سان هلاڪ ڪيو ۽ انهن جي طريقي تي هلڻ وارن کي به منهنجي طرفان ڊپ ڏيارڻ وارا پيغام ڪيئن پهچندا رهيا ۽ پهچندا رهن ٿا هن مان مقصد قرآن ڪريم جي ٻڌندڙن کي متوجهه ڪرڻ آهي. "إِنَّا أَرْسَلْنَا عَلَيْهِمْ رِيحًا صَرْصَرًا يَوْمَ تَحْشُرُ مَسَاجِدَهُمْ" (اسان انهن تي هميشه واري منحوس ڏينهن ۾ تيز هوا موڪلي "صرصر" جي معنيٰ سخت تيز ۽ ڪڙڪيدار هوا. (١) مطلب ته اسان عاد نالي قوم تي سندن شرڪ، كفر، سرڪشي ۽ اسان جي نبي حضرت هود علي نبينا وعليه الصلوة والسلام کي نه مڃڻ جي ڪري اهڙو سخت سردِيءَ وارو تڪو ۽ ڪڙڪيدار واءُ موڪليو جنهن کين هلاڪ ۽ برباد ڪري ڇڏيو. "تَنْزِعُ النَّاسَ كَأَنَّهُمْ عِجَارٌ نَّحْلٌ مُنْقَعِرٌ" (ماڻهن کي پاڙان پٽيائين تي چڻ ته اهي پاڙان پٽيلن کجين جا تڙ آهن) يعني اهو واءُ ايترو طاقتور هو جو انهن ڪافرن کي مٿي آسمان ڏانهن کڻي ايترو زور سان هيٺ هنيو جو سندن ڪنڌ تي پيا ۽ سندن وڏا وڏا جسم ائين پيا هئا جيئن پاڙان پٽيل کجين جا تڙ پيا هوندا آهن. "فَكَيْفَ كَانَ عَذَابِي وَنُذْرِي" (پوءِ منهنجو عذاب ۽ ڊيچارڻ ڪيئن هو؟) هي لفظ هر قصي کان پوءِ ورائي ورائي آندو ويو آهي جنهن ۾ ڪنهن قوم جي هلاڪت جو بيان آهي ان مان مقصد ٻين ڪافرن کي ڊيچارڻ ۽ عجب ڏيارڻ آهي "وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ" (۽ البت تحقيق اسان قرآن کي نصيحت حاصل ڪرڻ جي لاءِ آسان ڪيو پوءِ ڪو نصيحت حاصل ڪندڙ آهي؟) "مدڪر" اصل ۾ مذڪر آهي يعني نصيحت حاصل ڪندڙ "يَسَّرْنَا" جي معنيٰ آسان ان کي پڙهڻ جي لاءِ آسان ڪيو آهي. (٢) "كَذَّبَتْ ثَمُودُ بِالنُّذْرِ" (ثمود ڊيچاريندڙن کي ڪوڙو چيو) هي هن سورة ۾ بيان ٿيل ٽيون قصو آهي. مطلب ته ثمود نالي قوم سندن طرف موڪليل نبي حضرت صالح علي نبينا وعليه الصلوة والسلام کان ٻڌل نصيحت ۽ حق واري پيغام کي ڪوڙو چيو ۽ انهن ڊپ ڏياريندڙن پيغامن ۽ هدايتن ڏانهن بي توجهه رهيا. "فَقَالُوا أَبَشَرًا مِثْلًا وَاحِدًا تَتَّبِعُهُ إِنَّا إِذًا لَفِي ضَلَالٍ وَسُعُرٍ" (پوءِ چيائون ته ڇا اسين پاڻ مان هڪ بشر جي تابعداري ڪيون بلاشڪ اسين ان وقت البت گمراهي ۽ چريائي ۾ آهيون) مطلب ته جيڪو اسان مان هڪ عام انسان

آهي، نه بادشاهي خاندان مان نه وڌن اميرن مان آهي ان جي پويان ڪيئن لڳنداسون. جيڪڏهن ائين ڪيوسين ته پوءِ اسين صفا گمراهه ۽ چريا ليکيا وينداسون. ”۽ الْقِيَ الذِّكْرُ عَلَيْهِ مِنْ بَيْنِنَا“ (ڇا اسان جي وچان ان تي ذڪر نازل ڪيو ويو؟) يعني اسان سڀني جي هوندي ان کي اهميت ملي ان تي وحي نازل ڪيو ويو؟ ”الذِّكْرُ“ مان مراد وحي آهي. (١) ”بَلْ هُوَ كَذَابٌ آشَرٌ“ (بلڪ اهو گهڻو ڪوڙو، متڪبر آهي) مقصد ته ان تي وحي نه لٿو آهي اهو ڪوڙ هڻي ٿو، متڪبر ۽ هٽيلو آهي. ”سَيَعْلَمُونَ عَذَابَ الْكَذَّابِ الْأَشَرِّ“ (جلد صبحاڻي ڄاڻندا ته گهڻو ڪوڙو، هٽيلو ڪير آهي؟) يعني جڏهن هلاڪ ٿيندا عذاب هيٺان ايندا پوءِ خبر پوندين ۽ ڄاڻندا ته ڪوڙو ڪير آهي ۽ هٽ ڪندڙ ڪير آهي؟ ڇا حضرت صالح علي نبينا وعليه الصلوة والسلام پنهنجي نبوت جي دعويٰ ۽ حق جي پيغام پهچائڻ ۾ (معاذالله) ڪوڙو آهي يا پاڻ ڪوڙا آهن؟ ”إِنَّا مُرْسِلُوا النَّاقَةِ فِتْنَةً لَهُمْ“ (بلاشڪ اسين انهن جي امتحان لاءِ ڏاڇي موڪليندڙ آهيون) مطلب ته انهن جو مطالبو مڃيندي ان پٿر مان ئي ڏاڇي ڪڍون ٿا جنهن مان پاڻ چيو اٿن پر اها حضرت صالح علي نبينا وعليه الصلوة والسلام جو معجزو سندس لاءِ حجت ۽ دليل هوندي ۽ مطالبو ڪندڙن جي لاءِ آزمائش ۽ امتحان هوندي ته ايمان آڻي مومن بنجن ٿا يا نه. ”فَارْتَقِبْهُمْ وَاصْطَبِرْ“ (پوءِ انهن جو انتظار ڪر ۽ صبر ڪر) هي حضرت صالح علي نبينا وعليه الصلوة والسلام کي خطاب هو ته: هو ڇا ٿا ڪن ان جو انتظار ڪيو ۽ ڏسو ۽ انهن جي طرفان ملندڙن ايڏائين تي صبر ڪيو، الله عزوجل جي امر اچڻ تائين تڪڙ نه ڪيو ”وَنَسْتَهْمُ أَنَّ الْمَاءَ قِسْمَةٌ بَيْنَهُمْ كُلٌّ شَرْبٌ مَّحْتَضَرٌ“ ۽ انهن کي خبر ڏي ته پاڻي انهن جي وچ ۾ ورهايل آهي هر ڪنهن جو وارو حاضر ڪيل آهي. حضرت صالح علي نبينا وعليه الصلوة والسلام پنهنجي واري واري ڏينهن حاضر ٿي پاڻي استعمال ڪري رهيو هو ان جو هتي ذڪر ٿي رهيو آهي. (هن واقعي جو ڪجهه تفصيل سورة اعراف ۽ سورة هود ۾ لکي آيا آهيون) ”فَتَا دَوَّاصِحِبَهُمْ فَتَعَاطَى فَعَقَرَ“ (پوءِ پنهنجي ساٿيءَ کي سڏيائون پوءِ ان وار ڪيو پوءِ (ڏاڇي جون) تنگيون وڌيائين) يعني حضرت صالح علي نبينا وعليه الصلوة والسلام جن جيڪا پنهنجي قوم ۽ ڏاڇيءَ ۾ پاڻي پيئڻ جي تقسيم ڪئي هئي ان تي راضي نه رهيا ۽ ڏاڇيءَ کان جان ڇڏائڻ جي لاءِ نهايت بدبخت قدار بن سالف کي سڏيائون ان وار ڪري ان ڏاڇيءَ جون تنگيون وڌيون ۽ اها ڪري پئي. ”فَكَيْفَ كَانَ عَذَابِي وَنَذَرِي“ (پوءِ منهنجو عذاب ۽ ڊيچارڻ ڪيئن هو؟) هن سورة ۾ ڪيترن مقامن تي ”نذر“ لفظ آيو آهي

علامه ابن قتبيہ ان جي معنی بیان ڪندي لکيو آهي. نذر نذير جو جمع انذار (ڊيجارڻ) جي معنی ۾ آيل آهي، (١) ان جي ڪري مون به ان جي اها معنی لکي آهي. مقصد ته انهن کي منهنجي طرفان ڊيجارڻ ڪيئن هو؟ ”إِنَّا رَسَلْنَا عَلَيْهِمْ صَيِّحَةً وَاحِدَةً فَكَانُوا كَهَشِيمِ الْمَخْتَلِرِ“ (اسان انهن تي هڪ ڪڙڪيدار آواز موڪليو پوءِ مال جي لاءِ لوڙهو ڏيندڙ جي سڪل گاهه وانگر ٿي ويا) يعني اسان جبريل عليه السلام کي موڪليو جنهن انهن جي مٿان بيهي اهڙو ڪڙڪيدار آواز ڪيو جو سڀ اهڙا هلاڪ ٿي ويا جيئن ڪو ماڻهو مال جي لاءِ لوڙهو ڏيندو آهي ۽ ان ۾ مال جو لتاڙيل سڪل گاهه پيو هوندو آهي. ”وَلَقَدْ يَسْرْنَا الْقُرْآنَ لِلذِّكْرِ فَهَلْ مِنْ مُدَكِّرٍ“ (۽ البت تحقيق اسان قرآن کي نصيحت جي لاءِ آسان بنايو پوءِ ڪو نصيحت حاصل ڪندڙ آهي. الله عزوجل هن امت کي پنهنجي قرآن جي حفظ، قراءت ۽ ان مان نصيحت حاصل ڪرڻ جي ترغيب ڏياريندي فرمائي رهيو آهي ته اهو اوهان جي ڪمال ۽ سعادت حاصل ڪرڻ جو آسان ذريعو آهي.

فائدو: مذڪوره آيتن مان هي فائدا ملن ٿا. ١. ”فِي يَوْمٍ نَّخْسِ“ (منحوس ڏينهن ۾) مفسرن جو ان ۾ اختلاف آهي ته ڪي ڏينهن منحوس آهن يا نه. علامه مراغي لکيو آهي ته ڪو به ڏينهن منحوس ناهي ان جي متعلق جيڪي روايتون آهن اهي صحيح ثابت ناهن. (٢) ۽ علامه مفتي احمد يار خان نعيمی عليه الرحمة لکيو آهي ته ڪي ڏينهن منحوس هوندا آهن. منحوس ڏينهن اهي آهن جن ۾ الله عزوجل کي ياد نه ڪيو وڃي يا جنهن ۾ الله جل شانہ جو عذاب اچي اهڙي طرح ڪي ڪي انسان ۽ ڪي جايون به منحوس هونديون آهن الغرض جيڪا شيءِ الله عزوجل کان غافل ڪري اها منحوس آهي بعضي ماڻهو مهيني جي آخري اربعاءَ کي منحوس سڏيندا آهن پر ائين ناهي اها انهن جي لاءِ منحوس هئي جن تي ان ۾ عذاب آيو هو. (٣) ٢. ”كَانَهُمْ أَعْجَازُ نَحْلِ مُنْقَعِرٍ“ (جنهن ته اهي پاڙان پٽيل کجين جا ٿڙ آهن) مان معلوم ٿيو ته عاد واري قوم نهايت قدآور، مضبوط ۽ بهادر هئي پر جڏهن الهي عذاب اچي ٿو ته نه طاقت ٿي ڪم اچي نه قد ۽ قوت. ٣. ”وَلَقَدْ يَسْرْنَا الْقُرْآنَ لِلذِّكْرِ“ (۽ البت تحقيق اسان قرآن کي ذڪر جي لاءِ آسان ڪيو) ۾ ذڪر جي هڪ معنی ياد ڪرڻ به آهي جنهن مان معلوم ٿيو ته الله عزوجل قرآن ڪريم جي حفظ ڏانهن ترغيب ڏئي رهيو آهي ته اوهان ان جي حفظ جي لاءِ همت ڪيو اسين آسان ڪري ڏينداسون. خيال ۾ رهي ته هر دور ۾ ايترن ماڻهن جو قرآن ڪريم حفظ ڪرڻ فرض آهي جنهن سان

آهي جنهن سان قرآن ڪريم جو تواتر برقرار رهي. ٤. "كَذَبَتْ نَمُودُ بِالنَّذْرِ" (نمود قوم) رسولن کي ڪوڙو چيو) مان معلوم ٿيو ته هڪ نبي سڳوري کي ڪوڙو چوڻ جڻ ته سڀني نبين عليهم الصلوة والسلام کي ڪوڙو چوڻ آهي. نمود وارن ته هڪ حضرت صالح علي نبينا وعليه الصلوة والسلام کي ڪوڙو چيو هو پر انهن جي لاءِ فرمان آيو ته انهن سڀني نبين عليهم الصلوة والسلام کي ڪوڙو چيو هو.

كَذَبَتْ قَوْمُ لُوطٍ بِالنَّذْرِ (٣٣) إِنَّا أَرْسَلْنَا عَلَيْهِمْ حَاصِبًا إِلَّا آلَ لُوطٍ

ڪوڙو چيو لوط جي قوم رسولن کي بيشڪ اسان موڪليا انهن تي پٿر مگر لوط جو اهل

نَجَّيْنَاهُمْ بِسَحَرٍ (٣٤) نِعْمَةً مِّنْ عِنْدِنَا كَذَلِكَ نَجْزِي مَنْ

ڇڏايوسون انهن کي رات جي پوئين حصي ۾ نعمت ٿي اسان وٽان اهڙي طرح بدلو ڏينداسون ان کي

شَكَرَ (٣٥) وَلَقَدْ أَنْذَرَهُمْ بَطْشَتَنَا فَتَمَارَوْا

جنهن شڪر ڪيو ۽ البت تحقيق ڊيڄاريائين انهن کي اسان جي پڪڙ کان پوءِ شڪ ڪيائون

بِالنَّذْرِ (٣٦) وَلَقَدْ رَاوَدُوهُ عَنْ ضَيْفِهِ فَطَمَسْنَا أَعْيُنَهُمْ

ڊيڄارڻ وارن ۾ ۽ البت تحقيق طلب ڪيائون ان کان ان جا مهمان پوءِ مٽي ڇڏيون اسان اکيون

فَذُوقُوا عَذَابِي وَنَذِرَ (٣٧) وَلَقَدْ صَبَّحَهُم بُكْرَةً

انهن جون پوءِ چڪو منهنجو عذاب ۽ منهنجو ڊيڄارڻ ۽ البت تحقيق صبح ٿينديئي صبح جو آيو

عَذَابٌ مُّسْتَقَرٌّ (٣٨) فَذُوقُوا عَذَابِي وَنَذِرَ (٣٩) وَلَقَدْ يَسَّرْنَا

انهن وٽ عذاب قرار وٺندڙ پوءِ چڪو منهنجو عذاب ۽ ڊيڄارڻ ۽ البت تحقيق آسان ڪيوسون

الْقُرْآنَ لِلذِّكْرِ فَهَلْ مِنْ مُّذَكِّرٍ (٤٠)

قرآن ذڪر جي لاءِ پوءِ ڪو نصيحت حاصل ڪندڙ آهي؟

تفسير

جيئن اڳين آيتن ۾ الله عزوجل جي نبين عليهم الصلوة والسلام کي ڪوڙو چونڌڻ جي حالات جو بيان هو تيئن هتي به الله جل جلاله جي نبي حضرت لوط علي نبينا وعليه الصلوة والسلام کي ڪوڙو چونڌڻ جو ذڪر ڪندي ارشاد ٿي رهيو آهي. "كَذَبَتْ قَوْمُ لُوطٍ بِالنَّذْرِ" (لوط جي قوم رسولن کي ڪوڙو چيو) يعني الله عزوجل حضرت لوط علي نبينا وعليه الصلوة والسلام کي سندس قوم ڏانهن موڪليو پر

انهن کيس ڪوڙو چيو نه مڃيو. ”اَنَا ارْسَلْنَا عَلَيْهِمْ حَاصِبًا إِلَّا آلَ لُوطٍ“ (بيشڪ اسان انهن تي پٿر موڪليا مگر لوط جو اولاد) يعني اسان انهن کي سزا ڏيڻ جي لاءِ انهن جي مٿان پٿر وسائيندڙ تڪي هوا موڪلي جنهن حضرت لوط علي نبينا وعليه الصلوة والسلام جي آل کان سواءِ ٻين کي هلاڪ ۽ تباھ ڪري ڇڏيو. ”نَجَّيْنَاهُمْ بِسَحَرٍ“ (اسان انهن کي رات جي پوئين حصي ۾ ڇڏايو) يعني اسان انهن کي عذاب ۽ هلاڪت کان بچڻ جي لاءِ حڪم ڪيو ته رات جي پوئين حصي ۾ ڳوٺ مان نڪري وڃو. ”نِعْمَةٌ مِّنْ عِنْدِنَا“ (اسان جي طرفان نعمت ٿي) يعني اسان انهن کي ڇڏايو اها اسان جي طرفان انهن تي نعمت هئي. ”كَذَٰلِكَ نَجْزِي مَنْ شَكَرَ“ (اهڙي طرح ان کي بدلو ڏينداسون جنهن شڪر ڪيو) يعني جنهن اسان جي نعمت جو شڪر ڪندي اسان جي اطاعت ڪئي اسان جي امر کي ادا ڪيائين ۽ پاڻ کي ان ڪم کان روڪيائين جنهن کان اسان روڪيو آهي ان کي به نعمت سان نوازينداسون. ”وَلَقَدْ أَنْذَرَهُمْ بَطْشَتَنَا فَتَمَارَوْا بِالنَّدْرِ“ (۽ البت تحقيق انهن کي اسان جي پڪڙ کان ڊيڄاريائين پوءِ ڊيڄارڻ ۾ شڪ ڪيائون) يعني حضرت لوط علي نبينا وعليه الصلوة والسلام پنهنجي قوم وارن کي اسان جي پڪڙ جو ڊپ ڏياريو ته گناهه نه ڪيو الله عزوجل جي پڪڙ نهايت شديد آهي پر انهن کيس ڪوڙو چوندي شڪ ڏيکاريو ته عذاب ڪٿان ٿو اچي؟ ”وَلَقَدْ رَاوَدُوهُ عَنْ صَيْفِهِ فَطَمَسْنَا أَعْيُنَهُمْ فَذُوقُوا عَذَابِي وَنَذَرِ“ (۽ البت تحقيق ان کان سندس مهمان طلب ڪيائون پوءِ اسان سندن اکيون مٽي ڇڏيون پوءِ منهنجو عذاب چڪو ۽ منهنجو ڊيڄارڻ ڏسو) يعني حضرت لوط علي نبينا وعليه الصلوة والسلام جي قوم وارن ان وت آيل مهمانن ملائڪن کي انسان سمجهي پاڻ وت وٺي وڃڻ ۽ گناهه ڪرڻ جي طلب ڪئي ته الله عزوجل سندن اکيون مٽي منهن سڄو هٿ جي تري وانگر بنائي ڇڏيو اکين جا نشان ئي نه رهيا روايت آهي ته انهن جڏهن حضرت لوط علي نبينا وعليه الصلوة والسلام جي حويلي ۾ گهڙي اهو ارادو ڪيو ته جبريل عليه الصلوة والسلام انهن کي زور سان اهڙي چماٽ هڻي جو منهن ۾ اکين جا نشان ئي نه رهين. (١) ”وَلَقَدْ صَبَّحَهُمْ بُكْرَةً عَذَابٌ مُّسْتَقَرٌّ“ (۽ البت تحقيق صبح ٿينديئي صبح جو انهن وت عذاب قرار وٺندڙ آيو) يعني اهڙو عذاب جنهن انهن کي جهنم ۾ پهچايو. ”فَذُوقُوا عَذَابِي وَنَذَرِ“ (پوءِ منهنجو عذاب ۽ منهنجو ڊيڄارڻ چڪو. ”وَلَقَدْ يَسَّرْنَا الْقُرْآنَ لِلذِّكْرِ فَهَلْ مِن مُّذَكِّرٍ“ (۽ البت تحقيق اسان قرآن کي نصيحت حاصل ڪرڻ جي لاءِ آسان بنايو) پوءِ ڪو نصيحت حاصل ڪندڙ آهي؟ هن قسم جي آيتن جو تفسير بيان ٿيندو آيو آهي. علامه بيضاوي لکيو آهي ته هر نبي علي نبينا

وعليه الصلوة والسلام جي قصي کان پوءِ هن کي ورائي ورائي ان جي ڪري آندو ويو آهي تانت ماڻهو سمجهن ته هر نبي عليه الصلوة والسلام کي ڪوڙو چوڻ الله عزوجل جي عذاب اچڻ جو باعث آهي ۽ هر قصي ۾ نصيحت حاصل ڪرڻ جو موقعو آهي ۽ وري وري اٿڻ ۾ مقصد ٻڌندڙن کي متنبه ۽ متوجه ڪرڻ آهي تانت اهي غافل نه رهن. (١)

فائدو: مذڪوره آيتن مان هي فائدا ذهن نشين ٿين ٿا. ١. ”نَجِّنْهُمْ بِسَحَرٍ“ (اسان انهن کي رات جي پوئين حصي ۾ ڇڏايو) مفسرن لکيو آهي ته بي فرمان، مشرڪ ۽ ڪافر قومن تي اڪثر عذاب رات جي پوئين حصي ۾ آيو هو تانت ڪو به ڪافر رهجي ۽ بچي نه وڃي ۽ الله عزوجل جي صالحن، سچن ۽ پيارن ٻانهن تي خصوصي عنايتون به ان وقت ٿينديون آهن تهجد جي نماز لاءِ به اهو ئي وقت ڀلو آهي. ٢. ”نِعْمَةٌ مِّنْ عِندِنَا“ (اسان وٽان نعمت ٿي) مان معلوم ٿيو ته خداوندي عذاب کان نجات الله عزوجل جي نعمت آهي ان تي الله عزوجل جو شڪر ادا ڪرڻ گهرجي ۽ جيترو شڪر گهڻو ڪيو ويندو اوترو احسان ۽ انعام به گهڻو ٿيندو. ٣. ”عَذَابٌ مُّسْتَقَرٌّ“ (قرار وٺندڙ عذاب) مان معلوم ٿيو ته انهن کي عذاب کان چوٽڪارو ملي نه سگهندو. برزخ (قبر) واري عذاب جو دور پورو ٿيندو ته قيامت واري عذاب ۾ ويندا جيڪو اڻ ڪٽ ۽ دائمي هوندو.

وَلَقَدْ جَاءَ آلَ فِرْعَوْنَ النَّذْرُ (٤١) كَذَّبُوا بِآيَاتِنَا كِذَّابًا

۽ البت تحقيق آيا فرعونين وٽ ڊيچاريندڙ رسول ڪوڙو چيائون اسان جي آيتن سڀني کي

فَاخَذْنَاهُمْ أَخَذَ عَزِيزٌ مُّقْتَدِرٌ (٤٢) أَكْفَارُكُمْ خَيْرٌ مِّنْ أَوْلَئِكَ

پوءِ پڪڙيوسون انهن کي پڪڙڻ غالب، قدرت واري جو ڇا ڪافر اوهان جا ڀلا آهن انهن کان

أَمْ لَكُمْ بَرَاءَةٌ فِي الزُّبُرِ (٤٣) أَمْ يَقُولُونَ نَحْنُ جَمِيعٌ مُّنتَصِرُونَ (٤٤)

يا اوهان جي لاءِ چوٽڪارو ڪتابن ۾ لکيل آهي يا چون ٿا ته اسين جماعت بدلو وٺندڙ آهيون

سَيُهْزَمُ الْجَمْعُ وَيُوَلُّونَ الدُّبُرَ (٤٥) بَلِ السَّاعَةُ مَوْعِدُهُمْ

جلد ڀڄائي ويندي جماعت ۽ ڦيرائي ڏيندا پٺيون بلكه قيامت انهن جي وعدي جو وقت آهي

وَالسَّاعَةُ أَذْهَى وَأَمَرٌ (٤٦)

۽ قيامت تمام سخت ۽ تمام ڪوڙي آهي.

(١) البيضاوي ڪامل ص ٧٠٤

تفسير

جيئن اڳين آيتن ۾ ڪافر قوم جو ذڪر هلندو آيو تيئن هتي به فرعون ڪافر ۽ سندس ساٿين جي حالت بيان ڪندي ارشاد ٿي رهيو آهي. ”وَلَقَدْ جَاءَ آلَ فِرْعَوْنَ النَّذْرُ“ (۽ البت تحقيق فرعونين وٽ ڊيڄاريندڙ رسول آيا) يعني الله عزوجل جو قسم آهي ته فرعون ۽ ان جي ساٿين وٽ نبي حضرت موسيٰ ۽ حضرت هارون عليهما الصلوة والسلام تشریف فرما ٿيا جن کين معجزات ڏيکاري الله عزوجل جي نبي هجڻ جو ثبوت ڏيندي نه مڃڻ جي صورت ۾ کين خداوندي عذاب کان ڊيڄاريو. ”كَذَّبُوا بِآيَاتِنَا كُلِّهَا فَأَخَذْنَاهُمْ أَخْذَ عَزِيزٍ مُّقْتَدِرٍ“ (اسان جي سڀني آيتن کي ڪوڙو چيائون پوءِ اسان انهن کي غالب، قدرت واري جي پڪڙ ۾ پڪڙيو) يعني اسان پنهنجين نبين علي نبينا وعليهما الصلوة والسلام کي جيڪي معجزا، نبوت جون نشانيون عطا ڪيون انهن سڀني کي فرعونين ڪوڙو چيو. (هنن جو ذڪر سورة الاعراف ۾ آيل آهي) ته اسان به انهن کي غالب، قادر رهندي سخت نموني پڪڙي سزا ڏني. ”أَكْفَارَكُمْ حَيْرٌ مِّنْ أَوْلَاكُمُ أَمْ لَكُمْ بَرَاءَةٌ فِي الزَّبَرِ“ (ڇا اوهان جا ڪافر انهن کان ڀلا آهن؟ يا اوهان جي لاءِ ڪتابن ۾ چوڻڪارو لکيل آهي) هتان کان مڪه مڪرمه جي رهاڪو ڪافرن کي متنبه ڪيو ويو آهي ته اي قريشي ڪافرو! جن قومن جي هلاڪ ڪرڻ جو ذڪر ڪيو ويو آهي ڇا اوهان جا ڪافر انهن کان وڌيڪ ڀلا ۽ طاقتور آهن جو انهن تي عذاب آيو ۽ اوهان تي نه ايندو. اهي اوهان کان وڌيڪ طاقتور هئا پوءِ به هلاڪ ٿي ويا ته اوهان ڪيئن بچي سگهندؤ يا اوهان جي لاءِ ڪتابن ۾ لکت آهي ته اوهان کي عذاب نه ٿيندو. ”أَمْ يَقُولُونَ نَحْنُ جَمِيعٌ مُّنتَصِرٌ“ (يا چون ٿا ته اسين بدلو وٺندڙ جماعت آهيون) هتي ”ام بل“ جي معنيٰ ۾ آهي مطلب ته بلڪ اهي چون ٿا ته اسان کي پنهنجي دبدبي ۽ قوت تي اعتماد آهي اسان کي هلاڪ ڪرڻ ممڪن ناهي جيڪڏهن ڪو اسان جي خلاف ڪجهه ڪندو ته اسين طاقتور جماعت آهيون انهن کان بدلو وٺنداسون. ”سَيَهْزِمُ الْجَمْعُ وَيَقُولُونَ الذَّبْرُ“ (جلد جماعت ڀڄائي ويندي ۽ پٺيون ڦيرائيندا) ڪافرن جي مذڪور قول جو رد آهي ته انهن کي پنهنجي جماعت ۽ قوت تي ناز آهي پر عنقريب اهو وقت ايندو جو انهن جي جماعت وارا ميدان جنگ ۾ هار کائي ڀڄندا ۽ اهو منظر بدر جي جنگ ۾ نظر آيو جو ڪيترن ڪافرن ڀڄي جان ڇڏائي. (١) ”بَلِ السَّاعَةِ مَوْعِدُهُمْ وَالسَّاعَةُ أَذْهَىٰ وَأَمَرٌ“ (بلڪ قيامت سندن وعدي جو وقت آهي ۽ قيامت تمام سخت ۽ تمام ڪوڙي آهي) يعني بدر جي جنگ ۾ جيڪا

ڪافرن هار ڪائي پاڇ ڪاڌي ڪيترن جا لاش مسلمانن جي پيرن ۾ پيا هئا اها انهن جي پوري سزا ناهي اصل عذاب جو وقت ته قيامت جو ڏينهن آهي جيڪو نهايت سخت ۽ نهايت ڪوڙو، ڏکيو ۽ هيبتناڪ آهي دنيا جي عذاب کان مختلف آهي ان ڪٽ ۽ تمام گهڻو دردناڪ آهي. (١)

فائدو: مذڪوره آيتن مان هي فائدا حاصل ٿين ٿا. ١. ”كَذَّبُوا بِآيَاتِنَا“ (اسان جي آيتن کي ڪوڙو چيائون) ۾ آيتن مان مراد حضرت موسيٰ علي نبينا و عليه الصلوة والسلام کي عطا ڪيل معجزا آهن تواره جون آيتون ناهن ڇو ته تواره حضرت موسيٰ علي نبينا و عليه الصلوة والسلام کي فرعون جي غرق ڪرڻ کان پوءِ عطا ڪيو ويو هو. ٢. ”تَحْنُ جَمِيعٌ مُنْتَصِرٌ“ (اسين بدلو وٺندڙ جماعت آهيون) هي ابوجهل جي قول جو بيان آهي جنهن چيو هو ته اسين سڀ ڪافر سڀ اختلاف وساري هڪ ٿي ويا آهيون ۽ گڏيل حملو ڪنداسون. هن مان ٻه ڳالهيون سمجهڻ گهرجن ”١“ هڪ ته ڪافر اسلام جي خلاف متحد ٿي ڪم ڪندا آهن. ”٢“ ته مسلمانن کي به پاڻ ۾ ويڇا وساري هڪ ٿي ڪم ڪرڻ ۽ دشمن جو مقابلو ڪرڻ ضروري آهي ٻڌي ۽ اتحاد ۾ طاقت آهي. ٣. ”وَالسَّاعَةَ أَهْلِي وَأَمْرٌ“ (۽ قيامت تمام سخت ۽ ڪوڙي آهي) هن کي ڪافرن جي بيان سان گڏ بيان ڪرڻ مان معلوم ٿيو ته ڪافرن جي لاءِ قيامت ڏکي آهي پر مومنن جي لاءِ يار جي ديدار جو ڏينهن، محبوب عليه الصلوة والسلام سان ملڻ ۽ جنت ۾ گڏ رهڻ جو مزيدار ڏينهن آهي. (٢)

إِنَّ الْمُجْرِمِينَ فِي ضَلَالٍ وَسُعُرٍ (٤٧) يَوْمَ يُسْحَبُونَ فِي النَّارِ عَلَى وُجُوهِهِمْ

بیشک مجرم گمراهي ۽ چريائي ۾ آهن ان ڏينهن گهليا ويندا باه ۾ پنهنجن منهن تي

دُوقُوا مَسَّ سَقَرَ (٤٨) إِنَّا كُلَّ شَيْءٍ خَلَقْنَاهُ بِقَدَرٍ (٤٩) وَمَا أَمْرُنَا

ڇڪو باه جي ساڙڻ کي بیشک اسان هر شي پيدا ڪيو اسان ان کي اندازي سان ۽ ناهي اسان جو امر

إِلَّا وَاحِدَةٌ كَلَمْحٍ بِالْبَصَرِ (٥٠) وَلَقَدْ أَهْلَكْنَا أَشْيَاعَكُمْ فَهَلْ مِنْ

مگر هڪ مثل چمڪڻ اک جي ۽ البت تحقيق هلاڪ ڪيو اسان اوهان جي ساٿين کي پوءِ ڪو نصيحت

مَذْكِرٍ (٥١) وَكُلُّ شَيْءٍ فَعَلُوهُ فِي الزُّبُرِ (٥٢) وَكُلُّ صَغِيرٍ وَكَبِيرٍ

وٺندڙ آهي؟ ۽ هر شيءِ جيڪا ڪئي انهن دفترن ۾ آهي ۽ هر ننڍو ۽ وڏو عمل

مُسْتَطَرٌّ (٥٣) إِنَّ الْمُتَّقِينَ فِي جَنَّاتٍ وَنَهَرٍ (٥٤) فِي مَقْعَدٍ صِدْقٍ عِنْدَ مَلِيكٍ

لکيل آهي بيشڪ پرھيزگار بهشتن ۽ نہر ۾ ہوندا سج جي جاءِ ۾ بادشاھ

مُقْتَدِرٌ (٥٥)

قدرت واري وٽ

تفسير

اڳين آيتن ۾ بيان ٿيو ته اڳين امتن سندن طرف موڪليلن نبين علي نبينا وعليهم الصلوة والسلام کي ڪوڙو چيو هو ۽ ان جي ڪري دنياوي عذابن ۾ مبتلا ٿيا ۽ قريشي ڪافرن کي به حضرت حبيب ڪريم علي نبينا وعليه الصلوة والسلام کي ڪوڙو چوڻ جي ڪري جنگ بدر ۾ سزا ملي ۽ هتي ٻڌايو وڃي ٿو ته آخرت ۾ به سزائون ملنديون فرمان الهي آهي ”إِنَّ الْمُجْرِمِينَ فِي ضَلَالٍ وَسُعُرٍ“ (بيشڪ مجرم گمراهي ۽ چريائپ ۾ آهن) مجرمين مان مراد شرڪ ۽ ٻين گناهن ڪرڻ وارا آهن الله عزوجل بيان فرمايو آهي ته جن شخصن شرڪ ۽ ٻيا گناه ڪيا آهن صراط مستقيم کي ڇڏيو اٿن اهي دنيا جي اندر اندا ٿي سڌي وات کان پري آهن. ”يَوْمَ يُسْحَبُونَ فِي النَّارِ عَلَى وُجُوهِهِمْ دُوقُوا مَسَّ سَقَرَ“ (جنهن ڏينهن پنهنجن منهن تي باهه ۾ گهلڻا ويندا ”چيو ويندو ته“ باهه جو لڳڻ چڪو) مطلب ته هن وقت غفلت جي نشي ۾ گمراهه ۽ چريا لڳا وٽن ٿا پر اها ڳالهه سندن دماغ مان ان وقت نڪرندي جڏهن اونڌي منهن دوزخ جي باهه ۾ گهلڻا ويندا ۽ کين چيو ويندو ته هي مزو وٺو. ”إِنَّا كُلَّ شَيْءٍ خَلَقْنَاهُ بِقَدَرٍ“ (بيشڪ اسان هر شيء کي هڪ انداز سان پيدا فرمايو) يعني هر شيء جيڪا اڳيان اچڻ واري آهي الله عزوجل جي علم ۾ پهريان کان ئي آهي دنيا جي عمر ۽ قيامت جو وقت به ان جي علم ۾ آهي ان جي مقرر ڪيل مقدر سان ئي سڀ ڪجهه ٿيندو. ”وَمَا أَمْرُنَا إِلَّا وَاحِدَةٌ كَلَمْحٍ بِالْبَصَرِ“ (۽ اسان جو امر ناهي مگر هڪ اک ڇنڀ وانگر) يعني ڪنهن شيء کي ٺاهڻ يا ڊاهڻ ۾ اسان جو امر ناهي مگر هڪ اک ڇنڀ وانگر اسان کي ان ۾ نه دير لڳندي آهي نه تڪليف ٿيندي آهي. ”وَلَقَدْ أَهْلَكْنَا أَشْيَاعَكُمْ فَهَلْ مِنْ مُدَكِّرٍ“ (۽ البت تحقيق اسان اوهان جي ساٿين کي هلاڪ ڪيو پوءِ ڪو نصيحت وٺندڙ آهي؟) مطلب ته اوهان وانگر ڪتر ڪافر جن اسان جن نبين عليهم الصلوة والسلام کي نه مڃيو هو اسان انهن کي هلاڪ ۽ برباد ڪري ڇڏيو ڇا پوءِ اوهان مان ڪو سوچيندڙ ناهي جو نصيحت حاصل ڪري ۽ انهن واقعن مان سبق پرائي؟ ”وَكُلُّ شَيْءٍ فَعَلُوهُ فِي الزُّبُرِ“ (۽ هر شيء جيڪا ڪيائون دفترن ۾ لکيل آهي) مطلب جيڪي ڀلا يا برا عمل انسان ڪن ٿا اهي ملائڪن جي ذريعي دفترن ۾

لڪايل هوندا آهن ۽ قيامت جي ڏينهن کولي سندن اڳيان آندا ويندا. ”وَكُلُّ صَغِيرٍ وَكَبِيرٍ مُّسْتَطَرٌّ“ ۽ هر ننڍو ۽ وڏو ”عمل“ لڪيل آهي) مطلب ته متان ڪو سمجهي ته انهن دفترن مان ڪي ننڍا يا وڏا عمل هيڏي هوڏي ٿي ويندا ائين ناهي ننڍا، وڏا عمل سڀ جو سڀ محفوظ ۽ لڪيل آهن انهن جي حساب لاءِ تيار رهن. ننڍي گناهه کي ننڍو نه سمجهن ننڍي سمجهڻ سان اهو به وڏو ٿي ويندو آهي. ”إِنَّ الْمُتَّقِينَ فِي جَنَّاتٍ وَنَهَرٍ“ (بيشڪ متقي جنتن ۽ نهرن ۾ آهن) يعني الله عزوجل کان ڊڄندڙ، برائين کان بچندڙ، پرهيزگار ٻانهن قيامت جي ڏينهن جنتن، بهشتي باغن ۽ نهرن جا مزا ماڻيندا. ”فِي مَقْعَدٍ صِدْقٍ عِنْدَ مَلِيكٍ مُّقْتَدِرٍ“ (سچ واري جاءِ ۾ بادشاهه قدرت واري وٽ هوندا) مطلب ته اهي مقام صدق ۾ الله عزوجل، مطلق قادر، مطلق شهنشاهه جي قرب ۾ نعمتن سان مالا مال هوندا.

فائدو: مذڪوره آيتن مان هي فائدا ذهن ۾ اچن ٿا. ١. ”إِنَّ الْمُجْرِمِينَ فِي ضَلَالٍ وَسُعُرٍ“ (بيشڪ مجرم گمراهي ۽ چريائپ ۾ هوندا) مان معلوم ٿيو ته گمراهي ۽ چريائپ هر جاءِ ۾ انهن سان گڏ هوندي دنيا ۾ به، قبر ۾ به، آخرت ۾ به، دنيا ۾ انهن کي حق جي واٽ نه ملندي، قبر ۾ منڪر ۽ نڪير جي سوالن جا جواب ڏئي نه سگهندا ۽ آخرت ۾ جنت جي واٽ وٺي نه سگهندا. ٢. ”يَوْمَ يُسْحَبُونَ فِي النَّارِ عَلَى وُجُوهِهِمْ“ (ان ڏينهن باهه ۾ پنهنجن منهن پير اونڌا ڪري گهليا ويندا) هن مان معلوم ٿيو ته مومن گنگهار جيتوڻيڪ ڪجهه ڏينهن جي لاءِ دوزخ ۾ ويندا پر ائين اونڌا ڪري ذليل بنائي نه وڌا ويندا اهو ڪافرن جي سزا جو طريقو بيان ٿيو. (١) ٣. ”إِنَّا كُلَّ شَيْءٍ خَلَقْنَاهُ بِقَدَرٍ“ (بيشڪ اسان هر شيءِ کي اندازي سان پيدا ڪيو) ان ۾ دهرين، ڪميونسٽن جو رد آهي جيڪي دنيا جي شين جي پيدائش ۽ واقعات کي زماني جي اثر کان سمجهندا آهن هن آيت ٻڌايو ويو ته هر شيءِ جو خالق الله عزوجل آهي ۽ هر شيءِ کي ان پنهنجي قدرتي حڪمت سان انداز سان وجود ڏنو آهي ۽ ان جي ان حڪمت تي اعتراض ڪرڻ نهايت برو ۽ وڏو جرم آهي. ٤. ”فِي مَقْعَدٍ صِدْقٍ عِنْدَ مَلِيكٍ مُّقْتَدِرٍ“ (سچ واري جاءِ ۾ بادشاهه قدرت واري وٽ) ”مَقْعَدٍ صِدْقٍ“ جي وضاحت ڪندي مفسرن لکيو آهي ته ”مَلِيكٍ مُّقْتَدِرٍ“ الله عزوجل جا ٻه نالا نڪره ڪري آڻڻ ۾ هن ڳالهه ڏانهن اشارو آهي ته ان جي ملڪ ۽ قدرت جي حقيقت مخلوق جي سمجهه کان مٿي آهي ۽ ٻانهي جو ان جي بارگاهه ۾ اهو قرب سعادت ۽ ڪرامت آهي جيڪو نه اک تي ڏسي سگهي نه ڪن ٿو ٻڌي سگهي نه ڪنهن دل ۽ ذهن ۾ ٿو اچي سگهي. (٢)

سيدنا امام جعفر صادق عليه الرحمة فرمايو آهي ته ان مقام کي ”صدق“ سان وصف
ڪرڻ مان معلوم ٿيو ته ان ۾ صدق وارا رهندا ۽ ان مقام ۾ الله عزوجل پنهنجن
پيارن کي پنهنجي ديدار جي دولت نصيب ڪرڻ فرمائيندو (١) الحمد لله ثم الحمد لله
جو مون سیه ڪار اڄ اربعاء جي ڏينهن اٺ لڳي پاويهن منٿن تي پنهنجي گهر ۾
بمؤرخه ٥ محرم الحرام ١٤٢٦ هـ الموافق اربعاء ١٦، ٢٠، ٢٠٠٥ ع تي هن سورة جو
تفسير لکي پورو ڪيو ۽ ان ئي ڪريم جي ڪرم ۾ اميد آهي ته باقي رهيل تفسير جلد
لکي پورو ڪرڻ جي سعادت نصيب ڪرڻ فرمائي. آمين ثم آمين يا ارحم الراحمين
بوسيلة النبي الامين عليه وعلى آله واصحابه الصلوة والسلام الي يوم الدين.

دعا جو طالب
الفقيه محمد ادريس
الداهري النقشبندي
عفي عنه



سورة "الرحمن" جوتعارف

هن سورة پاڪ جي تعارف ۾ هي ست ڳالهيون ذهن نشين ڪرڻ نهايت اهم آهن.
نالو مبارڪ: هن سورة پاڪ جا ٻه نالا آهن. ١. سورة "الرَّحْمَنِ" جيڪا هن جي پهرين آيت آهي. ان نالي مبارڪ مان الله عزوجل جي رحمانيت جو شان ظاهر ٿي رهيو آهي. ٢. بيهقي حضرت علي ڪرم الله وجهه الڪريم کان مرفوعاً روايت آندي آهي ته هن سورة جو نالو "عُرُوسُ الْقُرْآن" آهي.

قرآن پاڪ ۾ ڪنوار وانگر سورة: اها روايت حضرت امام موسى بن امام جعفر صادق به پنهنجي آباء اطهار رضي الله عنهم کان آندي آهي. (١)

رڪوعن، آيتن، ڪلمن ۽ حرفن جو تعداد: هن ۾ ٽي رڪوع، ٧٦ يا ٧٨ آيتون ٿي سون اڪونجاه (٣٥١) ڪلما، هڪ هزار چيه سو چيڻهه (١٦٣٦) حرف آهن. (٢)

مڪيه آهي يا مدينه؟ ابن الضريس، ابن مردويه، دلائل النبوة ۾ بيهقي سيدنا ابن عباس رضي الله عنهما کان روايت آندي آهي ته سورة "الرَّحْمَنِ" مدينه آهي (٣)
نزول جو زمانو: جيتوڻيڪ ڪجهه حضرات هن کي مدينه سورتن ۾ شمار ڪن ٿا جيئن مٿي لکي آيا آهيون پر اڪثر مفسرن جو قول آهي ته هيءَ سورة مڪه مڪرمه ۾ نازل ٿي هئي ۽ هن جا مضمون به ان جي تائيد ڪن ٿا ان کان سواءِ صحيح روايتن مان به ان جي صراحت ملي ٿي ته هن جي نزول جو زمانو حضور صلي الله عليه وسلم جن جو مڪي دور آهي. (٤)

مضمون: هن سورة جو آغاز الله عزوجل جي مٿي نالي الرحمن سان ڪيل آهي هي پاڪ اسم رحمت ۽ لطف جي اهڙن وسعتن ۽ بلندين کي شامل آهي جن جو تصور ڪرڻ به اسان جي سوچ کان مٿي آهي انسان کي ان پيدا ڪري ان ۾ اهڙيون وسعتون ۽ بلنديون رکيون آهن ۽ اهڙي استعداد پيدا ڪئي آهي جن ۾ بعض جو تعلق ان جي روحاني ارتقاء سان آهي ته بعض جو تعلق ان جي مادي زندگيءَ جي نشوونما سان آهي يعني قرآن ڪريم جو علم ۽ ان جي اظهار ۽ بيان جي قوت ان کان بعد آسماني ۽ زميني نعمتن جو ذڪر ڪيل آهي جيڪي انسان جي غذا ۽ ان جي صحت لاءِ ضروري آهن ۽ ان جي ضمن ۾ ڪجهه احڪام به صادر فرمايل آهن ۽ گڏوگڏ پنهنجي شان ڪبريائيءَ جو به ذڪر ڪيو اٿس هتي انسان جي ذڪر سان گڏ جنن جو ذڪر

(١) روح المعاني ص ٩٦ - جزء ٢٧ جلد ٩ (٢) خازن ص ٢٠٨ - جلد ٤ (٣) الدر المنثور

ص ٦٨٩ - جلد (٤) ضياء القرآن ص ٦٣ - جلد ٥

ڪيل آهي ۽ انهن ٻنهي جي تخليقي مادي ۾ جيڪو فرق آهي اهو به ٻڌايل آهي ۽ ”فَبَإِ
 إِلَهِكُمْ تَكْذِبُونَ“ ڪي ورائي ورائي آڻڻ سان هن حقيقت کان به آگاهه ڪيل آهي ته
 قرآن ڪريم جا مخاطب صرف انسان ئي ناهن بلڪ جن به آهن ۽ جڏهن اهي قرآن
 پاڪ تي عمل ڪرڻ جي لاءِ مڪلف آهن ته واضح ٿيو ته اهي رحمت واري نبي صلي
 الله عليه وسلم جا امتي به آهن ۽ حضور عليه الصلوة والسلام جن سڀني جا نبي آهن
 سورة جي ٻئي رڪوع ۾ جنن ۽ انسانن مان جيڪي سرڪش آهن انهن جي انجام جي
 باري ۾ به وڏي وضاحت سان ٻڌايو ويو آهي ۽ آخري رڪوع ۾ وڏي روح پرور انداز
 ۾ انهن اڻ ڪت احسانن جو ذڪر ڪيل آهي جيڪي الله عزوجل جنن ۽ انسانن مان
 پنهنجن پيارن ٻانهن تي ڪرڻ فرمائيندو. شال الله عزوجل اسان کي پنهنجي بي فرمائي
 کان بچائي. آمين

اڳيئن سورة سان ربط ۽ تعلق: علامه آلوسي عليه الرحمة لکيو آهي ته اڳيئن
 سورة ۾ جيڪو اجمال هو هن سورة ۾ ان جو تفصيل آيل آهي علامه موصوف ڪجهه
 تفصيل به لکيو آهي جنهن کي شوق آهي ان جي تفسير ۾ ڏسي. (١)

پلايون ۽ برگتون: هن سورة جون پلايون نبي پاڪ عليه السلام جن جي
 احاديث مبارڪه ۾ گهڻيون آيل آهن جن مان ڪجهه هتي لکجن ٿيون. ١. بيهقي
 شعب الايمان ۾ حضرت علي رضي الله عنه کان روايت آندي آهي ته رسول الله صلي
 الله عليه وسلم جن فرمايو ”لِكُلِّ شَيْءٍ عُرْوَسٌ وَعُرْوَسُ الْقُرْآنِ الرَّحْمَنُ“ هر شيء جي لاءِ
 عروس (ڪنوار) آهي ۽ قرآن ۾ ڪنوار (سورة) الرحمن آهي. ٢. بيهقيءَ سيده فاطمه
 رضي الله عنها کان روايت آندي آهي ته سيدنا رسول الله صلي الله عليه وسلم جن
 فرمايو ”قَارِئُ الْحَدِيدِ إِذَا وَقَعَتِ الْوَاقِعَةُ“ وَالرَّحْمَنُ ”يَدْعَى فِي مَلَكُوتِ
 السَّمَوَاتِ وَالْأَرْضِ سَاكِنُ الْفِرْدَوْسِ“ (٢) سورة الحديد، اذ وقعت الواقعة ۽ الرحمن جي
 تلاوت ڪندڙ (دنيا ۾ رهندي به) آسمانن ۽ زمين جي ملڪوت ۾ (جنت) الفردوس
 جو رهندڙ سڏيو ويندو آهي.

وَهِيَ ثَمَانٌ وَسَبْعُونَ آيَةً	سُورَةُ الرَّحْمَنِ مَدَنِيَّةٌ	وَتَلَاثُ رُكُوعَاتٍ
۽ اها (٧٨) آيتون	سورة الرحمن مدنيه آهي	۽ ٣ رکوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو مهربان هميشه رحم ڪندڙ آهي.

الرَّحْمَنُ^(١) عَلَّمَ الْقُرْآنَ^(٢) خَلَقَ الْإِنْسَانَ^(٣) عَلَّمَهُ الْبَيَانَ^(٤)

رحمن سيڪاريو قرآن پيدا ڪيائين انسان کي سيڪاريائين ان کي بيان

الشَّمْسُ وَالْقَمَرُ بِحُسْبَانٍ^(٥) وَالنَّجْمُ وَالشَّجَرُ يَسْجُدَانِ^(٦) وَالسَّمَاءُ

سج ۽ چنڊ حساب سان آهن ۽ ول ۽ وڻ سجدو ڪن ٿا ۽ آسمان

رَفَعَهَا وَوَضَعَ الْمِيزَانَ^(٧) أَلَّا تَطْغَوْا فِي الْمِيزَانِ^(٨) وَأَقِيمُوا الْوَزْنَ

کي بلند ڪيائين ان کي ۽ رکيائين ساھمي ته نہ حد کان لنگھو ساھمي ۾ ۽ قائم ڪيو وزن

بِالْقِسْطِ وَلَا تُخْسِرُوا الْمِيزَانَ^(٩) وَالْأَرْضُ وَضَعَهَا لِلْأَنَامِ^(١٠) فِيهَا فَكْهَةٌ

عدل سان ۽ نہ گھٽايو وزن ۽ زمين رکيائين ان کي مخلوق جي لاءِ ان ۾ ميوو آهن

وَالنَّخْلُ ذَاتُ الْأَكْمَامِ^(١١) وَالْحَبُّ ذُو الْعَصْفِ وَالرَّيْحَانُ^(١٢) فَبِأَيِّ آلَاءِ

۽ کجيوں غلاف واريون ۽ داڻو ٻھ وارو ۽ نازبو جو گل پوءِ پنهنجي رب جي ڪھڙين نعمتن

رَبِّكُمَا تُكذِّبَانِ^(١٣)

تفسير

کي ڪوڙو چوندو؟

اڳئين سورة جي آخري آيت ۾ بيان ٿيو ته: الله ”مَلِكٌ مُّقْتَدِرٌ“ آهي ته گويا سوال پيدا ٿيو ته ”مَلِكٌ مُّقْتَدِرٌ“ بادشاهه قدرت واري ڇا ڪرم فرمايو؟ ان جي جواب ۾ آيو ”الرَّحْمَنُ عَلَّمَ الْقُرْآنَ“^(١) (رحمن قرآن پڙهايو) رحمن مبالغو جو صيغو آهي جنهن جي معنيٰ آهي گهڻو مهربان، نهايت رحمت فرمائيندڙ، جنهن جي جودو ڪرم جو دسترخوان ايترو ڪشادو آهي جنهن مان مومن ۽ ڪافر، فرمانبردار، بي فرمان پنهنجا

۽ پراوا ڪنهن نه ڪنهن صورت ۾ مستفيد ٿيندا رهندا آهن ۽ ان جي رحمت ايڏي وسيع آهي جو فقط هيءَ فاني دنيا نه پر ازل کان ابد تائين سڀ ان جي رحمت ۽ ڪرم ۾ پناهه وٺي رهيا آهن.

شان نزول: هن آيتن جي شان نزول ۾ تي قول آهن. ١. جڏهن فرمان ٿيو (رحمن کي سڃڻو ڪيو) تڏهن مڪه مڪرمه جي رهاڪو ڪافرن چيو ته ”رحمن“ ڇا آهي؟ اسين نه ٿا سڃاڻون انهن جي جواب ۾ اهو لئو ٿو ٻيو ٿو ٽيون ٿو چيو ته: قرآن حضور عليه الصلوة والسلام جن کي ڪو انسان ٿو سڃاڻي انهن جي جواب ۾ اهو فرمان آيو (١) مطلب ته الله عزوجل پنهنجي محبوب حضرت محمد عليه الصلوة والسلام کي قرآن پاڪ پاڻ پڙهايو هتي الله عزوجل پنهنجي بي شمار نعمتن مان سڀ کان پهريان قرآن ڪريم جي تعليم جو ذڪر ڪيو ڇو ته اهو ئي اهو سچ آهي جو جڏهن زندگيءَ جي مطلع تي اڀرندو آهي ته رات جو انديرو روشنيءَ جي سعادت حاصل ڪندو آهي. انسان جڏهن ان جي هدايتن کي اڳواڻ بنائي ٿو ته پنهنجي صحيح منزل ماڻي ٿو اهو ئي هدايت وارو صحيفو آهي جيڪو پتڪيل انسان کي پنهنجي رب ڪريم سان ملائي ٿو. ”خَلَقَ الْإِنْسَانَ“ (انسان کي پيدا فرمائين) هتي انسان مان مراد ڪير آهي؟ ان ۾ مختلف اقوال آهن. ١. ته ان مان مراد هر انسان آهي. ٢. ته ان مان مراد حضرت آدم (علي نبينا وعليه الصلوة والسلام) آهي. (٢) ٣. سيدنا ابن عباس رضي الله عنهما ۽ ابن ڪيسان فرمايو ته ”الانسان“ مان مراد هتي (حضرت) محمد (عليه الصلوة والسلام) آهي ۽ بيان مان مراد حلال، حرام، هدايت ۽ گمراهي بيان ڪرڻ آهي ۽ هڪ قول مطابق ”مَا كَانَ وَمَا يَكُونُ“ (جيڪي ٿيو ۽ جيڪي ٿيندو) مراد آهي ڇو ته پاڻ اولين، آخرين ۽ قيامت جو ڏينهن بيان فرمايو اٿن. (٣) علامه ثناء الله مظهري عليه الرحمة لکيو آهي ته اهو به جائز آهي جو چيو وڃي ته انسان مان مراد حضرت محمد عليه الصلوة والسلام آهي ۽ ”عَلَّمَهُ الْبَيَانَ“ ۾ بيان مان مراد قرآن آهي جنهن ۾ ”مَا كَانَ وَمَا يَكُونُ مِنَ الْأَزَلِ إِلَى الْآبَدِ“ (جيڪو ٿيو ۽ جيڪو ٿيندو ازل کان ابد تائين) بيان ڪيل آهي ۽ جڏهن انسان مان مراد حضور عليه الصلوة والسلام جي ذات آهي ۽ ”عَلَّمَهُ الْبَيَانَ“ مان به کين بيان جي تعليم مراد هجي ته پوءِ هي ٻئي آيتون پهرين آيت جو تفصيل هونديون (٤) علامه خازن لکيو آهي ”وقيل اراد بالانسان محمدا صلى الله عليه وسلم علمه البيان يعني بيان ماكان ومايكون لانه صلى الله عليه وسلم ينبيء عن خبر الاولين والآخرين وعن يوم الدين.“ (٥)

(١) خازن ص ٢٠٨ - جلد ٤ (٢) تفسير ابن جرير طبري ص ٦٦ - جزء ٢٧ جلد ١١

(٣) القرطبي ص ١٥٢ - جلد ١٧ (٤) المظهري ص ١٤٥ - جلد ٩ (٥) خازن ص ٢٠٨ - جلد ٤

هڪ قول مطابق انسان مان مراد (حضرت) محمد (صلى الله عليه وسلم) جن آهن الله کين بيان جي تعليم ڏني يعني جيڪي ٿيندو ۽ جيڪي ٿيو جو ته رسول الله صلى الله عليه وسلم جن اولين، آخرين ۽ قيامت جي خبر ڏين ٿا. علامه نيشا بوري لکيو آهي ”او محمد صلى الله عليه وسلم والبيان القرآن فيه بيان ماكان وماسيكون الى يوم القيامة“ (١) معنيٰ ساڳي آهي ”الشَّمْسُ وَالْقَمَرُ بِحُسْبَانٍ“ (سج ۽ چند حساب سان آهن) يعني ٻنهي جو اپرڻ ۽ لهڻ، گهٽجڻ ۽ وڌڻ يا هڪ حالت تي قائم رهڻ ۽ وري انهن جي ذريعي فصلن ۽ موسمن جو بدلجڻ ۽ هيٺين شين تي مختلف نمونن سان اثر وجهڻ اهو سڀ ڪجهه هڪ خاص حساب، ضابطه ۽ مضبوط نظام جي ماتحت آهي ڪنهن کي مجال ناهي جو ان جي دائره کان ٻاهر قدم رکي ۽ پنهنجي خالق ۽ مالڪ جي ڏنل احڪام کان روگرداني ڪري سگهي. ”وَالنَّجْمُ وَالشَّجَرُ يَسْجُدَانِ“ (۽ ول ۽ وڻ سجدا ڪن ٿا) يعني علويات وانگر سفليات به پنهنجي مالڪ جي حڪم کي مڃڻ وارا ۽ ان جا مطيع آهن زمين تي وڃائنجي ويندڙ وليون ۽ بلند وڻ سڀ ان جي تڪويني حڪم جي سامهون سر بسجود آهن ۽ ٻانها انهن کي پنهنجن ڪمن ۾ ڪم آڻين ٿا ته انڪار نه ٿا ڪن ”وَالسَّمَاءَ رَفَعَهَا وَوَضَعَ الْمِيزَانَ“ (۽ آسمان کي مٿي ڪيائين ۽ ميزان رکيائين) مطلب ته آسمان کي زميني مخلوق جي لاءِ ڀت وانگر مٿي ڪيائين ۽ ٻانهن جي وچ ۾ اقوال ۽ افعال ۾ عدل قائم ڪيائين ميزان مان مراد ۾ به قول آهن ١. ته ان مان مراد عام ساهمي آهي جنهن سان ڏيتي لپتي ۽ ۾ عدل ۽ انصاف قائم ٿئي. ٢. ته ان مان مراد آهي ته الله عزوجل عدل جو قانون ٺاهيو ۽ ان تي عمل ڪرڻ جو حڪم ڏنو ان عدل جي ڪري ڪائنات جو نظام هن خوبي ۽ حسن سان قائم آهي حضرت نبي ڪريم عليه الصلوة والسلام جو ارشاد آهي ته ”بِالْعَدْلِ قَامَتِ السَّمَوَاتِ وَالْأَرْضُ“ (عدل سان آسمان ۽ زمين قائم آهن) ۽ هتي مراد آهي ته الله عزوجل زمين، آسمان ۽ ان ۾ آباد هر شيءِ کي اهڙي نموني پيدا ڪيو آهي جيڪو ان جي مناسب هو ۽ ان جي بقا، وڌڻ ۽ نمودار ٿيڻ جو به ان ئي انتظام ڪرڻ فرمايو آهي. ”أَلَّا تَطْغَوْا فِي الْمِيزَانِ“ (ته ميزان ۾ حد کان نه لنگهو) يعني الله عزوجل ساهمي يا عدل وارو نظام ان جي ڪري رکيو آهي ته حقوق ۽ امور ۾ حد کان نه لنگهو. ”وَأَقِيمُوا الْوَزْنَ بِالْقِسْطِ“ (۽ وزن کي عدل سان قائم ڪيو) يعني پنهنجي وس آهر انصاف قائم رکو تور ۽ ماپ ۾ گهٽ وڌ تائي نه ڪيو. ”وَلَا تَخْسِرُوا الْمِيزَانَ“ (۽ وزن نه گهٽايو) مطلب ته هر لحاظ سان قول ۽ فعل ۽ تور ۽ ماپ بلڪ حياتيءَ جي هر شعبي

۾ انصاف، عدل ۽ سچائي قائم ڪيو هي به الله عزوجل جي شان رحمانيت جو ظهور آهي. ”وَالْأَرْضُ وَضَعَهَا لِلْأَنَامِ“ (۽ زمين کي مخلوق جي لاءِ رکيائين) مطلب ته زمين ۾ تولهه، مستقر ٿي بيهڻ، ان جي احوال ۽ اوصاف ۾ ڦيرڦار سڀ الله عزوجل جي قدرت جو شان آهي ان کي ائين ٻانهن جي فائدي لاءِ ئي قائم ڪيو اٿس. ”فِيهَا فَاكِهَةٌ وَالتَّخْلُ ذَاتُ الْأَكْمَامِ“ ان ۾ ميوو ۽ غلاف واريون ڪجيون آهن. ”اکمام“ ڪم جو جمع آهي جنهن جي معنيٰ آهي غلاف، پردو، پر هتي ان مان مراد اهو قدرتي پردو آهي جيڪو قدرتي طور ميون جي مٿان هوندو آهي تانت ان جي رس ۽ ڪيفيت ضايع نه ٿئي ۽ موسمي تغيرات انهن کي خراب نه ڪري، مڪيون ۽ مڇر ان کي خراب نه ڪن جنهن مالڪ اوهان جي غذا جي لاءِ ايترو انتظام ڪيو آهي ان جي رحمانيت واري شان جو انڪار ڪري رهيا آهيو ”وَالْحَبُّ ذُو الْعَصْفِ وَالرَّيْحَانُ“ (۽ اناج ٻهه وارو ۽ خوشبودار گل ”نازبو“) حب مان مراد اناج جو داڻو آهي ۽ العصف ان داڻي تي چڙهيل اها شيءِ آهي جنهن کي ٻهه يا ڪٽي سڏيندا آهن ۽ چوپايو مال اهي کائيندو آهي ۽ ”الريحان“ معنيٰ (خوشبودار گل) خصوصاً نازبو به مراد ورتو ويندو آهي يعني الله عزوجل جيڪي جنسون پيدا ڪيون آهن انهن جو ڪجهه حصو اوهان جي کاڌي ۾ ڪم ايندو آهي ۽ انهن جو ڪجهه حصو اوهان جي پاليل جانورن جي غذا بنجندو آهي ۽ انهن مان ڪي رنگ ٻرنگ گل آهن جن جي خوشبو سان اوهان جا دماغ ۽ ذهن معطر ٿي راحت حاصل ڪندا آهن الغرض ته جيڏانهن به اوهان نهاريو جيڪي به اوهان کائو ۽ استعمال ڪيو ٿا ان ۾ قدرتي جلوا ۽ رنگ نظر اچن ٿا ۽ رحمن جي رحمانيت جي فياضي آهي. ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) يعني الله عزوجل جي ديني ۽ دنيوي ڪهڙين نعمتن کي ڪوڙو چوندؤ يا نه مڃيندؤ؟ سورة جي ابتداء کان وٺي هن آيت تائين وڏيون وڏيون عظيم نعمتون شمار ڪيون ويون جن مان اهڙيون نعمتون به آهن جن تي انسان جي روحاني ۽ اخروي زندگيءَ جو مدار آهي ۽ بعضي اهي نعمتون آهن جن ۾ انسان جي دنيوي زندگي جي راحت ۽ آسائش آهي ۽ انهن نعمتن ۾ عدل ۽ انصاف جا احڪام به آهن جن سان اسان کي امن ۽ سکون جي نعمت ملي ٿي ۽ ان کان پوءِ جنن ۽ انسانن سان خطاب ڪندي چيو ويو آهي ته اوهان اسان جي هنن نعمتن مان ڪهڙي ڪهڙي نعمت جو انڪار ڪندؤ.

فائدو: مذڪوره آيتن مان هي فائدا به ذهن ۾ اچن ٿا. ١. ”عَلَّمَ الْقُرْآنَ“ (قرآن سيکاريائين) مان معلوم ٿيو ته قرآن پڙهائڻ الله عزوجل جي نعمتن مان نهايت اعلى ۽

اعظم نعمت آهي جو ان جي ذڪر سان شروعات ڪئي وئي آهي قرآن ڪريم ئي انسان جي معاش، معاد، دين ۽ دنيا ٻنهي جي خيرات ۽ برڪات جو جامع آهي. ٢٠. "خَلَقَ الْإِنْسَانَ عَلَّمَهُ الْبَيَانَ" (انسان کي پيدا ڪيائين ان کي بيان سيڪاريائين) هن جي متعلق تفسير ۾ لکي آيا آهيون ته هڪ قول مطابق هتي مراد حضور عليه الصلوة والسلام ۽ کين "ماکان" ۽ "مايڪون" جي تعليم آهي (مفسرن جا حوالا به لکي آيا آهيون) هن مان معلوم ٿيو ته اسان اهل السنة والجماعة جو عقيدو ته الله عزوجل پنهنجي محبوب عليه الصلوة والسلام کي جيڪي ٿيو ۽ جيڪي ٿيندو ان جو علم ڏنو آهي شرڪ ۽ كفر ناهي اهو عقيدو ڪيترن مفسرن جو به آهي ذرا غور ڪيو ته پڙهڻ وارو ڪير آهي ۽ پڙهائڻ وارو ڪير آهي ۽ ڪتاب ڪهڙو آهي. جڏهن ڪنهن ۾ به گهٽتائي ناهي ته حضرت حبيب ڪريم عليه الصلوة والسلام جي علم ۾ گهٽتائي ڪيئن ٿيندي؟ حضرت آدم خليفه الله في الارض کي "عَلَّمَ آدَمَ الْأَسْمَاءَ" مخلوقات جي نالن جو علم ڏنو ويو ۽ حضور عليهما الصلوة والسلام جن کي قرآن ڪريم جي تعليم ڏني وئي آهي جنهن ۾ هر سڪي ۽ سائي شيءِ بيان ٿيل آهي. ٣. "فَبَيَّنَّا الْآءَ رَبِّكُمْا تُكَذِّبَانِ" (پوءِ الله جي ڪهڙين نعمتن کي ڪوڙو چوندو؟) هن آيت کي ٻڌڻ وارو "وَلَا يَشْعُرُ مَنْ يَّعْمَلُ رَبَّنَا تُكْذِبُ فَلَكُمُ الْحَمْدُ" (اي اسان جا رب! اسين تنهنجي نعمتن مان ڪنهن به نعمت کي ڪوڙو نه ٿا چئون پوءِ تنهنجي لاءِ ئي حمد ثابت آهي) چوي ترمذي، ابن المنذر، العظمة ۾ ابوالشيخ، حاكم، ابن مردويه ۽ دلائل النبوة ۾ بيهقيءَ حضرت جابر بن عبدالله رضي الله عنه کان روايت آندي آهي ته نبی پاڪ عليه الصلوة والسلام جن پنهنجن اصحابن سڳورن رضي الله عنهم وٽ نڪري آيا ۽ انهن جي اڳيان پوري سورة الرحمن تلاوت فرمايائون ٻڌڻ وارا سڀ چپ رهيا ته پاڻ انهن کي مخاطب ٿي فرمايائون مان اوهان کي ماڻ ڪندڙ ڇو ٿو ڏسان؟ رات ڄڻ مون سان ملاقات ڪئي هئي مون انهن جي اڳيان هيءَ سورة تلاوت ڪئي هئي ته انهن اوهان کان وڌيڪ سهڻو جواب ڏنو هو. جڏهن به مان "فَبَيَّنَّا الْآءَ رَبِّكُمْا تُكَذِّبَانِ" (آيت مبارڪه) تي بهتس ته آهي "وَلَا يَشْعُرُ مَنْ يَّعْمَلُ رَبَّنَا تُكْذِبُ فَلَكُمُ الْحَمْدُ" چوندا رهيا اهڙي معنيٰ واري روايت بزار، ابن جرير، ابن المنذر، الافراد ۾ دارقطني ۽ صحيح سند سان تاريخ ۾ خطيب حضرت ابن عمر رضي الله عنهما کان به آندي آهي. (١)

خَلَقَ الْإِنْسَانَ مِنْ صَلْصَالٍ كَالْفَخَّارِ (١٤) وَخَلَقَ الْجَانَّ مِنْ مَّارِجٍ مِّنْ نَّارٍ (١٥)

پيدا ڪيائين انسان کي پڪي مٽيءَ مان ٺڪر جهڙي ۽ پيدا ڪيائين جن کي شعلي باهه جي مان

فَبَيِّ آيَ الْآءِ رَبِّكُمَا تُكَذِّبَنِ (١٦) رَبُّ الْمَشْرِقَيْنِ وَرَبُّ الْمَغْرِبَيْنِ (١٧)

پوءِ پنهنجي رب جي نعمتن مان ڪهڙي کي ڪوڙو چوندو؟ رب ٻن اوڀرن جو ۽ رب ٻن اولهن جو

فَبَيِّ آيَ الْآءِ رَبِّكُمَا تُكَذِّبَنِ (١٨) مَرَجَ الْبَحْرَيْنِ يَلْتَقِيَنِ (١٩)

پوءِ پنهنجي رب جي نعمتن مان ڪهڙي کي ڪوڙو چوندو؟ ٻه سمنڊ وهيائين ملن پيا

بَيْنَهُمَا بَرْزَخٌ لَا يَبْغِيَنِ (٢٠) فَبَيِّ آيَ الْآءِ رَبِّكُمَا تُكَذِّبَنِ (٢١)

انهن جي وچ ۾ برزخ آهي نه تاتجاوز ڪن پوءِ پنهنجي رب جي نعمتن مان ڪهڙي کي ڪوڙو چوندو؟

يَخْرُجُ مِنْهُمَا اللَّوْلُو وَالْمَرْجَانُ (٢٢) فَبَيِّ آيَ الْآءِ رَبِّكُمَا تُكَذِّبَنِ (٢٣)

ٺڪرن تان انهن ٻنهي مان موتي ۽ مرجان پوءِ پنهنجي رب جي نعمتن مان ڪهڙي کي ڪوڙو چوندو؟

وَلَهُ الْجَوَارِ الْمُنشَآتُ فِي الْبَحْرِ كَالْأَعْلَامِ (٢٤) فَبَيِّ آيَ الْآءِ رَبِّكُمَا تُكَذِّبَنِ (٢٥)

۽ ان جون آهن بلند ٻيڙيون سمنڊ ۾ جهنڊن وانگر پوءِ پنهنجي رب جي ڪهڙين نعمتن کي ڪوڙو چوندو؟

تفسير

اڳين آيتن ۾ الله عزوجل پنهنجون گهڻيون نعمتون بيان فرمايون جن مان ڪجهه نعمتن جي وضاحت جي ضرورت هئي جيئن انسان جي خلقت، سج ۽ چنڊ جو حساب پوکڻ ۽ فصلن جا اسباب. انهن جي احوال کي تفصيل سان بيان ڪندي ارشاد ٿي رهيو آهي ”خلق الانسان من صلصال كالفخار“ (انسان کي ٺڪر وانگر پڪي مٽيءَ مان پيدا ڪرڻ فرمايائين) يعني الله عزوجل پهرئين انسان حضرت آدم علي نبينا وعليه الصلوة والسلام کي ٺڪر وانگر پڪي مٽيءَ مان پيدا ڪيو.

سوال: انسان جي خلقت ۾ قرآن ڪريم جون عبارتون مختلف آهن ڪٿي ”مِنْ نَّارٍ“ (الاعمران آيت ع ٥٩) ڪٿي ”بَدَأَ خَلْقَ الْإِنْسَانِ مِنْ طِينٍ“ (السجدة آيت ع ٧) ڪٿي ”مِنْ طِينٍ لَّازِبٍ“ (الصفه ع ١٠) ته هتي ”مِنْ صَلْصَالٍ كَالْفَخَّارِ“ ته ڪٿي ”مِنْ حَمِإٍ مَّسْنُونٍ“ (سورة حجر آيت ع ٢) اهو ائين ڇا جي لاءِ آهي؟

جواب: انهن ۾ حقيقي طور ڪو اختلاف ناهي ڇو ته الله عزوجل حضرت آدم علي نبينا وعليه الصلوة والسلام جي پيدائش ۾ اول تراب، سڪل مٽي ڪم ۾ آندي ان ۾ پاڻي پيو ته ”طين لازب“ چنبرندڙ مٽي ٿي پئي وري ڪجهه وقت ڇڏي ڏيڻ جي ڪري

بدبودار ڪاري گپ ٿي ته ”حَمَا مَسْنُونٍ“ سڏي وٺي ۽ جڏهن سُڪي پڪي ٿي ته ان کي ”صَلْصَالٍ كَالْفَخَّارِ“ سڏيو ويو.

ان مان معلوم ٿيو ته قرآن ڪريم جا الفاظ مٿس ست ان لحاظ سان آيا آهن پر مقصد سڀني جو هڪ آهي. ”وَخَلَقَ الْجَانَّ مِنْ مَّارِجٍ مِّنْ نَّارٍ“ (۽ جن کي باهه جي شعلي مان پيدا ڪيائين) يعني جنن کي صاف، شفاف باهه جي شعلي مان وجود ڏنائين جيئن انسان مختلف نمونن جا آهن حالانڪ اصل سڀني جو هڪ آهي تيئن جن به مختلف نمونن جا آهن. ”الجان“ هي جنن جي پهرئين پيءُ جو نالو آهي جيئن آدم عليه السلام جي تخليق مٿي مان ٿي تيئن ”جان“ جي خلقت خاص باهه مان ٿي ۽ وري جنن جي نسل کي هلائڻ جي لاءِ زال مڙس جو اهو ئي نظام هتي به جاري ٿيو جيڪو انسانن ۾ آهي. ”مارج“ ان خاص باهه کي سڏيندا آهن جنهن ۾ دونهيون جو نالو نشان نه هجي. قرآن ڪريم جي هنن ٻن آيتن ۾ صراحت سان ٻڌايو ويو آهي ته انسان ۽ جن به مختلف قسم آهن هڪ جو اصل مٿي آهي ٻئي جو اصل باهه آهي. هن دور ۾ ڪي اهڙا ماڻهو آهن جيڪي جنن کي جدا مخلوق نه ٿا سمجهن بلڪ نوع انساني جي بعض فردن کي جن چوڻ تي ضد ڪيو بيٺا آهن اهي قرآن ڪريم جي هنن آيتن کي غور سان پڙهي ڏسن ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) مطلب ته اي انسان ۽ جن! اوهان کي الله عزوجل وجود ڏئي ڪيترين نعمتن سان نوازيو آهي اوهان ڪهڙين نعمتن جو انڪار ڪري سگهندا. ”رَبِّ الْمَشْرِقَيْنِ وَرَبِّ الْمَغْرِبَيْنِ“ (ٻن اوڀرن جو رب ۽ ٻن اولهن جو رب) گرمي جي موسم ۾ ۽ سردي جي موسم سج اڀرڻ ۽ سج لهڻ جون جايون مٿ هونديون آهن بلڪ هر ڏينهن ۽ رات جو سج اڀرڻ ۽ لهڻ جي جاءِ بدلجندي رهندي آهي ان جي ڪري ”رَبِّ الْمَشْرِقَيْنِ“ ۽ ”رَبِّ الْمَغْرِبَيْنِ“ سان گڏ ”رَبِّ الْمَشَارِقِ وَالْمَغَارِبِ“ به ان جو شان آهي. ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) يعني پاڻ ئي ٻڌايو ته ”مشرقين“ ۽ ”مغربين“ ۾ ڪنهن جي صنعت ۽ قدرت جي جلوه نمائي آهي ۽ ڪنهن جي حڪم جي اڳيان هر شيءِ ڪنڌ جهڪايو بيٺي آهي جيڪڏهن سڄو سال هڪ ئي مشرق ۽ هڪ ئي مغرب هجي ها ته نه موسم بدلجي ها نه ان موسم سان مخصوص ميوا، اناج ۽ ٻيون شيون پيدا ٿين ها اوهان جي زراعت، صنعت ۽ حرفت جي ترقي جا امڪان بالڪل محدود هجن ها. ”مَرْجَ الْبَحْرَيْنِ يَلْتَقِيَانِ“ (ٻه سمنڊ هلايائين ملن پيا) مطلب الله عزوجل هڪ ڪاري پاڻيءَ وارو ٻيو مٺي پاڻيءَ وارو سمنڊ گڏ رکيا آهن هر هڪ جي پاڻيءَ جو ڌاڻقو جدا جدا آهي. ”بَيْنَهُمَا بَرْزَخٌ لَّا يَبْغِيَانِ“ (انهن ٻنهي جي وچ

۾ برزخ آهي) هڪ ٻئي ڏانهن تجاوز نه ٿا ڪن جيڪڏهن هڪ ٻئي ڏانهن تجاوز ڪن ته نه مٿو پاڻي رهي نه ڪارو رهي بلڪ هر هڪ جو ڏانئو ئي جدا ٿيون ٿي وڃي جيڪو ڪنهن ڪم جو نه رهي. "برزخ" جي معنيٰ "روڪڻ وارو" (۱) "فِيَايَ آلاءِ رَبِّكَمَا تَكْذِبُن" (پوءِ پنهنجي رب جي ڪهڙين نعمتن کي ڪوڙو چوندو؟) ڪا به نعمت نه مڃڻ جو رستو ئي ناهي. "يُخْرِجُ مِنْهُمَا اللَّوْلُوَ وَالْمَرْجَانُ" (ان مان موتي ۽ مرجان نڪرن ٿا) موتي ته معروف مشهور آهن ۽ مرجان ۾ مختلف قول آهن. "۱" اهي ننڍا موتي آهن مجاهد، قتادة، ابورزين، ضحاک ۽ حضرت علي رضي الله عنه کان اها روايت آهي. ۽ "۲" وڏا پلا موتي مراد آهن. "۳" اهي ڳاڙهي رنگ ڏانهن مائل جواهر آهن. (۲) "فِيَايَ آلاءِ رَبِّكَمَا تَكْذِبُن" (پوءِ پنهنجي رب جي ڪهڙين نعمتن کي ڪوڙو چوندو؟) مطلب ته اهي به اهل زمين جي لاءِ نعمت آهن انهن کي ڏسي الله جل جلاله جي نعمتن جو قدر ڪرڻ گهرجي انڪار نه ڪجي. "وَلَكُمُ الْجَوَارِ الْمُنَشَّاتُ فِي الْبَحْرِ كَالْأَعْلَامِ" (۽ ان جون ئي سمنڊ ۾ هلندڙ بلند جهنڊن وانگر ٻيڙيون آهن) جنهن ٻيڙيءَ بلند کي پاڻيءَ ۾ لاهي پگهه کوليو ويندو آهي ته ان کي منشئت سڏيندا آهن ۽ اهي ٻيڙيون بلند جهنڊن ۽ جبلن وانگر نظر اينديون آهن. "فِيَايَ آلاءِ رَبِّكَمَا تَكْذِبُن" (پوءِ پنهنجي رب جي ڪهڙين نعمتن کي ڪوڙو چوندو؟) عمرة بن سويد کان روايت آهي ته: مان (سيدنا) علي بن ابي طالب رضي الله عنه سان گڏ هوس پاڻ فرات ندي جي ڪناري تي تشریف فرما ٿيا اوچتو هڪ ٻيڙي آئي جنهن جا نشان مٿي ڪنيل هئا پوءِ پاڻ پنهنجا هٿ (مبارڪ) مون تي رکي فرمايائون "الله اعزوجل جو فرمان آهي" وَلَكُمُ الْجَوَارِ الْمُنَشَّاتُ فِي الْبَحْرِ كَالْأَعْلَامِ "ان الله جو قسم آهي جنهن انهن کي پيدا ڪيو آهي دريائن ۾ هلن ٿيون ته نه مون (حضرت) عثمان کي شهيد ڪيو ۽ نه ان جي لاءِ ڪو اشارو ڏنو". (۳) "فِيَايَ آلاءِ رَبِّكَمَا تَكْذِبُن" (پوءِ پنهنجي رب جي ڪهڙين نعمتن کي ڪوڙو چوندو؟) ٻيڙين جو هلڻ به اوهان جي مٿان الهي انعام آهي.

فائدو: مذڪوره آيتن مان هي فائدا ذهن ۾ اچن ٿا. ۱. آيت عد ۱۵، ۱۴- ۱۵۰ ۾ انسانن ۽ جنن جي خلقت جا مادا مٽي ۽ باهم ٻڌايا ويا آهن ۽ نبي ڪريم عليه الصلوة والسلام جن ٻڌايو ته ملائڪ نور جي پيدائش آهن. (۴) ۲. "يُخْرِجُ مِنْهُمَا اللَّوْلُوَ وَالْمَرْجَانُ" (انهن مان موتي ۽ مرجان نڪرن ٿا) ۾ اهي پاڻي وارا سمنڊ يا درياءَ ته مراد آهن پر بعض محققن جو قول آهي ته ان مان ٻيا درياءَ به مراد ٿي سگهن ٿا.

(۱) المراغي ص ۱۱۰- جزء ۲۷ جلد ۹ (۲) تفسیر ابن کثیر ص ۲۷۲- جلد ۴

(۳) ساڳيو حوالو (۴) ایسرالتفاسیر ص ۳۷۶- جلد ۴

"١" ملكيت، "٢" بهيميت. ٢١ انسان ۾ موجود آهن ملكيت مان مراد ملائڪن واريون صفتون ۽ بهيميت مان عام جانورن واريون صفتون مراد آهن جنهن مان ملڪي صفتون منو ۽ بهيمي صفتون ڪارو درياءَ يا سمنڊ آهن. اهڙي طرح انسان ۽ جن متضاد قوتون به مراد ٿي سگهن ٿيون. (١) ٣. ته بحرين مان حضرت علي ۽ فاطمه زهراء رضي الله عنهما آهن ۽ موٽي ۽ مرجان مان مراد حضرت حسن ۽ حضرت حسين آهن (٢) (رضي الله عنهم وعنهما).

كُلُّ مَنْ عَلَيْهَا فَانٍ (٢٦) وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ (٢٧)

جيڪو به ان تي آهي فنا آهي ۽ باقي آهي ذات تنهنجي رب جي جيڪو عزت ۽ احسان ڪرڻ وارو آهي

فَبِأَيِّ آلَاءِ رَبِّكُمَا تُكَذِّبِينَ (٢٨) يَسْأَلُهُ مَنْ فِي السَّمَوَاتِ

پوءِ پنهنجي رب جي ڪهڙين نعمتن کي ڪوڙو چوندو؟ گهرن ٿا ان کان اهي جيڪي آسمانن ۾

وَالْأَرْضِ كُلِّ يَوْمٍ هُوَ فِي شَأْنٍ (٢٩) فَبِأَيِّ آلَاءِ

۽ زمين ۾ آهن هر ڏينهن اهو ڪنهن نئي تجلي سان شان ۾ آهي پوءِ پنهنجي رب جي ڪهڙين

رَبِّكُمَا تُكَذِّبِينَ (٣٠) سَنَفْرُغُ لَكُمْ أَيُّهَا الثَّقَلَانِ (٣١) فَبِأَيِّ آلَاءِ

نعمتن کي ڪوڙو چوندو؟ جلد واندا ٿينداسون اوهان جي لاءِ اي جن ۽ انسان! پوءِ پنهنجي رب جي ڪهڙين

رَبِّكُمَا تُكَذِّبِينَ (٣٢) يَمَعْشَرُ الْجِنِّ وَالْإِنسِ إِنِ اسْتَطَعْتُمْ

نعمتن کي ڪوڙو چوندو؟ اي جنن جي جماعت ۽ انسانن جي! جيڪڏهن طاقت رکو ٿا اوهان ته

أَنْ تَنْفِذُوا مِنْ أَقْطَارِ السَّمَوَاتِ وَالْأَرْضِ فَانْفِذُوا لَا تَنْفِذُونَ إِلَّا بِسُلْطَانٍ (٣٣)

نڪري وڃو آسمانن ۽ زمين جي پاسن کان پوءِ نڪري وڃو نه نڪري سگهندو مگر سلطنت سان

فَبِأَيِّ آلَاءِ رَبِّكُمَا تُكَذِّبِينَ (٣٤) يُرْسَلُ عَلَيْكُمَا شَوَاظٌ مِّنْ نَّارٍ

پوءِ پنهنجي رب جي ڪهڙين نعمتن کي ڪوڙو چوندو؟ موڪليو ويندو اوهان تي شعلو باهه جو

وَنَحَاسٌ فَلَا تَنْتَصِرَانِ (٣٥) فَبِأَيِّ آلَاءِ رَبِّكُمَا تُكَذِّبِينَ (٣٦)

۽ دونهون پوءِ نه بدلو وٺندو پوءِ پنهنجي رب جي ڪهڙين نعمتن کي ڪوڙو چوندو؟

تفسير

اڳين آيتن ۾ الله عزوجل پنهنجن ٻانهن تي ڪيل بر ۽ بحر، آسمان ۽ زمين وارين نعمتن جو ذڪر فرمايو ۽ هتي اهو ارشاد ڪيو آهي ته اهي باقي ٻانهن فاني آهن. فرمان ايزدي آهي ”كُلُّ مَنْ عَلَيْهَا فَانٍ“ (هر شيءِ جيڪا ان دنيا تي آهي فنا ٿيندڙ آهي) مطلب ته زمين ۾ رهندڙ شيون حيوان وغيره يا مراد آهي ته زمين ۾ آباد جن، انسان ۽ سڀ شيون مرکبات يا مفردات فنا ٿي وينديون. ”وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ“ (۱) تنهنجي رب جلال ۽ ڪرم ڪرڻ واري جي ذات باقي رهندي جيڪو غني، مطلق ۽ عام فضل جو صاحب آهي. (۱) ”قَبَائِلُ آلَ رَبِّكَ كَذِبِينَ“ (پوءِ پنهنجي رب جي ڪهڙين نعمتن کي ڪوڙو چوندو؟) يعني هن نعمتن مان ڪهڙي نعمت نه مڃيندو. فنا ٿيڻ بقاءَ ۽ ابدي حياتيءَ ۽ سرمدي نعمتن جي ملڻ جو دروازو آهي ان سان ئي اخروي مهربانيون نصيب ٿينديون. (۲) ”يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ“ (ان کان آسمانن ۽ زمين وارا (روزانو) گهرندا رهن ٿا هر روز اهو هڪ نئين شان سان تجلي ڪرڻ وارو آهي) مخلوق جو اهو حال آهي جو اهي ان کان گهرندا رهن ٿا ۽ خالق جو هي شان آهي جو مخلوق جون التجائون ٻڌي انهن جون دعائون قبول ڪري ٿو ڪنهن جي مٿان سلطاني تاج آهي ته ڪنهن کي علم جي نعمت عطا ٿي رهي آهي ۽ ڪنهن جي سيني ۾ معرفت جو ڏيو روشن ڪيو وڃي ٿو. ”قَبَائِلُ آلَ رَبِّكَ كَذِبِينَ“ (پوءِ پنهنجي رب جي ڪهڙين نعمتن کي ڪوڙو چوندو؟) يعني جڏهن اهو اوهان جا سوال ٻڌي اوهان کي پنهنجين ڪرمنازين سان ڪرم ڪري نوازي ٿو ته پوءِ ان جي ڪهڙي نعمت جو انڪار ڪندو ۽ نه مڃيندو. ”سَنَقَرُ لَكُمْ أَيْهَا الثَّقَلَانِ“ (اي جن ۽ انسان! اسين اوهان جي لاءِ جلد فارغ ٿينداسون) فارغ ٿينداسون مان مراد آهي ته اسين اوهان کي مڪمل حساب ۽ جزا ڏينداسون ان ۾ ڪا به گهٽتائي نه هوندي. ”قَبَائِلُ آلَ رَبِّكَ كَذِبِينَ“ (پوءِ پنهنجي رب جي ڪهڙين نعمتن کي ڪوڙو چوندو؟) مطلب ته اي جن ۽ انسان! قيامت جي ڏينهن اوهان کي پيش اچڻ واريون حالتون به حڪمت کان خالي ناهن انهن ڳالهين مان اوهان ڪنهن کي ڪوڙو چوندو؟ ”يَا مَعْشَرَ الْجِنِّ وَالْإِنسِ إِنِ اسْتَطَعْتُمْ أَن تَنفُذُوا مِنْ أَقْطَارِ السَّمَوَاتِ وَالْأَرْضِ فَانفُذُوا لَا تَنْفُذُونَ إِلَّا بِسُلْطَانٍ“ (اي جن ۽ انسان! جيڪڏهن طاقت رکو ٿا هيءَ جو نڪري وڃو آسمانن ۽ زمين جي پاسن کان ته پوءِ نڪرو نه نڪري سگهندو مگر سلطنت سان) جنن کي

پنهنجي قوت ۽ طاقت تي وڏو غرور هو ان جي ڪري انهن جو ذڪر صراحت سان ۽ انسانن کان پهريان ڪيو ويو ته جيڪڏهن اوهان غلط فهمي ۾ مبتلا آهيو ته اوهان کي ڪير پڪڙي نه سگهندو ته پوءِ آسمانن ۽ زمين جي طرفن ۽ پاسن کان نڪري ڏيکاريو منهنجي قوت ۽ سلطنت کان سواءِ نڪري نه سگهندو ها منهنجي قوت ۽ ڪرم جيڪڏهن ڪنهن کي شامل ٿئي ته اهو هنن حدبندين کان ٻاهر نڪري سگهي ٿو. جيئن حضور پرنور عليه الصلوة والسلام جن پنهنجي بدن اطهر سان معراج واري رات ستن آسمانن کان نڪري سدرة منتهى ڏانهن ويا ۽ صوفي امڪان جي دائري کان نڪري الله جل جلاله جي قوت ۽ قدرت سان قرب جي مدارج ۾ ايندو آهي. (١)

”قِيَايَ الْآءِ رَبِّكُمْ تُكَذِّبُ“ (پوءِ پنهنجي رب جي ڪهڙين نعمتن کي ڪوڙو چوندو؟) ۽ انهن نعمتن مان تحذير ۽ تهديد به هڪ نعمت آهي جو اوهان کي الله عزوجل جو ڊپ ڏياريو ويو آهي جنهن سان محسن ۾ احسان وڌندو ۽ بدڪار بوائيءَ کان بچندو. ”يُرْسَلْ عَلَيْكُمْ شَوَاطِدٌ مِّنْ نَّارٍ وَنَحَاسٌ فَلَا تَنْتَصِرَانِ“ (اوهان جي مٿان باهه جو شعلو ۽ دونهون موڪليو ويندو پوءِ بدلو وٺي نه سگهندو) يعني ان ڏينهن جيڪڏهن اوهان بچڻ جي ڪوشش ڪئي ته اوهان تي باهه جا شعلا ۽ دونهون موڪليو ويندو جيڪو اتي جو اتي اوهان کي ساڙي تباهه ڪري ڇڏيندو پوءِ اوهان پنهنجي مدد ڪري نه سگهندو نه جن انسان جي ۽ نه انسان جنن جي مدد ڪري سگهندو. ”قِيَايَ الْآءِ رَبِّكُمْ تُكَذِّبُ“ (پوءِ پنهنجي رب جي ڪهڙين نعمتن کي ڪوڙو چوندو؟) هي به الله تعاليٰ جو انعام آهي جو ان بدڪارن کي بروقت انهن جي بري انجام کان خبردار ڪيو آهي تانت جيڪڏهن اهي بروقت بچڻ گهرن ته بروقت توبه ڪن انهن کي خوف ڏيارڻ انهن تي عظيم احسان آهي جنهن جي ذريعي اعلى مطالب ۽ اشرف مواهب حاصل ڪري سگهن ٿا. (٢)

فائدو: مذڪوره آيتن مان هي فائدا حاصل ٿين ٿا. ١. ”يَسْأَلُهُ مَن فِي السَّمَوَاتِ وَالْأَرْضِ“ (جيڪي آسمان ۾ آهن ۽ جيڪي زمين ۾ آهن سڀ ان کان سوال ڪري گهرن ٿا) معلوم ٿيو ته هر مخلوق الله عزوجل کان گهري ٿي ڪو الله عزوجل کان سندس ديدار گهري ٿو ته ڪو مصطفيٰ ڪريم عليه الصلوة والسلام جو ديدار طلب ڪري ٿو ڪو دين ته ڪو دنيا پنهجي جهانن جي سعادت طلب ڪندو آهي الله عزوجل جي محبوب عليه الصلوة والسلام کان ڪجهه گهرڻ يا رعيت جو بادشاهه کان ڪجهه گهرڻ اهو به درحقيقت الله عزوجل کان ئي گهرڻ آهي ڇو ته اهي سڀ ان جي

عطا جو مظهر ۽ ذريعو آهن. ٢. ”كُلَّ يَوْمٍ هُوَ فِي شَأْنٍ“ اهو هر ڏينهن ڪنهن نئين شان (تجلي) ۾ آهي، انهن ماڻهن جي عقيدي جي ترديد ٿي جيڪي چوندا آهن ته الله عزوجل چنڇر جي ڏينهن ڪم ڪار کان موڪل ڪري آرام ڪندو آهي. ٣. ”يَمْعَشِرُ الْجِنَّ وَالْإِنْسَ“ (اي جنن ۽ انسانن جي جماعت) ۾ جنن جو ذڪر اڳ ۾ ان جي ڪري آندو ويو جو اهي انسانن کان پيدا ٿين ۾ اول آهن. ٤. ”فَلَا تَنْتَصِرَانِ“ (پوءِ بدلو وٺي نه سگهندؤ) يعني مظلوم ظالم کان دوزخ ۾ بدلو وٺي نه سگهندو. الله عزوجل ان کي ظالم کان حساب وٺي ڏيندو. صوفياءَ ڪرام فرمايو ته طريقت درياءَ ۽ شريعت ان ۾ هلندڙ ٻيڙي آهي حضور عليه الصلوة والسلام جن ٻيڙي هلائيندڙ ۽ علماءَ ۽ اولياءَ سندن ڪم سنڀاليندڙ آهن اسين پار پهچندڙ ۽ اهي پار پهچائيندڙ آهن. (١)

فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ (٣٧) فَبِأَيِّ

پوءِ جڏهن فائدو آسمان پوءِ ٿي پوندو گلاب جي رنگ، اڌوڙ وانگر پوءِ پنهنجي

آلَاءِ رَبِّكُمَا تُكَذِّبِينَ (٣٨) فَيَوْمَئِذٍ لَا يُسْأَلُ عَنْ ذَنْبِهِ

رب جي ڪهڙين نعمتن کي ڪوڙو چوندو؟ پوءِ ان ڏينهن نه پڇا ڪيا ويندا پنهنجي گناهه جي

إِنْسٍ وَلَا جَانٍّ (٣٩) فَبِأَيِّ آلَاءِ رَبِّكُمَا تُكَذِّبِينَ (٤٠) يُعْرِفُ الْمَجْرُمُونَ

انسان ۽ نه جن پوءِ پنهنجي رب جي ڪهڙين نعمتن کي ڪوڙو چوندو؟ سڃاتا ويندا مجرم

بِسِيمَاهُمْ فَيُؤْخَذُ بِالنَّوَاصِي وَالْأَقْدَامِ (٤١) فَبِأَيِّ آلَاءِ رَبِّكُمَا

پنهنجن چهرن سان پوءِ ورتا ويندا مٿن ۽ پيرن کان پوءِ پنهنجي رب جي ڪهڙين نعمتن کي

تُكَذِّبِينَ (٤٢) هَذِهِ جَهَنَّمُ الَّتِي يُكَذِّبُ بِهَا الْمَجْرُمُونَ (٤٣)

ڪوڙو چوندو؟ هي جهنم آهي جو ان کي مجرم ڪوڙو چوندا هئا

يَطُوفُونَ بَيْنَهَا وَبَيْنَ حَمِيمٍ إِنْ (٤٤) فَبِأَيِّ آلَاءِ رَبِّكُمَا تُكَذِّبِينَ (٤٥)

ڦرندا ان ۽ گرم، ٽپڪندڙ پاڻيءَ جي وچ ۾ پوءِ پنهنجي رب جي ڪهڙين نعمتن کي ڪوڙو چوندو؟

تفسير

جيئن اڳين آيتن ۾ قيامت جي اچڻ جو بيان هو تيئن ان سلسلي کي جاري رکندي هتي به ارشاد ٿي رهيو آهي. ”فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ“ پوءِ جڏهن

آسمان ڦاٽندو ته اڏوڙ وانگر گلابي رنگ تي ڳاڙهو ٿي ويندو. هتي قيامت جي ڏينهن آسمان جي ڪيفيت بيان ڪندي ٻڌايو ويو آهي ته اهو ڳاڙهي رنگ واري گلاب ۽ ڳاڙهي رنگ ڏنل چمڙي جهڙو ٿي ويندو. ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) يعني اهي حقيقتون جن سان اوهان الله عزوجل جا خائف ٻانهن بنجو الله عزوجل جي نعمت آهي اوهان ڪهڙيءَ جو انڪار ڪندؤ. ”فَيَوْمَئِذٍ لَا يَسْئَلُ عَنْ ذَنْبِهِ إِنْسٌ وَلَا جَانٌ“ (پوءِ ان ڏينهن انسان ۽ جن پنهنجي گناهه جي باري ۾ پڇا نه ڪيا ويندا) مطلب ته اهي پري کان پٿرا هوندا ڏسڻ سان ئي سڃاتا ويندا. ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) مذڪوره آيت ۾ به مجرمين کي متنبه ڪرڻ جي نعمت ياد ڏياري وئي آهي ته اهي سڀ ڳالهيون وساري نه وهو اوهان پنهنجي برائين جي ڪري ڏسڻ سان ئي ظاهر هوندا. ”يَعْرِفُ الْمَجْرِمُونَ بِسِيمَاهُمْ فَيُؤْخَذُ بِالنَّوَاصِي وَالْأَقْدَامِ“ (مجرم پنهنجي پيشاني سان سڃاتا ويندا پوءِ مٿن ۽ پيرن کان ورتا ويندا) مطلب ته مجرمين جا چهرائي ٻڌائيندا ته سندن ڪردار ڪهڙو هو هر گناهه سندن منهن مان محسوس ٿيندو. ابن المنذر ابن جريج رضي الله عنه کان روايت آندي آهي ته اهي ائين سڃاتا ويندا جو سندن منهن ڪارا هوندا ۽ اکيون بي نمڪ، شيريون هونديون. ابن ابي حاتم، ابن مردويه، البعث والنشور ۾ بيهقي حضرت ابن عباس رضي الله عنهما کان روايت آندي آهي ته مجرمين کي مٿن کان وٺي تنگن سان ملائي جهنم ۾ اڇلايو ويندو ۽ باهه ۾ ائين سڙندا جيئن سڪل ڪاٺيون دنياوي باهه ۾ ترڪا ڪري سڙنديون آهن. (١) ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) ”هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ“ (هي جهنم آهي جنهن کي مجرم ڪوڙو چوندا هئا) منڪرن کي متوجه ڪرڻ جي لاءِ چيو ويندو ته ڏيو خبر جنهن جهنم کي اوهان ڪوڙو چئي نه مڃيندا هيئو ڏسو اهو هي موجود آهي ڇا اهو سچ ناهي؟ ”يَطُوفُونَ بَيْنَهَا وَبَيْنَ حَمِيمٍ إِن“ (ان ۽ گرم ٽچڪندڙ پاڻيءَ جي وچ ۾ ڦرندا) مقصد ته اتي اهڙو سخت گرم، ٽچڪندڙ پاڻي پياريا ويندا جنهن جي اندر پهچڻ سان سندن آنڊا ٽڪرا ٽڪرا ٿي پيٽ مان ٻاهر نڪري ايندا هڪ طرف ”حميم“ ۽ ٻئي طرف ”ماءُ حميم“ هونديون. (٢) ”فَبِأَيِّ آلَاءِ رَبِّكُمَا تُكَذِّبِينَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) يعني فرمانبردار ۽ بي فرمان ۾ فرق ڪرڻ به الله عزوجل جي نعمتن مان هڪ نعمت آهي جو جيڪو لائق آهي ان جو قدر ڪيو وڃي ۽ نالائق کي سزا ڏني وڃي.

فائدو: مذڪوره آيتن مان هي فائدا ذهن ۾ اچن ٿا. ١. ”سَنَفْرُغُ لَكُمْ أَيَّهَا الثَّقَلَانِ“ (اي جن ۽ انسان! اسين اوهان جي لاءِ جلد فارغ ٿينداسون) هن آيت جي تفسير ۾ هيءَ ڳالهه وڌيڪ سمجهڻ گهرجي ته هتي عام فارغ ٿيڻ مراد ناهي جيئن ڪو ڪنهن ڪم کان فارغ ٿيندو آهي. واندو وهندو آهي پر ان مان مراد قصد، ارادو ڪرڻ آهي ”ثقلان“ ثقل جو تشبيه آهي ثقل جي معنيٰ ”گروبار“ هتي انسان ۽ جن مراد آهن ڇو ته اهي الهي احڪام جي بار هيٺان آيل آهن يا ان جي ڪري جو اهي ٻين حيوانن جي به نسبت عزت ۽ عقل واري هجڻ جي ڪري ڳرا آهن يا ان جي ڪري ته اهي گناهن جي بار هيٺان آيل آهن. اهو حضرت امام جعفر صادق رضي الله عنه جو فرمان آهي. ٢. ”فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌ“ (پوءِ ان ڏينهن نه انسان ۽ نه جن پنهنجي گناهه جي باري ۾ پڇا ڪيا ويندا) تي اعتراض ٿئي ٿو ته الله عزوجل جو هي به فرمان آهي ته ”قَوْرَبِكَ لَنَسْأَلَنَّهُمْ أَجْمَعِينَ“ (پوءِ تنهنجي رب جو قسم آهي ته انهن سڀني کان ضرور پڇا ڪنداسون) پوءِ ڇا اهو صحيح آهي؟ مفسرن ان جي جواب ۾ لکيو آهي ته اهي مختلف مقامن جون صورتون آهن ڪٿي سوال نه ڪيو ويندو ته ڪٿي سوال ڪيو ويندو پئي ڳالهيون حق آهن. (٢)

وَلِمَنْ خَافَ مَقَامَ رَبِّهِ جَنَّاتٌ (٤٦) فَيَأْتِي آلَءُ رَبِّكُمَا

۽ ان جي لاءِ جنهن خوف رکيو پنهنجي رب جي درٻار ۾ بيهڻ جو به باغ آهن پوءِ پنهنجي رب

تُكَذِّبُنَ (٤٧) ذَوَاتَا أَفْنَانٍ (٤٨) فَيَأْتِي آلَءُ رَبِّكُمَا تُكَذِّبُنِ (٤٩)

ڪهڙين نعمتن کي ڪوڙو چوندو؟ گهڻن ڌارن وارا پوءِ پنهنجي رب جي ڪهڙين نعمتن کي ڪوڙو چوندو؟

فِيهِمَا عَيْنَتَا تَجْرِيَانِ (٥٠) فَيَأْتِي آلَءُ رَبِّكُمَا تُكَذِّبُنِ (٥١)

انهن ٻنهي ۾ ٻه چشما آهن وهن پيا پوءِ پنهنجي رب جي ڪهڙين نعمتن کي ڪوڙو چوندو؟

فِيهِمَا مِنْ كُلِّ فَاكِهَةٍ زَوْجٌ (٥٢) فَيَأْتِي آلَءُ رَبِّكُمَا تُكَذِّبُنِ (٥٣)

انهن ٻنهي ۾ هر ميوو جا ٻه ٻه قسم آهن پوءِ پنهنجي رب جي ڪهڙين نعمتن کي ڪوڙو چوندو؟

مُتَكَبِّرِينَ عَلَى فُرُشٍ بَطَاطِنُهَا (٥٤) مِنْ اسْتَبْرَقٍ وَجَنَّا الْجَنَّتَيْنِ دَانٍ (٥٤)

ٽيڪون ڏيندڙ بسترن تي جن جو استر استبرق (پٽ) مان هوندو ۽ ميوا ٻنهي باغن جا ويجهو هوندا

فَبِأَيِّ آلَاءِ رَبِّكُمَا تُكَذِّبِينَ (۵۵) فِيْهِنَّ قَصْرَاتِ الطَّرَفِ

پوءِ پنهنجي رب جي ڪهڙين نعمتن کي ڪوڙو چوندو؟ انهن ۾ اڪيون هيٺ ڪندڙ هونديون

لَمْ يَطْمِثْهُنَّ اِنْسٌ قَبْلَهُمْ وَلَا جَانٌّ (۵۶) فَبِأَيِّ آلَاءِ رَبِّكُمَا

نه هٿ لڳايو هوندو انهن کي انسان انهن کان اڳي ۽ نه جن پوءِ پنهنجي رب جي ڪهڙين نعمتن

تُكَذِّبِينَ (۵۷) كَانَهُنَّ الْيَاقُوتُ وَالْمَرْجَانُ (۵۸) فَبِأَيِّ آلَاءِ رَبِّكُمَا

کي ڪوڙو چوندو؟ جن ته اهي ياقوت ۽ مرجان آهن پوءِ پنهنجي رب جي ڪهڙين نعمتن

تُكَذِّبِينَ (۵۹) هَلْ جَزَاءُ الْاِحْسَانِ اِلَّا الْاِحْسَانُ (۶۰) فَبِأَيِّ آلَاءِ رَبِّكُمَا

کي ڪوڙو چوندو؟ ڇا احسان جو بدلو احسان کان سواءِ آهي پوءِ پنهنجي رب جي ڪهڙين نعمتن

تُكَذِّبِينَ (۶۱) وَمِنْ دُونِهِمَا جَنَّتِينَ (۶۲) فَبِأَيِّ آلَاءِ رَبِّكُمَا

کي ڪوڙو چوندو؟ ۽ انهن ٻنهي کان سواءِ ٻه جنتون آهن پوءِ پنهنجي رب جي ڪهڙين نعمتن

تُكَذِّبِينَ (۶۳) مُدْهَمَمَتَيْنِ (۶۴) فَبِأَيِّ آلَاءِ رَبِّكُمَا تُكَذِّبِينَ (۶۵)

کي ڪوڙو چوندو؟ ٻئي چهج ساوا هوندا پوءِ پنهنجي رب جي ڪهڙين نعمتن کي ڪوڙو چوندو؟

فِيْهِمَا عَيْنَيْنِ نَضًّا خَرَّتِ (۶۶) فَبِأَيِّ آلَاءِ رَبِّكُمَا تُكَذِّبِينَ (۶۷)

انهن ٻنهي ۾ ٻه چشما ڦوهارا هٽندڙ آهن پوءِ پنهنجي رب جي ڪهڙين نعمتن کي ڪوڙو چوندو؟

فِيْهِمَا فَاكِهَةٌ وَنَخْلٌ وَرَمَّانٌ (۶۸) فَبِأَيِّ آلَاءِ رَبِّكُمَا تُكَذِّبِينَ (۶۹)

انهن ٻنهي ۾ ميوا آهن ۽ ڪجيون ۽ ڌاڙهون پوءِ پنهنجي رب جي ڪهڙين نعمتن کي ڪوڙو چوندو؟

فِيْهِنَّ خَيْرَاتٌ حِسَانٌ (۷۰) فَبِأَيِّ آلَاءِ رَبِّكُمَا تُكَذِّبِينَ (۷۱)

انهن ۾ پليون، سهڻيون هونديون پوءِ پنهنجي رب جي ڪهڙين نعمتن کي ڪوڙو چوندو؟

حُورٌ مَّقْصُورَاتٌ فِي الْخِيَامِ (۷۲) فَبِأَيِّ آلَاءِ رَبِّكُمَا تُكَذِّبِينَ (۷۳)

حورون پردي واريون تنهن ۾ پوءِ پنهنجي رب جي ڪهڙين نعمتن کي ڪوڙو چوندو؟

لَمْ يَطْمِثْهُنَّ اِنْسٌ قَبْلَهُمْ وَلَا جَانٌّ (۷۴) فَبِأَيِّ آلَاءِ رَبِّكُمَا

نه هٿ لڳايو انهن کي ڪنهن انسان انهن کان اڳي ۽ نه ڪنهن جن پوءِ پنهنجي رب جي ڪهڙين نعمتن

تُكَذِّبْنَ (٧٥) مُتَكِبِّينَ عَلَى رَفْرَفٍ خُضِرَ وَعَبَقَرِيٍّ حِسَانٍ (٧٦) فَبِأَيِّ

ڪي ڪوڙو چوندو؟ ٿيڪون ڏيندڙ وهن ساون تي ۽ پراڻين سهڻين تي پوءِ پنهنجي

آلَاءِ رَبِّكُمَا تُكَذِّبْنَ (٧٧) تَبَرَّلَ اسْمُ رَبِّكَ ذِي الْجَلَالِ

رب جي ڪهڙين نعمتن کي ڪوڙو چوندو؟ برڪت وارو نالو تنهنجي رب جو، جلال وارو

وَالْأَكْرَامِ (٧٨)

تفسير

۽ احسان ڪرڻ وارو

اڳين آيتن ۾ ڪافرن جي سزا جو ذڪر هو ۽ هتي مومنين، خدا جي خوف وارن کي ملندڙ نعمتن جو ذڪر ڪندي ارشاد ٿي رهيو آهي. "وَلِمَنْ خَافَ مَقَامَ رَبِّهِ جَنَّاتٌ" (۽) ان جي لاءِ جنهن پنهنجي رب جي اڳيان بيھڻ جو خوف ڪيو ۽ باغ آهن.

شان نزول: ابن ابي حاتم روايت ڪندي آهي ته هيءَ آيت حضرت ابوبڪر صديق رضي الله عنه جي باري ۾ نازل ٿي هئي ۽ ابو الشيخ العظيمة ۾ به اهڙي روايت آندي آهي. (۱) مطلب ته جيڪو پنهنجي رب کان ڊڄي، ان جي دربار ۾ پيش ٿيڻ جو خوف رکي ٻرن ڪمن کان بچڻ جي ڪوشش ڪندو ته ان جي لاءِ ٻه جنتون آهن. ۱. "روحاني جنت" جنهن سان حظيرة القدس، ملڪوت جي جمال ۽ الله عزوجل جي رضا ڏانهن پهچندو. "وَرِضْوَانٍ مِنَ اللَّهِ أَكْبَرُ" (۽ الله جي رضا وڏي شيءِ آهي). ۲. "جنت جسماني" جيڪا ٻانهي کي پلن عقيدن، سهڻن عملن ۽ سٺي ڪردار جي بدلي ۾ ملندي. "فَبِأَيِّ آلَاءِ رَبِّكُمَا تُكَذِّبْنَ" (پوءِ پنهنجي رب جي ڪهڙين نعمتن کي ڪوڙو چوندو؟) يعني خوف واري ٻانهي کي ٻه جنتون ڏيڻ به الٰهي انعام ۽ احسان آهي اهڙي نعمت کي ڪوڙو ڪيئن تو چئي سگهجي. "ذَوَاتَا أَفْنَانٍ" (گهڻن ڌارن وارا) يعني انهن باغن ۾ مختلف قسمن جي لذتن وارا ميوا ۽ هر هڪ وٽ ۾ ڪيترا ڌار، ٿاريون نموني نموني جا مزيدار گل هوندا جن ۾ عجيب قسم جي لذت هوندي ۽ اتي رهندڙ محفوظ ٿيندا. "فَبِأَيِّ آلَاءِ رَبِّكُمَا تُكَذِّبْنَ" (پوءِ پنهنجي رب جي ڪهڙين نعمتن کي ڪوڙو چوندو؟). "فِيهِمَا عَيْنِينَ تَجْرِيَنِ فَبِأَيِّ آلَاءِ رَبِّكُمَا تُكَذِّبْنَ" (انهن ٻنهي ۾ ٻه چشما هوندا هوندا. پوءِ پنهنجي رب جي ڪهڙين نعمتن کي ڪوڙو چوندو؟) مطلب ته انهن باغن کي پاڻي پهچائڻ جي لاءِ اتي ٻه چشما وهندڙ هوندا. هڪ کي "تسليم" چوندا. ٻئي کي "سلسيل" سڏيندا. اهو حضرت امام حسن بصري عليه الرحمة جو قول آهي

۽ ابوبکر وراق بزرگ فرمايو ته اهي ٻئي چشما ان جي لاءِ وهندا هوندا جنهن جون ٻئي اکيون الله عزوجل جي خوف کان روئڻ ۾ وهنديون هيون. (۱) ”فِيهِمَا مِنْ كُلِّ فَاكِهَةٍ زَوْجَانِ فَبِأَيِّ آلَاءِ رَبِّكُمَا تُكَذِّبْنَ“ (انهن ٻنهي ۾ هر قسم جي ميوي مان ٻه ٻه قسم هوندا پوءِ پنهنجي رب جي ڪهڙين نعمتن کي ڪوڙو چوندو؟) يعني سڪل فروت به هوندو ته سائو فروت به هوندو ڪنهن ۾ به لذت جي ڪوٽ نه هوندي. ”مُتَكَيِّبِينَ عَلَى فُرُشٍ بَطَآئِنُهَا مِنْ إِسْتَبْرَقٍ وَجَنَّاتٍ جَنَّتَيْنِ دَانٍ“ (اهڙن بسترن تي ٿيڪون ڏيندڙ هوندا جن جا استر ”اندريان حصا“ استبرق ”پٽ مان“ هوندا ۽ ٻنهي باغن جا ميوا ويجهڻا هوندا) يعني انهن جي ٿيڪ ڏئي وهڻ وارن بسترن جي اندران به ريشم هوندو ته انهن جو ٻاهريون حصو ڪيڏو نه وڌيڪ سهڻو هوندو ۽ انهن جنتن ۾ موجود ميوا اهڙا ويجهڻا ۽ چوڻ ۾ هوندا جو بيٺل، ويٺل بلڪ ستل کي به انهن جي کائڻ ۾ تڪليف ڪرڻي نه پوندي جيڪو جتي چاهيندو ان کي اتي ملندا. (۲) ”فَبِأَيِّ آلَاءِ رَبِّكُمَا تُكَذِّبْنَ“ (پوءِ پنهنجي رب جي ڪهڙين نعمتن کي ڪوڙو چوندو؟) اهي سڀئي الهي انعام ۽ احسان هوندا ڪنهن کي نه مڃيندو؟ ”فِيهِنَّ قُصِرَاتُ الطَّرْفِ لَمْ يَطْمِثْهُنَّ إِنْسٌ قَبْلَهُمْ وَلَا جَانٌّ فَبِأَيِّ آلَاءِ رَبِّكُمَا تُكَذِّبْنَ“ (انهن ۾ اڪيون هيٺ جهڪائيندڙ هونديون جن کي انهن کان اڳي نه ڪنهن انسان هٿ لڳايو هوندو نه ڪنهن جن، پوءِ پنهنجي رب جي ڪهڙين نعمتن کي ڪوڙو چوندو؟) يعني اتي حياتدار حورون هونديون جيڪي ڪنڌ مٿي ڪٿي عام بازاری عورتن وانگر نه هلنديون ڪنڌ هيٺ ڪري، اڪيون جهڪائي هلنديون، سندن حسن حيرت ۾ وجهندڙ هوندو ۽ هونديون به ڪناريون انهن کي نه ڪنهن جن هٿ هنيو هوندو نه ڪنهن انسان انهن کي صرف جنت ۾ ملندڙ مڙس ئي استعمال ڪندا. ”كَانَتْهُنَّ الْيَاقُوتُ وَالْمَرْجَانُ فَبِأَيِّ آلَاءِ رَبِّكُمَا تُكَذِّبْنَ“ (جن ته اهي ياقوت ۽ مرجان آهن پوءِ پنهنجي رب جي ڪهڙين نعمتن کي ڪوڙو چوندو؟) يعني اهي جنتي حورون صفائي ۽ چمڪ ۾ ائين هونديون جيئن ياقوت موتي ۽ مرجان چمڪندڙ هوندا آهن. ”هَلْ جَزَاءُ الْإِحْسَانِ إِلَّا الْإِحْسَانُ فَبِأَيِّ آلَاءِ رَبِّكُمَا تُكَذِّبْنَ“ (احسان جو بدلو احسان کان سواءِ ناهي پوءِ پنهنجي رب جي ڪهڙين نعمتن کي ڪوڙو چوندو؟) مطلب ته ڀلي عمل جو بدلو ڀلو ثواب آهي بغوي پنهنجيءَ سند سان حضرت انس رضي الله عنه کان روايت ٿندي آهي ته: رسول الله صلى الله عليه وسلم جن هي آيت ”هَلْ جَزَاءُ الْإِحْسَانِ إِلَّا الْإِحْسَانُ“ پڙهي فرمايو سمجهو ٿا ته اوهان جي رب ڇا فرمايو؟ (ٻڌندڙن) عرض ڪيو ته الله ۽ ان جو رسول وڌيڪ ڄاڻندڙ آهن

پاڻ فرمايائون ته الله عزوجل فرمايو ته ”جنهن تي مون توحيد جي (عقيدي واري) نعمت ڪئي ان جو بدلو جنت آهي.“ (١) ۽ قتادة جو قول آهي ته: جنهن عمل سهڻا ڪيا ان جو بدلو به سهڻو آهي. (٢) ۽ حضرت ابن عباس رضي الله عنهما فرمايو ته جنهن دنيا ۾ لاله الا الله چيو اهو آخرت ۾ جنت ۾ داخل ٿيندو. (٣) ”فَبِأَيِّ آلَاءِ رَبِّكُمَا تُكَذِّبْنَ“ (پوءِ پنهنجي رب جي ڪهڙين نعمتن کي ڪوڙو چوندؤ؟) مطلب ته احسان جو بدلو احسان ڏيڻ به الله عزوجل جي نعمت آهي اهڙيون نعمتون ان ڪت آهن ڪنهن کي نه مڃي نه مڃيندؤ. ”وَمِنْ دُونِهِمَا جَنَّتَن فَبِأَيِّ آلَاءِ رَبِّكُمَا تُكَذِّبْنَ“ (۽ انهن کان سواءِ به جنتون هونديون پوءِ پنهنجي رب جي ڪهڙين نعمتن کي ڪوڙو چوندؤ؟) مطلب ته اڳ ۾ بيان ڪيل، به جنتون الله عزوجل جي خوف وارن ۽ پنهني جي لاءِ هونديون ۽ انهن کان سواءِ به جنتون ”أَصْحَابُ الْيَمِينِ“ سڃي هت وارن جي لاءِ هونديون. ”مَدَاهَا مَتَانِ فَبِأَيِّ آلَاءِ رَبِّكُمَا تُكَذِّبْنَ“ (جهڄ ساون وڻن واريون پوءِ پنهنجي رب جي ڪهڙين نعمتن کي ڪوڙو چوندؤ؟) مطلب ته اهي جنتي باغ نهايت گهاٽا ۽ پري کان گهڻي سائي هجڻ جي ڪري ڪارا نظر ايندا. ”فِيهِمَا عَيْنَتِنِ نَضَاحَتَانِ فَبِأَيِّ آلَاءِ رَبِّكُمَا تُكَذِّبْنَ“ (انهن ۾ ٻه قوهارا هئندڙ چشما هوندا پوءِ پنهنجي رب جي ڪهڙين نعمتن کي ڪوڙو چوندؤ؟) يعني انهن ۾ قوهارا هئندڙ غير ۽ برڪت وارا ٻه چشما هوندا. ”فِيهِمَا فَاكِهَةٌ وَنَخْلٌ وَرَمَّانٌ فَبِأَيِّ آلَاءِ رَبِّكُمَا تُكَذِّبْنَ“ (انهن ۾ ميو ۽ ڪجيون ۽ ڏاڙهون آهن پوءِ پنهنجي رب جي ڪهڙين نعمتن کي ڪوڙو چوندؤ؟) ڪجيءَ ۽ ڏاڙهون کي ان جي باوجود جو اهي فاکهه ۾ داخل هئا جدا ان جي ڪري ذڪر فرمايو ويو جو اهي ٻين ميون کان ممتاز ۽ نرالا آهن. ”فِيهِن خَيْرَات حِسَانِ فَبِأَيِّ آلَاءِ رَبِّكُمَا تُكَذِّبْنَ“ (انهن ۾ پليون، سهڻيون آهن پوءِ پنهنجي رب جي ڪهڙين نعمتن کي ڪوڙو چوندؤ؟) يعني انهن جنتن ۾ اخلاق جون پليون، چهرن جون سهڻيون حورون هونديون جيڪي ظاهر ۽ باطن ۾ پنهنجو مٽ پاڻ هونديون. ”حُورٌ مَّقْصُورَاتٌ فِي الْخِيَامِ فَبِأَيِّ آلَاءِ رَبِّكُمَا تُكَذِّبْنَ“ (حورون پردي واريون تنهن ۾ هونديون پوءِ پنهنجي رب جي ڪهڙين نعمتن کي ڪوڙو چوندؤ؟) اهي جنت واريون حورون وڏين اکين واريون هونديون انهن جي اکين جا تارا ڪارا هوندا ۽ تارن جا پاسا صفا سفيد هوندا پنهنجي پردي کي برقرار رکندڙ هونديون. ”لَمْ يَطْمِثْهُنَّ إِنْسٌ قَبْلَهُمْ وَلَا جَانِ فَبِأَيِّ آلَاءِ رَبِّكُمَا تُكَذِّبْنَ“ (جنت وارن کان اڳي انهن کي نه انسان چيهيو هوندو ۽ نه جن پوءِ

(١) المظهر ص ١٦١ - جلد ٩ (٢) ابن جرير ص ٨٩ - جزء ٢٧ جلد ١١ (٣) المراغي

ص ١٢٧ - جزء ٢٧ جلد ٩

پنهنجي رب جي ڪهڙين نعمتن کي ڪوڙو چوندو؟) يعني بلڪل ڪناريون هونديون. ”متڪئين على رفرف خضرو عبقرى حسان فياى الآء ربكما تكذبين“ (ساون ويهائين ۽ سهڻين پٿرائين تي ٿيڪ ڏيندڙ هوندا پوءِ پنهنجي رب جي ڪهڙين نعمتن کي ڪوڙو چوندو؟) مطلب ته اهي جن بسترن تي تشريف فرما هوندا انهن جا وهڻا ساوا ۽ هيٺان وڇايل پٿرائيون نهايت سهڻيون هونديون. ”تبرك اسم ربك ذى الجلال والاكرام“ (جلال ۽ احسان ڪرڻ واري تنهنجي رب جو نالو برڪت وارو آهي) سورة جي شروعات ۾ ”الرحمن“ الله عزوجل جو مٿو نالو آندو ويو ۽ سورة کي پورو ڪندي ارشاد ٿي رهيو آهي ته اِي محبوب (عليك الصلوة والسلام) اوهان جو رب جلالتِ شان ۽ اڪرام وارو آهي ان جو نالو مبارڪ به برڪت وارو آهي.

فائدو: مذڪوره آيتن مان هي فائدا حاصل ٿين ٿا. ١. ”وَلَمَنْ خَافَ مَقَامَ رَبِّهِ جَنَّتٍ“ (۽ ان جي لاءِ به جنتون آهن جنهن پنهنجي رب جي دربار ۾ حاضريءَ جو خوف رکيو) مان معلوم ٿيو ته الله عزوجل کان ڊڄڻ نهايت اهم شيءِ آهي جنهن جي ذريعي انسان گناهن کان بچندو آهي بلڪ ڪڏهن ڪڏهن انسان گناهه جو ارادو ڪري به خوف خدا جي ڪري گناهه نه ڪندو آهي. خائف ٻانهي کي به جنتون ملنديون هڪ الهي خوف جي ڪري ٻي صالح اعمال جي ڪري. ٢. **هڪ نوجوان جو واقعو:** شعب الايمان ۾ بيهقي حضرت حسن بصري عليه الرحمة کان روايت آندي آهي ته حضرت عمر رضي الله عنه جي دور ۾ هڪ نوجوان مسجد ۾ رهي الله عزوجل جي عبادت گهڻي ڪندو هو پوءِ هڪ نوجوان چوڪري ان تي عاشق ٿي ۽ اڪيلائيءَ ۾ اچي ان سان ڳالهايائين. اها ڳالهه ان نوجوان دل ۾ سوچي اهڙي ڏانهن ڪئي جو بيهوش ٿي ويو ۽ سندس هڪ چاچو کيس گهر کڻي آيو ۽ جڏهن هوش ۾ آيو ته پنهنجي چاچي کي چيائين ته حضرت عمر رضي الله عنه ڏانهن وڃ ان کي منهنجا سلام عرض ڪري چو ته جيڪو الله جي بارگاهه ۾ حاضريءَ جو خوف رکي ٿو. ان جو بدلو ڇا آهي؟ سندس چاچو حضرت عمر رضي الله عنه ڏانهن آيو ۽ ان سان سڄو احوال ڪيائين ته هو ڏانهن ان نوجوان وري ڏانهن ڪئي ۽ خوف خدا ۾ رحلت ڪري ويو حضرت عمر رضي الله عنه ان جي مٿان اچي بيٺو ۽ فرمايائين ته ”تولاء به جنتون آهن تولاء به جنتون آهن“. (١) ٣. ”كَانَهُنَّ الْيَاقُوتَ وَالْمَرْجَانُ“ (جنهن ته اهي ياقوت ۽ مرجان آهن) ابن ابي شيبه، هناد بن السري، ترمذي، وصف الجنة ۾ ابن ابي الدنيا، ابن جرير، ابن ابي حاتم، ابن حبان، العظمة ۾ ابوالشيخ ۽ ابن مردويه حضرت ابن مسعود رضي

الله عنه كان روايت آندي آهي ته رسول الله صلى الله عليه وسلم جن فرمايو ”جنتي عورت اهڙي سهڻي هوندي جو ستر وڳن ۾ ڍڪيل هجڻ جي باوجود ان جي پنيءَ جي اندرين چربي به نظر ايندي.“ (١) ٤. ”فِيهَا فَاكِهَةٌ وَنَخْلٌ وَرَمَانٌ“ (ان ۾ ميوا ۽ کجيون ۽ ڏاڙهون آهن) انهن کجين جي ڪيفيت بيان ڪندي ابن المبارڪ، ابن ابی شييه، هناد بن السري، صفة الجنة ۾ ابن ابی الدنيا، ابن المنذر، ابن ابی حاتم، العظمة ۾ ابوالشيخ، حاکم صحيح چوندي، البعث والنشور ۾ بيهقيءَ حضرت ابن عباس رضي الله عنهما کان روايت آندي آهي ته ”جنت جي کجين جا تڙ سائي زمرد جا هوندا ۽ انهن جا ڦرڻا سون جا هوندا ۽ انهن جا پن جنت وارن جا وڳا هوندا. انهن ۾ موجود کجور جون ڳڙيون مٿن جيڏيون وڏيون هونديون کير کان وڌيڪ اڇيون، ماکيءَ کان مٺيون مڪڻ کان وڌيڪ نرم هونديون.“ (٢)

الحمد لله ثم الحمد لله جو مون عاجز، عاصي رب ڪريم جل مجده جي ڪرم سان اڄ ١٢ محرم الحرام ١٤٢٦ هـ الموافق ٢٠٠٥، ٢٠٢٢ ع تي اڱاري جي ڏينهن اٺين بجي صبح جو پنهنجي گهر ۾ ويٺي سورة ”الرحمن“ جو تفسير لکي پورو ڪيو الله عزوجل جي رحمت ۾ اميد رکندي ان ئي مالڪ مٺي کي عرض ۽ سندس بارگاه عاليجاه ۾ التجا آهي ته اهو ڪريم باقي رهيل تفسير به جلد لکي پورو ڪرڻ جي سعادت نصيب ڪرڻ فرمائي. آمين ثم آمين يا الله العلمين بجاه النبي الامي الامين عليه وعلى آله واصحابه الصلوات والتسليمات الى يوم الدين.

دعا جو طالب
الفقيه محمد ادريس
الداهري النقشبندي
عفي عنه



سورة "الواقعة" جوتعارف

هن سورة جي تعارف ۾ هي ست ڳالهيون ذهن ۾ وهارڻ ضروري آهن.
نالومبارڪ: هن سورة پاڪ جو نالو "الواقعة" آهي جيڪو هن جي پهرين آيت ۾
 مذڪور آهي.

رڪوعن، ڪلمن، آيتن ۽ حرفن جو تعداد: هن ۾ ٽي رڪوع، ٻه اٺاوي (٩٦)
 آيتون، ٽي سو اٺهتر (٣٧٨) ڪلما ۽ هڪ هزار ست سو ٽي (١٧٠٣) حرف آهن. (١)
مڪيه آهي يا مدينيه؟ ابن الضريس، نحاس، ابن مردويه، الدلائل ۾ بيھي
 حضرت ابن عباس کان ۽ ابن مردويه حضرت ابن الزبير رضي الله عنهم کان روايت
 آندي آهي ته سورة "الواقعة" مڪه مڪرمه ۾ نازل ٿي هئي. (٢)

نزول جو زمانو: حضرت فاروق اعظم رضي الله عنه جڏهن نبوت جي اظهار جي
 پنجين سال ۾ ايمان آندو ته هيءَ سورة ان کان پهريان نازل ٿي چڪي هئي. ڇو ته
 جڏهن پاڻ پنهنجي پيءُ ۽ پيٽوي کي مارڻ لڳو هو ۽ سندس پيءُ جو مٿو ڦاٽي پيو ۽ ان
 جو رت وهڻ لڳو، ان سان سندس دل متاثر ٿي ته پيءُ کي چيائين "مون کي اهو ڪتاب
 ڏيکاريو جيڪو اوهان پڙهي رهيا هئا" سندس پيءُ کيس چيو ته "تون مشرڪ آهين
 مشرڪ ناپاڪ هوندو آهي ۽ قرآن کي صرف پاڪ ماڻهو هٿ لڳائي سگهندو" جيڪو
 مسئلو هن سورة جي آيت "لَا يَمَسُّهُ إِلَّا الْمُطَهَّرُونَ" مان واضح آهي جنهن مان معلوم
 ٿيو ته هيءَ سورة حضرت عمر رضي الله عنه جي ايمان آڻڻ کان اول نازل ٿيل هئي.

مضمون: جنهن وقت سان هن سورة جي نزول جو تعلق آهي ان وقت صرف ٽي
 ڳالهيون بحث اندر هيون: ١. توحيد، ٢. قرآن، ٣. قيامت قائم ٿيڻ. ان جي باري ۾ انهن
 جو انڪار نهايت سخت هو، اهي ان کي محال ۽ عقل جي خلاف سمجهندا هئا، ان جي
 ڪري اهي سورتون، جيڪي ان زماني ۾ نازل ٿيون هيون، انهن ۾ قيامت جي باري ۾
 موجود غلط فهمين کي دور ڪرڻ ڏانهن خصوصي توجهه ڏياريو ويو آهي. هن سورة
 جي شروعات ئي قيامت واقع ٿيڻ جي ذڪر سان ڪئي وئي آهي ۽ بيان ڪيو ويو آهي
 ته ان ڏينهن انسان ٽن ٽولن ۾ ورهايا ويندا. سڄي وارا، کڀي وارا، سبقت ڪرڻ وارا.
 پهرئين رڪوع ۾ وڏي تفصيل سان "السَّابِقُونَ" ۽ "أَصْحَابُ الْيَمِينِ" جا حالات ذڪر
 ڪيا ويا آهن. ٻئي رڪوع ۾ "أَصْحَابُ الشِّمَالِ" جي اهڙي پريشان حالت جي ڪيفيت
 بيان ڪئي وئي آهي جنهن کي پڙهي دل تي ڏکڻي طاري ٿي وڃي ٿي. آيت ع ٥٨

کان پئي رکوع جي اختتام تائين الله عزوجل جي وجود ۽ ان جي وحدانيت جا دلائل اهڙي رنگ ۾ پيش ڪيا ويا آهن جن کي تسليم ڪرڻ کان اهي به بچي نه سگهنيا. آخري رکوع ۾ قرآن ڪريم جي حقانيت ۽ ڪلام الهي هجڻ تي دلائل پيش ڪيا ويا آهن. ”مَوَاقِعُ النَّجْوَمِ“ جو قسم کڻي ٻڌندڙن کي متوجه ڪيو ويو آهي ته جنهن بي نظير نظام، بي مثال باقاعدي ۽ هر رنگيءَ جو مشاهدو اوهان تارن جي دنيا ۾ ڪري رهيا آهيو اهڙي طرح جو بي عديل نظم ۽ نسق ۽ هر آيت جي بي آيت سان وابستگي اوهان کي قرآن ڪريم ۾ به نظر ايندي پر ان جي معنائن ۽ معارف تائين رسائي هر شخص جو نصيب ناهي. اهي ماڻهو جن جي دل، نگاهه ۽ نيت پاڪ هوندي آهي، حقيقت صرف انهن جي اڳيان کلي سامهون ايندي آهي. بجاءِ ان جي جو اوهان هن مٺي چشمي مان ڍو ڪري پيو ها، پنهنجي اُچ لاهيو ها، اوهان ان کي ڪوڙو چيو ۽ نه مڃيو. ڇا! اوهان جي مقدر ۾ صرف ڪوڙو چوڻ ئي آهي؟ آيت ع ٨٣ کان ع ٨٦ تائين انهن کي موت ياد ڏياري تنبيه ڪئي وئي آهي ته آخر اوهان ڪيستائين غافل رهندؤ؟ ڇا! تيستائين بي خيال رهندؤ جيستائين اجل جو ملائڪ اوهان جي ساهه واري رڳ تي هٿ اچي رکي؟ سورة جي پڇاڙيءَ کان پهريان وارن تنهي ٽولن جي حالات کي مختصر طور بيان ڪيو ويو آهي.

اڳيئن سورة سان ربط ۽ مناسبت: هن سورة جو اڳيئن سورة سان تعلق ۽ مناسبت اها آهي ته جيئن ان ۾ قيامت، جنت ۽ دوزخ جي وصف بيان ٿي هئي تيئن هن ۾ به بيان ڪيل آهي ۽ جيئن اڳيئن سورة ۾ مجرم جو عذاب، متقين جي نعمت ۽ هڪٻئي مومنن کان ٻين مومنن جي جنت جو پلو هجڻ بيان ٿيو آهي تيئن هن ۾ به مومنن، جا ٽي قسم بيان ٿيا آهن. ١. سچي وارا، ٢. کٻي وارا، ٣. اڳرائي ڪندڙ. (١)

پلايون، برڪتون ۽ خصوصيتون: هن سورة پاڪ جون پلايون نبوي حديثن ۾ تمام گهڻيون آيل آهن جن مان ڪجهه هتي ذڪر ڪجن ٿيون. ١. فضائل ۾ ابو عبید، ابن الضريس، الحرث بن ابي اسامة، ابویعلیٰ، ابن مردويه ۽ شعب الایمان ۾ بيهقي حضرت ابن مسعود رضي الله عنه کان روايت آندي آهي ته: رسول الله صلی الله عليه وسلم جن کان مون ٻڌو ته پاڻ فرمايائون ”مَنْ قَرَأَ سُورَةَ الْوَاقِعَةِ كُلَّ لَيْلَةٍ لَمْ تَضْبَهُ فَاَقَّةٌ اَبَدًا“ جنهن هر رات سورة الواقعة پڙهي ان کي ڪڏهن به محتاجي نه رهندي. ٢. ابن مردويه، حضرت انس رضي الله عنه کان روايت آندي آهي ته رسول الله صلي الله عليه وسلم جن فرمايو ”سُورَةُ الْوَاقِعَةِ سُورَةُ الْغَنِيِّ فَاقْرَآوْهَا وَعَلِّمُوْهَا اَوْلَادَكُمْ“

سورة الواقعة شاهوڪاريءَ واري سورة آهي پوءِ اها پڙهو ۽ اها پنهنجي اولاد کي پڙهايو. ٣. ديلمی حضرت انس رضي الله عنه کان روايت آندي آهي ته رسول الله صلى الله عليه وسلم جن فرمايو ”عَلِّمُوا نِسَاءَ كَمْ سُوْرَةُ الْوَاقِعَةِ فَإِنَّهَا سُوْرَةُ الْغَنِيِّ“ (١) پنهنجين عورتن کي سورة الواقعة پڙهايو بلاشڪ اها شاهوڪاري واري سورة آهي. مسروق تابعي فرمايو ته ”جيڪو ارادو ڪري ٿو ته اولين ۽ آخرين، جنت ۽ جهنم وارن، دنيا ۽ آخرت وارن جي خبر ۽ ڄاڻ رکي ته اهو سورة الواقعة پڙهي“ ابو عمرو ابن عبدالبر ”التمهيد“ ۽ ”التعليق“ ۾ ۽ ثعلبي به ذڪر ڪيو آهي ته حضرت عثمان رضي الله عنه حضرت ابن مسعود رضي الله عنه وٽ (طبع پرسيءَ جي لاءِ) ان بيماريءَ ۾ آيو جنهن ۾ وفات ڪئي هيائين. ان کي فرمايائين ته ”ڪهڙي تڪليف جي شڪايت ڪرين ٿو؟“ چيائين ته ”پنهنجي گناهن جي“ حضرت عثمان فرمايس ته ”پوءِ ڪهڙي خواهش رکين ٿو؟“ فرمايائين ته ”پنهنجي رب جي رحمت جي“ حضرت عثمان فرمايس ته ”ڇا تولا طيب گهرايان؟“ فرمايائين ته ”طيب ته مون کي بيمار ڪيو آهي“ حضرت عثمان فرمايس ته ”مان توکي ڪجهه ڏيڻ جي لاءِ آرڊر ڪيان؟“ فرمايائين ته ”مون کي ان جي ڪا ضرورت ناهي اها مون کان منهنجي حياتيءَ ۾ روڪي رکيئي ۽ هاڻي مون کي منهنجي وفات وقت ڏئي رهيو آهي“ حضرت عثمان فرمايس ته ”تو ڪان بعد تنهنجي ڏيئرن کي ڪم ايندي“ فرمايائين ته ”ڇا توکي منهنجي وفات کان پوءِ منهنجي نياڻين جي متعلق محتاج هجڻ جو ڊپ ٿئي ٿو؟ مون انهن کي امر ڪري ڇڏيو آهي ته هر رات جو سورة الواقعة پڙهنديون رهن“ مون رسول الله صلى الله عليه وسلم جن کان ٻڌو پاڻ فرمايائون ته ”جنهن هر رات سورة الواقعة پڙهي ان کي ڪڏهن به محتاجي نه رهندي.“ (٢)

وَهِيَ سِتٌّ وَتَسْعُونَ آيَةً	سُورَةُ الْوَاقِعَةِ مَكِّيَّةٌ	وَتَلَاثُ رُكُوعَاتٍ
ۛ اها ٩٦ آيتون	سورة الواقعة مكيه آهي	ۛ تي ركوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو ئي مهربان، هميشه رحم ڪندڙ آهي.

إِذَا وَقَعَتِ الْوَاقِعَةُ (١) لَيْسَ لَوْفَعَتِهَا كَاذِبَةٌ (٢) خَافِضَةٌ رَّافِعَةٌ (٣)

جڏهن واقع ٿيندي واقع ٿيندڙ ناهي ان جي واقع ٿيڻ جي لاءِ ڪو ڪوڙو چونڊڙ هيٺ ڪندڙ، مٿي ڪندڙ

إِذَا رُجَّتِ الْأَرْضُ رَجًا (٤) وَبُسَّتِ الْجِبَالُ بَسًا (٥) فَكَانَتْ هَبَاءً

جڏهن ڌوڏي ويندي زمين سخت ڌوڏڻ ۽ ذرا ذرا ڪيا ويندا جبل ذرا ذرا ڪرڻ پوءِ هوندا غبار

مُتَبَا (٦) وَكُنْتُمْ أَزْوَاجًا ثَلَاثَةً (٧) فَاصْحَبْ الْمَيْمَنَةَ مَا أَصْحَبُ

پکڙجندڙ ۽ هوندو اوهان تي قسم پوءِ سڄي هٿ وارا ڪهڙا آهن

الْمَيْمَنَةَ (٨) وَاصْحَبْ الْمَشْأَمَةَ مَا أَصْحَبُ الْمَشْأَمَةَ (٩)

سڄي هٿ وارا ۽ ڪٻي هٿ وارا ڪهڙا آهن ڪٻي هٿ وارا

وَالسَّابِقُونَ السَّابِقُونَ (١٠) أُولَئِكَ الْمُقَرَّبُونَ (١١) فِي جَنَّاتِ النَّعِيمِ (١٢)

۽ اڳتي ٿيندڙ، اڳتي هوندڙ اهي مقرب آهن نعمتن وارين جنتن ۾

تفسير

سورة الرحمن ۾ بيان ٿيو ته ”آسمان ڦاٽندو ۽ ڳاڙهي رنگ جو ٿيندو جيئن اڌوڙ هوندي آهي“ ۽ هتي بيان ڪندي ته زمين ڌنڌي ارشاد ٿي رهيو آهي ”إِذَا وَقَعَتِ الْوَاقِعَةُ لَيْسَ لَوْفَعَتِهَا كَاذِبَةٌ“ (جڏهن قيامت واقع ٿيندي ان جي واقع ٿيڻ لاءِ ڪير به ڪوڙو چونڊڙ ناهي) مطلب ته ان جو واقع ٿيڻ سچو آهي اها ڳالهه ڪوڙي ناهي. ”خَافِضَةٌ رَّافِعَةٌ“ هيٺ مٿي ڪندڙ، هن ۾ اهو بيان آهي ته اشقياءِ جهنم جي تري ۾ هوندا ۽ سعداءِ جنت جي اعلى درجات ۾ هوندا. ان جي ڪري حضرت عمر بن خطاب رضي الله عنه هن جي معنيٰ بيان ڪندي فرمايو ”الله جي دشمنن کي هيٺ جهنم ۾

هڻندي ۽ دوستن کي بلند ۽ بالا ڪندي.“ (١) ”اِذَا رَجَيتِ الْاَرْضَ رَجًا“ (جڏهن تڏهندي زمين ڏهن) يعني جڏهن قيامت اچڻ واري ٿيندي ته زمين نهايت سختي سان تڏهندي گهر، ڪوٽ ۽ قلعا سڀ ڊهي ميدان ٿي ويندا. ”وَبُسَّتِ الْجِبَالُ بَسًّا“ (۽ ذرا ذرا ٿي ويندا جبل ذرا ذرا ٿيڻ) يعني جبل وهندڙ واري ۽ وانگر ذرا ذرا ٿي ويندا. ”فَكَانَتْ هَبَاءً مُتَّبِعًا“ (پوءِ پڪڙجندڙ غبار ٿي پوندا) يعني هوا سان اڏامندڙ ڌوڙ وانگر ٿي ويندا. ”وَكُنْتُمْ اَزْوَاجًا ثَلَاثَةً“ (۽ اوهان ٽي قسم ٿي ويندو) زوج اصل ۾ اتي ڳالهايو ويندو آهي جتي ٻه شيون هڪ قسم جون ملن ٻه اکيون، ٻه پير، ٻه هٿ، پر هتي ٽي آهن ان جي ڪري ٽي قسم ڪري بيان ڪيا ويا آهن. ”فَاَصْحَبُ الْمِیْمَنَةِ مَا أَصْحَبُ الْمِیْمَنَةِ“ (پوءِ سڄي هٿ وارا ڪهڙا آهن سڄي هٿ وارا؟) يعني جن الله عزوجل جي ٻانهن کي سندن سڄن هٿن ۾ عمل ناما ڏنا ويندا آهي ڪيڏي نه وڏي شان ۽ عزت وارا هوندا ”وَأَصْحَبُ الْمَشْأَمَةِ مَا أَصْحَبُ الْمَشْأَمَةِ“ (۽ کڻي هٿ وارا ڪهڙا آهن کڻي هٿ وارا؟) يعني جن کي کڻي هٿ ۾ اعمال ناما ملندا انهن جو نهايت درد ناک حال هوندو. ”وَالسَّابِقُونَ السَّابِقُونَ“ (۽ اڳرائي ڪندڙ اڳتي ٿيندڙ هوندا) يعني جيڪي دين ۾ ٻين کان اڳتي هوندا آهي ئي الله عزوجل جي رحمت حاصل ڪرڻ ۾ به اڳتي هوندا ۽ آهي ئي دارالڪرامه جنت الفردوس ۾ به اڳ ۾ داخل ٿيندا امام احمد سيده عائشه رضي الله عنها کان روايت آندي آهي ته رسول الله صلی الله علیه وسلم جن فرمايو ”اتَذَرُونَ مِنَ السَّابِقُونَ اِلَى ظِلِّ اللَّهِ يَوْمَ الْقِيَمَةِ؟ قَالُوا اللَّهُ وَرَسُولُهُ أَعْلَمُ، قَالَ الَّذِينَ اِذَا اَعْطُوا الْحَقَّ قَبْلُوهُ وَاِذَا سَأَلُوهُ بَذَلُوهُ وَحَكُمُوا لِلنَّاسِ كَحُكْمِهِمْ لَأَنْفُسِهِمْ“ (١) ڇا ڄاڻو ٿا ته قيامت جي ڏينهن الله جي (قدرتي) پاڇي ڏانهن اڳ ۾ ويندڙ ڪير هوندا؟ عرض ڪيائون ته ”الله ۽ ان جو رسول (عليه الصلوة والسلام) وڌيڪ ڄاڻندڙ آهن؟“ فرمايائون ته ”آهي ٻانهن جو جڏهن حق ڏنا ويندا آهن ته قبول ڪندا آهن ۽ جڏهن اهو گهريا ويندا آهن ته (پاڻ به) ادا ڪندا آهن ۽ (ٻين) ماڻهن جي لاءِ به اهڙو حڪم ڪندا آهن جهڙو پنهنجي لاءِ، آهي ”السَّابِقُونَ“ آهن ”أُولَئِكَ الْمُقَرَّبُونَ“ فِي جَنَّتِ النَّعِيمِ“ (آهي ئي مقرب، نعمتن وارين اهڙين جنتن ۾ هوندا) جيڪي اڳ ۾ نه سندن اکين ڏٺيون هونديون نه سندن ڪنن ٻڌيون هونديون ۽ نه سندن دل تي چڙهيون هونديون.

فائدو: مذڪوره آيتن مان هي فائدو ذهن ۾ اچڻ ٿا. ١. ”رَافِعَةً“ (بلند ڪندڙ) مان معلوم ٿيو ته عام مومن کي به بلند ڪيو ويندو پر الله عزوجل جا خاص ٻانهن اولياءَ ۽ علماءَ ته نهايت بلنديءَ تي فائز هوندا ۽ سرور ڪائنات عليه افضل الصلوات واکمل

التحيات جن ته اعلى مقام مقام محمود ۾ جلوه افروز هوندا جنهن جي رفعت ۽ مدحت الله جل شانہ کان سواءِ ڪير نه تو ڄاڻي سيدنا ابن عباس رضي الله عنهما فرمايو ته دنيا ۾ وڏائي ڪندڙ، ذليل، رسوا ۽ خوار هوندا ۽ دنيا ۾ تواضع، انڪساري ۽ عاجزي ڪندڙ آخرت ۾ بلند ۽ بالا رهندا. ۲. ”أَصْحَابُ الْمَيْمَنَةِ“ (سڄي پاسي وارا) مان مراد ۾ به قول پيا به آهن. ۱: ته اهي عرش اعظم جي سڄي طرف کان هوندا. ۲: ته اهي ٻانها مراد آهن جيڪي ميثاق واري ڏينهن حضرت آدم علي نبينا وعليه الصلوة والسلام جي سڄي پاسي کان موجود هئا. ۳. ”وَالسَّابِقُونَ السَّابِقُونَ“ (۽ اڳرائي ڪندڙ، اڳتي هوندڙ) مان مراد ۾ چار قول آهن. ۱: اسلام آڻڻ ۾ اڳرائي ڪندڙ اصحاب، ۲: پنهني قبلن (بيت المقدس ۽ بيت الله) ڏانهن منهن ڪري نماز ادا ڪندڙ، ۳: نيڪ اعمال ۾ سبقت ڪندڙ مسلمان، باعمل علماء. ۴: جوانيءَ ۾ عبادت ڪندڙ ۽ گناهن کان بچندڙ. هن آيت ۾ اهو اشارو به آهي ته الله عزوجل جا اهي ٻانها عمل نامن ملڻ ۽ حساب، اعمال جي وزن کان بلند هوندا انهن کي خصوصي ڪرم سان نوازيو ويندو. (۱)

ثَلَاثَةٌ مِنَ الْأَوَّلِينَ (۱۳) وَقَلِيلٌ مِنَ الْآخِرِينَ (۱۴) عَلَى سُرُرٍ مَّوْضُونَةٍ (۱۵)

هڪ جماعت پهرين مان ۽ ٿورا پوين مان وائيلن تختن تي هوندا

مُتَّكِئِينَ عَلَيْهَا مُتَقَابِلِينَ (۱۶) يَطُوفُ عَلَيْهِمْ وِلْدَانٌ

ٿيڪون ڏيندڙ انهن تي هڪ ٻئي کي سامهون وهندڙ ڦرندا رهندا انهن تي ننڍا نوان ڇوڪرا

مُخَلَّدُونَ (۱۷) بِأَكْوَابٍ وَأَبَارِيقَ وَكَأْسٍ مِّنْ مَّعِينٍ (۱۸) لَا يَصْدَعُونَ

اتي هميشه رهندڙ هوندا آبخورن ۽ ڪونرن ۽ پيالن سان وهندڙ شراب مان نه مٿي جو سور وڌا

عَنْهَا وَلَا يَنْزِفُونَ (۱۹) وَفَاكِهَةٍ مِّمَّا يَتَخَيَّرُونَ (۲۰) وَلَحْمِ طَيْرٍ مِّمَّا

ويندا ان کان ۽ نه بيهوش ٿيندا ۽ ميو ان مان جو پسند ڪندا ۽ پکين جو گوشت ان مان

يَشْتَهُونَ (۲۱) وَحُورٌ عِينٌ (۲۲) كَأَمْثَالِ اللُّؤْلُؤِ الْمَكْنُونِ (۲۳) جَزَاءُ

جو اشتها رکندا ۽ حورون وڏين اکين واريون موتين، ڍڪيلن وانگر ٻڌلو ٿي ان جو

يَمَا كَانُوا يَعْمَلُونَ (۲۴) لَا يَسْمَعُونَ فِيهَا لَغْوًا وَلَا تَأْثِيمًا (۲۵) إِلَّا قِيلًا

جيڪي ڪندا هئا نه ٻڌندا ان ۾ اجائي ڳالهه ۽ نه گناهه مگر گفتگو

سَلَامًا سَلَامًا (٢٦)

سلام. سلام

تفسير

اڳين آيتن ۾ ذڪر ڪيو ويو ته قيامت جي ڏينهن ماڻهو ٽي قسم هوندا. ١: سابقون. ٢: اصحاب ميمنه، ٣: اصحاب مشئمة. هتي وري ”السابقون“ تي ٽيندڙ انعامات جو بيان ڪندي ارشاد ٿي رهيو آهي. ”ثَلَاثَةٌ مِّنَ الْأَوَّلِينَ وَقَلِيلٌ مِّنَ الْآخِرِينَ“ (گهڻي جماعت پهرين مان ۽ ٿوري جماعت پويين مان) هن جي مطلب ۾ به قول آهن ١: اڳين نبين عليهم الصلوة والسلام جي امتن مان گهڻا هوندا ۽ حضور عليه الصلوة والسلام جي امت مان ٿورا هوندا. حضور عليه الصلوة والسلام جن فرمايو ”نَحْنُ الْآخِرُونَ السَّابِقُونَ يَوْمَ الْقِيَمَةِ“ (١) قيامت جي ڏينهن اسين (اچڻ ۾) پويان (۽ جنت ۾ داخل ٿيڻ ۾) اڳ ۾ ويندڙ هوندا سون. ٢: اولين ۽ آخرين ٻنهي مان مراد هن امت جا پهريان ۽ پويان آهن ۽ اهو قول وڌيڪ آهي پوءِ اولين مان مراد اصحاب سڳورا ۽ تابعي ڀلارا آهن. رضي الله عنهم (٢) ”عَلَى سُرُرٍ مَّوْضُونَةٍ مُّتَّكِئِينَ عَلَيْهَا مُتَقَبِّلِينَ“ (واڻيل تختن تي، ٿيڪون ڏيندڙ انهن تي، سامهون ويهندڙ) يعني اهي جن تختن تي ٿيڪون ڏئي هڪ ٻئي کي سامهون ٿي وهندا اهي سخت نه هوندا وهڻ ۾ نرم هوندا، واڻيل هوندا ۽ اهي ڪرسي وانگر سوڙها نه هوندا نهايت وسيع ۽ ڪشادا هوندا اهي سون جي تندن سان واڻيل هوندا. (٣) ”يَطُوفُ عَلَيْهِمْ وِلْدَانٌ مُّخَلَّدُونَ بِأَكْوَابٍ وَأَبَارِيقَ وَكَأْسٍ مِّنْ مَّعِينٍ“ (انهن جي مٿان هميشه رهندڙ چوڪرا آبخورن، ڪونرن ۽ صاف شراب جي پيالن سان ڦرندا) يعني انهن جي خدمت ۾ جنت ۾ هميشه رهڻ وارا ننڍا جوان هوندا جيڪي انهن جي اڳيان صاف، شفاف شراب جا آبخورا، ڪونرا ۽ پيالا ڀريو پيا ڦرندا ۽ هلندا. ”لَا يَصْدَعُونَ عَنْهَا وَلَا يَنْزِفُونَ“ (نه ان جي ڪري مٿي ۾ سور وڌا ويندا ۽ نه هوش وڃائي وهندا) يعني اهو دنياوي شراب وانگر نشي وارو، بيهوش بنائيندڙ نه هوندو صرف لذت ۽ سرور بخشيندو. (٤) ”وَفَاكِهَةٍ مِّمَّا يَتَخَيَّرُونَ“ (۽ ميوا انهن مان جيڪي پسند ڪندا) ”وَلَحْمِ طَيْرٍ مِّمَّا يَشْتَهُونَ“ (۽ جيڪي خواهش ڪندا انهن پکين جو گوشت) يعني اهي ننڍا جوان انهن جي اڳيان سندن دل پسند ميوا ۽ سندن ئي پسند جي پکين جو پڳل ٺاهيل گوشت کنيو پيا هلندا. ”وَحُورٌ عَيْنٌ كَأَمْثَالِ اللُّؤْلُؤِ الْمَكْنُونِ“ (۽ وڏين اکين واريون حورون، جيڪي) ڍڪيل موتين جهڙيون هونديون (مطلب ته

(١) المراغي ص ١٣٦ - جزء ٢٦ جلد ٢ (٢) روح البيان ص ٣٢٠ - جلد ٩ (٣) التفسير

الكبير ص ١٤٩ - جزء ٢٩ (٤) حاشيه عثمانيه ص ٧١

انهن کي جنت ۾ نهايت حسين، چمڪندڙ چهرن واريون وڏين اکين واريون حورون ملنديون جهڙا ڍڪيل، حفاظت ۾ رکيل چمڪندڙ موتي هوندا آهن. ”جَزَاءً يَمَّا كَانُوا يَعْمَلُونَ“ (جيڪي عمل ڪندا هئا ان جي بدلي ۾) يعني اهو سڀ ڪجهه سندن ڀر خلوص عملن جو بدلو هوندو جيڪي دنيا ۾ ڪندا هئا. ”لَا يَسْمَعُونَ فِيهَا لَغْوًا وَلَا تَأْتِيهِمُ إِلَّا قِيلًا، سَلَامًا سَلَامًا“ (ان ۾ نه اجائي ڳالهه ٻڌندا نه گناهه، مگر سلام سلام جو گفتگو ٻڌندا) يعني جنت ۾ فضول گفتگو، اجايا قول ۽ گناهه واري ڳالهه نه هوندي ۽ نه ٻڌندا، اتي سلام، سلام جي ٻولي ٻڌندا رهندا. ”سَلَامًا“ جي مراد ۾ به قول آهن ۱: ته سندن گفتگو لغو ۽ گناهه کان سلامتيءَ واري هوندي ۲: ته اتي هڪ ٻئي کي سلام چوندا. (۱) جيئن ٻي آيت ۾ آهي ”تَحِيَّاتُهُمْ فِيهَا سَلَامٌ“ (ان ۾ سندن هڪ ٻئي کي) مرحبا سلام هوندو).

فائدو: مذڪوره آيتن مان هي فائدا ذهن نشين ٿين ٿا. ۱. ”ثَلَاثَةٌ مِنَ الْأَوَّلِينَ وَقَلِيلٌ مِنَ الْآخِرِينَ“ (پهرين مان گهڻا ۽ پوين مان ٿورا) هتي اولين ۽ آخرين ۾ مراد اصح قول مطابق حضور عليه الصلوة والسلام جا امتي آهن ڇو ته نبوي حديث مطابق قيامت جي ڏينهن ماڻهن جي لڳايل هڪ سو ويهه (۱۲۰) صفن مان اسي (۸۰) صفون حضور ڀر نور عليه الصلوة والسلام جي امت جون هونديون هن مان شييعن جي مذهب جو رد به ثابت آهي جيڪي چون ٿا ته حضرت نبي پاڪ عليه الصلوة والسلام جن جي ظاهري دور ۾ صرف ڏهه، ويهه مسلمان ٿيا هئا اهي شيعا هن آيت جا منڪر آهن ۽ هن مان اهو به معلوم ٿيو ته نبي پاڪ عليه الصلوة والسلام جي ساري امت گمراهه نه ٿيندي انهن مان ڀلا ڀلا ٻانهن به ٿيندا رهندا. ۲. ”مُتَقِيلِينَ“ (هڪ ٻئي کي سامهون وهندڙ) هن مان معلوم ٿيو ته جنت وارا حلقا ٺاهي وهندا دنيا ۾ درس، تدريس جا ۽ ذڪر جا حلقا به انهن سان مشابهن رکن ٿا. ۳. ”وَلَدَانٌ مُّخْلَدُونَ“ (هميشه رهڻ وارا ننڍا جوان) هن مان معلوم ٿيو ته جنتين تي نه موت ايندو ۽ نه اهي ننڍا جوان پوڙها ٿيندا اهي غلمان حورن وانگر جنت ۾ ئي پيدا ٿيل هوندا ۽ حورن وانگر جنت وارن جا خادم هوندا ۽ بعض روايتن مان معلوم ٿئي ٿو ته مشرڪن جا ننڍڙا، وفات ڪري ويل ٻار به غلمانن سان گڏ جنت وارن جي خدمت ۾ لڳايا ويندا. (۲)

وَأَصْحَابُ الْيَمِينِ مَا أَصْحَابُ الْيَمِينِ (۲۷) فِي سِدْرٍ مَّخْضُودٍ (۲۸)

۽ سڄي وارا ڪهڙا آهن سڄي وارا ڪنڊن کان سواءِ ٻيرين ۾

وَطَلَحَ مَنصُودٍ (٢٩) وَظَلَّ مَمْدُودٍ (٣٠) وَمَاءٍ مَّسْكُوبٍ (٣١) وَفَاكِهَةٍ

۽ ڇڳا تيل ڪيلن ۾ ۽ هميشه واري پاڇي ۾ ۽ هميشه وهائيل پاڻي ۾ ۽ گهڻن

كثيره (٣٢) لَامَقْطُوعَةٍ وَلَا مَمْنُوعَةٍ (٣٣) وَفُرُشٍ مَّرْفُوعَةٍ (٣٤)

ميون ۾ نه ختم ڪيل (هوندا) ۽ نه روڪيل (هوندا) ۽ ويڇاڻا مٿاهان

إِنَّا أَنشَأْنَهُنَّ إِنشَاءً (٣٥) فَجَعَلْنَهُنَّ أَبْكَارًا (٣٦)

بلاشڪ اسان انهن کي نئون پيدا ڪيو پيدا ڪرڻ پوءِ بنايو اسان انهن کي ڪنواريون

عُرْبًا أَثْرَابًا (٣٧) لِأَصْحَابِ الْيَمِينِ (٣٨) ثَلَاثَةٌ مِّنَ الْأَوَّلِينَ (٣٩)

پيار ڪندڙيون، هڪ عمر واريون سڄي وارن جي لاءِ گهڻا پهرين مان

وَتِلْكَ مِنَ الْآخِرِينَ (٤٠)

تفسير

۽ گهڻا پوين مان

اڳين آيتن ۾ سابقين جي مٿان ٿيندڙ نعمتن جو ذڪر هو ۽ هتان کان سڄي پاسي وارن جو ذڪر ڪندي ارشاد ٿي رهيو آهي ”وَأَصْحَابُ الْيَمِينِ مَا أَصْحَابُ الْيَمِينِ“ (۽ سڄي پاسي وارا ڪهڙا آهن سڄي پاسي وارا) هتان کان الله عزوجل جي انهن ٻانهن جي مٿان ٿيندڙ انعامات جو ذڪر آهي جن کي ”أَصْحَابُ الْيَمِينِ“ سڏيو ويو آهي. ”أَصْحَابُ الْيَمِينِ“ جي معنيٰ ۽ مراد بيان ڪندي علامه رازي ٿي قول ذڪر ڪيا آهن. ۱: انهن کي سندن اعمال ناما سڄن هٿن ۾ ڏنا ويندا. ۲: ته اهي قوت وارا هوندا. ۳: ته اهي نور وارا هوندا. ”فِي سِدْرٍ مَّخْضُودٍ وَطَلْحٍ مَّنصُودٍ“ (ڪنڊن کان سواءِ پيرين ۽ ڇڳا تيلن ڪيلن ۾ هوندا) علامه موصوف وضاحت ڪندي لکيو آهي ته هن آيت ۾ جامع بيان آهي وٿن جا ٻه قسم هوندا آهن ۽ ٻيا سڀ ان وچ ۾ بيان ٿي ويا ۽ هي ڪلام نهايت حسين آهي جو ان ۾ غذا جو ذڪر به اچي ويو ته حسن منظر به بيان ٿي ويو. ”وَوَظَلَّ مَمْدُودٍ وَمَاءٍ مَّسْكُوبٍ“ (۽ ڊگها پاڇا ۽ وهائيل ”مئو صاف“ پاڻي) مطلب ته اها چانو هميشه هوندي دائمي رهندي جيئن بي آيت ۾ آيو آهي ”أَكْلَهَا دَائِمٌ وَظَلَّهَا“ (ان جو کاڌو دائمي هوندو) ۽ (ان جو) پاڇو (به دائمي هوندو) ايترو ڊگهو هوندو جو جنت جي ننڍي وڏي ٽڪري کي ڍڪي بيهندو ۽ اتي جو پاڻي مٿان پلٽايل هوندو. ”وَفَاكِهَةٍ كَثِيرَةٍ“ (۽ گهڻا ميوا) هتي ميون کي گهڻي هجڻ جي صفت سان ان جي ڪري بيان

ڪيو ويو آهي جو اهي غذا جي لاءِ نه هوندا جو بقدر ضرورت ڏنا وڃن پر لذت وٺڻ جي لاءِ هوندا. ”لَا مَقْطُوعَةٍ وَلَا مَمْنُوعَةٍ“ (نه ختم ڪيل ۽ نه روڪيل) يعني دنيا جي ميون وانگر ڪنهن مدت سان مخصوص نه هوندا جو ڪڏهن هجن ته ڪڏهن نه ۽ نه ڪنهن پئسي يا عوض جي ڪري روڪيل هوندا. ”وَفُرُشٍ مَّرْفُوعَةٍ“ (۽ مٿا هان وڃاڻا) يعني انهن کي ملڻ وارا ۽ وڃاڻا بلند شان وارا، بلند قدر وارا نهايت سٺي ڪپڙي جا ٺهيل هوندا. (١) ”إِنَّا أَنشَأْنَهُنَّ إِنْسَاءً فَجَعَلْنَهُنَّ أَبْكَارًا، عُرُبًا أَتْرَابًا لِأَصْحَابِ الْبَيْتِ“ (بلاشڪ اسان انهن کي نئين نموني ٺاهيو آهي پوءِ اسان انهن کي ڪنواريون، محبت رکڻ واريون هم عمر بنايو آهي. سڄي وارن جي لاءِ) هتي اهل جنت جي نيڪ صالح گهروارين جو ذڪر ٿي رهيو آهي ته اهي جڏهن جنت ۾ داخل ٿينديون ته اهي خلقت ۾ تبديل ٿيل هونديون، نوجوان، حسن ۽ جمال واريون ڪنواريون، مڙسن سان محبت رکندڙ ۽ انهن جو هم عمر هونديون. نبوي حديث ۾ هن آيت جو اهو تفسير آيل آهي ۽ اهي سڄي هٿ ۾ اعمال ناما ملندڙن جي لاءِ مخصوص هونديون. (٢) ”ثَلَاثَةٌ مِنَ الْأَوَّلِينَ وَثَلَاثَةٌ مِنَ الْآخِرِينَ“ (پهرين مان گهڻا ۽ پوين مان به گهڻا) بغوي پنهنجي سند سان سعيد بن جبیر کان ان حضرت ابن عباس رضي الله عنهما کان روايت آندي آهي ته هن آيت جي متعلق نبي ڪريم عليه الصلوة والسلام جن فرمايو ته اهي سڀئي منهنجا امتي هوندا. (٣)

فائدو: مذڪوره آيتن مان هي فائدا ذهن ۾ اچن ٿا. ١. ”ظِلٌّ مَّمْدُودٌ“ (ڊگهو پاڇو) هن جي مراد بيان ڪندي مفسرن لکيو آهي ته هت عام معنیٰ مراد ناهي ڇو ته جنت ۾ هميشه صبح صادق جو ڀلو وقت هوندو نه اتي سردي آهي نه گرمي ڇو ته اتي سج ٿي ناهي. نبوي حديث علي قائلها الصلوة والسلام ۾ آهي ته طوبیٰ نالي وڻ جي ڇانو ۾ سواري تي سوار ٿي هلائيندڙ سو سال جيترو عرصو هلندو ته به ان وڻ جو پاڇو نه کڻندو. ان مان مراد به ان وڻ جو پڪڙجڻ آهي ته جيڪڏهن سج هجي ها ته ان وڻ جو پاڇو ايترو هجي ها. ٢. ”لَا مَقْطُوعَةٍ“ (نه ختم ڪيل) مان معلوم ٿيو ته جنتي ميوا اڻ ڪٽ هوندا هڪ پٽيو ويندو ته ان جي جاءِ تي ٻيو پيدا ٿي ويندو نه اتي موسم جو شرط هوندو نه ڪنهن حفاظت جي ضرورت هوندي هر قسم جو ميوو هميشه ڪثرت سان موجود هوندو. ٣. ”وَلَا مَمْنُوعَةٍ“ (۽ نه روڪيل) مان معلوم ٿيو ته جنتي ميون کان جنتين کي نه روڪ هوندي نه رڪاوٽ، نه شرعي منع هوندي، نه طبي پابندي. ٤. ”وَفُرُشٍ مَّرْفُوعَةٍ“ (۽ مٿا هان وڃاڻا) مان معلوم ٿيو ته جنت وارن کي

(١) التفسير الكبير ص ١٦٤ - جزء ٢٩ (٢) ضياء القرآن ص ٩٢ - جلد ٥ (٣) المظهر

ص ١٧٤ - جلد ٩

مليل بسترا نهايت اعلى قسم جا ۽ عمدا هوندا پر اهي صرف آرام ۽ راحت حاصل ڪرڻ جي لاءِ هوندا، ڇو ته جنت ۾ ننڊ نه هوندي ۽ هڪ قول مطابق ”فُرَش“ مان مراد زالون آهن ڇو ته اڳين آيتن ۾ انهن جو ذڪر آهي جنت وارن کي ملندڙ زالون، نهايت رفيع الشان هونديون. (١)

وَأَصْحَابُ الشَّمَالِ مَا أَصْحَابُ الشَّمَالِ (٤١) فِي سَمُومٍ وَحَمِيمٍ (٤٢)

۽ کبي وارا، ڪهڙا آهن کبي وارا ساڙيندڙ هوا ۽ گرم پاڻي ۾ هوندا

وَوَظِلٍّ مِّنْ يَّحْمُومٍ (٤٣) لَّا بَارِدٍ وَلَا كَرِيمٍ (٤٤) إِنَّهُمْ كَانُوا قَبْلَ ذَلِكَ

ڀڳاري دونهين جي پاڇي ۾ نه ٿڌو هوندو ۽ نه عزت وارو بيشڪ اهي هئا ان کان اڳي

مُتَرَفِينَ (٤٥) وَكَانُوا يُصِرُّونَ عَلَى الْحِنثِ الْعَظِيمِ (٤٦) وَكَانُوا يَقُولُونَ

نعمت ڪيل ۽ ضد ڪندا هئا گناه وڏي تي ۽ چوندا هئا ته

إِذَا مِتْنَا وَكُنَّا تُرَابًا وَّعِظَامًا إِنَّا لَمَبْعُوثُونَ (٤٧) أَوْ

ڇا جڏهن مرنديسون ۽ هونداسون مٽي ۽ هڏا ڇا بيشڪ اسين البت اٿاريل آهيون يا

أَبَاوُنَا الْأَوَّلُونَ (٤٨) قُلْ إِنَّ الْأَوَّلِينَ وَالْآخِرِينَ (٤٩) لَمَجْمُوعُونَ

ابا، ڏاڏا اسان جا پهريان فرماءِ ته بيشڪ پهريان ۽ پويان البت گڏ ڪيل آهن

إِلَىٰ مِيقَاتٍ يَوْمٍ مَّعْلُومٍ (٥٠) ثُمَّ إِنَّكُمْ أَيْهَا الضَّالُّونَ الْمُكَذِّبُونَ (٥١)

معلوم ڏينهن جي وقت تائين ان کان پوءِ بيشڪ اوهان اي گمراهو! ڪوڙو چوندڙو!

لَا يَكْلُونَ مِنْ شَجَرٍ مِّنْ زُقُومٍ (٥٢) فَمَالِئُونَ مِنْهَا الْبُطُونَ (٥٣) فَشَارِبُونَ

البت ڪائيندڙ آهيو توهه جي وٺ مان پوءِ ڀريندڙ آهيو ان مان پيئڻ کي پوءِ پيئندڙ آهيو

عَلَيْهِ مِنَ الْحَمِيمِ (٥٤) فَشَارِبُونَ شُرْبَ الْهَيْمِ (٥٥) هَذَا نُزْلُهُمْ

ان جي مٿان ٽهڪندڙ گرم پاڻي پوءِ پيئندڙ آهيو اڃا اڻ جي پيئڻ وانگر هيءُ مهماني انهن جي آهي

تفسير

يَوْمَ الدِّينِ (٥٦)

قيامت جي ڏينهن

اڳين آيتن ۾ ٻن قسمن ”السَّابِقُونَ“ ۽ ”أَصْحَابُ الْيَمِينِ“ کي ملندڙ نعمتن جو بيان هو ۽

(١) نورالعرفان ص ٧٥٤

هتان کان تئين قسم ”أَصْحَبُ الشَّمَالِ“ جي درد ناک حالات جو ذکر ڪندي ارشاد ٿي رهيو آهي. ”وَأَصْحَبُ الشَّمَالِ مَا أَصْحَبُ الشَّمَالِ“ (۽ ڪي وارا ڪهڙا آهن ڪي وارا؟) يعني ڪي هٿ ۾ عمل ناما ملڻ وارن جو حال نهايت برو هوندو انهن جو حال ڪهڙو ٻڌائجي؟ ”فِي سَمُومٍ وَحَمِيمٍ وَظِلٍّ مِّنْ يَحْمُومٍ لَّابَارِدٍ وَلَا كَرِيمٍ“ (تيز گرم هوا ۽ ٽهڪندڙ گرم پاڻيءَ ۾ ۽ ڪاري دونهين جي پاڇي ۾ هوندا جيڪو نه تڌو هوندو ۽ نه عزت وارو) انسان جڏهن ڪنهن نئين ۽ گرم مجلس ۾ ويندو آهي ته اڄ محسوس ڪندي ٿڌي پاڻيءَ جي خواهش ڪندو آهي ۽ گهاٽي چانو ۾ ويهڻ جي ڪوشش ڪندو آهي پر جن کي ڪي هٿ ۾ عمل ناما ملندا آهي جڏهن باهه ۾ وڌا ويندا ۽ سخت اڄ جي ڪري ترپندا ته انهن کي ٿڌي ۽ مٺي پاڻيءَ جي بجاءِ گرم ۽ ٽهڪندڙ پاڻي ڏنو ويندو ۽ جڏهن ڪنهن گهاٽي چانو واري پاڇي ۾ ويهڻ گهرندا ته جهنم مان نڪرندڙ ڪاري دونهين کان سواءِ ڪا پناهه جي جاءِ نه ملندي. ”إِنَّهُمْ كَانُوا قَبْلَ ذَلِكَ مُتْرَفِينَ“ (بلاشڪه اهي ان کان اڳي نعمت ڪيل هئا) اهي ان دردناڪ حالت ۾ ڇو داخل ٿيا؟ ان جا وجه بيان ڪيا پيا وڃن ته اهي دنياوي نعمتن سان مالا مال هجڻ جي ڪري ان جي لذتن ۽ خواهشن ۾ وقت ضايع ڪري ويا انهن کي نه ڪڏهن الله عزوجل ياد آيو ۽ نه ان طرف سوچيائون. ”وَكَانُوا يُصِرُّونَ عَلَى الْحِنثِ الْعَظِيمِ“ (۽ وڏي گناهه تي ضد ڪري بيهندا هئا) يعني شرڪ جهڙي وڏي ۾ وڏي گناهه تي به ضد ڪري بيهندا هئا. الله عزوجل جي توحيد لاءِ بيان ڪيل روشن دليلن کي نه مڃيندا هئا. ”وَكَانُوا يَقُولُونَ إِذَا مِتْنَا وَكُنَّا تُرَابًا وَعِظَامًا ؕ إِنَّا لَمَبْعُوثُونَ ؕ أَوَآبَاؤُنَا الْأَوَّلُونَ“ (۽ چوندا هئا ته ڇا جڏهن مرنديسون ۽ مٽي ۽ هڏا ٿينديسون ڇا بلاشڪه اسين البت اٿاريل هونديسون يا اسان جا پهريان ابا ڏاڏا به اٿاريا ويندا) مطلب ته اهي زندهه تي قبرن مان اٿڻ جا ۽ قيامت قائم ٿيڻ جا منڪر هوندا هئا چوندا هئا ته مرڻ ۽ مٽي ٿيڻ کان پوءِ اسين يا اسان جا پهريان وفات ڪري ويل ابا ۽ ڏاڏا زندهه ٿي قبرن مان ڪيئن اٿاريا وينديسون؟ ”قُلْ إِنَّ الْأَوَّلِينَ وَالْآخِرِينَ لَمَجْمُوعُونَ إِلَىٰ مِيقَاتٍ يَوْمَ مَعْلُومٍ“ (فرما ته پهريان ۽ پويان هڪ ڄاتل ڏينهن جي مقرر ڪيل وقت لاءِ گڏ ڪيا ويندا) مقصد ته سڀني کي ان ڏينهن ميدان محشر ۾ گڏ ڪيو ويندو. ”ثُمَّ أَتٰكُم بِهَا الضَّالُّونَ الْمَكْذِبُونَ لَا يَكُلُونَ مِنْ شَجَرٍ مِّنْ زُقُومٍ فَمَالِئُونَ مِنْهَا الْبُطُونَ فَشَارِبُونَ عَلَيْهِ مِنَ الْحَمِيمِ فَشَارِبُونَ شَرِبَ إِلَيْهِمْ هَٰذَا نَزَّلْنَاهُمْ يَوْمَ الدِّينِ“ (ان کان پوءِ بلاشڪ اوهان اي گمراهه ٿيندڙو! ڪوڙو چوندڙو ٿوهر جي وڻ کي کائيندڙ آهيو پوءِ ان مان پيئڻ پريندڙ آهيو پوءِ ان تي گرم ٽهڪندڙ پاڻي پيئندڙ آهيو نهايت سخت اڃايل اٿ جي پيئڻ وانگر

پيئندڙ آهيو هيءَ قيامت جي ڏينهن انهن جي مهماني آهي) مطلب ته اي گمراهه
تپندڙو! الله عزوجل جي توحيد کي ڪوڙو چونڌڙو هتي اوهان لڌيڪاڌوڪا ٿو ٿا اتي اوهان
کي جهنم جو زهر کان وڌيڪ ڪوڙو توهر ڪارايو ويندو ۽ پيٽ پري کائيندو ته مٿان
اوهان کي جهنم جي باهه ۾ ٽچڪندڙ گرم پاڻي پياريو ويندو پر ان سان اوهان جي
حالت نهايت سخت اڃايل اٿ واري هوندي جنهن کي آليءَ جي بيماري هجي ۽ ڪيترو
پاڻي پيئي ته به ان جي اڇ نه لهي ۽ اهو عذاب انهن جي پهرين مهماني طور هوندو.

فائدو: مذڪوره آيتن مان هي فائدا حاصل ٿين ٿا. ١. آيت ع ٤١- ٤٤ کان ع ٤٣-
تائين بيان ڪيل عذاب ڪافرن کي جهنم ۾ داخل ڪرڻ کان پوءِ ٿيندو ميدان محشر
۾ انهن کي پيا عذاب سامهون ايندا. ٢. ”اِنَّهُمْ كَانُوا قَبْلَ ذٰلِكَ مُتْرَفِينَ“ (بلاشڪه اهي
ان کان اڳي نعمت ڪيل هئا) مان معلوم ٿيو ته دنياوي نعمتن تي مغرور ٿي الله
عزوجل کان غافل رهڻ، ان جي دين کان پري ٿيڻ ڪافرن جو ڪم ۽ الهي عذاب جو
سبب آهي. ٣. ”وَكَانُوا يُصِرُّونَ عَلَى الْحِنثِ الْعَظِيمِ“ (۽ وڏي گناهه تي ضد ڪري
بيهندا هئا) هن مان معلوم ٿيو ته ڪفر سڀني گناهن کان وڏو گناهه آهي جو ان کي
”العظيم“ سڏيو ويو ۽ اهو به معلوم ٿيو ته ڪافرن جا ننڍي عمر ۾ مري ويل ٻار
دوزخي نه هوندا ڇو ته انهن ڪفر تي ضد نه ڪيو هوندو ۽ اهو به واضح ٿيو ته
بعضي ماڻهن کي عمل کان بغير به جنت ملندي ڇو ته الله عزوجل هتي دوزخي هجڻ
جا اسباب بيان فرمايا جنتي هجڻ جا بيان نه فرمايا. مالڪ منو ڪرم ڪري ته
گنهگار مومن کي جنت عطا ڪري ڇڏي.

نَحْنُ خَلَقْنٰكُمْ فَلَوْلَا تُصَدِّقُونَ (٥٧) اَفَرَأَيْتُمْ مَا تُمْنُونَ (٥٨)

اسان پيدا ڪيو اوهان کي پوءِ ڇو نه تاسچو چئو اوهان چاڀوءَ ڏئي اوهان اها مني جيڪا داخل ڪيو ٿا

ءَاَنْتُمْ تَخْلُقُوْنَ اَمْ نَحْنُ الْخٰلِقُونَ (٥٩) نَحْنُ قَدَرْنَا بَيْنَكُمْ الْمَوْتَ

ڇا اوهان ان کي پيدا ڪيو ٿا يا اسين پيدا ڪندڙ آهيون اسان مقرر ڪيو اوهان جي وچ ۾ موت

وَمَا نَحْنُ بِمَسْبُوقِينَ (٦٠) عَلَىٰ اَنْ نُّبَدِّلَ اَمْثَالَكُمْ وَنُنشِئَكُمْ

۽ ناهيون اسين اڳرائي ڪيل هن تي جو مٿائي آڻيون اوهان جهڙا ۽ نئون پيدا ڪيو سين اوهان

فِي مَالٍ تَعْلَمُونَ (٦١) وَلَقَدْ عَلِمْتُمُ النَّشْأَةَ الْاُولٰٓئِ فَلَوْلَا تَذَكَّرُونَ (٦٢)

کي ان ۾ جو نه ٿا ڄاڻو ۽ البت تحقيق ڄاڻو اوهان پيدائش پهرينءَ کي پوءِ ڇو نه ٿا نصيحت وٺو

أَفَرَأَيْتُمْ مَا تَحْرُثُونَ (٦٣) ءَأَنْتُمْ تَزْرَعُونَهُ أَمْ نَحْنُ الزَّارِعُونَ (٦٤)

ڇا پوءِ ڏٺي اوهان جيڪا پوک پوکيو ٿا ڇا اوهان ٿا ڄمايو ان کي يا اسين ڄمائيندڙ آهيون

لَوْ نَشَاءُ لَجَعَلْنَاهُ حُطَامًا فَظَلْتُمْ تَفَكَّهُونَ (٦٥)

جيڪڏهن اسين گهرون ته البت ڪيون اسين ان کي ڪاٺيون پوءِ اوهان ڳالهيون ڪندا رهجي وڃو

إِنَّا لَمَعْرِضُونَ (٦٦) بَلْ نَحْنُ مَحْرُومُونَ (٦٧) أَفَرَأَيْتُمُ الْمَاءَ

بيشڪ اسين البت چٽيءَ ۾ پيل آهيون بلڪ اسين بي نصيب آهيون ڇا پوءِ ڏٺو اوهان پاڻي جيڪو

الَّذِي تَشْرَبُونَ (٦٨) ءَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ (٦٩)

اوهان پيئو ٿا ڇا اوهان لاتو ان کي ڪڪر مان يا اسين لاهيندڙ آهيون

لَوْ نَشَاءُ جَعَلْنَاهُ أَجًا جَا فُلُولًا تَشْكُرُونَ (٧٠) أَفَرَأَيْتُمُ النَّارَ

جيڪڏهن گهرون اسين ته بنايون ان کي ڪارو پوءِ ڇو نه ٿا شڪر ڪيو؟ ڇا پوءِ ڏٺو اوهان باهه کي

الَّتِي تُورُونَ (٧١) ءَأَنْتُمْ أَنْشَأْتُمْ شَجَرَتَهَا أَمْ نَحْنُ الْمُنْشِئُونَ (٧٢)

جيڪا ٻاريو ٿا ڇا اوهان پيدا ڪيو ان جي وڻ کي يا اسين پيدا ڪندڙ آهيون

نَحْنُ جَعَلْنَاهَا تَذْكِرَةً وَمَتَاعًا لِلْمُقْوِينَ (٧٣) فَسَبِّحْ بِاسْمِ رَبِّكَ الْعَظِيمِ (٧٤)

اسان بنايو ان کي نصيحت ۽ سامان مسافرن جي لاءِ پوءِ تسبيح پڙهه پنهنجي وڏي رب جي نالي سان

تفسير

اڳين آيتن ۾ انسانن جا ٽي قسم، اَلْسَّاقُونَ، اَصْحَابُ الِّيمِينِ ۽ اَصْحَابُ الشِّمَالِ ۽ انهن جي جزا ۽ سزا بيان ٿي ۽ هتان کان انهن کي جزا ۽ سزا ڏيندڙ رب العزة جل جلاله جي الوهيت تي خالق ۽ رازق هجڻ سان دلائل بيان ڪندي ارشاد ٿي رهيو آهي ”نَحْنُ خَلَقْنَكُمْ فَلَوْلَا تَتَذَكَّرُونَ“ (اسان اوهان کي پيدا فرمايو پوءِ نه ٿا مڃيو؟) مشرڪن ۽ قيامت جي منڪرن کي مختلف دلائل سان سمجهايو وڃي پيو ته شرڪ ڇڏي الله عزوجل جي توحيد تي ايمان آڻيو ۽ يقين ڪيو ته قيامت ضرور قائم ٿيندي ۽ هتان کان دلائل شروع ڪري ٻڌايو ويو ته اوهان ڪا شي نه هيو اسان اوهان کي وجود ڏنو ۽ جڏهن ان تي قادر آهيون ته ڇا اوهان کي وري جيئرو ڪري قبرن مان اٿارڻ تي قادر ناهيون؟ ۽ ان ڳالهه جي اوهان تصديق ڇو نه ٿا ڪيو؟ اسان جي قدرت جا هيٺ

بيان تيل ڪر شما ڏسي پوءِ سوچي سمجھي فيصلو ڏيو. "أَفَرَأَيْتُمْ مَا تُمْنُونَ ۚ أَنْتُمْ
 تَخْلُقُونَهُ أَمْ نَحْنُ الْخَالِقُونَ" (ڇا اوهان ان "مني" کي ڏٺو جيڪا داخل ڪيو ٿا ڇا
 اوهان ان کي پيدا ڪيو ٿا يا اسين پيدا ڪندڙ آهيون؟) مطلب ته جڏهن مرد ۽ عورت
 گڏ ٿين ٿا مرد جي مني عورت ۾ داخل ٿئي ٿي ته ان مان سهڻو انسان اوهان پيدا
 ڪيو ٿا يا اسين ٿا پيدا ڪيون؟ "نَحْنُ قَدْزْنَا بَيْنَكُمْ الْمَوْتَ وَمَا نَحْنُ بِمَسْبُوقِينَ"
 (اسان اوهان جي وچ ۾ موت مقرر ڪيو آهي ۽ اسين اڳرائي ڪيل ناهيون) مطلب ته
 اسان ئي اوهان کي وجود ڏنو آهي ۽ اسان ئي اوهان جي مٿان موت جو وقت مقرر
 ڪيو آهي اوهان جي حياتي ۽ موت ٻئي اسان جي قدرتي قبضي ۾ آهن ۽ اسين اڳرائي
 ڪيل ناهيون جو مطلب ته اسين اهڙا عاجز ناهيون جو اسان کي ان کان ڪو روڪي
 سگهي اوهان جي جاءِ تي ٻين کي پيدا ڪري رڪون ته به ڪري سگهون ٿا جيئن اڳتي
 ارشاد آهي "عَلَىٰ أَنْ تَبْدِلَ أَثْمَالَكُمْ وَنُنشِكُمْ فِي مَا لَا تَعْلَمُونَ" (هن تي جو اوهان جهڙا
 مٽي آڻيون ۽ اوهان کي ان نئين نموني ناهيون جو اوهان ڄاڻو نه ٿا) مقصد ته اوهان
 جي خلقت ۾ تبديلي ڪري سگهون ٿا اوهان ۾ ڪجهه ٻيون صفتون پيدا ڪري
 ميدان ۾ آڻي سگهون ٿا. "وَلَقَدْ عَلَّمْتُمُ النَّشَأَ الْأُولَىٰ فَلَوْ لَا تَذَكَّرُونَ" (۽ البت تحقيق
 اوهان پهرين پيدائش کي ڄاڻو ٿا ته پوءِ نصيحت چو نه ٿا پرايو) يعني اوهان اها
 ڳالهه ته ڄاڻو ٿا ته اوهان جي پهرين خلقت ڪهڙي نموني ٿي، اوهان مني جي ڦڙي
 جي شڪل ۾ ماءُ جي پيٽ ۾ داخل ٿيئو جيڪو قبر وانگر انڌيرو هو اتي اوهان کي
 هڪ سهڻو انسان بنائي اوهان ۾ دل، دماغ، اکيون، ڪن، هٿ، پير پيدا ڪيا ويا ۽
 عقل، شعور، علم، حڪمت، صنعت، ايجاد، تدبير ۽ تسخير جون حيرت انگيز
 صلاحيتون رکيون ويون ڇا اهي سڀ ڳالهيون مٿل کي جيئري ڪرڻ کان گهٽ آهن؟
 پوءِ اوهان چو نصيحت حاصل نه ٿا ڪيو ته جنهن الله عزوجل جي قدرت جي اڳيان
 اهي ڳالهيون آسان آهن ان جي اڳيان موت کان بعد قبرن مان اٿارڻ حشر ۽ نشر ۽
 جنت ۽ جهنم وارو نظام به ڪا وڏي ڳالهه ناهي. "أَفَرَأَيْتُمْ مَا تَحْرُثُونَ ۚ أَنْتُمْ تَزْرَعُونَهُ
 أَمْ نَحْنُ الزَّارِعُونَ" (ڇا اوهان ان کي ڏٺو جيڪو پوکيو ٿا ڇا اوهان ان کي ڄمايو ٿا
 يا اسين ڄمائيندڙ آهيون؟) اڳئين آيت وارو سوال ماڻهن کي ان حقيقت ڏانهن متوجه
 ڪري رهيو هو ته اوهان الله عزوجل جا پيدا ڪيل آهيو ۽ هتي وارو سوال انهن کي
 هيءُ ڳالهه ذهن نشين ڪري رهيو آهي ته اوهان جي رزق، روزي جو انتظام به اهو ئي
 ڪري رهيو آهي اوهان ته صرف ٻج زمين ۾ اڇلائي ڇڏيندا آهيو ڇا ان مان سلا
 ڄمائي ميدان ۾ اُٿڻ به اوهان جو ڪردار آهي؟ نه هرگز نه! ان ٻج واري دائي کي زمين

جي اندر جنهن عمل ۽ زمين کان ٻاهر جنهن هوا، پاڻيءَ، گرميءَ، سرديءَ ۽ موسمي
 كيفيت جي ضرورت هوندي آهي انهن مان ڪا به شيءِ اوهان جي ڪنهن تدبير جو
 نتيجو ناهي اهو سڀ ڪجهه الله جل جلاله جي قدرت جو ڪمال آهي. لَوْ نَشَاءُ
لَجَعَلْنَاهُ حُطًا مَّا فَطَلْتُمْ تَفَكَّهُونَ إِنَّا لَمَغْرُمُونَ بَلْ نَحْنُ مَحْرُومُونَ (جيڪڏهن اسين
 گهرون ته ان کي سڪل ڪاٺيون بنائي ڇڏيون پوءِ اوهان ڳالهيون ڪندي رهجي وڃو
 ته اسين چٽي پيل آهيون بلڪ اسين بي نصيب آهيون) يعني جيڪڏهن اسين گهرون ته
 اوهان جي پلي بيٺل پوک کي سڪائي ڪاٺيون بنائي ڇڏيون جو نه اها انسانن جي
 ڪاٺڻ جهڙي رهي نه حيوانن جي غذا بنجي اوهان جي طرفان هر، بچ، ڪلر، پاڻي ۽
 ٻين ڪمن ۾ صرف ڪيل پئسو به اجايو ٿي وڃي پوءِ اوهان افسوس جا هٿ هڻندي
 چئو ها ته اسان تي ته اهو خرچ ڇڏي پئجي ويو بلڪ اسين بدنصيب آهيون جو هيڏي
 خرچ ڪرڻ جي باوجود ڪجهه به حاصل نه ڪيوسون أَفَرَأَيْتُمُ الْمَاءَ الَّذِي تَشْرَبُونَ
أَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ (ڇا اوهان اهو پاڻي ڏٺو آهي جيڪو پيئو
 پيا ڇا ڪڪر مان ان کي اوهان لاتو آهي يا اسين لاهيندڙ آهيون) انسان صرف بک
 محسوس نه ڪندو آهي ان کي اڃ به لڳندي آهي الله جل جلاله صفات به بيان فرمايو ته
 جيئن اسان اوهان جي کاڌي جو انتظام ڪيو آهي تيئن اوهان جي اڃ لاهڻ جي لاءِ
 پاڻيءَ جو انتظام به ڪيو اٿئون. اوهان غور ڪيو ته جيڪو پاڻي اوهان کوهن، چشمن
 ۽ نهرن ذريعي حاصل ڪيو ٿا اهو ڪٿان ٿو اچي اهو سڀ ڪجهه اسين اوهان جي
 مٿان ڪڪر پري، آڻي وسايون ٿا اوهان جو انهن جي وسائڻ ۾ ڪو عمل دخل ناهي.
لَوْ نَشَاءُ جَعَلْنَاهُ أَجَاجًا فَلَوْلَا تَشْكُرُونَ (جيڪڏهن اسين گهرون ها ته ان کي صفا
 ڪارو ڪوڙو بنائي ڇڏيون ها پوءِ اوهان شڪر ڇو نه ٿا ڪيو؟) ”اڃاج“ صفا ڪاري
 ڪوڙي پاڻيءَ کي سڏيندا آهن. هتي به الله عزوجل پنهنجي هڪ ٻي حڪمت ڏانهن
 اشارو ڪرڻ فرمايو آهي ته مينهن ان بخارات ۾ ٺهي ٿو جيڪي سمنڊ مان اٿن ٿا
 سمنڊ جو پاڻي نهايت ڪارو، ڪوڙو هوندو آهي ۽ ان ۾ هڪ خاص قسم جو بدبودار
 سٺپ هوندو آهي پر جڏهن مينهن وسندو آهي ته ان ۾ نه ڪاراڻ نه ڪڙائي هوندي آهي
 ۽ نه ان بدبو جو ڪو نشان هوندو آهي ڪڪرن مان نهايت صاف، شفاف ۽ مٺو پاڻي
 وسندو آهي. ذرا سوچيو ته سج جي ڪرڻن کي ڪنهن هي سليقو سيکاريو ته جڏهن
 ڪڪرن مان پاڻي ڪڍو ته ان جي بدبودار ڪاري ۽ ڪوڙي هجڻ واري ڪيفيت ان کان
 جدا ڪري شفاف ڦڙا وسايو جيڪڏهن اهو اهتمام ڪيل نه هجي ها ته جتي برسات
 جو ڪارو پاڻي وسي ها اها زمين به ڪاري بنجي وڃي ها ۽ آباديءَ جي لائق نه رهي ها ۽

زمين تي موجود پاڻيءَ جا ذخيرا به ڪارا خراب ٿي وڃن ها ۽ انساني زندگي ڇا
حيواني ۽ نباتاتي دنيا به تباهه ۽ برباد ٿي وڃي ها. ”أَفَرَأَيْتُمُ النَّارَ الَّتِي تُورُونَ ۚ أَنشَأْتُمْ شَجَرَتَهَا أَمْ نَحْنُ الْمُنشِئُونَ“ (ڇا اوهان اها باهه ڏٺي آهي جيڪا پارو ٿا ڇا
اوهان ان جي وڻ کي پيدا ڪيو آهي يا اسين پيدا ڪندڙ آهيون؟) انسان جي تمدن
جي ترقي ۽ معاشري جي پلائيءَ ۾ جيترو باهه کي دخل آهي اهو بيان جو محتاج ناهي
ان سان، گرمي، روشني ۽ کاڌي پيئي جون ضرورتون پوريون ٿين ان سان وڏا،
وڏا ڪارخانا هلن ٿا الغرض ته باهه نه هجي ها ته ڪيتريون ضرورتون پوريون نه ٿين
ها. الله عزوجل هتي پنهنجي ٻانهن جو توجهه ان طرف ڇڪائيندي فرمايو آهي ته ”ڇا
ان باهه واري وڻ کي اوهان پيدا ڪيو آهي يا اسان؟“ عرب ۾ به وڻ هئا هڪ جو نالو
مرخ هو ۽ ٻئي جو نالو عفار. مرخ کي مٿان ۽ عفار کي هيٺان رکي رڳڙيندا هئا ته ان
مان پاڻيءَ جا ڦڙا ٽمندا هئا جن مان باهه نڪرندي هئي ۽ هتي مذڪوره وڻ مان اهي
سڀ وڻ به مراد ٿي سگهن ٿا جيڪي ٻارڻ جي ڪم ۾ ايندا آهن. (١) ”نَحْنُ جَعَلْنَاهَا
تَذْكِرَةً وَمَتَاعًا لِّلْمُقْوِينَ“ (اسان ان کي نصيحت ۽ مسافرن جي لاءِ سامان بنايو
”الْمُقْوِينَ“ جي معنيٰ سمجهايندي علامه بيضاوي لکيو آهي ته: ان جون ٻه معنائون
آهن ١: الذين ينزلون القواء وهي القفرا والذين خلت بطونهم او مزادهم من الطعام
(٢) يعني اهي شخص جن ميدان ۾ منزل ڪئي يا سندن پيٽ ۽ پوريون طعام کان
خالي رهيون ان مان مراد آهن مسافر، مطلب ته اسان ان باهه کي اهڙو مفيد بنايو آهي
جو رات جي انڌيري ۾ ان کي پري کان ٻرندي ڏسي مسافر اتي پهچي پلجڻ کان بچي
پوندو آهي عرب جو رواج هوندو هو ته اهي رات جو پنهنجي رهائش گاهه تي باهه جي
ذريعي روشني ڪرائيندا هئا تانت پلجي وڃڻ وارو ماڻهو اتي آسانيءَ سان پهچي
سگهي ۽ پاڻ ان جي همدردي ڪري سگهن هتي اها خداوندي نعمت ياد ڏياري وئي
آهي ”فَسَبِّحْ بِاسْمِ رَبِّكَ الْعَظِيمِ“ (پوءِ پنهنجي وڏي شان واري رب جي نالي جي تسبيح
پڙهه) يعني اي محبوب! (عليڪ الصلوة والسلام) پنهنجي عظمت واري رب جي پاڪائي
بيان ڪر جنهن جي قدرت، حڪمت، رحمت ۽ علم جا ڪئين دلائل بيان ڪيا ويا
آهن ان جو ڪو به شريڪ ناهي اهو هر قسم جي نقص، ضعف ۽ عيب کان پاڪ آهي.
فائدو: مذڪوره آيتن مان هي فائدو حاصل ٿين ٿا. ١. ”أَنشَأْتُمْ شَجَرَتَهَا أَمْ نَحْنُ
الْمُنشِئُونَ“ (ڇا اوهان ان کي پيدا ڪيو ٿا يا اسين پيدا ڪندڙ آهيون؟) جي وضاحت ۾
مفسرن لکيو آهي ته ”تَخْلُقُونَهُ“ خلق کان ورتل آهي ان جون مختلف معنائون آهن.

١: پيدا ڪرڻ، ٢: ٺاهڻ، ٣: گهڙڻ. پيدا ڪرڻ جي لحاظ سان خالق صرف الله عزوجل آهي باقي ٺاهڻ، گهڙڻ جي لحاظ سان ٻين جي لاءِ به اهو لفظ آيل آهي جيئن فرمان مذكور ۾ آيو يا ”وَتَخْلُقُونَ أَفْكَاءَ“ (۱) اوهان ڪوڙ ٺاهيو ٿا) سيدنا عيسى علي نبينا وعليه الصلوة والسلام فرمايو ”أَخْلَقُ لَكُمْ مِنَ الطِّينِ كَهَيْئَةِ الطَّيْرِ“ (مان اوهان جي لاءِ گپ مان پڪيءَ جي نموني تي ٺاهيان ٿو) ٢. ”أَمْ نَحْنُ الْخَالِقُونَ“ (يا اسين پيدا ڪندڙ آهيون؟) ۾ جمع جو صيغو ”اسين“ يا ”خالقون“ پيدا ڪندڙ آيل آهي حالانڪ الله عزوجل ته هڪ آهي. علماءِ اعلام فرمايو ته اهو جمع جو صيغو تعظيم لاءِ ۽ صفات ۽ ذات جي لحاظ سان آيل آهي پر ٻانهو الله عزوجل جي لاءِ هميشه واحد جو صيغو ڳالهائي جمع جو نه ڳالهائي جو ان ۾ شرڪ جو وهم آهي. ٣. ”وَمَا نَحْنُ بِمَسْبُوقِينَ عَلَى أَنْ نُبَدِّلَ أَمْثَلَكُمْ“ (۱) اسين اوهان جي جاءِ تي مٿي ٻيا اوهان جهڙا آڻڻ کان عاجز ناهيون) مان معلوم ٿيو ته الله عزوجل جي ذات بي نياز آهي شڪليون مٽائي، زمين ۾ زلزلن سان هلاڪ ڪري ته ڪري سگهي ٿو پر حبيب عليه الصلوة والسلام جي صدقي بچائي ٿو. (١)

فَلَا أَقْسِمُ بِمَوَاقِعِ التَّجْوِمِ (٧٥) وَإِنَّهُ لَقَسَمٌ

پوءِ قسم ٿو ڪٿان مان تارن جي واقع ٿيڻ وارين جاين جو ۽ بيشڪ اهو البت قسم آهي

لَوْ تَعْلَمُونَ عَظِيمَ (٧٦) إِنَّهُ لَقُرْآنٌ كَرِيمٌ (٧٧) فِي كِتَابٍ مَّكْنُونٍ (٧٨)

جيڪڏهن اوهان ڄاڻو وڏو بيشڪ اهو البت قرآن ڪريم آهي محفوظ دفتر ۾

لَا يَمَسُّهُ إِلَّا الْمُطَهَّرُونَ (٧٩) تَنْزِيلٌ مِّن رَّبِّ الْعَالَمِينَ (٨٠) أَفَبِهَذَا

نه هٿ لڳائن ان کي مگر پاڪ نازل ڪرڻ آهي جهانن جي رب جي طرفان ڇا پوءِ هن

الْحَدِيثِ أَنْتُمْ مُدْهِنُونَ (٨١) وَتَجْعَلُونَ رِزْقَكُمْ أَنْكُمْ تُكَذِّبُونَ (٨٢)

ڳالھ ۾ اوهان سستي ڪندڙ آهيو ۽ بنايو ٿا پنهنجو حصو هيءُ ته اوهان ڪوڙو چئو ٿا

تفسير

اڳين آيتن ۾ الوهيت، قبرن مان زنده ٿي اٿڻ، جزا ۽ سزا ملڻ جا دليل بيان ڪيا ويا ۽ هتي نبوت ۽ قرآن ڪريم جي سچي هجڻ جو ذڪر ڪندي ارشاد ٿي رهيو آهي. ”فَلَا أَقْسِمُ بِمَوَاقِعِ التَّجْوِمِ“ (پوءِ مان تارن جي واقع ٿيڻ وارين جاين جو قسم ڪٿان ٿو) يعني جن جاين ۾ تارا لهن ٿا انهن جو قسم آهي انهن جي قسم ڪڍڻ جي تخصيص ان

جي ڪري آهي جو انهن جو لهڻ هن ڳالهه جو دليل آهي ته اهڙي ڪا مؤثر قوت، دائمي طاقت آهي جيڪا انهن کي لهڻ تي مجبور ڪري ٿي ۽ ان جي ڪري ئي حضرت ابراهيم علي نبينا وعليه الصلوة والسلام انهن سان الله عزوجل جي وجود ۽ توحيد تي دليل ورتو هو. ”وَإِنَّهُ لَقَسَمٌ لِّوَعْلَمُونَ عَظِيمٌ“ (۽ جيڪڏهن اوهان ڄاڻو ها ته بلاشڪ اهو وڏو قسم آهي) يعني مذڪور قسم کي معمولي نه سمجهو اهو وڏو قسم آهي جو ان ۾ الله عزوجل جي عظيم قدرت، ڪمال حڪمت، بي حساب رحمت تي دلالت آهي ۽ ان جي رحمت جي تقاضا آهي ته پنهنجن ٻانهن کي بيڪار نه ڇڏي. ”إِنَّهُ لَقُرْآنٌ كَرِيمٌ“ بلاشڪ اهو قرآن ڪريم آهي. ”الڪريم“ جامع اسم آهي جيڪو هر سنائيءَ تي شامل آهي ۽ قرآن پاڪ به ڪريم آهي جو ان ۾ هدايت، روشن دليل، علم، حڪمت سڀ ڪجهه آهي. ”فِي كِتَابٍ مَّكْنُونٍ“ ڍڪيل ڪتاب ۾ ان مان مراد لوح محفوظ آهي جيڪو مقرب ملائڪن کان سواءِ ٻين کان محفوظ آهي. ”لَا يَمَسُّهُ إِلَّا الْمُطَهَّرُونَ“ (ان کي صرف پاڪ هٿ لڳائن) جيڪي پاڪ، صاف ۽ باوضو هجن جيڪو پاڪ صاف ۽ وضو سان ناهي اهو قرآن ڪريم کي هٿ نه لڳائي علامه پاني پتي لکيو آهي ته هڪ قول آهي ته ”لَا يَمَسُّهُ“ ۾ لا ضمير ”كِتَابٍ مَّكْنُونٍ“ ۾ ذڪر ڪيل ڪتاب ڏانهن وري ٿو پوءِ مطلب هي ٿيندو ته لوح محفوظ ۾ جيڪو ڪجهه لکيل آهي ان کي صرف اهي ڄاڻندا جن جون دليون انهن جسماني ڪدورتن کان پاڪ هونديون جيڪي گناهن تي پڙڪائيندڙ هونديون آهن پر اهو قول پسنديدو ناهي ڇو ته جسماني ڪدورتن کان خالي هجڻ فضيلت ناهي بلڪ اهي ته خالص، ذاتي، تجليات جون حامل هونديون آهن ۽ صحيح قول هي آهي ته ان مان مراد آهي قرآن ڪريم کي وضو کان ۽ جسماني پاڪائيءَ کان سواءِ هٿ نه لڳايو وڃي ۽ ان ڳالهه تي به اجماع آهي ته قرآن ڪريم کي احتلام وارو حيض واري نفاس واري ۽ ٻي وضو شخص هٿ نه لڳائي. (۱) ”تَنْزِيلٌ مِّن رَّبِّ الْعَالَمِينَ“ (جهانن جي رب جي طرفان نازل ڪرڻ آهي) يعني هي قرآن ڪريم الله عزوجل جي طرفان نازل ڪيل آهي قرآن ڪريم سحر، ڪهانت ۽ شعر ناهي الله عزوجل جي طرفان ٿورو ٿورو ڪري لاتل آهي، اهڙو سچ ۽ حق آهي جنهن ۾ ڪنهن به قسم جو شڪ، شبهو ناهي. ”أَفَبِهَذَا الْحَدِيثِ أَنْتُمْ مُذْهِبُونَ“ (ڇا پوءِ هن ڳالهه سان اوهان سستي ڪندڙ آهيو؟) يعني قرآن ڪريم جي متعلق اوهان ۾ سستي ڇو آهي؟ سستي نه ڪيو ڪلي طرح ان جي احڪام کي ڇو نه ٿا مڃيو؟ ”وَتَجْعَلُونَ رِزْقَكُمْ أَنْكُمْ تُكَذِّبُونَ“ (۽ پنهنجي روزي ٿا بنايو جو بلاشڪ اوهان

ڪوڙو چئو ٿا) يعني جنهن الله عزوجل اوهان کي هي قرآن عطا ڪري علم جو رزق ڏنو اوهان ان جي مقابلي ۾ رزق اهو ٿا بنايو جو قرآن پاڪ کي ڪوڙو چئو ٿا. علامه رازي عليه الرحمة هتي ”رَزَقُكُمْ“ جي مراد ۾ هڪ هي احتمال به ظاهر ڪيو آهي ته هتي رزق معاش جي معنيٰ ۾ آهي جڏهن ته قريشي ڪافر قرآن جي دعوت کي پنهنجي معاشي مفاد جي لاءِ نقصان ڏيندڙ سمجهندا هئا ۽ سندن خيال هي هو ته اسلام جيڪڏهن غالب ٿيو ته اسان جي معاشي حالت خراب ٿيندي ان جي ڪري هن آيت جو مطلب هي به ٿي سگهي ٿو ته: اوهان هن قرآن ڪريم جي ڪوڙي چوڻ کي پنهنجي پيٽ ڀرڻ جو ڌنڌو بنائي رکيو آهي اوهان وٽ حق ۽ باطل ڪا اهميت نه ٿو رکي اوهان جي نظر ۾ اهميت پيٽ جي پوڄا کي آهي. (١)

فائدو: مذڪوره آيتن مان هي فائدا ذهن نشين ٿين ٿا. ١. ”بِمَوَاقِعِ النُّجُومِ“ (تارن جي واقع ٿيڻ واريون جايون) هتي هڪ قول مطابق ”النجوم“ مان مراد اصحاب سڳورا ۽ انهن کان بعد حق جي هدايت ڪندڙ علماءِ اعلام آهن ۽ ”مواقع“ واقع ٿيڻ جي جاين مان مراد انهن جون مزارون ”قبرون“ آهن. (٢) ٢. علامه قرطبي لکيو آهي ته حضرت ابن عباس رضي الله عنهما جي قول مطابق ”مَوَاقِعِ النُّجُومِ“ مان قرآن ڪريم جي آيتن جو ٿورو ٿورو ٿي نازل ٿيڻ مراد آهي الله عزوجل ان کي لوح محفوظ مان آسمان کان پلن ملائڪن، لڪندڙن تائين نازل ڪري پهچايو ۽ انهن وري ويهن راتين ۾ جبريل تائين پهچايو ۽ جبريل حضور پر نور عليه الصلوة والسلام جن تائين ٽيويهن سالن ۾ پهچايو. (٣)

فَلَوْلَا إِذَا بَلَغَتِ الْحُلُقُومَ (٨٣) وَأَنْتُمْ حِينِيذٍ تَنْظُرُونَ (٨٤) وَنَحْنُ أَقْرَبُ
پوءِ ڇو نه جڏهن پهتو نرگهت کي ۽ اوهان ان وقت ڏسي رهيا آهيو ۽ اسين وڌيڪ ويجهو آهيون
إِلَيْهِ مِنْكُمْ وَلَكِنْ لَا تَبْصُرُونَ (٨٥) فَلَوْلَا إِنْ كُنْتُمْ غَيْرَ مَدِينِينَ (٨٦)

ان کي اوهان کان ۽ پر نه ٿا ڏسو اوهان پوءِ ڇو نه جيڪڏهن آهيو نه بدلو ڏنل ته

تَرْجِعُونَهَا إِنْ كُنْتُمْ صَادِقِينَ (٨٧) فَأَمَّا إِنْ كَانَ مِنَ الْمُقَرَّبِينَ (٨٨)

موٽايو ها ان کي جيڪڏهن آهيو سچا پوءِ پر جيڪڏهن هوندو مقربن مان

فَرُوحٌ وَرِيحَانٌ ۖ وَجَنَّتٌ نَّعِيمٌ (٨٩) وَأَمَّا إِنْ كَانَ مِنَ أَصْحَابِ الْيَمِينِ (٩٠)

پوءِ راحت ۽ خوشبو ۽ نعمتن واري جنت آهي ۽ پر جيڪڏهن هوندو سچي وارن مان

(١) الكبير ص ١٩٧ - جزء ٢٩ (٢) روح البيان ص ٣٣٦ - جلد ٩ (٣) القرطبي ص ٢٢٤ - جلد ١٧

فَسَلَامٌ لَّكَ مِنْ أَصْحَابِ الْيَمِينِ (٩١) وَأَمَّا إِنْ كَانَ مِنَ الْمُكَذِّبِينَ

پوء تنهنجي لاءِ سلام آهي سڄي وارن کان ۽ پر جيڪڏهن هوندو ڪوڙو چوندڙن

الضَّالِّينَ (٩٢) فَنَزَّلُ مِنَ حَمِيمٍ (٩٣) وَتَصْلِيَةٌ جَحِيمٍ (٩٤)

گمراهن مان ته پوءِ مهماني آهي گرم ٽپڪندڙ پاڻيءَ مان ۽ پهچائڻ جهنم جو

إِنَّ هَذَا لَهُوَ حَقُّ الْيَقِينِ (٩٥) فَسَبِّحْ بِاسْمِ رَبِّكَ الْعَظِيمِ (٩٦)

بيشڪ هي البت اهو ئي حق اليقين آهي پوءِ تسبيح پڙه پنهنجي وڏي رب جي نالي سان

تفسير

اڳين آيتن ۾ بيان ڪيو ويو ته ڪافر الله عزوجل جي آيتن جا منڪر آهن ۽ هتي ٻڌايو ويو آهي ته اي ڪافرو! جيڪڏهن اوهان الله عزوجل جي معبود بالحق هجڻ جا انڪار ڪندڙ آهيو ته پوءِ ڇا هي سڀ ڪجهه اوهان ٺاهيو آهي ۽ جيڪڏهن بفرض محال اوهان ٺاهيو آهي ته اوهان جا ابا، ڏاڏا يا اوهان جي ڀائرن يا اولاد جي ساهه نڪرڻ وقت اوهان موجود هوندا آهيو ته پنهنجي طاقت ۽ پاور چو نه ٿا هلايو؟ فرمان الهي آهي. ”قُلُوا إِذَا بَلَغَتِ الْحُلُقُومَ وَأَنْتُمْ حِينِيذٌ تَنْظُرُونَ“ (پوءِ چو نه جڏهن ساهه نرگهت تائين پهچي ٿو ۽ اوهان ان وقت ڏسو پيا) يعني جڏهن اوهان جي وفات ڪري ويندڙ جو ساهه انهن جي نرگهت ۾ پهچي ڦاسي ٿو انهن جي سڪرات جي حالت هوندي آهي ۽ اوهان ڏسو به ويٺا ڇا ڪجهه ڪري به سگهو ٿا؟ ”وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ“ (۽ اسين ان ڏانهن اوهان کان وڌيڪ ويجهه هوندا آهيون ۽ پر اوهان ڏسندا ناهيو) يعني اوهان وفات ڪندڙ جي مٿن کان يا پاسن کان يا ان جي مٿي کي هنج ۾ رکيو ويٺا هوندا آهيو ۽ اسين ان کي اوهان کان وڌيڪ ويجهه هوندا آهيون پر اوهان ڏسي نه سگهندا آهيو اهو قدرتي قرب علم، قدرت ۽ رؤيت جي اعتبار سان هوندو آهي. ”قُلُوا إِنْ كُنْتُمْ غَيْرَ مَدِينِينَ تَرْجِعُونَهَا إِنْ كُنْتُمْ صَادِقِينَ“ (پوءِ چو نه جيڪڏهن اوهان بدلو ڏنل ناهيو ته ان کي موٽايو ها جيڪڏهن سچا آهيو) يعني جيڪڏهن اوهان خودمختيار آهيو ڪنهن جي زير فرمان ناهيو ته نرگهت تائين اچڻ واري روح کي ڏسندي به واپس چو نه ٿا ڪيو اوهان جي انتهائي آرزو ۽ تمنا آهي ته اوهان جو پٽ زندهه رهي اوهان ان جي زندهه رهڻ جي لاءِ وڏا وس ڪيا پوءِ به ان کي بچائي نه ٿا سگهو ته اوهان کان وڌيڪ ڪمزور ڪير هوندو؟ اوهان ڪجهه به

طاقت نه تا رڪو سڀ ڪجهه ڪرڻ وارو الله عزوجل آهي ان کي هڪ وحده لاشريڪ
 ليهه مڃي ان جي ئي عبادت ڪيو. ”وَأَمَّا إِنْ كَانَ مِنَ الْمُقَرَّبِينَ فَرَوْحٌ وَرَيْحَانٌ وَجَنَّتْ
 نَعِيمٌ“ (پوءِ پر جيڪڏهن مقربن مان هوندو ته راحت ۽ خوشبو ۽ نعمتن واري جنت
 آهي) مطلب ته جنهن ٻانهي جي وفات ٿي رهي آهي اهو جيڪڏهن الله عزوجل جي
 مقرب ٻانهن مان هوندو ته ان جي لاءِ بهشت واريون راحتون، اتي جون خوشبويون ۽
 خوشبودار غذائون ۽ نعمتن واري جنت هوندي دائمي حياتي، مغفرت ۽ رحمت جا مزا
 ماڻيندو. ابو العاليه جو قول آهي ته مقرب ٻانهو جڏهن دنيا تان رحلت ڪرڻ وارو
 ٿيندو ته ان کي جنت جي گل جي خوشبو سنگهائي ويندي پوءِ ان جو روح پرواز
 ڪندو. ”وَأَمَّا إِنْ كَانَ مِنَ أَصْحَابِ الْيَمِينِ فَسَلَامٌ لَّكَ مِنْ أَصْحَابِ الْيَمِينِ“ (۽ پر جيڪڏهن
 سڄي وارن مان هوندو ته پوءِ تنهنجي لاءِ سڄي وارن جي طرفان سلام آهي) مطلب ته
 جيڪڏهن اهو وفات ڪندڙ ٻانهو مقربن کان گهٽ درجي جو ۽ اهڙو آهي جنهن کي
 سڄي هٿ ۾ عمل ناما ڏنا ويندا ته ان کي سڄي هٿ ۾ ڏنل عمل نامن وارا مسلمان
 پائر سلام چوندا ۽ بغوي ان جي معنيٰ بيان ڪندي فرمايو ته: اي محبوب! عليك
 الصلوة والسلام! اوهان جي لاءِ سلامتي آهي اوهان پنهنجي انهن امتين جو فڪر نه
 ڪيو آهي الله عزوجل جي عذاب کان سلامت ٿي، بچي ويا ۽ اوهان انهن کي محفوظ ۽
 مامون ڏسي راضي ٿيندو ۽ فراء جو قول آهي ته ان جي مراد آهي ته: اي محمد! (عليه
 الصلوة والسلام) تنهنجي لاءِ اصحاب اليمين جي طرفان سلام آهي. ”وَأَمَّا إِنْ كَانَ مِنَ
 الْمُكَذِّبِينَ الضَّالِّينَ فَنُزُلٌ مِّنْ حَمِيمٍ وَتَصْلِيَةٌ جَهِيمٌ“ (۽ پر جيڪڏهن ڪوڙو چوندڙن،
 گمراهن مان هوندو ته پوءِ گرم، ٽپڪندڙ پاڻيءَ مان مهماني ۽ جهنم جي باهه ۾
 پهچائڻ آهي) يعني وفات ڪرڻ وارو جيڪڏهن قرآن ۽ نبي پاڪ صلي الله عليه وسلم
 جن کي ڪوڙو چوندڙ هوندو ته ان کي جهنم جو نهايت گرم، ٽپڪندڙ پاڻي پياري
 جهنم ۾ پهچايو ويندو. اها ان جي مهماني هوندي. ”إِنَّ هَذَا لَهُوَ حَقُّ الْيَقِينِ فَسَبِّحْ
 بِاسْمِ رَبِّكَ الْعَظِيمِ“ (بلاشڪه هي حق اليقين آهي پوءِ پنهنجي وڏي رب جي نالي جي
 تسبيح پڙهه) مطلب ته وفات ڪندڙن جي متعلق جيڪو بيان ٿيو اهو حق ۽ يقيني امر
 آهي پوءِ پنهنجي رب کي ياد ڪندي نماز پڙهه يا مطلب آهي ته ان جي مٿي نالي جو
 ذڪر ڪندي انهن ڳالهين کان ان جي پاڪائي بيان ڪر جيڪي سندس شان جي
 لائق ناهن. (۱)

فائدو: مذڪوره آيتن مان هي فائدا به ذهن ۾ اچن ٿا. ۱. ”وَنَحْنُ أَقْرَبُ إِلَيْهِ“ (۽

اسين ان کي وديک ويجها آهيون) مان مراد الله عزوجل جي ملائڪن ۽ الله عزوجل جو علم سان ويجھو هجڻ مراد آهي ڇو ته اهو جسماني قرب کان پاڪ آهي ۽ ان مان اهو به معلوم ٿيو ته الله عزوجل جي ٻانهن جو ويجھو هجڻ ڇڻ ته الله عزوجل جو قرب آهي. جيڪو الله عزوجل جي مقرب، پيارن ٻانهن وٽ آهي اهو ڇڻ ته الله عزوجل وٽ آهي. ٢. ”تَرْجِعُونَهَا اِنْ كُنْتُمْ صٰدِقِيْنَ“ (جيڪڏهن سچا آهيو ته ان کي موٽايو ها) ۾ انهن ڪافرن جي ترديد آهي جيڪي چوندا آهن ته انساني روح انسان مان نڪري ٻين حيوانن ۾ داخل ٿي دنيا ۾ ئي رهندو آهي. هتي سمجهايو ويو ته جيڪڏهن ائين آهي ته پوءِ ان کي انسان مان نڪرڻ ڇو ٿا ڏيو. موتائي وري ان ۾ داخل ڪيو پر حقيقت اها ناهي ان کي وفات ڪرائيندڙ الله عزوجل جي اڳيان ڪا به رڪاوٽ ناهي. ٣. ”رِيحًا“ (خوشبوءِ) جي تفسير ۾ صوفياءَ ڪرام جو قول آهي ته: مقربن جي لاءِ دنيا ۾ يار جي وصال جي ۽ آخرت ۾ ديدار جي خوشبوءِ آهي. ٤. ”مِنْ اَصْحٰبِ الْيَمِيْنِ“ (سجڻي وارن جي طرفان) هن جي وضاحت ۾ علماءَ لکيو آهي ته نيڪن صالحن ٻانهن جي وفات وقت سندن اڳ ۾ وفات ڪري ويلن مٿن ۽ مائٽن جا ارواح سندن استقبال ڪندي سندن سلام ڪن ٿا. (١) علامه نعيم الدين مراد آبادي لکيو آهي ته ان جو مطلب آهي اي محبوب! عليك الصلوة والسلام اوهان انهن جي طرفان بالڪل بي فڪر رهو آهي نهايت آرام سان آهن اوهان کي سلام موڪلين ٿا قبول فرمايو. (٢)

الحمد لله ثم الحمد لله والشكر لله جو ان جي خصوصي ڪرم جي نگاهه سان مون عاجز گنهگار اڃا اڳاري جي ڏينهن صبح جو پنهنجي گهر ۾ ست لڳي پنجن منٽن تي بمؤرخه ١٨ محرم الحرام ١٤٢٦ هـ الموافق ٢٠٠٥، ٣، ١ ع تي سورة الواقعة جو تفسير لکي پورو ڪيو ان ئي رحمٰن رب جي رحمت ۾ اميد واثق رکندي انتهائي عجز ۽ انڪساريءَ سان با ادب، دست بستہ دعا آهي ته باقي رهيل تفسير به جلد کان جلد لکي پورو ڪرڻ جي نعمت سان نوازي آمين ثم آمين يا الله العليم، بوسيله النبي الامي الامين عليه وعلى آله واصحبه الصلوات والتسليمات الى يوم الدين.

طالب دعا

محمد ادريس ڏاهري

نقشبندي عفي عنه

(١) نورالعرفان ص ٨٥٧

(٢) خزائن العرفان سنڌي ص ٦٥٦

سورة الحديد جوتعارف

هن سورة جي تعارف ۾ هي ست ڳالهيون ذهن نشين ڪرڻ انتهائي اهم آهن.
نالو مبارڪ: هن سورة پاڪ جو نالو ”الحديد“ آهي جيڪو هن جي آيت ع ٢٥ ۾ مذڪور آهي.

رڪوعن، ڪلمن، آيتن ۽ حرفن جو تعداد: هن ۾ چار رڪوع، اوڻيه ”٢٩“ آيتون، پنج سو چوئيتاليه ”٥٤٤“ ڪلما، ٻه هزار چار سو چاهتر ”٢٤٧٦“ حرف آهن.
 (١)

مڪيه آهي يا مدينه؟ جمهور جي بقول هيءَ سورة مدينه آهي (٢) ابن الضريس، نحاس، ابن مردويه ۽ بيهقي حضرت عبدالله بن عباس رضي الله عنهما کان روايت آندي آهي ته سورة ”الحديد“ مدينه منوره ۾ نازل ٿي هئي. (٣)

اڳئين سورة سان ربط ۽ مناسبت: اڳين سورة تسبيح پڙهڻ جي حڪم سان پوري ٿي ۽ هن ۾ ٻڌايو ويو آهي ته آسمان ۽ زمين وارا سڀ ان جي تسبيح پڙهن ٿا. (٤)

نزول جو زمانو: هيءَ سورة ”الزلزلة“ کان پوءِ نازل ٿي هئي. (٥)

مضمون: هن سورة جي آيتن تي غور ڪرڻ سان معلوم ٿئي ٿو ته هن جو نزول اُحد جي جنگ ۽ صلح حديبيه جي وچ واري عرصي ۾ ٿيو هو. جڏهن اسلام ۽ ڪفر جي جنگ نهايت نازڪ ۽ فيصلي ڪندڙ مرحلي ۾ داخل ٿي چڪي هئي بدر ۽ اُحد جون جنگيون مسلمانن ۽ صرف مڪه مڪرمه ۾ رهندڙن ڪافرن جي درميان هيون ٻيا قبيلن جيڪي مڪه مڪرمه کان پري يا ويجهه هئا اهي هنن ٻنهي جنگين ۾ شريڪ نه هئا انهن جو اهو خيال هو ته هيءَ ڪشمڪش مڪه مڪرمه جي ٻن گروهن جي وچ تائين محدود آهي ان ۾ انهن کي دخل ڏيڻ جي ڪا ضرورت ناهي. مڪه مڪرمه جي رهاڪن جو به اهو خيال هو ته هنن ٻي يارو مددگار مسلمانن کي نيسٽ ۽ نابود ڪرڻ جي لاءِ اهي پاڻ ڪافي آهن کين ڪنهن ٻئي قبيلي کان مدد وٺڻ جي ڪا ضرورت ناهي پر بدر ۾ غير متوقع شڪست سندن اکيون کولي ڇڏيون هيون ان جو پلانڊ وٺڻ جي لاءِ انهن جنهن مهم جو پروگرام بنايو هو ان ۾ پاڻ پنهنجا سمورا مادي وسائل ۽ افرادي قوت استعمال ڪرڻ جو پڪو پهم ڪيو هيائون. (حضرت ابو سفيان رضي الله عنه جيڪو اسلام کان اڳي) ٻن ٽن هزارن نوجوانن تي مشتمل

(١) خازن ص ٢٢٥ ۾ جلد ٤ (٢) روح المعاني ص ١٦٤ ۾ جزء ٢٧ جلد ٩ (٣) الدر المنثور

ص ٢٥ ۾ جلد ٨ (٤) حقاني ص ٣٨ ۾ جلد ٧ (٥) المراغي ص ١٥٧ ۾ جزء ٢٧ جلد ٩

لشڪر جو سالار هو ان کي يقين هو ته ان جو لشڪر مسلمانن جي لشڪر کي صفا ختم ڪري ڇڏيندو جڏهن احد جبل جي هيٺاهين ۾ انهن جو مقابلو ٿورن مسلمانن سان ٿيو ته سندن هوش اڏامي ويو ۽ مسلمانن پهرئين ئي حملي ۾ انهن کي جنگ جي ميدان مان ڀڄڻ تي مجبور ڪري ڇڏيو جيڪڏهن مسلمانن جي تير هٽندڙن، گهٽ ۾ بيهاريلن جوانن کان غلطي نه ٿئي ها ته جنگ جو نتيجو ڪافرن جي لاءِ بدر جي جنگ کان وڌيڪ حوصلا ٽوڙيندڙ بلڪ تباهه ڪندڙ ثابت ٿئي ها ان ڏينهن ابو سفيان جيتوڻيڪ پنهنجي لشڪر کي بچائڻ ۾ ڪامياب ٿيو پر پنهنجي مڪمل فتح ۽ مسلمانن کي مڪمل طرح مٽائڻ وارو ارادو جيڪو اهو ڪئي آيو هو ان ۾ اهو بري طرح ناڪام رهيو ۽ اهل مڪه کي معلوم ٿي ويو ته اهي جلا وطن مسلمانن سان اڪيلو مقابلو ڪري نه سگهندا ان جي ڪري انهن مختلف قبيلن ڏانهن وفد موڪليا ۽ پنهنجن بتن کي سڏ ڪري انهن کي مسلمانن جي خلاف امداد لاءِ عرض ڪيا. مسلمانن جي لاءِ هاڻي صورت حال نهايت خطرناڪ ۽ پريشان ڪندڙ رهي هاڻي انهن کي پنهنجي ساهه کان وڌيڪ پياري اسلام جي بقاء لاءِ پهريان کان به وڌيڪ جاني ۽ مالي قرباني پيش ڪرڻ جي ضرورت هئي هاڻي سندن مدمقابل صرف مڪه مڪرمه جا رهاڪو نه هئا پر سندن جنگ عرب جي سڀني مشرڪ قبيلن سان ڇڙي وئي هئي. ان حالتن جي دوران هيءَ سورة نازل ٿي هئي هن ۾ انهن کي ڪو حڪم ڏيڻ کان پهريان خداوند قدوس جي ڪمال وارين صفتن ۽ ڪبريائيءَ واري شان سان متعارف ڪرايو ويو آهي وري انهن کي اسلام جي سر بلنديءَ جي لاءِ وڏي فياضيءَ سان مال خرچ ڪرڻ جو حڪم ڏنل آهي گڏوگڏ انهن کي هيءَ ڳالهه به سمجهائي وئي ته هي مال، متاع جيڪو اوهان وٽ آهي ڪالهه ڪنهن ٻئي جي ملڪيت هو ڪهڙي خبر ته ٻن ڏينهن کان پوءِ اوهان کان ڪسي ڪنهن ٻئي کي ڏنو وڃي اوهان ان جا حقيقي مالڪ ناهيو حقيقي مالڪ الله عزوجل آهي اوهان ان جا نائب آهيو. الله عزوجل جي پاڪ نالي کي بلند ڪرڻ جي لاءِ جيڪڏهن هن مال کي خرچ ڪرڻ جو موقعو اچي ته انکي غنيمت سمجهو اوهان کي ان جو وڏو اجر ملندو. آيت ١٠- ۾ ٻڌايو ويو آهي ته حالتون هميشه هڪ جهڙيون نه رهنديون ۽ اسلام جا دشمن هميشه گڙندا نه رهندا. مسلمانن جي ڪمزوريءَ جي حالت به عارضي آهي الله عزوجل جي فضل سان حالتون بدلجي وينديون باطل جي قوت اهڙي ٿوڙي ويندي جو ڪفر جا اڳواڻ مسلمانن جو نالو ٻڌي ڏڪڻ لڳندا ان وقت اسلام کي اوهان جي مالي تعاون جي ضرورت نه رهندي جيتري هاڻي آهي هن وقت خرچ ڪيل مال جو جيڪو اجر اوهان

ڪي ملندو اهو بعد ۾ نه ملندو ان جي ڪري بدلجندڙ حالات جو فائدو وٺندي خرچ
 ڪيو اهڙو قيمتي وقت شايد وري اوهان کي هٿ نه اچي گڏوگڏ اهو به سمجهايو ويو
 ته اوهان جيڪو خرچ ڪيو تا اهو ضايع نه ٿو ٿئي بلڪ ائين سمجهو ته اهو اوهان
 الله عزوجل کي قرض ڏئي رهيا آهيو اهو اوهان کي ڪيترا حصا وڌائي عطا ڪندو ان
 کان سواءِ اوهان وڏي اجر جا مستحق قرار ڏنا ويندو قيامت جي ڏينهن اهڙن ئي
 قرباني ڏيندڙ مومنن جي اڳيان ۽ سڄي طرف نور ئي نور هوندو ۽ انهن کي جنت
 الفردوس ۾ داخل ٿيڻ جي خوشخبري ڏني ويندي ان کان بعد منافقن جي باري ۾
 ٻڌايو ويو آهي ته اهي ظاهر ۾ مسلمان هجڻ جي دعويٰ ڪندا هئا پر الله عزوجل جي
 وات ۾ نه ساهه قربان ڪرڻ جي لاءِ تيار هئا نه مال! قيامت جي ڏينهن اهي پنهنجي
 منافقيءَ جي انڌيري ۾ پٽڪندا رهندا. اهل ايمان کان نور جي هڪ چمڪ گهرندا پر
 سندن اها التجا رد ڪئي ويندي. آيت ع ١٦- کان اهل ايمان کي ذڪر الٰهي جي
 ترغيب ڏني وئي آهي ۽ انهن جي غفلت اختيار ڪرڻ تي ڪين مذمت ڪئي وئي آهي ته
 اوهان به اهل ڪتاب وانگر نه تجو جن تي ڪتاب نازل ٿيو هو پهريان ته اهي وڏي
 سرگرميءَ سان ان تي عمل ڪندڙ رهيا پر وقت گذرڻ سان گڏوگڏ انهن جون دليون
 پٿر وانگر سخت ٿي ويون. هن حقيقت کان به آگاهه ڪيو ويو ته هر شخص صديقن
 ۽ شهيدن جي ٽولي ۾ داخل نه ٿي سگهندو بلڪ پهريان ايمان جون تقاضائون
 پوريون ڪرڻيون پونديون آهن جاني ۽ مالي قربانيون ڏيڻيون پونديون آهن تڏهن هي
 شرف حاصل ٿيندو آهي منافقن ۽ مومنن جي زندگيءَ جي وچ ۾ جيڪو بنيادي تفاوت
 آهي اهو وڏي اثرائتي انداز ۾ بيان ڪيل آهي ۽ هيءَ نصيحت به ڪئي وئي آهي ته
 اوهان جي جدوجهد جو مقصد گناهن جي مغفرت ۽ جنت جو حصول هجڻ کپي. هڪ
 ٻي حقيقت کان به ٻانهن کي خبردار ڪيو ويو آهي ته سڀ ڪجهه پهريان لکجي
 چڪو آهي اوهان کي جيڪو ڪجهه ملڻو آهي يا ملڻو ناهي ان جي باري ۾ به فيصلو ٿي
 چڪو آهي ان جي ڪري جيڪڏهن ڪا نعمت ملي ته خوشي ڪندي ڪنٽرول کان
 ٻاهر نڪري نه وڃو ۽ جيڪڏهن ڪا تڪليف پهچي ته مايوس نه ٿيندا ڪيو. ماڻهن
 جي رهنمائيءَ جي لاءِ الله عزوجل جيڪي رسول (علي نبينا وعليهم الصلوة والسلام)
 موڪليا انهن جي باري ۾ به ٻڌايو ويو آهي ته انهن کي روشن دليل مليا هئا انهن کي
 آسماني ڪتاب ۽ انصاف ۽ عدل جي ساهمي عطا ڪئي وئي هئي ته هر حقدار کي ان
 جو جائز حصو پورو پورو عطا ڪيو وڃي. اهو به بيان ٿيو آهي ته انهن عطيات کان
 سواءِ الله عزوجل دنيا وارن جي اڳيان ظاهر ڪرڻ ٿو گهري ٿو ڪير ان جي ۽ ان جي

رسولن عليهم الصلوة والسلام جي مدد ڪرڻ جي لاءِ سر تريءَ تي رکي جهاد جي ميدان ۾ لهي ٿو. آخري ركوع ۾ مسلمانن کي متنبه ڪيو ويو آهي ته اوهان کان پهريان به نبي عليهم الصلوة والسلام آيا جن ماڻهن کي حق جي دعوت ڏني انهن جي بعض امتين اطاعت جو حق ادا ڪيو ۽ ڪي ان سعادت کان محروم رهيا هاڻي اوهان جو وارو آهي ڏسو اوهان ان ۾ هار نه کائي وڃو. ايمان جي شمع کي روشن رکندي تقوىٰ کي پنهنجو شعار بنايو ته الله عزوجل اوهان کي هڪ نور عطا ڪندو جنهن جي روشنيءَ ۾ اوهان زندگيءَ جي واٽ تي خوف ۽ خطري کان سواءِ وڌندا هلندؤ ته اوهان جا گناه بخش ڪيا ويندا. اهل ڪتاب جو هي خيال حقيقت کان سراسر خالي آهي ته الله عزوجل جي فضل جا صرف اهي نيڪيدار آهن. ائين هرگز ناهي ان جي فضل ۽ ڪرم جا خزانن ان جي پنهنجي قدرتي هٿ ۾ آهن جنهن کي گهري ٿو جيترو گهري ٿو عطا فرمائي ٿو اوهان به ان ”ذَوِ الْفَضْلِ الْعَظِيمِ“ جي اڳيان دامن جهلي بيهو پوءِ ڏسو ته ان جي نوازشن جي برسات ڪيئن ٿي وسي.

پلايون ۽ برڪتون: احمد، ابوداؤد، ترمذي حسن چوندي، نسائي، ابن مردويه ۽ شعب الايمان ۾ بيهقي، عرباض بن ساريه رضي الله عنه کان روايت آندي آهي ته رسول الله صلي الله عليه وسلم جن آرام ڪرڻ کان اڳي ”مَسَبَّحَاتِ“ (جن سورتن ۾ ”سَبَّحَ“ يَا ”يُسَبِّحُ“ سان شروعات ڪيل آهي) پڙهندا هئا ۽ فرمايائون ته ”إِنَّ فِيْهِنَّ آيَةً أَفْضَلَ مِنْ أَلْفِ آيَةٍ“ انهن ۾ هڪ آيت آهي جيڪا هزار آيتن کان پلي آهي. (١) علامه ابن ڪثير عليه الرحمة لکيو آهي ته ان اشاري ڪيل آيت مان مراد ”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ“ آهي. (٢)

جزئیات کی بہ جائی تو صرف وڏين وڏين شين کي ڄاڻندڙ ناهي پر نهايت حقير، ضعيف ۽ باريڪ شيون بہ ان جي علم کان ٻاهر ناهن جيڪا شيء زمين ۾ داخل ٿئي ٿي ڪنهن شيء جو ٻج هجي يا برسات جو ڪو ڦڙو اهڙي طرح انهن ۾ ڪا شيء لڪائي وڃي. ڪنهن مڻل کي ان ۾ دفن ڪيو وڃي يا ڪا شيء ڳري سڙي ان ۾ ملي وڃي تہ بہ الله عزوجل انهن سڀني شين کان باخبر آهي اهڙي طرح زمين مان جيڪا بہ شيء نڪري ٿي پاڻي جا چشما، ان مان نڪرندڙ وڻ، پوکون، معدنيات، قدرتي گيس، پيٽرول يا بخارات وغيره اهي بہ ان جي علم ۾ آهن. اهڙي طرح آسمان مان جيڪي شيون لهن ٿيون ملائڪ، وحي الاهي احڪام، رزق، برسات وغيره انهن سڀني جو اهو علم رکندڙ آهي. اهڙي طرح جيڪي شيون مٿي وڃن ٿيون جيئن ملائڪ، اعمال حسنہ، اهل ايمان جا ارواح وغيره سڀني کي اهو مالڪ مٿو چڱي طرح ڄاڻي ٿو. ”وَهُوَ مَعَكُمْ أَيْنَمَا كُنْتُمْ وَاللَّهُ بِمَا تَعْمَلُونَ بَصِيرٌ“ (۽ اهو اوهان سان گڏ آهي جتي بہ هجو ۽ اوهان جيڪو ڪجهہ ڪيو تا الله ڏسندڙ آهي) مطلب تہ اهو عرش تي بہ جلوہ گر آهي اوهان کان بہ جدا ناهي. اوهان ڪٿي بہ هجو ان جي علم ۽ قدرت کان ٻاهر ناهيو ۽ گڏ هجڻ مان مراد عام وانگر ناهي پر اها اهل ذوق، ڪشف جي صاحبين، کي مشهود ۽ معلوم ٿيندي آهي. اها عقل، حس، خيال ۽ وهم کان مٿي آهي. (۱) ”لَهُ مُلْكُ السَّمَاوَاتِ وَالْأَرْضِ وَاللَّهُ تَرْجِعُ الْأُمُورَ“ (ان جي آسمانن ۽ زمين ۾ بادشاهي آهي ۽ الله ڏانهن ئي امر موٽايا وڃن ٿا) يعني انهن ۽ انهن ۾ موجود شين جو اهو ئي مالڪ آهي ان جي انهن ۾ بادشاهي آهي ان جو ئي انهن ۾ حڪم نافذ آهي ۽ سموري مخلوق ان ڏانهن موٽي ايندي پاڻ ئي انهن ۾ پنهنجو حڪم نافذ ڪندو. (۲) ”يُولِجُ اللَّيْلَ فِي النَّهَارِ وَيُؤَلِّجُ النَّهَارَ فِي اللَّيْلِ“ (رات کي ڏينهن ۾ ۽ ڏينهن کي رات ۾ داخل ٿو ڪري) مطلب تہ ڏينهن مان رات ۽ رات مان ڏينهن اهو ٿو ڪري ڪڏهن رات وڌائي ڏينهن ننڍو ٿو ڪري تہ ڪڏهن ڏينهن وڌائي رات ننڍي ٿو ڪري. ”وَهُوَ عَلِيمٌ بِذَاتِ الصُّدُورِ“ (۽ اهو سڀني واريون ڳالهيون ڄاڻندڙ آهي) مقصد تہ نهايت رازواريون ڳالهيون بہ ان جي علم ۾ آهن جيئن ظاهري شيون ان جي علم کان ٻاهر ناهن تيئن باطني شيون بہ ان جي ئي علم محيط ۾ آهن.

فائدو: مذڪوره آيتن مان هي فائدو بہ ذهن ۾ اچن ٿا. ۱. ”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ“ ۾ مذڪوره صفتون الله عزوجل جون آهن تہ اهي سڀ صفتون الله عزوجل جي عطا سان حضور عليه الصلوٰۃ والسلام جون بہ آهن حضرت علامہ شيخ عبدالحق محدث دهلوي عليه الرحمة انهن جي تفصيل سان وضاحت

وَهِيَ تِسْعٌ وَعِشْرُونَ آيَةً	سُورَةُ الْحَدِيدِ مَدَنِيَّةٌ	وَأَرْبَعُ رُكُوعَاتٍ
اها ٢٩ آيتون	سورة حديد مدنيه آهي	۽ چار رکوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو ئي مهربان هميشه رحم ڪندڙ آهي.

سَبَّحَ لِلَّهِ مَا فِي السَّمَوَاتِ وَالْأَرْضِ ۚ وَهُوَ الْعَزِيزُ الْحَكِيمُ (١)

تسبيح پڙهيائين الله جي لاءِ انهن جيڪي آسمانن ۾ ۽ زمين ۾ آهن ۽ اهو غالب، حڪمت وارو آهي

لَهُ مُلْكُ السَّمَوَاتِ وَالْأَرْضِ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ (٢)

ان جي آهي باشاهي آسمانن ۽ زمين جي جباري تو ۽ ماري تو ۽ اهو هر شيءِ تي قادر آهي

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ (٣) هُوَ الَّذِي خَلَقَ

اهو اول ۽ آخر ۽ ظاهر ۽ باطن آهي ۽ اهو هر شيءِ ڄاڻندڙ آهي اهو ئي آهي جنهن پيدا ڪيا

السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُعَلِّمُ مَا يَلْبِغُ

آسمان ۽ زمين ڏينهن ۾ ان کان پوءِ استواء فرمايائين عرش تي ڄاڻي تو جيڪو داخل ٿئي تو

فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا ۖ

زمين ۾ ۽ جيڪو نڪري ٿو ان مان ۽ جيڪو لهي ٿو آسمان مان ۽ جيڪو چڙهي ٿو ان ۾

وَهُوَ مَعَكُمْ أَيْنَمَا كُنْتُمْ ۖ وَاللَّهُ بِمَا تَعْمَلُونَ بَصِيرٌ (٤)

۽ اهو اوهاڻ سان گڏ آهي جتي به هجو ۽ الله جيڪو ڪيو ٿا ڏسندڙ آهي

لَهُ مُلْكُ السَّمَوَاتِ وَالْأَرْضِ ۖ وَإِلَى اللَّهِ تُرْجَعُ الْأُمُورُ (٥) يُوَلِّجُ

ان جي آهي آسمانن جي ۽ زمين جي بادشاهي ۽ الله ڏانهن ئي موٽايا وڃن ٿا امر داخل ڪري تو

اللَّيْلِ فِي النَّهَارِ وَيُوَلِّجُ النَّهَارَ فِي اللَّيْلِ وَهُوَ عَلِيمٌ بِذَاتِ الصُّدُورِ (٦)

رات کي ڏينهن ۾ ۽ داخل ڪري تو ڏينهن کي رات ۾ اهو گهڻو ڄاڻندڙ آهي سينن واريون ڳالهيون

تفسير

اڳيئن سورة جي آخر ۾ الله عزوجل جي پاڪائي بيان ڪرڻ جو حڪم هو ۽ هتي وضاحت ڪندي ارشاد ٿيو آهي ته هر شيءِ ان جي پاڪائي بيان ڪري ٿي. فرمان عاليشان آهي ”سَمَّحَ اللَّهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ“ (جيڪي به آسمانن ۽ زمين ۾ آهن الله جي پاڪائي بيان ڪن ٿا ۽ اهو غالب، حڪمت وارو آهي) يعني هر شيءِ جيڪا آسمانن ۽ زمين ۾ موجود آهي الله عزوجل جي تسبيح پڙهي ان جي هر نقص ۽ عيب کان پاڪائي بيان ڪري ٿي ۽ الله عزوجل هر شيءِ کان غالب، قاهر ۽ پنهنجي مخلوق جي امور جي تدبير ۾ حڪمت وارو آهي. ”لَهُ مُلْكُ السَّمَوَاتِ وَالْأَرْضِ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ“ (ان جي آسمانن ۽ زمين ۾ بادشاهي آهي جباري تو ۽ ماري تو ۽ اهو هر شيءِ تي قادر آهي) آسمانن ۽ زمين ۾ ان جو ئي تصرف آهي جيئن روڪڻ، مارڻ به ان جي صفت آهي اهو هر ممڪن شيءِ تي قادر آهي ان جي اڳيان ڪو ڪم مشڪل ناهي. ”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ“ (اهو اول، آخر، ظاهر، باطن آهي ۽ اهو ئي هر شيءِ جا نندڙ آهي) يعني اهو ساري موجودات کان بالذات والصفات اڳي آهي ڇو ته ساري مخلوقات جي مبداءِ به پاڻ آهي ته مبدع به آهي اڳي هجڻ ۽ اول هجڻ مان مراد ذاتي اوليت آهي زماني واري آهي ڇو ته زمانو ته ان جي پيدا ڪرڻ سان وجود ۾ آيو آهي ۽ آخر آهي جو هر شيءِ فنا ٿي ويندي پر سندس ذات باقي هوندي ۽ ظاهر آهي جو سندس ذات جي وجود تي ڪيترن واضح دلائل موجود آهن باطن آهي جنهن جي حقيقت عقل سان سمجهڻ کان مٿي آهي اهو هر شيءِ جي علم وارو آهي ان کان ڪا به شيءِ لڪل ناهي. (١) ”هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ“ (اهو (الله) ئي آهي جنهن آسمانن ۽ زمين ۾ ڏينهن ۾ پيدا ڪيا ان کان پوءِ عرش تي استواءِ فرمايائين) ”ايام“ مان مراد عام ڏينهن ناهن پر ڇهه دور آهن مطلب ته الله عزوجل آسمانن ۽ زمين کي پيدا ڪيو ۽ انهن جي امرن کي تدبير ڏني. اهو سڀ ڪجهه ڇهن دورن ۾ ٿيو ان کان پوءِ عرش تي مستوي ٿيو پنهنجي قدرت سان ان تي غلبو فرمايائين جيئن سندس شان جي مناسب هو. ”يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا“ (ڄاڻي ٿو جيڪي زمين ۾ داخل ٿئي ٿو ۽ جيڪي نڪري ٿو ۽ جيڪو آسمان مان لهي ٿو ۽ جيڪو ان ۾ چڙهي ٿو) هتان کان آسمانن ۽ زمين جي خالق جي علم محيط جو ذڪر ٿي رهيو آهي ته اهو صرف ڪليات جو جائنڌڙ ناهي پر

ڪئي آهي. (١) ”ثُمَّ اسْتَوَىٰ عَلَى الْعَرْشِ“ (ان کان پوءِ عرش تي استواء فرمايائين) مان مراد آهي ته عرش اعظم کي پنهنجي تجلي جو مرڪز بنايائين. اتاهين کان احڪام نافذ فرمايائين خيال ۾ رهي ته عرش اعظم جي خلقت زمين ۽ آسمان کان پهريان آهي پر ان تي خصوصي تجلي فرمائڻ بعد ۾ هئي هتي ان جو ذڪر ٿي رهيو آهي ان جي ڪري هن آيت ۽ احاديث نبويه ۾ تعارض ناهي. ٣. ”لَهُ مَلَكُ السَّمَوَاتِ وَالْأَرْضِ“ (ان جي آسمانن ۽ زمين ۾ بادشاهي آهي) مان واضح ٿيو ته حقيقي ۽ دائمي بادشاهي الله عزوجل جي آهي ۽ جيئن ان جي سلطنت هرجاءِ تي آهي تيئن حضور عليه الصلوة والسلام جي نبوت هر جاءِ تي آهي رب ڪريم پنهنجي صفت رب العلمين بيان ڪئي ته حضور پاڪ عليه الصلوة والسلام جي رحمة للعلمين صفت بيان فرمايائين. (٢)

آمِنُوا بِاللّٰهِ وَرَسُولِهِ وَأَنْفِقُوا مِمَّا جَعَلَكُمْ مُسْتَحْلِفِينَ فِيهِ

ايمان آڻيو الله ۽ ان جي رسول تي ۽ خرچ ڪيو ان مان جو ڪيائين اوهان کي جانشين ان ۾ پوءِ

فَالَّذِينَ آمَنُوا مِنْكُمْ وَأَنْفَقُوا لَهُمْ أَجْرٌ كَبِيرٌ (٧) وَمَالُكُمْ

اهي ٻانها جن ايمان آندو اوهان مان ۽ خرچ ڪيائون انهن جي لاءِ اجر وڏو آهي ۽ ڇا آهي اوهان کي

لَا تُؤْمِنُونَ بِاللّٰهِ وَالرَّسُولِ يَدْعُوكُمْ لِتُؤْمِنُوا بِرَبِّكُمْ وَقَدْ

جو نه ٿا ايمان آڻيو الله تي ۽ رسول سڏي پيو اوهان کي تانت ايمان آڻيو پنهنجي رب تي ۽ ورتائين

أَخَذَ مِيثَاقَكُمْ إِنْ كُنْتُمْ مُؤْمِنِينَ (٨) هُوَ الَّذِي يُنَزِّلُ عَلَىٰ عَبْدِهِ

پڪو وعدو اوهان کان جيڪڏهن آهيو مومن اهو ئي آهي جو نازل ٿو فرمائي پنهنجي ٻانهي تي

آيَاتٍ بَيِّنَاتٍ لِّيُخْرِجَكُمْ مِنَ الظُّلُمَاتِ إِلَى النُّورِ وَأَنَّ اللَّهَ بِكُمْ لَرَؤْفٌ

آيتون روشن تانت ڪڍي اوهان کي انڌيرن مان نور ڏانهن ۽ بيشڪ الله اوهان سان البت ٻاجهارو

رَحِيمٌ (٩) وَمَالُكُمْ أَلَا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَوَاتِ

مهربان آهي ۽ ڇا آهي اوهان کي جو نه ٿا خرچ ڪيو الله جي واٽ ۾ ۽ الله جي لاءِ آهي ورثو آسمانن

وَالْأَرْضِ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلْ أُولَٰئِكَ أَكْثَرُ

۽ زمين جو نه ٿو برابر ٿئي اوهان مان جنهن خرچ ڪيو فتح کان اڳي ۽ جنگ ڪيائين اهي وڏي

دَرَجَةً مِّنَ الَّذِينَ أَنْفَقُوا مِنْ بَعْدُ وَقَاتَلُوا وَكَلًّا وَعَدَ اللَّهُ الْحُسْنَىٰ

درجي وارا آهن انهن کان جن خرچ ڪيو بعد ۾ ۽ جنگ ڪيائون ۽ سڀني سان وعدو ڪيو الله جنت جو

وَاللَّهُ بِمَا تَعْمَلُونَ خَبِيرٌ (١٠) مَن ذَا الَّذِي يُقْرِضُ اللَّهَ قَرْضًا حَسَنًا

۽ الله ان جي جيڪي ڪيو ٿا خبر رکندڙ آهي ڪير آهي جيڪو قرض ڏي ٿو الله کي سهڻو

فِيضَعْفَهُ لَهُ وَلَهُ أَجْرٌ كَرِيمٌ (١١)

پوءِ ٻيڻو ڪري ان کي ۽ ان جي لاءِ اجر ڀلو آهي

تفسير

اڳين آيتن ۾ الله عزوجل پنهنجي وحدانيت، قدرت ۽ علم جا دلائل بيان ڪيا ۽ هتي ايمان جي دعوت ڏيندي ارشاد فرمايو ”آمِنُوا بِاللّٰهِ وَرَسُولِهِ وَأَنْفَقُوا مِمَّا جَعَلَكُمْ مُسْتَحْلِفِينَ فِيْهِ“ (الله ۽ ان جي رسول تي ايمان آڻيو ۽ جنهن ۾ اوهان کي جانشين بنيائين ان مان خرچ ڪيو) ذهن نشين ڪرڻ گهرجي ته ايمان آڻڻ جي لاءِ ڪڏهن انهن ماڻهن کي سڏيو ويندو آهي جيڪي ايمان وارا ناهن ۽ ڪڏهن انهن کي به ايمان جي لاءِ سڏيو ويندو آهي جيڪي مومن نه آهن پر ايمان جون تقاضائون پوريون نه ڪندا آهن. اسلام جي سر بلندي لاءِ قرباني نه ڏيندا آهن هتي به اهڙن شخصن کي حڪم ڪيو ويو آهي ته ”ايمان تي ثابت قدم رهو ۽ جيڪي ڪجهه اوهان جي هٿن ۾ اوهان جي وفات ڪري ويلن کان ورثي ۾ آيو آهي اوهان انهن جا جانشين بنجي ان کي سنڀالي رهيا آهيو ان مان الله عزوجل جي واٽ ۾ خرچ ڪيو.“ قَالِذِينَ آمَنُوا مِنْكُمْ وَأَنْفَقُوا لَهُمْ أَجْرٌ كَبِيرٌ (پوءِ جن اوهان مان ايمان آندو ۽ خرچ ڪيو انهن جي لاءِ وڏو اجر آهي) مقصد ته جن الله عزوجل تي ايمان آندو ۽ ان جي رسول عليه الصلوة والسلام کي سچو مڃيو ۽ الله عزوجل جي طرفان عطا ڪيل مال ۽ ملڪيت مان الله جلّت صفاته جي راضي ڪرڻ جي لاءِ خرچ ڪيو انهن جي لاءِ وڏو اجر آهي. قيامت جي ڏينهن کين اهڙيون نعمتون ملنديون جيڪي اڳي نه سندن اکين ڏٺيون هونديون نه سندن ڪنن ٻڌيون هونديون ۽ نه سندن دل ۾ آيون هونديون. ”وَمَا لَكُمْ لَا تُؤْمِنُونَ بِاللّٰهِ وَالرَّسُولِ يَذُّوْكُمْ لَتُؤْمِنُوْا بِرَبِّكُمْ“ (۽ اوهان کي ڇا آهي جو الله تي ايمان نه ٿا آڻيو ۽ رسول اوهان کي سڏي پيو تانت پنهنجي رب تي ايمان آڻيو) مطلب ته اوهان کي ايمان آڻڻ کان ڪهڙي شيءِ روڪي ٿي؟ ڇو ايمان نه ٿا آڻيو؟ اوهان وٽ الله جو رسول عليه الصلوة والسلام موجود آهي جيڪو پنهنجي رسول برحق هجڻ جا دليل،

معجزا ۽ حجتون پيش ڪندي اوهان کي الله عزوجل تي ايمان آڻڻ جي لاءِ سڏي ٿو. **”وَقَدْ أَخَذَ مِيثَاقُكُمْ أَنْ كُنْتُمْ مُؤْمِنِينَ“** (۽ تحقيق اوهان کان اوهان جو پڪو وعدو ورتائين جيڪڏهن مومن آهيو) مطلب ته جڏهن اوهان ايمان آندو هو ان وقت منهنجي پياري رسول عليه الصلوة والسلام اوهان کان پڪو وعدو ورتو هو ڇا اهو اوهان کان وسري ويو آهي؟ جيڪڏهن ايمان وارا آهيو ته اهو ياد رکڻ ۽ ابن جرير جو خيال آهي ته ان مان اهو وعدو مراد آهي جيڪو انسانن کان حضرت آدم علي نبينا وعليه الصلوة والسلام جي پٺيءَ مان ٻاهر آئي ورتو ويو هو مجاهد جو قول به اهو آهي. (١) **”هُوَ الَّذِي يُنَزِّلُ عَلَى عَبْدِهِ آيَاتٍ بَيِّنَاتٍ“** (اهو (الله) ئي آهي جيڪو پنهنجي ٻانهي تي روشن آيتون نازل ٿو فرمائي) ان روشن آيتن مان مراد، واضح حجتون، قطعي دليل ۽ چمڪندڙ برهان آهن جيڪي حضور پرنور عليه الصلوة والسلام جن بيان فرمائيندا هئا ۽ ڪافر انهن جي اڳيان لاجواب رهندا هئا. **”لِيُخْرِجَكُمْ مِنَ الظُّلُمَاتِ إِلَى النُّورِ“** (تانت اوهان کي اونداهين مان ڪڍي روشنيءَ ۾ آڻي) يعني تانت اوهان کي ڪفر جي انڌيري مان ڪڍي ايمان جي نور ڏانهن آڻي ۽ گمراهيءَ مان ڪڍي هدايت نصيب ڪري. **”وَلَنْ اللَّهُ بِكُمْ لَزُومٌ رَّحِيمٌ“** (۽ بلاشڪ الله اوهان سان البت باجهارو، مهربان آهي) يعني ڪتاب نازل ڪرڻ، ماڻهن جي هدايت جي لاءِ رسول موڪلڻ علتون، شڪ ۽ شبها دور ڪرڻ، اوهان جي مٿان الله عزوجل جي رافت ۽ رحمت آهي. **”وَمَا لَكُمْ أَلَّا تَنْفِقُوا فِي سَبِيلِ اللَّهِ وَلِلَّهِ مِيرَاتُ السَّمَوَاتِ وَالْأَرْضِ“** (۽ اوهان کي ڇا آهي؟ جو الله جي واٽ ۾ خرچ نه ٿا ڪيو حالانڪ آسمانن ۽ زمين جو ورثو الله جو آهي) يعني اوهان مرڻ کان پوءِ سڀ ڪجهه هتي ڇڏي ويندؤ ۽ اهو سڀ الله عزوجل جي تصرف ۾ آهي ۽ رهندو ان جي واٽ ۾ خرچ ڪرڻ ۾ سستي نه ڪيو پنهنجي هٿن سان خدا تعاليٰ جي واٽ ۾ خرچ ڪري وڃو ته پلو آهي. **”لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدِ وَقَاتَلُوا“** (نه ٿو برابر ٿئي جنهن اوهان مان فتح کان اڳي خرچ ڪيو ۽ جنگ ڪئي اهي درجي ۾ انهن کان وڏا آهن جن بعد ۾ خرچ ڪيو ۽ جنگ ڪيائون) مطلب ته خيرات ڪرڻ هر حال ۾ بهتر آهي مگر بعض اوقات ۾ جتي ان جي زياده ضرورت پوندي آهي ان جو ثواب زياده هوندو آهي اسلام جي ابتداء ۾ مڪه مڪرمه جي فتح ڪرڻ کان پهريان مسڪينن مسلمانن کي وڏي تنگدستي هوندي هئي ان وقت جي خيرات في سبيل الله جو درجو بعد ۾ خيرات ڪرڻ کان وڌيڪ آهي اهڙي طرح پهريون جهاد پوئين جهاد کان پلو آهي.

”وَكَلَّا وَعَدَّ اللَّهُ الْحُسْنَى“ (۱) الله سڀني سان جنت جو وعدو ڪيو آهي (الحسنی مان ڀلائي ۽ جنت پئي مراد آهن مطلب ته پهريان ۽ پويان خرچ ڪرڻ وارن، الله عزوجل جي رضا لاءِ قرباني ڏيڻ وارن سڀني تي مهرباني ٿيندي الله سڀني سان جنت جو وعدو ڪيو آهي پر سڀ جو مدار نيت ۽ خلوص تي آهي. (۱) ”وَاللَّهُ بِمَا تَعْمَلُونَ خَبِيرٌ“ (۲) جيڪي اوهان ڪيو ٿا الله ان جي خبر رکندڙ آهي) يعني اهو اوهان جا ظاهري احوال، اعمال ۽ باطني خلوص به چڱي طرح ڄاڻي ٿو هر شيءِ جي خبر رکندڙ آهي. ”مَنْ ذَا الَّذِي يقرضُ اللَّهَ قَرْضًا حَسَنًا فَيضْعِفَهُ لَهُ وَلَهُ أَجْرٌ كَرِيمٌ“ (ڪير آهي جو الله کي سهڻو قرض ڏي پوءِ ان کي ٻيڻيون ڪري ڏي ۽ ان جي لاءِ ڀلو اجر آهي) يعني ڪهڙو ٻانهو آهي جيڪو الله عزوجل جي وات ۾ ان جي رضا لاءِ ان کان اجر طلب ڪندي خرچ ڪري ٿو ته الله تعاليٰ ان کي ڪيئن حصا وڌائي عطا ڪندو ۽ ان جو اجر تمام ڀلو هوندو. هتي الله عزوجل جي وات ۾ خرچ ڪرڻ کي قرض ان جي ڪري سڏيو ويو آهي جيئن قرض ادا ڪرڻ پڪو هوندو آهي تيئن الله عزوجل جو ٻانهن کي خيرات جو بدلو ڏيڻ به پڪو آهي. (۲)

فائدو: مذڪوره آيتن مان هي فائدا ذهن نشين ٿين ٿا. ۱. ”وَأَنْفَقُوا مِمَّا جَعَلَكُمْ مُسْتَحْلِفِينَ فِيهِ“ (۱) ان مان خرچ ڪيو جنهن ۾ اوهان کي جانشين بنائين (۲) ”مِمَّا“ مان معلوم ٿيو ته سمورو مال خيرات ڪرڻ جو حڪم نه آهي ڪجهه خرچ ڪيو ۽ اهو اسان عام ماڻهن جي لاءِ آهي پر جنهن جي دل حضرت ابوبڪر صديق (رضي الله عنه) واري فيض مان مستفيض ٿي آهي اهو جيڪڏهن سمورو مال في سبيل الله خرچ ڪري ته ڪو حرج ناهي. ۲. ”لِيُؤْمِنُوا بِرَبِّكُمْ“ (تان اوهان پنهنجي رب تي ايمان آڻيو) ۾ خطاب صحابه ڪرام سان آهي. جن کي حضور عليه الصلوة والسلام ايمان جي دعوت ڏني انهن سندن ديدار جي دولت حاصل ڪئي سندن فرمان ٻڌو سندن معجزا ڏٺا، مٿن قرآن ڪريم لهندي ڏٺو سندن پاڪ زبان مان پڙهندي ٻڌو جيڪڏهن اهي مومن ناهن ته ٻيو ڪير مومن ناهي. اسان کي ايمان انهن جي ذريعي ۽ انهن جي معرفت مليو حضور عليه الصلوة والسلام جن خالق ۽ مخلوق جي وچ ۾ رابطي جو ذريعو آهن ۽ ٻين تائين قرآن ڪريم انهن جي ذريعي پهتو آهي. ۳. ”وَكَلَّا وَعَدَّ اللَّهُ الْحُسْنَى“ (۱) سڀني سان الله ڀلائيءَ جو (جنت) جو وعدو ڪيو آهي) هن مان معلوم ٿيو ته ڪنهن به اصحابي رضي الله عنه جي تنقيص ۽ توهين ڪرڻ وڏو گناهه آهي انهن جا درجا جيتوڻيڪ مختلف آهن پر انهن سڀني جو جنتي هجڻ بالڪل يقيني امر آهي ڇو ته انهن سان الله عزوجل اهو وعدو فرمائي ڇڏيو آهي ان مان به مسئلا ٻيا به

معلوم ١١" ته سڀئي اصحاب متقي ۽ عادل آهن ڇو ته سڀني سان الله عزوجل جنت جو وعدو فرمايو ۽ فاسق سان اهو وعدو نه هوندو آهي جيڪڏهن تاريخ ڪو اهڙو واقعو لکي جنهن مان انهن جو فسق، فجور ثابت ٿئي ته تاريخ کي ڇڏي ڌڻو قرآن ڪريم واري فيصلو کي نه ڇڏبو. "٢" ته عمل جي مقبوليت حضور عليه الصلوة والسلام جي طبيعت مبارڪ جي خوش ڪرڻ سان ٻڌل آهي فتح کان اڳي خيرات جو ثواب وڌيڪ ان جي ڪري آهي جو ان وقت ان سان حضور عليه الصلوة والسلام جن وڌيڪ خوش ٿيندا هئا. خيرات هڪ آهي پر نتيجا مختلف آهن جيڪي اصحاب پلارا مشڪل وقت ۾ خدمتگذار رهيا انهن جو درجو ٻين کان اعظم گهڻو وڏو آهي. ان جي ڪري حضرت ابوبڪر صديق ۽ سيده خديجة الكبرى رضي الله عنهما جو درجو مٿاهون آهي. (١)

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ

جنهن ڏينهن ڏسندڙن مومنن ۽ مومنيائين کي ڊوڙندو نور انهن جو اڳيان انهن جي

وَبِأَيِّمَانِهِمْ بُشْرَاكُمُ الْيَوْمَ جَنَّتُ تَجْرَىٰ مِنْ تَحْتِهَا الْأَنْهَارُ

۽ سڄڻ پاسن انهن جي کان بشارت آهي اوهان کي اڄ بهشتن جي جووهن پيون هيٺان انهن جي نهرون

خَالِدِينَ فِيهَا ذَلِكَ هُوَ الْفَوْزُ الْعَظِيمُ (١٢) يَوْمَ يَقُولُ الْمُنْفِقُونَ وَالْمُنْفِقَاتُ

هميشه رهندڙ انهن ۾ اها ئي ڪاميابي وڏي آهي جنهن ڏينهن چوندا منافق مرد ۽ منافق عورتون

لِلَّذِينَ آمَنُوا أَنْظِرُونَا نَقْتَسِسْ مِنْ نُورِكُمْ قِيلَ

انهن جي لاءِ جن ايمان آندو اسان ڏانهن ڏسو ته روشني حاصل ڪيون اوهان جي نور مان چيو ويندو

ارْجِعُوا وَرَاءَكُمْ فَالْتَمِسُوا نُورًا فَضُرِبَ بَيْنَهُم بِسُورٍ لَهُ

ته مٿو پوئين پير پنهنجي پوءِ طلب ڪيو نور پوءِ هٽي ويندي انهن جي وچ ۾ ڀت جنهن کي

بَابٌ بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ (١٣)

دروازو هوندو ان جي اندرئين حصي ۾ رحمت هوندي ۽ ان جي ظاهر واري طرف عذاب هوندو

يُنَادُونَهُمْ أَلَمْ نَكُنْ مَعَكُمْ قَالُوا بَلَىٰ وَلَكِنَّكُمْ فَتَنْتُمْ أَنْفُسَكُمْ

سڏيندا انهن کي ڇا نه هئاسون اوهان سان گڏ چوندا هائو پر اوهان فتني ۾ وڌو پنهنجن سرن کي

وَتَرَبَّصْتُكُمْ ۖ وَارْتَبْتُمْ ۖ وَعَرَّيْتُكُمْ الْأَمَانَةَ حَتَّىٰ جَاءَ ۖ أَمْرُ اللَّهِ

ۖ انتظار ڪيو اوهان ۽ شڪ ۾ رهيو ۽ مغرور ڪيو اوهان کي سڌن تانجو آيو ۽ الله جو امر

وَعَرَّيْتُكُمْ بِاللَّهِ الْغُرُورُ (١٤) ۖ فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ

ۖ مغرور ڪيو اوهان کي الله سان شيطان پوءِ اڄ نه ورتو ويندو اوهان کان فديو ۽ نه انهن کان جن

كَفَرُوا ۖ مَا وَلَكُمْ النَّارُ ۖ هِيَ مَوْلَاكُمْ ۖ وَبِئْسَ الْمَصِيرُ (١٥)

ڪفر ڪيو ۽ اوهان جي جاءِ باهه آهي ۽ اها اوهان جي رفيق آهي ۽ بري جاءِ موٽڻ جي آهي

تفسير

اڳين آيتن ۾ ايمان ۽ في سبيل الله خرچ ڪرڻ جو حڪم هو ۽ هتي قيامت جي ڏينهن انهن مومن، في سبيل الله خرچ ڪندڙن جي مٿان تيئڙ انعام ۽ اڪرام جو ذڪر ڪندي ارشاد ٿي رهيو آهي. ”يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ وَبِأَيْمَانِهِمْ“ (جنهن ڏينهن مومن ۽ مومنيائين کي ڏسندين ته انهن جو نور سندن اڳيان ۽ سندن سڄي پاسن کان ڊوڙندو رهندو) مطلب ته جڏهن ايمان وارا مرد ۽ عورتون قبرن مان نڪري ٻاهر ايندا ته انهن جي حالت عجيب هوندي انهن جي اڳيان به نور هوندو ته انهن جي سڄي پاسن کان به نور هوندو. هر شخص جو نور ان جي ايمان قوت ۽ سهڻن عملن جي مطابق هوندو. آيت جو مطلب هي ناهي ته اڳيان ۽ سڄي پاسي نور هوندو ۽ ڪٻي پاسي ۽ پٺي واري طرف انڌيرو هوندو بلڪ مقصد هي آهي ته نور هوندو ته اڳيان ۽ سڄي پاسي کان پير ان سان ڪٻو طرف ۽ پوئين پاسي به روشني هوندي. (١) قتاده جو قول آهي ته رسول الله صلى الله عليه وسلم جن فرمايو ”بعضي مومن اهڙا هوندا جن جي نور سان مدينه ۽ عدن جي وچ واري فاصلي جيترو پنڌ روشن هوندو، بعض جي نور سان مدينه کان صنعاء جي وچ واري علائقي جيترو پنڌ روشن هوندو، بعض جو نور ان کان به گهٽ هوندو ۽ بعض جي نور سان صرف ان جي قدم رکڻ واري جاءِ روشن هوندي“ (٢) ”بَشَرَاكُمْ الْيَوْمَ جَنَّتْ تَجْرَىٰ مِنْ تَحْتِهَا الْأَنْهَارُ خَالِدِينَ فِيهَا ذَٰلِكَ هُوَ الْفَوْزُ الْعَظِيمُ“ (اڄ اوهان کي انهن جنتن جي بشارت آهي جنهن جي هيٺان نهرون وهن پيون ان ۾ هميشه رهندڙ هوندا اها ئي ڪاميابي آهي) يعني مومن ۽ مومنيائين کي قيامت جي ڏينهن ائين چيو ويندو. ”يَوْمَ يَقُولُ الْمُتَّقُونَ وَالْمُنْفَقَتِ لِلَّذِينَ آمَنُوا أَنْظَرُونَا نَقْتَسِسْ مِنْ نُورِكُمْ“ (جنهن ڏينهن منافق ۽

منافقائيون ايمان وارن کي چوندا ته اسان ڏانهن نهاريو ته اسين اوهان جي نور سان روشني حاصل ڪيون) هتي الله عزوجل قيامت جو سخت حال بيان ڪري رهيو آهي ته قيامت جي ڏينهن منافق ۽ منافقيائيون مومنن کي عرض ڪندا ته اوهان جنهن روشني ۽ نور ۾ آهيو اسان ڏانهن توجهه فرمايو ته ان مان اسين به ڪجهه روشني حاصل ڪري انڌيري مان آزاد ٿيون. ”قِيلَ ارْجِعُوا وَرَاءَكُمْ فَالْتَمِسُوا نُورًا“ (چيو ويندڙ ته پوئين پير واپس وڃو پوءِ نور طلب ڪيو) يعني ملائڪه سڳورا يا اهي مومن چوندا ته جنهن جاءِ تان اسان کي نور مليو آهي اوهان موٽي وڃو اتيان نور حاصل ڪري اچو. (١) ”قَضِرَ بَيْنَهُمْ سُورَةُ بَابُ بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ“ (پوءِ انهن جي وچ ۾ هڪ پٽ هئي ويندي جو ان جي اندرئين طرف رحمت هوندي ۽ ان جي ٻاهرئين طرف کان عذاب هوندو) يعني جڏهن اهي پوئتي واپس ورندا ته مومنن ۽ انهن جي وچ ۾ هڪ پٽ ڏني ويندي جنهن جي دروازن جي اندرئين طرف رحمت هوندي ۽ ٻاهرئين طرف عذاب هوندو مطلب ته مومن رحمت ۽ منافق عذاب ۾ هوندا. ”يُنَادُونَهُمْ أَلَمْ نَكُنْ مَعَكُمْ“ (انهن کي سڏيندا ته ڇا اسين اوهان سان گڏ نه هئاسون؟) يعني پٽ اچڻ جي ڪري جنت وارا جهنم وارن منافقن کان غائب ٿي ويندا، ڏسڻ ۾ نه ايندا ته پوءِ اهي منافق مومنن کي سڏ ڪندا ته: ڇا اسين اوهان سان دنيا ۾ گڏ نه هئاسين؟ جو اڃا اوهان اسان کان ائين منهن موڙيو ٿا. ”قَالُوا بَلَىٰ وَلَكِنْ كُنَّا فَتْنَةً أَنْفُسَكُمْ وَتَرَبَّصْتُمْ وَارْتَبَتْكُمْ الْأَمَانُ حَتَّىٰ جَاءَ أَمْرُ اللَّهِ وَغَرَّكُمْ بِاللَّهِ الْغُرُورُ“ (چوندا هائو ۽ پر اوهان پاڻ پنهنجن سرن کي فتنن ۾ وڌو ۽ انتظار ڪيو ۽ شڪ ۾ رهيو ۽ اوهان کي آسرن ڌوڪي ۾ رکيو تانجو الله جو امر آيو ۽ اوهان کي شيطان الله سان به ڌوڪي ۾ رکيو) يعني ايمان وارا انهن کي جواب ڏيندا ته بلاشڪ اوهان ظاهر ۾ ته اسان سان گڏ هيو پر اوهان کي اها به چڱي طرح ڄاڻ آهي ته اوهان اندر ۾ ڇا رکيو وينا هيو، هتي انهن جي اندر واري منافقيءَ جي نشان دهي ڪئي وئي آهي. جنهن مان هر انسان کي سبق حاصل ڪرڻ گهرجي. پهريان انهن کي چيو ويندو ته ”فَتْنَةً أَنْفُسَكُمْ“ (اوهان پنهنجن سرن کي فتنن ۾ پاڻ وڌو) جو اسلام سان سچا نه رهيو. ٻي ڳالهه انهن کي هيءَ چئي ويندي ته ”وَتَرَبَّصْتُمْ“ (۽ انتظار ۾ هيو) يعني جڏهن اسلام ۽ ڪفر جي جنگ عروج تي هئي ته اوهان جو فرض هو ته اوهان هر ڳالهه کي ڇڏي اسلام جو سات ڏيو ها اوهان جيڪو توحيد ۽ رسالت جو زبان سان اقرار ڪيو هو اهو سچو ثابت ڪري ڏيکاريو ها پر اوهان انتظار ۾ رهيا ته ڏسون ته

اسلام ۽ كفر مان ڪير غالب ٿئي ٿو؟ اهو مومن جو شان ناهي. ٿي ڳالهه هيءَ چئي ويندي ته ”اِرْتَبْتُمْ“ (اوهان شڪ ۾ رهيو) مطلب ته يقين جي نعمت کان محروم هيو ڇا حضرت محمد صلي الله عليه وسلم في الواقع الله عزوجل جو رسول آهي؟ ڇا قرآن واقعي الله جل جلاله جو نازل ڪيل ڪتاب آهي؟ ڇا اسلام ئي سچو دين آهي؟ انهن سڀني ڳالهين ۾ متردد رهيو ڪوڙين اميدن ۽ ڪوڪلن آسرن ۾ زندگي گذاري ڇڏيو تانجو موت اچي اوهان جي زندگيءَ کي پورو ڪيو. اوهان کي شيطان ڌوڪي ۾ رکي تباهه ۽ برباد ڪري ڇڏيو. ”قَالِيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا“ (پوءِ اڄ اوهان کان نه فديو ورتو ويندو ۽ نه انهن کان جن ڪفر ڪيو) يعني اڄ اوهان منافقن ۽ ڪافرن کان ڪو فديو نه ورتو ويندو. جيڪڏهن ساري زمين سون ۽ چانديءَ سان ڀري ڏيو ته به اهو قبول نه ڪيو ويندو ۽ اوهان کي عذاب کان نجات نه ملندي. ”مَّا وَلَكُمْ التَّارُ هِيَ مَوْلَاكُمْ وَبِئْسَ الْمَصِيرُ“ (اوهان جي جاءِ باهه آهي اها اوهان جي رفيق آهي ”اها“ موٽڻ جي بري جاءِ آهي) هتي آيل لفظ ”مولا“ جي معنيٰ اوليٰ آهي يعني ڪافرن ۽ منافقن جا ٽولا ايمان کان محروم آهن ان جي ڪري انهن جي سزا هڪجهڙي آهي نه انهن جي لاءِ بخشش آهي نه مغفرت. (١)

فائدو: مذڪوره آيتن مان هي فائدو ذهن ۾ اچن ٿا. ١. ”يَسْعَىٰ نُوْرُهُم بَيْنَ اَيْدِيْهِمْ وَبِاَيْمَانِهِمْ“ (سندن نور سندن اڳيان ۽ سندن سڄن پاسن کان ڊوڙندو رهندو) مفسرن لکيو آهي ته اهو نور انهن کي پلصراط تان لنگهڻ کان پهريان عطا ڪيو ويندو. حضرت ابوامامه باهلي رضي الله عنه کان هڪ طويل روايت مان معلوم ٿئي ٿو ته ”قيامت جي ميدان ۾ بيهڻ دوران نهايت انڌيري کان پوءِ مومنن ۽ مومنيائين کي نور عطا ڪري ڪافرن ۽ منافقن کي ان نور کان محروم رکيو ويندو.“ پر طبراني شريف ۾ حضرت ابن عباس رضي الله عنهما کان هڪ مرفوع روايت ۾ آهي ته رسول الله صلي الله عليه وسلم جن فرمايو ”پلصراط وت الله تعالى هر مومن کي ته نور عطا ڪندو پر منافق مومنن کي چوندا ته اسان ڏانهن نهاريو ته اوهان جي نور مان روشني حاصل ڪيون ۽ مومن چوندا ته: اي اسان جا رب! اسان جي لاءِ اسان جو نور پورو ڪر ۽ ان وقت ڪير ڪنهن کي ياد نه ڪندو.“ (٢)

٢. **محشر جي ميدان ۾ انڌيري ۽ روشني جا اسباب:** علامه ثناء الله پاني پتي عليه الرحمة هن آيت جي تفسير ۾ ظلمت ۽ روشنيءَ جا اسباب به بيان فرمايا آهن جيڪي هتي ذڪر ڪجن ٿا ”١“ انڌيريءَ رات ۾ مسجد ڏانهن وڃڻ، ابوداؤد، ترمذي،

حضرت بريده کان ۽ ابن ماجه حضرت انس رضي الله عنهما کان روایت آندي آهي ته رسول الله صلى الله عليه وسلم جن فرمايو ”مسجدن ڏانهن اونداھين راتين ۾ پنڌ ڪري ويندڙن کي پوري نور ملڻ جي بشارت ڏي.“ ۲ ”نماز جي حفاظت،

احمد ۽ طبراني حضرت ابن عمر رضي الله عنهما کان روایت آندي آهي ته نبي ڪريم عليه الصلوة والسلام جن فرمايو ”جنهن نمازن جي حفاظت ڪئي ته اهي ان جي لاءِ نور، برهان ۽ قيامت جي ڏينهن چوٽڪارو هونديون ۽ جنهن انهن جي حفاظت نه ڪئي ته انهن جي لاءِ نه نور هوندو نه برهان نه چوٽڪارو هوندو ۽ اهو قيامت جي ڏينهن ڦارون، فرعون ۽ هامان سان هوندو.“ ۳ ”سورة الكهف جي تلاوت ڪرڻ،

طبراني حضرت ابوسعيد رضي الله عنه کان مرفوع روایت آندي آهي ته ”جنهن جمعه جي ڏينهن سورة الكهف تلاوت ڪئي ته ان جي لاءِ سندس جاءِ کان مڪه مڪرمه تائين نور هوندو“ ابن مردويه ابن عمر رضي الله عنهما کان روایت آندي آهي ته ”جنهن جمعه جي ڏينهن سورة الكهف تلاوت ڪئي ان جي پيرن جي جاءِ کان نور نڪرندو جيڪو آسمان سان لڳندو ۽ ان جي لاءِ قيامت ۾ روشني ڪندو.“ ۴ ”دروڊ شريف پڙهڻ، حضرت ابوهريرة رضي الله عنه کان روایت آهي ته رسول الله صلى الله عليه وسلم جن فرمايو ”مون تي درود پڙهڻ واري لاءِ پلصراط تي نور هوندو.“ ۵ ”اڪين کان

نابينا هجڻ، طبراني اوسط ۾ آندو آهي ته ”جنهن جي دنيا ۾ نظر نه رهي جيڪڏهن صالح ٿيندو ته ان کي قيامت ۾ نور ملندو.“ ۶ ”احرام کولڻ جي لاءِ مٿو ڪوڙائڻ،

طبراني حضرت عبادة بن الصامت رضي الله عنه کان روایت آندي آهي ته ”حج جي احرام کولڻ لاءِ مٿو ڪوڙائڻ ۾ جيڪو وار زمين تي ڪرندو ان جي بدلي ۾ ان لاءِ قيامت جي ڏينهن نور هوندو.“ ۷ ”جمرن کي پٿريون هڻڻ، بزار حضرت ابن مسعود رضي الله عنه کان مرفوع روایت آندي آهي ته: ”جنهن جمرن کي پٿريون هنيون ته اهي ان جي لاءِ قيامت جي ڏينهن نور هونديون.“ ۸ ”اڇا وار هجڻ، محدث بزار جيد سند سان حضرت

ابو هريرة رضي الله عنه کان مرفوع روایت آندي آهي ته ”جيڪو شخص اسلام جي حالت ۾ اڇن وارن وارو ٿيو ته اهي وار ان جي لاءِ قيامت ۾ نور هوندا.“ ۹ ”جهاد ۾ تير هڻڻ، بزار جيد سند سان حضرت ابوهريرة رضي الله عنه کان مرفوع روایت آندي آهي ته رسول الله صلى الله عليه وسلم جن فرمايو ”جنهن الله جي وات ۾ (جهاد ڪندي) تير هنيو ته اهو ان جي لاءِ قيامت جي ڏينهن نور هوندو.“ ۱۰ ”بازار ۾ الله

عزوجل جو ذڪر ڪرڻ، بيهقي شعب الايمان ۾ حضرت ابن عمر رضي الله عنهما کان روایت آندي آهي ته ”بازار ۾ الله جو ذڪر ڪرڻ واري جي لاءِ

قيامت

جي ڏينهن نور هوندو. "۱۱" مسلمان جي تڪليف دور ڪرڻ، طبراني حضرت ابوهريرة کان مرفوع روايت آندي آهي ته رسول الله صلى الله عليه وسلم جن فرمايو "جنهن مسلمان تان تڪليف دور ڪئي ته الله ان جي لاءِ پلصراط تي به نور جا شعبا ڪندو جن سان ايترو جهان روشني حاصل ڪندو جنهن جو شمار ڪري نه ٿو سگهجي." **انتقري جو سبب:** بخاري ابن عمر کان مسلم حضرت جابر کان، حاكم

ابوهريرة ۽ ابن عمر کان ۽ طبراني ابن زياد کان روايت آندي آهي ته رسول الله صلى الله عليه وسلم جن فرمايو "اَيَّاكُمْ وَالظُّلْمَ فَإِنَّهُ هُوَ الظُّلُمَاتُ يَوْمَ الْقِيَامَةِ" پاڻ کي ظلم کان بچايو بلاشڪ اهو قيامت جي ڏينهن ڪيترا انديرا هوندو.

۳. هن کان اڳي جيڪا روايت لکي آيا آهيون ته منافق کي نور ملندو پوءِ اهو پلصراط تي ڪسيو ويندو. ان جي وضاحت ڪندي علامه ثناء الله پاني پتي عليه الرحمة لکيو آهي ته انهن منافقن مان مراد رافضي ۽ خارجي وغيره آهي جن ظاهر ۾ ڪلمه پڙهيو آهي پر باقي عقائد باطل رکن ٿا. (۱) ۴. هنن آيتن ۾ ڪافرن کي نور نه ملڻ جو ذڪر ناهي ڇو ته انهن کي نور ملڻ جو احتمال ئي نه آهي اهي پلصراط تان نه لنگهندا سڌا جهنم جي دروازن کان اندر موڪليا ويندا باقي منافق ان تان لنگهندا. منافق به ڪرندا ۽ ڪي گنهگار مومن به ڪجهه وقت سزا ملڻ لاءِ ان ۾ ڪرندا. پوءِ ڪيڏا ويندا باقي صالح مومن ان تان لنگهي سڌا جنت ۾ داخل ٿيندا. (۲)

الْمَرِّ يَانَ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا

ڇانه وقت آيو انهن جي لاءِ جن ايمان آندو ته نوڙت ڪن انهن جون دليون الله جي ذڪر لاءِ ان جي لاءِ

نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ

جيڪو نازل ٿيو حق مان ۽ نه هجن انهن وانگر جيڪي ڏنا ويا ڪتاب ان کان اڳي پوءِ ڊگهي ٿي

عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَسِقُونَ (۱۶) اَعْلَمُوا أَنَّ اللَّهَ

انهن تي مدت پوءِ ڪٽجي ويون انهن جو دليون ۽ گهڻا انهن مان فاسق آهن ڄاڻو ته بيشڪ الله

يُحِبُّ الْأَرْضَ بَعْدَ مَوْتِهَا قَدْ بَيَّنَّا لَكُمْ الْآيَاتِ

آباد ڪري ٿو زمين ان جي برباد ٿيڻ کان پوءِ تحقيق بيان ڪيون اسان اوهان جي لاءِ نشانيون

لَعَلَّكُمْ تَعْقِلُونَ (۱۷)

(۱) المظهر ص ۱۹، ۱۹۶- جلد ۹

(۲) معارف القرآن ص ۳۱- جلد ۸

تانت اوهان سمجهو

تفسير

اڳين آيتن ۾ مومنن کي نور ملڻ ۽ منافق کي نه ملڻ جو ذڪر هو ۽ هتي مومنن کي متنبه ڪندي ارشاد ٿي رهيو آهي. ”الْمَرْيَاۤنَ لِلَّذِيۡنَ اٰمَنُوۡا اَنْ تَخْشَعَ قُلُوۡبُهُمْ لِذِكْرِ اللّٰهِ وَمَا نَزَلَ مِنَ الْحَقِّ“ (ڇا مومنن جي لاءِ وقت ويجهو نه آيو آهي جو انهن جون دليون الله جي ذڪر لاءِ ۽ جيڪو حق نازل ٿيو آهي ان جي لاءِ نوڙت ڪن) يعني جن الله عزوجل جي رب ۽ معبود بالحق هجن ۽ حضرت محمد صلي الله عليه وسلم جي رسالت ۽ نبوت جي حق هجن ۽ الله جي وعد ۽ وعيد جي سچي هجڻ تي ايمان آندو آهي ڇا انهن جي لاءِ اڃان وقت نه آيو آهي جو سندن دليون نياز ۽ نوڙت ڪري الله جو خوف رکن ۽ ان جي ذڪر ۽ ان جي طرفان نازل ڪيل حق جي لاءِ جهڪي پون پلا ڪم سڃاڻي ان تي عمل ڪن براڪم سڃاڻي ان کان بچي پون.

شان نزول: روايت ۾ آيو آهي ته جڏهن نبوي دور علي صاحبه الصلواة والسلام ۾ خوشحالي آئي ۽ ڪي مسلمان ڪل ۽ خوشطبعي ڪرڻ لڳا تڏهن مالڪ مني مٿين آيت نازل فرمائي. (١) ”اَنْ تَخْشَعَ“ خشوع کان ورتل آهي ۽ دل جي خشوع مان مراد دل جو نرم هجڻ، وعظ ۽ نصيحت قبول ڪرڻ ۽ اطاعت ڪرڻ آهي قرآن ڪريم جي لاءِ خشوع هي آهي ته ان جي احڪام، اوامر ۽ نواهي جي مڪمل اطاعت جي لاءِ تيار رهي ۽ ڪنهن به قسم جي سستي ۽ ڪاهلي نه ڪري. ”وَلَا يَكُونُوۡا كَالَّذِيۡنَ اُوۡتُوۡا الْكِتٰبَ مِنْ قَبْلُ فَطَالَ عَلَيْهِمُ الْاَمَدُ فَقَسَتْ قُلُوۡبُهُمْ وَكَثِيۡرٌ مِنْهُمُ فٰسِقُوۡنَ“ (۽ نه هجن انهن وانگر جو ڏنا ويا ڪتاب اڳ ۾ پوءِ ڊگهي ٿي انهن تي مدت پوءِ انهن جون دليون ڪٽجي ويون ۽ انهن مان گهڻا فاسق آهن) مطلب ته مومن انهن اهل ڪتاب وانگر نه هجن جن کي گهڻي مدت ملڻ جي ڪري دلين ۾ نور نه رهيو ۽ شهوت پرستي ۽ گناهن ۾ ڦاسي وڃڻ جي ڪري انهن جون دليون ڪٽجي ويون ۽ انهن مان گهڻا فاسق ۽ فاجر آهن هن آيت مان هڪ عملي سبق به ملي ٿو ته مسلمانن کي گناهن کان توبه ڪرڻ ۾ جلدي ڪرڻ گهرجي نه ته ڪڏهن ڪڏهن توبه جي توفيق ئي نه ملندي آهي. (٢) ”اَعْلَمُوۡا اَنَّ اللّٰهَ يُحْيِي الْاَرْضَۤ بَعْدَ مَوۡتِهَا قَدْ بَيَّنَّا لَكُمُ الْاٰيٰتِ لَعَلَّكُمْ تَعْقِلُوۡنَ“ (يقين سان ڄاڻو ته بيشڪ الله زمين کي ان جي برباد ٿيڻ کان پوءِ آباد ڪندو آهي بلاشڪ اسان اوهان جي لاءِ نشانين بيان ڪيون تانت اوهان سمجهو) يعني اها ڳالهه ته اوهان کي چڱي طرح علم ۾ آهي ته الله عزوجل برساتون وسائي غير آباد ۽ قتل زمين آباد ڪندو آهي ۽ جيئن اها مهرباني ڪندو آهي تيئن توبه جي توفيق ڏئي

(١) القرطبي ص ٢٤٩ - جلد ١٧ (٢) حاشيه ماجديه ص ١٠٧ هـ

ويران قلبن کي پاڻ ڏانهن رجوع ڪرڻ جي سعادت نصيب فرمائيندو آهي. اسان اوهان ٻانهن جي لاءِ هن ڪتاب ۾ پنهنجي قدرت جون نشانين کولي کولي بيان فرمايون آهن تانت جيڪي اسين اوهان کي حڪم فرمايون اهو سمجهو ۽ ان تي عمل ڪيو.

فائدو: مذڪوره آيتن مان هي فائدا حاصل ٿين ٿا. ١. ”أَنْ تَخْشَعَ قُلُوبُهُمْ لِذِكْرِ اللَّهِ“ (انهن جون دليون الله جي ذڪر لاءِ خشوع ڪن) مان معلوم ٿيو ته ايمان ۽ صالح اعمال کان بعد خشوع ۽ الله جلّت صفاته کان ڊڄڻ درجات جي ترقيءَ جي لاءِ عمدو ۽ اعلى ذريعو آهي جنهن کي احسان سڏيو ويو آهي. ٢. ”قَطَّالَ عَلَيْهِمُ الْأَمَدُ“ (پوءِ انهن تي مدت ڊگهي ٿي) مان معلوم ٿيو ته اهل ڪتاب کي گهڻي مهلت ۽ مدت ملڻ جي ڪري سندن دليون ڪٽجي ويون هيون ۽ الله عزوجل جو خوف انهن ۾ نه رهيو هو. (١) ٣. مذڪوره آيت جي تفسير ۾ مفسرن ٻه واقعا لکيا آهن ”١“ ته حضرت فضيل بن عياض جيڪو علماء ۽ صوفياءَ جو وڏو اڳواڻ ٿي گذريو آهي ان جو بيان آهي ته پاڻ جواني جي ابتداء ۾ هڪ عورت جي عشق ۾ مبتلا ٿي ويو ان وڏي مشڪل سان کيس هڪ رات ملاقات جو وقت ڏنو جڏهن مقرر وقت تي وڏي شوق سان ان ڏانهن روانو ٿيو ته وات تي سندس ڪن تي هي آواز پهتو ”أَلَمْ يَأْنٍ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ“ اهو ٻڌنديئي سندن قدم رکجي ويا ۽ هوا ۽ هوس جو اڀرندڙ طوفان ان مهل واپس ٿيو پاڻ اتاهين موٽيو ۽ سچي توبه ڪري ولي هجڻ جي مقام تي فائز ٿيو. (٢) علامه آلوسي عليه الرحمة لکيو آهي ته احمد بن ابوالحواري جو بيان آهي ته مان بصره جي هڪ رستي سان وڃي رهيو هوس ته مون هڪ خوفناڪ ڏانهن ٻڌي پوئتي نهاريم ته هڪ شخص کي بيهوش ڪريل ڏٺم پڇا ڪيم ته ڇا معاملو آهي؟ ماڻهن ٻڌايو ته ڪو شخص مذڪوره آيت ”أَلَمْ يَأْنٍ لِلَّذِينَ آمَنُوا“ پڙهي رهيو هو هن شخص جڏهن اها آيت ٻڌي ته بيهوش ٿي ڪري پيو اڃان اسان پاڻ ۾ اهي ڳالهيون ڪري رهيا هئاسين ته اهو هوش ۾ اچي هي شعر پڙهڻ لڳو أَمَّا أَنْ لِلْهَجْرَانِ أَنْ يَتَصَرَّمَا... وَلِلْعَصْنِ غَصْنِ الْبَانِ أَنْ يَتَبَسَّمَا وَلِلْعَاشِقِ الصَّبِّ الَّذِي ذَابَ وَانْحَنَى... أَلَمْ يَأْنٍ أَنْ يَبْكِي عَلَيْهِ وَيَرْحَمَا ڇا اڃان جدائيءَ جي ختم ٿيڻ جو وقت نه آيو؟ ڇا اڃان اها گهڙي نه آئي آهي جو پاڻ جي وڻ جي تاري خوش ٿي کلڻ لڳي؟ ڇا اڃان اهو وقت نه آيو آهي جو اهو عاشق جيڪو سڙي ڳري جهڪي پيو آهي ان تي رنو وڃي ۽ رحم ڪيو وڃي اهي شعر پڙهي وري بيهوش ٿي ڪريو ۽ هن دارالفناء دنيا مان رحلت ڪري دارالبقاء ڏانهن روانو ٿيو. (٣)

إِنَّ الْمَصْدَقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا

بیشک صدقو ڏيندڙ مرد ۽ صدقو ڏيندڙ عورتون ۽ قرض ڏنائون الله کي قرض سهڻو

يُضَعِفُ لَهُمْ وَلَهُمْ أَجْرٌ كَرِيمٌ (١٨) وَالَّذِينَ آمَنُوا بِاللَّهِ وَرُسُلِهِ

پڻو ڪيو ويندو انهن جي لاءِ ۽ انهن جي لاءِ ڀلو اجر آهي ۽ جن ايمان آندو الله تي ۽ ان جي رسولن تي

أُولَٰئِكَ هُمُ الصَّادِقُونَ وَالشَّهَدَاءُ عِنْدَ رَبِّهِمْ لَهُمْ أَجْرُهُمْ وَنُورُهُمْ

اهڻي سچا آهن ۽ شهيد آهن پنهنجي رب وٽ انهن جي لاءِ انهن جو اجر آهي ۽ انهن جو نور آهي

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ (١٩) اَعْلَمُوا

۽ جن کفر ڪيو ۽ ڪوڙو چيائون اسان جي آيتن کي اهي جهنم وارا آهن ڄاڻو اوهان ته

أَتَمَّا الْحَيَوةُ الدُّنْيَا لَعَبٌ وَلَهْوٌ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ

دنيوي حياتي راند ۽ اجائي ڳالهه ۽ سينگار ۽ فخر جو سبب آهي اوهان ۾ ۽ وڌڻ آهي مالن ۾

وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيجُ فَتَرَاهُ

۽ اولاد ۾ مثل مينهن وسندڙ جي جو وڻيا ڪافرن کي ان جا سلا ان کان پوءِ سڪي ٿو پوءِ ڏسندين ان کي

مُصْفَرًّا ثُمَّ يَكُونُ حُطَامًا ۖ وَفِي الْآخِرَةِ عَذَابٌ شَدِيدٌ ۚ وَمَغْفِرَةٌ مِّنَ اللَّهِ

زرد رنگ واروان کان بعد هوندو ڪاٺيون ۽ آخرت ۾ عذاب سخت آهي ۽ مغفرت الله جي طرفان

وَرِضْوَانٌ ۖ وَمَا الْحَيَوةُ الدُّنْيَا إِلَّا مَتَاعُ الْغُرُورِ (٢٠) سَابِقُوا إِلَىٰ مَغْفِرَةٍ مِّنْ

۽ رضا مندو ۽ ناهي دنيوي حياتي مگر ڌوڪي جو سامان اڳتي وڌو مغفرت ڏانهن پنهنجي

رَبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ ۖ اَعِدَّتْ

رب جي طرفان ۽ جنت ڏانهن جوان جي ڪشادگي آسمان ۽ زمين جي ڪشادگي جيتري آهي تيار ڪئي وئي

لِلَّذِينَ آمَنُوا بِاللَّهِ وَرُسُلِهِ ۚ ذَٰلِكَ فَضْلُ اللَّهِ يُؤْتِيهِ مَن يَشَاءُ ۚ

انهن جي لاءِ جن ايمان آندو الله ۽ ان جي رسولن تي اهو الله جو فضل آهي ڏي ٿو اهو جنهن کي گهري

وَاللَّهُ ذُو الْفَضْلِ الْعَظِيمِ (٢١)

۽ الله وڏي فضل وارو آهي

تفسير

اڳين آيتن ۾ مومنن ۽ منافقن جو حال بيان ٿيو هتي وري مومنن ۽ ڪافرن جو حال بيان ڪندي ارشاد ٿي رهيو آهي. "ان المصدقين والمصدقات واقترضوا الله قرضًا حسنًا يُضَعَّفَ لَهُمْ وَلَهُمْ أَجْرٌ كَرِيمٌ" (بيشڪ صدقو ڪندڙ مرد ۽ صدقو ڪندڙ عورتون ۽ "جن" الله کي سهڻو قرض ڏنو انهن جي لاءِ بيشڪ ڪيو ويندو ۽ انهن جي لاءِ ڀلو اجر آهي) يعني جيڪي مرد ۽ عورتون الله جي رضا حاصل ڪرڻ جي لاءِ پنهنجا مال صدقو ڪن ٿا ۽ ان جي بدلي ملڻ جو سهڻي قرض وانگر يقين رکن ٿا ان مان خيرات مليلن کان ڪنهن بدلي يا شڪر ادا ڪرڻ جي نيت نه رکن ٿا انهن جي لاءِ سندن ثواب بيشڪ ڪيو ويندو جيڪو ڏهن کان ستن سَوَن "٧٠٠" تائين بلڪ اڃان وڌيڪ ٿي سگهي ٿو ۽ انهن جي لاءِ ڀلو اجر ۽ سهڻو درجو آهي. "وَالَّذِينَ آمَنُوا بِاللّٰهِ وَرُسُلِهِ أُولَٰئِكَ هُمُ الصّٰدِقُونَ وَالشَّهَادَةُ عِنْدَ رَبِّهِمْ لَهُمْ أَجْرُهُمْ وَنُورُهُمْ" (۽ جن الله ۽ ان جي رسولن تي ايمان آندو اهيئي صديق ۽ پنهنجي رب وٽ شهيد آهن انهن جي لاءِ سندن اجر ۽ سندن نور آهي) يعني جن الله عزوجل جي وحدانيت جو اقرار ڪيو، ان جي رسولن عليهم الصلوة والسلام کي سچو چيو آهي الله جل جلالته جي حڪم ۾ صديقن جي مرتبي ۾ آهن ۽ الله جي واٽ ۾ شهيد ٿيندڙ پنهنجي رب وٽ نهايت سٺي مقام وارا آهن انهن جي لاءِ وڏو ثواب ۽ نور آهي جيئن اڳ ۾ بيان ٿي آيو آهي. (١) "وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ" (۽ جن ڪفر ڪيو ۽ اسان جي آيتن کي ڪوڙو چيو آهي جهنمي آهن) يعني جن الله عزوجل جو انڪار ڪيو ۽ ان جي وحدانيت تي دلالت ڪندڙ حجتن ۽ دلائل کي ڪوڙو چيو آهي جهنمي آهن. "اعْلَمُوا أَنَّمَا الْحَيٰوةُ الدُّنْيَا لَعِبٌ وَلَهُوَ وِزْنٌ وَتَفَاخُرُ بَيْنَكُمْ وَتَكَاتُرٌ فِي الْأَمْوَالِ وَالْأَوْلَادِ" (ڄاڻو اوهان ته دنيوي حياتي ته صرف راند ۽ تماشو ۽ سينگار ۽ اوهان جي وچ ۾ فخر ڪرڻ جو سبب ۽ مالن ۽ اولاد ۾ اڳتي وڌڻ جي "شيء" آهي) يعني دنيا جي حياتي ۾ ته صرف مذڪوره ڳالهيون آهن انهن تي متوجهه ٿي آخرت کان غافل ٿيڻ نه گهرجي. "كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهَيِّجُ فِتْنَتَهُ مُصْفَرًّا ثُمَّ يَكُونُ حُطَامًا" (مينهن وانگر جو ڪافرن کي ان جا سلا پسند آيا ان کان پوءِ سڪي ويا پوءِ ان کي زرد رنگ جو ڏسندين ان کان بعد اهي ڪاٺيون هوندا) هتي دنيوي زندگيءَ کي هڪ مثال سان بيان ڪيو ويو آهي ته مينهن وسڻ جي ڪري پوکون سرسبز ۽ شاداب ٿينديون آهن جن کي ڏسي مالڪ گهڻو خوش ٿيندو آهي پر ڏسندي ڏسندي انهن جي ساوڪ

سڪڻ جي ڪري زرد رنگ وٺندي آهي ۽ اها پوک سڪي وڃڻ جي ڪري سنگ ڪيرائيندي آهي اهو ئي حال انسان جي دنيوي زندگيءَ جو آهي جو جڏهن جوانيءَ جو دور ايندو آهي ته ان جو چهرو دلڪش، جسم قوت ۽ طاقت سان ڀريل رهندو آهي پر جڏهن ان جي جواني موت کائيندي آهي ته رنگ بدلجڻ لڳندو ۽ منهن ۾ گهٽج پوندا هٿن ۽ پيرن ۾ اها قوت نه رهندي آهي تانجو موت اچي ان جي حياتيءَ کي ختم ڪندو آهي. ”وفي الآخرة عذابٌ شديدٌ وَمَغْفِرَةٌ مِّنَ اللَّهِ وَرِضْوَانٌ“ (۽ آخرت ۾ سخت عذاب ۽ الله جي طرفان مغفرت ۽ رضامندو) يعني آخرت ۾ يا سخت ۽ دائمي عذاب هوندو يا الله عزوجل جي طرفان مغفرت ۽ ان جو رضا مندو هوندو جن پاڻ کي دنيوي لذتن ۾ محو رکيو ۽ صالحن عملن کان منهن موڙيو انهن جي لاءِ جهنم جي باهه جو عذاب هوندو ۽ جن ايمان آڻي صالح عمل ڪيا انهن جي لاءِ گناهن جي مغفرت ۽ الله جل شانہ جي راضي هجڻ وارو انعام جنت هوندي. ”وَمَا الْحَيَاةُ الدُّنْيَا إِلَّا مَتَاعُ الْغُرُورِ“ (۽ دنيوي حياتي ته صرف ڌوڪي جو سامان آهي) مطلب ته جيڪي ماڻهو دنيا جي زندگيءَ ۾ آخرت جي لاءِ تياري ڪري آخرت نه ٿا سينگاري سگهن انهن جي لاءِ دنيا جي ساز ۽ سامان ۾ ڌوڪي کان سواءِ ڪجهه به ناهي. ”سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ“ (پنهنجي رب جي مغفرت ۽ جنت ڏانهن اڳرائي ڪيو جنهن جي ڪشادگي آسمان ۽ زمين جي ڪشادگيءَ جيتري آهي) يعني پنهنجن هڪ جيڏن کان صالح اعمال جي ميدان ۾ اڳتي وڌڻ جي ڪوشش ڪري پنهنجي رب جي مغفرت ۽ اها جنت حاصل ڪيو جنهن جي ڪشادگي آسمانن ۽ زمين وانگر آهي. ”أَعِدَّتْ لِلَّذِينَ آمَنُوا بِاللَّهِ وَرُسُلِهِ“ (انهن جي لاءِ تيار ڪئي وئي آهي جن الله ۽ ان جي رسولن تي ايمان آندو آهي) بي ايمانن کي نصيب نه ٿيندي. ”ذَٰلِكَ فَضْلُ اللَّهِ يُؤْتِيهِ مَن يَشَاءُ“ (اهو الله جو فضل آهي جنهن کي گهري ٿو ان کي ڏي ٿو) يعني مغفرت، جنت ۽ الله عزوجل جي رضا ملڻ ان جو فضل آهي جنهن کي گهري ٿو ان کي عطا ڪري ٿو. ”وَاللَّهُ ذُو الْفَضْلِ الْعَظِيمِ“ (۽ الله وڏي فضل جو صاحب آهي) يعني الله عزوجل جو فضل وڏو ۽ عطا ڪشادي آهي. جنهن تي ڪرم ڪندو آهي ان کي نوازيندو آهي.

فائدو: مذڪوره آيتن مان هي فائدو حاصل ٿين ٿا. ١. آيت ع ١٨ ۾ مذڪور صدقي کان بعد قرض ڏيڻ جي وضاحت ڪندي مفسرن لکيو آهي ته صدقي مان مراد عام صدقو آهي جنهن ۾ صدقه جاريه به داخل آهي جيئن ڪوه، مسجدون، مسافر خانو وغيره ۽ قرض مان مراد اهو آهي جنهن جو فقير کي مالڪ بنايو وڃي يا صدقي مان مراد وجوبي صدقو آهي ۽ قرض مان مراد نفلي صدقو، يا صدقي مان مراد مال ڏيڻ ۽

قرض ڏيڻ مان مراد خير جي نيت ڪرڻ آهي. بهرحال ٻنهي ۾ ڪجهه نه ڪجهه فرق آهي. ٢. ”هُمُ الصِّدِّيقُونَ“ (اهيئي صديق آهن) مفسرن صديق ۽ صادق ۾ فرق لکيو آهي. صادق اهو آهي جنهن جي زبان سچي هجي، صديق اهو جنهن جو خيال، زبان ۽ سڀئي اعضاء سچا هجن. صادق اهو جو ڪوڙ نه ڳالهائي، صديق اهو جو ڪوڙ ڳالهائي نه سگهي، صادق اهو جو مخلوق سان سچ ڳالهائي، صديق اهو جو الله ۽ ان جي رسول عليه الصلوة والسلام ۽ مخلوق سان سچ ڳالهائي، صادق اهو جو نفسانيت کان پاڪ هجي، صديق اهو جو انانيت کان پاڪ هجي، صادق اهو جو واقع جي مطابق ڳالهه ڪري، صديق اهو جو واقعو ان جي چوڻ جي مطابق هجي يعني جئين اهو چوي ته الله ڪم ڪندي ان جي چوڻ جي مطابق ڪري. ٣. ”أُولَٰئِكَ أَصْحَابُ الْجَنَّةِ“ (اهي جهنمي آهن) مان معلوم ٿيو ته ڪافر ڪنهن به صورت ۾ جنت ۾ داخل نه ٿيندو. ظاهر ۾ جيڪڏهن ڪي چڱا ڪم ڪري تڏهن به اهي قيامت ۾ ان کي ڪو فائدو نه ڏيندا. جنهن وٽ جي پاڙ ڪٿي چڪي آهي ان جي ٿارين کي پاڻي ڪنهن ڪم جو ناهي. (١)

مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلٍ

نه پهتي ڪا مصيبت زمين ۾ ۽ نه اوهان جي سرن ۾ مگر ڪتاب ۾ آهي ان کان اڳي جو

أَنْ تَبْرَاهَا إِنَّ ذَٰلِكَ عَلَى اللَّهِ يَسِيرٌ (٢٢) لِّكَيْلَا تَأْسَوْا عَلَىٰ مَا فَاتَكُمْ

ان کي پيدا ڪيون بيشڪ اهو الله لاءِ آسان آهي تانت نه افسوس ڪيو ان تي جو نه مليو اوهان کي

وَلَا تَفْرَحُوا بِمَا آتَاكُمْ ۗ وَاللَّهُ لَا يُحِبُّ كُلَّ مُخْتَالٍ فَخُورٍ (٢٣)

۽ نه (بيجا) خوش ٿيو ان تي جو ڏنائين اوهان کي ۽ الله نه تو محبت رکي هر مغرور، فخر ڪندڙ کي

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ ۖ وَمَنْ يَتَوَلَّ فَإِنَّ اللَّهَ

جيڪي بخيلي ڪن ٿا ۽ امر ڪن ٿا ماڻهن کي بخيليءَ جو ۽ جيڪو منهن موڙيندو پوءِ بيشڪ الله

هُوَ الْغَنِيُّ الْحَمِيدُ (٢٤) وَلَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا

اهوئي غني، حميد آهي ۽ البت تحقيق موڪليوسون پنهنجن رسولن کي روشن دليلن سان ۽ لاتوسون

مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا

انهن سان گڏ ڪتاب ۽ ساھمي تانت ماڻھو عدل سان قائم رهن ۽ اسان لائق

(١) نورالعرفان ص ٦١

الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ وَلِيَعْلَمَ اللَّهُ مَن يَنْصُرُهُ

لو هو ان ۾ خوف سخت آهي ۽ نفعاً آهن ماڻهن جي لاءِ ۽ تانت ڄاڻي الله ته ڪير مدد ڪري ٿو ان جي

وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ (٢٥) وَلَقَدْ أَرْسَلْنَا نُوحًا

۽ ان جي رسولن جي ان ڏٺي بيشڪ الله قوت وارو غالب آهي ۽ البت تحقيق موڪليوسون نوح

وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ وَالْكِتَابَ فَمِنْهُمْ مُّهْتَدٍ ۖ وَكَثِيرٌ

۽ ابراهيم کي ۽ ڪي اسان انهن جي اولاد ۾ نبوت ۽ ڪتاب پوءِ انهن مان ڪو هدايت وارو آهي ۽ گهڻا

مَنْهُمْ فَسِقُونَ (٢٦) ثُمَّ قَفَّيْنَا عَلَىٰ آثَارِهِم بِرُسُلِنَا

انهن مان فاسق آهن ان کان پوءِ پويان موڪليا اسان سندن نشانن تي پنهجا رسول

وَقَفَّيْنَا بِعِيسَى ابْنِ مَرْيَمَ وَآتَيْنَاهُ الْإِنْجِيلَ ۖ وَجَعَلْنَا فِي قُلُوبِ

۽ پويان موڪليو اسان عيسيٰ بن مريم کي ۽ ڏنو اسان ان کي انجيل ۽ پيدا ڪئي اسان دلين انهن

الَّذِينَ اتَّبَعُوهُ رَافَةً ۖ وَرَحْمَةً ۖ وَرَهْبَانِيَّةً ابْتَدَعُوهَا مَا كَتَبْنَاهَا

جي ۾ جو تابع ٿيا ان جا نرمي ۽ رحمت ۽ راهب هجڻ پاڻ شروع ڪيائون ان کي نه مقرر ڪيو

عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ

اسان ان کي انهن تي مگر الله جي رضا طلب ڪرڻ جي لاءِ پوءِ نه رعايت ڪيائون ان جي حق

رِعَايَتِهَا فَآتَيْنَا الَّذِينَ آمَنُوا مِنْهُمْ أَجْرَهُمْ ۖ وَكَثِيرٌ

ان جي رعايت ڪرڻ جو پوءِ ڏنوسون انهن کي جن ايمان آندو انهن مان اجر انهن جو ۽ گهڻا

مَنْهُمْ فَسِقُونَ (٢٧)

تفسير

انهن مان فاسق آهن

اڳين آيتن ۾ بيان ڪيو ويو ته هي دنيوي نعمتون فاني ۽ نه رهڻ واريون آهن ۽ هتي

مومنن کي مصيبتن جي برداشت ڪرڻ جي تلقين ڪئي وئي ته اهي مصيبتون ۽

تڪليفون به عارضي ۽ فاني آهن جيڪي اوهان جي مقدر ۾ لکيل آهن. فرمان الهي آهي

”مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلٍ أَنْ نَبْرَأَهَا“ (ڪا به

مصيبت زمين ۾ يا اوهان جي سرن ۾ نه پھتي مگر اها ڪتاب ۾ آهي ان کان اڳي جو

ان کي پيدا فرمايون (يعني اي مومنو! اوهان کي ڪا به مصيبت سوڪ، ڏڪار، طوفان، پوک ۾ يا بيماري وغيره زمين ۾ يا بيماري، اولاد جو نه بچڻ وغيره اوهان جي سرن ۾ پوندي آهي ته اها دنيا تي پيدا ٿي ظاهر ٿيڻ کان اڳي لوح محفوظ ۾ لکيل هوندي آهي. ”إِنَّ ذَٰلِكَ عَلَى اللَّهِ يَسِيرٌ“ (بلاشڪ اها الله جي لاءِ آسان آهي) يعني ان جو علم ۽ پيدا ڪرڻ کان اڳي لوح محفوظ ۾ لکڻ، وري دنيا تي زمين ۽ ماڻهن جي سرن تي موڪلڻ الله عزوجل جي لاءِ آسان آهي. ”لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ“ (تانت جيڪي اوهان کان فوت ٿي ويو ان تي افسوس نه ڪيو ۽ جيڪي اوهان کي ڏنائين ان تي بيجا خوشي نه ڪيو) مطلب ته اسان اوهان کي اهو ٻڌايو آهي ته هر شيءِ وجود کان اڳ ۾ لکيل آهي سو ان لاءِ تانت اوهان کان جيڪو ڪجهه هٿن مان نڪري ويو اوهان کي حاصل نه ٿيو ان تي افسوس ۽ ڏک نه ڪيو ۽ جيڪو ڪجهه اوهان کي مليو ان تي هروڀرو تڪبر ڪندي يا پنهنجي محنت ۽ ڪمائي سمجهي فخر نه ڪيو ۽ نه ان لحاظ سان خوش ٿيو. ”وَاللَّهُ لَا يُحِبُّ كُلَّ مُخْتَالٍ فَخُورٍ“ (۽ الله نه ٿو محبت رکي هٽيلي، فخر ڪندڙ سان) هن ۾ الله عزوجل ٻن برين خصلتن وارن کي متنبه ڪيو آهي ته الله عزوجل انهن سان محبت نه رکندو آهي ”۱“ تڪبر ڪرڻ ”۲“ فخر ڪرڻ. ”الَّذِينَ يَبْخُلُونَ وَيَأْمُرُونَ النَّاسَ بِالْبَخْلِ“ (جيڪي بخيلي ڪن ٿا ۽ ماڻهن کي بخيليءَ جو امر ڪن ٿا) يعني انهن سان به الله عزوجل محبت نه ٿو رکي جيڪي مال خرچ ڪرڻ ۾ بخل ڪن ٿا نه زڪوة ٿا ڏين نه خيرات نه پاڻ ٿا کائڻ نه اهل عيال کي ٿا ڪارائڻ ۽ پاڻ ته ڪنجوس آهن پر ٻين کي به خير خيرات کان منع ڪندا آهن. ”وَمَنْ يَتَّخِذْ فَإِنَّ اللَّهَ هُوَ الْغَنِيُّ الْحَمِيدُ“ (۽ جيڪو ڦرندو پوءِ بيشڪ الله اهوئي شاهوڪار، ساراھيل آهي) مطلب ته جيڪو ايمان، اطاعت، الله جل مجده جي نصيحت ۽ ارشاد کان منهن موڙيندو الله جل مجده کي ان جي ڪا پرواهه ناهي الله غني، حميد آهي ٻانهو عاجز ۽ محتاج آهي. (۱) ”لَقَدْ أَرْسَلْنَا رُسُلَنَا بِالْبَيِّنَاتِ وَأَنزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ“ (۽ البت تحقيق اسان پنهنجن رسولن کي روشن دليلن سان موڪليو ۽ انهن سان گڏ ڪتاب ۽ ساهمي لائي سون تانت ماڻهو عدل سان قائم رهن) يعني اسان پنهنجي رسولن کي حجتون، معجزا شرعي احڪام تي مشتمل ڪتاب ۽ عقل واري ساهمي ڏني دنيا تي موڪليو تانت ماڻهن ۾ عدل ۽ انصاف قائم رهي. ”وَأَنزَلْنَا الْحَدِيدَ فِيهِ بَأْسٌ شَدِيدٌ“ (۽ اسان لوهه لاٿو ان ۾ سخت خوف آهي) جو ان مان هٿيار ٺهندا. ”وَمَنَافِعُ لِلنَّاسِ“ (۽ ماڻهن جي لاءِ نفعاً آهن) پوک جا اوزار، هر،

ڪيڻ وغيره ۽ ڪاڻڻ پيئڻ جا اوزار، چاقو، چري وغيره سڀ ان مان ٺهن ٿا. ”وَلْيَعْلَمَ
 اللَّهُ مَنْ يَنْصُرُهُ وَرُسُلَهُ بِالْغَيْبِ“ (۽ تانت الله ڄاڻي ته ان جي ۽ ان جي رسولن عليهم
 الصلوة والسلام جي ان ڏٺو ڪير ٿو مدد ڪري) مطلب ته الله عزوجل ڏسڻ گهري
 ٿو ته ڪهڙو ٻانهو ان ۽ ان جي رسولن عليهم الصلوة والسلام جي دين ۽ آندل پيغام
 جي مدد ڪري ٿو. ”إِنَّ اللَّهَ قَوِيٌّ عَزِيزٌ“ (بلاشڪ الله قوي، غالب آهي) يعني الله عزوجل
 کي ٻانهن جي جهاد ڪرڻ جي پرواهه ناهي اهو سڀني کان وڏي قوت وارو، سڀني تي
 غالب آهي. ”وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ وَالْكِتَابَ“ (۽ البت
 تحقيق اسان نوح ۽ ابراهيم کي موڪليو ۽ انهن جي اولاد ۾ نبوت ۽ ڪتاب
 ڪياسون) يعني اسان پنهنجي مخلوق جي هڪ ڌڙي ڏانهن ”حضرت“ نوح کي ۽ ان
 کان پوءِ ٻين ڏانهن ”حضرت“ ابراهيم کي موڪليو (على نبينا وعليهم الصلوة
 والسلام) ۽ انهن ٻنهي جي اولاد ۾ نبوت ۽ ڪتاب عطا ڪياسون. مطلب ته انهن کان
 پوءِ جيڪي به رسول شريعت ۽ الهي احڪام تي مشتمل ڪتابن سان آيا سڀ انهن
 ٻنهي جي اولاد مان هئا. ”فَمِنْهُمْ مُهْتَدٍ وَكَثِيرٌ مِنْهُمْ فَاسِقُونَ“ (پوءِ انهن مان ڪي
 هدايت وارا ۽ انهن مان گهڻا فاسق هئا) مطلب ته انهن جي اولاد مان ڪي هدايت وارا
 بڻيا ۽ گهڻا فاسق ٿي ويا. سڀني صالح فرمانبردار نه هئا. ”ثُمَّ قَفَّيْنَا عَلَى آثَارِهِم بِرُسُلِنَا
 وَقَفَّيْنَا بِعِيسَى ابْنِ مَرْيَمَ وَآتَيْنَاهُ الْإِنْجِيلَ“ (ان کان پوءِ انهن جي ئي نشانن تي پنهنجا
 ٻيا رسول موڪلياسون ۽ پويان عيسيٰ پٽ مريم جو موڪليون سون ۽ ان کي انجيل
 ڏنوسون) يعني ان کان بعد لاڳيتا رسول موڪليندا رهياسون تانت اهي ماڻهن جي حق
 ڏانهن رهنمائي ڪن ۽ حضرت عيسيٰ على نبينا وعليه الصلوة والسلام جو خصوصي
 ذڪر ان جي شريعت جي مشهور هجڻ جي ڪري ۽ عرب جي جزيري ۾ ان جي تابعن
 جي موجود هجڻ جي ڪري ڪيو ويو آهي ۽ ان کي انجيل ڏنو ويو جيڪو چئن وڏن
 ڪتابن مان هڪ آهي. ”وَجَعَلْنَا فِي قُلُوبِ الَّذِينَ اتَّبَعُوهُ رَافَةً وَرَحْمَةً“ (۽ اسان انهن
 جي دلين ۾ جن ان جي تابعداري ڪئي نرمي ۽ رحمت پيدا ڪئي) مطلب ته جڏهن
 حضرت عيسيٰ على نبينا وعليه الصلوة والسلام سراپا نرمي ۽ رحم وارو هو ته ان
 جي تابعداري ۾ به اها ئي نرمي ۽ رحمت پيدا ڪئي هئي سون. ”وَرَهَبَانِيَّةً ابْتَدَعُوهَا
 مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا“ (۽ رهبانيه کي پاڻ
 ٺاهيائون ان کي اسان انهن تي فرض نه ڪيو هو مگر الله جي رضامندي جي لاءِ
 پوءِ جيئن ان جي سنڀالڻ جو حق هو تيئن ان کي سنڀالي نه سگهيا) حضرت عيسيٰ
 على نبينا وعليه الصلوة والسلام جي امتين مان هڪڙا راهب بڻيا جو ماڻهن سان

تعلقات ٿوڙي، پنهنجين زالن کي پاڻ تي حرام ڪري جهنگلن ۽ ميدانن ۾ وڃي رهيا هئا تڏها ڪيڙا پائيندا هئا اهو سڀ ڪجهه الله عزوجل جي رضا حاصل ڪرڻ جي نيت سان ڪندا هئا. الله تعاليٰ فرمايو ته اهو طريقو اسان انهن تي فرض نه ڪيو هو پاڻ شروع ڪيو هيائون پر ان جي جيئن سنڀال ڪرڻ جو حق آهي تيئن سنڀال نه ڪيائون حضرت عيسيٰ علي نبينا وعليه الصلوة والسلام کي (معاذالله) الله عزوجل جو پٽ سڏي ڪافر بنجي ويا. "فَاتَيْنَا الَّذِينَ آمَنُوا مِنْهُمْ أَجْرَهُمْ وَكَثِيرٌ مِنْهُمْ فَسِقُونَ" (پوءِ جن انهن مان ايمان آندو انهن کي سندن اجر ڏنوسون ۽ انهن مان گهڻا فاسق آهن) مطلب ته انهن مان جن نيت جي خلوص سان رهبانيت اختيار ڪندي ايمان ڪامل، قائم ۽ دائر رکيو اسان انهن کي سندن ان محنت جو اجر عطا ڪيو پر انهن مان گهڻا اهڙا هئا جن فسق ۽ فجور اختيار ڪيو ۽ رهبانيت کي ڍنگ بنائي دنيوي مال ۽ ملڪيت حاصل ڪئي.

محمدي امت جي لاءِ خصوصي هدايت: نبي ڪريم عليه الصلوة والسلام فرمايو: "مان يهوديت ۽ نصرانيت سان نه موڪليو ويو آهيان بلڪ ملت حنيفيه ڏئي موڪليو ويو آهيان جنهن ۾ آساني ۽ ڪشادگي آهي ان پاڪ ذات جو قسم جنهن جي قدرتي هت ۾ منهنجي جان آهي ته هڪ صبح يا هڪ شام الله جي واٽ ۾ جهاد ڪرڻ دنيا ۽ جيڪو ان ۾ آهي ان کان افضل آهي ۽ اوهان جو مجاهدن جي پهرين صف ۾ هجڻ سٺ سال جي (نفلي) نماز کان پلو آهي" ۽ حضرت انس رضي الله عنه کان روايت آهي ته رسول الله صلي الله عليه وسلم جن فرمايو "هر امت جي رهبانيت هوندي هئي ۽ هن امت جي رهبانيت في سبيل الله جهاد آهي" نصارن، جابرن ۽ ظالمن کان پنهنجي جان ۽ ايمان بچائڻ لاءِ جهنگ ۽ جبل وسايا پر مصطفيٰ ڪريم عليه الصلوة والسلام جي غلامن جي لاءِ اهو رستو نه رکيو ويو انهن کي باطل جي سامهون سينو سپرڻي بيهڻ، تلوار ۽ تير، قلم ۽ زبان سان جهاد جو ميدان گرم رکڻ ۽ ان حال ۾ جان قربان ڪرڻ جو حڪم آهي اها انهن جي رهبانيت ۽ ڪمال آهي. (١)

فائدو: مذڪوره آيتن مان هي فائدا ذهن ۾ اچن ٿا. ١. "مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ" (نه پهتي ڪا مصيبت زمين ۾ ۽ نه اوهان جي سرن ۾) مذڪوره زمين واري مصيبت مان مراد ڏڪار ۽ مالي نقصان آهن جاني مصيبت مان مراد بيماري، اولاد جو موت وغيره آهي. هن مان معلوم ٿيو ته دنيا ۾ هر طرح جون مصيبتون اينديون ڇو ته هيءَ جاءِ جنت ناهي جتي صرف امن، امان هجي اهي مصيبتون

صابرن جي لاءِ سندن درجات جي بلنديءَ جو باعث آهن ۽ بي صبرن جي لاءِ سندن اعمال کي برباد ڪرڻ جو ذريعو آهن. ۲. ”الْأَفْئِ كِتَابٍ مِّن قَبْلُ أَن تُنْبِرَ هَا“ (مگر ڪتاب ۾ آهن ان کان اڳي جو انهن کي اسين پيدا ڪيون) مان معلوم ٿيو ته هر شي لوح محفوظ ۾ خلقت کان اڳي لکيل آهي ۽ اهو به معلوم ٿيو ته جن الله عزوجل جي پيارن جي نظر لوح محفوظ ڏسي ٿي اهي انهن شين جو الله عزوجل جي عطا سان علم رکن ٿا. جيئن سيدنا غوث اعظم عليه الرحمة جو فرمان گرامي آهي. ”عَيْنَايَ فِي اللُّوحِ الْمَحْفُوظِ“ (منهن جون اکيون (مبارڪ) لوح محفوظ مطالعه ڪن ٿيون).

۳. ”وَلْيَعْلَمْ اللَّهُ مَن يَنْصُرُهُ وَرُسُلَهُ بِالْغَيْبِ“ (۽ تانت الله ڄاڻي ته ڪير ان جي ۽ ان جي رسولن جي ان ڏٺو مدد ڪري ٿو) هتي يعلم جي معنيٰ آهي ”ڀري“ يعني ظاهر ۾ ڏسي يا ان علم مان مراد اهو علم آهي جنهن تي جزا ۽ سزا جو مدار آهي هونئن ته الله عزوجل کي ڪائنات جي پيدا ڪرڻ کان پهريان ئي ڪائنات جو تفصيلي علم آهي ان کي پنهنجي سڀني ٻانهن جي متعلق هي علم آهي ته جڏهن اهو پيدا ٿيندو ته ڪهڙا چڱا يا برا ڪم ڪندو پر الله عزوجل صرف ان ازلي علم جي مدار تي ٻانهي کي جزا يا سزا نه ڏيندو پر جڏهن انسان پيدا ٿئي ٿو ۽ عقل ۽ بلوغ جي منزل تي پهچي ٿو پوءِ جيڪو سٺو يا برو ڪم ڪري ٿو ان جي مطابق اهو جزا يا سزا جو مستحق ٿئي ٿو. جڏهن اهو اهي ڪم ڪري پيو ته ان وقت به الله عزوجل ڄاڻي ٿو ته هي ٻانهو هيئن ڪري رهيو آهي. هتي ”ليعلم“ ۾ ان طرف اشارو آهي. (۱) ۴. ”وَرَهْبَانِيَّةً ابْتَدَعُوهَا“ (۽ رهبانيت کي پاڻ شروع ڪيائون) رهبانيت جي لفظ ۾ به لغتون آهن هڪ ”ر“ جي زير سان ۽ ان وقت اهو رهب کان ورتل چيو ويندو جنهن جي معنيٰ خوف ۽ ڊپ آهي. ٻيو ”ر“ جي پيش سان. ان وقت هي لفظ رهبان (جيڪو راهب جو جمع آهي) ڏانهن منسوب ٿيندو. پهرين صورت ۾ ان جي معنيٰ آهي اهو مسلڪ ۽ طرز حيات جنهن جو بنياد خوف ۽ ڊپ تي هجي ٻي صورت ۾ ان جي معنيٰ ٿيندي انهن ماڻهن جو طرز زندگي جيڪي هر وقت ڊڄڻ وارا ۽ خوف ۾ رهڻ وارا هوندا آهن. علامه راغب اصفهاني لکيو آهي ”والرهبانية غلوفى تحمل التعبد من فرط الرهبة“ (۲) يعني رهبانيت جي معنيٰ آهي گهڻي خوف جي ڪري عبادات ۽ رياضات ۾ گهڻائي ڪرڻ. علامه پاني پتي عليه الرحمة لکيو آهي ”رهبانيت عبادت ۽ رياضت ۾ مبالغو ڪرڻ. ماڻهن سان تعلق قطع ڪرڻ. جائز ۽ مباح شين کي به ڇڏي ڏيڻ آهي جيئن ڏينهن جو ڪاٺڻ پيئڻ، رات جو نند نه ڪرڻ، نڪاح وغيره نه ڪرڻ.“ (۳)

رهبانيت گڏهن کان ۽ ڪيئن شروع ڪئي وئي؟ حضرت عبدالله بن مسعود

رضي الله عنه کان روايت آهي ان فرمايو ته مان نبي ڪريم عليه الصلوة والسلام جن سان سندن گڏهه (مبارڪ) تي ٻيله سوار ٿيل هوس ته پاڻ مون کي فرمايائون: ”اي ام عبد جا پٽ! ڇا توکي خبر آهي ته بني اسرائيلين رهبانيت کي ڪٿان اختيار ڪيو؟ مون کين عرض ڪيو ته ”الله ۽ ان جو رسول (عليه الصلوة والسلام) ئي بهتر ڄاڻن ٿا“ پاڻ فرمايائون ته (حضرت عيسيٰ (علي نبينا وعليه الصلوة والسلام) کان پوءِ بني اسرائيل تي جابر شخص غالب آيا ۽ انهن گناهه ڪرڻ شروع ڪيا ايمان وارن ڪاوڙ ڪندي انهن سان جنگ ڪئي پر ٽي ڀيرا کين شڪست ملي ۽ انهن مان تمام ٿورا ماڻهو وڃي بچيا جن چيو ته جيڪڏهن اسين هنن جي لاءِ ظاهر ٿينداسون ته اسان کي به ختم ڪري ڇڏيندا ۽ هڪ ماڻهو به اهڙو نه بچندو جيڪو ماڻهن کي حق واري دين ڏانهن سڏي. انهن مشورو ڪيو ته اسين زمين ۾ منتشر ٿي وڃون تانجو اهو نبي عليه الصلوة والسلام تشریف فرما ٿئي جنهن جي اچڻ جو حضرت عيسيٰ (علي نبينا وعليه الصلوة والسلام) وعدو ڪيو هو پوءِ اهي جبلن جي غارن ۾ منتشر ٿي ويا ۽ انهن ئي رهبانيت جي شروعات ڪئي انهن مان ڪجهه ماڻهن دين کي مضبوطيءَ سان ورتو ۽ ڪن ماڻهن ڪفر اختيار ڪيو. پوءِ نبي ڪريم عليه الصلوة والسلام جن مذڪوره آيت تلاوت ڪرڻ فرمائي ”(١) هن حديث پاڪ مان به واضح ٿيو ته ڪي الله عزوجل جا ٻانها پنهنجي دين، ايمان ۽ اخلاق کي بچائڻ جي لاءِ جهنگلن ۽ جبلن ۾ وڃي رهي پيا هئا ۽ پنهنجي سموري زندگي عبادت ۽ رياضت ۾ گذاري هياڻون ۽ ان گوشه نشينيءَ مان انهن جو مقصد صرف الله عزوجل جي رضا هئي. مذڪوره حديث مان هي به واضح ٿيو ته جبر ۽ تشدد جي ان اوقات ۾ انهن اهو ڪم مجبور ٿي ڪيو هو انهن جي ذهن ۾ اها ڳالهه قطعي طرح نه هئي نه دنيا ۽ اهل دنيا کان تعلقات قطع ڪرڻ عيسوي دين جو روح روان آهي جو ان کان سواءِ نه انسان روحاني ترقي ڪري سگهندو ۽ نه قرب خداوندي جو شرف حاصل ڪندو. انهن ته ظالمن حاڪمن جي جبر ۽ تشدد کان مجبور ٿي اهو قدم کنيو هو پر انهن کان پوءِ اچڻ وارن ان کي دين بنايو ۽ جيئن جيئن وقت گذرندو ويو ان ۾ پنهنجي طرفان ڳالهيون وڌائيندا رهيا ماڻهن پنهنجي مٿان تشدد ۽ پابندين جو ايترو وزن رکيو جو ان حال ۾ زندگي گذارڻ مصيبت بنجي وئي. عيسائين جي ڪليسا جي خانقاهي نظام جي تاريخ کي مطالعه ڪجي ته پتو پوي ٿو ته انهن ڪهڙي طرح پنهنجي جائز خواهشات کي ترڪ ڪيو، شادي واري زندگيءَ کي خير باد چيائون ايتري

قدر جو جيڪڏهن ڪو شخص ڪنهن مذهبي خدمت ڪرڻ جي لاءِ مقرر ٿيندو هو ته ان جي لاءِ شادي ڪري رهڻ عيب سمجهيو ويندو هو پر جيڪڏهن ڪو ان خدمت ڪرڻ جي لاءِ مقرر ٿيڻ وارو اڳ ۾ شادي شده هوندو هو ته ان تي لازم هو ته اهو پنهنجي زال کان ازدواجي تعلقات کڻي ڇڏي. اهڙي طرح عورتن کي به شادي نه ڪرڻ جي طرح طرح سان رغبت ڏياري ويندي هئي سينت جيرون مسيحن جو ممتاز عالم چوي ٿو ته جيڪا عورت مسيح جي لاءِ راهبه بنجي ساري عمر ڪنواري رهي اها مسيح جي ڪنوار آهي. اهڙين ڪيترين بدعنوانين کي قرآن حڪيم ”فَمَارَعَوْهَا حَقَّ رِعَايَتِهَا“ (پوءِ ان جي رعايت جو جيڪو حق هو اها رعايت نه ڪيائون) جي هڪ جملہ ۾ بيان فرمايو آهي. اسلام پنهنجي مڃيندڙن کي الله جلت صفاته جي عبادت جي ترغيب ڏني خواهشات نفس جي پيرويءَ کان روڪيو، دولت جي ناجائز محبت ۽ دنيوي آسائشن ۾ غرق ٿيڻ کان منع ڪيو پر ان دنيا کي ترڪ ڪرڻ ۽ نفس مارڻ جو اهو طريقو پنهنجي مڃڻ وارن کي نه سيکاريو جيڪو عيسائيت جي رهبانيت واري نظام جو خاصو آهي اسلام شاديءَ جي اجازت ڏني آهي ان پوکون پوکڻ، تجارت ۽ صنعت جو شوق ڏياريو آهي پاڪ، صاف رهڻ جي تلقين ڪئي آهي ماءُ، پيءُ، پيڻ پيءُ، زال ۽ اولاد جي حقوق جي ادائينگي لازم قرار ڏني آهي ته اهو پنهنجي نفس جا حق به ادا ڪري ۽ پاڻ کي اهڙين تڪليفن ۾ مبتلا نه ڪري جيڪي سندس صحت جي لاءِ نقصان ڏيندڙ هجن. ان متعلق مفسرن ڪجهه حديثون به آنديون آهن جن مان ثابت ٿئي ٿو ته مصطفيٰ ڪريم عليه الصلوة والسلام جي غلامن کي گهرجي ته جابرن ۽ آمرن جي سامهون سڀني تي بيهن تلوار، تير، قلم ۽ زبان سان جهاد جو ميدان گرم رکن ۽ ان حال ۾ جان ڏيڻ اسلامي رهبانيت جو ڪمال آهي. (١)

يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ

اي ايمان وارا! ڊڄواله کان ڊڄواله کان ايمان آڻيو ان جي رسول تي ته ڏيندو اوهان کي ٻه ڀاڱا پنهنجي رحمت مان

وَيَجْعَلَ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ

۽ ڪندو اوهان جي لاءِ نور جو هلندو اوهان ان سان ۽ بخش ڪندو اوهان کي ۽ الله بخشنهار،

رَحِيمٌ (٢٨) لَيْلًا يَعْلَمُ أَهْلُ الْكِتَابِ الْآيَقِدُرُونَ عَلَى شَيْءٍ مِّنْ فَضْلِ اللَّهِ

مهربان آهي تانت ڄاڻن اهل ڪتاب ته نه ٿا قادر ٿين ڪنهن شيء تي الله جي فضل مان

وَأَنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ (٢٩)

۽ بيشڪ ڀلائي الله جي هٿ ۾ آهي ڏي تو اهو جنهن کي گهري ۽ الله وڏي فضل وارو آهي

تفسير

اڳين آيتن ۾ بيان ٿيو ته اهل ڪتاب مان جن صحيح ايمان آندو انهن جي لاءِ رب پاڪ وٽ اجر آهي ۽ هتي بيان ٿي رهيو آهي ته جن اول حضرت عيسيٰ تي ۽ پوءِ حضرت محمد عليهما الصلوة والسلام تي ايمان آندو ۽ بنين عليهم الصلوة والسلام تي ايمان آڻڻ جي ڪري الله جلّت صفاته انهن کي به اجر ڏيندو. فرمان مبارڪ آهي ”يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ“ (اي ايمان وارا! الله کان ڊڄو ۽ ان جي رسول (عليه الصلوة والسلام) تي ايمان آڻيو ته اوهان کي پنهنجي رحمت مان ٻه حصا عطا ڪندو. مفسرن پلارن هن جو مفهوم بيان ڪندي لکيو آهي ته اهل ڪتاب مان جن ماڻهن حضرت موسيٰ ۽ حضرت عيسيٰ علي نبينا وعليهم الصلوة والسلام تي صحيح ايمان آندو انهن کي ارشاد ڪيو پيو وڃي ته اوهان کي اڳين نبين عليهم الصلوة والسلام تي ايمان آڻڻ جي سعادت حاصل آهي هاڻي ختم المرسلين عليهم الصلوة والسلام تي به ايمان آڻيو جنهن تي ايمان آڻڻ جو تاڪيد اوهان جي نبين سڳورن عليهم الصلوة والسلام ڪيو هو ۽ جنهن جي آمد جي بشارت سان اوهان جا ڪتاب ڀريل آهن ان تي به سڄي دل سان ايمان آڻيو ته اوهان کي ان رحمت مان ٻه ڀاڱا ملندا. ”وَيَجْعَلُ لَكُمْ نُورًا تَمْشُونَ بِهِ وَيُعْزِلْكُمْ وَاللَّهُ عَفُورٌ رَحِيمٌ“ (۽ اوهان جي لاءِ نور ڪندو جنهن سان اوهان پنڌ ڪندا ۽ اوهان جا گناهه بخشيندو ۽ الله بخشتار، مهربان آهي يعني الله جلّت صفاته اوهان کي علم، هدايت ۽ نور ڏيندو جنهن سان اوهان جهل جي انديرن ۾ نه بيهندا ۽ الله ايتري وڏي فضل وارو آهي جو ان جي اڳيان اها ڪا وڏي ڳالهه ناهي. ”لَيْلًا يَعْلَمُ أَهْلُ الْكِتَابِ الْآبِقْدِرُونَ عَلَى شَيْءٍ مِّنْ فَضْلِ اللَّهِ“ (تانت اهل ڪتاب ڄاڻن ته اهي الله جي فضل مان ڪنهن شيءِ تي قدرت نه ٿا رکن. ”لَيْلًا يَعْلَمُ“ ۾ ”لا“ زائده آهي ان جي معنيٰ نه ڪئي ويندي جيئن ”مامنعك الاتسجد“ ۾ ”لا“ زائده آهي. (۱) اهل ڪتاب سمجهندا هئا ته اهي حضرت موسيٰ علي نبينا وعليه الصلوة والسلام جهڙي جليل القدر رسول ۽ ڪليم جا امتي آهن کين هن نبي، عربي، امي جي اطاعت جي ڪا ضرورت ناهي الله عزوجل جون سڀئي رحمتون ۽ انعام انهن جي لاءِ مخصوص آهن هنن عرب جي بدوين جو ان ۾ ڪو به حصو ناهي.

الله جلت قدرته فرمايو ته اي ايمان وارا! تقوىٰ کي پنهنجو شعار بنايو منهنجي پياري رسول عليه الصلوة والسلام تي ايمان آڻيو، ان جي محبت سان مالا مال ٿيو تانت مان اوهان تي پنهنجون خصوصي عنايتون ڪيان جن کي ڏسي اهل ڪتاب کي خبر پئجي وڃي ته منهنجي رحمت جي خزانن تي انهن جو ڪو ڪنٽرول ناهي. ”وَأَنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ“ (يعني بيشڪ پلائي الله جي (قدرتي) هٿ ۾ آهي جنهن کي گهري توڙي توڙي الله وڏي فضل وارو آهي) يعني انهن اهل ڪتاب کي اها به خبر پوي ته پلائي الله عزوجل جي قدرتي هٿ ۾ آهي جيئن سندس حڪمت جي تقاضا آهي تيئن جنهن کي گهري توڙي عطا ڪري توڙي الله وڏي فضل وارو آهي سندس فضل انسان جي اندازي لڳائڻ کان مٿي آهي. (۱)

فائدو: ”يُؤْتِكُمْ كَفْلَيْنِ مِنْ رَحْمَتِهِ“ (اوهان کي پنهنجي رَحمت مان ٻه حصا ڏيندو) مان معلوم ٿيو ته اهل ڪتاب کي ٻن نبين عليهم الصلوة والسلام تي ايمان آڻڻ جي ڪري ثواب جا ٻه حصا ملندا هڪ پهرئين نبي عليه الصلوة والسلام تي ايمان آڻڻ ۽ ٻيو حضرت حبيب پاڪ عليه الصلوة والسلام تي ايمان آڻڻ ۽ ان جي شريعت تي هلڻ جو ٻيو حصو حضرت حبيب پاڪ عليه الصلوة والسلام تي ايمان آڻڻ ۽ ان جي شريعت تي عمل ڪرڻ جو. ان ۾ هي اشارو به آهي ته جيتوڻيڪ يهودي ۽ نصاريٰ خاتم الانبياءَ عليهم الصلوة والسلام تي ايمان نه آڻڻ وقت ڪافر هئا ۽ ڪافر جي ڪا به عبادت مقبول ناهي ان جي تقاضا هيءَ هئي ته انهن اڳيئن شريعت تي جيڪو عمل ڪيو اهو سڀ برباد ٿي ويو مگر هن آيت هي ٻڌايو ته ڪافر جڏهن مسلمان ٿئي ٿو ته ان جا ڪفر جي زماني ۾ ڪيل نيڪ عمل سڀ بحال ڪيا وڃن ٿا ان جي ڪري ان کي ٻيڻو اجر ڏنو وڃي ٿو. (۲)

الحمد لله ثم الحمد لله جو مون گنهگار اڄ بموڙخه ۴ صفر المظفر ۱۴۲۶ھ الموافق ۲۰۰۵، ۳، ۱۵ع اڱاري جي رات بوقت ڏهه لڳي پنجن منٽن تي پنهنجي آرام واري ڪمري ۾ سورة الحديد جو تفسير لکي پورو ڪيو. الله عزوجل جي رحمت ۾ اميد رکندي دلي دعا آهي ته شال قادر ڪرم ڪري باقي رهيل تفسير به جلدي لکي پورو ڪرڻ جي سعادت ۽ نعمت نصيب ڪرڻ فرمائي. آمين يا ارحم الراحمين بحرمة حبيبڪ سيدنا محمد صلى الله تعالى عليه وعلى آله وصحبه اجمعين.

دعا جو طالب

محمد ادريس ذاهري نقشبندي عفی عنه

(۱) تیسیر الکریم الرحمن ص ۱۹۰۔ جلد ۵

(۲) معارف القرآن ص ۳۳۔ جلد ۸

سُورَةُ الْمَجَادَلَةِ جو تعارف

هن ڀلاري، بابرڪت سورة جي تعارف ۾ هي ست ڳالهيون ذهن ۾ وهارڻ نهايت اهم آهن.

نالو مبارڪ: هن سورة مبارڪه جو نالو ”الْمَجَادَلَةُ“ آهي جيڪو هن جي پهرين آيت جي لفظ ”تُجَادِلُكَ“ مان ورتل آهي.

رڪوعن، ڪلمن، آيتن ۽ حرفن جو تعداد: هن سورة پاڪ ۾ ٽي رڪوع، ٻاويهه (٢٢) آيتون، چار سو ٽيهتر (٣٣٧) ڪلما ۽ ست سو ٻيانوي (٧٩٢) حروف آهن. (١)

مڪيه آهي يا مدينه؟ ابن الضريس، نحاس، العظمة ۾ ابوالشيخ ۽ بيهقي حضرت ابن عباس رضي الله عنهما ۽ ابن مردويه حضرت ابن الزبير رضي الله عنهما کان روايت آندي آهي ته سورة ”المجادلة“ مدينه منوره ۾ نازل ٿي هئي. (٢)

نزول جو زمانو: گهڻو خيال اهو آهي ته هيءَ سورة شوال پنجين سن ه ۾ غزوه احزاب کان پوءِ نازل ٿي هئي سورة الاحزاب ۾ جيڪا ان غزوه کان بعد نازل ٿي هئي ظاهر جي فيصلي کي اجمالي طور بيان ڪيو ويو آهي جنهن مان خبر پوي ٿي ته هيءَ سورة ”الاحزاب“ کان پوءِ نازل ٿي آهي.

شان نزول: هن سورة جي شان نزول جي متعلق مفسرن سڳورن لکيو آهي ته هڪ صحابيہ عورت خولة بنت ثعلبه رضي الله عنها جي سندس سوٽ اوس بن صامت رضي الله عنه سان شادي ٿي هئي اهو جڏهن پوڙهو ٿيو ته ان جي طبيعت ۾ ڪاوڙ گهڻي پيدا ٿي ۽ ٿوري گهڻي ڳالهه تي گهرواريءَ سان جهڳڙو، جهيڙو ڪري ڏيندو هو. هڪ ڏينهن گهرواريءَ سان جهيڙو ڪندي ان کي چيائين ته ”أَنْتَ عَلَيَّ كَظْهَرَامِي“ (تون مون تي ائين آهين جيئن منهنجي ماءُ جي پٺي) جاهليت جي دور ۾ هي طلاق جا الفاظ هئا. حضرت بيبي خوله رضي الله عنها اهو ٻڌي تمام گهڻو پريشان ٿي وڌي عمر ۾ پنهنجي گهر ڦٽڻ جي غم ۽ پنهنجن ننڍن ٻچڙن جي فڪر ان کي بي چين ۽ بي قرار ڪري وڌو. نبي ڪريم عليه الصلوة والسلام جي خدمت عاليه ۾ اچي عرض ڪيائين ته پاڻ ان کي فرمايائون ته ”ان مسئلي جي متعلق اڃان مون تي ڪو حڪم نازل نه ٿيو آهي“ اها وري وري عرض ڪرڻ لڳي ته هن وڏيءَ عمر ۾ مان ڪيڏانهن وينديس، منهنجي ٻچڙن جو ڇا ٿيندو؟ منهنجو ٺهيل گهر ڦٽي ويندو. حضرت حبيب ڪريم عليه الصلوة والسلام جن ان کي ساڳيو جواب ڏيندا رهيا تانجو حضور پاڪ

عليه الصلوة والسلام جن تي وحي جي ڪيفيت طاري ٿي ۽ ان مسئلي جي باري ۾ تفصيلي احڪام نازل ٿيا. (١)

مضمون: هن جي ابتدائي چئن آيتن ۾ ظاهر جي مسئلي کي تفصيل سان بيان ڪيو ويو آهي پنجن ڇهين آيت ۾ انهن ماڻهن کي تنبيهه ڪيل آهي جيڪي الله جلّت عظمتہ ۽ ان جي رسول عليه الصلوة والسلام جي مخالفت ڪن ٿا. ستين ۽ اٺين آيت ۾ منافقن کي متنبه ڪيو ويو آهي جيڪي خفيه منصوبا ٺاهي، لڪ ۾ مشورا ڪري، اسلام جي خلاف سازشون تيار ڪندا هئا انهن کي ٻڌايو ويو آهي ته اوهان جتي به ويهي خفيه سازشون ٺاهيو ٿا الله عزاسمه کان لڪل ٺاهن اهو اوهان سان گڏ آهي اوهان جي ڳالهين کي ٻڌي ٿو اوهان جي چرپر کان چڱيءَ طرح واقف آهي اوهان يقين رکو ته اوهان پنهنجي چرپر، حرڪتن ۽ ناپاڪ ڪوشش سان اسلام کي ڪو نقصان ڏئي نه سگهندؤ پر انهن براين جي بدلي ۾ اوهان جي جاءِ جهنم هوندو جيڪو نهايت دردناڪ عذاب سان ڀريل آهي. ان کان پوءِ مسلمانن کي نصيحت ڪئي وڃي ٿي ته اوهان جا به مشورا ۽ صلاحون الله عزاسمه ۽ ان جي دين جي خلاف بغاوت جي جهنڊي کي بلند ڪرڻ جي لاءِ نه هجن بلڪ اوهان کي پنهنجين مجلسن ۾ اهڙين تدبيرن تي غور ڪرڻ گهرجي جن سان چڱن ڪمن کي فروغ حاصل ٿئي ۽ الله جلّت عظمتہ جي دين جي سربلندي رهي. آيت ع ١١-١٢

ع ١٣ ۾ مجلس جي آداب جي تعليم ڏني وئي آهي ته جڏهن اوهان ڪنهن محفل ۾ ويهو ۽ ٻاهران ڪو ماڻهو اچي ته ان کي ويهڻ جي جاءِ ڏيو ائين نه ٿئي جو اهو دروازي چائڻ تي ويهڻ جي لاءِ مجبور ٿئي يا بيٺو رهي يا واپس وڃڻ تي مجبور ٿئي ۽ اوهان کي اهو به خيال رکڻ گهرجي ته جنهن شخصيت جي ملاقات لاءِ اوهان آيا آهيو ان کي پنهنجون مصروفيتون به آهن ان جي ڪري ان وٽ ضرورت جي مطابق ويهو ان کان پوءِ خود بخود اجازت وٺي هليا وڃو ڇو ته جيڪڏهن اها شخصيت اوهان کي پاڻ اٿڻ جي لاءِ چوي ته اوهان کي دل ۾ ڏک ٿيندو. اهڙي طرح ڪيترين ٻين رسمن کي ڇڏڻ جو حڪم ڪيل آهي جيڪي جاهليت جي دور ۾ جاري هيون. آخري رکوع ۾ ٻڌايو ويو آهي ته انسانن جا ٻه ٽولا آهن ١. حَزْبُ الشَّيْطَانِ (شيطان جو ٽولو) ٢. حَزْبُ اللَّهِ (الله عزوجل جو ٽولو) انهن ٻنهي ٽولن جون حالتون ۽ خصوصيتون به بيان ڪيون ويون آهن تانت هر شخص پنهنجي باري ۾ فيصلو ڪري سگهي ته اهو ڪهڙي ٽولي ۾ شامل ٿيڻ گهري ٿو.

اڳيئن سورة سان تعلق ۽ ربط: اڳيئن سورة الحديد ۾ الله عزوجل پنهنجون صفتون اول، آخر، ظاهر ۽ باطن بيان فرمايون ۽ هتي پنهنجي ٻڌڻ واري صفت کي بيان ڪندي فريائين ”قَدْ سَمِعَ اللَّهُ“ تحقيق الله تعالى ٻڌو.

پلايون ۽ برڪتون: ثعلبي پنهنجي تفسير ۾ حضرت ابي بن كعب رضي الله عنه کان روايت آندي آهي ته رسول الله صلى الله عليه وسلم جن فرمايو ”مَنْ قَرَأَ سُورَةَ الْمَجَادِلَةِ كَتَبَ مِنْ حَرْبِ اللَّهِ تَعَالَى يَوْمَ الْقِيَمَةِ“ (١) يعني جنهن سورة المجادلة تلاوت ڪئي ته اهو قيامت جي ڏينهن الله تعالى جي لشڪر مان لکيو ويندو.



وَهِيَ اثْنَتَانِ وَعِشْرُونَ آيَةً	سُورَةُ الْمُجَادَلَةِ مَدَنِيَّةٌ	وَتِلْكَ رُكُوعَاتٍ
۽ اها ۲۲ آيتون	سورة مجادله مدنيه آهي	۽ ٣ رکوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو ئي مهربان، هميشه رحم ڪندڙ آهي.

قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا

تحقيق ٻڌو الله قول ان جو جيڪا تڪرار ڪري پئي توسان پنهنجي مڙس جي باري ۾

وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَ كُمَا إِنَّ اللَّهَ سَمِيعٌ

۽ شڪايت ڪري پئي الله وٽ ۽ الله ٻڌي پيو اوهان جي هڪ ٻئي سان ڳالهائڻ کي بيشڪ الله ٻڌندڙ

أَبْصِيرُ (۱) الَّذِينَ يُظَاهِرُونَ مِنْكُمْ مِنْ نِسَائِهِمْ مَا هُنَّ أُمَّهَاتُهُمْ

ڏسندڙ آهي اهي ٻانهن جيڪي ظاهر ڪن ٿا اوهان مان پنهنجين زالن کان ناهن اهي مائرون انهن جون

إِنَّ أُمَّهَاتَهُمْ إِلَّا الَّتِي وَلَدْنَهُمْ وَلَهُمْ لَيَقُولُنَّ مُنْكَرًا مِّنَ الْقَوْلِ

ناهن مائرون انهن جون مگر جن ڄڻيو انهن کي ۽ بيشڪ اهي البت چون ٿا هڪ ناپسند ڪيل قول

وَزُورًا وَإِنَّ اللَّهَ لَعَفُوٌّ غَفُورٌ (۲) وَالَّذِينَ يُظَاهِرُونَ مِنْ نِسَائِهِمْ

۽ ڪوڙ ۽ بيشڪ الله البت معاف ڪندڙ بخششوار آهي ۽ اهي ٻانهن جو ظاهر ڪن ٿا پنهنجن زالن کان

ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِّن قَبْلِ أَنْ يَتَمَاسَّاتِ

ان کان پوءِ موٽن ٿا ان جي لاءِ جو چيائون پوءِ آزاد ڪرڻ آهي ٻانهي جوان کان اڳي جو هٿ لڳائن

ذَٰلِكُمْ تُوَعِّظُونَ بِهِ ط وَاللَّهُ بِمَا تَعْمَلُونَ خَبِيرٌ (۳) فَمَنْ لَّمْ

اهو نصيحت ڪيا وڃو ٿا ان سان ۽ الله جيڪي ڪيو ٿا ان جي خبر رکندڙ آهي پوءِ جنهن نه لڌو

يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسَّاتِ فَمَنْ لَّمْ يَسْتَطِعْ

پوءِ روزو رکڻ ٻن مهينن لاڳيتن جو آهي ان کان اڳي جو هٿ لڳائن پوءِ جيڪو نه ٿو ڪري سگهي

فَاطْعَامُ سِتِّينَ مَسْكِينًا ط ذَالِكْ لِتُؤْمِنُوا بِاللَّهِ وَرَسُولِهِ ط وَتِلْكَ

پوءِ طعام ڪرائڻ آهي سٺ مسڪينن کي اهو تانت ايمان آڻيو الله تي ۽ ان جي رسول تي ۽ اهي

حُدُودُ اللَّهِ ط وَلِلْكَافِرِينَ عَذَابٌ أَلِيمٌ (٤)

الله جون حدون آهن ۽ ڪافرن جي لاءِ عذاب دردناڪ آهي

تفسير

اڳئين سورة جي آخري آيتن ۾ بيان ٿيو ته ڀلائي ۽ فضل الله عزوجل جي قدرتي هٿ ۾ آهي جنهن کي گهري ان کي عطا ڪري ٿو ۽ هتي ان ئي فضل جو هڪ واقعو بيان ڪندي ارشاد ٿي رهيو آهي. ”قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَ كَمَا إِنَّ اللَّهَ سَمِيعٌ بَصِيرٌ“ (تحقيق الله ان جو قول ٻڌو جيڪا توسان پنهنجي مڙس جي باري ۾ تڪرار ڪري پئي ۽ الله وٽ شڪايت ڪري پئي ۽ الله اوهان ٻنهي جي (هڪ ٻئي سان) ڳالهائڻ کي ٻڌي پيو بيشڪ الله ٻڌندڙ، ڏسندڙ آهي) هن جو شان نزول ته تعارف ۾ لکي آيا آهيون هتي صرف مقصد بيان ڪجي ٿو. اسلام کان پهريان عرب ۾ هي رواج هو ته جيڪڏهن ڪو شخص پنهنجي زال کي چوندو هو ته ”أَنْتِ عَلَيَّ كَظْهَرِ أُمِّي“ (تون مون تي ائين آهين جيئن منهنجي ماءُ جي پٺي) ان چوڻ سان اهو نڪاح ختم سمجهندا هئا ۽ اها عورت ان مرد تي هميشه جي لاءِ حرام سمجهي ويندي هئي ۽ نڪاح موتائڻ جو دروازو بند سمجهيو ويندو هو ان کي اهي پنهنجي اصطلاح ۾ ظاهر جي طلاق چوندا هئا. حضرت نبي ڪريم عليه الصلوة والسلام جن جي دور ۾ جڏهن خوله (رضي الله عنها) نالي عورت کي سندس مڙس ظاهر جي طلاق ڏني ۽ وري ان کي پاڻ ڏانهن سڏيو ته خوله رضي الله عنها ان سان انڪار ڪندي ان کي چيو ته هي مسئلو نبي پاڪ عليه الصلوة والسلام جن کان پڇون ٿا جيئن پاڻ فرمائيندا ٿيئن ڪنداسون پوءِ انهيءَ حبيب پاڪ عليه الصلوة والسلام جي خدمت ۾ اچي سموري حقيقت بيان ڪئي پاڻ فرمايائونس ته ”اڃان ان جي متعلق الله عزوجل جي طرفان ڪو فيصلو نه آيو آهي“ اها ان سلسلي ۾ هر هر عرض ڪندي رهي حضرت حبيب پاڪ عليه الصلوة والسلام جن کيس ساڳيو جواب ڏيندا رهيا تانجو الله عزوجل پنهنجي ان ٻانهيءَ جو عرض ٻڌي قبول فرمايو ۽ جبريل امين هي آيتون ڪٿي نازل ٿيو نبي پاڪ عليه الصلوة والسلام جن ان کي فرمايو ته اي خوله! خوش ٿي! الله تعاليٰ تنهنجي باري ۾ فيصلو نازل فرمايو آهي ”وَج

پنهنجي مڙس کي وٺي اچ" جڏهن ان جو مڙس حاضر ٿيو ته پاڻ ان کي فرمايائون ته
 "غلام آزاد ڪر" ان عرض ڪيو ته "مون وٽ غلام ناهي" فرمايائونس ته "پوءِ به
 مهينا مسلسل روزا رک" ان عرض ڪيو ته يار رسول الله! جيڪڏهن مان ڏينهن ۾ ٽي
 ڀيرا نه کاوان ته منهنجي اکين جي نظر ڪم نه ٿي ڪري مان ايتري مدت روزا ڪيئن
 رکي سگهندس. فرمايائونس ته "پوءِ سٺ مسڪينن کي کاڌو ڪاراءِ" عرض ڪيائين ته
 آقا مان صفا غريب ۽ نادار آهيان اوهان منهنجي مدد فرمايو ته پوءِ مان کاڌو ڪارائي
 سگهان ٿو. محبوب پاڪ عليه الصلوة والسلام جن ان کي پندرهن صاع (تويا) اناج
 ڏنو ۽ ان سٺ مسڪينن کي کاڌو ڪارايو ۽ بيبي خولہ رضي الله عنها پنهنجي گهر ۾
 واپس رهڻ لڳي. مذڪوره آيتن ۾ اهو مسئلو بيان ڪندي ارشاد ٿي رهيو آهي ته اي
 حبيب! (عليه الصلوة والسلام) يقيناً الله عزوجل ان عورت جو قول ٻڌو جيڪا اوهان
 سان پنهنجي مڙس جي باري ۾ بحث ۽ تڪرار ڪري هر هر مسئلو پڇي رهي هئي ۽
 پنهنجي غم ۽ پریشانيءَ واري حال جي الله عزوجل کي دانهن ڏئي رهي هئي ۽ الله
 عزوجل اوهان جي هڪ ٻئي سان ٿيندڙ گفتگو ٻڌي رهيو آهي بلاشڪ الله عزبرهانہ
 پڙندڙ، ڏسندڙ آهي. الَّذِينَ يُظَاهِرُونَ مِنْكُمْ مَنْ نِسَاءَهُمْ مَا هُنَّ أُمَّهَاتُهُمْ إِلَّا
الرَّئِىَ وَلَدَتْهُمْ (جيڪي اوهان مان پنهنجين زالن کان ظاهر ڪن ٿا. اهي سندن مائرون
 ناهن سندن مائرون ته صرف اهي آهن جن کين چڻيو آهي) هن آيت ۾ ان طريقي جي
 مذمت ڪئي وئي آهي ته هيءَ ڪيتري بري ڳالهه آهي جو انسان پنهنجي زال کي
 پنهنجي ماءُ چوي، ڇا ائين چوڻ سان زال ماءُ ٿي سگهندي؟ ماءُ ته اها آهي جنهن
 کيس چڻيو آهي. هڪ عورت جنهن ان کي چڻيو ناهي پر ڪيترو وقت سندس زال ٿي
 رهي آهي ۽ ان مڙس کي ان مان اولاد به ٿيو آهي هاڻي ان زال کي ماءُ سڏڻ نهايت برو
 آهي. وَأَنَّهُمْ لَيَقُولُنَّ مَنكَرًا مِّنَ الْقَوْلِ وَزُورًا وَإِنَّ اللَّهَ لَعَفُوفٌ (۽ بلاشڪ اهي برو
 قول ۽ ڪوڙ چون ٿا ۽ بيشڪ الله البت معاف ڪندڙ، بخشهار آهي) يعني زال کي ماءُ
 جي پٺيءَ سان تشبيهه ڏيڻ برو قول ۽ ڪوڙ آهي هجڻ ته ائين گهرجي جو ان تي سزا
 ڏني وڃي پر الله عز برهانہ گهڻو معاف ڪندڙ ۽ ٻانهن کي قصور بخش ڪندڙ آهي ان
 جي ڪري ان ڪريم عفو ۽ درگذر فرمائيندي ائين چوندڙن کي وڏي سزا نه ڏني آهي.
وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِّن قَبْلِ أَنْ يَتَمَاسَا
ذَٰلِكُمْ يُوعَظُونَ بِهِ وَاللَّهُ بِمَا تَعْمَلُونَ خَبِيرٌ (۽ جيڪي پنهنجين زالن کان ظاهر ڪن
 ٿا ان کان پوءِ جيڪو چيائون ان ڏانهن موٽڻ گهرن ٿا ته پوءِ اهي "هڪ ٻئي کي" هٿ
 لڳائڻ کان اڳي ٻانهو آزاد ڪن، اهو ان سان اوهان نصيحت ڪيا وڃو ٿا ۽ الله جيڪي

ڪيو ٿا ان جي خبر رکندڙ آهي) يعني جيڪي مڙس زالن کي ظاهر جي طلاق ڏئي ويٺا آهن ان کان پوءِ جيڪو چئي ويٺا ان ڏانهن رجوع ڪرڻ گهرن ٿا ته اهي انهن زالن کي هٿ لائڻ کان پهريان غلام خريد ڪري آزاد ڪن. اوهان ان سان نصيحت ڪيا وڃو ٿا ان تي عمل ڪيو ۽ جيڪي ڪجهه اوهان ڪيو ٿا الله عزاسمه ان جي پوري پوري خبر رکندڙ آهي. ”فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسَا“ (پوءِ جنهن نه لڌو ته پوءِ ٻه لاڳيتا مهينا روزا رکڻ آهن ان کان اڳي جو هڪ ٻئي کي هٿ لڳائڻ) يعني ظاهر طلاق جي ڪفارت ادا ڪرڻ واري وٽ جيڪڏهن غلام موجود ناهي ۽ نه ان ۾ غلام خريد ڪرڻ جي طاقت آهي ته اهو زال کي هٿ لڳائڻ کان پهريان ٻه مهينا مسلسل روزا رکي. جيڪڏهن ان انهن روزن جي وچ ۾ زال سان صحبت ڪئي ته روزا وري نئين سر رکندو. روزي رکڻ واري کي گهرجي ته اهو اهڙي وقت ۾ روزا شروع ڪري جو ان جي وچ ۾ رمضان شريف مهينو، عيد الفطر، عيد الاضحى يا تشريق جا ڏينهن نه اچن تانت اهو لاڳيتا روزا پورا ڪري سگهي. ”فَمَنْ لَّمْ يَسْتَطِعْ فَاَطْعَامُ سِتِّينَ مَسْكِينًا“ (پوءِ جيڪڏهن نه ڪري سگهي ته پوءِ سٺ مسڪينن کي کاڌو کارائڻ آهي) يعني جيڪڏهن اهو روزي رکڻ تي به قادر نه هجي ته پوءِ اهو سٺ مسڪينن کي کاڌو کارائي. قادر نه هجڻ جو مطلب آهي ته ان جي جسماني صحت روزا برداشت ڪري نه ٿي سگهي يا ٻيڙو آهي ايترو عرصو لڳاتار روزا رکڻ ان جي لاءِ مشڪل آهن يا ان کي اهو ڊپ آهي ته اهو ٻه مهينا روزن رکڻ وارا انتظار ڪري نه سگهندو. ان جي وچ ۾ گهرواريءَ سان صحبت ڪري وجهندو ته انهن صورتن ۾ اهو سٺ مسڪينن کي کاڌو کارائي. ”ذَلِكَ لِتُؤْمِنُوا بِاللّٰهِ وَرَسُولِهِ وَتِلْكَ حُدُودُ اللّٰهِ“ (اهو تانت اوهان الله ۽ ان جي رسول تي ايمان رکيو ۽ اهي الله جون حدون آهن) هتي ”لِتُؤْمِنُوا“ مان مراد آهي ”لتصدقوا“ يعني اوهان تي لازم آهي ته هي الله ۽ ان جي رسول عليه الصلوة والسلام جو ارشاد آهي ان جي تصديق ڪيو ۽ ان جي مفهوم هيءَ به بيان ڪئي وئي آهي ته اوهان الله عزوجل جا مطيع هجو ان جي حدن تي قائم رهو ان جون مقرر ڪيل حدون نه ٽوڙيو. ”وَلِلْكَافِرِينَ عَذَابٌ أَلِيمٌ“ (۽ ڪافرن جي لاءِ دردناڪ عذاب آهي) هتي ڪافرن مان مراد اهي ماڻهو ناهن جيڪي الله عزوجل جي توحيد يا نبي ڪري عليه الصلوة والسلام جي رسالت جو انڪار ڪندا آهن بلڪ اهي ماڻهو مراد آهن جيڪي الله عزوجل جي احڪام کي تسليم نه ڪندي ان جي قائم ڪيل حدن کي ٽوڙيندا آهن ۽ انهن کي ڪافر انهن تي سختي ڪرڻ جي لاءِ سڏيو ويو آهي. (۱)

فائدة: مذڪوره آيتن مان هي فائدا ذهن نشين ٿين ٿا. ١. ”تَجَادَلْكَ“ (اوهان سان تڪرار پئي ڪري) مان معلوم ٿيو ته نبي ڪريم عليه الصلوة والسلام سان بحث ڪرڻ ڪڏهن الله عزوجل کي پيارو هوندو آهي ۽ ڪڏهن ناپسند. هن عورت جو حضور عليه الصلوة والسلام شاگرد يا بحث مخالفت جي لاءِ نه بلڪ مهرباني ۽ ڪرم جي طلب ڪرڻ لاءِ هو. بيبي خوله رضي الله عنها کي مڙس ظاهر جي طلاق ڏني ته اها سخت پریشان ٿي ۽ هرهر ان مسئلي جي حل ڪرڻ لاءِ عرض ڪندي رهي ان عرض ڪرڻ کي تڪرار جي لفظ سان بيان ڪيو ويو آهي. ٢. ”وَتَشْتَكِي إِلَى اللَّهِ“ (۽ الله عزوجل جي بارگاه ۾ شڪايت عرض ڪري رهي آهي) مان معلوم ٿيو ته ٻانهو رب العزة جل مجدده جي بارگاه ۾ وري وري عرض ڪري ته ڀلي ڪري ۽ اهو به واضح ٿيو ته حضور پر نور عليه الصلوة والسلام جي خدمت عاليه ۾ عرض ڪرڻ درحقيقت الله عزوجل جي درٻار ۾ عرض ڪرڻ آهي ڇو ته بيبي خوله رضي الله عنها عرض ته حضرت حبيب ڪريم عليه الصلوة والسلام کي ڪيا هئا پر مالڪ الملڪ جل جلاله فرمايو ته الله وٽ شڪايت ڪري رهي آهي. ٣. ”وَاللَّهُ يَسْمَعُ تَحَاوُرَ كَمَا“ (۽ الله اوهان جي هڪ ٻئي سان گفتگو کي ٻڌي پيو) مان معلوم ٿيو ته الله عزوجل قبوليت سان اهو عرض ٻڌي ٿو جيڪو حبيب پاڪ عليه الصلوة والسلام جي واسطي سان يا خود حضور عليه الصلوة والسلام جن کي ڪيو ويندو آهي. حضور عليه الصلوة والسلام جن کي ڇڏي ڪري جيڪا دعا ڪئي ويندي اها قبول ناهي الله عزوجل فرمايو آهي. ”وَمَا دُعَاءُ الْكَافِرِينَ إِلَّا فِي ضَلَالٍ“ (۽ ڪافرن جي دعا ته گمراهيءَ ۾ آهي. (١)

إِنَّ الَّذِينَ يُحَادُّونَ اللَّهَ وَرَسُولَهُ كَيْتُوا كَمَا كَيْتَ

بِشَكَ اهي ٻانهي جيڪي مخالفت ڪن ٿا الله جي ۽ ان جي رسول جي ذليل ڪيا ويا جيئن ذليل ڪيا ويا

الَّذِينَ مِنْ قَبْلِهِمْ وَقَدْ أَنْزَلْنَا آيَاتٍ بَيِّنَاتٍ وَلِلْكَافِرِينَ

اهي جيڪي انهن کان اڳي هئا ۽ تحقيق نازل ڪيون اسان آيتون چٽيون ۽ ڪافرن جي لاءِ

عَذَابٌ مُهِينٌ (٥) يَوْمَ يَبْعَثُهُمُ اللَّهُ جَمِيعًا فَيَسْأَلُهُمْ بِمَا عَمِلُوا

خوار ڪندڙ عذاب آهي جنهن ڏينهن اتاريندو انهن کي الله پوءِ خبر ڏيندو انهن کي ان جي جيڪي ڪيائون

أَخْصَهُ اللَّهُ وَنَسُوهُ ط وَاللَّهُ عَلَى كُلِّ شَيْءٍ شَهِيدٌ (٦) أَلَمْ تَرَ أَنَّ اللَّهَ

گهي رکيو ان کي الله ۽ وساريائون ان کي ۽ الله هر شيء تي شاهد آهي چا نه ڏٺو تون بهيشڪ الله

يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا

جاڻي ٿو اهو جيڪو آسمانن ۾ آهي ۽ جيڪو زمين ۾ آهي نه تي هجي ڪا صلاح ٽن جي مگر

هُوَ رَابِعُهُمْ وَلَا خَمْسَةَ إِلَّا هُوَ سَادِسُهُمْ وَلَا أَدْنَىٰ مِنْ ذَلِكَ

اهو انهن جو چوٿون آهي ۽ نه پنجن جي مگر اهو انهن جو ڇهون آهي ۽ نه گهٽ ان کان ۽ نه گهڻا

وَلَا أَكْثَرَ إِلَّا هُوَ مَعَهُمْ أَيْنَ مَا كَانُوا ثُمَّ يُنَبِّئُهُمْ بِمَا عَمِلُوا

مگر اهو انهن سان گڏ آهي جتي به هوندا ان کان پوءِ خبر ڏيندو انهن کي ان جي جيڪو ڪيائون

يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ (٧)

قيامت جي ڏينهن بيشڪ الله هر شيء ڄاڻندڙ آهي

تفسير

اڳين آيتن ۾ طلاق ظاهر جي حڪم جو بيان ٿيو ۽ هتي ٻانهن کي متنبه ڪيو ويو آهي ته الله عزوجل جي احڪام جي مخالفت ڪرڻ وارا ذليل ٿيندا. فرمان مبارڪ آهي ”إِنَّ الَّذِينَ يَحَادُّونَ اللَّهَ وَرَسُولَهُ كَيْتُوا كَمَا كُتِبَ الَّذِينَ مِنْ قَبْلِهِمْ“ (بلاشڪ جيڪي الله ۽ ان جي رسول جي مخالفت ڪن ٿا ائين ذليل ڪيا ويندا جيئن انهن کان اڳيان ذليل ڪيا ويا هئا) مطلب ته جيڪي الله ۽ ان جي رسول عليه الصلوة والسلام جي مقرر ڪيل احڪام کان هٽي پاڻ پنهنجا احڪام جاري ڪن ٿا اهي اهڙا ذليل ۽ خوار ٿيندا جهڙا اڳيان بي فرمان شخص ذليل ۽ خوار ٿيا هئا ۽ اها ڳالهه خندق واري جنگ ۾ ثابت ٿي هئي. (١) ”وَقَدْ أَنْزَلْنَا آيَاتٍ بَيِّنَاتٍ“ (۽ تحقيق اسان روشن آيتون نازل فرمايون آهن) مطلب ته جڏهن اسان روشن دليل نازل ڪري شريعت جون حدون تفصيلي احڪام بيان ڪيا آهن ته پوءِ انهن جي مخالفت ڇو ٿا ڪن؟ ”وَلِلْكَافِرِينَ عَذَابٌ مُهِينٌ“ (۽ ڪافرن جي لاءِ خوار عذاب ڪندڙ آهي) يعني الله عزوجل ۽ ان جي پياري رسول عليه الصلوة والسلام جي مخالفت ڪندڙ ڪافرن جي لاءِ دردناڪ عذاب آهي جنهن سان خوار ٿيندا. دنيا ۾ بدنام ۽ ذليل ٿيندا آخرت ۾ جهنم جي پڙڪندڙ باهم ۾ پوندا.

”يَوْمَ يَبْعَثُهُمُ اللَّهُ جَمِيعًا فَيُنَبِّئُهُم بِمَا عَمِلُوا“ (جنهن ڏينهن الله انهن سڀني کي اٿاريندو پوءِ جيڪي ڪيو هوندائون ان جي کين خبر ڏيندو) مطلب ته اي حبيب عليه الصلوة والسلام انهن کي اهو ڏينهن ياد ڏياريو جڏهن پهريان ۽ پويان گڏ ٿي اٿندا ۽ کين سندن هر عمل جي خبر ڏني ويندي. ”أَخْصَهُ اللَّهُ وَتَسْوَهُ“ (الله ان کي ڳڻي رکيو آهي ۽ انهن ان کي وساري ڇڏيو آهي) يعني انهن پاڻ پنهنجي ڪيلن عملن کي وساري ڇڏيو آهي پر الله عزوجل وٽ اهي محفوظ ۽ مضبوط رکيل آهن. ”وَاللَّهُ عَلَى كُلِّ شَيْءٍ شَهِيدٌ“ (۽ الله هر شيء تي شاهد آهي) هر شيء کي ڏسي ٿو ان کان ڪا به شيء لڪل، غائب ۽ مخفي ناهي ان کان ڊڄي براهيون نه ڪجن ڀلا ڪم ڪرڻ گهرجن. ”مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا آدْنَى مِنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا“ (نه ٽو هجي مشورو ٽن جو مگر اهو انهن سان چوٿون آهي ۽ نه پنجن جو مگر اهو انهن سان ڇهون آهي ۽ نه ان کان گهٽ آهن ۽ نه گهڻا مگر اهو انهن سان گڏ آهي جتي هوندا) مطلب ته ڪا به ميٽنگ يا مشوري ڪرڻ جي لاءِ خفيه گڏجاڻي ٿيندي آهي ته الله عزوجل پنهنجي علم محيط سان انهن سان گڏ هوندو آهي جيڪڏهن ٽي آهن ته چوٿون انهن سان الله عزوجل آهي ۽ جيڪڏهن پنج آهن ته ڇهون انهن سان الله عزوجل آهي اهي گهٽ آهن يا گهڻا ڪٿي به آهن ته رب العزة جل شانها پنهنجي قدرت، قوت ۽ علم واري شان سان انهن کان جدا پري يا بي خبر ناهي. ”ثُمَّ يُنَبِّئُهُم بِمَا عَمِلُوا يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ“ (ان کان پوءِ جيڪي عمل ڪيائون انهن جي کين قيامت جي ڏينهن خبر ڏيندو بلاشڪ الله هر شيء ڄاڻندڙ آهي) مطلب ته ڀلا يا برا جيڪي به عمل ڪيا هوندائون کين انهن جو بدلو ڏيندو ۽ کين خبر ڏيندو ڇو ته اهو هر شيء جي علم رکڻ وارو آهي. مفسرن سڳورن فرمايو آهي ته الله تعاليٰ هن آيت جي شروعات ”يعلم“ سان ۽ انتها ”عليم“ سان ڪري ٻانهن کي متنبه ڪيو ته الله جل مجده جو علم جزئيات ۽ ڪليات کي احاطو ڪندڙ آهي ان کان ڪا به شيء مخفي ۽ لڪل ناهي. (١)

فائدو: مذڪوره آيتن مان هي فائدا ملن ٿا. ١. آيت ٥٨ مان معلوم ٿيو ته حضور عليه الصلوة والسلام جن جي مخالفت ڪرڻ الله عزوجل جي مخالفت ڪرڻ آهي ڇو ته سڌو سئون الله عزوجل جي مخالفت ڪير ڪري نه سگهندو ۽ اهو به معلوم ٿيو ته الله جل جلاله جي پيارن ٻانهن جي دشمنن لاءِ جنگ جو اعلان به آهي ته انهن جي مغلوب هجڻ جو اعلان به آهي. جيئن حديث پاڪ ۽ هن آيت مان معلوم ٿي رهيو آهي.

٢. "أَيُّهَا الَّذِينَ آمَنُوا" (روشن نشانين) مان مراد يا اگين نبين عليهم الصلوة والسلام كي عطا ڪيل معجزا آهن يا حضور عليه الصلوة والسلام كي عطا ڪيل معجزا ۽ قرآن پاڪ جون آيتون آهن جيڪي اهڙيون روشن آهن جو انهن سان حضور ڀر نور عليه الصلوة والسلام جي نبوت ۽ رسالت واضح آهي. ٣. "يَوْمَ يَبْعَثُهُمُ اللَّهُ جَمِيعًا" (جنهن ڏينهن انهن سڀني کي الله اٿاريندو) مان معلوم ٿيو ته اٿاريا ته سڀ ويندا پر سڀني کان اول اسان جا سهڻا نبي اٿاريا ويندا پوءِ ٻيا. ڪي سزا ڏيڻ جي لاءِ ته ڪي جزا جي لاءِ ڪي وري يار جي ديدار جي لاءِ. هر ڪنهن جي اٿارڻ جي منشا مختلف هوندي. ٤. "لَا هُوَ مَعَهُمْ" (مگر اهو انهن سان گڏ آهي) مان معلوم ٿيو ته الله عزوجل ٻانهن کي ڏسي ٿو، انهن کي ڄاڻي ٿو، انهن جي هر ڳالهه ٻڌي ٿو ته ان جو ڪنهن جاءِ ۾ هجڻ ناممڪن آهي مقصد آهي ته ٻانهو اهو تصور رکندو ته الله ان سان گڏ آهي ته گناهه نه ڪندو.

أَلَمْ تَرَ إِلَى الَّذِينَ نُهُوا عَنِ النَّجْوَى ثُمَّ يَعُودُونَ

ڇا نه ڏٺو تو انهن ڏانهن جيڪي روڪيا ويا لڪل وڏي صلاح ڪرڻ کان ان کان پوءِ ورن ٿا

لِمَا نُهَوِا عَنْهُ وَيَتَنَبَّجُونَ بِالْأَثْمِ وَالْعُدْوَانِ وَمَعْصِيَةِ الرَّسُولِ

ان جي لاءِ جو روڪيا ويا ان کان عودو مشورو ڪن ٿا گناهه جو ۽ ظلم جو ۽ رسول جي بي فرماني جو

وَلَا إِذَا جَاؤُكَ حَيَّوْكَ بِمَا لَمْ يُحَيِّكَ بِهِ اللَّهُ

۽ جڏهن آيات وٽ ته مرحبا ڪيائون تنهنجي انهن لفظن سان جو نه مرحبا ڪئي تنهنجي ان سان الله

وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ

۽ چون ٻيا پنهنجن دلين ۾ ته ڇو نه ٿو عذاب ڪري اسان کي الله ان جي ڪري جو اسين چئون ٿا

حَسْبُكُمْ جَهَنَّمُ يَصَلُّونَهَا فِي سُبُحِ الْمَصِيرِ (٨) يَا أَيُّهَا الَّذِينَ آمَنُوا

ڪافي آهي انهن جي لاءِ جهنم داخل ٿيندا ان ۾ پوءِ بري جاءِ موٽڻ جي آهي اي ايمان وارو!

إِذَا تَنَاجَيْتُمْ فَلَا تَتَنَاجَوْا بِالْأَثْمِ وَالْعُدْوَانِ وَمَعْصِيَةِ الرَّسُولِ

جڏهن ڪو مشورو ڪيو ته پوءِ نه مشورو ڪيو گناهه جو ۽ ظلم جو ۽ رسول جي بي فرمانيءَ جو

وَتَنَاجَوْا بِالْبِرِّ وَالتَّقْوَىٰ وَاتَّقُوا اللَّهَ الَّذِي إِلَيْهِ تُحْشَرُونَ (٩)

۽ مشورو ڪيو نيڪيءَ جو ۽ پرهيزگاريءَ جو ۽ ڊڄو الله کان جو ان ڏانهن اوهان اٿاريا ويندو

إِنَّمَا النَّجْوَى مِنَ الشَّيْطَانِ لِيَحْزُنَ الَّذِينَ آمَنُوا وَلَيْسَ بِضَارِّهِمْ

اهو مشورو ته شيطان جي طرفان آهي تانت ذڪ ڏي انهن کي جن ايمان آندو ۽ ناهي نقصان ڏيندڙ

شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ (١٠) يَأَيُّهَا الَّذِينَ آمَنُوا

انهن کي ڪجهه به مگر الله جي اذن سان ۽ الله تي پوءِ گهرجي ته توڪل ڪن مومن اي ايمان وارو!

إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحِ

جڏهن چيو وڃي اوهان کي ته ڪشادا ٿي ويهو مجلسن ۾ ته پوءِ ڪشادا ٿي ويهو ته ڪشادگي ڪندو

اللَّهُ لَكُمْ وَإِذَا قِيلَ انشُرُوا فَانْشُرُوا يَرْفَعِ اللَّهُ

الله اوهان جي لاءِ ۽ جڏهن چيو وڃي ته اتي بيهو ته پوءِ اتي بيهو بلند ڪندو الله انهن جا

الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ وَاللَّهُ بِمَا تَعْمَلُونَ

جن ايمان آندو اوهان مان ۽ انهن جا جيڪي ڏنا ويا علم درجا ۽ الله ان جي جيڪو ڪيو ٿا

خَبِيرٌ (١١)

تفسير

خبر رکندڙ آهي

اڳين آيتن ۾ ٻڌايو ويو ته الله عزوجل پنهنجن ٻانهن سان علم، قدرت ۽ قوت سان گڏ آهي ته هتي ٻانهن تي عجب جو اظهار ڪندي بيان ڪيو ويو آهي ته بيان ڪيل ڳالهه جي هوندي به ڪي ٻانهن وڌيون وڌيون مڃڻ ۽ گڏجاڻيون رکي گناهن جي لاءِ مشورا ڪري رهيا آهن. فرمان ايزدي آهي ”أَلَمْ تَرَ إِلَى الَّذِينَ نُهُوا عَنِ النَّجْوَى ثُمَّ يَعُودُونَ لِمَا نُهُوا عَنْهُ“ (ڇا اوهان انهن کي نه ڏٺو جيڪي وڏي صلاح ڪرڻ کان روڪيا ويا ان کان پوءِ جنهن کان روڪيا ويا ان ڏانهن ورن ٿا) هت همزه ”ا“ عجب وٺڻ جي لاءِ آهي مطلب ته اي حبيب پاڪ! عليك الصلوة والسلام انهن کي ته ڏسو جن کي روڪيو ويو آهي ته پاڻ ۾ غلط ڪم جي لاءِ مشورا نه ڪيو پر ان روڪڻ کان پوءِ به اهي وري اهي مڃڻ ڪن ٿا مڙن نه ٿا. ”وَيَتَنَاجَوْنَ بِاللَّتْمِ وَالْعُدْوَانِ وَمَعْصِيَةِ الرَّسُولِ“ (۽ گناهه ۽ ظلم ۽ رسول (عليه الصلوة والسلام) جي بي فرماني جي لاءِ مشورا ڪن ٿا) يعني پاڻ ۾ پنهنجي منهن سان ويهي گناهه، ظلم ۽ سيدنا رسول الله صلي الله عليه وسلم جي بي فرماني ڪرڻ جي لاءِ مشورا ڪن ٿا مفسرن لکيو آهي ته هتي اول گناهه جو ذڪر آندو ويو جو اهو عام آهي ان کان پوءِ اڳتي وڌندي ظلم بيان ڪيو ويو آهي جيڪو وڌيڪ ڏوهه آهي ان کان بعد اڃان به وڏي جرم جو

ذڪر ڪيل آهي يعني رسول الله صلى الله عليه وسلم جي بي فرمائي ۽ هن آيت منافقن تي طعن ڪرڻ آهي ڇو ته انهن جا مشورا اهڙا هوندا هئا. (١)

شان نزول: مفسرن لکيو آهي ته يهودي جڏهن ڪٿان ڪنهن مسلمان کي لنگهندي ڏسندا هئا ته پاڻ ۾ آهستي آهستي ڳالهائڻ شروع ڪندا هئا ۽ ميٽنگ شروع ڪري ڇڏيندا هئا تانت اهو مسلمان سمجهي ته شايد اهي کيس شهيد ڪرڻ جي لاءِ مشورو ڪري رهيا آهن اهو مسلمان سندن ان حال کي ڏسي ڊپ ڪندو ۽ اها وات ڇڏي ويندو هو. نبي پاڪ عليه الصلوة والسلام جن انهن کي ان کان روڪيو پر اهي نه مڙيا. تڏهن الله جلّت صفاته مذكوره آيت نازل فرمائي. (٢) ”وَإِذَا جَاؤُكَ حَيَّوْكَ بِمَا لَمْ يُحَيِّكَ بِهِ اللَّهُ“ (۽ جڏهن تو وٽ اچن ٿا ته تنهنجي اها مرحبا ئي ڪن ٿا جيڪا تنهنجي الله مرحبائي نه ڪئي آهي) مطلب ته يهودي جڏهن حضرت نبي پاڪ عليه الصلوة والسلام جي خدمت ۾ ايندا هئا ته جنهن طريقي سان الله تعاليٰ پنهنجي محبوب عليه الصلوة والسلام کي مرحبا ۽ سلام ڪرڻ سيکاريو آهي ان طريقي سان نه ڪندا هئا سلام عليڪ جي بجاءِ السام عليڪ چوندا هئا. السام جي معنيٰ موت ۽ انهن لفظن کي اهڙي انداز سان چوندا هئا جو ڪو سمجهي نه سگهي. هڪ ڏينهن اهي نبوي دربار ۾ آيا ۽ چيائون السام ”عليڪ يا ابا القاسم“ حضور پاڪ عليه الصلوة والسلام جن کين دستور جي مطابق جواب ۾ فرمايو وعليڪم (۽ اوهان تي به) سيده عائشه رضي الله عنها اندران ٻڌي رهي هئي ان فرمايو ته اوهان کي مار پوي اوهان تي الله جي لعنت ۽ ان جو غضب آهي. محبوب ڪريم عليه الصلوة والسلام جن کيس آينده ائين چوڻ کان روڪيو ۽ فرمايو ته مون کين نهايت مختصر لفظن ۾ ”وعليڪم“ چئي جواب ڏئي ڇڏيو يعني اوهان کي مار پوي. (٣) ”وَيَقُولُونَ فِيْٓ اَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ“ (۽ پنهنجين دليين ۾ چون ٿا ته جيڪو اسين چئون ٿا ان تي اسان کي الله عذاب ڇو نه ٿو ڪري) يعني اهڙيون غلط صلاحون ۽ مشورا ڪري دل ۾ چون ٿا ته جيڪڏهن حضرت محمد صلى الله عليه وسلم واقعي الله عزوجل جو سچو رسول آهي ته اسين ان کي السام عليڪ چئون ٿا پوءِ اسان کي ان چوڻ جي ڪري الله عزوجل عذاب ڇو نه ٿو ڪري؟ الله عزوجل انهن جو رد ڪندي فرمايو ”حَسْبُهُمْ جَهَنَّمُ يَصْلَوْنَهَا فِيسَ الْمَصِيْرُ“ (انهن جي لاءِ جهنم ڪافي آهي ان ۾ داخل ٿيندا ۽ اهو موٽي اچڻ جي لاءِ نهايت بري جاءِ آهي) مطلب ته انهن جو چوڻ ته اسان کي الله جلّت

(١) صفوة التفاسير ص ٣٣٨ - جلد ٣ (٢) تفسير ابن ڪثير ص ٣٢٣ - جلد ٤

(٣) ضياء القرآن ص ١٤٣ - جلد ٥

صفاته عذاب چو نه تو ڪري چوڻ اڃايو آهي انهن جي لاءِ جهنم جو عذاب ڪافي آهي ان ۾ داخل ٿيندا ته پوءِ هوش ايندن اها نهايت بري جاءِ آهي جنهن ۾ کين موٽي اچڻو آهي. يَا أَيُّهَا الَّذِينَ آمَنُوا إِذْ كُنَّا جَبِينُمْ فَلَا تَكُنَّا جَوَابًا لِّلْأُتْمِ وَالْعُدْوَانِ وَمَعْصِيَةِ الرَّسُولِ (اي ايمان وارو! جڏهن پاڻ ۾ ڪو مشورو ڪيو ته گناهه ۽ ظلم ۽ رسول (عليه الصلوة والسلام) جي بي فرماني جو مشورو نه ڪيو) يعني اي مومنو! اوهان جي محفلن، مجلسن ۽ گڏجاڻين ۾ ڪا به گناهه، ظلم ۽ رسول عليه الصلوة والسلام جي بي فرماني ۽ گناهه جي گفتگو نه هجي ۽ نه اهڙن ڪمن جي لاءِ صلاح مشورو ڪيو. وَتَنَا جَوًّا بِالْبِرِّ وَالتَّقْوَىٰ وَاتَّقُوا اللَّهَ الَّذِي إِلَيْهِ تُحْشَرُونَ (۽ نيڪي ۽ تقوىٰ جو مشورو ڪيو ۽ ان الله کان ڊڄو جنهن ڏانهن اوهان اتاريا ويندو) يعني پاڻ ۾ صلاح مشورو چڱائيءَ ۽ تقوىٰ جي لاءِ ڪيو الله عزوجل کان ڊڄندا رهو جنهن ڏانهن اوهان قبرن مان اتاريا ويندو ۽ حساب جي لاءِ پيش ٿيندو. إِنَّمَا النَّجْوَىٰ مِنَ الشَّيْطَانِ (برابن جا مشورا شيطان جي طرفان آهن) اهو ئي اوهان کي وسوسا وجهي اهي ڪم ڪرائيندو آهي. لِيَحْزَنَ الَّذِينَ آمَنُوا وَلَيْسَ بِصَارِهِمْ شَيْئًا إِلَّا بِإِذْنِ اللَّهِ (تانت انهن کي ڏکيو ٿي جن ايمان آندو آهي ۽ انهن کي الله جي اذن کان سواءِ ڪنهن به قسم جو نقصان ڏيندڙ ناهن) مطلب ته شيطان انهن کي وسوسا وجهي انهن کان اهي مشورا ان جي ڪري تو ڪرائي ته مومنن کي ڏک پهچي پر ان سان انهن کي ڪو نقصان ڏئي نه سگهندو. وَعَلَى اللَّهِ فَلْيَتَوَكَّلِ الْمُؤْمِنُونَ (۽ الله تي ئي توکل ڪن مومن) يعني مومن منافقن ۽ يهودين جي مڻنگن، گڏجاڻين ۽ پاڻ ۾ آهستي ڳالهين ڪرڻ کان نه ڊڄن مومن الله تي توکل ڪن اهو ئي متوڪلن مومنن ٻانهن جي لاءِ ڪارساز ۽ ڪافي آهي. يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحِ اللَّهُ لَكُمْ (اي ايمان وارا! جڏهن اوهان کي چيو وڃي ته مجلسن ۾ ڪشادا ٿي ويهو پوءِ ڪشادا ٿي ويهو ته الله اوهان جي لاءِ ڪشادگي ڪندو) يعني اي مومنو! جڏهن رسول الله صلى الله عليه وسلم جي محفلن ۾ حاضر ٿيو ۽ اوهان کي ڪشادو ٿي ويهڻ جي لاءِ چيو وڃي ته ڪشادا ٿي ويهو ته ٻين کي ويهڻ جي جاءِ ملي ۽ اهي به سهڻي نبي عليه الصلوة والسلام جي ديدار کان مشرف ٿي سندن مٿن ارشادن کان مستفيض ٿين ته الله عزوجل اوهان جي لاءِ جنت ۾ ڪشادگي ڪرڻ فرمائيندو.

شان نزول: ابن ابي حاتم مقاتل بن حبان کان راويت آندي آهي ته رسول الله صلى الله عليه وسلم جن صُفّه ۾ تشریف فرما هئا جاءِ سوڙهي هئي ۽ پاڻ مهاجرن ۽ انصارن ۾ اهل بدر جي عزت گهڻي ڪندا هئا. اتي جڏهن اهي آيا جن ۾ ثابت بن

قيس رضي الله عنه به هو ته ماڻهو انهن کان اڳي جايون والاري ويهي رهيا هئا. پوءِ رسول الله صلى الله عليه وسلم جن جي سامهون اچي بيٺا ۽ چيائون "السلام عليك ايها النبي ورحمة الله وبركاته" ته حضور عليه الصلوة والسلام جن انهن کي جواب ڏنو ۽ وري ٻين تي سلام چيائون ته انهن به کين جواب ڏنو پر کين ڪنهن ويهڻ جي جاءِ نه ڏني حالانڪ اهي ان انتظار ۾ بيٺا رهيا ته سندن جي لاءِ جاءِ ڪئي ويندي. اها ڳالهه حضور عليه الصلوة والسلام جن کي ڏکي لڳي ۽ اتي ويٺلن مان ڪجهه ماڻهن کي نالا وٺي اٿاريائون ته اي فلاڻا اتي، اي فلاڻا اتي، اها ڳالهه انهن کي ڳري لڳي ۽ ان جو اثر انهن جي منهن مان محسوس ٿي رهيو هو. منافقن به انهن کي طعنا هنيا ته الله جو قسم هنن سان انصاف نه ڪيو ويو هنن سوڀر اچي جايون والاريون، ويجهو ٿي وهڻ گهريائون ته انهن کي اٿاري دير سان اچڻ وارن کي ويهاريو ويو. انهن جي جواب ۾ هيءَ آيت نازل ٿي. (١) هن آيت ۾ مسلمانن کي هڪ ٻئي سان گڏجي ويهڻ جا آداب سيکاريو ويا آهن جن تي عمل ڪرڻ سان باهمي محبت وڌي ٿي ۽ هڪ ٻئي جو احترام پيدا ٿئي ٿو. اهو آهي هڪ ٻئي کي ويهڻ جي لاءِ جاءِ ڏيڻ ۽ ان جي بدلي ۾ کين الله عزوجل جي طرفان رزق ۾ ڪشادگي بلڪه دنيا سان گڏ آخرت ۾ به ڪشادگي ڏيڻ جو وعدو ڪيو ويو آهي. "وَإِذَا قِيلَ انشُرُوا فَانْشُرُوا" (۽ جڏهن چيو وڃي ته اٿي بيهو ته پوءِ اٿي بيهو) مطلب ته جڏهن اوهان کي مجلس مان اٿي نڪري وڃڻ جي لاءِ چيو وڃي ته اٿي نڪري وڃو. حضرت نبي پاڪ عليه الصلوة والسلام جن ڪڏهن ڪڏهن اصحابن سڳورن رضي الله عنهم جي پنهنجي گهر ۾ دعوت ڪندا هئا ته کاڌي کائڻ کان پوءِ به بار بار چوڻ جي باوجود ڪي ڪي شخص اٿاهين اٿڻ جو نالو نه وٺندا هئا سندن اها تمنا هوندي هئي ته سڀني کان آخر ۾ حضور پر نور عليه الصلوة والسلام سان هٿ ملائي پوءِ روانا ٿين انهن کي ٻڌايو ويو آهي ته اوهان جي محبت پنهنجي جاءِ تي صحيح پر جڏهن اوهان کي اٿي نڪري وڃڻ جو حڪم ڪيو وڃي ته پوءِ هڪدم اٿي نڪري وڃو. حضور عليه الصلوة والسلام جي آرام ۽ ٻين مصروفين جو خيال رکندا ڪيو. (٢) "يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ" وَاللَّهُ بِمَا تَعْمَلُونَ خَبِيرٌ (جن اوهان مان ايمان آندو ۽ جيڪي علم ڏنا ويا الله انهن جا درجا بلند ڪندو ۽ جيڪي اوهان ڪيو ٿا الله ان جي خبر رکندڙ آهي) يعني اوهان اهو ذهن نه رکو ته اوهان جو ڪشادو ويهي ٻئي کي جاءِ ڏيڻ يا اوهان کي اٿي وڃڻ جي لاءِ چيو وڃي ته اٿي وڃڻ اوهان جي عزت گهٽائڻ يا اوهان جي شان

۾ نقص آهي بلڪ اهو اوهان جي لاءِ الله عزوجل وٽ رفعت ۽ درجو آهي جو اهو ڪم مومن ۽ اهل علم ڪندا جن جي درجتي کي باري تعاليٰ بلند ڪرڻ جو فيصلو فرمايو آهي ۽ الله اوهان جي هر عمل جي خبر رکندڙ آهي.

فائدو: مذڪوره آيتن مان هي فائدا ذهن ۾ ويهن ٿا. ١. ”اَلَمْ تَرَ اِلَى الَّذِيْنَ نَهَوُا عَنِ النَّجْوٰى“ (ڇا اوهان انهن ڏانهن نه ڏٺو جيڪي نجويٰ کان روڪيا ويا) ان مان معلوم ٿيو ته اهڙي ڪنهن به ڳالهه جو هڪ ٻئي سان مشورو ڪرڻ منع آهي جنهن کان مسلمانن کي تڪليف پهچي يا ان جي دل آزاري ٿئي هتي ”نجويٰ“ مان مراد اهڙيون ڳالهيون ڪرڻ آهن. ٢. ”وَ اِذَا جَاؤُكَ حَيَّوْكَ بِمَا لَمْ يُحَيِّكَ بِهِ اللّٰهُ“ (۽ جڏهن اوهان وٽ اچن ٿا ته اوهان کي اها مرحبا ڪن ٿا جيڪا مرحبا الله اوهان جي نه ڪئي آهي) مان معلوم ٿيو ته جيئن الله عزوجل پنهنجي محبوب عليه الصلوة والسلام کي سهڻن لقبن سان ياد فرمايو ۽ سندن ذڪر ڪيو آهي تيئن امت تي به لازم آهي سندن ادب ۽ احترام سان ذڪر ڪن ۽ کين احترام سان صلوٰه ۽ سلام جا تحفا موڪلي راضي رکن.

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِّمُوا بَيْنَ يَدَيْ

اي ايمان وارا! جڏهن آهستي ڳالهائڻ گهرو رسول سان ته پوءِ اڳي ڏيو پنهنجي آهستي ڳالهائڻ

نَجْوَاكُمْ صَدَقَةٌ ذَٰلِكَ خَيْرٌ لَّكُمْ وَأَطْهَرُ فَإِنْ لَّمْ تَجِدُوا فَإِنَّ اللّٰهَ

کان پهريان صدقو اهو ڀلو آهي اوهان جي لاءِ ۽ گهڻو پاڪ پوءِ جيڪڏهن نه لهو ته بيشڪ الله

غَفُورٌ رَّحِيمٌ (١٢) عَاشَفَقْتُمْ أَنْ تُقَدِّمُوا بَيْنَ يَدَيْ نَجْوَاكُمْ صَدَقَتْ

بخششوار، مهربان آهي ڇا اوهان ڊڄو ٿا ته پهريان ڏيو پنهنجي عرض ڪرڻ کان اڳيان صدقا

فَإِذْ لَمْ تَفْعَلُوا وَتَابَ اللّٰهُ عَلَيْكُمْ فَأَقِيمُوا الصَّلَاةَ

پوءِ جيڪڏهن نه ڪيو اوهان ۽ توبه قبول ڪرڻ سان موليٰ الله اوهان تي پوءِ قائم ڪيو نماز

وَاتُوا الزَّكَاةَ وَأَطِيعُوا اللّٰهَ وَرَسُولَهُ ط وَاللّٰهُ خَبِيرٌ

۽ ڏيو زڪوة ۽ اطاعت ڪيو الله جي ۽ ان جي رسول جي ۽ الله خبر رکندڙ آهي

كَيْمًا تَعْمَلُونَ (١٣)

ان جي جيڪي اوهان ڪيو پيا

تفسير

اڳين آيتن ۾ بيان ڪيو ويو ته حضور عليه الصلوة والسلام جي مجلس ۾ هڪ ٻئي جي لاءِ ڪشادگي ڪيو ۽ فارغ ٿيڻ کان پوءِ جلد اٿي وڃو ان جي آرام ۽ ضروري مصروفيات جي لاءِ وقت بچايو ۽ هتي ٻڌايو ويو آهي ته جيڪڏهن اوهان کي حبيب ڪريم عليه الصلوة والسلام جن کي ڪي مخصوص عرض ڪرڻا آهن ته ان لاءِ اڳ ۾ ڪجهه مالي قرباني ڏئي پوءِ عرض ڪيو ڇو ته ان ۾ مختلف فائدا آهن. "١" ته نبي ڪريم عليه الصلوة والسلام ۽ سندن خدمت ۾ عرض ڪرڻ جي تعظيم ۽ اهميت پيدا ٿيندي. "٢" ته ان صدقي ڏيڻ مان گهڻن مسڪينن جي مالي ضرورت پوري ٿيندي، "٣" ته جيڪي مال، ملڪيت ۽ دنيوي سامان سان محبت رکندڙ منافق آهن انهن ۽ صدقي ڏيندڙ مخلص مومنن جي وچ ۾ فرق ظاهر ٿيندو. سيدنا ابن عباس رضي الله عنهما فرمايو ته: مسلمانن حضرت نبي پاڪ عليه الصلوة والسلام جن کان خصوصي طرح گهڻا سوال ڪرڻ شروع ڪري ڏنا تانجو سندن مزاج مبارڪ تي اهو ڳرو گذريو پوءِ الله عزوجل هي آيتون نازل ڪري پنهنجي حبيب عليه الصلوة والسلام تي هلڪائي ڪرائي ۽ جڏهن هر عرض ڪندڙ کي صدقو ڏيڻ جو حڪم ڪيو ويو ته پوءِ ته عرض ڪندڙ به جهڪا ٿيا. (١) فرمان ايزدي آهي. "يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدْ مَوَّابِينَ يَدَيَّ نَجْوَاكُمْ صَدَقَ" (اي ايمان وارا! جڏهن اوهان رسول سان پنهنجي منهن آهستي ڳالهائڻ گهرو ته پوءِ پنهنجي ان آهستي ڳالهائڻ کان پهريان صدقو ڏيو) مطلب ته خصوصي ۽ پنهنجي منهن نجي طرح عرض ڪرڻ کان اڳ ۾ صدقو ڏيو جو ان ۾ رسول عليه الصلوة والسلام جي امر جي تعظيم ۽ مسڪينن جو فائدو آهي. "ذَلِكَ خَيْرٌ لَّكُمْ وَأَظْهَرُ" (اهو اوهان جي لاءِ گهڻو ڀلو ۽ نهايت پاڪ آهي) مطلب ته اهو صدقو ڏيڻ اوهان جي لاءِ گهڻو ڀلو ۽ وڏي ثواب جو ڪم آهي ۽ نبي پاڪ عليه الصلوة والسلام جن جي تعظيم جو ثبوت آهي ان سان گڏ اوهان جي دلين کي مال، ملڪيت جي محبت کان پاڪ ڪرڻ جو نهايت سهڻو طريقو آهي. "فَإِنْ لَّمْ تَجِدُوا فَإِنَّ اللَّهَ غَفُورٌ رَّحِيمٌ" (پوءِ جيڪڏهن نه لهو ته پوءِ بيشڪ الله بخشنهار، مهربان آهي) مفسرن لکيو آهي ته هن ۾ مسڪينن ۽ غريبن سان خصوصي مهرباني جو ذڪر آهي. مطلب ته جيڪڏهن اوهان صدقي ڏيڻ جي طاقت نه ٿا رکو ته پوءِ ان کان سواءِ به خصوصي عرض ڪري سگهو ٿا ڇو ته اهو حڪم قدرت ۽ طاقت رکندڙن جي لاءِ آهي "أَشَقَقْتُمْ أَنْ تُقَدِّمُوا بَيْنَ يَدَيَّ نَجْوَاكُمْ صَدَقَتْ" (ڇا اوهان

ان کان ڊڄو ٿا ته پنهنجي خصوصي آهستي عرض ڪرڻ کان اڳي صدقو ڏيو؟ مطلب ته اوهان ان صدقي ڏيڻ جي ڪري مسڪين ٿيڻ جو ڊپ ٿا ڪيو ۽ شيطان اوهان کي اهڙا وسوسا وجهي ٿو ته ان صدقي ڏيڻ سان اوهان جو مالي نقصان ٿيندو. ”قَدْ كُنتُمْ تَفْعَلُونَ وَتَابَ اللَّهُ عَلَيْكُمْ“ (پوءِ جيڪڏهن اوهان نه ڪيو ۽ الله اوهان تي توبه قبول ڪرڻ سان رجوع فرمايو) مطلب ته جيڪڏهن اوهان حضرت نبي ڪريم عليه الصلوة والسلام جن کي خصوصي طور عرض ڪرڻ کان اڳي صدقو نه ڏنو ۽ اهو اوهان کي گهرو لڳي ٿو ته الله عزوجل اوهان کي صدقي ڪرڻ کان سواءِ به اجازت ڏئي ٿو اوهان تي احسان ڪري ٿو. ”فَأَقِمْوُا الصَّلَاةَ وَآتُوا الزَّكَاةَ وَأَطِيعُوا اللَّهَ وَرَسُولَهُ“ (پوءِ نماز قائم ڪيو ۽ زڪوة ڏيو ۽ الله ۽ ان جي رسول عليه الصلوة والسلام جي اطاعت ڪيو) يعني پوءِ نماز کي ان جي سڀني حقن سميت ادا ڪيو ٿا ٺاهي ٺاهي پڙهو ڇو ته ان ۾ الله عزوجل ڏانهن صحيح معنيٰ ۾ جهڪڻ ۽ نوڙت ۽ نياز ڪرڻ آهي ۽ زڪوة ڏيڻ سان انسان جي دل دنيا جي محبت کان پاڪ ۽ صاف ٿيندي ۽ الله عزوجل ۽ ان جي پياري حبيب عليه الصلوة والسلام جي اطاعت ڪيو الله عزوجل جا فرض ۽ واجب ۽ نبي پاڪ عليه الصلوة والسلام جون سنتون سهڻي نموني ادا ڪندا رهو. ”وَاللَّهُ خَيْرٌ مِمَّا تَعْمَلُونَ“ (۽ جيڪي اوهان ڪيو ٿا الله ان جي چڱي طرح خبر رکندڙ آهي) اوهان جون نيتون، اعمال، احوال هر شيءِ ان جي علم محيط ۾ آهي ۽ ان مطابق اوهان کي جزا يا سزا ڏيندو.

فائدو: مذڪوره آيت جلد منسوخ ڪئي وئي ڇو ته ان تي عمل ڪرڻ ۾ مسلمانن جي لاءِ غريب ۽ مسڪين هجڻ جي ڪري تڪليف هئي. سيدنا علي رضي الله عنه فرمايو ته: ان آيت لهڻ کان پوءِ مون هڪ دينار صدقو ڏئي حضرت حبيب ڪريم عليه الصلوة والسلام جن سان خصوصي ڳالهه ٻولهه ڪرڻ جو شرف حاصل ڪيو ۽ پوءِ فوراً اهو حڪم منسوخ ڪيو ويو ۽ پئي ڪنهن کي اهو موقعو نه مليو. (١)

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَّا هُمْ مِنْكُمْ

ڇا نه ڏٺو تون انهن ڏانهن جن دوستي رکي اهڙي قوم سان جو ڪاوڙيو الله انهن تي ناهن اهي اوهان مان
ولا منهم ويحلفون عَلَى الْكَذِبِ وَهُمْ يَعْلَمُونَ (١٤) أَعَدَّ اللَّهُ لَهُمْ عَذَابًا

۽ نه انهن مان ۽ قسم کڻن ٿا ڪوڙ تي ۽ اهي ڄاڻن ٿا تيار ڪيو الله انهن جي لاءِ عذاب

شَدِيدًا إِنَّهُمْ سَاءَ مَا كَانُوا يَعْمَلُونَ (١٥) اِتَّخَذُوا أَيْمَانَهُمْ جُنَّةً فَصَدُّوا عَنْ

سخت بيشڪ برو آهي اهو جيڪو ڪندا هئا بنيائون پنهنجن قسمن کي ڍال پوءِ روڪيائون

سَبِيلِ اللَّهِ فَلَهُمْ عَذَابٌ مُّهِينٌ (١٦) لَنْ تُغْنِيَ عَنْهُمْ أَمْوَالُهُمْ

الله جي واٽ کان پوءِ انهن جي لاءِ عذاب خوار ڪندڙ آهي هرگز نه دفع ڪندا انهن کان انهن جا مال

وَلَا أَوْلَادُهُمْ مَنْ اللَّهُ شَيْئًا أُولَٰئِكَ أَصْحَابُ النَّارِ هُمْ فِيهَا خَالِدُونَ (١٧)

۽ نه انهن جو اولاد الله کان ڪجهه به آهي دوزخي آهن اهي ان ۾ هميشه رهندڙ هوندا

يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ

ان ڏينهن جو اٿاريندو انهن کي الله مڙني کي پوءِ قسم ڪندا ان جي لاءِ جيئن قسم کڻن ٿا اوهان جي لاءِ

وَيَحْسَبُونَ أَنَّهُمْ عَلَىٰ شَيْءٍ ط أَلَا إِنَّهُمْ هُمُ الْكَذِبُونَ (١٨) اِسْتَحْوَذَ

۽ سمجهن ٿا ته بيشڪ اهي ڪنهن شيءِ تي آهن خبردار بيشڪ اهيئي ڪوڙا آهن غلبو ڪيو

عَلَيْهِمُ الشَّيْطَانُ فَأَنسَهُمْ ذِكْرَ اللَّهِ أُولَٰئِكَ حِزْبُ الشَّيْطَانِ أَلَا إِنَّ

انهن تي شيطان پوءِ وساريائين انهن کان الله جو ذڪر اهيئي شيطان جو لشڪر آهن خبردار بيشڪ

حِزْبَ الشَّيْطَانِ هُمُ الْخٰسِرُونَ (١٩) إِنَّ الَّذِينَ يُحَادِّثُونَ اللَّهَ

شيطان جو لشڪر اهيئي نقصان وارا آهن بيشڪ اهي شخص جيڪي مخالفت ڪن ٿا الله جي

وَرَسُولَهُ أُولَٰئِكَ فِي الْأَذْلَىٰ (٢٠) كَتَبَ اللَّهُ لَأَعْلَيْنَ أَنَا وَرُسُلِي ط

۽ ان جي رسول جي اهي ڏليلن ۾ آهن لکي ڇڏيو آهي الله ته البت ضرور غالب رهندس مان ۽ منهنجا رسول

إِنَّ اللَّهَ قَوِيٌّ عَزِيزٌ (٢١) لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ

بيشڪ الله قوت وارو، غالب آهي نه لهندين ڪاقوم جيڪي ايمان رکن ٿا الله تي ۽ قيامت جي ڏينهن تي

يُؤَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ

ته دوستي رکن انهن سان جن مخالفت ڪئي الله جي ۽ ان جي رسول جي جيتوڻيڪ هجن پيئر انهن جا

أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتُهُمْ أُولَٰئِكَ كَتَبَ فِي قُلُوبِهِمُ الْإِيمَانَ

يا پٽ انهن جا يا ڀائر انهن جا يا قبيلي وارا انهن جا اهي لکيائين ڏلين انهن جي ۾ ايمان

وَأَيَّدَهُمْ بِرُوحٍ مِّنْهُ ۖ وَيَدْخِلُهُمْ جَنَّاتٍ تَجْرِي

۽ تائيد ڪيائين انهن جي روح سان پنهنجي طرفان ۽ داخل ڪندو انهن کي بهشتن ۾ جو وهن پيون

مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَٰئِكَ

هيٺان انهن جي نهرون هميشه رهندڙ انهن ۾ راضي ٿيو الله انهن کان ۽ راضي ٿيا اهي ان کان اهي

حِزْبُ اللَّهِ ۖ إِلَّا أَنْ حِزْبُ اللَّهِ هُمُ الْمُفْلِحُونَ (٢٢)

الله جو لشڪر آهن خبردار بيشڪ الله جو لشڪر اهيئي ڪامياب آهن

تفسير

اڳين آيتن ۾ نبي پاڪ عليه الصلوة والسلام جي اصحابن سڳورن جو حال ٻڌايو ويو ته اهي کين ٻڌڻ ۽ ديدار ڪرڻ جي لاءِ ايتري قدر گهڻا گڏ ٿيندا هئا جو ويهڻ جي جاءِ ملڻ مشڪل ٿي ويندي هئي ۽ کين امر ڪيو ويو هو ته سوڙها ٿي هڪ ٻئي کي ويهڻ جي جاءِ ڏيو. هتي منافقن جو حال بيان ڪندي ارشاد ٿي رهيو آهي. ”اَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ“ (ڇا اوهان انهن ڏانهن نه ڏٺو؟ جن اهڙي قوم سان دوستي رکي جن تي الله غضب ڪيو آهي) مطلب ته اي محبوب! عليه الصلوة والسلام ان قوم جي خبر ڏيو جيڪي خدا جي غضب هيٺان آيل يهودين سان دوستي رکي انهن جي خير خواهي ڪندي انهن کي مسلمانن جا راز پهچائن ٿا انهن جو حال ته عجب جهڙو آهي؟ ”مَاهُمْ مِنْكُمْ وَلَا مِنْهُمْ“ (نه اهي اوهان مان آهن ۽ نه انهن مان آهن) يعني نه اهي پڪا مومن آهن نه اهي يهودي آهن اهي منافق آهن جن جو مقصد صرف دنيوي مقصد ۽ اغراض آهن جن جي حصول لاءِ سڀني سان مليا جليا رهن ٿا. ”وَيَحْلِفُونَ عَلَى الْكَذِبِ وَهُمْ يَعْلَمُونَ“ (۽ ڪوڙ تي قسم کڻن ٿا ۽ اهي ڄاڻن ٿا) يعني اهي مومنن سان ملن ٿا ته چون ٿا اسين مومن آهيون ۽ اي حبيب پاڪ (عليه الصلوة والسلام) اوهان سان ملن ٿا ته ڪوڙو قسم کڻي چون ٿا ته ”نَشْهَدُ اَنْكَ رَسُولُ اللَّهِ“ (اسين شاهدي ڏيون ٿا بيشڪ تون الله جو رسول آهين) پر الله شاهدي ڏي ٿو ته اهي ڪوڙا آهن جيڪو دل ۾ اٿن اهو ٻيو ڪجهه آهي. ”اَعَدَّ اللَّهُ لَهُمْ عَذَابًا شَدِيدًا إِنَّهُمْ سَاءَ مَا كَانُوا يَعْمَلُونَ“ (الله انهن جي لاءِ سخت عذاب تيار ڪيو آهي بلاشڪ برو آهي اهو جيڪو ڪندا هئا) يعني انهن مسلمانن کي ڪلمو پڙهي جيڪو ڌوڪو ڏنو ۽ يهودين سان به سات ڏيندا رهيا سندن اهو عمل نهايت برو آهي ان جي بدلي ۾ الله عزوجل انهن جي لاءِ سخت عذاب تيار ڪري ڇڏيو آهي. ”اتَّخَذُوا اِيْمَانَهُمْ جُنَّةً فَصَدُّوا عَنْ سَبِيلِ

الله (پنهجن قسمن کي ڍال بنايائون پوءِ الله جي وات کان روکيائون) مطلب ته اسلام ظاهر ڪري ڪفر دل ۾ رکيائون ۽ ان جي لاءِ ڪوڙا قسم کڻي چوڻ لڳا ته اسين مسلمان آهيون قسمن ذريعي بچاءُ ڪرڻ جي ڪوشش ڪيائون. قُلْهُمْ عَذَابٌ مَّهِينٌ (پوءِ انهن جي لاءِ خوار ڪندڙ عذاب آهي) يعني انهن کي اهڙو عذاب ملندو جنهن سان خوار خراب ٿيندا سندن ڪوڙا قسم اتي کين ڪم نه ڏيندا. لَنْ تَغْنِي عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا (سندن مال ۽ سندن اولاد کين الله جي عذاب کي دفع ڪرڻ ۾ ڪو فائدو نه ڏيندو) مطلب ته انهن منافقن کي نه سندن مال نفعو ڏيندو جو ان جي ذريعي عذاب کان چوٽڪارو حاصل ڪن ۽ نه کين سندن اولاد مدد ڪري خداوندي قهر ۽ عذاب کان بچائي وجهندو. أُولَٰئِكَ أَصْحَابُ النَّارِ هُمْ فِيهَا خَالِدُونَ (اهي جهنمي آهن اهي ان ۾ هميشه رهندڙ آهن) مطلب ته اهي منافق جهنم ۾ ته ويندا پر پوءِ اتاهين ٻاهر نڪرندا ئي ڪونه ان ۾ هميشه رهيا پيا هوندا. يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ (جنهن ڏينهن الله انهن سڀني کي اٿاريندو پوءِ ان جي لاءِ ائين قسم کڻندا جيئن اوهان جي لاءِ قسم کڻن ٿا) يعني اي حبيب مڪرم "صلى الله عليك وسلم" انهن کي اهو حال ياد ڏياريو جڏهن الله عزوجل انهن کي جيئرو ڪري قبرن مان اٿاريندو ته جيئن اوهان سان ڪوڙا قسم کڻن ٿا تيئن الله پاڪ سان به ڪوڙا قسم کڻڻ شروع ڪندا ته اسان کي پنهنجي الله رب جو قسم آهي ته اسين مشرڪ نه هئاسين. وَيَحْسِبُونَ أَنَّهُمْ عَلَىٰ شَيْءٍ (۽ سمجهن ٿا ته اهي ڪنهن شيءِ تي آهن) مطلب ته اهي ان خيال ۾ آهن ته اهي ڪوڙا قسم کڻڻ به ڪا شيءِ آهن انهن سان کين نفعو ملندو فائدو حاصل ڪندا نقصان کان بچي ويندا جيئن کين دنيا ۾ انهن ڪوڙن قسمن جو عارضي فائدو مليو هو. أَلَا إِنَّهُمْ هُمُ الْكَذِبُونَ (بيشڪ اهيئي ڪوڙا آهن) يعني اهي قسم کڻڻ ۾ به ڪوڙا آهن سندن ڪوڙ الله عزوجل کان لڪل ناهي. أَسْتَحْذَرُ عَلَيْهِمُ الشَّيْطَانُ فَأَنسَهُمْ ذِكْرَ اللَّهِ أُولَٰئِكَ حِزْبُ الشَّيْطَانِ إِلَّا إِنَّا حِزْبُ الشَّيْطَانِ هُمُ الْخَاسِرُونَ (انهن تي شيطان غلبو ڪيو پوءِ انهن کان الله جو ذڪر وساريائين اهي شيطان جو لشڪر آهن خبردار شيطان جي لشڪر وارا ئي نقصان ۾ آهن) يعني منافق اهي ڪوڙا قسم ان جي ڪري کڻن ٿا جو انهن جي عقل ۽ هوش تي شيطان غلبو ڪيو آهي اهي پنهنجي سوچ ۽ سمجهه وڃائي ويٺا آهن ۽ ان کين اهڙي حد تائين پهچايو آهي جو الله جل شانہ جي ذڪر کان غافل ٿي ويا آهن اهي شيطان جو لشڪر بنجي ويا آهن انهن جو ڪردار ادا ڪري رهيا آهن اهي ياد رکن ته ان نموني سان کين نقصان ئي نقصان پوندو ڪنهن به قسم جي

ڪاميابي ماڻي نه سگهندا. ”إِنَّ الَّذِينَ يَحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ“ (بلاشڪ جيڪي الله ۽ ان جي رسول جي مخالفت ڪن ٿا اهي نهايت ذليلن ۾ آهن) انهن جي باري ۾ پهريان ٻڌايو ويو ته ”كَيْتُو“ اوندڙا ڪيا ويندا ۽ هتي ارشاد ٿي رهيو آهي ته اهي نهايت بي عزت ۽ ذليل آهن. ”كَتَبَ اللَّهُ لَاغْلِبَنَّ أَنَا وَرُسُلِي إِنَّ اللَّهَ قَوِيٌّ عَزِيزٌ“ (الله لکي ڇڏيو آهي ته مان ۽ منهنجا رسول ضرور غالب ٿينداسون بيشڪ الله قوت وارو غالب آهي) مطلب ته اها ڳالهه لکت ۾ پڪي ۽ يقيني آهي ته هر ميدان ۾ غلبو الله عزوجل ۽ ان جي عطا سان ان جي رسولن عليهم الصلوة والسلام کي ٿيندو پوءِ جنگ جو ميدان هجي يا محبت ۽ برهان جو معرڪه هجي. ”لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ“ (نه لهندين اهڙي قوم جيڪي ايمان آڻين ٿا الله تي ۽ قيامت جي ڏينهن تي جو دوستي رکن انهن سان جيڪي الله ۽ ان جي رسول جي مخالفت ڪن ٿا جيتوڻيڪ اهي انهن جا پيئر يا انهن جا پٽ يا انهن جا ڀائر يا انهن جي قبيلي وارا هجن) هن آيت ۾ وڏي صراحت سان هن حقيقت کي بيان ڪيو وڃي ٿو ته جيڪي الله عزوجل ۽ قيامت جي ڏينهن تي ايمان رکن جي دعويٰ ڪن ٿا اهي جيڪڏهن هن دعويٰ ۾ سچا آهن ته هي ناممڪن آهي جو انهن جي دلين ۾ الله عزوجل ۽ ان جي رسول عليه الصلوة والسلام جي دشمنن سان محبت هجي جيئن پاڪ ۽ پليد پاڻي هڪ ٿانوَ ۾ گڏ نه ٿا رهي سگهن اهڙي طرح ايمان جو نور ۽ اسلام جي دشمنن جي دوستي هڪ دل ۾ جمع ٿي نه سگهندا. جيڪو شخص اسلام جي دعويٰ ڪندڙ آهي ۽ ڪافرن ۽ منافقن سان به دوستيءَ جا تعلقات رکي ٿو اهو پنهنجو پاڻ کي ڌوڪو ڏئي رهيو آهي. الله جلت صفاته جو ٻانهو الله ڪريم جي دشمنن سان ڀلي اهي سندس ڪيترا قريب هجن هر قسم جي تعلقات کان بچڻ جي ڪوشش ڪندو. هتي انهن مان ڪجهه قرابت دارن جو ذڪر ڪيو ويو آهي اولاد کي پنهنجي والدين سان محبت به هوندي آهي انهن جو ادب ۽ لحاظ به هوندو آهي پر جيڪڏهن پيءُ دين اسلام جو دشمن هجي ته پٽ ان جي ڪا پرواهه نه ڪري اهڙي طرح باقي رشتا به الله عزوجل ۽ ان جي محبوب عليه الصلوة والسلام جي محبت جي مقابلي ۾ ڪا وقعت نه ٿا رکن جيئن بدر ۽ احد جي ميدانن ۾ دنيا ڏٺو ته مصطفیٰ ڪريم عليه الصلوة والسلام جي غلامن جي سامهون سندن نهايت ويجهڙا مٽ ۽ مائٽ آيا ته انهن کي مائٽيءَ، مٽيءَ جو لحاظ رکڻ کان سواءِ ئي مٽيءَ ۽ رت ۾ ملائي ڇڏيائون. ”أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ“ (اهي انهن جي دلين ۾ ايمان لکيائين ۽ انهن جي پنهنجي طرفان روح سان

تائيد ڪيائين) يعني اهي صرف زبان سان مسلمان ناهن پر هي اهي خوش نصيب انسان آهن جن جي دليين ۾ به الله عزوجل ايمان اهڙو نقش ڪري ڇڏيو آهي جو نه منجي سگهي ٿو نه ميرو ٿي سگهي ٿو ۽ انهن جي ئي الله عزوجل پنهنجي طرفان روح سان تائيد ڪئي آهي روح مان مراد جي وضاحت ڪندي مفسرن لکيو آهي ته "روح مان مراد دل جو نور آهي جنهن کي الله عزوجل پنهنجي ان ٻانهي جي دل ۾ داخل ڪندو آهي جنهن کي گهرندو آهي ۽ ان سان اطمينان حاصل ٿيندو آهي" ۽ تحقيق جي مدارج تي عروج ملندو آهي. بعض وڏن بزرگن جو قول آهي ته روح ان شعاع جو نالو آهي جيڪو ٻانهي جي قلب ۾ هوندو آهي ۽ هڪ قول مطابق ان مان مراد قرآن ڪريم آهي. (١) "وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ" (۽ انهن کي جنتن ۾ داخل ڪندو جن جي هيٺان نهرون وهن ٿيون انهن ۾ هميشه رهندڙ هوندا الله انهن کان راضي ٿيو ۽ اهي الله کان راضي ٿيا) يعني اهي انهن بهشتن ۾ عارضي طور پڻ ٿين ڏينهن لاءِ نه پر هميشه رهندا ۽ ان جو سبب اهو آهي جو الله عزوجل انهن کان راضي آهي ۽ اهي الله عزوجل جي طرفان عطا ڪيل انعام تي راضي آهن. "أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ" (اهيئي الله جو لشڪر آهن خبردار بيشڪ الله جي لشڪر وارا ئي ڪامياب آهن) يعني مذڪوره اوصاف وارا خداوندي لشڪر آهن ۽ خداوندي لشڪر ئي هر ميدان ۾ ڪاميابي حاصل ڪندو آهي.

فائدو: مذڪوره آيتن مان هي ڳالهيون به ذهن ۾ اچن ٿيون. ١. "أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ" (ڇا اوهان انهن کي نه ڏٺو جن اهڙي قوم سان دوستي رکي جن تي الله غضب ڪيو آهي) مان مراد ڪافر آهن پوءِ اهي يهودي هجن يا عيسائي يا هندو مشرڪ سان دلي دوستي ۽ محبت رکڻ جي ممانعت آهي ڪنهن به مسلمان کي انهن سان قلبي قرب رکڻ جي موڪل ناهي ڇو ته مومن جو اصل سرمايو الله تعاليٰ جي محبت آهي ڪافر الله عزوجل جا دشمن آهن ۽ جنهن شخص جي دل ۾ ڪنهن سان دوستي ۽ محبت آهي ان جي لاءِ ممڪن ناهي ته ان جي دشمن سان به دوستي رکي ان جي ڪري قرآن ڪريم جي ڪيترين آيتن ۾ ڪافرن سان دوستيءَ جي سخت منع آيل آهي ۽ ڪافرن سان دوستي رکندڙ کي ڪافرن جي ٽولي ۾ شامل سمجهڻ جي تنبيهه به وارد ٿيل آهي پر اهي سڀ احڪام دل ۽ قلب سان دوستي رکڻ جي لاءِ آيل آهن. ها ڪافرن سان سهڻو سلوڪ، همدردي، خيرخواهي، انهن تي احسان، انهن سان خوش خلقيءَ سان پيش اچڻ ۽ انهن سان تجارتي ۽ اقتصادي معاملات رکڻ

دوستيءَ جي معني ۾ داخل ناهن اهي سڀ ڪم ڪافرن سان رکڻ به جائز آهن. حضرت حبيب ڪريم عليه الصلوة والسلام جن جي پاڪ زندگي ۽ صحابه ڪرام جي دور جا واقعات ان جو ڪليل دليل آهن پر ان ۾ به شرط آهي ته اهي معاملات دين اسلام ۽ مسلمانن جي لاءِ نقصان ڏيندڙ نه ٿين ۽ پنهنجي ايمان ۽ عمل ۾ سست نه ڪن. (١) ٢. "لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ" (اوهان ڪا به اهڙي قوم نه لهندؤ جيڪي الله ۽ قيامت جي ڏينهن تي ايمان آڻين ٿا ته الله ۽ ان جي رسول جي مخالفت ڪندڙن سان دوستي رکن) مان معلوم ٿيو ته ڪافر ڪيترو به قريبي رشتيدار هجي مومن ان سان محبت نه رکندو. هن آيت جي تفسير ۾ مفسرن اصحابن سڳورن جا ايترا عجيب واقعا بيان فرمايا آهن جيڪي حيرت ۾ وجهن ٿا. انهن جڏهن به ڪا ڳالهه اسلام يا رسول الله صلى الله عليه وسلم جن جي خلاف ٻڌي ته سڀئي تعلقات وساري پيءُ، پٽ ۽ ڀاءُ وغيره جي نسبت کي نه بهاريندي انهن مخالفت ڪندڙن کي سزا ڏني بعض کي ته قتل ڪري ڇڏيائون ان کي ئي خدا واسطي محبت ۽ خدا واسطي عداوت سڏيو ويندو آهي جنهن جا نبوي احاديث ۾ فضائل آيل آهن.

خدا واسطي محبت ۽ خدا واسطي عداوت

لاءِ نبوي فرمان

١. طيالسي ۽ ابن ابي شيبه حضرت براء بن عازب رضي الله عنه کان روايت آندي آهي ته سيدنا رسول الله صلى الله عليه وسلم جن فرمايو. "أَوْتِقْ عَرَى الْإِيمَانِ الْحَبَّ فِي اللَّهِ وَالْبُغْضَ فِي اللَّهِ" (ايمان جي ڪڙن مان مضبوط ڪڙو الله جي رضا لاءِ محبت رکڻ ۽ ان جي "رضا" لاءِ بغض رکڻ آهي. ٢. ديلملي حسن بن معاذ جي روايت سان آندو آهي ته رسول الله صلى الله عليه وسلم جن فرمايو "اللَّهُمَّ لَا تَجْعَلْ لِفَاجِرٍ عِنْدِي يَدًا وَلَا نِعْمَةً فَيُؤَدِّهِ قَلْبِي فَإِنِّي وَجَدْتُ فِيمَا أَوْحَيْتَ إِلَيَّ" "لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ" (الآية) (اي منهنجا الله منهنجي مٿان ڪنهن فاجر جو ٿورو ۽ احسان نه ڪراءِ پوءِ ان جي ڪري ان سان منهنجي دل ۾ محبت پيدا ٿئي بيشڪ مون جيڪو تو مون ڏانهن وحي ڪيو آهي ان ۾ لڌو آهي) ته مومن قوم کي نه لهندؤ جو الله ۽ ان جي رسول سان محبت رکن. اها روايت ابن مردويه ڪثير بن عطيه کان ان هڪ ٻئي مرد کان به آندي آهي. (٢) ٣. "أَوَّلُكَ كَتَبَ فِي قُلُوبِهِمُ الْإِيمَانَ" (اهي ئي آهن جن جي دل ۾ ايمان نقش ڪري ڇڏيائين) مان معلوم ٿيو ته اصحاب

گرام جي دلين ۾ رب العالمين ايمان مضبوط ۽ اهڙو ڪامل رکيو هو جو مٿجي نه ٿي سگهيو آهي صرف زبان سان نه پر قلبي طرح به پڪا مومن هئا. ٤. ”الَا اِنَّ حِزْبَ اللَّهِ هُمُ الْمُفْلِحُونَ“ (خبردار بيشڪ الله جو لشڪر اهيئي ڪامياب آهن) هن مان معلوم ٿيو ته اصحاب سڳورا رضي الله عنهم الله عزوجل جو لشڪر آهن ۽ قيامت تائين جيڪو انهن سان گڏ آهي اهو به الله عزوجل جو لشڪر آهي جيڪو انهن کان پري آهي شيطاني لشڪر ۾ داخل آهي.

الحمد لله ثم الحمد لله جو مون عاجز اڄ بموئرخه ١٨ صفر المظفر ١٤٢٦ هـ الموافق ٢٨، ٣، ٢٠٠٥ ع تي سومر جي رات سویر صبح جو سوا پنجين بجہ سورة المجادلة جو تفسير لکي پورو ڪيو ۽ ان مالڪ مٺي جي رحمت ۽ ڪرم ۾ اميد رکندي دست بدعا آهيان ته شال پنهنجي حبيب عليه الصلوة والسلام جي صدقي باقي رهيل تفسير به جلد لکي پورو ڪرڻ جي نعمت نصيب فرمائي. آمين يارب العلمين بجاه النبي الامي الامين عليه وعلى آله واصحابه الصلوات والتسليمات الى يوم الدين.

دعا جو طالب

محمد اديس ڏاهري

نقشبندي عفي عنه



سورة "الحشر" جو تعارف

هن سورة پاڪ جي تعارف ۾ هي ست ڳالهيون ذهن نشين ڪرڻ نهايت اهم آهن.
نالو مبارڪ: هن جو مشهور اسم مبارڪ "سورة الحشر" آهي جيڪو هن جي آيت
 ٢- ۾ مذڪور آهي ۽ حضرت ابن عباس رضي الله عنهما کان هڪ روايت ۾ هن جو
 نالو سورة بني النضير آيو آهي. (١)

رڪوعن، ڪلمن، آيتن ۽ حرفن جو تعداد: هن سورة پاڪ ۾ ٽي رڪوع، چوويهه
 آيتون، چار سو پنجيتاليهه ڪلما ۽ هڪ هزار نوسو تيرهن "١٩١٣" حرف آهن. (٢)
مڪيه آهي يا مدينيه؟ ابن الزريس، نحاس، ابن مردويه ۽ بيهقي حضرت ابن
 عباس کان ۽ ابن مردويه حضرت ابن زبير رضي الله عنهما کان روايت آندي آهي ته
 "سورة الحشر" مدينه منوره ۾ نازل ٿي هئي. (٣)

نزول جو زمانو: هن ڳالهه تي اتفاق آهي ته هن سورة ۾ غزوه بني نضير جو ذڪر
 ڪيل آهي پر ان ۾ اختلاف آهي ته هن سورة جو نزول ۽ غزوه بني نضير ڪهڙي سال
 ۾ واقع ٿيا هئا هڪ قول هي آهي ته بدر جي جنگ کان ڇهه مهينا پوءِ غزوه بني نضير
 جو وقوع ٿيو پر صحيح ڳالهه هيءُ آهي ته اها غزوه ربيع اول مهيني سن ٤ هـ ۾ واقع
 ٿي هئي ان جي ڪري هن سورة جي نزول جو زمانو اهو آهي. (٤)

مضمون: هن سورة جو آغاز هن حقيقت جي بيان سان ٿي رهيو آهي ته زمين ۽
 آسمان جي هر شيءِ الله عزوجل جي تسبيح پڙهي رهي آهي. ان جي پاڪائي بيان
 ڪري رهي آهي ڇو ته اهوئي وڏي عزت ۽ وڏي حڪمت وارو آهي. الله جل مجده جي
 دانائي ۽ حڪمت کي ثابت ڪرڻ جي لاءِ بنونضير جي انجام ڏانهن مسلمانن کي
 متوجه ڪيو ويو آهي ته ڏسو انهن جا قلعا ڪيترا مضبوط هئا. انهن وٽ هٿيارن جا
 ڪيترا ذخيرا هئا پر الله جل جلالته انهن جي دلين ۾ اهڙو ڊپ پيدا ڪيو جو اهي
 پنهنجن هٿن سان پنهنجن گهرن کي پاڻ ڏانهن لڳا ۽ جنگ کان سواءِ پنهنجي وطن کي
 ڇڏڻ ۽ اُتاهين لڏڻ جي لاءِ تيار ٿي ويا ۽ اهو به ٻڌايو ويو آهي ته اها سزا انهن کي ان
 جي ڪري ملي جو انهن الله عزوجل ۽ ان جي رسول معظم عليه الصلوة والسلام جي
 مخالفت ڪئي هئي ۽ جيڪو به ائين ڪندو ان جي پڇاڙي اها ٿيندي. ان کان بعد
 ٻڌايو ويو آهي ته دشمن سان مقابلي جي لاءِ جنگي تدبيرون اختيار ڪرڻ نهايت
 ضروري آهن ۽ دشمن کي مجبور ڪرڻ جي لاءِ ضرورت محسوس ڪندي جيڪڏهن

(١) روح المعاني ص ٣٩- جزء ٢٨ جلد ١٠ (٢) خازن ص ١٤٤- جلد ٤ (٣) الدر المنثور

ص ٨٨- جلد ٨ (٤) ضياء القرآن ص ١٥٥- جلد ٥

انهن جا ميون وارا وڻ وڍي ڇڏجن ته به جائز آهي. ”فيءَ“ جي مال کي ورهائڻ جو حڪم به ٻڌايو ويو آهي ۽ آيت ٧- ۾ اسلامي نظام معاشيات جي اهم تنبي جو به ذڪر ڪيل آهي. ”كَيْلَا يَكُونَ دَوْلَةً بَيْنَ الْأَغْنِيَاءِ وَمِنكُمْ“ (تانت اوھان جي شاھوڪارن جي وچ ۾ ڌي وٺ نه ٿئي) ان کان بعد الله پنهنجي محبوب عليه الصلوة والسلام جي غير مشروط اطاعت جو حڪم ڏنو آهي پوءِ مهاجرن ۽ انصارن اصحابن جي تعريف ڪري انهن جي همت ۽ عزت افزائي ڪئي وئي آهي. ٻئي رڪوع ۾ منافقن جي رذيل عادتن تي ڪين ملامت ڪئي وئي آهي ته اهي ظاهر ۾ ته پاڻ کي مسلمان چورائڻ ٿا پر حقيقت ۾ اهي دل ۾ ڪافر آهن ۽ اسلام جا دشمن آهن. جڏهن حضرت نبي ڪريم عليه الصلوة والسلام جن بني نضير کي التي ميٽر ڏنو ته هيترن ڏينهن ۾ مدينه منوره مان نڪري وڃو ته منافقن جي رئيس عبدالله بن ابي انهن کي نياپو موڪليو ته نه نڪرجو مان ٻن هزارن ماڻهن تي مشتمل لشڪر وٺي اوھان وٽ پهچي ويندس. رب العزة جل مجده فرمايو ته: منافق ڪوڙ ٿا هڻن جيڪڏهن جنگ ٿي ته اهي يهودين کي ويجهبا به نه ويندا. آخري رڪوع ۾ ٻين مضمونن کان علاوه الله عزوجل جي اسماءِ حسنى جو ذڪر ڪيو ويو آهي جنهن سان ان مالڪ مٺي جي عظمت جو پتو پوي ٿو ۽ جيترا نالا مبارڪ هڪ جاءِ هن سورة ۾ آهن ايترا ٻي ڪنهن به سورة ۾ گڏ مذڪور ناهن.

اڳيئن سورة سان ربط ۽ تعلق: اڳيئن سورة جي آخر ۾ فرمان هو ”كَتَبَ اللَّهُ لَأَغْلِبَنَّ أَنَا وَرُسُلِي“ (الله لکي ڇڏيو آهي ته مان ۽ منهنجا رسول ضرور غالب ٿينداسون) ۽ هن سورة جي شروعات ۾ بيان ٿيو آهي ته ”وَقَدْ فَتَىٰ قُلُوبَهُمُ الرُّعْبَ“ (۽ سندن دلين ۾ ڊڄ وڌائين).

پلايون ۽ برڪتون: ١. حضرت انس رضي الله عنه کان روايت آهي ته رسول الله صلى الله عليه وسلم جن فرمايو ”مَنْ قَرَأَ سُورَةَ الْحَشْرِ غُفِرَ لَهُ لَهٗ مَا تَقَدَّمَ مِنْ ذَنْبِهِ وَمَا تَأَخَّرَ“ (جنهن سورة الحشر پڙهي الله تعاليٰ ان جا اڳيان ۽ پويان گناهه بخشي ڇڏيندو). ٢. حضرت ابوا مامه رضي الله عنه کان روايت آهي ته رسول الله صلى الله عليه وسلم جن فرمايو ”مَنْ قَرَأَ خَوَاتِيمَ سُورَةِ الْحَشْرِ فِي لَيْلٍ أَوْ نَهَارٍ فَقَبَضَهُ اللَّهُ فِي تِلْكَ اللَّيْلَةِ أَوْ ذَالِكَ الْيَوْمِ فَقَدْ وَجَبَ اللَّهُ لَهُ الْجَنَّةُ“ (١) (جنهن سورة الحشر جون پويون آيتون رات جو يا ڏينهن جو پڙهيون پوءِ ان رات يا ان ڏينهن ۾ الله ان جو روح قبض فرمايو ته الله ان جي لاءِ جنت واجب ڪري ڇڏي).

وَهِيَ أَرْبَعٌ وَعِشْرُونَ آيَةً	سُورَةُ الْحَشْرِ مَدَنِيَّةٌ	وَتِلْكَ رُكُوعَاتُ
اها ٢٤ آيتون	سورة الحشر مدنيه آهي	٤ تي ركوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان تو جيڪو گهڻو ئي مهربان، هميشه رحم ڪندڙ آهي.

سَبَّحَ لِلَّهِ مَا فِي السَّمَاوَاتِ وَمَا فِي الْأَرْضِ وَهُوَ

پاڪائي بيان ڪيائين . الله جي ان جيڪو آسمانن ۾ آهي ۽ ان جيڪو زمين ۾ آهي ۽ اهو ئي

الْعَزِيزُ الْحَكِيمُ (١) هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ

غالب، حڪمت وارو آهي اهو ئي آهي جنهن ڪڍيو ڪافرن کي اهل ڪتاب مان سندن گهرن مان

لِأَوَّلِ الْحَشْرِ ط مَا ظَنَنْتُمْ أَنْ يَخْرُجُوا وَظَنُّوا أَنَّهُمْ

پهرئين حشر جي لاءِ نه گمان ڪيو هو اوهان ته نڪري ويندا ۽ گمان ڪيائون ته بيشڪ آهي

مَا نَعْتَهُمْ حُصُونَهُمْ مِنَ اللَّهِ فَاتَّهُمْ اللَّهُ مِنْ حَيْثُ

بچائيندڙ آهن انهن کي قلعا انهن جا الله کان پوءِ آيو انهن وٽ الله "جو قهر" ان جاءِ کان جو

لَمْ يَحْتَسِبُوا وَقَدَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ

نه گمان ڪيو هيائون ۽ وڌائين دئين انهن جي ۾ ڊپ ويران ڪن پيا پنهنجا گهر پنهنجن هٿن سان

وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ (٢) وَلَوْلَا أَنْ كَتَبَ اللَّهُ عَلَيْهِمْ

۽ مومنن جي هٿن سان پوءِ عبرت وٺو اي اکين وارا ! ۽ جيڪڏهن نه هجي ها جو لکي الله انهن تي

الْجَلَاءَ لَعَذَّبَهُمْ فِي الدُّنْيَا ط وَلَهُمْ فِي الْآخِرَةِ عَذَابُ النَّارِ (٣)

جلاوطني ته البت عذاب ڪري ها انهن کي دنيا ۾ ۽ انهن لاءِ آخرت ۾ باهم جو عذاب آهي

ذَلِكَ بِأَنَّهُمْ شَاقُّوا اللَّهَ وَرَسُولَهُ ج وَمَنْ يُشَاقِّ

اهو ان سببان جو بيشڪ انهن مخالفت ڪئي الله جي ۽ ان جي رسول جي ۽ جيڪو به مخالفت ڪري تو

اللَّهُ فَإِنَّ اللَّهَ شَدِيدُ الْعِقَابِ (٤) مَا قَطَعْتُمْ مِّنْ لِّبَنَةٍ

الله جي پوءِ بيشڪ الله عذاب ڪرڻ ۾ سخت آهي جيڪو ڪٽيو اوهان کڄيءَ جو وڻ

أَوْ تَرَ كُتْمُوهَا قَائِمَةً . عَلَى أَصُولِهَا فَبِإِذْنِ اللَّهِ وَلِيُخْرِزَ

يا ڇڏيو اوهان ان کي بيهندڙ پنهنجي پاڙن تي پوءِ الله جي اذن سان آهي ۽ تانت خوار ڪري

الْفَاسِقِينَ (٥)

فاسقن کي

تفسير

اڳئين سورة جي پڇاڙيءَ ۾ بيان ٿيو ته الله عزوجل مومنن جي دليين ۾ ايمان نقش ڪري ڇڏيو آهي اهي الله عزوجل جو لشڪر آهن ۽ هن جي شروعات ۾ الله جل جلاله جي تسبيح بيان ڪندي سندس شان جو ذڪر ڪيو ويو آهي. ارشاد مبارڪ آهي ”سَبِّحْ لِلَّهِ مَا فِي السَّمَوَاتِ وَمَا فِي الْأَرْضِ وَهُوَ الْعَزِيزُ الْحَكِيمُ“ (الله جي لاءِ تسبيح پڙهي انهن جيڪي آسمانن ۾ آهن ۽ انهن جيڪي زمين ۾ آهن ۽ اهو ئي غالب، حڪمت وارو آهي) مطلب ته جيڪي به شيون آسمانن ۽ زمين ۾ آهن الله عزوجل جي تسبيح پڙهندڙ آهن يا زبان سان يا دل سان يا حال جي دلالت سان ۽ اهو غالب آهي جنهن جي حڪم کي ڪير به پوئتي ڪندڙ ناهي ۽ حڪمت وارو آهي سندس هر ڪم ۾ حڪمت آهي. ”هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ“ (اهو ئي آهي جنهن اهل ڪتاب مان ڪافرن کي سندس گهرن مان پهرئين حشر ”جلاوطني“ جي لاءِ ڪڍيو) هتي اهل ڪتاب جي ڪافرن مان مراد بني نضير قبيلي جا يهودي آهن نضير امير جي وزن تي آهي. (١) مدينه منوره جي ڀر ۾ هنن جو جدا ڳوٺ هو هنن پنهنجا گهر مضبوط قلعي جي شڪلين ۾ ٺاهيا هئا پنهنجي تحفظ جي لاءِ ڪيترا هٿيار گڏ ڪري رکيا هيائون ۽ ڳوٺ جي ٻاهران مختلف ڪڏا ۽ ڪاهيون ڪئي ڇڏيون هيائون تانت ڪير به انهن تي حملي ڪرڻ ۾ ڪامياب نه رهي ۽ انهن کي پنهنجي بهادريءَ تي به وڏو ناز هو. انهن ڪڏهن سوچيو به نه هو ته هي توري تعداد وارا مسلمان انهن تي غالب ٿي سگهندا. ان جي ڪري اهي نبي پاڪ عليه الصلوة والسلام جن سان ڪيل معاهدي جو گهٽ خيال رکندا هئا ۽ جڏهن به انهن کي موقعو ملندو هو ته ان معاهدي جي خلاف ورزيءَ کان باز نه ايندا هئا هڪ ڏينهن حضور پرنور عليه الصلوة والسلام جن ڪنهن معاملي جي تصفيه لاءِ سندن محلي ۾

تشریف فرما ٿيا ته انهن هڪ ڪميٽي ماڻهو کي سندن مٿان هڪ وڏو پٿر ڪيرائڻ جي لاءِ موڪليو ۽ الله عزوجل پنهنجي حبيب عليه الصلوة والسلام کي ان جاءِ کان اٿي وڃڻ جو ارشاد فرمايو. پاڻ اتاهين اٿي نڪري ويا ۽ انهن جي ان ناپاڪ ارادي کان محفوظ رهيا پر پاڻ انهن کي تيل معاهدي جي خلاف ورزي ۽ غداري ڪرڻ جي ڪري ڏهن ڏينهن جي اندر مدينه منوره ۽ ان پسگردائيءَ مان نڪري وڃڻ جو الٽي ميٽر ڏنائون. عبدالله بن ابي منافق جڏهن اهو ٻڌو ته انهن کي چورائي موڪليائين ته "اوهان الٽي ميٽر مسترد ڪري ڇڏيو جيڪي به ٿيو اسين اوهان سان گڏ آهيون" انهن کي پنهنجي طاقت ۽ مضبوط قلعي تي ته اڳي ناز هو هن منافق جي پيغام تي اهي وڌيڪ آڪرڻ جي ته ويا پر الله عزوجل سندن دلين ۾ اهڙو ڊپ پيدا ڪيو جو الٽي ميٽر جي ڏنل مدت ۾ اڃان چار ڏينهن هئا ته انهن هٿيار ڇڏي ڏنا ۽ مدينه منوره مان جلاوطني قبول ڪئي پنهنجن مضبوط ۽ سهڻن گهرن، سرسبز باغن ۽ زرخيز زمينن کي ڇڏڻ ڪا معمولي ڳالهه نه هئي اهي ڪيترين صدين کان هتي آباد هئا واپار جي منبدين ۽ بازارن تي انهن جو قبضو هو انهن سڀني شين تان دستبردار ٿي ڇڏي وڃڻ انهن جي ڊڄڻ جي انتها هئي الله عزوجل پنهنجي محبوب عليه الصلوة والسلام کي جيڪي معجزا عطا ڪيا هئا انهن مان هڪ معجزو کين عطا ڪيل رعب هو. هتي ان جو ذڪر ڪندي بيان ڪيو ويو آهي ته "اهو الله عزوجل جي غلبي، قدرت ۽ نبي ڪريم عليه الصلوة والسلام جي ذات کي عطا ڪيل رعب جو اثر هو جو اهي پهريون ڀيرو اهڙي ذلت ۽ خواريءَ جي حالت ۾ پنهنجي هر شيءِ ڇڏي هليا ويا. مَا كُنْتُمْ أَنْ يَخْرُجُوا" (اوهان گمان به نه ڪيو هو ته نڪرندا) الله عزوجل هي مومنن تي احسان بيان ڪري رهيو آهي ته اوهان کي ته اهو خيال ۾ به نه هو ته بني نضير قبيلي وارا اهڙا ذليل ٿي نڪرندا. پر الله عزوجل اوهان تي اهو ڪرم ڪري اوهان کي سڪون عطا فرمايو. وَوُظِنُوا أَنَّهُمْ مَا نَعْتُهُمْ خُصُوفُهُمْ مِّنَ اللَّهِ" (۽ گمان ڪيائون ته بلاشڪ انهن کي سندن قلعا الله کان بچائيندڙ آهن) يعني يهودين کي پنهنجن قلعي تي ناز هو ۽ ان خيال ۾ هئا ته سندن مضبوط قلعي جي هوندي کين ڪير ڪجهه به ڪري نه سگهندو ۽ ان خيال تي مطمئن رهندي نبي پاڪ عليه الصلوة والسلام سان ڪيل معاهدي جو احترام نه ڪيائون کين شهيد ڪرڻ جي لاءِ حرڪت رڻي هيائون. فَأَتَاهُمُ اللَّهُ مِنْ حَيْثُ لَمْ يَحْتَسِبُوا" (پوءِ انهن وٽ الله "جو قهر" اتاهين آيو جتان پاڻ گمان به نه ڪيو هيائون) مطلب ته رب العزة جل مجده جو قهر ۽ قوت وارو امر کين اتاهين آيو جو خواب خيال ۾ به نه هئڻ. نبي پاڪ عليه الصلوة والسلام جن کين جلاوطن ڪندي پاڻ سان

ايترو سامان ڪڻڻ جي اجازت ڏني جيترو اٺ ڪڻي سگهيا. ”وَقَذَفَ فِي قُلُوبِهِمُ الرُّعْبَ يُجْرِبُونَ بِيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ“ (۽ سندن دلين ۾ رعب وڌائين پنهنجن گهرن کي پنهنجن هٿن ۽ مومنن جي هٿن سان ويران پيا ڪن پوءِ اي اکين وارا! عبرت وٺو) مطلب ته الله اهڙو ڊپ سندن دلين ۾ وڌو جو پنهنجا گهر پاڻ ڏاهن پيا ته انهن مان ڪڻڻ جهڙو سامان ڪڻي وڃن ۽ سندن ٻاهران قائم ڪيل قلعن کي مومن ڏاهي رهيا هئا ته کين اندر داخل ٿيڻ آسان رهي الله عزوجل فرمايو ته پوءِ اي ڏسڻ ۽ سبق پرائڻ واريون اکيون رکندڙو! هن واقعي مان عبرت وٺو ۽ ان کي اونهي نظر سان مطالعو ڪيو ته اوهان کي معلوم ٿي ويندو ته جڏهن ڪا قوم، ڪو قبيلو يا ڪو فرد الله تعاليٰ جي نافرمان ٿي ۽ ان جي پياري رسول مڪرم صلي الله تعاليٰ عليه وسلم سان مقابلو ڪندو آهي ته الله جلالت صفاته انهن جي دلين ۾ ڊپ پيدا ڪندو آهي انهن وٽ هٿيارن جا ڍير ڇو نه هجن، انهن جا مورچا مضبوط ڇو نه هجن، ڪا به شيءِ انهن کي شڪست کان بچائي نه سگهندي. ”وَلَوْلَا أَنَّا كَتَبْنَا عَلَيْهِمُ الْجَلَاءَ لَعَذَّبَهُمْ فِي الدُّنْيَا“ (۽ جيڪڏهن نه هجي ها جو الله انهن جي مٿان جلا وطني لکي ڇڏي آهي ته انهن کي دنيا ۾ عذاب ڪري ها) مطلب ته انهن جي لاءِ جلا وطني مقدر ۾ لکيل هئي جيڪڏهن نه ته انهن کي الله عزوجل اڃان سخت سزا ڏي ها جنهن ۾ وڌيڪ تباه ٿين ها. ”وَلَهُمْ فِي الْآخِرَةِ عَذَابُ النَّارِ“ (۽ انهن جي لاءِ آخرت ۾ باه جو عذاب آهي) پر دنيا ۾ سخت عذاب نه ڪرڻ جو مطلب اهو ناهي ته هاڻي اڳتي انهن کي ڪجهه به نه ٿيندو انهن جي لاءِ قيامت جي ڏينهن جهنم جي باه جو عذاب تيار آهي. ”ذَٰلِكَ بِأَنَّهُمْ شَاقُّوا اللَّهَ وَرَسُولَهُ وَمَنْ يُشَاقِقِ اللَّهَ فَإِنَّ اللَّهَ شَدِيدُ الْعِقَابِ“ (اهو ان سببان جو انهن الله ۽ ان جي رسول جي مخالفت ڪئي ۽ جيڪو الله جي مخالفت ڪري ٿو پوءِ بيشڪ الله عذاب ڪرڻ ۾ سخت آهي) يعني جيڪا سزا بني نصير قبيلي جي يهودين کي ملي ان جو سبب اهو آهي جو انهن الله عزوجل ۽ ان جي پياري رسول مقبول عليه الصلوة والسلام جي مخالفت ڪئي ۽ جيڪو به مخالفت ڪندو ان کي اها سزا ضرور ملندي الله عزوجل جڏهن سزا ڪرڻ جو ارادو ڪندو آهي ته ان جي سزا نهايت سخت هوندي آهي. ”مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ“ (اهو ان جيڪي ڪجيءَ جا وڻ ڪٽيا يا انهن کي سندن ٿڙن تي بيٺل ڇڏيو پوءِ اهو سڀ ڪجهه الله جي اذن سان آهي ۽ تانت فاسقن کي خوار ڪري) مسلمانن جڏهن انهن جي ڳوٺن جو گهيراڙ ڪيو ته انهن جي چوڌاري ڪجين جا نهايت گهاٽا باغ هئا ۽ سندن ڳوٺن کي چوڌاري کان آيل قلعن وٽ اهڙي کلي جاءِ

ايترو سامان ڪڻن جي اجازت ڏني جيترو اڻ ڪٿي سگهيا. ”وَقَذَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ وَأَيْدَى الْمُؤْمِنِينَ فَاعْتَبِرُوا يَا أُولِيَ الْأَبْصَارِ“ (۽ سندن دليين ۾ رعب وڌائين پنهنجن گهرن کي پنهنجن هٿن ۽ مومنن جي هٿن سان ويران پيا ڪن پوءِ اي اکين وارا! عبرت وٺو) مطلب ته الله اهڙو ڊپ سندن دليين ۾ وڌو جو پنهنجا گهر پاڻ ڏاهن پيا ته انهن مان ڪڻن جهڙو سامان ڪٿي وڃن ۽ سندن ٻاهران قائم ڪيل قلعن کي مومن ڏاهي رهيا هئا ته کين اندر داخل ٿيڻ آسان رهي الله عزوجل فرمايو ته پوءِ اي ڏسڻ ۽ سبق پرائڻ واريون اڪيون رکندڙو! هن واقعي مان عبرت وٺو ۽ ان کي اونهي نظر سان مطالعو ڪيو ته اوهان کي معلوم ٿي ويندو ته جڏهن ڪا قوم، ڪو قبيلو يا ڪو فرد الله تعاليٰ جي نافرمان ۽ ان جي پياري رسول مڪرم صلي الله تعاليٰ عليه وسلم سان مقابلو ڪندو آهي ته الله جلوت صفاتنه انهن جي دليين ۾ ڊپ پيدا ڪندو آهي انهن وٽ هٿيارن جا ڍير ڇو نه هجن، انهن جا مورچا مضبوط ڇو نه هجن، ڪا به شيءِ انهن کي شڪست کان بچائي نه سگهندي. ”وَلَوْلَا أَنْ كَتَبَ اللَّهُ عَلَيْهِمُ الْجَلَاءَ لَعَذَّبَهُمْ فِي الدُّنْيَا“ (۽ جيڪڏهن نه هجي ها جو الله انهن جي مٿان جلا وطني لکي ڇڏي آهي ته انهن کي دنيا ۾ عذاب ڪري ها) مطلب ته انهن جي لاءِ جلا وطني مقدر ۾ لکيل هئي جيڪڏهن نه ته انهن کي الله عزوجل اڃان سخت سزا ڏي ها جنهن ۾ وڌيڪ تباه ٿين ها. ”وَلَهُمْ فِي الْأُخْرَةِ عَذَابُ النَّارِ“ (۽ انهن جي لاءِ آخرت ۾ باه جو عذاب آهي) پر دنيا ۾ سخت عذاب نه ڪرڻ جو مطلب اهو ناهي ته هاڻي اڳتي انهن کي ڪجهه به نه ٿيندو انهن جي لاءِ قيامت جي ڏينهن جهنم جي باه جو عذاب تيار آهي. ”ذَٰلِكَ بِأَنَّهُمْ شَاقُوا اللَّهَ وَرَسُولَهُ وَمَنْ يُشَاقِ اللَّهَ فَإِنَّ اللَّهَ شَدِيدُ الْعِقَابِ“ (اهو ان سببان جو انهن الله ۽ ان جي رسول جي مخالفت ڪئي ۽ جيڪو الله جي مخالفت ڪري ٿو پوءِ بيشڪ الله عذاب ڪرڻ ۾ سخت آهي) يعني جيڪا سزا بني نصير قبيلي جي يهودين کي ملي ان جو سبب اهو آهي جو انهن الله عزوجل ۽ ان جي پياري رسول مقبول عليه الصلوة والسلام جي مخالفت ڪئي ۽ جيڪو به مخالفت ڪندو ان کي اها سزا ضرور ملندي الله عزوجل جڏهن سزا ڪرڻ جو ارادو ڪندو آهي ته ان جي سزا نهايت سخت هوندي آهي. ”مَا قَطَعْتُمْ مِّنْ لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ“ (اهو ان جيڪي ڪجيءَ جا وڻ ڪٽيا يا انهن کي سندن تڙن تي بيٺل ڇڏيو پوءِ اهو سڀ ڪجهه الله جي اذن سان آهي ۽ تانت فاسقن کي خوار ڪري) مسلمانن جڏهن انهن جي ڳوٺن جو گهيرا ڪيو ته انهن جي چوڌاري ڪجين جا نهايت گهاٽا باغ هئا ۽ سندن ڳوٺن کي چوطرف کان آيل قلعن وٽ اهڙي کلي جاءِ

نه هئي جتي مسلمان صفون ٻڌي انهن جي مٿان حملو ڪري سگهن ان جي ڪري بعض مقامات تي ڪجين جا وڻ وڍيا ويا ۽ جيڪي وڻ جنگ ۾ رڪاوٽ نه ٿي بڻيا اهي ڇڏيا ويا ان ڳالهه کي يهودين ۽ منافقن هوا ڏئي وڌي شور ۽ گوڙ سان ڪنيو ته مسلمانن جو ڪم ڏسو جو ٻين کي زمين ۾ فساد برپا ڪرڻ کان روڪين ٿا ۽ پاڻ نهايت سرسبز ۽ ميون سان ڀريلن وڻن کي وڍي ڇڏين ٿا مسلمانن کي به ان تي گهڻي تشويع ۽ پریشاني ٿي ته ڪٿي انهن جو اهو ڪم فساد ۾ ته داخل نه ٿيو آهي الله عزوجل انهن جي اها پریشاني دور ڪندي فرمايو ته ”اوهان جو ڪردار گناهه ناهي اهو سڀ ڪجهه الله عزوجل جي اذن سان ٿيو آهي ۽ ان طرح سان اوهان کي غلبو ۽ قوت عطا ڪري الله عزوجل ڪافرن کي خوار ۽ ذليل ڪيو آهي.“

فائدو: مذڪوره آيتن مان هي فائدو به ذهن ۾ اچن ٿا. ١. ”سَبَّحَ لِلَّهِ مَا فِي السَّمٰوٰتِ وَمَا فِي الْأَرْضِ“ (جيڪو ڪجهه آسمانن ۾ ۽ جيڪو ڪجهه زمين ۾ آهي الله جي پاڪائي بيان ڪري رهيو آهي) هن مان معلوم ٿيو ته انسانن ۽ جنن کان سواءِ ٻي ڪا به مخلوق ڪافر ناهي سڀ الله عزوجل جا مطيع آهن ڇو ته ”ما“ لفظ غير عقل وارن جي لاءِ استعمال ٿيندو آهي ۽ اهو به معلوم ٿيو ته هر شيءِ ڦاٽل واري زبان سان تسبيح ڪري ٿي پر اسين ان کي نه ٿا سمجهون پر انهن جي تسبيح جو اثر جدا جدا هوندو آهي ساون پنن جي تسبيح سان قبر جي عذاب ۾ هلاڪائي ٿيندي آهي جيئن حديث پاڪ مان ثابت آهي. ٢. ”مَا قَطَعْتُمْ“ کان ”وَلْيُخْزَى الْفٰسِقِيْنَ“ تائين آيت مان هي ڳالهيو معلوم ٿيون ”١“ رسول الله صلى الله عليه وسلم جن جو حڪم در حقيقت الله عزوجل جو حڪم آهي وڻن جي وڍڻ يا ڇڏڻ جو حڪم ته شايد نبي اڪرم عليه الصلوة والسلام جن ڏٺو هو پر ان کي ”فِيَاذِنِ اللّٰهُ“ فرمائي الله عزوجل جو حڪم سڏيو ويو آهي ”٢“ ان مان اهو به معلوم ٿيو ته حضور عليه الصلوة والسلام جن کي تشريعي احڪام جو اختيار مليل آهي ۽ جيڪو حڪم پاڻ جاري فرمايائون اهو درحقيقت الله عزوجل جو حڪم آهي ان تي عمل ڪرڻ قرآن ڪريم جي آيتن تي عمل ڪرڻ وانگر نهايت ضروري آهي. ٣. جنگ جي دوران ضرورت پوڻ تي ڪافرن جا باغ وڍڻ، ڀليون ۽ گهر ڏاهڻ جائز آهن ڇو ته ان مان مقصود ڪافرن جي طاقت ٽوڙڻ آهي تانت اهي مسلمانن جي لاءِ ديني ڪمن ۾ رڪاوٽ نه بنجن. (١)

وَمَا أَفَاءَ اللَّهُ عَلَى رَسُولِهِ مِمَّا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ

۽ جيڪي مال ڏنو الله پنهنجي رسول کي پوءِ نه ڊوڙيا اوهان ان تي ڪي گهوڙا ۽ نه اٺ پر الله

يُسَلِّطُ رُسُلَهُ عَلَى مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ (٦) مَا أَفَاءَ اللَّهُ

غالب ڪري ٿو پنهنجن رسولن کي جنهن تي گهري ۽ الله هر شيء تي قادر آهي جيڪو في جو مال ڏنو الله

عَلَى رَسُولِهِ مِنْ أَهْلِ الْقُرَى فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ

پنهنجي رسول کي ڳوٺن جي رهندڙن وٽان پوءِ الله جو ۽ رسول جو ۽ قرابت وارن جي لاءِ ۽ يتيمن جي لاءِ

وَالْمَسْكِينِ وَابْنِ السَّبِيلِ كَيْ لَا يَكُونَ دُولَةً بَيْنَ الْأَغْنِيَاءِ

۽ مسڪينن جي لاءِ ۽ مسافرن جي لاءِ آهي تانت نه هجي گردش ڪندڙ شاھوڪارن جي وچ ۾

مِنْكُمْ ط وَمَا تَأْكُمُ الرُّسُولُ فَخُذُوهُ ۖ وَمَا نَهَكُمُ عَنْهُ ۖ فَانْتَهُوا ح

اوهان مان ۽ جيڪي ڏي اوهان کي رسول پوءِ اهو وٺو ۽ جنهن کان روڪي اوهان کي پوءِ رڪجي وڃو

وَاتَّقُوا اللَّهَ إِنَّ اللَّهَ شَدِيدُ الْعِقَابِ (٧)

۽ ڊڄو الله کان بيشڪ الله عذاب ڪرڻ ۾ سخت آهي

تفسير

اڳين آيتن ۾ يهودين مان بني نضير قبيلي تي آيل عذاب ۽ سزا جو ذڪر هو ته انهن پنهنجا گهر پاڻ ڊاهي جلاوطني ڪئي ۽ پنهنجا سمورا سامان به کڻي نه سگهيا ۽ هتي انهن جو اصحابن کي هٿ آيل مال ۽ ملڪيت جو حڪم بيان ڪندي ارشاد ٿي رهيو آهي ”وَمَا أَفَاءَ اللَّهُ عَلَى رَسُولِهِ مِنْهُمْ مِمَّا أَوْجَفْتُمْ عَلَيْهِ مِنْ خَيْلٍ وَلَا رِكَابٍ“ (۽ الله جيڪو فيء جو مال پنهنجي رسول کي ڏنو پوءِ اوهان ان تي نه گهوڙا ڊوڙيا ۽ نه اٺ) ذهن ۾ رکڻ گهرجي ته هتي آيل لفظ ”فاء“ جو مادو فيء آهي جنهن جي لغوي معنيٰ آهي موتائڻ ۽ هتي جيتوڻيڪ ترجمو ”ڏنو“ ڪيل آهي پر حقيقي مراد موتائڻ ڏيڻ آهي. ڪنهن شيء جي پاڇي کي به ”فيء“ چوندا آهن ڇو ته اهو به موٽي واپس ٿيندو آهي. هتي ان حقيقت ڏانهن اشارو ڪيل آهي ته جيڪا به شيء الله عزوجل پيدا ڪئي آهي ان جا اصل حقدار الله جل و علا جا فرمانبردار ٻانها آهن اصل ۾ هر شيء انهن جي ملڪيت آهي جن شين تي بي فرمان ٻانها قبضو ڄمائي وهندا آهن اهو انهن جو قبضو مخالفانه آهي الله عزوجل جڏهن گهرندو آهي ته انهن شين کي انهن غاصب ماڻهن

كان وئي انهن جي اصلي حقدارن تائين پهچائيندو آهي هتي مذڪور بني نصير قبيلي وارن جون جيڪي ملڪيتون حضور پر نور عليه الصلوة والسلام جن کي عطا ڪيون ويون آهن اهي حقيقت ۾ يهودين جون نه هيون آهي انهن وٽ غصب ٿيل هيون هاڻي الله جلّت صفاته انهن جو غاصبانہ قبضو ختم ڪرائي پنهنجي رسول عليه الصلوة والسلام کي واپس ڪرايون آهن جيڪو انهن جو حقيقي حقدار هو. (١) "وَلَكِنَّ اللَّهَ يُسَلِّطُ رُسُلَهُ عَلَىٰ مَنْ يَشَاءُ وَاللَّهُ عَلَىٰ كُلِّ شَيْءٍ قَدِيرٌ" (پير الله پنهنجن رسولن کي جنهن تي گهري غالب ڪري ٿو ۽ الله هر شيء تي قادر آهي) مطلب ته الله عزوجل پنهنجن رسولن عليهم الصلوة والسلام کي ڪافرن جي مال ۽ ملڪيت تي غلبو عطا ڪندو آهي ان ئي پنهنجي نظام سان پنهنجي حبيب ڪريم عليه التحية والتسليم جن کي به بني نصير جهڙي بهادر ۽ جنگ جو، قبيلي جي ملڪيتن جو ڪنهن جنگ ۽ جهيڙي کان سواءِ مالڪ بنايو بلاشڪ اهو هر شيء تي قادر آهي. هر شيء ان جي قدرت جي قبضي ۾ آهي جنهن کي وٽيس عطا ڪري جنهن کان وٽيس ڪسي ڇڏي. "مَا آفَاءَ اللَّهُ عَلَىٰ رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ" (جيڪو مال الله پنهنجي رسول کي ڳوٺن وارن کان ڏنو پوءِ "اهو" الله جو ۽ رسول جو ۽ قرابت دارن جو ۽ يتيمن جو ۽ مسڪينن جو ۽ مسافرن جو آهي) هن آيت کي عطف جو واو آڻڻ کان سواءِ شروع ڪيو ويو آهي جو جتي عطف جو واو ايندو آهي اتي مضمون جي مغايرت هوندي آهي هتي جڏهن ته پهرين آيت جو ئي تفصيل آهي ان جي ڪري هي ڄڻ تي هڪ آهن هتي عطف جي ضرورت ناهي. (٢) ۽ هي پهريون موقعو هو جو جنگ کان سواءِ ڪافرن جا مال ۽ زرعي ملڪيتون مسلمانن جي قبضي ۾ آيون هيون. هي ان سلسلي جو آغاز هو جنهن کي اڃان گهڻو ٿيڻو هو. ان جي ڪري الله عزوجل انهن ملڪيتن جي تقسيم ۽ انهن جي حقدارن جو تفصيل سان ذڪر ڪيو تانت مسلمانن کي انهن تي عمل ڪرڻ ۾ ڪو تردد نه رهي.

ڪافرن جي حاصل ڪيل ملڪيت

جون صورتون

ڪافرن جون جيڪي ملڪيتون مسلمانن کي هٿ اچن ٿيون انهن جون ٻه صورتون آهن "١" ڪافرن کي جنگ جي ميدان ۾ شڪست ڏيڻ کان بعد سندن ملڪيت تي قبضو ڪيو ويندو آهي ان مال کي غنيمت جو مال سڏيندا آهن. "٢" جنگ کان سواءِ ڪافرن شڪست مڃي ۽ مسلمان ان علائقي جا مالڪ بڻيا ان کي "فيء" سڏيندا آهن.

(١) روح المعاني ص ٤٤ ۽ جزء ٢٨ جلد ١٠ (٢) التفسير الكبير ص ٢٨٥ ۽ جزء ٢٩

پهرئين قسم جو ذڪر جڏهن الله عزوجل ڪيو ته ان جي حصول جي نسبت مسلمانن ڏانهن ڪيائين ”وَأَعْلَمُوا أَنَّمَا غَنِمْتُمْ“ (۽ ڄاڻو ته جيڪو اوهان غنيمت ڪيو) پئي قسم ۾ جڏهن ته ڪنهن جي ڪوشش جو دخل ناهي ان جي ڪري ان جي نسبت پاڻ ڏانهن ڪرڻ فرمايائين ”مَا أَفَاءَ اللَّهُ عَلَى رَسُولِهِ“ ان واضح فرق جي ڪري انهن ملڪيتن جا احڪام به مختلف آهن غنيمت جي مال جي لاءِ حڪم فرمايائين ته ان جا پنج حصا مجاهدن ۾ تقسيم ڪيا ويندا ۽ پنجون حصو هيٺ بيان ڪيل مصرفن ۾ خرچ ٿيندو. ”وَأَعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ“ (سورة انفال آيت ۷) هن جي معنيٰ ۽ تفسير به اڳي لکي آيا آهيون) پر ”فيءَ“ جي مال مان ڪو حصو به مجاهدن کي سندن حق جي لحاظ سان نه ڏنو ويندو بلڪ سمورو مال حضور عليه الصلوة والسلام جن پاڻ تقسيم فرمائيندا. ”فيءَ“ سان حاصل ٿيل منقولہ ۽ غير منقولہ سموري ملڪيت جو حڪم برابر آهي پر غنيمت طور حاصل ٿيندڙ ملڪيت ۽ مال ۾ فرق آهي اهي منقولہ سموريون ملڪيتون جيڪي جنگ جي حالت ۾ جنگ جي ميدان ۾ مسلمانن جي قبضي ۾ اچن اهي غنيمت جا مال آهن انهن جا احڪام مذڪوره بالا آيت ۾ آيل آهن پر غير منقولہ ملڪيتون مثلاً جايون، زمين، باغات، قلعا وغيره اهي سڀ ”فيءَ“ جي حڪم ۾ هوندا اهڙي طرح جيڪڏهن جنگ ختم ٿي وڃي ۽ ان کان پوءِ جيڪي منقولہ ملڪيتون مسلمانن جي هٿن ۾ اچن انهن جو حڪم به ”فيءَ“ وارو آهي ان جو دليل هي آهي ته حضور عليه الصلوة والسلام جي بابرڪت دور ۾ خير ۽ مڪه مڪرمه طاقت سان فتح ٿيا هئا اتي جي زمينن ۽ رهڻ جي جاين تي به مسلمانن جو قبضو ٿي ويو هو منقولہ ملڪيتون ته غنيمت ڪندڙن ۾ آيت جي مطابق تقسيم ڪيون ويون پر ٻنهي جاين تي غير منقولہ ملڪيت زمين وغيره تقسيم نه ڪئي وئي خير مان حاصل ٿيندڙ زمين کي اڌو اڌ ڪيو ويو اڌ زمينون غنيمت ڪندڙن ۾ ورهايون ويون ۽ اڌ زمينون غنيمت ناهن ان ئي نبوي سنت جي مطابق حضرت عمر عراق ۽ ايران جي فاتح حضرت سعد رضي الله عنهما کي خط لکيو هو جنهن جو مطلب هي آهي ته جيڪي منقولہ مال تو وٽ گڏ ٿين انهن کي مسلمانن ۾ ورهائي ڇڏ ۽ زمينن ۽ ٺهرن کي اتي جي مقامي ڪاهيندڙن جي حوالي ڪري ڇڏ. (الخ كتاب الخراج لابي يوسف ص ٢٤) ڪتاب الاموال لابي عبيد ص ٥٩) (١) هتي مال غنيمت ۽ مال ”فيءَ“ ۾ فرق سمجهاڻ ضروري هو جيڪو لکيو ويو. هاڻي ”فيءَ“ واري مال جي حقدارن جو تفصيل

ذهن نشين ڪيو ويو آهي. "١" پهريون حقدار الله عزوجل ۽ ان جو رسول مقبول صلي الله عليه وسلم جن آهن. جمهور علماء وٽ الله عزوجل جو نالو مبارڪ تبرڪ طور ۽ نبي ڪريم عليه الصلوة والسلام جن جي شان جي رفعت ظاهر ڪرڻ جي لاءِ ذڪر ڪيل آهي. (١) پر ابوالعاليه جو قول آهي ته: الله عزوجل جو حصو مستقل ۽ جدا آهي جيڪو بيت الله شريف تي خرچ ڪيو ويندو اتي ضرورت نه هوندي ته ٻين مسجدن ۽ مصرفن ۾ خرچ ڪيو ويندو. پر جمهور وٽ اهو قول صحيح ناهي. حضور نبي ڪريم عليه الصلوة والسلام جن جو حصو مستقل آهي. حضرت عمر رضي الله عنه جو فرمان آهي ته بني نضير جا مال الله عزوجل جنگ کان سواءِ پنهنجي رسول عليه الصلوة والسلام کي عطا فرمايا ۽ اهي حضور عليه الصلوة والسلام جي لاءِ مخصوص هئا جنهن مان پاڻ پنهنجي اهل ۽ عيال جي خرچ لاءِ هڪ سال جو حساب رکندا هئا ۽ بقايا پئسا جهاد جي لاءِ هٿيار وغيره خريد ڪرڻ ۾ خرچ ڪندا هئا سندن وصال کان پوءِ ان حصي جي متعلق ٻه قول آهن "١" حضرت امام شافعي عليه الرحمة فرمايو ته اهو حصو سندن خليفن کي ملندو ۽ ٻيو ته حضور عليه الصلوة والسلام جن کي اهو حصو بحیثیت امام ۽ حاڪم جي ملندو هو. سندن شان رسالت جي لحاظ سان نه ڇو ته ان طرح سان رسالت تي اجوري وڻڻ جو شبهو پيدا ٿئي ٿو ۽ جمهور علماء جو قول هي آهي ته هي حصو بيت المال ۾ داخل ٿيندو تانت ان کي حضور ڀر نور عليه الصلوة والسلام جن جي پروگرام جي تڪميل جي لاءِ خرچ ڪيو وڃي شافعي مذهب جي اڪثر علماء جي به اها راءِ آهي ان مال "في" جا ٻيا حقدار حضور عليه الصلوة والسلام جن جا رشتيدار آهن ۽ انهن مان مراد بني هاشم ۽ بني عبدالمطلب آهن عبد شمس ۽ نوفل جو اولاد ان ۾ داخل ناهن ڇو ته حضور عليه الصلوة والسلام جن فرمايو "تَحَنُّ وَبَنُو مَطْلَبٍ شَيْءٍ وَاحِدٌ وَشَبَكٌ بَيْنَ أَصَابِعِهِ" (اسين ۽ بنو مطلب هڪ شيءِ آهيون ۽ پنهنجين آڱرين (مبارڪن) کي ملايائون) ڇو ته اسلام ۽ ان کان اڳي به بنو هاشم بنو مطلب جي ويجهي رهيا هئا حضرت امام شافعي عليه الرحمة فرمايو ته بنو مطلب ۽ بنو هاشم جا ننڍا، وڏا، مرد، عورتون شاهوڪار ۽ مسڪين سڀ ان حصي ۾ برابر جا حقدار آهن امام مزني ۽ ٿوري جو به اهو ئي قول آهي ڇو ته آيت مطلق آهي ۽ حضرت امام مالڪ عليه الرحمة جو قول آهي ته ان حصي جي تقسيم اميرالمومنين جي صوابديد تي ڇڏيل آهي مناسب سمجهي ته بنو هاشم ۽ بنو مطلب جي سڀني فردن ۾ تقسيم ڪري ۽ جيڪڏهن مناسب سمجهي ته انهن مان جيڪي

”وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ (۱) جيڪي رسول اوهان کي ڏي پوءِ اهو وٺو ۽ جنهن کان اوهان کي روڪي پوءِ ان کان رڪجي پئو) مطلب ته ”فيء“ جي مالن مان نبي ڪريم عليه الصلوة والسلام جن جيڪو اوهان کي ڏين اهو وٺو ۽ جيڪو نه ڏين ان جي وٺڻ لاءِ سوچيو به نه محبوب عليه الصلوة والسلام جن ڪنهن جو حق ضايع نه ڪندا. (۱) علامه مظهري هن جي تفسير ۾ لکيو آهي ته هي حڪم نازل ته ”فيء“ جي مال ورهائڻ لاءِ ٿيو پر اهو ان هر ڳالهه کي شامل آهي جنهن جو نبي ڪريم عليه الصلوة والسلام جن امر ڪيو يا ان کان روڪيائون. (۲) ”وَاتَّقُوا اللَّهَ إِنَّ اللَّهَ شَدِيدُ الْعِقَابِ“ (۱) الله کان ڊڄو بيشڪ الله عذاب ڪرڻ ۾ سخت آهي) يعني نبي ڪريم عليه الصلوة والسلام جي امر ۽ نهي جي مخالفت کان ڊڄو جيڪو ان جي مخالفت ڪندو ان جي لاءِ الله عزوجل وٽ سخت عذاب آهي.

فائدو: مذڪوره آيتن مان هي فائدا ذهن ۾ اچن ٿا. ۱. آيت ۷۷ ۾ ”فيء“ جي مال جي حقدارن جا ڇهه نالا ذڪر ڪيا ويا ”۱“ الله. ”۲“ رسول الله (صلى الله عليه وسلم). ”۳“ قرابت وارا. ”۴“ يتيم. ”۵“ مسڪين. ”۶“ مسافر. هي ڳالهه ظاهر آهي ته الله عزوجل دنيا، آخرت ۽ ساري مخلوقات جو حقيقي مالڪ آهي. حقدارن ۾ ان جو منو نالو محض تبرڪ طور ان جي لاءِ ذڪر ڪيل آهي ته ان سان ان مال جي فضيلت، شرف، حلال ۽ پاڪ هجڻ ڏانهن اشارو ڪيو وڃي.

سوال: جيڪو زڪوة ۽ وجوبي صدقي جو مال مسلمانن هٿان ملندو آهي الله عزوجل نبين سڳورن عليهم الصلوة والسلام جي لاءِ اهو به حلال نه ڪيو آهي ته جيڪو غنيمت ۽ ”فيء“ جو مال ڪافرن جو مسلمانن جي هٿ آيو اهو نبي پاڪ عليه الصلوة والسلام جن جي لاءِ ڪيئن حلال ٿيو؟

جواب: سمجهڻ گهرجي ته حقيقي طور هر شيءِ جو مالڪ الله عزوجل آهي حلال ۽ حرام ڪرڻ به ان جو پاور آهي ان پنهنجي فضل سان هڪ قانون جي تحت انسان کي به ملڪيت جو حق ڏنو آهي پر جيڪي انسان باغي ٿي وڃن ٿا انهن کي صحيح رستي تي هلائڻ جي لاءِ پهريان ته انبياءَ عليهم الصلوة والسلام ۽ آسماني ڪتاب موڪليا ويا جيڪي انهن کان به متاثر نه ٿيا انهن کي هي حق ڏنو ويو ته گهٽ ۾ گهٽ اسلامي قانون جي اطاعت قبول ڪن ۽ مٿن مقرر ڪيل جزيو ۽ خراج پنهنجي مال مان ڪڍي اسلامي حڪومت جي حوالي ڪن پر جن ماڻهن ان سان به بغاوت ڪئي انهن جي مقابلي ۾ جهاد ۽ جنگ جو حڪم ڪيو ويو. جنهن جو نتيجو اهو آهي ته انهن

وڌيڪ ضرورتمند هجن انهن کي ڏي ۽ جيڪڏهن اڃان به ڪي ٻيا وڌيڪ ضرورتمند سمجهي ته انهن کي عطا ڪري. "۳" "يَتَمَّى" امت جي يتيمن ٻارن کي به ان مان حصو ڏنو ويندو. "۴" "مَسَاكِين" مسڪينن کي به نوازيو ويندو. "۵" "ابن السبيل" مسافر جن جو سفر جو ثمر ختم ٿي ويو آهي. امام شافعي ۽ ٻين ٽن امامن ۾ هڪ ٻيو به قابل ذڪر اختلاف آهي. امام شافعي عليه الرحمة وٽ "في" جي مال کي پنجن حصن ۾ تقسيم ڪيو ويندو انهن مان چار حصا وقت جو امير المؤمنين پنهنجي صوابديد تي مسلمانن جي مصلحتن تي خرچ ڪندو ۽ پنجون حصو مذڪوره حقدارن ۾ برابر ورهائيندو ۽ ٻين امامن عليهم الرحمة وٽ "في" جو سمورو مال مسلمانن جي مصلحتن جي لاءِ آهي وقت جي حڪومت جتي سٺو سمجهي خرچ ڪري سگهي ٿي. (۱)

"كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ" (تانت نه هجي ڦرڻ وارو اوهان مان شاهوڪارن جي وچ ۾) ذهن ۾ وهارڻ گهرجي ته اسلام کان اڳي اهڙي قسم جي مالن کي ورهائڻ جو طريقو اهو هو ته سڀني کان پهريان قبيلي جو سردار يا لشڪر جو سڀه سالار چوٿون حصو کڻندو هو جنهن کي مربياع سڏيندا هئا ۽ باقي رهيل مان جيڪڏهن ان کي ڪا شيءِ پسند ايندي هئي ته اها به کڻي ويندو هو ۽ باقي مال دولتمند ۽ بااثر ماڻهو پاڻ ۾ ورهائي کڻندا هئا ۽ غريبن کي نالي خاطر ڪو ٿورو گهڻو ڏيندا هئا. اسلام جي ابتداء ۾ مسلمانن به ان ئي دستور جي مطابق حضور عليه الصلوة والسلام جي خدمت ۾ عرض ڪيو هو ته يارسول الله! "عليك الصلوة والسلام" اوهان اولهن مان چوٿون حصو کڻو باقي مال اسين پاڻ ۾ ورهائينداسين. الله عزوجل انهن مالن جي تقسيم جو پاڻ دستور مقرر ڪري ان جو بنيادي اصول اهو طي ڪيو جيڪو ذڪر ڪيو ويو ته انهن مالن کي صرف ان طرح نه ورهائيو ته صرف اميرن ۽ مخصوص ٽولي ۾ اهو مال ڦرندو رهي ۽ غريب ويچارا حسرت سان انهن جو منهن ڏسندا رهن. صاف صاف حڪم ٿيو ته الله عزوجل وٽ هيءُ شيءِ پسنديدهه آهي ته معيشت جي وسائل جي تقسيم اهڙي طرح ڪئي وڃي جو غريب ۽ امير کي برابر فائدو پهچي. اسلام هي اصول صرف غنيمت ۽ "في" جي مالن ورهائڻ جي لاءِ نه رکيو بلڪ اسلامي نظام حيات جي لاءِ هي روح روان آهي اسلام هي ٿو چاهي ته ملڪي وسائل صرف هڪ طبقي جي هٿن ۾ قابو نه رهن بلڪ اهو گهري ٿو ته انهن جو پکڙجڻ زياده کان زياده ٿئي ۽ اسلام اهڙا قانون مقرر ڪيا آهن جن سان سرمايي کي مخصوص هٿن ۾ رکڻ کان روڪيو وڃي ۽ ان جي دائره اثر کي وسيع کان وسيع تر بنايو وڃي.

جي جان ۽ مال احترام جي قابل ناهي انهن جو مال حڪومت الاهيه جي قانون تحت ضبط آهي جهاد ۽ جنگ جي ذريعي جيڪو مال انهن کان حاصل ٿيو اهو ڪنهن هڪ انسان جي ذاتي ملڪيت ناهي بلڪ سڌوسنئون الله عزوجل جي ملڪيت ۾ واپس اچي ويو ۽ "في" جي لفظ ۾ ان مفهوم ڏانهن اشارو به آهي جو ان جي اصل معنيٰ موٽڻ ئي آهي ان کي "في" ان جي ڪري ئي سڏيو ويو آهي جو اهو پنهنجي حقيقي ۽ اصل مالڪ ڏانهن موٽي ٿو هاڻي ان ۾ ڪنهن انسان جي مالڪ هجڻ جو ڪو دخل ناهي. ان کان پوءِ آيت ۾ جن جا حصا بيان ٿيا انهن کي سڌوسنئون الله عزوجل جي طرفان ڏنو وڃي ٿو انهن جي لاءِ اهو اهڙو ئي حلال هوندو جيئن پاڻي ۽ پاڻهي ڄمندڙ گاهه وغيره مسلمانن جي لاءِ حلال آهي. (١)

مفسرن پلارن لکيو آهي ته: "١" غنيمت ۽ "في" جو مال نبي پاڪ عليه الصلوة والسلام جن جي ظاهري زندگيءَ ۾ سندن اختيار ۾ هو جيئن مناسب سمجهندا هئا تيئن تقسيم ڪندا هئا ان کان بعد سندن خلفاء راشدين رضي الله عنهم جي اختيار ۾ رهيا جنهن ۾ عام مسلمانن جو فائدو ڏسندا هئا ان ۾ صرف ڪندا هئا يا انهن جي مفاد لاءِ بيت المال ۾ جمع ڪري ڇڏيندا هئا ۽ اهو حڪم هو ته جيڪڏهن تقسيم ڪن ته مذڪوره حصيدارن ۾ تقسيم ڪن. "٢" حضرت نبي پاڪ عليه الصلوة والسلام جن جي قرابت دارن تي جڏهن زڪواة جو مال حرام ڪيو ويو آهي ته انهن کي زڪواة جي بدلي ۾ "في" جي مال مان حصو ڏنو ويو ۽ جڏهن حضرت نبي پاڪ عليه الصلوة والسلام جن جي ظاهري رحلت کان پوءِ سندن به حصو نه رهيو ته سندن قرابت دارن مان شاهوڪارن جو حصو نه رهيو البت مسڪينن ۽ غريبن کي ان مان ٻين کان اول حصو ڏنو ويندو. (ڪذافي الهدايه) (٢)

٢. "مَا تَاَكُمُ الرَّسُولُ وَمَا تَهَكُمُ عَنْهُ فَانْتَهُوا" (جيڪي رسول اوهان کي ڏي اهو وٺو ۽ جنهن کان اوهان کي روڪي ان کان رڪجي پئو) مان هي ڳالهيون معلوم ٿيون "١" ته سرور ڪونين عليه الصلوة والسلام جو هر حڪم واجب القبول ۽ واجب العمل آهي ڇو ته "مَا تَاَكُمُ" هر امر ۽ "مَا تَهَكُمُ" هر نهئي کي شامل آهي. (٣) "٢" اهو به معلوم ٿيو ته جن شين کان حضور عليه الصلوة والسلام جن روڪيو ناهي اهي حلال آهن انهن کان هروڀرو منع ڪرڻ نه گهرجي. "٣" اهو به معلوم ٿيو ته پرويزن جو عقيدو

(١) معارف القرآن ص ٣٣٨ - جلد ٨ (٢) معارف القرآن ص ٣٦٨ - جلد ٨ (٣) حاشيه

ڪفر آهي جيڪي حضور عليه الصلوة والسلام جي پاڪ حديث جا منڪر ۽ ان کان روڪيندڙ آهن.

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ

فقيرن، هجرت ڪندڙن جي لاءِ جيڪي ڪڍيا ويا پنهنجن گهرن مان ۽ پنهنجن مالن مان

يَبْتَغُونَ فَضْلًا مِّنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ

طلب ڪن ٿا مهرباني الله کان ۽ رضا مندو ۽ مدد ڪن ٿا الله جي ۽ ان جي رسول جي

أُولَٰئِكَ هُمُ الصَّدِيقُونَ (۸) وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ

اهيئي سڃا آهن ۽ اهي ٻانهن جن گهر بنايو هن شهر ۽ ايمان کي انهن کان اڳي محبت رکن ٿا

يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا

ان سان جنهن هجرت ڪئي انهن ڏانهن ۽ نه ٿا لهن پنهنجن سينن ۾ ڪا حاجت ان مان جو ڏنا ويا

وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقَ

۽ ترجيح ڏين ٿا سرن پنهنجن تي جيتوڻيڪ آهي انهن کي سخت ضرورت ۽ جيڪو بچايو وڃي ٿو

شَخَّ نَفْسِهِ فَأُولَٰئِكَ هُمُ الْمُفْلِحُونَ (۹)

پنهنجي نفس جي حرص کان پوءِ اهيئي ڪامياب آهن

تفسير

اڳين آيتن ۾ "في" جي مال جي مصرف جو بيان هو ته اهو الله ۽ ان جي رسول عليه الصلوة والسلام ۽ قرابت دارن، يتيمن ۽ مسڪينن جي لاءِ آهي ۽ هتي ٻڌايو وڃي ٿو ته انهن مان مراد مسڪين مهاجر آهن جن جون هي صفتون آهن ان کان بعد انصارن سڳورن رضي الله عنهم جو ذڪر آندو ويو آهي. فرمان مبارڪ آهي لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِّنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ (انهن فقيرن مهاجرن جي لاءِ جيڪي پنهنجن گهرن ۽ مالن مان ڪڍيا ويا الله جو فضل ۽ ان جي رضا طلب ڪن ٿا ۽ الله ۽ ان جي رسول جي مدد ڪن ٿا اهيئي سڃا آهن) يعني هونءِ ته ان مال سان عام مسلمانن جون ضرورتون ۽ حاجتون متعلق آهن پر خصوصي طرح ان ۾ انهن ايشار ڪندڙن، جان گهوريندڙن، سڄن مسلمانن جو حق مقدم آهي جن خالص الله عزوجل جي رضا ۽ ان

جي پياري رسول عليه الصلوة والسلام جي محبت ۽ اطاعت ۾ پنهنجا گهر ۽ مال قربان ڪيا انهن کي ڇڏيائون پر الله عزوجل ۽ ان جي پياري حبيب عليه الصلوة والسلام کي نه ڇڏيائون بالڪل خالي هٿن سان نڪري آيا تانت الله عزوجل ۽ ان جي حبيب عليه الصلوة والسلام جي احڪام جي ادا ڪرڻ ۾ کلي طرح مدد ڪري سگهن اهي پنهنجي ايمان ۾ سچا ۽ مخلص آهن جو انهن اهڙا ڪم ڪيا جيڪي سندن ايمان جي ڪمال ۽ صداقت تي دلالت ڪندڙ آهن ۽ انهن جي ڪري الله عزوجل وٽ مغفرت ۽ ڪرامت جا صاحب آهن هر ماڻهوءَ کي پنهنجو گهر ۽ مال نهايت پيارو هوندو آهي پر هنن انهن کي ڇڏي ڏنو الله جلت صفاته ۽ ان جي پياري نبي عليه الصلوة والسلام کي نه ڇڏيو روايت آهي ته انهن مان ڪي اهڙا مسڪين ٿي ويا هئا جو سياري جي سرديءَ کان بچڻ جي لاءِ ڪپڙو نه هجڻ جي ڪري ڪڏون ڪٿي رات جو انهن ۾ رهندا هئا. حضرت سعيد رضي الله عنه کان روايت آهي ته سيدنا رسول الله صلى الله عليه وسلم جن فرمايو ”بَشِّرُوا صَالِيكَ الْمُهَاجِرِينَ بِالنُّورِ التَّامِّ يَوْمَ الْقِيَمَةِ يَدْخُلُونَ الْجَنَّةَ قَبْلَ النَّاسِ بِنِصْفِ يَوْمٍ وَذَلِكَ خَمْسُ مِائَةِ سَنَةٍ“ (رواه ابو داؤد) (١) (مسڪينن، مهاجرن کي قيامت جي ڏينهن پوري نور ملڻ جي خوشخبري ڏيو ”اهي ٻين“ ماڻهن کان ”قيامت جو“ اڌ ڏينهن اڳ ۾ جنت ۾ داخل ٿيندا ۽ اهو ”اڌ ڏينهن دنيا جا“ پنج سو سال هوندو). ”وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ“ (۽ اهي بانها جن گهر بنايو هن شهر ۽ ايمان کي انهن کان اڳي) هتي ”الدار“ مان مراد مدينه طيبه آهي ۽ اهي ماڻهو مدينه منوره جا رهاڪو انصار سڳورا آهن (رضي الله عنهم) جيڪي مڪه مڪرمه کان هجرت ڪري ايندڙن کان اڳي اتي رهيل هئا ۽ ايمان ۽ عرفان جي واٽن تي گهڻو مضبوطي سان مستقيم ٿي چڪا هئا. ايمان ۾ گهر بنائڻ جو مطلب آهي ته ان ۾ مستحڪم ۽ مضبوط رهيا ڇو ته ايمان ڪا جڳهه ناهي جو ان ۾ رهي پيا. (٢) ”يُحِبُّونَ مَنْ هَاجَرَ إِلَيْهِمْ“ (انهن سان محبت رکن پيا جن سندن طرف هجرت ڪئي) مطلب ته انصار سڳورا مڪه مڪرمه مان هجرت ڪري ايندڙن سان الله عزوجل ۽ ان جي حبيب عليه الصلوة والسلام کي راضي ڪرڻ جي لاءِ محبت رکن ٿا تانجو پنهنجن مالن ۽ ٻين شين ۾ انهن کي برابر جو شريڪ بنائڻ جي لاءِ به تيار آهن. ”وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ“ (۽ پنهنجن سينن ۾ تنگي نه ٿا لهن ان جي ڪري جيڪو مهاجر ڏنا ويا ۽ پنهنجن سرن تي انهن کي اختيار ڪن ٿا جيتوڻيڪ کين ضرورت هوندي

آهي) يعني الله عزوجل پنهنجي لطف ۽ ڪرم سان جيڪو ڪجهه مهاجرن اصحابن رضي الله عنهم کي عطا ڪري ٿو يا "في" وغيره جي مالن مان جيڪو کين نبي پاڪ عليه الصلوة والسلام جن ڏين ٿا اهو ڏسي انصار دل ۾ تنگ نه ٿين ٿا نه انهن سان حسد ڪن ٿا پاڻ کي بڪ ۾ رکندي به انهن کي هر شيءِ ڏين ٿا اهڙو بي مثال ايتار هن وقت تائين ڪنهن به قوم ڪنهن جي لاءِ نه ڪيو آهي. "وَمَنْ يُوقِ شَحْ نَفْسِهِ فَأُولَٰئِكَ هُمُ الْمُفْلِحُونَ" (۽ جيڪو پنهنجي نفس جي حرص کان بچايو وڃي ٿو پوءِ اهيئي ڪامياب آهن) مطلب ته اهي ماڻهو نهايت ڪامياب ۽ ڪامران آهن جن جي دلين کي الله عزوجل حرص، لالچ ۽ ناجائز خواهشات کان پاڪ ۽ صاف رکيو آهي بخيل انسان پائرن لاءِ به اهڙو ايتار ڪندو نه انهن جي خوشحاليءَ کي دل سان قبول ڪندو.

فائدو: مذڪوره آيتن مان هي فائدا ذهن ۾ اچن ٿا. ١. آيت ۱۰ مان معلوم ٿيو ته اصحاب ڪرام رضي الله عنهم جي زندگي جو مقصد الله عزوجل ۽ ان جي رسول عليه الصلوة والسلام کي راضي ڪرڻ هو. ان جي ڪري ئي انهن پنهنجا گهر مال، ملڪيت هر شيءِ ڇڏي ڏني هئي ۽ اهو به معلوم ٿيو ته الله عزوجل جا پاڻها مدد ڪن ٿا ۽ جڏهن مدد ڪن ٿا ته انهن کان مدد گهرڻ به جائز آهي. ٢. "أُولَٰئِكَ هُمُ الصَّادِقُونَ" (اهيئي سچا آهن) مان معلوم ٿيو ته خلافت راشده حق آهي ڇو ته ان کي سڀني مهاجرن ۽ انصارن حق چيو ۽ حق مڃيو هو ۽ اهي سڀ سچا آهن جيڪڏهن انهن جي مڃيل خلافت حق نه مڃبي ته انهن جو ڪوڙو هجڻ لازم ايندو جيڪو "هُمُ الصَّادِقُونَ" (جي خلاف آهي) ۽ اهو به واضح ٿيو ته سڀ اصحاب سڳورا رضي الله عنهم عادل آهن ڪو به فاسق ناهي ڇو ته اهي سچا تڏهن چيا ويندا جڏهن ڦولي ۽ عملي ڳالهين ۾ سچا هوندا. فاسق هجڻ ۽ سچو هجڻ گڏ ٿي نه سگهندا. ٣. آيت ۹۰ مان معلوم ٿيو ته نبي ڪريم عليه الصلوة والسلام جا انصار اصحابي سڳورا رضي الله عنهم به نهايت شاندار آهن انهن مهاجرن اصحابن رضي الله عنهم کان پهريان ئي مدينه منوره ۾ رهائش رکي هئي ۽ ايمان قبول ڪيو. اهو به معلوم ٿيو ته مدينه منوره ۾ رهڻ الله جل جلالته جي نعمت آهي. اهو به معلوم ٿيو ته اهي مهاجرن اصحابن رضي الله عنهم کي محبت ۽ پيار جي نظر سان ڏسندا هئا پنهنجن شين، باغن وغيره مان کين حصو بلڪ اڌ ڏنو هيائون ۽ اهو به معلوم ٿيو ته مهاجرن اصحابن رضي الله عنهم سان محبت رکڻ ايمان جي نشاني آهي. (١)

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا

۽ اهي ٻانها جيڪي آيا انهن کان پوءِ چون ٿا ته اي اسان جا رب! اسان کي بخش ڪر

وَلَا خَوَانَنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا

۽ اسان جي انهن ڀائرن کي جيڪي اڳي گذريا اسان کان ايمان سان ۽ نه پيدا ڪر تون اسان جي

قُلُوبِنَا غِلًا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ^{١٠}

دلين ۾ ڪينو انهن جي لاءِ جن ايمان آندو اي اسان جا رب! بيشڪ تون ٻاجهارو، مهربان آهين

تفسير

اڳين آيتن ۾ مهاجرن ۽ انصارن جي شان جو ذڪر هو ۽ هتي انهن جي لاءِ نيڪ دعائن گهرڻ جو ذڪر ڪندي ارشاد ٿي رهيو آهي. ”وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلَا خَوَانَنَا الَّذِينَ سَبَقُونَا بِالْإِيمَانِ“ (۽ جيڪي انهن کان بعد آيا چون ٿا ته اي اسان جا رب! اسان کي بخش فرما ۽ اسان جن انهن ڀائرن کي ”بہ بخش فرما“ جيڪي اسان کان اڳي ايمان سان گذريا) مطلب ته مهاجرن ۽ انصارن کان بعد اچڻ وارا پنهنجي لاءِ ۽ انهن جي لاءِ مغفرت جون دعائون گهرن ٿا ابن ابی ليلى فرمايو ته: ماڻهو ٽي قسم آهن ”١“ مهاجر، ”٢“ انصار، ”٣“ انهن جا تابع انهن جي لاءِ دعائون گهرندڙ. تون ڪوشش ڪر ته انهن ٽنهي مان ڪنهن نه ڪنهن قسم ۾ هجين ۽ هاڻي صرف اهي ٻچيا آهن جيڪي اهي دعائون گهرندا رهن ۽ هن آيت ۾ اصحابن سڳورن رضي الله عنهم سان محبت رکڻ جو وجوب ثابت آهي ۽ هن آيت ۾ اول پنهنجي لاءِ مغفرت جي دعا بيان ڪيل آهي ڇو ته سيدنا رسول الله صلى الله عليه وسلم جن فرمايو آهي ”اَبْدَأْ بِنَفْسِكَ ثُمَّ بِمَنْ تَعُولُ“ اول پنهنجي سير سان شروعات ڪر ان کان بعد عيال سان. (١) ”وَلَا تَجْعَلْ فِي قُلُوبِنَا غِلًا لِلَّذِينَ آمَنُوا“ (۽ اسان جي دلين ۾ ايمان وارن جي لاءِ ڪينو پيدا نه ڪر) ڇو ته ڪينو ۽ حسد هر گناه جو منڍ ۽ هر برائيءَ جو مرڪز آهن انهن جي ڪري ئي خون، بغاوت، قتل ۽ چوري وغيره گناه سرزد ٿيندا آهن. ”رَبَّنَا إِنَّكَ رَؤُوفٌ رَحِيمٌ“ (اي اسان جا رب! بيشڪ تون ٻاجهارو، مهربان آهين) يعني يا الله! تون پنهنجن ٻانهن سان وڏو مهربان، انهن تي گهڻي رحمت ڪندڙ آهين ان جي ڪري اسان جي اها دعا قبول ڪرڻ فرما.

فائدو: مذڪوره آيت مان معلوم ٿيو ته اصحاب ڪرام رضي الله عنهم جي محبت فرض آهي ۽ انهن جي لاءِ دعا گهرڻ ۽ انهن مان ڪنهن به هڪ جي بغض کان دل کي پاڪ ۽ صاف رکڻ به فرض آهي. حضرت ابن عمر رضي الله عنهما کان روايت آهي ته ان هڪ شخص کان ٻڌو جو ڪنهن مهاجر اصحابي رضي الله عنه متعلق گهٽ وڌ ڳالهائي رهيو هو. پاڻ ان کي قرآن ڪريم جي آيت ”لِلْفُقَرَاءِ الْمُهَاجِرِينَ“ (الآية پڙهي ٻڌايائون ۽ ان کي فرمايائون ته ”تون مهاجرن مان آهين؟“ ان چيو ته نه. ان کان پوءِ پاڻ ان جي اڳيان ”وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ“ آيت پڙهي فرمايائون ته هي انصار آهن تون انهن مان آهين؟ ان چيو ته نه. ان کان بعد ان جي اڳيان ”وَالَّذِينَ جَاءُوا مِنْ بَعْدِهِمْ“ (الآية) پڙهي فرمايائونس ته تون هنن مان آهين؟ ان عرض ڪيو ته اميد رکان تو پاڻ ان کي فرمايائون ته ”مهاجرن ۽ انصارن کي گاريون ڏيندڙ ان ٽئين قسم وارن مان به ناهي.“ (١)

الْمَرْتَرِ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا

چا تو انهن ڏانهن نه ڏٺو جيڪي منافق ٿيا چون پيا پنهنجن انهن ڀائرن جي لاءِ جيڪي ڪافر ٿيا

مِنْ أَهْلِ الْكِتَابِ لَنْ أُخْرِجْتُمْ لَنْخُرُجَنَّهُمْ

اهل ڪتاب مان ته البت جيڪڏهن اوهان ڪڍيا ويندو وطن مان ته البت ضرور اسين به نڪرنداسون

مَعَكُمْ وَلَا نَطِيعُ فَبِكُمْ أَحَدًا أَبَدًا وَإِنْ

اوهان سان گڏ ۽ نه تابعداري ڪنداسون اوهان جي باري ۾ ڪنهن هڪ جي هميشه ۽ جيڪڏهن

قُوْتَلْتُمْ لَنَنْصُرَنَّكُمْ ط وَاللَّهُ يَشْهَدُ

جنگ ڪيا ويندو اوهان ته البت ضرور مدد ڪنداسون اسين اوهان جي ۽ الله شاهدي ڏي ٿو ته

إِنَّهُمْ لَكَاذِبُونَ (١١) لَنْ أُخْرِجُوا لَايُخْرِجُونَّ مَعَهُمْ

بيشڪ اهي البت ڪوڙا آهن البت جيڪڏهن وطن کان ڪڍيا ويندا ته نه نڪرندا انهن سان گڏ

وَلَنْ قُوْتِلُوا لَايَنْصُرُونَهُمْ ج وَلَنْ نَصْرُوهُمْ

۽ البت جيڪڏهن جنگ ڪيا ويندا ته نه مدد ڪندا انهن جي ۽ البت جيڪڏهن مدد ڪندا انهن جي

لَيُولَدَنَّ الْأَذْبَارُ ثُمَّ لَا يُنصَرُونَ (١٢) لَا أَنْتُمْ أَشَدُّ رَهْبَةً

ته البت ضرور پٽيون ڦيرائي ويندا ان کان پوءِ نه مدد ڪيا ويندا البت اوهان سخت هيبت وارا آهيو

فِي صُدُورِهِمْ مِنَ اللَّهِ ط ذَلِكَ بِأَنَّهُمْ قَوْمٌ لَا يَفْقَهُونَ (١٣)

انهن جي سينن ۾ الله کان اوهان سببان جو بيشڪ اهي قوم آهن جيڪي نه ٿا سمجهن

لَا يَقَاتِلُونَكُمْ جَمِيعًا إِلَّا فِي قُرَى مُحَصَّنَةٍ أَوْ مِنْ وَرَاءِ جُدُرٍ بَأْسُهُمْ بَيْنَهُمْ

نه جنگ ڪندا اوهان سان گڏجي مگر ڳوٺن قلعا ڦيرائين ۾ يا ڀتين جي پويان ويڙهه انهن جي پاڻ ۾

شَدِيدٌ تَحَسُّبُهُمْ جَمِيعًا وَقُلُوبُهُمْ شَتَّى ذَلِكَ بِأَنَّهُمْ

سخت آهي سمجهين ٿو انهن کي گڏ ۽ دليون انهن جو جدا جدا آهن اوهان سببان جو بيشڪ اهي

قَوْمٌ لَا يَعْقِلُونَ (١٤) كَمَثَلِ الَّذِينَ مِنْ قَبْلِهِمْ قَرِيبًا ذَاقُوا وَبَالَ أَمْرِهِمْ

قوم بي عقل آهن انهن وانگر جيڪي انهن کان اڳي ويجه هئا چڪيائون سزا پنهنجي امر جي

وَلَهُمْ عَذَابٌ أَلِيمٌ (١٥) كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ

۽ انهن جي لاءِ دردناڪ عذاب آهي شيطان وانگر جڏهن چيائين انسان کي ته ڪفر ڪر

فَلَمَّا كَفَرَ قَالَ إِنِّي بَرِيءٌ مِنْكَ إِنِّي أَخَافُ اللَّهَ

پوءِ جڏهن ڪفر ڪيائين ته چيائين بيشڪ مان بيزار آهيان توکان بيشڪ مان ڊڄان ٿو الله کان

رَبِّ الْعَالَمِينَ (١٦) فَكَانَ عَاقِبَتَهُمَا أَنَّهُمَا فِي النَّارِ

جهانن جي رب کان پوءِ ٿي پڇاڙي انهن ٻنهي جي ته بيشڪ اهي ٻئي باهم ۾ هوندا

خَالِدِينَ فِيهَا وَذَلِكَ جَزَاءُ الظَّالِمِينَ (١٧)

هميشه هميشه رهندڙ ان ۾ ۽ اهو ظالمن جو بدلو آهي

تفسير

اڳين آيتن ۾ بني نضير قبيلي وارن جي طرفان خوف کان مڃڻ ۽ "في" جي مال جون مصروفون بيان ٿيون ۽ هتي دل ۾ ڪفر رکندڙن منافقن جي طرفان انهن يهودين کي دلاسا ڏيڻ ۽ آسرن تي ويڙهائڻ جو ذڪر ڪندي بيان ٿي رهيو آهي. "أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَئِنْ أُخْرِجْتُمْ لَنُخْرِجَنَّكُمْ

وَلَا تُطِيعُ فِيكُمْ أَحَدًا أَبَدًا" (چا تو انهن ڏانهن نه ڏٺو جيڪي منافق ٿيا پنهنجن انهن ڀائرن کي چون پيا جن کفر ڪيو اهل ڪتاب مان ته البت جيڪڏهن اوهان جلاوطن ڪري ڪڍيا ويندؤ ته البت اسين به اوهان سان گڏ نڪرنداسون ۽ اسين اوهان "جي باري" ۾ ڪنهن هڪ جي به هميشه ڳالهه نه مڃينداسون).

شان نزول: ابن اسحاق، ابن المنذر، دلائل النبوة ۾ ابونعيم حضرت ابن عباس رضي الله عنهما کان روايت آندي آهي ته بني عوف بن الحارث قبيلي مان هڪ جماعت جن ۾ عبدالله بن أبي بن سلول، وديعه بن مالڪ، سويد ۽ راعس منافق شامل هئا بني نضير قبيلي وارن کي چورائي موڪليائون ته مايوس نه ٿيو اوهان اڪيلا ناهيو اسين هر حال ۾ جنگ، جهيڙي، جلاوطنيءَ ۾ اوهان سان گڏ آهيون پوءِ انهن انتظار ڪيو پر هي ڪجهه به ڪري نه سگهيا ان سلسلي ۾ هيءَ آيت مبارڪه نازل ٿي. (١) جنهن ۾ هن ڳالهه جي عجيب هجڻ ڏانهن اشارو ڪندي ارشاد ٿي رهيو آهي ته چا اوهان انهن ڏانهن نه ڏٺو جن اهل ڪتاب مان پنهنجي ڪافرن ڀائرن کي چيو ته نه گهٻرايو ۽ نه پاڻ کي اڪيلو سمجهو جيڪڏهن مسلمانن اوهان کي گهرن مان ڪڍيو ته اسين به اوهان سان گڏ نڪرنداسون ان باري ۾ جيڪڏهن ڪو اسان کي جهليندو ته ان جي ڳالهه ڪڏهن به نه مڃينداسون. "وَأِنْ قُوَّتُمْ لَنَنْصُرَنَّكُمْ" (۽ البت جيڪڏهن اوهان جنگ ڪيا ويؤ ته اسين اوهان جي ضرور مدد ڪنداسون اوهان جا هر حال ۾ ساٿي ۽ ٻانهن ٻيلي رهنداسون) "وَاللّٰهُ يَشْهَدُ إِنَّهُمْ لَكَاذِبُونَ" (۽ الله شاهدي ڏي ٿو ته بلاشڪ اهي ڪوڙا آهن) يعني دل سان نه ٿا چون ائين صرف مسلمانن جي خلاف پڙڪائڻ لاءِ چون ٿا ۽ جيڪي زبان سان چون ٿا ته ان تي عمل به ڪڏهن نه ڪندا. "لَئِنْ أَخْرَجُوا لَايُخْرِجُونَّ مَعَهُمْ وَلَئِنْ قُوَّتُوا لَايَنْصُرُونَهُمْ وَلَئِنْ نَصَرُوهُمْ لَيُولِيَنَّ الْأَدْبَارُ ثُمَّ لَايَنْصُرُونَّ" (البت جيڪڏهن ڪڍيا ويا ته انهن سان گڏ نه نڪرندا ۽ البت جيڪڏهن جنگ ڪيا ويا ته انهن جي مدد نه ڪندا ۽ البت جيڪڏهن مدد ڪندا (ڪرڻ لاءِ آيا) ته ضرور پٺي ڏئي ويندا ان کان بعد مدد نه ڪيا ويندا) مطلب ته انهن جو اهو سمورو زباني قول ۽ بيان بازي آهي ڪجهه به نه ڪندا ۽ ٿيو به ائين هو جو جڏهن جنگ جو پروگرام ٿيو ۽ بني نضير قبيلي وارا مسلمانن جي گهيري ۾ آيا ته اهي منافق انهن جي مدد لاءِ نه آيا ۽ جڏهن انهن کي گهرن مان جلا وطن ٿي نڪرڻو پيو ته اهي منافق پنهنجن گهرن ۾ آرام سان سٽا پيا هئا. الله عزوجل ٻڌايو ته جيڪڏهن اهي نڪرن ها ته به فوراً پٺي ڏئي ڀڄن ها مقابلو نه ڪن ها ۽ نه انهن جي

ڪا مدد ڪئي وڃي ها. ”لَا تَنْتُمْرُ أَشَدَّ رَهْبَةً فِي صُدُورِهِمْ مِّنَ اللَّهِ ذَٰلِكَ بِأَنَّهُمْ قَوْمٌ لَا يَفْقَهُونَ“ (البت اوهان انهن جي سينن ۾ الله کان به وڌيڪ هيٺ وارا آهيو اهو ان سببان جو اهي بي سمجهه قوم آهن) مطلب ته انهن کي جيڪڏهن الله عزوجل جو خوف هجي ها ته ڪفر ۽ منافقي اختيار نه ڪن ها پر اي مسلمانو! انهن جي سينن ۾ الله جل و علا کان به وڌيڪ اوهان جو ڊڄ ۽ هيٺ ڇانيل آهي ۽ اهو ان جي ڪري جو اهي بيوقوف قوم آهن. ”لَا يَفْقَهُونَ أَشَدَّ رَهْبَةً فِي صُدُورِهِمْ مِّنَ اللَّهِ ذَٰلِكَ بِأَنَّهُمْ قَوْمٌ لَا يَفْقَهُونَ“ (اوهان سان گڏ ٿي جنگ نه ڪندا مگر قلعا ڏنلن ڳوٺن ۾ يا ڀتين جي پويان بيهي، يعني جڏهن ته انهن ماڻهن جون دليون مسلمانن کان مرعوب ۽ خوف زده آهن ان جي ڪري کليل ميدان ۾ جنگ ڪري نه سگهندا. ها اهڙن ڳوٺن ۾ رهندي جن جي چوڌر ۾ وڏا قلعا ۽ ڪوٽ ڏنل آهن اتي رهندي يا ڀتين ۽ وڻن جي آڙ وٺي لڪي وار ڪندا. ”بِأَنَّهُمْ بَيْنَهُمْ شَدِيدٌ“ (انهن جو پاڻ ۾ ئي جهيڙو سخت آهي) يعني هڪ ٻئي سان جنگ ۾ تيز آهن جيئن اسلام کان پهريان ”اوس“ ۽ ”خزرج“ جي جنگ ۾ تجربو ٿي چڪو هو پر مسلمانن جي مقابلي ۾ انهن جي بهادري پير ئي نه ٿي ڪوڙي. ”تَحْسَبُهُمْ جَمِيعًا وَقُلُوبُهُمْ شَتَّى“ (اوهان انهن کي گڏ سمجهو ٿا ۽ انهن جون دليون جدا جدا آهن) يعني مسلمانن جي مقابلي ۾ انهن جو ظاهري اتفاق ۽ اتحاد کان نه ڊڄو اهي ظاهر ۾ گڏ آهن انهن جون دليون هڪ ٻئي کان جدا ۽ گهڻو پري آهن هر هڪ پنهنجي خواهش جو غلام آهي. اهي بي عقل آهن جيڪڏهن انهن ۾ عقل هجي ها ته مومنن مخلصن وارو اتحاد ۽ صحيح اتفاق ڏسي سبق وٺن ها جو سڀني غرضن ۽ لالچن کان جدا ٿي، هڪ خيال بنجي هڪ الله عزوجل جي رسيءَ کي مضبوطيءَ سان وٺيو وينا آهن ۽ انهن سڀني جو مرڻ ۽ جيئڻ صرف هڪ الله جل جلاله جي لاءِ هوندو آهي. ”ذَٰلِكَ بِأَنَّهُمْ قَوْمٌ لَا يَفْقَهُونَ“ (اهو ان جي ڪري جو بيشڪ اهي بي عقل قوم آهن) عقل وارا ائين نه ڪندا. ”كَمَثَلِ الَّذِينَ مِنْ قَبْلِهِمْ قَرِيبًا ذَاقُوا وَبَالَ أَمْرِهِمْ وَلَهُمْ عَذَابٌ أَلِيمٌ“ (انهن وانگر جيڪي انهن کان ويجهو اڳي هئا پنهنجي امر جي سزا چڪيائون ۽ انهن جي لاءِ دردناڪ عذاب آهي) يعني سندن ويجهي دور ۾ ”بني قينقاع“ قبيلي جا يهودي پنهنجي غداري ۽ ڌوڪي ڏيڻ جي سزا چڪي چڪا آهن جڏهن انهن غداري ڪئي ته مسلمانن انهن کي نهايت مختصر جنگ سان ڪڍي ٻاهر ڪري ڇڏيو ۽ ان کان ٿورو اڳي مڪه مڪرمه جا رهاڪو ڪافر به بدر جي جنگ ۾ مزومائي چڪا هئا. اها ئي حالت بني نضير وارا به ڏسي وينا جو دنيا ۾ مسلمانن جي هٿان ڪين سزا ملي ۽ سندن لاءِ آخرت ۾ دردناڪ عذاب به تيار آهي. ”كَمَثَلِ الشَّيْطَانِ إِذْ قَالَ لِلْإِنْسَانِ

اَكْفُرْ فَلَمَّا كَفَرَ قَالَ اِنِّى بَرِيءٌ مِّنْكَ اِنِّىۤ اَخَافُ اللهَ رَبَّ الْعَالَمِينَ (شيطان وانگر جڏهن انسان کي چيائين ته کفر ڪر پوءِ جڏهن ان کفر ڪيو ته چيائين مان توکان بيزار آهيان مان "جهانن جي رب" الله کان بچان ٿو) مطلب ته شيطان اول انسان کي کفر ۽ گناهه تي پڙڪائي تيار ڪري ٿو ۽ جڏهن انسان ان جي اثر ۾ اچي کفر ڪري، گمراه بنجي ٿو ته ان مان هٽ ڪڍي پڇي چوي ٿو مان توکان بيزار آهيان مان جهانن جي رب، الله عزوجل کان بچان ٿو ۽ ان جي الله عزوجل کان بچڻ واري ڳالهه به مڪر، فريب ۽ ڌوڪو هوندي. "فَكَانَ نَاقِبُهُمَا اَنَّهُمَا فِي النَّارِ خَالِدَيْنِ فِيهَا وَذَلِكَ جَزَاءُ الظَّالِمِينَ" (پوءِ انهن ٻنهي جي پڇاڙي هيءُ ٿي ته بلاشڪ اهي ٻئي "جهنم جي" باهه ۾ هوندا ۽ ان ۾ هميشه هميشه رهندا ۽ اهو ظالمن جو بدلو آهي) مطلب ته شيطان جي طرفان انسان کي ڪافر بنائڻ جو نتيجو اهو نڪتو جو ٻئي دوزخي بڻيا ان جي باهه ۾ هميشه هوندا ۽ ظالمن جي سزا اها ئي آهي ۽ رهندي.

فائدو: مذڪوره آيتن مان هي فائدا ذهن ۾ اچن ٿا. ١. آيت ١١-١٢ ۾ مذڪوره لفظ "لَاخْوَانُهُمْ" (پنهنجي ڀائرن کي) مان معلوم ٿيو ته منافق ڪافرن جا ڀائر آهن مومنن جا ڀائر ناهن جيتوڻيڪ ظاهر ۾ ڪلمو پڙهن ٿا اهي وقت تي ڪافرن جو ئي سات ڏين ٿا اهو به معلوم ٿيو ته ڪافرن کي ڀاءُ سمجهڻ، ڀاءُ چوڻ منافقن جو ڪم آهي. ٢. "وَاللهُ يَشْهَدُ اَنَّهُمْ لَكَاذِبُونَ" (۽ الله شاهدي ڏئي ٿو ته بيشڪ اهي البت ڪوڙا آهن) هن مان معلوم ٿيو ته منافق درحقيقت ڪنهن جو ساٿي ناهي ۽ ان جي وعدن تي به اعتبار نه هوندو آهي نه ڪافرن کي انهن تي اعتماد هوندو آهي نه مسلمانن کي ۽ اهو به معلوم ٿيو ته الله عزوجل پنهنجي حبيب عليه الصلوة والسلام جن کي منافقن جي لڪل ڳالهين ۽ رازن جو به علم عطا ڪيو آهي ڇو ته منافقن جي اهل ڪتاب جي ڪافرن سان اها گفتگو نهايت رازداريءَ سان ٿي هئي. وري ٿيو ته تيئن جيئن رب العزة جل و علا فرمايو "تَحْسِبُهُمْ جَمِيعًا وَقُلُوبُهُمْ شَتَّىٰ" (انهن کي گڏ سمجهو ٿا ۽ انهن جون دليون جدا جدا آهن) مان معلوم ٿيو ته ڪافر مسلمانن جي مقابلي ۾ مصلحتي طور هڪ ٿي ويندا آهن مسلمانن کي انهن تي اعتماد نه ڪرڻ گهرجي ۽ اهو به معلوم ٿيو ته ڪافر حقيقت ۾ هڪ ناهن انهن جي پاڻ ۾ دشمني گهڻي هوندي آهي. انگريزن، جرمن وارن، هندن، سڪن، يهودين ۽ عيسائين جي هڪ ٻئي ۾ اندروني عداوت گهڻي هوندي آهي پر مسلمانن جي مقابلي ۾ گڏجي ويندا آهن. (١)

يَا أَيُّهَا الَّذِينَ آمَنُوا اتَّقُوا اللَّهَ وَلْتَنْتَرْ نَفْسٌ مَّا قَدَّمَتْ لِغَدٍ

اي ايمان وارا! ڊڄو الله کان ۽ جڳائي ته سوچي هر نفس اهو جو آڳي ڪري موڪليائين صبحائي جي لاءِ

وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ (١٨) وَلَا تَكُونُوا كَالَّذِينَ نَسُوا

۽ ڊڄو الله کان بيشڪ الله خبر رکندڙ آهي ان جي جيڪي ڪيو ٿا ۽ نه هجو انهن وانگر جن وساريو

اللَّهُ فَأَنفُسُهُمْ أَنفُسُهُمْ أُولَٰئِكَ هُمُ الْفَاسِقُونَ (١٩) لَا يَسْتَوِي أَصْحَابُ النَّارِ

الله کي پوءِ وسارايائين انهن کان سر انهن جا اهيئي فاسق آهن نه ٿا برابر ٿين جهنم وارا

وَأَصْحَابُ الْجَنَّةِ أَصْحَابُ الْجَنَّةِ هُمُ الْفَائِزُونَ (٢٠)

۽ جنت وارا، جنت وارا اهيئي ڪامياب ٿيندڙ آهن

تفسير

اڳين آيتن ۾ منافقن جي بري ڪردار ۽ کين ملندڙ سزا جو بيان ٿيو ۽ هتي مومنين کي تقويٰ ۽ پاڪيزگي اختيار ڪرڻ جو حڪم ڪندي ارشاد ٿي رهيو آهي. ”يَا أَيُّهَا الَّذِينَ آمَنُوا اتَّقُوا اللَّهَ“ (اي ايمان وارا الله کان ڊڄو جيڪو امر ڪري ادا ڪيو ۽ جنهن کان روڪي اهو ڇڏي ڏيو) ”وَلْتَنْتَرْ نَفْسٌ مَّا قَدَّمَتْ لِغَدٍ“ (۽ جڳائي ته سوچي هر نفس اهو جيڪو صبحائي جي لاءِ آڳي ڪري موڪليائين) يعني اهو به سوچيو ته اوهان آخرت جي لاءِ ڪهڙا سهڻا عمل ڪري موڪليا آهن جيڪي اوهان کي اتي نفعو ڏين. ”وَاتَّقُوا اللَّهَ“ (۽ الله کان ڊڄو) وري به اهو حڪم تڪيد ۽ تنبيهه جي لاءِ آيو آهي ته ان ڏانهن ماڻهو متوجهه رهن ۽ متنبه ٿين. ”إِنَّ اللَّهَ خَبِيرٌ بِمَا تَعْمَلُونَ“ (بيشڪ الله ان جي خبر رکندڙ آهي جيڪي اوهان ڪيو ٿا) يعني الله عزاسمه اوهان جي حالات کان بخوبي واقف آهي ۽ اوهان جي احوال مان ڪا به شيءِ ان کان لڪل ناهي پنهنجا جيڪي به ڪم ڪيو ٿا سوچي ڪيو. ”وَلَا تَكُونُوا كَالَّذِينَ نَسُوا اللَّهَ فَأَنفُسُهُمْ أَنفُسُهُمْ“ (۽ انهن وانگر نه هجو جن الله کي وساريو پوءِ الله انهن کان سندن سر به وسارائي ڇڏيا) يعني اوهان جو حال ان قوم وانگر نه هجي جن الله جلّت صفاته جا واجب ڪيل احڪام وساري ڇڏيا الله عزوجل جا حقوق ادا نه ڪيا پوءِ کين اهي ڳالهيون ياد نه رهيون جن سان نجات حاصل ڪن رب العزة جل مجده انهن جي اهڙي حالت بنائي جو کين پنهنجا سر به ياد نه رهيا جو اچڻ وارين آفتن کان پاڻ کي سلامت رکي سگهن. ”أُولَٰئِكَ هُمُ الْفَاسِقُونَ“ (اهيئي فاسق آهن) يعني الله عزوجل جا بي فرمان آهن ۽ ان بي

فرمائيءَ جي ڪري دائمي نقصان ۽ هلاڪت ۾ آهن. ”لَا يَسْتَوِي أَصْحَابُ النَّارِ وَأَصْحَابُ الْجَنَّةِ“ (جهنم وارا ۽ جنتي برابر ناهن) مطلب ته جن الله تعالى کي وساري پاڻ کي هميشه جي لاءِ جهنمي بنايو آهي ۽ جن الله جلّت صفاته کان ڊڄي پاڻ کي جنتي بنايو آهي برابر ناهن. ”أَصْحَابُ الْجَنَّةِ هُمُ الْفَائِزُونَ“ (جنت وارا ئي ڪامياب آهن) جيڪي هر تڪليف کان محفوظ رهندا ۽ هر نعمت سان مالا مال هوندا. (١)

فائدو: مذڪوره آيتن مان هي فائدا ذهن ۾ اچن ٿا. ١. ”وَلْتَنْظُرْ“ (۽ جڳائي ته سوچي) مان معلوم ٿيو ته هڪ گهڙيءَ جو فڪر گهڻي ذڪر کان پلو آهي فڪر مان مراد سوچڻ آهي رب پاڪ جي عظمت، حضور پرنور عليه الصلوة والسلام جي تعريف ۽ ثنا، پنهنجون غلطيون ۽ گناهه سوچي توبه ڪرڻ سڀ ان ۾ داخل آهن. مراقبه جو اصل به اهو ئي آهي سيدنا علي المرتضیٰ رضي الله عنه فرمايو آهي ته جيڪو دنيا ۾ پنهنجو حساب ڪندو رهندو ان جي لاءِ آخرت جو حساب آسان ٿيندو. ٢. ”وَلَا تَكُونُوا كَالَّذِينَ نَسُوا اللَّهَ“ (۽ انهن وانگر نه بنجو جن الله کي وساريو) مان معلوم ٿيو مسلمان جو شان ناهي ته اهو الله عزوجل کان غافل رهندڙن ماڻهن وانگر بنجي بلڪ صالحن، شاڪرن ۽ ذاڪرن پانهن واري زندگي اختيار ڪري، جيئن فرمان مبارڪ آهي ”وَاتَّبِعْ سَبِيلَ مَنْ أَنَابَ إِلَيَّ“ (ان جي واٽ جي اتباع ڪر جنهن مون ڏانهن رجوع ڪيو) ۽ اهو به معلوم ٿيو ته اسلام کان سواءِ ڪو به دين ناهي جنهن ۾ صحيح طريقي سان رب پاڪ جي ذڪر ۽ ياد جو صحيح معيار بيان ٿيل هجي. ٣. ”لَا يَسْتَوِي أَصْحَابُ النَّارِ وَأَصْحَابُ الْجَنَّةِ“ (جهنم وارا ۽ جنت وارا برابر ناهن) مان معلوم ٿيو ته مومن ۽ ڪافر، خوشنصيب ۽ بدنصيب فاسق ۽ متقي درجي ۾ برابر ناهن جيتوڻيڪ دنياوي شڪل ۽ صورت ۾ برابر معلوم ٿيندا آهن. جڏهن جنتي ۽ دوزخي پاڻ ۾ برابر ناهن بلڪ جنتي به برابر ناهن هڪڙا ٻين کان اعلى آهن ته نبي عليه الصلوة والسلام ۽ امتي ڪيئن برابر ٿيندا. هن آيت مان اهي عبرت وٺن جيڪي نبي عليه الصلوة والسلام سان همسريءَ جي دعويٰ ڪن ٿا. (٢)

لَوَ أَنزَلْنَاهَا عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا

جيڪڏهن نازل ڪيون ها اسين هي قرآن جبل تي ته البت ڏسين ها ان کي جهڪندڙ، ٽڪرائڪڙا ٿيندڙ

مِنْ خَشْيَةِ اللَّهِ ۖ وَتِلْكَ الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ (٢١)

الله جي خوف کان ۽ اهي مثال بيان ڪيون ٿا اهي ماڻهن جي لاءِ تانت اهي سوچين

(١) المراغي ص ٥٤ جزء ٢٨ جلد ١٠ (٢) نورالعرفان ص ٨٧٥

هُوَ اللَّهُ الَّذِي لَا إِلَهَ إِلَّا هُوَ عِلْمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ (٢٢)

اهو الله اهو آهي جوناهي ڪو معبود بالحق ان کان سواءِ ڄاڻندڙ آهي غيب ۽ ظاهر اهو ئي مهربان باجهارو آهي

هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ

اهو ئي اهو آهي جو ناهي ڪو سڄو معبود ان کان سواءِ بادشاهه پاڪ سلامتي ڏيندڙ، امن ڏيندڙ

الْمُهَيِّمُ الْعَزِيزُ الْجَبَّارُ الْمُتَكَبِّرُ سُبْحَنَ اللَّهِ عَمَّا يُشْرِكُونَ (٢٣)

نگهبان غالب، جبار متڪبر الله جي پاڪائي آهي ان کان جيڪو شريڪ بنائن ٿا

هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ

اهو الله پيدا ڪندڙ، وجود ڏيندڙ، صورت ٺاهيندڙ آهي ان جا ئي آهن نالا سهڻا تسبيح پڙهن ٿا ان لاءِ

مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ (٢٤)

جيڪي آسمانن ۾ آهن ۽ زمين ۾ ۽ اهو ئي غالب، حڪمت وارو آهي

تفسير

اڳين آيتن ۾ گمراهه ٿولن منافقن ۽ يهودين وغيره جو ذڪر ڪري ان کان پوءِ مومنن کي تقوى اختيار ڪرڻ جو حڪم ٿيو هو ۽ هتي انهن مومنن کي ٻڌايو ويو آهي ته ان تقوى جي رهبري ڪرڻ جي لاءِ اوهان کي رهنمائي ڪندڙ اهڙو قرآن پاڪ عطا ڪيو ويو آهي جو جيڪڏهن اهو ڪنهن جبل تي نازل ٿئي ها ته اهو جبل به خدا جي خوف کان ٽڪرا ٽڪرا ٿي وڃي ها. فرمان مبارڪ آهي. ”لَوْ أَنزَلْنَا هَذَا الْقُرْآنَ عَلَىٰ جَبَلٍ لَّرَأَيْنَاهُ خَاشِعًا مُّتَصَدِّعًا مِّنْ خَشْيَةِ اللَّهِ“ (جيڪڏهن اسين هي قرآن جبل تي نازل ڪيون ها ته البت اوهان ان کي ٽوڙت ڪندڙ، الله جي خوف کان ٽڪرا ٽڪرا ٿيندڙ ڏسو ها) مطلب ته جيڪڏهن جبل ۾ عقل پيدا ڪيو وڃي ها جيئن اوهان ۾ عقل آهي ان کان پوءِ قرآن ڪريم ان تي نازل ڪجي ها ته اهو جبل ان جي هيٺ کان ٽڪرا ٽڪرا ٿي وڃي ها ۽ انسان جيڪو نهايت ڪمزور ۽ مٽيءَ جي مٺ مان ٺهيل آهي ان کي اهو حق نه ٿو پهچي جو قرآن ڪريم تي غور ٿي نه ڪري. ”وَتِلْكَ الْأَمْثَالُ لِنُظِرَ بِهَا لِلنَّاسِ لَعَلَّهُمْ يَتَفَكَّرُونَ“ (۽ اهي مثال اسين ماڻهن جي لاءِ بيان ڪيون ٿا تانت اهي سوچين) مطلب ته انسانن کي سوچڻ جي لاءِ هر مثال ڏئي ٻڌايون ٿا. پوءِ انهن مان ڪي الله عزوجل جي طرفان توفيق ملڻ سان سمجهن ٿا ۽ ايمان آڻي سڌي وات وٺن ٿا ڪي نه ٿا سمجهن. ”هُوَ اللَّهُ الَّذِي لَا إِلَهَ إِلَّا هُوَ عَالِمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ“ (اهو الله

اهو آهي جنهن کان سواءِ ڪو به عبادت جو لائق ناهي ڳجهه ۽ ظاهر ڄاڻندڙ آهي اهو ئي رحمان، رحيم آهي) مطلب ته حقيقي رب اهو آهي، ان کان سواءِ ڪو به معبود بالحق ناهي اهو لڪل ۽ ظاهر هر شيءِ ڄاڻندڙ آهي اهو ئي رحمان آهي جنهن جي رحمت هر شيءِ کي شامل آهي ۽ سندس رحم دنيا ۽ آخرت ۾ ڪم اچڻ وارو آهي.

”هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ سُبْحَنَ اللَّهِ عَمَّا يُشْرِكُونَ“ (اهو الله آهي جنهن کان سواءِ ڪو به معبود بالحق ناهي، بادشاهه، پاڪ، سلامتيءَ وارو، امن ڏيندڙ، نگهبان، غالب، جبار، وڏائي وارو آهي الله جي ان کان پاڪائي جيڪي ان سان شريڪ بنائن ٿا) هتي الله عزوجل پنهنجا ڪجهه سهڻا نالا بيان فرمايا آهن پر انهن کان پهريان پنهنجو معبود بالحق هجڻ بيان ڪيو اٿس ته الله عزوجل ئي معبود بالحق آهي. ”الْمَلِكُ“ ”بادشاهه آهي“ جيڪو گهري اهو ڪري ان جي مٿان اعتراض ڪرڻ جي ڪنهن کي جرئت ناهي. ”الْقُدُّوسُ“ ”نهایت پاڪ“ هر عيب کان پاڪ ۽ نقص کان منزه. ”السَّلَامُ“ ”سلامتي وارو“ هر قسم جي خامين کان محفوظ يا معنيٰ آهي سلامت رکندڙ، جيڪو پنهنجن ٻانهن کي هميشه سنڀالي ۽ بچائي ٿو. ”الْمُؤْمِنُ“ ”امن ڏيندڙ“ يا پنهنجن پيارن رسولن عليهم الصلوة والسلام جي هٿن تي معجزا ظاهر ڪري انهن جي تصديق ڪندڙ. ”الْمُهَيَّمِنُ“ ”نگهباني ڪندڙ“ جيڪو پنهنجن ٻانهن کي خوف کان امن ۾ رکي ٿو. ”الْعَزِيزُ“ ”زبردست ۽ سڀني تي غالب رهندڙ“. ”الْجَبَّارُ“ ”پنهنجي مخلوق جي امور جي اصلاح ڪندڙ“ انهن جي فائدي لاءِ انهن ۾ تصرف ڪندڙ، هن لحاظ سان اهو جبر کان ورتل آهي جنهن جي معنيٰ اصلاح آهي پڳل هڏي تي پتو ٻڌي ان کي درست ڪرڻ کي به جبر چوندا آهن ان جي هيءَ معنيٰ به آهي ته جبار اهو آهي جنهن جي سطوت کي برداشت ڪري نه سگهجي. ”الْمُتَكَبِّرُ“ ”وڏائي وارو“ جنهن جي عظمت انتها کي پهتل آهي. الله عزوجل جي لاءِ متڪبر هجڻ ان جي سهڻي صفت پر مخلوق جي لاءِ ”متڪبر“ هجڻ مذمت جي قابل آهي. جيئن حضرت ابو هريرة رضي الله عنه کان راويت آهي ته رسول الله صلى الله عليه وسلم جن فرمايو ته الله عزوجل جو ارشاد آهي ”الْكِبْرِيَاءُ رَدَائِي وَالْعُظْمَةُ إِزَارِي وَمَنْ نَازَعَنِي فِي وَاحِدٍ مِّنْهُمَا قَصَمْتُهُ وَقَذَفْتُهُ فِي النَّارِ“ (١) ”عظمت ۽ ڪبرياءَ منهنجي چادر آهن پوءِ جنهن مون سان انهن ۾ هٿ چراند ڪئي ته مان ان جي چيلهه توڙيندس ۽ ان کي دوزخ ۾ اڇلائيندس“. ”سُبْحَنَ اللَّهِ عَمَّا يُشْرِكُونَ“ (الله پاڪ آهي ان کان جيڪو شرڪ ڪن ٿا) يعني الله عزوجل ته اهو آهي جيڪو

مذڪوره صفات سان متصف آهي. پر جن بتن کي مشرڪن الله عزوجل جو شريڪ بنايو آهي ڇا اهي به هنن صفتن سان موصوف آهن؟ انهن ۾ اهي سڀئي خوبيون يا انهن مان هڪ خوبي آهي؟ جڏهن انهن کمالات جو انهن ۾ ڪو شائبه به ناهي ته انهن کي الله عزوجل جو شريڪ بنائڻ ڪيتري نه بي وقوفي ۽ حماقت آهي ان جي ڪري آخر ۾ فرمايائين ته الله عزوجل انهن جي باطل معبودن کي شريڪ بنائڻ کان پاڪ آهي جن کي هي نادان ان جو شريڪ بنائن ٿا. ”هُوَ اللَّهُ الْخَالِقُ الْبَارِئُ الْمُصَوِّرُ“ (اهو الله خالق، وجود ڏيندڙ، صورت بخشيندڙ آهي) مطلب ته الله ئي آهي جيڪو ڪائنات کي پيدا ڪري، وجود جي نعمت ڏئي صورتون به عطا ڪندو آهي ڪنهن کي سهڻو ته ڪنهن کي ڪوجهو بنائيندو آهي. ”لَهُ الْأَسْمَاءُ الْحُسْنَىٰ يُسَبِّحُ لَهُ مَا فِي السَّمَوَاتِ وَالْأَرْضِ“ (ان جا سهڻا نالا آهن ان جي لاءِ اهي تسبيح پڙهن ٿا جيڪي آسمانن ۽ زمين ۾ آهن) مطلب ته هتي ان جا ڪجهه سهڻا نالا بيان ٿيا آهن پر حقيقت هيءُ آهي ته سڀ سهڻا نالا ان سان مخصوص آهن هر شيءِ ان جي تسبيح بيان ڪري رهي آهي. ”وَهُوَ الْعَزِيزُ الْحَكِيمُ“ (۽ اهو ئي غالب، حڪمت وارو آهي) مطلب ته سڀني کمالات جو جامع اهو آهي عزت به ان جي آهي ته حڪمت به ان جي آهي. ترمذي حضرت معقل بن يسار رضي الله عنه کان روايت آندي ته رسول الله صلى الله عليه وسلم جن فرمايو ”جنهن صبح جو ٽي ڀيرا اعوذ بالله السميع العليم من الشيطان الرجيم پڙهي پوءِ سورة الحشر جون ٽي آخري آيتون پڙهيائين ته الله عزوجل ان لاءِ ستر هزار (٧٠٠٠٠) ملائڪ مقرر ڪندو جيڪي ان تي سج لهڻ تائين درود موڪليندا رهندا پوءِ جيڪڏهن ان ڏينهن مري پيو ته شهيد ٿي رحلت ڪندو ۽ جنهن شام جو ائين چيو ته اهو به ان منزل تي پهچندو“ ۽ ابن عدي ۽ بيهقيءَ حضرت ابي امامه رضي الله عنه کان روايت آندي آهي ته رسول الله صلى الله عليه وسلم جن فرمايو ”جنهن سورة الحشر جون آخري آيتون رات جو يا ڏينهن جو پڙهيون پوءِ ان ڏينهن يا رات ۾ سندس روح قبض ڪيو ويو ته ان جي لاءِ جنت واجب آهي.“ (١)

فائدو: مذڪوره آيتن مان هي فائدو به ذهن ۾ اچڻ ٿا. ١. آيت ع ٢١- مان معلوم ٿيو ته الله عزوجل جمادات ۾ به شعور پيدا ڪري سگهي ٿو بلڪ پيدا ڪيو آهي جيئن هڪ جاءِ تي فرمان گرامي آهي ”وَلَا مَنُهَا لِمَا يَهْبِطُ مِنْ خَشْيَةِ اللَّهِ“ (۽ انهن مان ڪي اهڙا پتر آهن جيڪي الله عزوجل جي خوف کان ڪري پون ٿا) ۽ نبي پاڪ عليه الصلوة والسلام جن فرمايو ”هڪ جبل ٻئي جبل کي سڏيندو ۽ پڇندو آهي ته ڇا تو

وٽان ڪو هڪ لنگهيو آهي جيڪو الله جي ذڪر وارو آهي". (١) ٢. "لَعَلَّهُمْ يَتَفَكَّرُونَ" (تانت اهي. فڪر ڪن) مان معلوم ٿيو ته ايمان وارا فڪر ڪندا ۽ سوچ رکندا آهن ۽ قرآن ڪريم جي تلاوت ڪرڻ وقت فڪر نه ڪرڻ، تدبر ۽ تخشع کان خالي رهڻ قلب جي ڪٽيل هجڻ جي علامت آهي. ٣. سورة الحشر جي آخري آيتن جي وڏي برڪت آهي. حضرت ابوهريرة رضي الله عنه کان روايت آهي ته: مون پنهنجي خليل، ابوالقاسم، رسول الله صلى الله وسلم جن کان الله جي اسم اعظم جي باري ۾ عرض ڪيو ته پاڻ فرمايائون "سورة الحشر جي آخر کي لازم ڪري وٺ ۽ ان جي تلاوت گهڻي ڪر" مون کين وري عرض ڪيو ته پاڻ وري به ساڳيو جواب ڏنائون حضرت انس بن مالڪ رضي الله عنه کان روايت آهي ته رسول الله صلى الله عليه وسلم جن فرمايو "جنهن سورة الحشر پڙهي الله ان جا اڳيان ۽ پويان گناهه بخشي ڇڏي ٿو." (٢) الحمد لله ثم الحمد لله جو مون عاجز، عاصي رب العزة جل مجده جي خصوصي ڪرم سان اڄ آچر جي ڏينهن بوقت ڏهه لڳي پندرهن منٽن تي صبح جو بموڙخه ١٤٢٦، ٤، ٧ هـ الموافق ٢٠٠٥، ٥، ١٥ ع تي پنهنجي لائبريريءَ ۾ ويٺي سورة الحشر جو تفسير لکي پورو ڪيو الله عزوجل جي رحمت ۾ قوي اميد رکندي التجا آهي ته اهو ڪريم پنهنجي حبيب ڪريم عليه التحية والتسليم جي صدقي باقي رهيل تفسير به جلد کان جلد پورو ڪرڻ جي سعادت نصيب ڪري. آمين يا الله العلمين بجاهم النبي الامين عليه وآله واصحابه الصلوات والتسليمات الى يوم الدين.

دعا جو طالب

محمد اديس ڏاهري

نقشبندي عفي عنه



رهبر ۽ رهنما ...

ڪتاب جو نالو	مصنف جو نالو	ڇپائيندڙ اداري جو نالو
القرآن الڪريم	باري تعاليٰ جو ڪلام	دارالعرفت، بيروت، لبنان
۱. تفسير خازن	علي بن محمد بن ابراهيم بغدادی	دارالفکر بيروت
۲. الدر المنثور	علامہ جلال الدين السيوطي	= = = =
۳. المراعي	احمد مصطفي الراعي	سنڌي ادبي بورڊ حيدرآباد سنڌ
۴. فارسي ترجمہ	حضرت مخدوم نوح هالائي	دارالفکر بيروت
۵. تفسير القاسمي	جمال الدين القاسمي	عالم الڪتب بيروت
۶. تيسير الڪريم الرحمن	عبدالرحمن سعدي	دارالعرفت بيروت
۷. تنوير المقياس	سيدنا ابن عباس رضي الله عنهما	سعودي عريب
۸. ايسر التفاسير	ابوبڪر بن جابر الجزائري	دارالفکر بيروت
۹. صفوة التفاسير	محمد علي صابوني	= = = =
۱۰. البحر المحيط	ابوحيان اندلسي	مڪتبہ تجارتيہ مصر
۱۱. تفسير ابن ڪثير	علامہ اسماعيل بن ڪثير دمشقي	دارالقلعہ ڪراچي
۱۲. معارف القرآن	مفتي محمد شفيع	سنڌي دارالاشاعت لاهور
۱۳. نور العرفان	مفتي احمد يار خان نعيبي	اشاعت العلوم حيدرآباد دکن
۱۴. مظہري	علامہ ثناء الله پاني پتي	شيخ غلام علي ايند سنز ڪشمير
۱۵. حقاني	علامہ عبدالحق صاحب	بازار لاهور
۱۶. الصاوي	احمد بن محمد الصاوي	شرڪتہ مڪتب و مطبع مصطفي البابي
۱۷. القرطبي	محمود بن احمد انصاري	الحلبي و اولاده بصر
۱۸. الڪشاف	محمود بن عمر زمخشري	درالباز. المڪتہ الڪرمۃ
۱۹. الهدارڪ	عبداللہ بن احمد نفسي	= = = =
۲۰. روح البيان	علامہ اسماعيل حقي	دارالعرفت بيروت
۲۱. حاشيہ عثمانیہ	شير احمد عثمانی	دارالفکر بيروت
۲۲. ضياء القرآن	پير ڪرم شاهه ازھري	مطبع، مڪتب الحجاز شمالي ناظم آباد
۲۳. تفسير جل	سليمان بن عمر	ڪراچي
		ضياء القرآن پبليڪيشنز لاهور
		مڪتبہ تجارتيہ مصر

کتاب جو نالو	مصنف جو نالو	چيائيندڙ اداري جو نالو
۲۴. حاشيه دريابادي	عبدالمجيد دريابادي	تاج ڪمپني ڪراچي
۲۵. روح البعاني	علامه شهاب الدين آلوسي	دارالفكر بيروت
۲۶. يضاوي	عبدالله بن عمر شيرازي	= = = =
۲۷. تنوير الازهان	محمد علي صابوني	دارالعلم دمشق، سوريا
۲۸. بيان القرآن	اشرف علي ثانوي	دارالعلم ڪراچي
۲۹. ردالمحتار	ابن عابدين شامي	مصر
۳۰. التفسير الكبير	فخرالدين رازي	دارالكتب العلمية تهران
۳۱. ابوالسعود	محمد بن محمد عبادي	دراحياء التراث العربي، بيروت
۳۲. فتح القدير	محسن بن علي شوڪاني	= = = =
۳۳. مختصر تفسير ابن ڪثير	محمد علي صابوني	سعودي عرب
۳۴. حاشيه صلاح الدين يوسف	صلاح الدين يوسف	شاھ فهد قرآن ڪريم پرنٽنگ ڪمپليڪس سعودي عربيه
۳۵. روح القرآن	عفيف عبدالفتاح	دارالعلم للبايعين بيروت
۳۶. جلالين	جلال الدين محلي ۽ جلال الدين سيوطي	نور محمد اصح الطابع ڪراچي
۳۷. التفسير الواضح البير	محمد علي صابوني	المكتبة العصرية بيروت
۳۸. زاد المير	علامه عبدالرحمن ابن الجوزي	المكتبة الاسلامية بيروت
۳۹. مدارج النبوة	شيخ عبدالحق محدث دهلوي	مدينه پبلشنگ بندر روڊ ڪراچي
۴۰. تفهيم القرآن	سيد ابو الاعلى مودودي	ادراه ترجمان القرآن لاهور
۴۱. تفسير حسيني فارسي	ڪمال الدين حسين الواعظ	هندستان (انڊيا)
۴۲. تفسير احمدي	ملا احمد جيون	مكتبه حقانيه پشاور
۴۳. احكام القرآن لابن العربي	محمد بن عبدالله	دارالعرفت بيروت
۴۴. مشكوة المصابيح	ولي الدين الخطيب	ادب منزل پاڪستان چوڪ ڪراچي
۴۵. تنوير الايمان	محمد عثمان نورنگ زاده	شڪارپور سنڌ
۴۶. الوجيز	علي بن احمد الواحدي	دارالعلم دمشق
۴۷. الباب في علوم الكتب	علامه عمر بن علي دمشقي	دارالكتب العلمية بيروت
۴۸. صحيح مسلم	امام مسلم بن حجاج قشيري	اصح الطابع ڪراچي

ڪتاب جو نالو	مصنف جو نالو	ڇپائيندڙ اداري جو نالو
۴۹. عده القاري	بدر الدين عيني	داراحياء التراث العربي بيروت
۵۰. فتح الباري	علامه ابن حجر عسقلاني	دارالمعرفه بيروت
۵۱. تفسير غريب القرآن	عبدالله بن مسلم بن قتيبه	دارالكتب العلميه بيروت لبنان
۵۲. تفسير الطبري	محمد ابن جرير طبري	دارالمعرفه
۵۳. تفسير نيشاپوري	نظام الدين حسن بن محمد	= = = =
۵۴. خزائن العرفان سندي	مفتي محمد رحيم سڪندري	ضياء القرآن پبليڪشنز لاهور
۵۵. مفردات راغب	علامه راغب اصفهاني	اصح المطابع ڪراچي
۵۶. ڪالين شرح	محمد نعيم ديوبندي	الشركه العلميه بيروت بوهڙ
اردو جلالين	-	گيت ملتان
۵۷. احڪام القرآن	احمد بن علي جصاص	دارالفكر بيروت
للجصاص		
۵۸. تفسير هاشمي	مخدوم محمد هاشم ثنوي	ببئي، انڊيا
۵۹. تفسير عزيزي	شاهه عبدالعزيز دهلوي	مطبع مجتبائي دهلي،
۶۰. حقائق الروح	علامه امين هري	دارطرق النجاه بيروت
والريحان		
۶۱. اشعه اللغات	شيخ عبدالحق محدث دهلوي	مطبع نامي منشي نول ڪشور، انڊيا
۶۲. فارسي ترجمه	شاهه ولي الله دهلوي	سعودي عرب
۶۳. التفسير المنير	علامه وهبه الزحيلي	دارالفكر دمشق سوريا
۶۴. نظم الدرر	برهان الدين ابراهيم بن عمر البقاعي	دارالكتب العلميه بيروت، لبنان





www.maktabah.org



www.maktabah.org





Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.